

# فتاویٰ امفتی محمود

جلد ہشتم

فقیہ ملت مفکر اسلام مولانا مفتی محمود  
شیخ الحدیث جامعہ قاسم العلوم ملتان۔

## فہرست

☆ عرض ناشر ۲۵

## قضاء، تحکیم اور صلح کا بیان

- ۱- کیا فیصلہ کے وقت مدعی اور مدعا علیہ دونوں کا موجود ہونا ضروری ہے، کیا باپ کی شہادت بیٹے کے حق میں قبول ہے، فاسق کی شہادت کا حکم، کیا دونوں شاہدوں کے لیے الگ الگ صریح شہادت ضروری ہے، عاقلہ بالغہ لڑکی کا والد اگر لڑکی کی توکیل کے بغیر مجلس فیصلہ میں آئے گا تو فیصلہ درست نہ ہوگا۔ ۲۷
- ۲- مفتی کو جب تک لوگ حکم تسلیم نہ کریں وہ مسئلہ بنا سکتا ہے لیکن فیصلہ نہیں کر سکتا۔ ۲۸
- ۳- مدعی کے پاس گواہ نہ ہونے کی صورت میں مدعا علیہ سے قسم لی جائے۔ ۲۹
- ۴- دو علماء کرام کے فیصلہ پر حضرت مفتی صاحب رحمۃ اللہ علیہ کا محققانہ تبصرہ۔ ۲۹
- ۵- اگر مدعا علیہ قسم اٹھانے سے انکار کر دے تو اس کے ذمہ دعویٰ ثابت ہو جائے گا۔ ۳۱
- ۶- ثالث کا مدعا علیہ کو کہنا کہ رقم قرآن کریم پر رکھ دو تا کہ مدعی اٹھائے یہ فیصلہ غیر شرعی ہے۔ ۳۲
- ۷- حاکم کے مقرر کیے بغیر یتیم لڑکیوں کا نانایا چچا وغیرہ اُن کے مال میں تصرف نہیں کر سکتے۔ ۳۲
- ۸- ایک فریق کی رائے ہے کہ شرعی فیصلہ کیا جائے دوسرے فریق کی رائے ہے کہ برادری کی رسم کے مطابق ہو تو حق پر کون ہے۔ ۳۳
- ۹- اگر نابالغہ بچی کو ساری جائیداد ہبہ کی جائے اور پھر ناجاتی کی صورت میں لڑکی کا والد اسی جائیداد پر خلع کرے تو کیا حکم ہے۔ ۳۵
- ۱۰- علماء کرام سے فیصلہ کروایا لیکن اب ایک فریق نہیں مانتا تو کیا کیا جائے۔ ۳۶
- ۱۱- علماء کرام کا مذکورہ فیصلہ شرعی نہیں ہے لہذا لازم بھی نہیں ہے۔ ۳۸
- ۱۲- اگر ایک فریق اپنے مقرر کردہ ثالث کا فیصلہ تسلیم نہ کرے تو دوسرے فریق پر بھی فیصلہ لازم نہیں۔ ۳۹
- ۱۳- اگر کوئی شخص غلط کوائف ظاہر کر کے عدالت سے فیصلہ کروادے تو اُسے کالعدم قرار دیا جاسکتا ہے۔ ۴۰
- ۱۴- قرعہ اندازی کے ذریعہ غیر اہل کو منتخب کرنے کا فیصلہ کالعدم ہے۔ ۴۰
- ۱۵- یتیم بچوں کی جائیداد کا متولی، مسلمان حاکم کو ان کے کسی امین رشتہ دار کو بنانا چاہیے۔ ۴۱
- ۱۶- حاکم کا فیصلہ جب فریقین نے تسلیم کر لیا تو اب کوئی انکار نہیں کر سکتا۔ ۴۲

Fatawa Mufti Mahmood Vol.8

By

Maulana Mufti Mahmood

ISBN : 969-8793-54-2

فتاویٰ مفتی محمود کی طباعت و اشاعت کے جملہ حقوق زیر قانون کاپی رائٹ ایکٹ ۱۹۶۲ء

حکومت پاکستان بذریعہ نوٹیفیکیشن No F21-2356/2004LOPR

رجسٹریشن نمبر 17227-COPR to 17233-COPR بحق ناشر محمد ریاض درانی محفوظ ہیں۔

## ضابطہ

|           |   |                                                   |
|-----------|---|---------------------------------------------------|
| نام کتاب  | : | فتاویٰ مفتی محمود (جلد ہشتم)                      |
| اشاعت اول | : | جون ۲۰۰۶ء                                         |
| اشاعت دوم | : | جون ۲۰۰۸ء                                         |
| ناشر      | : | محمد ریاض درانی                                   |
| بہ اہتمام | : | محمد بلال درانی                                   |
| سرورق     | : | جمیل حسین                                         |
| کمپوزنگ   | : | جمعیت کمپوزنگ سنٹر، رحمن پلازہ، اردو بازار، لاہور |
| مطبع      | : | اشتیاق اے مشتاق پریس، لاہور                       |
| قیمت      | : | 200/- روپے                                        |
| شوروم     | : | رحمن پلازہ، مچھلی منڈی، اردو بازار، لاہور         |
|           |   | فون نمبر 7361339                                  |



- ۱۷- گورنمنٹ کسی کی زمین میں مالک کی اجازت کے بغیر نہ تصرف کر سکتی ہے اور نہ تبدیلی۔ ۴۳
- ۱۸- ایک مدرسہ کے متعلق دو فریقوں کا اختلاف اور حضرت مفتی محمود نور اللہ مرقدہ کا فیصلہ۔ ۴۳
- ۱۹- ثالثوں کا مدعی کی قسم پر فیصلہ کرنا خلاف شرع ہے۔ ۴۴
- ۲۰- جو شخص زمین کی حفاظت کے لیے دیوار کھڑی کر رہا ہو اور کسی کو نقصان نہ پہنچا ہو وہ حق بجانب ہے۔ ۴۵
- ۲۱- رشوت خور اور ظالم قاضی کا حکم ایک شخص کا ساٹھ سال بعد میراث میں اشتراک کا دعویٰ کرنا، حق مہر میں دی گئی جائیداد اگر کسی اجنبی کے قبضہ میں دی گئی تھی لیکن دینے والے نے دوبارہ قبضہ کر لیا کیا حکم ہے۔ ۴۸
- ۲۲- جب فریقین نے کسی عالم دین کو ثالث مقرر کیا اور انہوں نے موافق شرع فیصلہ کیا تو اس میں رد و بدل جائز نہیں ہے۔ ۴۹
- ۲۳- اگر نابالغ بچوں کی زمین بیچنے کی ضرورت ہو تو مجاز حاکم سے اجازت لی جائے۔ ۵۲

### شہادت اور گواہی کا بیان

- ۱- اگر گواہ کو کسی کام کا صرف شبہ ہو تو شہادت درست نہیں۔ ۵۵
- ۲- سود خوار، فیہی اور داڑھی مونڈنے والے کی شہادت مردود ہے۔ ۵۵
- ۳- بے ریش اور بے نمازی کی گواہی مردود ہے۔ ۵۶
- ۴- شہادت میں اپنے نفع یا ضرر کا ازالہ مقصود نہ ہونا چاہیے۔ ۵۶
- ۵- رشتہ داری اور کنبہ پروری کی وجہ سے سچی شہادت چھپانا۔ ۵۷
- ۶- جب فعل بد کرنے کے چار گواہ موجود ہیں تو زانی کی قسم کا کوئی اعتبار نہیں۔ ۵۷
- ۷- ایک آدمی کی شہادت سے کسی کو مجرم قرار نہیں دیا جاسکتا۔ ۵۸
- ۸- گواہ کے سر پر قرآن مجید رکھنا شرعاً ٹھیک نہیں ہے اگر دونوں گواہوں میں اختلاف ہو جائے تو فیصلہ کیسے کریں۔ ۵۸
- ۹- ایک شخص کی شہادت معتبر نہیں ہے اگرچہ وہ قسم بھی کھاتا ہو۔ ۶۰
- ۱۰- جھوٹی گواہی دینا گناہ کبیرہ ہے اگرچہ مظلوم کی اعانت کے لیے ہو۔ ۶۰
- ۱۱- اذان میں جو توحید و رسالت کی شہادت ہے یہ بغیر مشاہدہ کے درست ہے۔ ۶۱

### وکالت، کفالت اور حوالہ کا بیان

- ۱- جس شخص نے اپنی ذمہ داری پر کسی کے ہاں مہمان ٹھہرایا اور اس نے چوری کر لی کیا حکم ہے۔ ۶۳
- ۲- جس کی ضمانت کسی شخص نے دی ہو، صاحب حق ضمانت دہندہ سے مطالبہ کر سکتا ہے۔ ۶۳
- ۳- جب ایک شریک نے دوسرے کی اجازت سے مال فروخت کیا تو بائع دوسرے سانحی کا وکیل ہے۔ ۶۴
- ۴- ایک بھائی نے دوسرے بھائی سے کہا کہ مشترکہ زمین سے میرا حصہ بیچ دو اور بھائی نے خود ہی خرید لیا کیا حکم ہے۔ ۶۴
- ۵- بیوی کے مال سے خریدی گئی زمین بیوی کی ملکیت ہوگی یا اس کے شوہر کی۔ ۶۵

- ۶- ریل گاڑی وکیل مشترک ہے مال ضائع ہونے کی صورت میں مشتری ذمہ دار ہوگا۔ ۶۶
- ۷- وکیل بالشراء مبیعہ اپنے لیے نہیں خرید سکتا۔ ۶۷
- ۸- اگر کسی نے اپنے ملازم کو مکان خریدنے کے لیے عاریہ رقم دی اور اس نے وہاں سے ملازمت چھوڑ دی کیا حکم ہے۔ ۶۸

### کتاب الدعوی

- ۱- جس شخص نے شفعہ کا ناحق دعویٰ کر کے زمین حاصل کی ہو کیا اس زمین کی برآمدات جائز ہیں۔ ۷۱
- ۲- رقم لینے والا اگر زائد رقم کا مطالبہ کرتا ہے تو وہی مدعی ہے۔ ۷۱
- ۳- مدعی کے ذمے گواہ اور مدعی علیہ پر قسم ہوتی ہے۔ ۷۲
- ۴- درج ذیل صورت میں مدعی کون ہے اور مدعی علیہ کون ہے، کیا قاضی کا مذکورہ فیصلہ شریعت کے مطابق ہے۔ ۷۳
- ۵- ڈیڑھ سو سال قبل کا دعویٰ کرنا۔ ۷۴
- ۶- کیا ۱۵ سال تک دعویٰ نہ کرنے سے حق دعویٰ ساقط ہو جاتا ہے۔ ۷۴
- ۷- ایک سالہ یتیم بچے کے ساتھ مشترکہ زمین چچاؤں نے فروخت کر دی وہ یتیم ۲۶ سال بعد واپسی کا دعویٰ کر سکتا ہے۔ ۷۶
- ۸- جبراً کسی چیز کو قبضہ میں رکھنے سے قبضہ شمار نہیں ہوتا، مفصل فیصلہ۔ ۷۷
- ۹- ۲۰ سال کا عرصہ گزرنے سے بھی مسلمہ حقوق ساقط نہیں ہوتے۔ ۸۲
- ۱۰- جب دو بھائی مشترک کاروبار کرتے رہے اور تمام مال آدھا آدھا تقسیم کر دیا یہ درست ہے اور بھائی کا دعویٰ غلط ہے۔ ۸۳
- ۱۱- مدعا علیہ کی جھوٹی قسم کا کوئی اعتبار نہیں مدعی حق بجانب ہے۔ ۸۵
- ۱۲- جو بھائی والد کو رقم واپس کرنے کا مدعی ہے اس کے ذمہ گواہ ہے ورنہ دوسرے بھائی کے ذمہ قسم ہے۔ ۸۶
- ۱۳- عورت اگر اپنے شوہر کی طرف کسی کی نسبت کرتی ہے لیکن گواہ نہیں ہیں تو وہ عورت گنہگار ہے۔ ۸۷
- ۱۴- اگر کسی کے پاس زیورات امانت رکھوائے گئے لیکن اس نے خریدنے کا دعویٰ کر دیا تو کیا حکم ہے۔ ۸۸
- ۱۵- اگر فریقین نے ایک شخص کو حکم تسلیم کیا لیکن فیصلہ سے قبل ایک فریق پھرنا چاہتا ہے تو کیا حکم ہے  
کیا حکم کے لیے اپنے فیصلہ پر فیس لینا جائز ہے، کیا حکم مدعا علیہ کو اطلاع دیے بغیر گواہوں کا حال بیان کر سکتا ہے، کیا حکم مجلس فیصلہ برخاست ہونے کے بعد مدعا علیہ سے قسم لینے کے لیے کسی اور کو بھیج سکتا ہے، اگر زیادہ مسافت کی وجہ سے گواہ خود نہ جاسکے کسی اور کو بھیج سکتا ہے، گواہوں کا کسی اور کو گواہ بنانا، گواہوں کا گواہی دینے کے بعد اپنی شہادت میں تبدیلی کرنا۔ ۸۹
- ۱۶- جب عینی شاہد موجود نہ ہو اور مدعا علیہ انکاری ہو تو جرم ثابت نہ ہوگا۔ ۹۱
- ۱۷- اگر مدیون کچھ رقم دینے کا دعویٰ کر رہا ہے اور دائن انکاری ہے تو ان میں سے مدعی کون ہے۔ ۹۱
- ۱۸- اگر مدعی اور مدعا علیہ دونوں کے حق میں گواہان موجود ہوں تو فیصلہ کیسے کیا جائے گا۔ ۹۲
- ۱۹- مدعی کے رشتہ دار دعویٰ نہیں کر سکتے اور مدعا علیہ کو قسم نہ دلانے سے حق ساقط نہیں ہوتا۔ ۹۳
- ۲۰- دعویٰ کی صورت میں مدعی پر گواہ ہوتے ہیں اور یمین مدعا علیہ کے ذمہ ہوتی ہے۔ ۹۵

- ۲۱- اگر کسی کے گھر کے صحن میں درخت ہو اور اُس پر دوسرے رشتہ دار مشترک ہونے کا دعویٰ کریں تو کیا حکم ہے۔ ۹۵
- ۲۲- کسی پر چوری کا دعویٰ کیا گیا تو مدعی کے ذمہ گواہ پیش کرنا لازم ہے۔ ۹۷
- ۲۳- جب ایک زمین پر جدی پشتی ایک شخص کا قبضہ ہے تو کسی مہاجر کا ہندو کی پر اپنی سمجھ کر قبضہ کرنا غلط ہے۔ ۹۸
- ۲۴- بالغ زمین فروخت کرنے کے بعد فوت ہو گیا اس کے بیٹے نے جوان ہونے کے بعد مشتری پر دعویٰ کر دیا۔ ۹۸
- ۲۵- حق مجہول کا دعویٰ درست نہیں اور کیس دائر کرنے پر مدعی سے جو خرچہ ہوا وہ مدعا علیہ سے طلب نہیں کر سکتا۔ ۹۹
- ۲۶- مدعی کا کسی پر چوری کا دعویٰ بغیر گواہوں کے معتبر نہیں ہے اور نہ ہی اُس کی قسم کا اعتبار ہے۔ ۱۰۰
- ۲۷- اگر کسی شخص نے دوسرے کو خام مال بنانے کے لیے دیا ہو اور پھر مال لینے والا انکاری ہو گیا تو کیا حکم ہے۔ ۱۰۱
- ۲۸- دائن کا دعویٰ ہے کہ میں نے مدیوں کو اتنی رقم دی تھی اور مدیوں کم مقدار بتاتا ہے تو کیا حکم ہے۔ ۱۰۲
- ۲۹- مفتی یا قاضی کو مدعا علیہ کی یمن پر فیصلہ کرنا چاہیے۔ ۱۰۲
- ۳۰- ایک شخص کے قبضہ میں زمین ہے دوسرے نے اس پر دعویٰ کر دیا مدعا علیہ نے دو واسطوں سے اس زمین کو خریدنے کا دعویٰ کر دیا تو کیا حکم ہے۔ ۱۰۳
- ۳۱- مدعا علیہ کا قاضی یا حکم کی مجلس کے بغیر قسم کھانے سے حق دعویٰ ساقط نہیں ہوتا۔ ۱۰۴
- ۳۲- جو شخص زائد رقم کا مطالبہ کرتا ہے وہ مدعی ہے۔ ۱۰۵
- ۳۳- جس شخص نے بنک خزانچی سے قرضہ لیا ہو اور اب دینے سے جی چار ہا ہو تو کیا حکم ہے۔ ۱۰۶
- ۳۴- ایک شخص کا ایک عورت پر منکوحہ ہونے کا دعویٰ ہے جبکہ عورت کے والد نے اُس کا نکاح دوسری جگہ کر دیا کیا حکم ہے۔ ۱۰۶
- ۳۵- اگر دو کاندرا کو کسی پر شبہ ہوا ہو کہ اُس نے گلے سے روپے اٹھائے ہیں تو کیا مدعا علیہ روپے قرآن پر رکھ سکتا ہے۔ ۱۰۷
- ۳۶- اگر ایک زمین کا غذات میں کسی کے نام ہے اور گواہ بھی موجود ہیں تو دوسرے کا دعویٰ غلط ہے۔ ۱۰۸
- ۳۷- مدعی کے پاس اگر شہادت دینے کے لیے صرف عورتیں ہوں تو کیا فیصلہ ہوگا۔ ۱۰۹
- ۳۸- جب ایک شخص کسی سے رقم لینے کا اقرار کرے اور ہبہ ہونا دلیل سے ثابت نہ ہو تو لوٹانا واجب ہے۔ ۱۰۹
- ۳۹- کیا مدیوں کا ضامن مدیوں سے مقدمہ کرنے کا خرچ طلب کر سکتا ہے۔ ۱۱۳
- ۴۰- چوری کا دعویٰ کرنے والے کے لیے گواہ پیش کرنا لازم ہے۔ ۱۱۳
- ۴۱- مدعی کے لیے عادل ہونا شرط نہیں ہے حتیٰ کہ غیر مسلم بھی دعویٰ کر سکتا ہے۔ ۱۱۴
- ۴۲- جس شخص کے پاس امانت رکھوائی گئی ہو اور وہ فوت ہو جائے تو اولاد پر لوٹانا لازم ہے۔ ۱۱۵
- ۴۳- کسی عورت کا اپنے سر کے خلاف بدکاری کا دعویٰ کرنا۔ ۱۱۶
- ۴۴- سول جج کی درخواست پر حضرت مفتی صاحب کا مشترکہ زمین کا فیصلہ کرنا۔ ۱۱۷
- ۴۵- عرصہ ۳۰ سال گزرنے کے بعد کسی پر دعویٰ کرنا۔ ۱۱۸
- ۴۶- متوفی بھائی کی ایک بیٹی کی موجودگی میں بھائی بھی حقدار ہیں دعویٰ نہ کرنے سے حق باطل نہیں ہوتا۔ ۱۱۹
- ۴۷- زمین کے حدود اور شرائط صحت بیع سے متعلق مفصل فتویٰ۔ ۱۲۰

## کتاب السیر والارتداد

- ۱- اس شریعت کے مقابلہ میں کفر منظور ہے اور اذان کی تشبیہ کتے کے بھونکنے سے دینا (العیاذ باللہ)۔ ۱۲۳
- ۲- کسی شخص کا یہ کہنا ”میں قرآن نہیں مانتا“ کفریہ الفاظ ہیں۔ ۱۲۳
- ۳- کسی شخص کا ”ظلم خدا کا“ کہنا۔ ۱۲۴
- ۴- حضور صلی اللہ علیہ وسلم کو حاضر ناظر سمجھ کر ”یا رسول اللہ“ کہنا۔ ۱۲۵
- ۵- ”اگر اللہ تعالیٰ خود میرے پاس آ جائے پھر بھی برادری میں نہ بیٹھوں گا“ ان الفاظ کا کیا حکم ہے۔ ۱۲۶
- ۶- جو شخص کہے کہ حضرت علی رضی اللہ عنہ نے تمام انبیاء کی مدد کی ہے کیا اس کے پیچھے نماز جائز ہے۔ ۱۲۷
- ۷- کیا ”تَبَارَكَ الَّذِي بِيَدِهِ الْمُلْكُ“ میں واقعی حضور صلی اللہ علیہ وسلم کے ہاتھ مراد ہیں۔ ۱۲۷
- ۸- قرآن کریم کو لات مارنا اور زمین پر پھینکنا (العیاذ باللہ)۔ ۱۲۸
- ۹- حضرت عثمان اور امیر معاویہ رضی اللہ عنہما کو غلطی پر قرار دینا۔ ۱۲۹
- ۱۰- مولانا مودودی کی کتابیں پڑھنی چاہئیں کہ نہیں؟ اگر نہیں تو کیوں؟ ۱۲۹
- ۱۱- سلام کی توبہ کرنے سے توبہ استغفار لازم ہے بیوی پر طلاق نہیں پڑتی۔ ۱۳۰
- ۱۲- شیعہ کی دی ہوئی رقم سے مٹھائی لے کر سنیوں پر تقسیم کرنا۔ ۱۳۰
- ۱۳- اگر کوئی شخص غلطی سے کہے کہ ”حضور کے بعد امام مہدی بطور نبی آئیں گے“ تو کیا حکم ہے۔ ۱۳۱
- ۱۴- نبی کے حاضر و ناظر کا عقیدہ رکھنا ہرگز اسلامی عقیدہ نہیں ہے۔ ۱۳۲
- ۱۵- مودودی صاحب نے قہیمات میں حدود کے متعلق جو کچھ لکھا ہے کیا وہ درست ہے، مغربی پاکستانی کے صوبائی اسمبلی میں جو بل کیا گیا وہ بالکل درست ہے، اگر حکومت بنک کے نظام کو درست کرنے کے لیے وقت مانگے، بیت المال اور چور کا ہاتھ کاٹنا جاری نہ کرے کیا یہ ظلم ہوگا۔ ۱۳۳

## شرکت اور مضاربت کا بیان

- ۱- کیا یہ درست ہے کہ مضاربت میں اصل سرمایہ کی زکوٰۃ سرمایہ دار کے ذمے ہے۔ ۱۳۷
- ۲- اگر مضارب کا نفع بہت تھوڑا ہو اور زکوٰۃ اس کے حصہ سے ادا کی جائے تو شاید آئندہ سال بھی اس کو کچھ نہ بچے تو کیا حکم ہے۔ ۱۳۷
- ۳- مشترک کاروبار کرنے والے بھائی برابر کے حصہ دار ہوں گے اگرچہ عمل میں تفاوت ہو۔ ۱۳۸
- ۴- جب حج بدل کی وصیت اگر میت نے مرنے سے قبل کی ہو تو دیگر شریکوں پر پورا کرنا لازم ہے۔ ۱۳۹
- ۵- سرکاری ملازم کو جو جی پی فنڈ ملتا ہے کیا دوسرے بھائی اس میں شریک ہوں گے۔ ۱۳۹
- ۶- اگر ایک بھائی نے مشترکہ زمین سے اپنا حصہ فروخت کر دیا تو مشتری دوسرے بھائی کے ساتھ شریک ہو جائے گا۔ ۱۴۰



- ۷- رب المال اگر مضارب سے یہ شرط رکھ دے کہ ہر چیز پر الگ الگ منافع دو گے تو جائز نہیں ہے، کنویں پر زکوٰۃ خرچ نہیں کی جاسکتی، سونے کے بٹن اور گھڑی کے لیے چین جائز ہیں لیکن احتیاط اولیٰ ہے۔ ۱۴۱
- ۸- تین بھائیوں کی جب مشترکہ زمین تھی ایک نے بعض حصے میں درخت باغات لگائے اب تقسیم کیسے ہوگی۔ ۱۴۲
- ۹- دوسرے شریکوں کی مرضی کے بغیر کسی رشتہ دار کو مشترک چیز میں شریک کرنا جائز نہیں ہے۔ ۱۴۳
- ۱۰- اگر کوئی شخص دوسرے سے کہے کہ فلاں ملک کی کرنسی میرے لیے خرید لینا میں اتنی رقم بطور مضاربہ استعمال کروں گا۔ ۱۴۳
- ۱۱- مشترکہ مال سے خریدی گئی زمین سب بھائیوں میں مشترک ہوگی ایک کا دعویٰ کرنا غلط ہے۔ ۱۴۴
- ۱۲- رب المال نے اگر مضارب کو خاص مال کا پابند کیا ہو تو دوسرا جائز نہیں اور محض مشورہ دیا ہو تو جائز ہے۔ ۱۴۵
- ۱۳- مضارب اگر رقم کو اپنے ذاتی کاروبار پر لگائے تو رقم اُس کے ذمہ قرض شمار ہوگی۔ ۱۴۶
- ۱۴- جب شریک مال سے کوئی بھی چیز خریدی جائے وہ سب بھائیوں میں شریک ہوگی مفصل فتویٰ۔ ۱۴۷
- ۱۵- جب تمام بھائیوں کا حساب کتاب الگ ہو تو ایک بھائی کی خریدی ہوئی دکان مشترک نہیں ہو سکتی۔ ۱۴۹
- ۱۶- رب المال کا مضارب کے ساتھ ۵۰ روپے طے کرنا جائز نہیں ہے۔ ۱۵۰
- ۱۷- آڑھتی کو مضاربہ پر رقم دینا جائز نہیں ہے۔ ۱۵۱
- ۱۸- والد صاحب کی زندگی میں بڑے بھائیوں نے جب مکان خرید تو اس میں چھوٹے بھائی شریک نہیں ہیں ۱۵۱
- ۱۹- اپنا ویزہ دوسرے پر اس شرط سے فروخت کرنا کہ سعودی عرب پہنچنے کے بعد واپس کرنا ہوگا، کیا باپ کی زندگی میں بیٹا اُس کی اجازت کے بغیر قربانی کر سکتا ہے۔ ۱۵۲
- ۲۰- مضارب کی ایک پیچیدہ صورت کی وضاحت۔ ۱۵۳
- ۲۱- اگر زمین مشترک سرمایہ سے خریدی گئی لیکن بیع نامہ بڑے بھائی کے نام ہے تو کیا حکم ہے۔ ۱۵۴
- ۲۲- جب ایک بھائی نے اپنا حصہ گواہوں کی موجودگی میں دوسرے پر فروخت کر دیا ہے تو بیع تام ہے۔ ۱۵۴
- ۲۳- اگر ایک بھائی نے مشترکہ زمین فروخت کر دی تو بیع دوسرے بھائی کی رضامندی پر موقوف ہے۔ ۱۵۵
- ۲۴- جب زمین کی قیمت کی ادائیگی کے وقت دونوں بھائیوں کو شامل کر لیا تو اب زمین مشترکہ ہے۔ ۱۵۵
- ۲۵- اگر رب المال نے مضارب کو کپڑے کی تجارت کا پابند کیا ہو تو تیل کی تجارت کے نقصان کا وہ ذمہ دار نہ ہوگا، اگر اس المال میں ہی نقصان ہو جائے وہ رب المال کا ہوگا نہ مضارب کا۔ ۱۵۶
- ۲۶- اگر بھائی شریک ہوں لیکن ایک بھائی نے خالصہ اپنی کمائی سے جائیداد خریدی ہو تو وہ مشترک نہ ہوگی۔ ۱۵۷
- ۲۷- اگر بھائی نے نابالغ بھائی کا مشترک مال خرچ کیا ہو اور نابالغ بھائی نے بعد بلوغ کے مطالبہ نہ کیا ہو تو حق ساقط ہے۔ ۱۵۸
- ۲۸- اگر کسی نے مضاربہ پر اپنا مال دیا ہو تو خواہ مخواہ اس کو سود کہنا جائز نہیں ہے۔ ۱۵۹

- ۲۹- اگر ایک شخص ملازم ہو اور بچے خرچ وغیرہ مشترک گھر سے کرتے ہوں تو کیا وہ اپنی تنخواہ میں خود مختار ہے، ملازم شخص کی تنخواہ کے حقدار والدین ہیں یا اس کے بچے، کیا بھائی کی تنخواہ میں بھائیوں کا حصہ ہوتا ہے، کیا غیر شادی شدہ بیٹا باپ کا وارث اور جائیداد کا حق دار بن سکتا ہے، اگر والد بیٹے کی شادی میں بیٹی رشتہ میں نہ دے تو گنہگار ہوگا یا نہیں؟ ۱۶۰
- ۳۰- والد کے حج کی منظوری نہ آنے کی وجہ سے اگر اس رقم سے دو بھائیوں نے زمین خریدی تو دوسرے بھائی اس میں شریک نہ ہوں گے۔ ۱۶۲
- ۳۱- جب زمین پوری بستی کی مشترک ہے تو اس پر کسی کا قبضہ کرنا یا مکان تعمیر کرنا غلط ہے۔ ۱۶۲
- ۳۲- جب مضاربہ میں خسارہ ہو جائے تو پہلے رأس المال کو پورا کیا جائے گا اور مزدور کے ساتھ کچھ تعلق نہ ہوگا۔ ۱۶۳
- ۳۳- جب مضارب رب المال کی مرضی کے بغیر مال خرید کر نقصان اٹھائے گا تو صرف وہی ذمہ دار ہوگا۔ ۱۶۴
- ۳۴- اگر کوئی شخص مسلسل ظالمانہ طور پر لوگوں سے رقم ہار رہا ہو تو مسلمانوں کو سمجھانا چاہیے، جب کاروباری شخص نے اپنی طرف سے کوئی کوتاہی نہ کی ہو تو کاروبار کے نقصان کا ذمہ دار نہیں ہے۔ ۱۶۵
- ۳۵- جس نے کسی کو رقم قرض دی ہو وہ اس کے منافع کا مطالبہ نہیں کر سکتا۔ ۱۶۷
- ۳۶- مضاربہ اگر وقت معین کے لیے ہو تو وقت کے اختتام کے ساتھ ختم ہو جائے گی لیکن مال نقد دینا ضروری نہیں۔ ۱۶۷
- ۳۷- جب شرکاء نے زمین تقسیم کر دی اور اپنے اپنے حصہ سے پیداوار وصول کرتے رہے اب اس تقسیم سے روگردانی ناجائز ہے۔ ۱۶۸
- ۳۸- اگر مضارب نے کچھ عرصہ کے بعد اپنا شامل کیا کیا ہو اور وہ کاروبار سے نکال دیا رب المال کی رقم سے کام کرتا رہا اور نقصان ہو گیا تو کیا حکم ہے۔ ۱۷۰
- ۳۹- کیا مشترکہ زمین کے درختوں کو ایک شریک کاٹ کر استعمال کر سکتا ہے۔ ۱۷۰
- ۴۰- بڑے بھائیوں نے جو زمین خریدی چھوٹے بھائی کا اس میں کوئی حق نہیں۔ ۱۷۱
- ۴۱- اگر کوئی شخص کسی کو بورنگ مشین اور زمین کے کچھ حصے میں شریک کر دے تو وہ کنواں میں شریک نہ ہوگا۔ ۱۷۲
- ۴۲- بھائیوں اور باپ بٹوں کا مال کب ایک دوسرے کا شمار ہوگا۔ ۱۷۲
- ۴۳- مضاربہ میں اگر منافع تقسیم ہو اور نقصان کا ذمہ دار رب المال کو بنایا جائے تو یہ درست ہے۔ ۱۷۶
- ۴۴- دو شریکوں میں اگر رقم کا تنازعہ ہو تو فیصلہ گواہوں یا قسم سے ہوگا۔ ۱۷۷
- ۴۵- جب دو بھائیوں نے شادی کے لیے دو دو ہزار روپے لیے اور تیسرے کی شادی بغیر خرچ کے ہو گئی اس کو بھائیوں سے رقم لینے کا حق ہے۔ ۱۷۷
- ۴۶- اگر مشترک ٹیوب ویل لگانے کے لیے بینک نے کمپنی سے خرید کر کچھ منافع کے ساتھ شریکوں کو دیا ہو تو جائز ہے۔ ۱۷۸
- ۴۷- کیا شراکت پر کاروبار چلانے والے منتظم و نگران کو حصہ کے علاوہ تنخواہ دینا جائز ہے۔ ۱۷۹
- ۴۸- جس مشترک کاروبار میں دو حصے بینک کے ہوں کیا اس میں کوئی شخص اپنے ذاتی مال سے حصہ ڈال سکتا ہے۔ ۱۸۰

۳۹- ایک بھائی دکان میں سے اپنا حصہ دوسرے بھائی کی اجازت کے بغیر بیچ سکتا ہے۔ ۱۸۱

### کتاب المفقود، گمشدہ شخص کے احکام

- ۱- جس عورت کا شوہر ہندوستان میں رہ گیا ہو اُس نے پاکستان میں ڈیڑھ سال بعد نکاح کر لیا۔ ۱۸۳
- ۲- چار سال سے لاپتہ شخص کی بیوی اگر پریشان ہو تو کیا کرے۔ ۱۸۳
- ۳- زوجہ مفقود الخیر کا عقد ثانی اگر شرعی طریقہ سے ہٹ کر کیا گیا ہو تو یہ نکاح جائز نہیں ہے۔ ۱۸۴
- ۴- دس سال سے لاپتہ شخص کی بیوی کے لیے کیا حکم ہے۔ ۱۸۵
- ۵- جو عورت ہجرت کر کے پاکستان آئی ہو اور چار سال تک شوہر کا علم نہ ہو تو کیا کیا جائے۔ ۱۸۶
- ۶- جو شخص سات سال سے لاپتہ ہو کیا عدالتی شیخ کے ذریعہ اس کا نکاح ختم ہو جائے گا۔ ۱۸۷
- ۷- ہندو وغیرہ جو چیزیں مثل اینٹ، کڑیاں وغیرہ چھوڑ گئے ہیں کیا اُن کا مسجد میں لگانا درست ہے۔ ۱۸۸
- ۸- جس عورت کا شوہر رخصتی سے قبل ہی اغوا کر کے لاپتہ کیا گیا ہو اب اس کی جان کی خلاصی کیسے ہوگی۔ ۱۸۹
- ۹- جس عورت کا شوہر دس سال پاگل رہا ہو اور پھر لاپتہ ہو گیا ہو تو اس کی بیوی عقد ثانی کر سکتی ہے۔ ۱۸۹
- ۱۰- جو شخص مقدمہ کے ڈر سے کئی سال سے روپوش ہو گیا کیا اس کی بیوی عقد ثانی کر سکتی ہے۔ ۱۹۰
- ۱۱- جو شخص کچھ مدت سے لاپتہ ہو گیا اُس کی جائیداد فروخت کی جاسکتی ہے۔ ۱۹۱
- ۱۲- اگر مرگی کا بیمار ایک عرصہ سے لاپتہ ہو تو بیوی کے لیے عقد ثانی کی کیا صورت ہوگی۔ ۱۹۳
- ۱۳- محض گمشدہ شخص کے والد کی اجازت سے عقد ثانی نکاح بر نکاح اور حرام ہے۔ ۱۹۴

### کتاب البیوع

- ۱- اگر کوئی شخص فروخت کردہ زمین دوسری جگہ فروخت کر کے فوت ہو گیا تو کیا اس نقصان کا ذمہ دار اُس کا والد ہوگا۔ ۱۹۵
- ۲- کیا پہاڑوں سے مزری اور وان والے پٹے کاٹ کر فروخت کرنا جائز ہے۔ ۱۹۶
- ۳- جب بیع کے قبضہ دلانے اور قابض سے فی الفور خالی کرانے کا ذمہ مشتری نہ لے تو بیع فاسد ہے۔ ۱۹۷
- ۴- کیا چینی کے شربت میں سکرین ملانا جائز ہے۔ ۱۹۸
- ۵- پھلوں کے باغ کو اس شرط پر فروخت کرنا کہ بائع کو جتنے پھل کی ضرورت ہو لے گا یہ شرط فاسد ہے۔ ۱۹۸
- ۶- جب کسی نے تیل قیمت طے کیے بغیر فروخت کر دیا اور مہنگا ہو گیا تو تیل ہی واپس کرے۔ ۱۹۹
- ۷- کیا بائع کے لیے فروخت کردہ باغ سے خود گرے ہوئے پھلوں کو چننا اور بیچنا جائز ہے، اگر چند بھائیوں کو وراثت میں جائیداد ملی ہو اور کمائی بھی مشترک ہو تو کیا سب کے حصے برابر ہوں گے، کچھ جائیداد میراث میں ملی ہو اور کچھ بھائیوں نے خود بنائی ہو تو بہنیں تمام جائیداد میں شریک ہوں گی یا صرف میراث میں۔ ۲۰۰

- ۸- اگر ایک مکان کا پانی دوسرے مکان کی چھت پر سے گزر رہا ہو تو اس کو شرعاً بند نہیں کیا جاسکتا۔ ۲۰۱
- ۹- اگر مشتری سائیکل کی قیمت مقررہ میعاد میں ادا نہ کر سکا تو کیا بائع کو واپس لینے کا اختیار ہے۔ ۲۰۲
- ۱۰- کیا ہندوؤں کی متروکہ اشیاء کی خرید و فروخت جائز ہے۔ ۲۰۲
- ۱۱- اگر مشتری نے گزروں کے حساب سے زمین لی ہو تو پنواری کرتے وقت جو زائد زمین نکلے گی وہ بائع کی ہوگی۔ ۲۰۳
- ۱۲- اگر کسی شخص نے ایک ہی زمین دو جگہ بیچی تو بیع اول نافذ اور دوسری باطل ہے اور اس کے پیچھے نماز جائز نہیں۔ ۲۰۳
- ۱۳- جب مشترک مکان سے ایک شریک نے اپنا حصہ بیچ دیا تو بیع تام ہے اب پھر نے کا حق نہیں ہے۔ ۲۰۴
- ۱۴- بیع مسلم درج ذیل شرائط کے ساتھ جائز ہے۔ ۲۰۵
- ۱۵- جب پنواری نے مشتری کو زمین الگ کر کے دے دی اور وہ دس سال تصرف کرتا رہا تو اب بائع کے لیے کوئی حصہ واپس لینا جائز نہیں۔ ۲۰۶
- ۱۶- چکی مالکان کا آٹا سے کٹوتی کرنا اور اڑا ہوا آٹا جمع کر کے پھر فروخت کرنا۔ ۲۰۷
- ۱۷- کیا خام کپاس کی فروخت جائز ہے، کیا یہ بات درست ہے کہ نخی آدمی پر نہ زکوٰۃ فرض ہے نہ حج، غیر عورت کو بہن یا بیٹی کہنے سے وہ محرم نہیں بنتی بدستور غیر محرم ہے۔ ۲۰۸
- ۱۸- جب بائع نے زمین فروخت کر کے قیمت وصول کر لی تو اب وہ زمین کا عامل نہیں رہا۔ ۲۱۰
- ۱۹- بیع میں عیب کی وجہ سے اگر بائع اصل سے کچھ کم رقم لینے پر رضامند ہو گیا تو اب مزید مطالبہ نہیں کر سکتا۔ ۲۱۰
- ۲۰- اپنی ذاتی کمائی سے خریدا ہوا مکان قانونی مجبوری کی وجہ سے بیوی کے نام کرنے سے بیوی کی ملکیت نہیں بنتا۔ ۲۱۲
- ۲۱- جب دودھ میں پانی ملا ہو اُس کو فروخت کرنا جائز ہے، دودھ کو اس شرط پر لینا کہ کلو دودھ میں ایک مادہ بیٹھ گیا تو ٹھیک ورنہ دودھ کاٹیں گے، پھٹے ہوئے دودھ میں کوئی اور مادہ ملا کر فروخت کرنا، ایک شخص گورنمنٹ سے مٹھائی بنانے کے لیے چینی لیتا ہے لیکن مٹھائی کے بجائے اُسے منافع پر فروخت کر دیتا ہے۔ ۲۱۲
- ۲۲- اگر کوئی چیز ادھار پر وقت مقرر تک فروخت اور اس وقت مقرر پر دشمن کا انتظام نہ ہو سکا تو بائع کو فسخ کرنے کا اختیار نہیں ہے۔ ۲۱۳
- ۲۳- زمین کا مالک لوگوں کو اپنی زمین پر گزرے ہوئے راستہ پر سے لوگوں کو منع کر سکتا ہے۔ ۲۱۵
- ۲۴- بیع مسلم کی صورت میں اگر وقت مقررہ پر بیع حاصل نہ ہو سکے تو مشتری پرانی قیمت واپس لے لے گا یا رائج فی الوقت۔ ۲۱۶
- ۲۵- کیا بیع مسلم سود سے پاک تجارت ہے۔ ۲۱۷
- ۲۶- اگر کسی نے وعدہ بیع کر کے آٹھ دن کے اندر مال اٹھانے کا کہا اور مشتری نہیں آیا تو دوسری جگہ بیچنا جائز ہے۔ ۲۱۹
- ۲۷- کیا نقد اور ادھار کی صورت میں قیمت میں فرق رکھنا جائز ہے۔ ۲۱۹
- ۲۸- اگر اشمال راضی میں درخت بھی زمین کے ساتھ شامل ہوئے ہیں تو درخت زمین کے مالک کے ہوں گے۔ ۲۲۰
- ۲۹- کرایہ دار نے اگر زمین میں درخت اور بنری کے پودے لگائے تو وہ کرایہ دار کے ہوں گے یا مالک کے۔ ۲۲۰



- ۳۰- ادھار کی صورت میں قیمت زیادہ رکھنا جائز ہے سو نہیں ہے۔ ۲۲۱
- ۳۱- ادھار کی صورت میں قیمت زیادہ رکھنا جائز ہے لیکن بہت زیادتی مکروہ تحریمی ہے اگر بیع سلم میں عقد کرتے وقت قیمت ادا نہ کی جائے تو بیع فاسد ہے۔ ۲۲۱
- ۳۲- گورنمنٹ سے حاصل کردہ پر مٹ کو فروخت کرنا جائز ہے یا نہیں۔ ۲۲۲
- ۳۳- بیع سلم میں اگر کسی خاص باغ کے پھل یا خاص زمین کی فصل کی شرط لگائی گئی تو بیع فاسد ہے۔ ۲۲۳
- ۳۴- کیا ساڑھے بارہ سال عمر والا لڑکا خرید و فروخت کر سکتا ہے اور دور کا چچا زاد بھائی یتیم بھتیجے کا وصی ہو سکتا ہے۔ ۲۲۵
- ۳۵- بیع سلم میں اگر وقت معلوم نہ ہو تو بیع فاسد ہے قیمت کی کمی بیشی اثر انداز نہیں ہوگی، بیع سلم ہر شخص کے لیے جائز ہے، نماز کے بعد ”الصلوٰۃ والسلام“ پڑھنا۔ ۲۲۶
- ۳۶- بڑے بھائی چھوٹے بھائیوں کی زمین ہر گز فروخت نہیں کر سکتے۔ ۲۲۸
- ۳۷- اگر بطور بیع سلم کوئی خام پھلوں کا باغ خریدے اور بعد میں آندھی وغیرہ سے نقصان ہو جائے تو کیا حکم ہے۔ ۲۲۹
- ۳۸- اگر مشتری نے زبانی طور پر کپاس خرید لی ہو لیکن بروقت نہ اٹھانے کی وجہ سے قیمت کم ہو گئی تو نقصان کا ذمہ دار کون ہوگا، اگر خریدار نے بقیہ رقم نہ ادا کر کے مال وقت پر نہ اٹھایا ہو اور بائع نے دوسری جگہ فروخت کر دیا ہو تو مشتری اول کی رقم واپس کرنا بائع کے ذمہ واجب ہے۔ ۲۳۱
- ۳۹- کیا بیعنا ضبط کرنا بائع کے لیے جائز ہے۔ ۲۳۲
- ۴۰- مشتری نے جو زمین خریدی تھی اس میں ایک خسرہ نمبر غلط درج ہو گیا تھا اور بائع فوت ہو گیا اب کیا فیصلہ ہوگا۔ ۲۳۳
- ۴۱- فی الحال مکئی دے کر آئندہ گندم لینا جائز نہیں ہے۔ ۲۳۴
- ۴۲- جب مشتری نے چیز خرید کر قیمت قسطوں میں دینے کا وعدہ کیا تو بیع تام ہو گئی بعد میں مشتری کا انکار کرنا جائز نہیں۔ ۲۳۵
- ۴۳- کسی ثالث کا فیصلہ اگر فریقین منظور کریں تو عقد لازم ہے ورنہ نہیں۔ ۲۳۶
- ۴۴- شارع عام پر اگر ایک شخص بیٹو کو سودا بیچتا ہو اور اس جگہ پر دوسرا شخص قابض ہو جائے تو کیا حکم ہے۔ ۲۳۸
- ۴۵- آموں اور کھجوروں کے کچے پھل فروخت کرنا، غیر مسلم کا مکان جو عارضی طور پر مسلمان کو الاٹ ہوا ہے کیا اس میں نماز پڑھنا جائز ہے۔ ۲۳۹
- ۴۶- ادھار کی صورت میں زیادہ قیمت پر بیچنا بلاشبہ جائز ہے۔ ۲۴۱
- ۴۷- جب بیع فاسد پر ۴۰ سال گزر گئے اور متعاقدین فوت ہو گئے تو ورثا کا دعویٰ نہیں سنا جائے گا۔ ۲۴۲
- ۴۸- لب سڑک زمین پر قبضہ کر کے مکان تعمیر کرنا جس سے لوگوں کے روشن دان اور کھڑکیاں بند ہوتی ہوں جائز نہیں ہے۔ ۲۴۳
- گندم یا کپاس کو بونے سے پہلے فروخت کرنا، اگر ادھار کی وجہ سے قیمت بڑھ جاتی ہے تو اس میں احتیاج نہیں ہے۔ ۲۴۳

- ۵۰- بازار کے نرخ سے بہت زیادہ مہنگا بیچنا مکروہ تحریمی ہے، بیع سلم میں جب جنس، صنف، وصف وغیرہ معلوم ہوں تو جائز ہے۔ ۲۴۴
- ۵۱- درج ذیل صورت میں بیع نافذ ہے اور بائع کو بیائی کے حق کا مطالبہ کرنا جائز نہیں ہے۔ ۲۴۵
- ۵۲- آزاد عورت کی بیع ناجائز اور اس کے عوض رقم حاصل کرنا حرام ہے، فروخت شدہ لڑکی کی شادی میں شرکت کرنے والوں کا حکم، لڑکی کو خریدنے والے کی دعوت و لیمہ میں شرکت کا حکم۔ ۲۴۶
- ۵۳- قربانی کے لیے خریدی گئی گائے اگر بائع کے ہاں مر گئی تو نقصان کس کا ہوگا۔ ۲۴۷
- ۵۴- ماں اپنے بیٹوں کی موجودگی میں اپنی زمین فروخت کر سکتی ہے جبکہ بیٹے ناراض ہوں۔ ۲۴۷
- ۵۵- شیعہ کے ساتھ خرید و فروخت جائز ہے لیکن ان کے اعتقادات سے نفرت ہونی چاہیے۔ ۲۴۸
- ۵۶- اگر بیع کو اشارہ سے متعین کیا جائے تو بیع جائز ہے، جو مال ٹرک بھر کر بیچا جاتا ہو وہ ٹرک لوڈ کرنے سے پہلے بیچنا جائز نہیں ہے، جو مال گانٹھوں کے ذریعہ فروخت ہوتا ہو اس کی طرف اشارہ کرنا کافی ہے۔ ۲۴۹
- ۵۷- جانور کو آدھی رقم ادا کر کے آدھا حصہ پر پالنے کے لیے دوسرے کو دینا۔ ۲۵۰
- ۵۸- کچا پھل فروخت کرنے کے بعد جب بائع نے درختوں پر رہنے کی اجازت دے دی تو پھل حلال ہیں۔ ۲۵۱
- ۵۹- گندم، چنے اور کپاس وغیرہ پکنے سے ایک ماہ قبل فروخت کرنا درست ہے۔ ۲۵۱
- ۶۰- نقد دینے والوں کے لیے ایک اور ادھار والوں کے لیے دوسری قیمت رکھنا جائز ہے۔ ۲۵۲
- ۶۱- جب زمین ایک شخص پر فروخت کر دی تو دوسری جگہ فروخت کرنا گناہ ہے وہ پہلے مالک کی ہے۔ ۲۵۳
- ۶۲- اگر باپ نے بیٹوں میں تقسیم کے وقت ایک بیٹے کے ذمہ کچھ رقم مقرر کر دی کہ دوسرے بھائی کو دینی ہے کیا وہ موجودہ قیمت کا مطالبہ کر سکتا ہے۔ ۲۵۴
- ۶۳- اگر متنازعہ فیہ زمین میں درخت ہوں تو زمین جس کے قبضے میں آئے گی درخت اسی کے ہوں گے۔ ۲۵۵
- ۶۴- ایک بھائی کی زمین دوسرے نے بغیر اس کی اجازت کے فروخت کی ہو کیا ۱۶ سال بعد اس کا دعویٰ چل سکتا ہے۔ ۲۵۶
- ۶۵- بیع نہ ہونے کی صورت میں بیعناہ کی رقم واپس کرنا واجب اور مسجد مدرسہ میں خرچنا گناہ ہے۔ ۲۵۶
- ۶۶- جب مشتری کے نام خریدی گئی زمین سے کچھ زیادہ رجسٹر ہو اور بائع اس کی قیمت لینے پر راضی تھا تو ورثا زمین واپس نہیں لے سکتے۔ ۲۵۷
- ۶۷- جانور کسی کو پرورش پر دینے کے لیے ضروری ہے کہ پرورش کنندہ کو جانور میں شریک کیا جائے۔ ۲۵۸
- ۶۸- فروخت شدہ زمین کے درختوں کے متعلق فیصلہ۔ ۲۵۸
- ۶۹- اگر لوگوں کے مکانات منہدم کر کے زرعی اراضی میں شامل کر لیا گیا ہے تو اس سے ان کی ملکیت ختم نہیں ہوگی۔ ۲۶۰
- ۷۰- جب ایک شخص پر مکان فروخت کر کے بیعناہ لے لیا تو بیع تام ہے کرایہ دار سے خالی کرا کے مشتری کو قبضہ دیا جائے۔ ۲۶۰
- ۷۱- کیا کپاس کی بیج پھول ظاہر ہونے سے قبل جائز ہے۔ ۲۶۱

- ۷۲- والدہ کو شرعی حق نہیں کہ مشترکہ زمین سے کسی ایک بیٹے کو محروم کر دے۔ ۲۶۲
- ۷۳- زمین کو فروخت کرنے کے بعد بائع کا دوسری جگہ اجارہ پر دینا ناجائز ہے مشتری ہی کو منتقل کرے۔ ۲۶۲
- ۷۴- مسجد کی توسیع کے لیے ہبہ شدہ رقبہ جب مسجد والوں نے قبضہ نہ کیا تو اب فروخت جائز نہیں۔ ۲۶۳
- ۷۵- عقد سلم اور وزن، قیمت وغیرہ سے متعدد سوال و جواب۔ ۲۶۴
- ۷۶- خریدار کی مجبوری سے فائدہ اٹھاتے ہوئے ادھار کی صورت میں بہت زیادہ قیمت لینا ناجائز نہیں ہے۔ ۲۶۶
- ۷۷- آزاد لڑکی کا فروخت کرنا اور لڑکے والوں سے گھی گوشت آٹا وغیرہ کا مطالبہ کرنا حرام ہے۔ ۲۶۶
- ۷۸- کیا ریشم فروخت کرنا جائز ہے۔ ۲۶۷
- ۷۹- کسان فصل بونے سے قبل بیع سلم کے ساتھ فروخت کر سکتا ہے، کسی سے مکئی لے کر گندم کی فصل سے گندم دینا ناجائز ہے، بھینس کا گھی تیار ہونے سے قبل فروخت کرنا، اگر کسان بیع سلم کی صورت میں دکاندار کو مال دینے میں ناکام ہو جاتا ہے تو دکاندار سے وصول شدہ رقم واپس لے گا یا موجودہ قیمت۔ ۲۶۸
- ۸۰- اگر حسب وعدہ مشتری نے بقایہ رقم نہ دی اور بائع نے زمین دوسری جگہ فروخت کر دی تو مشتری اول کو رقم لوٹانا لازم ہے۔ ۲۷۰
- ۸۱- اگر فریقین کی طرف سے سودا ٹوٹ جائے تو ایک فریق نے جو کچھ رقم لی ہوگی اس کا لوٹانا لازم ہے۔ ۲۷۱
- ۸۲- جب دو شخصوں نے ایک دوسرے کے ساتھ زمینیں تبدیل کیں اور قبضہ لیا تو بیع تام ہے اگرچہ سرکاری انتقال نہ ہوا ہو۔ ۲۷۲
- ۸۳- اس وقت میری کچی فصل گندم کی خرید لو، ہاڑ میں جتنی گندم ہو جائے آپ کی ہوگی کیا یہ جائز ہے، اگر کوئی کہے کہ ”آپ کو گندم کی بیع اس شرط پر دوں گا کہ آپ کی آدھی فصل میری ہوگی“ تو کیا حکم ہے۔ ۲۷۳
- ۸۴- خیاریع کی وجہ سے مبیعہ اس وقت واپس کی جاسکتی ہے جبکہ مشتری نے مبیعہ میں تصرف نہ کیا ہو۔ ۲۷۴
- ۸۵- مشترک زمین میں سے وہ حصہ اپنے نام کرنا جس میں درخت ہو، درخت ایک شریک کے ہو سکتے ہیں یا مشترک ہوں۔ ۲۷۴
- ۸۶- اگر بیع سلم کی تمام شرطیں نہ پائی جائیں تو بیع فاسد ہے۔ ۲۷۵
- ۸۷- عقد سلم مکمل کرنے کے بعد اگر بوقت باغ پکنے کے پھلوں کو بیماری لگ گئی تو کیا مشتری رقم کا مطالبہ کر سکتا ہے۔ ۲۷۵
- ۸۸- اگر مشترک زمین ایک شخص نے فروخت کر دی تو اس میں دوسروں کی رضامندی ضروری ہے۔ ۲۷۶
- ۸۹- ستارح عام کو بند کرنا۔ ۲۷۶
- ۹۰- بیع سلم سود ہے یا جائز تجارت۔ ۲۷۷
- ۹۱- جس نے اپنی زمین سمجھ کر درخت لگائے اور بعد میں معلوم ہوا کہ زمین کسی اور کی ہے تو درختوں کا کیا حکم ہے۔ ۲۷۸
- ۹۲- جب عین کی بیع ایجاب و قبول کے ساتھ مکمل ہو جائے تو بیع لازم ہے اگرچہ مشتری نے قبضہ نہ لیا ہو۔ ۲۷۹

- ۹۳- اپنی زمین کی گندم یا لوگوں سے خرید کر پھر لوگوں کو نہ بیچنا اور زیادہ نفع کی نیت سے گھر میں رکھنا۔ ۲۸۰
- ۹۴- ایک سودے میں دوسرے سودے کی شرط لگانا ناجائز ہے، ایک شخص اگر کسی کو رقم قرض دیتا ہے کہ میں تمہاری فصل سے چوتھا حصہ لیتا رہوں گا یہ سود ہے، کاشت کار سے رقم لے کر اس کو زمین بٹائی پر دینا ناجائز نہیں ہے۔ ۲۸۱
- ۹۵- باغ میں سے دو یا تین پودے مستثنیٰ کر کے فروخت کرنا جائز ہے۔ ۲۸۲
- ۹۶- بیع سلم شرط فاسد سے فاسد ہو جاتی ہے۔ ۲۸۳
- ۹۷- اگر مشتری بقایا رقم کی ادائیگی اور مال لینے کے لیے وقت مقررہ پر نہ پہنچے تو بائع کے لیے مال دوسری جگہ فروخت کرنا جائز نہیں۔ ۲۸۳
- ۹۸- کئی یا پچھڑی کے دوسری بار حاملہ ہونے تک پرورش کر کے پھر اس کی قیمت لگانا۔ ۲۸۴
- ۹۹- بیع سلم میں اگر کچھ گندم رب السلم کو دے دی اور کچھ اس کی رضامندی سے فروخت کر دی تو یہ جائز نہیں ہے نہ اقلہ ہے۔ ۲۸۴
- ۱۰۰- اگر کسی شخص نے زمین فروخت کر دی اور بعد میں معلوم ہوا کہ کچھ زمین اس کے بھائی کے نام ہے وہ نہیں دینا چاہتا تو کیا حکم ہے۔ ۲۸۵
- ۱۰۱- جب ایک شخص نے اپنی زمین کسی کو فروخت کر دی تو بیٹے کا اس کو دوسری جگہ بیچنا یا زمین سے تبدیل کرنا ناجائز نہیں ہے۔ ۲۸۷
- ۱۰۲- قسطوں پر کوئی چیز بازار کے ریٹ سے مہنگی بیچنا جائز ہے۔ ۲۸۸
- ۱۰۳- محض اس وجہ سے کہ جانور کا رنگ ڈھنگ علاقہ کے جانوروں سے نہیں ملتا جانور کو مشکوک قرار نہیں دیا جاسکتا۔ ۲۸۸
- ۱۰۴- پھلوں کا باغ فروخت کر کے اپنے لیے کچھ مقدار میں پھل مختص کرنا۔ ۲۸۹
- ۱۰۵- حکومت کے لیے کسی کی زمین ناجائز قبضہ کر کے سکیم میں فروخت کرنا ناجائز نہیں ہے۔ ۲۹۰
- ۱۰۶- کیا ادھار کی وجہ سے دو گنی قیمت وصول کرنا جائز ہے۔ ۲۹۰
- ۱۰۷- جب ایک شخص نے زمین دوسرے شخص کو فروخت کر دی تو چاہے وہ آباد کرے یا بنجر چھوڑے لیکن مشتری ہی مالک ہوگا۔ ۲۹۱
- ۱۰۸- گندم ادھار دے کر اس کے عوض گندم لینا، ایک من گندم ادھار دے کر اس کے عوض ڈیڑھ من چنے لینا، نیوب ویل اور ٹریکٹر وغیرہ کی زکوٰۃ کیسے ادا کی جائے گی، کیا ۱۳/۱۲ سال کا لڑکا بیوی کو طلاق دے اور امامت کر سکتا ہے۔ ۲۹۱
- ۱۰۹- ملاوٹ نہ کرنے والے سے بائیکاٹ کرنا بہت بڑا گناہ ہے۔ ۲۹۳
- ۱۱۰- بیع فاسد کی صورت میں مال واپس کیا جائے یا موجودہ قیمت۔ ۲۹۴
- ۱۱۱- ہندوؤں کا متروکہ مکان جس نے خرید اسی کا ہے ناجائز قابضین کا اس میں مسجد بنانا حرام ہے۔ ۲۹۴



- ۱۱۲- باغات کو پھل ظاہر ہونے سے قبل فروخت کرنا جائز نہیں ہے، باغات کو مستاجر پر دینا جائز نہیں ہے۔ ۲۹۵
- ۱۱۳- کپاس کی کچی فصل فروخت کر کے رقم وصول کرنا۔ ۲۹۶
- ۱۱۴- اگر مالک دکان نے کرایہ دار کو دکان بیچ دی اگر چہ فی الفور رجسٹری نہ ہوئی ہو بیع تام ہے۔ ۲۹۶
- ۱۱۵- ڈائجسٹ ناول وغیرہ جو جاندار کی تصویروں پر مشتمل ہو فروخت کرنا۔ ۲۹۸
- ۱۱۶- مشترکہ زمین سے تقسیم سے قبل اپنا حصہ فروخت کرنا بیع فاسد ہے۔ ۲۹۸
- ۱۱۷- نصف نصف پر جانور پر ورش کے لیے دینے کی متعدد صورتیں اور ان سے متعلق شرعی ضابطہ۔ ۲۹۹
- ۱۱۸- بائع نے جب مبیعہ کی ایک تہائی قیمت وصول کی تو بیع تام ہے اب مبیعہ کو قبضہ کیے رکھنا گناہ ہے۔ ۳۰۰
- ۱۱۹- جب دو شخصوں نے آپس میں زمینوں کا تبادلہ کیا اور کئی سال تک کاشت کرتے رہے لیکن قانونی کارروائی نہیں کرائی تو بیع تام ہے۔ ۳۰۰
- ۱۲۰- آم جب چٹنی بنانے کے قابل ہوں تو فروخت جائز ہے، اگر پھولوں کا باغ مالک نے فروخت کر دیا تو عشر خریدار کے ذمہ ہوگا۔ ۳۰۱
- ۱۲۱- جب تین بھائیوں نے اپنی زمین کسی کو بیچ دی تو سرکاری کاغذ بننے کے باوجود مشتری اس زمین کا مالک ہوگا۔ ۳۰۲
- ۱۲۲- زندہ جانور کا گشت یا کھال فروخت کرنا جائز نہیں ہے۔ ۳۰۳
- ۱۲۳- بیٹے کی موجودگی میں جب باپ نے زمین فروخت کی تو بیٹا شفعہ نہیں کر سکتا، اگر والد نے اپنی لڑکی کا نکاح کسی لڑکے سے کر دیا اور بعد میں لڑکا بدچلن معلوم ہوا تو گلو خلاصی کی کیا صورت ہے۔ ۳۰۴
- ۱۲۴- آزاد عورت کو فروخت کرنا باطل ہے، اگر کسی نے داماد کی دس سالہ خدمت مہر مقرر کر دی تو کیا حکم ہے، منگنی سے نکاح منع نہیں ہوتا صرف وعدہ نکاح ہے۔ ۳۰۵
- ۱۲۵- مشتری اگر چہ بروقت خریدی ہوئی لکڑیاں نہ اٹھا سکے لیکن ملکیت اسی کی ہے بائع منع نہیں کر سکتا۔ ۳۰۷
- ۱۲۶- ہندوؤں کی متروکہ زمینیں شرعی ہیں یا نہیں یہ فیصلہ الاٹ منٹ کی حیثیت پر مبنی ہے۔ ۳۰۷
- ۱۲۷- تراضی طرفین سے منسوخ بیع جائز ہے اور مشتری کے لیے رقم پاس رکھنا جائز نہیں ہے۔ ۳۰۹
- ۱۲۸- کم قیمت غلے کو مہنگے غلے میں ملا کر فروخت کرنا۔ ۳۰۹
- ۱۲۹- جب مالک مکان نے مکان بیچ دیا لیکن خالی نہیں کیا تو مکان مشتری کا شمار ہوگا بائع کا کرایہ کا مطالبہ کرنا ظلم و تعدی ہے۔ ۳۱۰
- ۱۳۰- اگر کسی نے کوئی مال بیچ دیا اور مشتری کو قبضہ دینے سے قبل ریٹ بڑھ گیا تو اب کس ریٹ کا اعتبار ہوگا۔ ۳۱۱
- ۱۳۱- کیا حاکم وقت ملکی یا قومی مفاد کے لیے کسی کا ذاتی حق ضبط کر سکتا ہے۔ ۳۱۱
- ۱۳۲- ایک شخص کو سوت کپڑا بنانے کی شرط پر دیا جاتا ہے لیکن وہ مہنگے داموں بازار میں فروخت کرتا ہے کیا یہ بلیک مارکیٹنگ ہے۔ ۳۱۲

- ۱۳۳- قبضہ دینے سے قبل اگر مبیعہ ہلاک ہو جائے تو مشتری رقم واپس لے سکتا ہے۔ ۳۱۳
- ۱۳۴- جب مشتری بیمار اونٹ کا علاج کرتا رہا تو رضا با لیب ہے لہذا بائع سے قیمت کا مطالبہ نہیں کر سکتا۔ ۳۱۳
- ۱۳۵- اگر کسی کی زمین پر اس کی اجازت کے بغیر مسجد تعمیر کرادی گئی ہے تو اس کو راضی کرنے کی کوشش کی جائے ورنہ زمین فارغ کر دی جائے۔ ۳۱۴
- ۱۳۶- کچے پھلوں کی خرید و فروخت جائز ہے۔ ۳۱۵
- ۱۳۷- بائع اگر مشتری سے کچھ رقم وصول کر کے اور بقیہ مبیعہ پر قابض ہو کر خود بیچتا رہے اور نقصان ہو جائے تو اس کا ذمہ دار کون ہوگا۔ ۳۱۶
- ۱۳۸- تبادلہ اراضی کی صورت میں ایک فریق کا مکر جانا اور زیادہ رقم کا مطالبہ کرنا گناہ ہے۔ ۳۱۶
- ۱۳۹- سرکاری زمین کی مجاز اتھارٹی کی اجازت کے بغیر آپس میں بولی لگانا اور قومی خزانہ کو نقصان پہنچانا۔ ۳۱۷
- ۱۴۰- کپاس اور گندم کی کچی فصل فروخت کرنا۔ ۳۱۹
- ۱۴۱- بائع کا مشتری کو ”رقم کا انتظار کرو جس دن رقم آئے گی زمین آپ کے نام منتقل کر دوں گا“ کہنے سے بیع منع نہیں ہوتی۔ ۳۲۰
- ۱۴۲- مہاجرین کا اپنا کلیم کے حق کو فروخت کرنا۔ ۳۲۲
- ۱۴۳- پنواری نے اگر غلطی سے کوئی اور زمین مشتری کے نام کر دی تو وہ بدستور اصل مالک کی رہے گی۔ ۳۲۳
- ۱۴۴- اُدھار کی وجہ سے لوگوں سے قیمت زیادہ لینا، گندم نخود وغیرہ میں بیع سلم جائز ہے۔ ۳۲۳
- ۱۴۵- اگر مشتری نے کوئی چیز خرید کر تھوڑی سی رقم بائع کو دی ہو اور بیع منسوخ ہونے کے بعد بائع وہ رقم واپس نہ کرے۔ ۳۲۵
- ۱۴۶- مشترکہ زمین تقسیم کرتے وقت جس کے حصے میں درخت آئیں گے وہ اسی کے ہوں گے۔ ۳۲۶
- ۱۴۷- جس شخص نے ۱۰ روپے من کے حساب سے روپے دیے ہوں لیکن فصل نہ ملنے کی صورت میں کس قسم کی رقم کا حقدار ہوگا۔ ۳۲۷
- ۱۴۸- اگر باپ نے ایک بیٹے سے بیع سلم کی اور تہر عا دوسرے بیٹے کو مسلم فیہ دینے کے لیے کہا اور خود فوت ہو گیا تو مال کس کے ذمہ ہے۔ ۳۲۸
- ۱۴۹- بیوی کے نام زمین کے کاغذ بنانے سے اکیلی بیوی اس زمین کی مالک نہیں ہوگی۔ ۳۲۸
- ۱۵۰- اگر شوہر نے زمین کی ایک خاص مقدار بیوی کا حق المہر لکھوایا ہو لیکن انتقال کرانے سے قبل انتقال کر گیا ہو تو وہ ترکہ میں شامل نہ ہوگی۔ ۳۲۹
- ۱۵۱- لکڑی کو بڑے سے ناپ کر فروخت کرنا جائز نہیں ہے ناپنے کا آلہ ایسا ہو کہ کی بیشی نہ ہو۔ ۳۳۰
- ۱۵۲- جب کسی شخص نے زمین بیچ کر اس کا انتقال کر لیا اور کچھ رقم بھی وصول کی اب بقیہ رقم نہ لینا اور قبضہ نہ دینا ظلم ہے۔ ۳۳۲
- ۱۵۳- مہاجرین کے لیے حق ”کلیم“ فروخت کرنے پر بعض علماء کے شبہات اور حضرت مفتی صاحب رحمہ اللہ کی تہنید رائے۔ ۳۳۳

## کتاب الربوا

- ۱- ڈیفنس سیونگ ٹیٹیکٹ پر جو منافع ملتا ہے وہ سود ہے۔ ۳۳۷
- ۲- جن کارخانوں میں بیرون ملک سے سود پر منگائی گئی مشینیں لگی ہوئی ہیں ان کا کیا حکم ہے۔ ۳۳۷
- ۳- پگڑی لینے کی شرعی حیثیت کیا ہے۔ ۳۳۸
- ۴- ڈاکخانہ میں رکھی ہوئی رقم پر جو منافع ملتا ہے اس کا کیا حکم ہے۔ ۳۳۹
- ۵- اگر آدمی کا جائز کام بغیر رشوت دیے نہ ہوتا ہو تو کیا حکم ہے۔ ۳۳۹
- ۶- جس نے کسی سے منافع پر نقد رقم لی اور ماہوار مقررہ منافع دیتا رہا تو وہ رقم اصل رقم سے منہا کی جائے گی۔ ۳۴۰
- ۷- کیا بینک سے ملنے والی رقم ٹیکس میں خرچ کی جاسکتی ہے۔ ۳۴۱
- ۸- بنکوں میں رکھی ہوئی رقم سے حکومت کا زکوٰۃ لینا ۳۴۱
- ۹- بجلی لگانے والے جو رقم اپنے پاس بطور ضمانت رکھتے ہیں اور سود پر چلاتے ہیں کیا حکم ہے۔ ۳۴۲
- ۱۰- بینک میں رکھی ہوئی رقم پر ملنے والے سود کو کھتا جوں و مساکین وغیرہ پر خرچ کیا جاسکتا ہے۔ ۳۴۳
- ۱۱- ایک شخص نے بینک سے قرضہ لیا پھر اپنی رقم بینک میں رکھ کر ملنے والے سود کو بنک کے سود میں وضع کیا۔ ۳۴۳
- ۱۲- حفاظت کی نیت سے سیونگ بنک میں رقم جمع کرنا۔ ۳۴۴
- ۱۳- کسی سے سود پر رقم لینا، گڑ قرض لے کر زیادہ واپس کرنا، گندم قرض لے کر زیادہ واپس کرنا۔ ۳۴۴
- ۱۴- بینک اور بعض دیگر اداروں کی ملازمت کا حکم۔ ۳۴۵
- ۱۵- مرتہن زمین سے فائدہ اٹھاتا رہا اور اب اصل رقم پر سود کا مطالبہ بھی کرتا ہے کیا یہ جائز ہے۔ ۳۴۶
- ۱۶- مضاربت کے لیے دی گئی رقم اگر سودی کاروبار میں لگائی گئی ہو کیا اس کا نفع جائز ہے۔ ۳۴۷
- ۱۷- مضاربت پر دی گئی رقم سے بیع سلم کی لیکن مال نہ ملنے کی صورت میں دو گنی رقم وصول کی کیا حکم ہے۔ ۳۴۷
- ۱۸- جو بینک تین قسم کے کاروبار کرتا ہو کیا اس میں رقم رکھنا اور نفع لینا جائز ہے۔ ۳۴۸
- ۱۹- بینک سے سود لے کر ثواب کی نیت سے خرچ کرنا۔ ۳۴۹
- ۲۰- بچوں کی تصویریں اور تصویروں والے اخبار گھر میں رکھنا اور بینک سے سود لینا۔ ۳۴۹
- ۲۱- ٹریکٹر اور زرعی آلات سود پر لینا، ادھار کی صورت میں غبن فاحش سے لینا پڑتا ہے۔ ۳۵۰
- ۲۲- نئے اور پرانے نوٹوں کی خرید و فروخت۔ ۳۵۱
- ۲۳- بیمہ زندگی قمار اور سود ہے۔ ۳۵۱
- ۲۴- کیا سودی رقم سے مقروض اپنا قرضہ ادا کر سکتا ہے۔ ۳۵۲
- ۲۵- انعامی بانڈ خریدنے والے کی رقم اگر محفوظ ہو تو کیا پھر ناجائز ہے۔ ۳۵۲
- ۲۶- اگر کسی شخص پر امانت داری کا بھروسہ نہ ہو تو کرنٹ اکاؤنٹ میں رقم رکھی جاسکتی ہے۔ ۳۵۳
- ۲۷- آج کل کمیٹی ڈالنے کا جو رائج طریقہ ہے ناجائز ہے۔ ۳۵۴

- ۲۸- بینک سے لی ہوئی قرض رقم سے تجارت کرنا جائز نہیں ہے۔ ۳۵۵
- ۲۹- پراویڈنٹ فنڈ کی رقم سود نہیں ۳۵۵
- ۳۰- کیا رقم منی آرڈر کرنا واقعی سود میں داخل ہے، بینک میں رقم رکھ کر سود لینے یا نہ لینے میں کچھ فرق ہے ۳۵۶
- ۳۱- انعامی بانڈوں کی خرید و فروخت اور انعام وصول کرنا، رشوت خور شخص کا ہدیہ قبول کرنا۔ ۳۵۶
- ۳۱- جی پی فنڈ کے جواز اور اس پر وجوب زکوٰۃ سے متعلق فتویٰ۔ ۳۵۷
- ۳۲- سودی رقم سے خریدے ہوئے جانور کا گوشت خریدنا۔ ۳۵۸
- ۳۳- اگر کوئی شخص لوگوں کو گندم چھو لے وغیرہ مہنگے دام بیچتا ہے اور کہے کہ دو ماہ بعد رائج بھاؤ پر لوں گا کیا حکم ہے، اس شرط پر قرضہ دینا کہ واپسی پر تیری زمین کی آمدن کا چوتھا حصہ لیتا رہوں گا، کسی کو اس شرط پر قرض دینا کہ واپسی تک زمین کی آمدن کا کچھ حصہ بھی لوں گا اور رقم کی واپسی پر اضافہ بھی۔ ۳۵۹
- ۳۴- بیمہ زندگی کی شرعی حیثیت اور حاصل ہونے والی رقم مسجد پر خرچ کرنا۔ ۳۶۱
- ۳۵- گورنمنٹ کی زمین قسطوں پر خریدنا سود نہیں ہے۔ ۳۶۲
- ۳۶- جس کاروبار میں سودی رقم لگائی گئی ہو اس میں زکوٰۃ ہے یا نہیں۔ ۳۶۲
- ۳۷- سیونگ اکاؤنٹ، زیورات پر قرضہ لینے اور بیمہ زندگی سے متعلق تفصیل۔ ۳۶۳
- ۳۸- برطانوی بونڈ کو پاکستانی روپے سے خریدنا جائز ہے کیا غیر مسلموں کے بینک سے سود لینا جائز ہے۔ ۳۶۵
- ۳۹- کسی انجمن کا اپنے کارکنوں کی تنخواہوں سے کچھ رقم وضع کرنا اور اس کے ساتھ پاس سے اضافہ کر کے بڑھاپے میں دینا۔ ۳۶۶
- ۴۰- وزنی اور کیلی اشیاء کا تبادلہ ایک جانب سے اضافہ کے ساتھ نسیۃ جائز نہیں ہے۔ ۳۶۷
- ۴۱- صلح عن الموجل علی المعجل کے متعلق جامع الفصولین کی عبارت سے شبہ اور اس کا جواب۔ ۳۶۸
- ۴۲- ڈاک خانہ میں رکھی ہوئی رقم کے سود اور زکوٰۃ کا حکم۔ ۳۶۹
- ۴۳- کاروبار کے لیے دی گئی رقم گھریلو ضروریات پر خرچ ہو گئی اب منافع سمیت لوٹانا جائز ہے، کاروبار کے لیے دی گئی رقم جائیداد پر خرچ کی گئی اب اس کا کرایہ آتا ہے تو اصل رقم پر اضافہ دینا جائز ہے۔ ۳۷۰
- ۴۴- بینک کو دکان کرایہ پر دینا، بینک کے منیجر کا مسجد پر روپے خرچ کرنا۔ ۳۷۰
- ۴۵- بینک ملازم کے گھر سے کھانا کھانا جب تک متبادل انتظام نہ ہو بینک ملازمت کی گنجائش ہے۔ ۳۷۱
- ۴۶- جوئے سے کمائی ہوئی رقم بعد از توبہ کا خریر میں خرچ کرنا۔ ۳۷۲
- ۴۷- بینک ملازمت سے متعلق ایک مفصل جواب۔ ۳۷۲
- ۴۸- میعاد سے قبل دی جانے والی رقم سے کٹوتی کرنا جائز نہیں ہے۔ ۳۷۴
- ۴۹- کیا اپنی رقم بینک کے ذریعہ گھر بھیجنا جائز ہے۔ ۳۷۵
- ۵۰- کیا یہ حدیث صحیح ہے کہ ”سود لینا اپنی والدہ سے زنا کے مترادف ہے“۔ ۳۷۵



- ۳۹۵ - اگر ایک من گندم اُدھار لی مقررہ میعاد پر مشتری کے پاس رقم نہ ہو اور گندم سستی ہو گئی ہو کیا سوا من لوٹا سکتا ہے۔
- ۳۹۶ - کیا زکوٰۃ کی رقم شیعہ کو دی جاسکتی ہے، سودی رقم کو مسجد کے غسل خانوں پر خرچ کرنا جائز ہے۔
- ۳۹۶ - بیمہ زندگی ایک خیر خواہانہ فعل اور یتیم بچوں کے لیے سہارا ہے تو پھر ناجائز کیوں ہے۔
- ۳۹۸ - کچھ لوگوں سے تھوڑی تھوڑی رقم لے کر ان کو مشکل سوال دینا اور حل کرنے والے کو تمام رقم دینا۔
- ۳۹۸ - انعامی بانڈ کو مضاربت کی طرح اشتراکی کاروبار قرار کیوں نہیں دیا جاسکتا۔
- ۳۹۹ - کسی فیکٹری میں خاص منافع پر کاروبار کے لیے رقم لگانا۔
- ۸۰ - مضاربت پر دی گئی رقم اگر مالک جلدی واپس لینا چاہے اور نہ ملنے کی صورت میں بینک سے قرضہ حاصل کرے تو کیا حکم ہے۔
- ۴۰۰ - سونا اُدھار پر خریدنا جائز نہیں ہے۔
- ۴۰۱ - بوقت ضرورت نوٹوں کو خریدنا یا فروخت کرنا۔
- ۴۰۲ - زمین دار کا تاجروں سے درج شرطوں کے ساتھ رقم لینا صریح سود ہے۔
- ۴۰۲ - کیا سونے کی خرید و فروخت موجودہ نوٹوں سے جائز ہے۔
- ۴۰۳ - سودی کاروبار کرنے والوں کے ساتھ مشترک کاروبار کرنا جائز نہیں ہے۔
- ۴۰۳ - مدرسہ کی شوری کا مدرسہ کی رقم بینک میں رکھوانا۔
- ۴۰۳ - کیا بوقت ضرورت سودی رقم استعمال کر کے پھر لوٹانا جائز ہے۔
- ۴۰۳ - اگر سودی رقم بینک میں چھوڑنے سے کفر کی تبلیغ پر خرچ ہوتی ہے تو نکالنی چاہیے۔
- ۸۹ - ایک شخص نے صرف امانت کی نیت سے بینک میں رقم رکھی لیکن سود مل گیا تو کیا رفاہ عام میں صرف کر سکتا ہے، کیا سینما والوں کو زمین کرایہ پر دینا جائز ہے، کرنٹ اکاؤنٹ میں بھی احتمال ہے کہ روپیہ سودی کاروبار میں لگ جائے تو کا حکم ہے۔
- ۴۰۵ - ۹۰ - مضاربت پر دی گئی رقم اگر کسی اور کاروبار پر لگادی جائے وہ قرض ہے اس پر منافع جائز نہیں۔
- ۴۰۶ - مدرسہ کی زمین بینک کو کرایہ پر دینے کے عدم جواز سے متعلق مفصل تحقیق۔
- ۴۰۷ - سودی رقم مدرسہ کے طلباء پر خرچ کرنا بینک میں چھوڑنے سے بہتر ہے۔
- ۴۱۰ - اگر کوئی شخص سود لینا نہ چاہتا ہو لیکن بینک دے دے تو کیا پھر بھی گناہ گار ہوگا۔
- ۴۱۰ - بینک سے حاصل شدہ سودی رقم کسی غریب لڑکی کے لیے جہیز تیار کرنا یا ادارہ کتوں کے اہلاک پر خرچ کرنا۔
- ۴۱۲ - ٹریڈر خریدنے کی مندرجہ ذیل دونوں صورتیں جائز ہیں۔

### کتاب الایمان والنذر

- ۴۱۳ - ۱ - اگر صحیح یاد نہ ہو کہ صرف زبانی وعدہ کیا یا قسم اٹھائی تھی تو اب کیا حکم ہے۔
- ۴۱۳ - ۲ - اللہ تعالیٰ کی ذات و صفات، قرآن کریم کے علاوہ کسی نبی یا مرشد کی قسم جائز نہیں ہے۔

- ۵۱ - کیا بینک کی شہر کو رشتہ دینا جائز ہے۔
- ۳۷۶ - ۵۲ - سودی رقم کو رفاہ عام کے کام میں صرف کرنا جائز نہیں ہے صرف فقراء کو دی جائے۔
- ۳۷۶ - ۵۳ - چند ساتھی پر چچی ڈال کر جس کے نام پر چچی نکلے پھر اس سے مٹھائی منگواتے ہیں۔
- ۳۷۷ - ۵۴ - کیا بینک ملازم پر جج فرض ہو سکتا ہے۔
- ۳۷۷ - ۵۵ - جس شخص کے پاس کچھ رقم بینک کی ہو کچھ ذاتی ہو کیا اس کے ساتھ مشترک کاروبار جائز ہے۔
- ۳۷۸ - ۵۶ - قرض رقم پر کس قسم کا منافع لینا سود ہے۔
- ۳۷۸ - ۵۷ - کسی دارالعلوم کو اگر سودی رقم ارسال کر دی جائے تو کس مصرف میں خرچ کرے۔
- ۳۷۹ - ۵۸ - کسی کو سودی کاروبار کی ترغیب دینا بھی گناہ ہے۔
- ۳۷۹ - ۵۹ - ڈرافٹ منی آرڈر اور بیمہ زندگی سے متعلق احکام، نقد اور ادھار رقم میں فرق رکھنا۔
- ۳۸۰ - ۶۰ - سنہرا زیور بنانے کی اجرت کی رقم سونے سے وضع کر سکتا ہے۔
- ۳۸۱ - ۶۱ - انعامی بانڈ اور بیمہ پالیسی سے متعلق مفصل جواب۔
- ۳۸۲ - ۶۲ - کیا غریب اور مجبور شخص کے لیے سود پر رقم لے کر کاروبار کرنا جائز ہے۔
- ۳۸۳ - ۶۳ - کیا سودی رقم سے خریدے گئے باغ کو ٹھیکہ پر لینا اور پھول فروخت کرنا جائز ہے۔
- ۳۸۳ - ۶۴ - کیڑا اناج وغیرہ سے حاصل شدہ رقم بینک میں رکھنا، کیا زائد کی آمدنی ار سودی رقم میں کچھ فرق ہے، کیا بینک ملازمین، زانیہ، شراب بیچنے اور سٹہ کرنے والوں سے چندہ لینا جائز ہے،
- ۳۸۴ - ۶۵ - سودی کاروبار کرنے والا شخص فوت ہو گیا اس کے لڑکے اس مال سے حلال تجارت کرنا چاہتے ہیں، سودی کاروبار کرنے والا شخص فوت ہو گیا اس کے بچوں کو سہارا دینے کی غرض سے اس کی بیوہ سے نکاح درست ہے۔
- ۳۸۷ - ۶۶ - کیا کرنٹ اکاؤنٹ سے رقم آسانی سے نہیں نکلائی جاسکتی تو دوسرے اکاؤنٹ میں رکھنا جائز ہے۔
- ۳۸۸ - ۶۷ - بہشتی زیور کا مذکورہ مسئلہ درست ہے۔
- ۳۸۹ - ۶۸ - کیا درج ذیل صورت میں پلاٹوں کا کاروبار درست ہے۔
- ۳۹۰ - ۶۹ - اگر کسی شخص نے ۲۵ سال پہلے مزدور کی اجرت روک لی تھی اب دینا چاہتا ہے تو کس حساب سے دے گا۔
- ۳۹۰ - ۷۰ - کیا مسجد کے لیے جمع شدہ رقم کو بینک میں رکھنا جائز ہے۔
- ۳۹۱ - ۷۱ - بارشوں میں منہدم شدہ مکانات کی تعمیر نو کے لیے گورنمنٹ قرضہ بلا سود فراہم کر رہی ہے لیکن کاغذات کا خرچہ لے لگی۔
- ۳۹۱ - ۷۲ - اگر بہنیں خوشی سے اپنا حصہ کی جائیداد بھائیوں کو دے رہی ہیں تو لڑکوں کے نام رجسٹر کرنا درست ہے۔
- ۳۹۲ - ۷۳ - کیا دلال کی اجرت جائز ہے، خریدار دکاندار سے کہے کہ اپنی رقم سے مال خرید کر مجھے دواور میں اصل رقم پر آپ کو منافع بھی دوں گا کیا جائز ہے، دکاندار سے مال لیا رقم نہ ہونے کی وجہ سے کسی سے رقم لے کر دکاندار کو دینا پھر شرح منافع سمیت لوٹانا، کسی شخص کے لیے تین کمیشن لینا جائز ہے۔
- ۳۹۲

- ۳- قسم کے انعقاد کے لیے قرآن کریم کا ہاتھ میں لینا ضروری نہیں ہے۔ ۴۱۴
- ۴- جب مدعی کے پاس گواہ نہ ہو اور مدعی علیہ قسم سے انکار کر دے تو اس پر حق واجب ہوتا ہے۔ ۴۱۵
- ۵- جب کسی گناہ سے بطور توبہ قسم کھائی ہو اور پھر توبہ کرے تو کفارہ واجب ہو جائے گا۔ ۴۱۶
- ۶- اگر غیر اللہ کے نام چھتر اذبح کرنے کی منت مانی تھی اب اپنی طرف سے قربان کرتا ہے کیا یہ جائز ہے۔ ۴۱۶
- ۷- اگر مدعا علیہ مدعی کا حق تسلیم نہ کرے اور گواہ بھی نہ ہو تو یمین مدعا علیہ کو دی جائے گی۔ ۴۱۷
- ۸- قرآن کریم کی قسم کھانے سے قسم منعقد ہو جاتی ہے۔ ۴۱۸
- ۹- گزشتہ زمانہ میں اگر گناہ ہو گیا ہو اور حلف بالطلاق اٹھا کر انکار کرے تو کیا حکم ہے۔ ۴۱۹
- ۱۰- مدعا علیہ اگر قرض دینے سے انکاری ہے اور قسم نہیں کھاتا تو رقم اس کے ذمہ ثابت ہو جائے گی۔ ۴۱۹
- ۱۱- اگر کسی نے قسم کھائی ہو کہ مقتول کے ورثاء کو اپنی زمین نہ دوں گا لیکن اس کے لڑکوں نے زمین دے دی تو کیا وہ حاث ہوگا۔ ۴۲۱
- ۱۲- تعویذ وغیرہ کے شک کی صورت میں فیصلہ قسم پر ہی ہوگا۔ ۴۲۲
- ۱۳- اگر عورت نے مباشرت سے قسم کھائی ہو تو اب کیا کیا جائے۔ ۴۲۲
- ۱۴- کفارات کا مصرف دینی مدارس کے طلباء ہیں یا نہیں۔ ۴۲۳
- ۱۵- محض شک کی وجہ سے اگر کوئی قسم اٹھالے تو کیا اس پر کفارہ ہوگا۔ ۴۲۴
- ۱۶- کسی ادارہ کے تمام ملازمین نے جب قرآن پر ہاتھ رکھ کر عہد و فاداری کیا ہو تو پورا نہ کرنے کی صورت میں کفارہ ہوگا۔ ۴۲۵
- ۱۷- اگر کوئی شخص یہ کہے "فلاں بات پر مجھ سے قسم اٹھالو" کیا قسم ہو جائے گی۔ ۴۲۵
- ۱۸- اگر کسی شخص نے پانچ صد میں سے کچھ روپے مکان کی مرمت اور کچھ مقدمہ پر لگایا ہو اور حلف میں صرف مکان کا ذکر ہو تو کیا حکم ہے۔ ۴۲۶
- ۱۹- مجرم بیٹے کی جگہ جھوٹی قسم کھانا۔ ۴۲۶
- ۲۰- اگر ایک ساتھی نے دوسرے کو کہا کہ ہمارے ساتھ رہو اس نے ناراضگی کی وجہ سے قسم بالطلاق اٹھائی کہ نہیں آؤں گا تو کیا حکم ہے۔ ۴۲۷
- ۲۱- جب مدعی کے گواہ جھوٹے ہوں تو مدعا علیہ قسم اٹھا سکتا ہے۔ ۴۲۸
- ۲۲- کیا مدعا علیہ کی جگہ کوئی اور قسم اٹھا سکتا ہے۔ ۴۲۹
- ۲۳- ایک شخص نے مرغے کو کہا کہ اگر صبح میں تجھے ذبح نہ کروں تو بیوی کو طلاق، مرغارات کو مر گیا کیا حکم ہے۔ ۴۲۹
- ۲۴- کیا منت کی رقم شریک بھائی کو دی جاسکتی ہے۔ ۴۳۰
- ۲۵- کیا منت کی رقم دایہ کی محتاج بیٹی کو دی جاسکتی ہے۔ ۴۳۱
- ۲۶- جس شخص نے چاولوں کی دیگ کی نذر مانی ہو کیا وہ رقم دے سکتا ہے۔ ۴۳۱

- ۲۷- کیا کسی پیر کے مزار پر منت پوری کرنا جائز ہے، جس منت کے پوری کرنے کو مزار سے مشروط کیا گیا ہو گھر میں ادا ہو سکتی ہے۔ ۴۳۲
- ۲۸- جس بکرے کو کسی خانقاہ یا مزار کی نذر کیا ہو وہ اپنے استعمال میں لایا جاسکتا ہے یا نہیں، اگر نماز میں "اتَّخَذَ إِلَيَّ رَبِّهِ مَائِبًا" کے بجائے "اتَّخَذَ إِلَيَّ رَبِّهِ سَبِيلًا" پڑھا گیا تو نماز ہو گئی۔ ۴۳۳
- ۲۹- غیر اللہ کی نذر حرام ہے اور اللہ کی نذر کسی کے ایصال ثواب کے لیے جائز ہے۔ ۴۳۴
- ۳۰- کسی بزرگ کے مزار پر ذبح کرنے کی منت ماننا شرک ہے۔ ۴۳۵
- ۳۱- جس شخص نے زمین کی پیداوار سے چالیسواں حصہ دینے کی نذر مانی ہو تو درست ہے اور عشاء الگ دینا ہوگا۔ ۴۳۶
- ۳۲- جس شخص نے مکہ اور مدینہ کے مدارس و فقراء پر خرچ کرنے کی منت مانی اور وہاں نہ جا سکے تو کیا حکم ہے۔ ۴۳۷
- ۳۳- اللہ کے سوا کسی اور کے نام کی منت ماننا بزرگ کے نام نذر کیا ہو جانور بسم اللہ پڑھ کر ذبح کرنے سے حلال ہو سکتا ہے۔ ۴۳۸
- ۳۴- کیا مزار کی آمدن کو دینی مدرسہ یا فقراء پر خرچ کیا جاسکتا ہے۔ ۴۳۸
- ۳۶- اگر پیر کے نام نذر شدہ مزار پر ذبح ہو اور کوئی مفتی اسے جائز قرار دے دے تو کیا حکم ہے۔ ۴۳۹
- ۳۷- جس شخص کے پاس تھوڑی زمین اور دینی کتب ہوں کیا وہ کفارہ یمین روزہ سے ادا کر سکتا ہے۔ ۴۴۰
- ۳۸- جس شخص نے چند غریبوں کو کھانا دینے کی نذر مانی ہو کیا رقم دے سکتا ہے۔ ۴۴۱
- ۳۹- اگر یہ نذر مانی ہو کہ لڑکا بیماری سے ٹھیک ہو تو اسے عالم دین بناؤں گا تو نذر نہیں ہوئی۔ ۴۴۱
- ۴۰- جس نے جانور قربان کرنے کی نذر مانی ہو جانور ذبح کرنا ضروری ہے یا قیمت کافی ہے۔ ۴۴۲
- ۴۱- جس نے یہ کہا ہو جب یہ دنیا بڑا ہو جائے اللہ کے نام دوں گا وہ فقراء و مالداروں کو کھلانا جائز ہے کیا طلاق کے خیالات آنے سے طلاق پڑ سکتی ہے، کیا یہ درست ہے کہ حضور وتر کے بعد نفل بیٹھ کر اور فجر کی سنتوں میں قل یا ایہا الکافرون وقل هو اللہ پڑھتے تھے۔ ۴۴۳
- ۴۲- جب مدعی کے پاس صحیح گواہ موجود ہیں تو مدعا علیہ کے حلف کا اعتبار نہ ہوگا۔ ۴۴۴
- ۴۳- جس عورت نے شوہر کی موت کے وقت اس سے عقد ثانی نہ کرنے کا عہد کیا ہو لیکن اب نکاح کرنا چاہتی ہے۔ ۴۴۵
- ۴۴- جھوٹ بول کر قرآن اٹھانا گناہ کبیرہ ہے۔ ۴۴۵
- ۴۵- زمین میں کسی کو داخل نہ ہونے سے متعلق یمین کا تعلق اس زمین سے نہیں ہے جس کا قبضہ پہلے دیا جا چکا ہے۔ ۴۴۶
- ۴۶- اپنا مال بیوی کو ہبہ کر کے روزوں سے کفارہ ادا کرنا، کسی کو کفارات ادا کرنے کے لیے رقم دے کر وکیل بنانا جائز ہے، کیا مسکین کی تعریف مدرسہ کے طلباء پر صادق آتی ہے۔ ۴۴۷
- ۴۷- جس شخص نے دو مرتبہ قسم توڑی تو کیا حکم ہے۔ ۴۴۷
- ۴۸- "اگر میں تیرے ساتھ کاروبار کروں تو میں اپنے باپ کا نہیں" کیا ان الفاظ سے قسم ہو جائے گی۔ ۴۴۸
- ۴۹- قرآن کریم پر حلفیہ معاہدہ کرنے والوں کا عدالت میں انکار کرنے سے قسم ٹوٹ گئی یا نہیں۔ ۴۴۹



- ۵۰- کیا حلف بالقرآن یمن ہے یا نہیں۔ ۴۵۰
- ۵۱- مدعی سے قسم لے کر جو فیصلہ ہوا وہ خلاف شرع ہے۔ ۴۵۰
- ۵۲- گواہوں کے بروقت دستیاب نہ ہونے کی وجہ سے اگر مدعا علیہ نے قسم اٹھائی تو دوبارہ گواہ گواہی دے سکتے ہیں۔ ۴۵۱
- ۵۳- صرف قرآن کریم ہاتھ میں لینے سے یمن نہیں ہوتی۔ ۴۵۲
- ۵۴- قسم اٹھانے کی نیت سے وضو کرنے یا غسل کرنے سے یمن منع نہیں ہوتی۔ ۴۵۲
- ۵۵- مدعا علیہ کی قسم اٹھانے کے بعد اگر مدعی عدالت میں گواہ پیش کر دے تو مجسٹریٹ کا فیصلہ درست ہوگا۔ ۴۵۳
- ۵۶- کیا وقوعہ کی سچائی کے لیے مظلوم لوگوں کا کوئی رشتہ دار قسم اٹھا سکتا ہے۔ ۴۵۳
- ۵۷- جب ایک شخص دوسرے کو قسم کے الفاظ کی تلقین کرے لیکن وہ نہ ہرائے تو قسم نہیں ہوگی۔ ۴۵۴
- ۵۸- خدا کی قسم فلاں دو شخصوں کے پسندیدہ لیڈر کو ووٹ دوں گا نہ دینے کی صورت میں کفارہ ہوگا۔ ۴۵۵
- ۵۹- کسی مجرم کی صفائی کے لیے دوسرے شخص کا حلف اٹھانا جائز نہیں ہے۔ ۴۵۶
- ۶۰- جھوٹی قسم اٹھانے والے کا ساتھ دینا، تعاون کرنا گناہ کبیرہ ہے۔ ۴۵۶
- ۶۱- جس امام نے جھوٹی قسم اٹھائی ہو چکی تو بہ کے بعد اس کی امامت درست ہے۔ ۴۵۷
- ۶۲- اگر میں نے فلاں کام کیا ہو تو خدا مجھے کفر پر موت دے، کیا ان الفاظ سے قسم ہو جائے گی۔ ۴۵۸
- ۶۳- قرآن کریم ہاتھ میں اٹھا کر قسم اٹھانا درست ہے۔ ۴۵۹
- ۶۴- اگر متعدد باتوں سے متعلق قسم کھائی ہو اور ایک کا کفارہ دے دیا تو دوبارہ ضرورت نہیں ہے۔ ۴۶۰
- ۶۵- جھوٹی قسم کے ذریعہ غصب کرنا ہرگز جائز نہیں ہے۔ ۴۶۰
- ۶۶- بے گناہ شخص کا مسجد میں کلمہ پڑھ کر اپنی صفائی پیش کرنا جائز ہے۔ ۴۶۱
- ۶۷- جب دو آدمیوں نے کسی معاملہ کے متعلق قسم کھائی ہو تو جو خلاف کرے گا کفارہ واجب ہوگا۔ ۴۶۱
- ۶۸- نابالغ نے اگر کلمہ کی قسم اٹھائی ہو تو بلوغ کے بعد وہ کام کرنے سے حائث نہ ہوگا۔ ۴۶۲
- ۶۹- کسی بھی جائز کام کے لیے حلف وفاداری جائز ہے۔ ۴۶۲
- ۷۰- کیا یتیم بچے کو دس دن کھانا کھلانے سے کفارہ ادا ہو جائے گا۔ ۴۶۳

## عرض ناشر

الحمد للہ تعالیٰ فتاویٰ مفتی محمود کی آٹھویں جلد کی تکمیل ہو چکی ہے۔ ہمارا خیال تھا کہ فتاویٰ کا یہ مجموعہ تقریباً آٹھ جلدوں میں مکمل ہو جائے گا لیکن جیسے جیسے کام بڑھتا گیا نئے نئے عنوانات سامنے آتے گئے۔ اب یوں محسوس ہوتا ہے کہ شاید فتاویٰ مفتی محمود چودہ جلدوں میں مکمل ہو سکے گا۔ آٹھویں جلد میں جن ابواب کو شامل کیا گیا ہے ان میں قضاء، تحکیم، صلح، شہادت و گواہی، وکالت، کفالت اور حوالہ، کتاب الدعوی، کتاب السیر والارتداد، شرکت اور مضاربہ، گم شدہ شخص کے احکام، کتاب البیوع، کتاب الربوا، کتاب الایمان والذکر شامل ہیں۔ یہ تمام عنوانات معاشرتی زندگی میں بنیادی حیثیت رکھتے ہیں۔

گزشتہ سات جلدوں کی پروف ریڈنگ اور حوالہ جات کی تخریج کا کام مولانا محمد عرفان صاحب انجام دیتے رہے۔ لیکن جلد ہشتم کی پروف ریڈنگ اور تخریج کا مکمل کام مولانا محمد عارف صاحب استاذ جامعہ مدنیہ لاہور نے سرانجام دیا ہے اور آئندہ آنے والی تین جلدوں کے مسودات کی پروف ریڈنگ اور تخریج بھی مولانا محمد عارف ہی سر انجام دے رہے ہیں۔

یہاں پر میں مولانا عبدالرحمن خطیب عالی مسجد لاہور کا شکریہ ادا کرنا بھی ضروری سمجھتا ہوں جن کی ذاتی توجہ اور دلچسپی سے فتاویٰ کا یہ مجموعہ پایہ تکمیل کو پہنچ رہا ہے۔ ہماری دعا ہے کہ اللہ پاک مولانا موصوف کو برکتوں سے نوازے۔ معیاری طباعت کے حوالے سے ہماری کوشش یہ رہی ہے کہ بہتر سے بہتر معیار برقرار رکھ سکیں۔ اس جلد میں ہم یہ معیار برقرار رکھ سکے ہیں یا نہیں اس کا فیصلہ قارئین ہی کر سکتے ہیں۔

اللہ پاک ہم سب کو خلوص دل سے دین کی اشاعت کی توفیق عطا فرمائے اور ہماری اس کوشش کو عامۃ الناس کے لیے نافع بنائے۔ آمین

محمد ریاض درانی

مسجد پائلٹ ہائی سکول وحدت روڈ، لاہور

## قضاء، تحکیم اور صلح کا بیان

کیا فیصلہ کے وقت مدعی اور مدعا علیہ دونوں کا موجود ہونا ضروری ہے، کیا باپ کی شہادت بیٹے کے حق میں قبول ہے، فاسق کی شہادت کا حکم، کیا دونوں شاہدوں کے لیے الگ الگ صریح شہادت ضروری ہے، عاقلہ بالغہ لڑکی کا والد اگر لڑکی کی توکیل کے بغیر مجلس فیصلہ میں آئے گا تو فیصلہ درست نہ ہوگا

### ﴿س﴾

- (۱) حکم شرعی کے سامنے مدعی اور مدعا علیہا کا ہونا ضروری ہے یا نہ۔ اگر مدعی اور اس کے شاہدین کے بیانات مدعا علیہا کی عدم موجودگی میں لیے جائیں اور فیصلہ بھی مدعا علیہا کی عدم موجودگی میں کیا جائے تو کیا یہ تحکیم شرعاً درست ہوگی۔
- (۲) باپ کی شہادت بیٹے کے حق میں شرعاً قبول کی جائے گی۔
- (۳) ایسا شخص کہ جس کے فعل بد پر حد شرعی قائم ہو سکتی ہے اس کی شہادت قبول ہوگی۔
- (۴) کوئی شاہد صرف یہ کہہ دے کہ جس طرح زید نے شہادت دی ہے میری وہی شہادت ہے یا شہادت کے الفاظ خود بیان کرے کہ یہ دیکھا یا سنا ہے۔

- (۵) مدعا علیہا جبکہ عاقلہ، بالغہ، تندرست ہو تو اس کے بجائے اس کا والد بغیر رضا مندی و وکالت تحریری یا مختار نامہ کے دختر خود کے حکم کے سامنے پیش ہو تو یہ جائز ہے یا اس مدعا علیہا سے مختار نامہ تحریری یا زبانی لے کر جائے۔

### ﴿ج﴾

- (۱) یہ قضا علی الغائب ہے اس لیے صحیح نہیں اور فیصلہ نافذ نہ ہوگا۔
- (۲) نہیں۔
- (۳) یہ بات قاضی یا حکم کے اختیار میں ہے اگر قرائن سے اس کے صدق کا یقین آجائے اور باوجود فسق کے اس کی شہادت لے کر اور اس پر فیصلہ دے دے تو فیصلہ نافذ ہو جائے گا۔ عام حالات میں فاسق کی گواہی نہیں لینی چاہیے۔
- (۴) دونوں کا اکٹھا اگر بیان ہو جائے اور اسی مجلس میں دونوں اس کی تصدیق بلفظ شہادت کر کے دستخط کریں تو معتبر ہوگا۔

- (۵) توکیل ضروری ہے ورنہ یہ فیصلہ مدعا علیہا کے خلاف صحیح نہ ہوگا۔ واللہ اعلم



مفتی کو جب تک لوگ حکم تسلیم نہ کریں وہ مسئلہ بتا سکتا ہے لیکن فیصلہ نہیں کر سکتا

﴿س﴾

کیا فرماتے ہیں علماء دین و مفتیان شرع متین اس مسئلہ میں کہ:

(۱) مثلاً زید مفتی بن کر آیا اور فریقین میں سے ایک فریق نے کہا کہ ہم آپ کا فیصلہ نہیں مانیں گے اور ہم آپ کو حکم نہیں مانتے بلکہ جو فیصلہ پنچایت کرے گی وہ فیصلہ ہمیں منظور ہوگا۔

(۲) یہی مفتی سرسری شہادتیں لینے کے بعد ایک شہادت کو مجروح قرار دینے کے بعد مدعی علیہ سے حلف بھی نہیں

لیتا جیسا کہ اصول ہے البینۃ علی المدعی والیمین علی من انکر (مشکوٰۃ ص ۳۲۶)

(۳) اور سب لوگوں کے سامنے یہ کہتا ہے کہ ہم فیصلہ نہیں کرتے بلکہ مسئلہ سناتے ہیں اور پنچایت بھی کوئی فیصلہ نہیں کرتی بعد میں یہ مفتی ایک فریق کے گھر جا کر یہ مثلاً لکھ کر دیتا ہے کہ عورتیں نہیں جھوٹ ہیں اور نماز اس کے پیچھے جائز ہے حالانکہ مجمع مسلمانوں کا موجود ہے اس کے سامنے کچھ نہیں لکھتا۔ کیا ایسے مفتی کا فیصلہ از روئے شرع محمدی جائز ہوگا یا نہیں یا کیا جو چیز اس نے ایک فریق کے گھر جا کر لکھی ہے وہ معتبر ہوگی یا نہیں۔ بنو اتو جروا

میاں احمد ولد شیر محمد ساکن چک نمبر ۳۲ تحصیل لودھراں ضلع ملتان

﴿ج﴾

(۱) مفتی فقط سائل کے مسئلہ کا جواب مطابق سوال دینے کا ذمہ دار ہے۔ اس کو شہادت کسی واقعہ میں لینے اور اس

واقعہ جزئیہ میں درمیان فریقین کے فیصلہ دینے کا اختیار جب ہوگا کہ فریقین برضا اس کو حکم تسلیم کر لیں اور فیصلہ سنانے کے وقت تک وہ اس اقرار پر قائم رہیں۔ اگر فیصلہ دینے سے قبل فریقین میں سے کوئی بھی اس کے حکم ہونے سے انکار کر دے گا تو وہ حکم نہیں اور اس کا فیصلہ شرعاً معتبر نہ ہوگا۔

(۲) حکم شہادت پر یا بصورت عدم شہادت حلف مدعی علیہ پر فیصلہ دے گا چونکہ یہاں شہادت کو مجروح قرار دیا اور مدعی علیہ کو حلف نہیں دی گئی اس لیے فیصلہ شرعاً صحیح نہیں ہوگا۔

(۳) فیصلہ میں شرط ہے کہ جس کے خلاف فیصلہ سنایا جائے وہ حاضر ہو۔ قضا علی الغائب نافذ نہیں ہوتی۔ کذا

فی کتب الفقہ

محمود عفا اللہ عنہ مفتی مدرسہ قاسم العلوم ملتان

مدعی کے پاس گواہ نہ ہونے کی صورت میں مدعا علیہ سے قسم لی جائے گی

﴿س﴾

کیا فرماتے ہیں علماء دین دریں مسئلہ کہ میں نے ایک شخص کو ڈیڑھ من سلور شلکتہ بابت نیا مال بنانے کے لیے دیا تھا۔ چند روز بعد وہ مال دینے سے منکر ہو گیا جس کی قیمت ۲۷۵ روپے ہے اور کہتا ہے کہ مجھے آپ نے مال نہیں دیا ہے۔ میرے پاس کوئی گواہ نہیں ہیں۔ لہذا اس مسئلے میں شریعت کا جو حکم ہو اس سے مطلع فرمادیں۔

حافظ نور حسن ولد اللہ دین خان گڑھ ضلع مظفر گڑھ

﴿ج﴾

حسب قاعدہ کلیہ المدعی من ترک ترک۔ (در مختار ص ۵۳۲ ج ۵) مال دینے والا مدعی اور مال لینے والا منکر ہے اور مدعی کے پاس گواہ نہ ہونے کی صورت میں بحکم حدیث البینۃ علی المدعی والیمین علی من انکر۔ (مشکوٰۃ ص ۳۲۶) شخص مذکور منکر کو حلف (قسم) دی جائے گی کہ مجھ پر اس شخص کا کوئی حق نہیں اور اگر شخص مذکور قسم اٹھانے سے منکر ہے تو پھر شخص مذکور کو شرعاً ۲۷۵ روپے ادا کرنے ہوں گے۔ واللہ تعالیٰ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان

۱۶ شعبان ۱۳۸۸ھ

دو علماء کرام کے فیصلہ پر حضرت مفتی صاحب رحمۃ اللہ علیہ کا محققانہ تبصرہ

﴿س﴾

کیا فرماتے ہیں علماء دین دریں مسئلہ کہ غلام اکبر و غلام سرور کا لینے دینے میں تنازع ہوا۔ شرعی فیصلہ پر متفق ہوئے کہ شرعاً جس کو دینا ہوگا دے گا۔ دو مولوی حاکم کیے انہوں نے بیان سننے اور فریقین کو مجلس سے دور کر دیا۔ پھر فریقین کی عدم موجودگی میں بیان اور فیصلہ تحریر کیا۔ بعد ازاں فریقین کو بلا کر اپنے تحریر شدہ بیان و فیصلہ سنایا اور کہا کہ اگر ثابت ہو گیا کہ یہ فیصلہ شرعی نہیں تو ہم رجوع کریں گے۔ نفلی فیصلہ و بیان (جو مولویوں نے فریقین کی عدم موجودگی میں تحریر کیے) وہ یہ ہیں۔

بیان فریقین

غلام سرور ولد غلام رسول چاہ کمبوہ و غلام اکبر ولد شمس الدین چاہ کمبوہ کی اراضیات کو حکومت نے درمیان ہمارے تبادلہ کے طور پر تبدیل کیے۔ ہم ہر ایک فریق اپنی تبدیل شدہ اراضی پر قابض ہیں اور برضا مندی خود رو برو کرتے ہیں ہم فریقین کی اراضیات میں فصل اور درخت موجود ہیں جس کو شرع شریف علماء صاحبان ہمارے مقرر کردہ ثالثان مولوی مشتاق احمد مولوی فیض اللہ جمالی سنادیویں۔

محمد ابوالحسن مشرف آباد تحصیل ضلع ڈیرہ اسماعیل خان

### حکم کا فیصلہ

فریقین کی تبادلہ اراضیات چونکہ شرعاً بیع ہے۔ درخت مشمر یا غیر مشمر جس کے حصہ میں آ گئے وہی مالک تصور کیا جاتا ہے اور زرع از قسم کماند وغیرہ کا بائع مستحق ہے مشتری نہیں۔ البتہ غلام سرور کی طرف سے مبلغ ۵۹۵ روپیہ قیمت کماند غلام اکبر کو مل گئے ہیں۔ اس مبلغ ۴۵۰ روپیہ کھجوروں کی قیمت مجرا کر کے مبلغ ۱۴۵ روپیہ غلام اکبر کو دینا پڑتا ہے لیکن ہم ثالثان فیصلہ کنندگان درمیان سے ساقط کرتے ہیں۔ فریقین اس کے طلب گار نہ رہیں۔ شیشم کے درخت جو کہ فریقین نے نکالے ہیں وہی فعل و عمل درست صحیح تصور کیا جاتا ہے باقی درختان جتنے ایک دوسرے کے مملوکی و مقبوضہ اراضیات میں موجود ہیں ہر ایک مالک و قابض تصور کیا جاتا ہے۔ پس تنازع رفع ہو کر صلح و فیصلہ ثابت ہوگا۔ بفرض تقدیر اگر حکومت نے بابت درختان کوئی دوسرا حکم ثابت کیا تو قابض درخت کو فریق آخر مبلغ ۱۵ روپیہ فی من دے گا۔ دستخط فیصلہ کنندگان و فریقین

بعد ازاں غلام اکبر نے کسی مولوی سے پوچھا کہ یہ فیصلہ شرعی ہے یا نہیں تو اس نے کہا کہ چند وجوہ کی بناء پر شرعی نہیں۔

(۱) تمہارے بیان تمہاری عدم موجودگی میں تحریر کیے گئے ہیں اور فیصلہ بھی۔

(۲) تمہارے قول کے مطابق تمہارے بیان صحیح و پورے نہیں لکھے گئے۔ جس پر گواہ بھی موجود ہیں۔

(۳) شیشم کے درختوں کی تعداد فریقین سے نہیں پوچھی گئی۔ غلام کی شیشم غلام سرور کی طرف زیادہ چلی گئی ہیں جن کا عوض بھی نہیں دلایا گیا۔

(۴) فریقین کے تبادلہ اراضیات جو کہ حکومت نے کی تھی اس کو شرعاً بیع قرار دیتے ہوئے بھی حکومت کے قانون

میں رد و بدل کیا گیا ہے یا تو حکومت کے فیصلہ کو شرعاً بیع نہیں ماننا چاہیے۔ اگر مانا جائے تو اس میں رد و بدل درست نہیں۔ کیونکہ حکومت نے زراعت کا مالک غلام اکبر کو قرار دیا تھا جس کو مولویوں نے غلام سرور کی طرف واپس کیا جو ۵۹۵ روپیہ الجواب کی سطر ۲ میں مذکور ہے۔

اگر یہ فیصلہ شرعی ہے تو ۱۴۵ روپیہ جو کہ غلام اکبر کے ذمہ تھا کو ثالثان فیصلہ کنندگان درمیان سے کیسے ساقط کر سکتے ہیں جو کہ الجواب کی سطر ۴ پر مذکور ہے۔

اب مطلوب امر یہ ہے کہ یہ فیصلہ شرعی ہے یا نہیں۔ اگر شرعی ہے تو اس پر جو اعتراضات کیے گئے ہیں درست ہیں یا نہیں۔ کیا مولویوں کو اس فیصلے سے رجوع کرنا چاہیے یا نہیں۔ بینو اتو جروا

### ج

ثالثان کا فیصلہ درحقیقت صلح ہے حکم نہیں ہے۔ بلکہ حکم کے حکم شرعی میں فریقین مجبور ہوتے ہیں اور اسے لازماً

تسلیم کرنا پڑتا ہے خواہ وہ حکم ان کے مرضی کے مطابق ہو یا نہ ہو لیکن صلح میں فریقین کی رضا شرط ہے۔ اگر صورت مذکور میں فریقین نے صلح مذکور کی تفصیل سن کر برضا و رغبت اسے منظور کر کے اس پر دستخط کر دیے ہیں تو عقد لازم ہو گیا ہے اور اب شرعاً کسی فریق کو (بغیر اقالہ فریقین کے) اس سے رجوع کا حق نہیں ہے اور اگر فریقین نے اسے ابتدا سے منظور نہیں کیا تو یہ صلح شرعاً ان پر جبراً حکم شرعی کی حیثیت سے مسلط نہیں کی جاسکتی۔ فریقین میں سے ہر ایک کو پورا اختیار ہے کہ وہ ابتداء میں اس صلح کو مسترد کر دیں اور اسے تسلیم نہ کریں۔ اس میں کوئی شرعی قباحت نہیں ہے۔ البتہ تسلیم کرنے کے بعد رجوع کا حق نہیں ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۲۸ ربیع الاول ۱۳۹۱ھ

اگر مدعا علیہ قسم اٹھانے سے انکار کر دے تو اس کے ذمہ دعویٰ ثابت ہو جائے گا

### س

کیا فرماتے ہیں علماء دین دریں مسئلہ کہ دو شخص مسمایاں زید و عمرو نے مشترکہ زمین خریدی۔ اب مسمی زید کہتا ہے کہ عمرو نے مجھ سے کچھ رقم بروقت خرید زمین نقد دستی ادھار لی تھی۔ مسمی عمرو نے انکار کر دیا کہ میں نے مسمی زید سے کچھ رقم نقد دستی ادھار نہیں لی تھی۔ زید کے پاس گواہ وغیرہ کوئی ثبوت نہیں ہے۔ اب زید نے عمرو سے قسم مانگی کہ تیری جگہ فلاں آدمی قسم اٹھائے۔ عمرو نے اس قسم سے بھی انکار کر دیا۔ زید نے کہا کہ عمرو رقم مسجد میں رکھ دے میں اٹھاتا ہوں مگر عمرو نے یہ بھی نہ کیا۔ پھر پنچایت جمع ہوئی انہوں نے دونوں مسمایاں زید و عمرو سے پوچھا کہ ہم دو چٹھیاں لکھتے ہیں۔ ایک پر خارج دوسری پر ڈگری لکھتے ہیں اور قرآن شریف میں رکھتے ہیں جو چٹھی جس کے حق میں نکلے گی وہ فیصلہ ہر ایک کو تسلیم کرنا پڑے گا۔ دونوں مسمایاں زید و عمرو نے اس فیصلہ کو تسلیم کر لیا۔ فیصلہ تسلیم کرنے کے بعد خارج و ڈگری والی چٹھیاں لکھ کر قرآن شریف میں رکھ دی گئیں اور پھر اٹھوائی گئیں۔ زید کے حق میں ڈگری والی چٹھی نکلی اور عمرو مذکور سے رقم وصول کر کے زید کو دلوادی گئی ہے۔ اب عمرو کہتا ہے کہ اس معاملہ میں جو شریعت رسول اللہ صلی اللہ علیہ وسلم فیصلہ کرے گی مجھے وہ تسلیم ہوگا۔ لہذا صورت مسئلہ میں فیصلہ شرعی تحریر فرمایا جائے۔ بینو اتو جروا

حافظ دوست محمد بلوچ تحصیل شورکوٹ ضلع جھنگ

### ج

صورت مسئلہ میں جبکہ زید کے پاس گواہ نہ تھے تو اس کے لیے شرعاً یہی طریقہ تھا کہ عمرو سے حلف لیا جاتا اور جبکہ عمرو نے حلف (قسم) اٹھانے سے انکار کیا ہے تو اس کے ذمہ قرضہ واجب ہو گیا ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۶ محرم ۱۳۸۹ھ



ثالث کا مدعا علیہ کو کہنا کہ رقم قرآن کریم پر رکھ دو تا کہ مدعی اٹھائے یہ فیصلہ غیر شرعی ہے

﴿س﴾

کیا فرماتے ہیں علماء دین اس مسئلہ میں کہ دو شخصوں کا آپس میں لین دین کا جھگڑا ہے۔ عدالت میں دعویٰ کیا عدالت نے کہا کہ آپس میں ثالث مقرر کرلو۔ ثالث مقرر ہوئے۔ ایک ثالث نے فیصلہ دیا کہ ایک شخص قرآن شریف پر رقم رکھ دے دوسرا اٹھالے۔ مثلاً زید قرآن شریف پر رقم رکھ دے، لینے والا بکر اسے اٹھالے یا زید دینے والا بکر سے قسم لے تو اگر بکر قسم قرآن اٹھائے تو زید پھر رقم دے دے۔ زید کی طرف سے ایک اور آدمی مختار تھا۔ اس نے یہ بات منظور نہیں کی۔ عدالت میں حاکم فیصلہ کرے گا مثلاً قرآن کے اس فیصلہ کو منظور نہ کیا۔ اس سے انکاری ہوا۔ اب خداوندی کلام سے منحرف ہونے کے لیے فیصلہ نہ منظور کرنے والے کے لیے شرعاً کیا حکم ہے۔

غلام صدیق عفی عنہ

﴿ج﴾

چونکہ صورت مسئلہ میں ثالث کا یہ فیصلہ غیر شرعی و صحیح نہ تھا اور معلوم یہ ہوتا ہے کہ ثالث بے علم ہے۔ فیصلہ کی صحیح صورت یہ تھی کہ مدعی اور مدعی علیہ کے بیانات سننے کے بعد وہ مدعی سے دو عادل گواہ طلب کرتا اگر مدعی دو گواہ عادل پیش کرتا تو اس کا حق ثابت ہوتا اور اسے دیا جاتا اور اگر مدعی کے پاس گواہ نہ ہوتے اور مدعی علیہ انکار کرتا تو پھر مدعی علیہ کو قسم دی جاتی تو اس طرح سے صحیح و شرعی فیصلہ کرتا لیکن چونکہ ثالث نے غلط فیصلہ کیا ہے کہ زید قرآن کریم پر رکھ کر بکر اٹھالے۔ اس لیے زید کا اس صورت میں انکار کرنا جائز و صحیح ہے شرعاً اس پر کوئی قسم و کفارہ نہیں اور نہ گنہگار ہے۔ کیونکہ غیر شرعی فیصلہ سے زید کا انکار کرنا قرآن پاک کی بے ادبی و بے تعظیمی نہیں ہے اور نہ قرآنی فیصلہ سے انحراف ہے۔ بلکہ یہ انکار کرنا قرآن پاک کے موافق بات ہے۔ لہذا فریقین کو چاہیے کہ کسی جید عالم کو ثالث بنا کر جھگڑا ختم کریں اس صورت میں فیصلہ بھی شرعی ہوگا۔ فقط واللہ اعلم

حاکم کے مقرر کیے بغیر یتیم لڑکیوں کا نانایا چچا وغیرہ اُن کے مال میں تصرف نہیں کر سکتے

﴿س﴾

کیا فرماتے ہیں علماء کرام اس مسئلہ میں کہ ایک شخص مرتا ہے اور اس کی کچھ زمین اور کچھ بیل وغیرہ موجود ہیں اور شخص مذکور کا کنبہ موجود ہے۔ جو یہ ہیں ایک عورت، تین بیٹیاں صغیر جات۔ متوفی کی زمین اتنی پیداوار نہیں دیتی کہ عیال کا گزارہ ہو جائے۔ بناء علیہ پرورش کنندگان نے اس کا بیل اور دو بھینس فروخت کر کے اس کے عیال یعنی عورت اور اس کی بنات پر خرچ کیا ہے۔ پرورش کنندہ متوفی کا سسرال ہے جو لڑکیوں کا نانایا ہے اور نہایت دیانتدار ہے اور اب

دریافت طلب امر یہ ہے کہ پرورش کنندہ کو شرعاً اس بات کا حق حاصل تھا یا نہیں۔ پوچھنے کی ضرورت اس لیے ہے کہ متوفی کا چچا زاد بھائی ہے متوفی کی زندگی میں اس سے بغض رکھتا تھا اور ہر وقت لڑتا تھا۔ اب کہتا ہے کہ متوفی کا سارا مال مجھے دے دیا جائے اور لڑکیاں بھی مجھے دے دی جائیں میں خدمت کروں گا۔ مگر لڑکیوں کی والدہ سابق حالات کی بنا پر خائفہ ہے اور ان کے پاس رہنا پسند نہیں کرتی۔ نیز وہ آدمی دیانتدار اور امانت دار بھی نہیں ہے۔ اب آپ یہ بتائیں کہ پرورش کا حق کس کو ہے۔ نیز اس کے متروکہ مال سے اس کے عیال پر خرچ کیا جاسکتا ہے یا نہ۔ چچا زاد بھائی پہلے سے یتیموں کے مال کھانے کا عادی ہے۔ اب بھی چاہتا ہے کہ کسی طرح مال کھا جاؤں براہ کرم فتویٰ دیا جائے۔ مینو اتو جروا المستفتی محمد بخش

﴿ج﴾

صورت مسئلہ میں جبکہ ان لڑکیوں کا باپ دادا ان میں کسی ایک کا وصی موجود نہیں تو ان یتیم لڑکیوں کے مال کی حفاظت حکومت پر ہے۔ نانا اور چچا زاد بھائی یا دوسرے رشتہ دار کوئی بھی از خود یتیم لڑکیوں کے مال کا محافظ نہیں اس لیے نانا و چچا زاد بھائی اور دیگر رشتہ داروں کا فرض ہے کہ اپنے علاقہ کے حاکم مسلمان کو ان یتیم لڑکیوں کے مال کی حفاظت کے متعلق اطلاع و درخواست دیں۔ حاکم مسلمان کا یہ فرض ہے کہ ان کے رشتہ داروں میں کسی دیانتدار اور امانتدار شخص کو ان کے مال کی حفاظت اور ان پر خرچ کرنے کے لیے مقرر کرے اور جبکہ ان لڑکیوں کا نانا نہایت دیانتدار ہے تو حاکم کو چاہیے کہ اسی نانا کو ان کے مال کی حفاظت و نگہداشت اور ان پر خرچ کرنے کے لیے مقرر کرے اور چچا زاد بھائی جو کہ زندگی میں متوفی سے اچھا سلوک نہیں کرتا اور یتیموں کے مال کھانے کا عادی ہے اور اب بھی اس کی حالت یتیموں اور ان کے مال کے متعلق قابل اعتماد نہیں۔ کسی طرح حاکم اسے یا کسی دوسرے خائن آدمی کو ان کے مال کا محافظ و نگران مقرر نہ کرے۔ یتیم بچیوں کی پرورش کا حق شرعاً سب سے پہلے والدہ کو ہے۔ اس کے بعد نانی کو اس کے بعد خالہ کو بشرطیکہ لڑکیوں کے غیر محرم سے نکاح نہ کریں لیکن چچا زاد بھائی نہ ان لڑکیوں کے مال کا ولی ہے اور نہ اسے شرعاً لڑکیوں کی پرورش کا حق حاصل ہے۔ کسی طرح بھی وہ لڑکیوں کو نہیں لے سکتا پرورش کا حق ماں کو حاصل ہے۔ بعد اس کے ترتیب مذکور کے ساتھ دوسروں کو تفصیلات کتب فقہیہ میں اگر مطلوب ہو تو وہ دوبارہ معلوم کر لیں اور نانائے بوجہ مجبوری کے کہ متوفی کی زمین کی پیداوار اس کی عورت اور لڑکیوں کے لیے کافی نہیں تھی اور ان کو خرچ کی ضرورت اور ان کو کوئی مال میں جائز تصرف کرنے والا باپ دادا یا ان کا وصی یا حکومت کی طرف سے مقرر شدہ آدمی نہیں تھا جو متوفی کے بیل اور دو بھینسوں کو فروخت کیا ہے اور ان پر خرچ کیا ہے تو شرعاً یہ تصرف کرنا جائز تصور ہوگا اور جس شخص کو حاکم ان بچیوں کے مال کا محافظ مقرر کر دے وہ اس مال سے بقدر ضرورت ان لڑکیوں پر صرف کرتا رہے۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان

ایک فریق کی رائے ہے کہ شرعی فیصلہ کیا جائے دوسری فریق کی رائے ہے کہ برادری کی رسم کے مطابق ہو تو حق پر کون ہے

﴿س﴾

کیا فرماتے ہیں علماء دین اس مسئلہ میں کہ ہماری برادری کی فلاح و بہبود کے سلسلے میں ایک انجمن عرصہ سے کام کر رہی تھی۔ عرصہ تقریباً ۱۰ ماہ سے باہمی اختلافی مسائل کی وجہ سے دو گروپوں میں تقسیم ہو گئی۔ بعد ازاں برادری کے سنجیدہ افراد نے دوبارہ دونوں گروہوں میں اتفاق کرانے کی کوشش کی اور دونوں گروپوں کے سرکردہ افراد کو یکجا کیا کہ وہ آپس میں بات چیت کر کے باہمی اختلاف دور کریں۔ جب دونوں گروپوں کے سرکردہ افراد یکجا ہوئے تو فریق اول نے پیشکش کی کہ وہ اپنے باہمی اختلافات اور متنازعہ فیہ مسائل کو علماء دین یا کسی معتمد مفتی کے سامنے پیش کریں اور مطبوعہ روداد دیں اور فریقین کے بیانات سن کر وہ شریعت اسلامیہ کے مطابق جو فیصلہ کر دیں اس کو تسلیم کر لیا جائے کیونکہ ہم خود فیصلہ کرتے ہیں تو اختلافات پیدا ہو کر گروہ بندیاں ہو جاتی ہیں۔ اس پر فریق دوم نے کہا کہ جہاں تک علماء کرام و مفتیان دین کا تعلق ہے ہم ان کا تہہ دل سے احترام کرتے ہیں اور بوقت ضرورت علماء کرام سے مشورہ یا مفتیان دین سے فتویٰ لیا جاسکتا ہے لیکن ہماری برادری کے فیصلہ برادری خود کرتی ہے کیونکہ بہت سے فیصلے ایسے ہوتے ہیں کہ جو ہم اپنی رسم و رواج کے مطابق کرتے ہیں۔ اس بات پر فریق اول راضی نہیں ہوئے اور بغیر کسی سمجھوتے کے بات چیت ختم ہو گئی اور اتفاق نہ ہو سکا۔ اب فریق اول کی پیشکش اور فریق دوم کے جواب کے پیش نظر از روئے شرع محمدیہ دریافت طلب امر یہ ہے کہ

(۱) ان دونوں فریقوں میں کون حق پر ہے اور کون غلطی پر ہے اور کیوں۔

(۲) یہ کہ آپ کا فیصلہ جو فریق تسلیم نہ کرے اور اپنی ضد پر قائم رہے تو کیا وہ دائرہ اسلام سے خارج ہو جائے گا اور اس کے ساتھ کھانا پینا اور اس کی شادی غمی میں شرکت کرنا کیسا ہے۔ لہذا التجا ہے کہ مناسب مفصل فیصلہ (فتویٰ) صادر فرمائیں۔

﴿ج﴾

(۱) رسم و رواج کے مطابق فیصلہ کرنا اگر جانین کی رضا مندی سے ہے تو یہ صلح ہے اور یہ سوائے چند صورتوں کے جن میں تراضی جانین سے بھی رواجی فیصلہ شرعاً صحیح نہیں ہوتا۔ مثلاً مطلقہ مغلطہ کو جانین کی رضا مندی کے ساتھ بغیر حلالہ کے اپنے پہلے خاوند کے ساتھ آباد کرنا۔ باقی صورتوں میں صحیح اور درست ہے اور اگر فیصلہ اس نوعیت کا ہے کہ

فریقین کی رضا مندی پر موقوف نہیں ہے تب رسم و رواج کے ساتھ اس کا تصفیہ کرنا صحیح نہیں ہے بلکہ علماء کرام سے مشورہ لینا ضروری ہے۔ لہذا فریق اول کا کہنا صحیح معلوم ہوتا ہے اور وجہ ذکر کر دی گئی ہے۔

(۲) شرعی فیصلہ سے اعراض کرنا بہت بڑا گناہ ہے اور جو شخص بھی اس گناہ کا ارتکاب کرے تو مسلمان برادری کو اس سے قطع تعلق کرنا چاہیے۔ یہاں تک کہ توبہ تائب ہو جائے۔ قال تعالیٰ ومن لم یحکم بما انزل اللہ فاولئک ہم الکفرون الآیۃ وقال ایضاً فاولئک ہم الفاسقون الآیۃ (پ ۶ رکوع ۱۱) وقال ایضاً فاولئک ہم الظلمون الآیۃ. وقال النبی صلی اللہ علیہ وسلم من رأى منکم منكراً فلیغیرہ بیدہ فان لم یستطع فبلسانہ فان لم یستطع فبقلمہ وذلك اضعف الایمان او کما قال (مشکوٰۃ ص ۴۳۶) فقط واللہ تعالیٰ اعلم

حررہ عبداللطیف معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۳ صفر ۱۳۸۵ھ

اگر نابالغہ بچی کو ساری جائیداد ہبہ کی جائے

اور پھر ناچاقی کی صورت میں لڑکی کا والد اسی جائیداد پر خلع کرے تو کیا حکم ہے

﴿س﴾

کیا فرماتے ہیں علماء دین اندر میں مسئلہ کہ زید نے اپنی بیٹی مسماۃ ہندہ صغیرہ (عمر تقریباً ۷-۶ سال) کو اپنے حیات میں اپنی کل جائیداد ہبہ کر کے لکھ کر دے دی۔ زید کی ہندہ صغیرہ کے سوا کوئی اولاد نہیں تھی۔ بعد میں زید نے ہندہ صغیرہ کو مسمی خالد کے ساتھ مہر مبلغ ایک صد روپیہ کے عوض عقد نکاح کرادیا۔ بعد از دو سال خالد اور ہندہ صغیرہ کی آپس میں ناموافقیت پیدا ہو گئی تو زید نے اپنی بیٹی ہندہ صغیرہ کی جانب سے مسمی خالد سے خلع کر لیا اور اپنی جائیداد خالد کو لکھ کر خلع میں دے دی۔ مزید اس نے ہندہ صغیرہ کی شادی ہونے پر مبلغ ہشت صد روپیہ دینے کا بھی اقرار کیا۔ اس رسید پر ہندہ صغیرہ سے دستبرداری جائیداد کی بھی انگشت لگائی کہ مجھے جائیداد کے ساتھ کوئی واسطہ نہیں اور اقرار نامہ زید یعنی ہبہ نامہ جو کہ زید نے ہندہ صغیرہ کو جائیداد ہبہ کی تھی وہ رسید ہندہ صغیرہ سے لے کر پھاڑ دی گئی۔ اس صورت میں بدل الخلع زید پر لازم ہو گا یا ہندہ صغیرہ پر کیونکہ زید کو اور کوئی جائیداد ماسوائے ہبہ کیے ہوئے کے نہیں تھی اس صورت میں زید اپنی جائیداد ہبہ کئی ہوئی سے رجوع کر سکتا ہے یا نہیں۔ بروقت خلع ہندہ صغیرہ تھی بعد از یک سال بالغ ہوئی۔

﴿ج﴾

زید نے اپنی صغیرہ لڑکی کی جانب سے جو خلع کیا ہے یہ صحیح اور درست ہے لیکن بدل الخلع صغیرہ پر واجب نہ ہوگا۔



کیونکہ صغیرہ کی طرف سے خلع اس کے مال سے نہیں کیا جاسکتا۔ ہدایہ میں ہے من خلع ابنة وهی صغیرة بما لها لم یجوز علیہا۔ اس کے آگے ہے واذا لم یجوز لا یسقط المهر ولا یستحق مالها ثم یقع الطلاق فی روایۃ وفی روایۃ لا یقع والاوّل اصح (ص ۳۸۸ ج ۲)۔ بہہ میں اگرچہ رجوع جائز ہے لیکن اگر ذی رحم محرم پر بہہ کیا جائے تو رجوع جائز نہ ہوگا۔ عالمگیری میں ہے ولا یرجع فی الہبۃ من المحارم بالقراۃ کالآباء والامہات وان علوا والاوّلاد وان سفلا واولاد النبین والبنات فی ذالک سواء (ص ۲۸۷ ج ۴)۔ خلاصہ یہ کہ طلاق تو مرد کی طرف سے واقع ہوگئی اور مہر اس کو دینا پڑے گا اور بدل الخلع اس کے باپ پر واجب ہوگا اور لڑکی چونکہ نابالغہ ہے اس سے جائیداد سے دستبرداری پر انگوٹھا وغیرہ لگوانا لغو ہے۔ کیونکہ وہ اہل تصرف سے نہیں۔ نیز اس لڑکی سے بہہ کا رجوع بھی نہیں کر سکتا۔ واللہ اعلم

سیدہ مسعود علی قادری مفتی مدرسہ انوار العلوم  
الجواب صحیح محمود عفا اللہ عنہ مفتی مدرسہ قاسم العلوم ملتان

علماء کرام سے فیصلہ کروایا لیکن اب ایک فریق نہیں مانتا تو کیا کیا جائے

﴿س﴾

محمد سلیمان علیو الہ وغیرہ کی طرف سے مولوی علی حسن بادل گڑھی کے متعلق اشتہار بعنوان اظہار حقیقت یونین پریس ملتان شہر سے شائع کرایا ہے اور اشتہار میں مولوی علی حسن کے ساتھ چند اشخاص اور بھی شامل ہیں جن کے نام یہ ہیں۔ جمالا، ایسرہ، سوہنا جن، گھمن وغیرہ ہم حلفاً تحریر کرتے ہیں کہ اس اشتہار میں جو کچھ درج ہے وہ بالکل غلط ہے۔ خیر دین و رونق علی وغیرہ نے اشتہار محض اس لیے شائع کروایا ہے کہ ان کی بے عزتی نہ ہو اور ان کو پانچ صد روپیہ ہضم کیا ہوا واپس نہ کرنا پڑے۔ فیصلہ کے روز مولوی علی حسن نے جب حلفاً بیان لیے وہ بیان خیر دین وغیرہ کے فیصلہ کے خلاف تھے اور ان بیانات سے چند علماء نے مسئلہ یہی سمجھا کہ لڑکی واپس ہونی چاہیے اور پانچ صد روپیہ بھی واپس ہونا چاہیے اور خیر دین وغیرہ کو تجدید نکاح کروانی چاہیے جب ان کو یہ مسئلہ سنایا گیا تو انہوں نے یہ کہا کہ ہم تمہارے فتویٰ کو نہیں مانتے تو مولوی علی حسن و دیگر صاحبان نے ان کو سمجھایا کہ ایسا نہ کہو اور توبہ کرو مولویوں کے سامنے معافی مانگ لو تو انہوں نے کہا کہ ہم مولویوں کے پاس نہیں جاتے۔ ان کے پاس جانے میں ہماری ہتک ہے۔ جب وہ نہ مانے تو مولوی علی حسن نے ان کے خلاف علماء کرام سے فتویٰ پوچھ کر ان کا بایکٹ کر دیا اور اشتہار چھپوا دیے جب انہوں نے یہ اشتہار دیکھے تو انہوں نے مولوی علی حسن وغیرہ کے خلاف انتقامی شکل اختیار کی جو محض مولوی علی حسن وغیرہ پر افتراء اور بہتان اور اشتہار بعنوان اظہار حقیقت شائع کروادیا اور اس فیصلہ کے متعلق خیر دین وغیرہ کو بتاریخ ۲۴ ربیع الثانی ۱۳۷۱ھ کو مولویوں نے بلوایا اور ان کو سمجھایا کہ لڑکی واپس کر دو اور جرمانہ بھی واپس کر دو تو انہوں نے مولویوں کے سامنے اقرار کر لیا اور اقرار نامہ لکھا گیا بعد اقرار نامہ کے انہوں نے سمجھا کہ جرمانہ و لڑکی کی واپسی میں ہماری ہتک و بے

عزتی ہے اس لیے انہوں نے انکار کر دیا۔ ہم حلفاً کہتے ہیں کہ جو کچھ ہم نے کہا ہے یہ بالکل صحیح ہے۔ خیر دین وغیرہ نے محض اپنی عزت کا خیال کرتے ہوئے اور پانچ صد روپیہ ہضم کرنے کے لیے یہ جھوٹا اشتہار شائع کروادیا اور علماء کرام کے سامنے جھوٹی قسم اٹھا کر حالات من گھڑت بنا کر فتویٰ لکھوایا اور شائع کر دیا اور جس روز فیصلہ ہوا تھا اسی روز رات کو خیر دین وغیرہ نے اپنی برادری کو جمع کیا اور ان کو کہا کہ ہم کو چندہ اکٹھا کر کے دو اور انگوٹھے لگاؤ کہ ہم میں سے جنہوں نے مسئلہ پوچھا ہے ان کے خلاف اشتہار شائع کریں گے انہوں نے مسئلہ پوچھ کر ہماری بے عزتی کروائی ہے جس طرح بھی ہو سکا ہم اس کا بدلہ ضرور لیں گے۔ مگر تم ہماری ہمدردی کرتے ہو تو انگوٹھے لگاؤ اور چندہ دو تو کچھ آدمیوں نے انگوٹھے لگائے اور تقریباً ساٹھ روپیہ اکٹھے کر کے دے تو جن شخصوں نے انگوٹھے لگائے تھے وہ بگڑ گئے کہ ہم ایسا نہیں کرتے کاغذ سے ہمارے انگوٹھے اکھاڑ دو کیونکہ اس میں شریعت کی بے عزتی ہے تو خیر دین وغیرہ نے غصہ میں آ کر جس کاغذ پر انگوٹھے تھے پھاڑ دیا اور جو رقم وصول ہوئی تھی وہ واپس نہیں کی اور خیر دین وغیرہ ان شخصوں پر ناراض ہو کر چلے گئے اب ہم علماء کرام سے یہ درخواست کرتے ہیں کہ ایسے شخص جنہوں نے اپنی نفسانی خواہشات کی وجہ سے صحیح فتویٰ کو نہیں مانا بعد اس فتویٰ کے سنانے والوں کے خلاف اشتہار شائع کروادے اور علماء کرام کے سامنے غلط حالات بنا کر فتویٰ حاصل کیا اور صحیح مسئلہ کے خلاف کیا۔ مسلمانوں کو ان سے برتاؤ کرنا کیسا ہے۔

السائلین غلام نبی، عبدالغنی، نظام لوگودال والا، سلیمان، سوہنا ولد ابراہیم

ہم تصدیق کرتے ہیں کہ ۱۰ اشوال ۱۳۷۱ھ کو برادری کا اجتماع ہوا اس میں ہم بھی شامل ہوئے۔ ہمارے روبرو جب گواہوں سے حلفاً بیان لیے گئے تو وہ بیان مطابق تھے فتویٰ جو کہ خیر المدارس سے نمبر ۳۸۳ کا تحریر ہوا اس مجلس میں خیر دین و رونق علی وغیرہ نے شریعت کو نہ مانا اور اپنی ہٹ دھرمی پر اڑے رہے اور اس مجلس میں جو بیانات لیے گئے لڑکی و جرمانہ واپس کرنا پڑتا تھا اور تجدید نکاح کروانی پڑتی تھی۔ انہوں نے اپنی عزت کو مد نظر رکھ کر شریعت کو نہ مانا اور مجلس میں عام کہہ دیا کہ ہم نہیں مانتے۔

از مولوی سلمان مقیم سورج کنڈ و پیر باقر حسین شاہ مقیم خانہ اوال

۱۵ ذوالقعدہ ۱۳۷۱ھ

﴿ج﴾

طرفین نے جا کر علماء کرام کے پاس اپنے اپنے بیانات دے کر فتویٰ مطابق اپنے بیان کے لیا۔ مفتی کا فتویٰ ہمیشہ کے لیے مستفتی کے بیان سے متعلق ہوتا ہے اصل واقعہ کے صدق کا وہ ذمہ دار نہیں۔ اب جب طرفین نے فتویٰ علماء کرام سے حاصل کیا اور دونوں اپنے بیان کی صحت کے مدعی ہیں وہ طرف بھی اپنی صحت بیان پر گواہ وغیرہ پیش کریں گے جیسے آپ اپنے لیے پیش کر چکے ہیں۔ اس لیے جب تک طرفین کے بیان کا تقابل نہ کیا جائے ہم کسی کے برخلاف کچھ لکھنے سے قاصر ہیں۔ ممکن ہے کہ ہماری تحریر کو پھر فریق مخالف کے برخلاف شائع کیا جائے۔ معاملہ طول پکڑے گا اور فتنہ بڑھے گا۔ البتہ اتنا ہم ضرور کہیں گے کہ جو فریق جھوٹ بول کر اور مفتی کو دھوکے میں ڈال کر غلط فتوے حاصل کر

کے اپنا مقصد نکالتا ہے وہ اپنی آخرت تباہ کرتا ہے۔ مسلمانوں کو چاہیے کہ ایسے لوگوں کی روک تھام ہر ممکن صورت سے کریں۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۶ ذی قعدہ ۱۳۷۱ھ

علماء کرام کا مذکورہ فیصلہ شرعی نہیں ہے لہذا لازم بھی نہیں ہے

﴿س﴾

موضع چک ۳۷۷ کے امام مسجد حافظ الہی نے ایک اشتہار جاری کیا ہے جس کا عنوان شرعی فیصلہ ہے اور اب سب علماء سے غلط بیانی سے کام لے کر دستخط کرائے ہیں ہم اصل واقع کو علماء کرام و مفتیان عظام کی خدمت میں ظاہر کرتے ہوئے عرض کرتے ہیں کہ چک مذکورہ و چک ۳۷۶ و چک ۳۷۸ و چک ۳۸۲ کے ہم لوگ موجود تھے ہمارے سامنے ایک فریق نے یہ کہا کہ ہم علماء کا فیصلہ نہیں مانیں گے بلکہ پنچائیت جو فیصلہ کرے گی وہ ہمیں منظور ہوگا۔ کافی رد و قدح کے بعد علماء نے کہا ہم فیصلہ نہیں کریں گے بلکہ مسئلہ تم کو سنا دیں گے۔ آگے آپ کی مرضی ہم فیصلہ نہیں کریں گے۔ چنانچہ مدعی کا دعویٰ ہوا اس پر ایک شہادت گزری اُس پر شرعی حیثیت سے کوئی اعتراض نہ ہو سکا۔ دوسری گزری اُس پر اعتراض ہوا چنانچہ گڑبڑ پر اس کی شہادت کو رد کر کے مسئلہ سنایا گیا بعد میں تین علماء میں سے ۲ علماء نے جو کہ فریق مخالف کے لائے ہوئے تھے انہوں نے حافظ فضل الہی کے گھر جا کر یا کسی اور جگہ فیصلہ لکھ کر دیا جو کہ اپنے وعدہ کے خلاف ہے اور مسجد میں جہاں ہم سب لوگ تھے نہیں لکھا۔

شہادت کے مجروح ہونے پر حافظ فضل الہی پر قسم آئی تھی البینۃ علی المدعی والیمین علی من انکر قسم ہمارے سامنے نہیں دی گئی اور قسم کا بھی اُس میں غلط لکھا گیا ہے۔

پنچائیت نے کوئی فیصلہ نہیں کیا ایسی صورت میں یہ فیصلہ شرعی رہے گا کہ نہیں اور ایسے کذب بیان پر کوئی اللہ کا قانون عائد ہوتا ہے یا کہ نہیں۔ ہم سب بالاندک و چکوں کے جو آدمی شریک تھے اپنے اس سوال پر دستخط کرتے ہوئے اللہ اور رسول کا واسطہ دے کر علماء کرام سے حق کے طالب ہوتے ہیں کہ کیا فیصلہ شرعی ہوگا۔ دوسرا یہ ہے کہ مدعی اور مدعا علیہ دونوں سے نمبر دار نے کہا کہ دونوں فریق جا کر شرعی فیصلہ کریں اور ہر فریق نے تسلیم کیا اور تاریخ بھی معین کی۔ حتیٰ کہ مدعی اپنے تاریخ معین پر مدرسہ قاسم العلوم ملتان میں آئے جبکہ مدعا علیہ نہیں آیا۔ الغرض وعدہ خلافی ہو چکی مدعا علیہ سے یعنی فیصلہ سے انکار کر دیا ہم نہیں فیصلہ کریں گے۔

گواہ شدگان: نور خان، علی محمد، میاں محمد، شاہ محمد، میاں محمد، غلام محمد، ولی محمد، احمد خان

﴿ج﴾

فیصلہ علماء کا شرعاً صحیح نہیں تین وجوہ سے۔ (۱) علماء کو حکم نہیں تسلیم کیا گیا بلکہ یہ صراحت ان سے کہا گیا کہ فیصلہ پنچائیت کرے گی۔ اس لیے ان کا فیصلہ فریقین پر واجب التسلیم نہیں۔

(۲) مدعی علیہ کو حلف نہیں دیا گیا۔ جب مدعی کے لیے دو گواہ نہ ہوں تو فیصلہ حلف مدعی علیہ پر ہوگا۔ واذ لیس فلیس۔

(۳) فیصلہ گھر میں لکھا گیا۔ وہاں فریقین کی موجودگی میں نہیں سنایا گیا۔ قضا علی الغائب نافذ نہیں جب

فیصلہ شرعی نہ ہوا تو اس صورت میں فیصلہ شرعی کے عنوان سے اشتہار شائع کرنا اور جھوٹا استفتاء لکھ کر علماء کے دستخط حاصل کر کے ان کو دھوکہ دینا عظیم گناہ ہے۔ اس کے مرتکب کو علانیہ توبہ کرنا لازم ہے ورنہ اس سے تعلقات منقطع کر کے اس کو توبہ پر مجبور کیا جائے۔ نیز اس کو مجبور کیا جائے کہ وہ پھر سے اپنا فیصلہ دوبارہ کسی حکم ثالث شرعی سے کرائے اور اپنی عورتوں کے نکاح کو ثابت کرے۔ واللہ اعلم

مفتی محمود عفا اللہ عنہ مفتی مدرسہ قاسم العلوم ملتان

(۱) الجواب صحیح حضرت مولانا عبدالرحمن صاحب مفتی بہاولپور

(۲) الجواب صحیح حضرت مولانا محمد چراغ مدرسہ عربیہ گوجرانوالہ

(۳) الجواب صحیح حضرت مفتی محمد عبداللہ خیر المدارس ملتان

(۴) الجواب صحیح حضرت مولانا رشید احمد صاحب مدرس دارالمہدی ٹھیکہ دھڑ سندھ

(۵) الجواب صحیح حضرت مولانا محمد شفیع صاحب مہتمم قاسم العلوم ملتان شہر

(۶) محمد انیس صدر مدرسہ عربیہ جھوک ویس

اگر ایک فریق اپنے مقرر کردہ ثالث کا فیصلہ تسلیم نہ کرے تو دوسرے فریق پر بھی فیصلہ لازم نہیں

﴿س﴾

کیا فرماتے ہیں علماء دین دریں مسئلہ کہ ہمارے ضلع میں اشتمال اراضی ہوئی اس میں چوہدری شمس الدین جس نے بوگس یعنی غلط الاٹ منٹ کرائی ہوئی تھی۔ جس کی وجہ سے قریباً سات سو کنال اراضی خارج ہو گئی اور وہ زمین ایک دوسرے شخص فیض محمد کے نام الاٹ ہو گئی۔ اُس کو مسی محمد شفیع نے خرید کر لی۔ جس کی وجہ سے شمس الدین نے میرے خلاف ناجائز چوری کا مقدمہ کر دیا اور ملتان میں زمین کی بحالی کے لیے اپیل دائر کر دی۔ وہاں سے خارج ہوئی اور اب لاہور ہائی کورٹ میں اپیل زیر سماعت ہے۔ اس دوران میں فیصلہ کی غرض سے پہلے دو دفعہ ثالث اسی کے چنے ہوئے تھے۔ اب اُس نے تیسرا ثالث جو گورنر صاحب صوبہ پنجاب کا قریبی رشتہ دار تھا۔ اُس کو ثالث مقرر کیا۔ اس نے پہلے مجھ سے اور شمس الدین سے قرآن مجید کا حلف کیا کہ تم میرے فیصلہ پر قائم رہو گے۔ اس کے بعد اُس نے میرے ساتھ پنچائیت کے سامنے بات کی لیکن شمس الدین علیحدگی میں لے گیا نا معلوم کیا باتیں کیں۔ پھر پنچائیت میں آ کر یہ فیصلہ کیا۔ محمد شفیع تم شمس الدین کو آدھ رقبہ مفت دے دیں اور یہ اپیل اور مقدمہ واپس اٹھائے گا۔ اب شمس الدین



مقدمہ اور اپیل واپس کرنے سے منحرف ہو گیا ہے۔ اس کے علاوہ ایک اور استغاثہ بھی دائر کر دیا ہے۔ ایسی صورت میں مجھے فیصلہ کا پابند رہنا چاہیے یا نہیں۔ اگر میں بھی اس کے منحرف ہو جانے کے بعد فیصلے کی پابندی نہ کروں تو از روئے شریعت کیا حکم ہے۔ مناسب جواب سے سرفراز فرما کر عند اللہ ماجور ہوں۔

محمد شفیع تحصیل و ضلع مظفر گڑھ

﴿ج﴾

صورت مسئلہ میں بشرط صحت سوال یعنی اگر واقعی شمس الدین مقدمہ اور اپیل واپس لینے سے منحرف ہو گیا ہے تو ایسی صورت میں اگر آپ اس فیصلہ کی پابندی نہ کریں تو شرعاً آپ پر کوئی جرم اور کفارہ لازم نہیں ہوتا۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان

۲۶ ربیع الاول ۱۳۹۳ھ

الجواب صحیح محمد عبداللہ عفا اللہ عنہ

۲۹ ربیع الاول ۱۳۹۳ھ

اگر کوئی شخص غلط کوائف ظاہر کر کے عدالت سے فیصلہ کروادے تو اسے کالعدم قرار دیا جاسکتا ہے

﴿س﴾

کیا فرماتے ہیں علماء دین دریں مسئلہ کہ اگر کوئی شخص زید اپنا نام غلط ظاہر کر کے اور دوسروں کے کوائف مثلاً رشتہ دار وغیرہ بھی غلط ظاہر کر کے کسی عدالت سے اس بنیاد پر اپنے حق میں فیصلہ لے لیتا ہے یعنی کسی مرنے والے سے اپنا قریبی رشتہ ظاہر کر کے حقدار ہونے کا فیصلہ اپنے حق میں لے لیتا ہے تو کیا ایسے آدمی کے خلاف شرعاً عدالت میں کسی وقت بھی اس فیصلہ کا کالعدم قرار دینے کے لیے دعویٰ کیا جاسکتا ہے یا اس کے لیے کوئی مدت مقرر ہے۔

جلیل احمد معرفت احمد ربانی خطیب جامع مسجد ناظم آباد کراچی

﴿ج﴾

شرعاً شخص مذکور کے خلاف دعویٰ کرنا اور اس کے لیے ہوئے فیصلے کو کالعدم قرار دینا ہر وقت جائز ہے۔ فقط واللہ اعلم

بندہ محمد اسحاق غفر اللہ عنہ نائب مفتی مدرسہ قاسم العلوم ملتان

۱۰ ربیع الاول ۱۳۹۸ھ

قرعہ اندازی کے ذریعہ غیر اہل کو منتخب کرنے کا فیصلہ کالعدم ہے

﴿س﴾

کیا فرماتے ہیں علماء دین و مفتیان شرع متین کہ

(۱) کیا کسی اجتماعی اہمیت کے معاملہ میں قرعہ اندازی جائز ہے۔

(۲) اگر قرعہ اندازی میں کم تر اہلیت کا آدمی کامیاب ہو جائے اور اہل تر آدمی رہ جائے تو کیا یہ فیصلہ قابل عمل ہوگا اور کیا انکار کی صورت میں گناہ تو نہ ہوگا۔

(۳) کیا قرآن پاک پر پرچیاں رکھ کر قرعہ اندازی کرنا جائز ہے اور اس پر عمل کرنا کیسا ہے۔  
محمد سلیم صدیق آباد ملتان

﴿ج﴾

(۱) قرعہ اندازی مندرجہ بالا معاملہ میں کوئی شرعی عمل نہیں ہے۔

(۲) اور نہ ہی یہ قرعہ اندازی شریعت کے مطابق ہے۔ لہذا انکار کی صورت میں منکرین پر کوئی گناہ نہیں ہوگا۔

(۳) قرآن پاک پر پرچیاں رکھ کر قرعہ اندازی کرنا بھی شریعت کے مطابق نہیں ہے۔ لہذا اس پر عمل کرنا بھی

ضروری نہیں ہوگا۔ اس سے بھی انکار کرنا جائز ہے۔

حررہ بندہ محمد اسحاق نائب مفتی مدرسہ قاسم العلوم ملتان

یتیم بچوں کی جائیداد کا متولی مسلمان حاکم کو ان کے کسی امین رشتہ دار کو بنانا چاہیے

﴿س﴾

کیا فرماتے ہیں علماء دین دریں مسئلہ کہ ایک شخص عیسیٰ خان بعد از وفات کے اپنے پیچھے ایک پسر عبدالرحمن نابالغ اور پانچ دختران مسماۃ شمس مائی بالغہ، ظہرا مائی بالغہ، عائشہ مائی بالغہ، سرور مائی بالغہ، سکینہ مائی نابالغہ اور دو بیوگان چھوڑ کر مرا۔ متوفی عیسیٰ خان کے نام کچھ جائیداد زرعی چلی آ رہی ہے بعد فوتیگی اس کی جائیداد کا انتقال اس کے پسر و دختران بیوگان اور اس کی والدہ مسماۃ مائی مہرہ کے نام تصدیق ہو چکا ہے۔ اب چونکہ مسمی عبدالرحمن نابالغ کی جائیداد پر

اس کا حقیقی نانا مسمی اللہ ڈیوایا بحیثیت سرپرست کے قابض ہے اور اس کی جائیداد کی دیکھ بھال کرتا رہتا ہے مگر اس دیکھ

بھال سے مسمی اللہ ڈیوایا ناجائز فائدہ اٹھا رہا ہے۔ نابالغ مذکور کا باغ دو ہزار روپے سالانہ میں فروخت ہو رہا ہے اور

آئندہ بھی مزید ترقی کا امکان ہے۔ مگر اس کا نانا اللہ ڈیوایا باغ مذکور کو جڑ سے اکھیڑ کر نابالغ کا نقصان کر رہا ہے۔ اس

کے علاوہ دیگر درختان کا ابستادہ بھی کاٹ رہا ہے ہر چند اس کو منع کیا گیا ہے کہ یتیم لڑکے کا نقصان نہ کر دے۔ مگر وہ پروا نہیں

کرتا۔ اس لیے سوال یہ ہے کہ آیا اللہ ڈیوایا سرپرست کو باغ کے کاٹنے کا اختیار ہے یا نہ۔ اگر ایک سرپرست ایسے نقصان

سے باز نہ آئے تو یتیم کی جائیداد کی حفاظت کے لیے کیا کوئی دوسرا شخص مقرر کیا جاسکتا ہے یا نہ۔ مفصل حل فرمایا جائے۔

عبدالکریم ولد خیر محمد تحصیل و ضلع مظفر گڑھ

﴿ج﴾

صورت مسئلہ میں بشرط صحت واقع نابالغ کے متولی نانا کو فوراً تولیت سے علیحدہ کرنا ضروری ہے اور نابالغ مذکور کے جائیداد کا متولی مسلمان حاکم ہے۔ نابالغ کا کوئی اور رشتہ دار متولی نہیں۔ لہذا حاکم کسی اور دیندار امانتدار اور پابند شرع کو نابالغ کے مال کا متولی بنادے یا حاکم خود اس کی حفاظت کرے۔ قال فی العلانیۃ الوالی فی النکاح لا المال العصبۃ بنفسہ (الی ان قال) علی ترتیب الارث والحجب وفی الشامیۃ (قوله لا المال) فانه الولی فیہ الاب ووصیہ والجد ووصیہ والقاضی ونائبہ فقط (در المختار ص ۷۶ ج ۳) وقال فی شرح التنویر وینزع وجوباً لو الواقف فغیرہ بالاولی غیر مامون فی الشامیہ (قوله فغیرہ بالاولی) قال فی البحر واستفید منه ان للقاضی عزل المتولی الخائن غیر الواقف بالاولی وایضا فی الشامیۃ مقتضاه اثم القاضی بترکہ والاثم بتولیۃ الخائن ولا شک فیہ (شامی ص ۳۸۰ ج ۴)

حررہ محمد انور شاہ غفرلہ خادم الفتاۃ مدرسہ قاسم العلوم ملتان  
۲ ذی قعدہ ۱۳۸۸ھ

حاکم کا فیصلہ جب فریقین نے تسلیم کر لیا تو اب کوئی انکار نہیں کر سکتا

﴿س﴾

کیا فرماتے ہیں علماء دین اس مسئلہ میں کہ جس وقت ہر دو فریق کسی معاملہ میں بخوشی ثالثان مقرر کریں اور ثالثان ان کے درمیان موافق شرع و قانون رواجی فیصلہ کریں اور یہ فریقین فیصلہ کو منظور کریں بعد میں ان فریقین میں سے ایک رجوع کر سکتا ہے یا نہیں۔

﴿ج﴾

رجوع نہیں کر سکتا اور رجوع خلاف شرع و قانون و رواج ہے۔ وفی الباب فاذا حکم علیہما وھما علی تحکیمہما لزمہما الحکم (لصدورہ عن ولایۃ علیہما الخ) وفی البحر الرائق ص ۲۶ ج ۷ (قوله فان حکم لزمہما) لصدورہ عن ولایۃ شرعیۃ فلا یبطل حکمہ بعزل لهما الخ) وفی الفتح القدیر ص ۴۰۶ ج ۶ والتحکیم جائز بالکتاب قوله تعالی فابعثوا حکما من اہلہ الایہ الخ واما السنۃ فما قال ابو شریح یا رسول اللہ ان قومی اذا اختلفوا فی شیء قانونی فحکمت بینہم فرضی عنی الفریقان فقال علیہ الصلوۃ والسلام ما احسن هذا رواہ النسائی) وفی الدر المختار ص ۴۲۹ ج ۵ فان حکم لزمہما ولا یبطل حکمہ بعزل لهما لصدورہ عن ولایۃ شرعیۃ الخ) اور ان

عبارات سے معلوم ہوا کہ رجوع نہیں کر سکتا۔ هذا ما ظہر عندی الخ۔ کاتب الحروف گل محمد عفی عنہ۔  
یہ جواب درست ہے ثالث کے حکم کے بعد کوئی فریق رجوع نہیں کر سکتا البتہ قبل از حکم ثالث اگر کوئی فریق ثالث کے ثالثی سے رجوع کریں تو رجوع کر سکتا ہے۔ بعد از حکم اور فیصلہ ہر گز رجوع نہیں کر سکتا۔

بندہ نیاز محمد عفا اللہ عنہ مہتمم دارالعلوم الاسلامیہ مکی مروت  
الجواب صحیح بندہ خانگل عفی عنہ مہتمم دارالعلوم حزب الاحناف  
الجواب صحیح عبد اللہ عفا اللہ عنہ مفتی مدرسہ قاسم العلوم ملتان  
الجواب صحیح بندہ احمد عفا اللہ عنہ نائب مفتی مدرسہ قاسم العلوم ملتان

گورنمنٹ کسی کی زمین میں مالک کی اجازت کے بغیر نہ تصرف کر سکتی ہے اور نہ تبدیلی

﴿س﴾

کیا فرماتے ہیں علماء دین متین اس مسئلہ میں کہ جو گورنمنٹ برطانیہ تقریباً تیرہ چودہ قلعہ بندی زمینوں کی کرائی اس میں بہت کٹ وٹ ہو گئی ہے۔ کسی کی زمین تباہ ہو گئی اور اس کو اور جگہ سے برآمدگی ہوئی علی ہذا کوئی راضی اور کوئی ناراض ہو گئے۔ آپ فرمائیں کہ کیا حاکم وقت زمینوں کو اگر بلا رضاء رعیت الاٹ کر سکتا ہے یا کہ نہ اور تبادلہ بعد رضا جائز ہے یا کہ نہ۔

اگر کسی شخص نے قلعہ بندی کے بعد آم کسی زمین میں لگائے ہوں اس کو پٹواری وغیرہ کہے کہ زمین فلاں کی ہے اب اس کو موافق شرع کیا حکم ہے کہ وہ ان آموں کی پیداوار اٹھا سکتا ہے یا نہ۔ اگر اب جس کی زمین قلعہ بندی میں بحکم حکام آ گئی ہے وہ ان آموں پر قبضہ کر لے۔ وہ اس درخت کے آم لگانے والے کو کیا دے سکتا ہے یا کہ بلا دے دلوائے وہ آم کھا سکتا ہے۔ بینوا تو جروا

﴿ج﴾

حکومت کو مالک زمین کی اجازت کے بغیر تصرف جائز نہیں اور نہ کسی کی ملکیت کو دوسرے کے حوالہ کر سکتی ہے شرعاً سب کچھ اس مالک کا ہے۔ واللہ اعلم

محمود عفا اللہ عنہ دارالافتاء مدرسہ قاسم العلوم ملتان

ایک مدرسہ کے متعلق دو فریقوں کا اختلاف اور حضرت مفتی محمود نور اللہ مرقدہ کا فیصلہ  
کچھ عرصہ پہلے شہر مظفر گڑھ میں جامعہ مدنیہ کے نام سے ایک مدرسہ قائم کیا گیا جس کے ابھی چند کمرے تعمیر ہوئے تھے کہ منتظمین مدرسہ میں اختلاف پیدا ہو گیا۔ فریقین نے حضرت مولانا مفتی محمود صاحب کو ثالث مقرر کیا۔ حضرت مولانا مفتی محمود صاحب رحمۃ اللہ علیہ نے مورخہ ۲۶ ربیع الثانی ۱۳۹۱ھ کو مدرسہ قاسم العلوم ملتان کے دارالافتاء



میں ہر فریق کے منتخب کردہ تین تین نفر کے بیانات لیے اور فیصلہ سنا دیا جس کو فریقین نے منظور کر لیا اور فیصلہ پر دستخط کر دے۔ نقل فیصلہ درج ذیل ہے۔

فریق اول: مولوی محمد شفیع صاحب، مستری الہی بخش صاحب، قاری عبدالغفور صاحب

فریق ثانی: مولوی محمد احمد صاحب، حاجی سرور دین صاحب، مرزا محمد انور بیگ صاحب

فریقین کی باتیں سننے کے بعد یہ معلوم ہوا کہ دونوں اکٹھے رہ کر کام نہیں کر سکیں گے اور ہمیشہ کے لیے یہ اختلاف باقی رہے گا۔ اس لیے حالات کے تحت یہ فیصلہ ہوا کہ موجودہ مدرسہ چونکہ فریقین نے بنایا تھا اس کی زمین دو کنال صوفی محمد ابراہیم صاحب کی تولیت میں رہے گی اور وہ لازماً اس زمین پر مدرسہ ہی قائم رکھیں گے۔ اپنے ذاتی کام میں استعمال نہیں کریں گے۔

مدرسہ کی تمام املاک نصف نصف ہوں گی۔ تعمیرات، غلہ، چندہ وغیرہ نصف مولوی محمد شفیع صاحب کی تولیت میں ہوگا اور نصف صوفی محمد ابراہیم کے۔

۷۔ بیگھ زمین جو مدرسہ کو ملی ہے۔ وہ زمین کا مالک اپنے بیان کے مطابق جس فریق کو دینا چاہے گا۔ اسی کی ملکیت ہوگی۔ دوسرے فریق کو اعتراض نہ ہوگا۔

جامعہ مدنیہ دوسری جگہ قائم ہوگا جو مولوی محمد شفیع صاحب کے اہتمام میں چلے گا اور رجسٹریشن کے مطابق اسی نام جامعہ مدنیہ ہوگا۔

موجودہ زمین جو صوفی محمد ابراہیم کی تولیت میں ہے اس کا کوئی دوسرا نام رکھ دیا جائے گا جس کا جامعہ مدنیہ کے ساتھ کوئی التباس اور مشابہت نہ ہو۔

فریقین نے اس فیصلہ کو تسلیم کر لیا۔ اللہ تعالیٰ اس پر فریقین کو قائم رکھے اور خدا کرے ان کے دل بھی جڑ جائیں۔

محمود عفا اللہ عنہ خادم مدرسہ قاسم العلوم ملتان

۲۶ ربیع الثانی ۱۳۹۱ھ

ثالثوں کا مدعی کی قسم پر فیصلہ کرنا خلاف شرع ہے

﴿س﴾

فریق اول محمد رمضان اور فریق دوم احمد بخش

فریق اول نے فریق دوم سے ایک رقم مبلغ پندرہ ہزار کا مطالبہ کیا جس کی تحریر ہر دو فریقین کے پاس موجود تھی۔ کچھ عرصہ ہر دو فریقین کا کاروباری کام رہا۔ بوجہ ناچا کی کاروبار میں علیحدہ ہو گئے۔ فریق دوم نے اپنی تحریر کردہ رقم کو پڑتال کر کے رقم مذکور سے صرف آٹھ ہزار روپیہ تسلیم کیا لیکن فریق اول نے ان کی تحریر کو ناجائز قرار دے کر اپنا مطالبہ

برقرار رکھا اور اپنی تحریر سے دیدہ دانستہ منحرف ہوئے۔ بلکہ تحرم انکار کیا۔ ہر طرح فریقین کا یہ فیصلہ تین ثالثوں نے اسی طرح کیا۔

فیصلہ ثالثان

ہر دو فریقین کے لیے یہ طے ہوا کہ ایک فریق حلف اٹھائے اور دوسرا رقم تسلیم کرے لیکن فریق دوم نے اس پر اصرار کیا کہ تحرم میں حلف کی گنجائش نہیں ہوتی۔ اس پر فریق اول حلف پر رضا مند ہو گئے۔ یہ فیصلہ ہر فریق نے نہیں کیا لیکن فریق دوم نے اس فیصلہ کو اس شرط پر تسلیم کیا اگر ۷۰۰ روپیہ ثابت فریق اول پر ہو گیا تو پھر اس کا کیا فیصلہ ہوگا۔ تو ثالثان نے سات ہزار روپیہ واپس دلانے کا اسی وقت فیصلہ کیا جو کہ ابھی تک فریق اول کو نہیں دیا گیا ہے۔ کیونکہ ان کی تحریر ثابت ہو گئی ہے۔ اب فریق اول یہ مطالبہ کرتا ہے کہ ہم نے حلف اٹھایا مبلغ پندرہ ہزار ملنا چاہیے اور فریق دوم کا مطالبہ ہے کہ انہوں نے دیدہ دانستہ تحریر کو چھپا کر لالچ کی خاطر جھوٹا حلف اٹھایا ہے۔ میرا روپیہ مبلغ ۷۰۰ واپس کیا جائے۔ کیونکہ بوقت فیصلہ ثالثان رو برو فریق اول پر معاہدہ ہوا تھا اور فریق اول کو جھوٹ کی سزا ملنی چاہیے۔ اس میں علماء کرام اپنا فیصلہ صادر فرمادیں۔

﴿ج﴾

صورت مسئلہ میں بر تقدیر صحت واقعہ ثالثان کا مدعی کے حلف پر فیصلہ کرنا شرعاً غلط ہے۔ اس لیے کہ حلف شریعت میں مدعا علیہ پر ہے لقولہ علیہ السلام البینۃ علی المدعی والیمین علی من انکر الحدیث وفي الدر المختار مع شرحہ رد المحتار ص ۵۴۹ ج ۵ والیمین لا ترد علی مدع لحديث البینۃ علی المدعی الخ وحديث الشاهد والیمین ضعیف بل ردہ ابن معین بل انکرہ الراوی عینی۔

لہذا صورت مسئلہ میں فریق دوم پر اس حلف کی وجہ سے پندرہ ہزار روپے ادا کرنا لازم نہیں ہوتا اور خصوصاً جبکہ مدعی کی تحریر میں بھی آٹھ ہزار روپے کا ثبوت ہوتا ہے اور پندرہ ہزار روپے کا ثبوت نہیں ہوتا۔ ثالثوں پر لازم ہے کہ وہ سات ہزار روپے فریق دوم کو واپس کر دے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

یکم محرم الحرام ۱۳۹۲ھ

جو شخص زمین کی حفاظت کے لیے دیوار کھڑی کر رہا ہو

اور کسی کو نقصان نہ پہنچاتا ہو وہ حق بجانب ہے

﴿س﴾

بیان نجیب شاہ ولد نصیب شاہ۔ بیان کرتا ہوں کہ میں رات کے وقت سدو خان کے بھائی محمد رضا خاں کے گھر

گیا۔ گھر میں آواز دی صرف رضا خاں ملا۔ میں نے کہا کہ آپ کا بھائی محمد سدو خاں کہاں ہے۔ میں آپ دونوں کو ایک بات کرنے آیا ہوں۔ رضا خاں نے کہا کہ سدو خاں باہر گیا ہے۔ مجھے بات کرو میں سدو خاں کے بجائے موجود ہوں۔ میں نے کہا کہ تمہارے بھائی سدو خاں نے جو دیوار شروع کی ہے اس دیوار پر میرا دعویٰ ہے۔ بھائی کو دیوار سے روکو۔ اس دیوار سے رستہ تنگ ہوگا۔ لوگ ہماری زمین پر آئیں گے۔ دوسرا یہ ہے کہ نالی جو ہمارے اور تمہارے درمیان امید خان کے ساتھ پانی تقسیم کرتی ہے یہاں کئی زمانہ سے آپ نے پتھر لگائے ہیں ان پتھروں پر بھی میرا دعویٰ ہے یہ پتھر غلط لگائے گئے ہیں۔ تیسرا یہ ہے کہ جونالی کی مٹی آپ اپنی طرف ڈالتے ہیں اس پر بھی ہمارا دعویٰ ہے۔ لہذا ہمارے ساتھ پشتو کا رواج کرو۔ رضا خاں پشتو کے رواج سے انکاری تھا اور شریعت پر آمادہ تھا۔ میں نے صرف بات کہہ دی اور پھر اپنے گھر آ گیا۔ صبح کے وقت اس کا بھائی سدو خاں ہمارے گھر آیا اور مجھے آواز دی کہ آپ نے ناجائز دعویٰ کیا ہے۔ ہماری زمین آپ کے ساتھ غیر کاشت رہے گی یعنی سفید رہے گی۔ اسی دوران میں رضا خان آیا کہ زمین غیر کاشت نہیں رہے گی۔ پشتو کا رواج کریں گے اور یا شریعت کریں گے۔ کل رات ہم اپنے گھر خویش واقارب سے مشورہ کریں گے۔ بعد میں صلاحیت پر پشتو کا رواج یا شریعت کا کریں گے۔ میں نے دودن انتظار کیا۔ اس کا کوئی جواب نہیں دیا۔ اس لیے مجھے شک آیا کہ انکاری ہیں اس لیے میں نے نقصان کیا میں نقصان سے منکر نہیں ہوں۔

بیان محمد سدو خان ولد صدرک خان۔ بیان کرتا ہوں کہ میں نے اپنی زمین پر امیر خاں اور ہمارے درمیان نالی کے کنارے دیوار شروع کی تھی۔ میرا خیال تھا کہ میرے حصہ پر نالی کے جو پیدل راستہ جاتا ہے اس راستہ کو چھوڑ دوں اور باقی زمین پر دیوار بنا دوں تاکہ ہر بلاؤں سے محفوظ رہے۔ دیوار نجیب شاہ تک نہیں آتی تھا۔ دو گز فاصلہ رہ جاتا تھا کہ نجیب شاہ نے مجھ پر دعویٰ کیا کہ یہ دیوار مت بناؤ۔ میں نے کہا کہ کیوں دیوار تو میں اپنی زمین پر بناتا ہوں۔ آپ تو شرعی نالی پر مجھ سے بند ہے۔ آپ کیسے دعویٰ کرتے ہیں۔ نجیب شاہ نے کہا آپ خواہ مخواہ میرے ساتھ پشتو کا رواج کریں۔ میں نے کہا کہ پشتو کیا چیز ہے۔ میں نہ نالی بند کرتا ہوں اور نہ راستہ بند کرتا ہوں جو میرے حصہ پر نالی کے کنارے گزر جاتی ہے تو پھر آپ کیسے رواج مانگتے ہیں۔ لہذا تب میں نے کہا کہ مجھے منظور ہے لیکن میں خدا کا رواج کروں گا۔ فی الحال میرا چچا بھینائی خاں موجود نہیں جب وہ باہر سے آجائے تب آپ کے ساتھ شریعت کریں گے۔ میرا کوئی انکار نہیں اس میں دو روز گزر گئے۔ میرا چچا نہیں آیا۔ تیسرے رات نجیب خان نے ہماری دیوار گرا دی۔ خواہ مخواہ ناجائز حملہ کیا۔ ہم نے قصاص چچا کے آنے تک چھوڑ دیا۔ چوتھی رات چچا آ گیا۔ میں نے ماجرا بیان کیا۔ چچا نے فرمایا کہ پہلے انتقام لو مگر شریعت پر میں متفق ہوں۔ میں نے بدلہ لے لیا۔ اس کا کچھ زمین کا نقصان کیا۔ بعد میں شریعت شروع ہو گئی۔ شریعت کے لیے جناب قاضی احمد شاہ صاحب منتخب ہوئے۔ نجیب شاہ نے بیان دیتے وقت

قاضی صاحب کو نالی کی مٹی کا دعویٰ بھی ظاہر کیا اور رستے کا دعویٰ بھی کہ میں نہ راستہ گزرنے دوں گا اور نہ نالی کی مٹی چھوڑتا ہوں جو سدو خاں اپنی طرف ڈالتا ہے قاضی صاحب نے فرمایا کہ جونالی کی مٹی سدو خاں اپنی طرف ڈالتا ہے اور راستوں پر کھادلے آتا ہے یہ آج کل کا رواج نہیں مقرر کیا ہے کہ یہ صدیوں قدیمی زمانہ سے رواج حجت مقرر کیا جا چکا ہے۔ جو آپ کے دادا پر دادا پر مقرر تھا۔ فضول دعویٰ نہ کرو پہلے آپ نے دیوار کا دعویٰ کیا ہے جو سدو خاں نے موجودہ وقت شروع کیا ہے۔ اس کا فیصلہ ہوگا لیکن نہ مانے خیر بیان درج کیا۔ ہم نے بھی بیان سے کافی تر جائز و ناجائز دعویٰ ظاہر کیا کہ اس کا تمام زمین مجھ پر گروی ہے نجیب شاہ کا دادا جب میرے ساتھ یہ زمین خرید کرتے تھے تو ہمارے دادا نہیں چھوڑتے تھے کہ میں خرید کروں گا۔ ہم تو دور ملک سے آتے ہیں یہ ہمارا حق ہے لیکن اس شرط پر چھوڑی تھی کہ تمہارے بال بچہ ہر گز ہماری اولاد پر دعویٰ نہ کریں گے جب کبھی کوئی دعویٰ کیا تو یہ زمین فوراً اسی قیمت -/۸۰۰ روپے پر ہماری ہوگی جس کا ضامن سفیر الدین قوم چوڑ میل تھا۔ لہذا زمین واپس کر دو۔ یہ تمام جائیداد ناجائز دعویٰ جات آپس میں ایک دوسرے پر کر دیتے۔ تیسرے روز شریعت کا حکم دینا تھا۔ جب قاضی صاحب نے حکم شرعی کے واسطے ہمیں اکٹھا کیا ہم بیٹھ گئے تو نجیب شاہ کو کسی نے کہا تھا کہ شریعت پر آپ کے تمام دعویٰ جات غلط ہیں۔ آپ کا کوئی حق نہیں رہے گا۔ اب پشتو کا رواج مانگو۔ پشتو کے رواج پر کچھ پگڑی پا جاؤ گے۔ لہذا وہ شریعت سے انکاری ہو گئے۔ میرے چچا بھینائی نے فرمایا کہ ہم پشتو اور ہند کو نہیں جانتے ہیں۔ میں ان عوام کے روبرو آپ پر سوال کرتا ہوں کہ آپ کا چچا نور شاہ جو آپ سے پہلے یہ زمین نور شاہ کی ملکیت تھی اور یہ راستے بدستور اس پر بھی جاتے تھے اور یہ نالی کی مٹی بھی ہماری تھی۔ ابھی آپ اور نورن شاہ دونوں حلف اٹھا دیں ہم خدا پر صبر کریں گے اور یا مجھے اور سدو خاں کو قسم دے دو کہ ہم اپنا حق قرآن سے ثابت کر دیں گے۔ آپ بچے ہیں آپ کی عمر ۲۵، ۲۰ سال ہے اور نورن شاہ کی عمر ۷۰ سال سے زائد ہوگی۔ اس لیے یا آپ دونوں حلف اٹھا دیں اور یا مجھے دے دیں۔ لہذا نورن شاہ انکاری ہو گئے۔ قسم نہیں کرتے تھے کہا کہ نجیب شاہ کو اکیلے قسم دے دو۔ میں نے کہا اور قاضی صاحب نے کہا کہ نجیب شاہ کو اکیلے قسم نہیں دی جاسکتی۔ یہ قسم خور ہے نورن شاہ بوجہ علم شریک کیا ہے لیکن نورن شاہ وغیرہ سب انکاری ہو گئے۔ لہذا تمام شریعت سے بھاگ گئے۔ قاضی صاحب محروم رہ گیا۔ دوبارہ کسی زور سے شریعت پر آمادہ کیا ہے۔ ماہ صفر کے بعد دوسرا قاضی امیر حمزہ سکند وانا شریعت پر ہوں گے۔

﴿ج﴾

صورت مسئلہ میں اگر نجیب شاہ اور سدو خاں رضا خاں وغیرہ کی زمینوں کا نقشہ اسی طرح ہے جو کہ استفتاء کے ساتھ ہے اور نجیب شاہ اور سدو خاں رضا خاں کی زمینوں کے درمیان دو گز کا فاصلہ ہے اور واقعی اپنی ہی زمین میں سدو



خاں کہہ رہے تھے اور جو قدیمی راستہ سدو خاں کی زمین میں گزرتا ہے اس راستہ کو تنگ نہیں کر رہے تھے۔ پھر بلا وجہ نجیب شاہ کا سدو خاں کی دیوار کا گرا نا ظلم ہے اور ناجائز کیا ہے اور جبکہ سدو خاں راستہ کو بھی نہیں روکتے تو شرعاً انہیں اپنی زمین کی حفاظت کے لیے دیوار بنانے کا حق حاصل ہے۔ نجیب شاہ انہیں شرعاً اپنی زمین میں دیوار بنانے سے روک نہیں سکتا۔ نیز نالی کی مٹی کی جو قدیمی روانی ہے کہ جس کی زمین میں راستہ گزرتا ہونا نالی کے کنارے کے ساتھ وہی اس نالی کی مٹی کو نکالتے ہیں۔ کیونکہ عموماً یہ راستے نالی کے مغربی کنارے کے ساتھ راستے سے گزرتے ہیں اور اس طرف کی زمینیں نیچی ہیں۔ نالی کی مٹی سے بھر جانے پر اس کے بند ٹوٹنے کی وجہ سے بھی مغربی جانب والے اس مٹی کو استعمال میں لاتے ہیں اور آس پاس کی زمینوں کا بھی یہی رواج و معمول ہے۔ تو بدستور سابق قدیمی رواج کے نالی سے مٹی نکالنے اور استعمال میں لانے کا حق سدو خاں و رضا خان کا ہے۔ نجیب شاہ صاحب کا دعویٰ غلط و بے اصل ہے۔ چنانچہ نجیب شاہ کی زمین کا جب اس کا چچا مالک تھا نجیب شاہ مالک نہیں تھے۔ اس وقت بھی اس طرح معمول تھا اب نجیب شاہ کو اس وقت شرعاً اس نالی کی مٹی کا حق حاصل نہیں۔ نیز جو پتھر سدو خاں نے نالی میں اپنی زمین کے ساتھ لگائے زمین کی حفاظت اور نالی کی مضبوطی کے لیے اور جب کہ نجیب شاہ کا اس سے کوئی تاوان بھی نہیں ہوتا۔ ان کے متعلق دعویٰ بھی درست نہیں اور جبکہ ان پتھروں سے کسی کی حق تلفی نہیں تو پھر سدو خاں اور رضا خان کا زمین کی حفاظت کے لیے پتھروں کا لگانا بھی شرعاً درست و صحیح ہے۔ لہذا وہاں ذمہ دار حضرات اثر و رسوخ والوں کا فرض ہے کہ وہ نجیب شاہ کو سمجھائیں کہ وہ ان غلط دعویٰ سے باز آ جائے اور سدو خان رضا خان کے کام میں بلا وجہ خارج نہ بنے۔ فقط واللہ تعالیٰ اعلم

بندہ احمد عفا اللہ عنہ

الجواب صحیح عبد اللہ عفا اللہ عنہ مفتی مدرسہ قاسم العلوم ملتان

رشوت خور اور ظالم قاضی کا حکم، ایک شخص کا ساٹھ سال بعد میراث میں اشتراک کا دعویٰ کرنا، حق مہر میں دی گئی جائیداد اگر کسی اجنبی کے قبضہ میں دی گئی تھی لیکن دینے والے نے دوبارہ قبضہ کر لیا کیا حکم ہے

﴿س﴾

(۱) ایک شخص کذاب، ظالم، راشی مگر بے باک اور برسر باز ظلم بازی وری گرم رکھتا ہے کیا اس کو شرعاً وکیل کسی کام کے لیے کر سکتے ہیں یا نہیں۔ اگر حکومت اس کو قاضی بنائے اور منصب قضا میں کسی غریب کی حق تلفی کرتا ہے اور رشوت کھا کر زبردستی اس کا حق کسی دوسرے کو دیتا ہے اگر وہ غریب مجبور ہو کر حالت غیض و غضب میں آ کر اس قاضی کی بے حرمتی کرے شرعاً وہ مجرم تو نہیں اور اس کے حکم کو مسترد کر دے، تو ہین کرے ایسے شخص کی شاہدی قابل سماع ہے یا نہیں۔

(۲) زید اور عمر کسی میراث کے حقدار ہوئے مگر زید نے جائیداد کل پر قبضہ کر رکھا ہے۔ عمر دیدہ دانستہ عرصہ ساٹھ سال تک خاموش رہا ہے۔ اب عمر مدعی ہو کر اسی حق کی فریاد کرتا ہے یعنی ساٹھ سال کے بعد کیا شرعاً جائیداد میراث کا حقدار کرے گی۔

(۳) زینب نے اپنی جائیداد ہندہ کے حق مہر ادا کرنے میں کسی اجنبی آدمی کو ملک کر دی گواہ وغیرہ بھی تھے مگر بعد موت کے پھر تصرف اور عود کر لیا۔ جائیداد اس سے واپس لے لی۔ کیا وہی اجنبی آدمی مرتے وقت زینب کے اس مال کے لیے دعویٰ کر سکتا ہے شرعاً اسے حقدار کرے گی۔

﴿ج﴾

(۱) موجودہ وقت میں قاضیوں کی حالت واقعی ناگفتہ بہ ہے۔ لیکن پھر بھی ان کی قضا نافذ ہو جاتی ہے۔ اگر رشوت کی وجہ سے ان کی قضا کو نافذ نہ سمجھا جائے تو تمام قضایا رک جائیں گی۔ اس زمانہ میں رشوت سے بچنا قاضی کے لیے کارے وارد تعطیل احکام کے خطرہ سے نفاذ قضا کا حکم نافذ کیا جائے گا۔ البتہ اگر وہ قاضی شہادت دے تو بوجہ فاسق ہونے کے اس کی شہادت کو رد کر دینا چاہیے علامہ شامی نے اسی کو اختیار فرمایا ہے فی الکلام علی الرشوة پر ج ۴ میں دیکھ لیں۔ نیز کسی شخص کو خود یہ حق نہیں کہ وہ قاضی کو زد و کوب کرے بلکہ اس کے خلاف حکومت میں دعویٰ دائر کرے اس کے راشی و جابر و ظالم ہونے کو ثابت کرے۔ اس کو معزول کرانا واجب ہے۔ نیز اگر اس کا جو ثابث ہو گیا مینہ سے یا اقرار قاضی سے تو اس کا فیصلہ بھی نافذ نہ ہوگا۔ دیکھو شامی باب القضاء

(۲) عمر کا جب زید کے پاس فی الواقعہ شرعاً حق ہے اور زید بھی انکار نہیں کرتا تو بہت زمانہ گزرنے سے حقوق باطل نہیں ہوتے۔ عند اللہ ان کا حق باقی ہے۔ مطلب فی عدم سماع الدعوی بعد خمس عشرة سنة شامی نے اس بات کو واضح کیا ہے کہ اگرچہ قاضی دعویٰ کا سماع نہ کرے لیکن حق عند اللہ ساقط نہیں ہوتا۔

(۳) اگر جائیداد بھی تک اجنبی کے پاس ہے اور اس کو ملک سے خارج نہیں کیا اور کوئی مانع من الرجوع نہ ہو کما هو فی کتب الفقہاء تو رجوع کر سکتا ہے۔ اگرچہ گناہگار ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

جب فریقین نے کسی عالم دین کو ثالث مقرر کیا

اور انہوں نے موافق شرع فیصلہ کیا تو اس میں رد و بدل جائز نہیں ہے

﴿س﴾

بیان فریق اول: قاری شاہ نواز محمد نواز ساکن مٹ ولد اللہ بخش قوم لشاری

زمین متنازعہ فیہ میں ہماری حصہ داری بھی ہے اور اس زمین کے کاشتکار ہم خود آباؤ اجداد سے چلے آ رہے ہیں۔

لہذا اس زمین متنازعہ کے ساتھ فریق ثانی رجموں وغیرہ کا کوئی تعلق نہیں نہ ان کی ملکیت ہے اور نہ یہ کاشتکار۔ اس کے متعلق ہمارے پاس ایک سند ہے کہ ایک دفعہ اس زمین متنازعہ فیہ میں رجموں کے بھائی قادر نے ایک دفعہ ایک درخت لگھل کاٹا تو میں نے اسے روکا کہ میری زمین سے درخت نہ کاٹو۔ اس وقت وہ رک گیا مگر میرے جانے کے بعد اس نے کاٹ لیا۔ چنانچہ اس کا فیصلہ غلاموں کڑوئی نے کیا۔ ان پر جرمانہ رکھا انہوں نے مبلغ یک صد روپے جرمانہ ادا کیا۔

نوے روپیہ میں نے رجموں وغیرہ کو واپس دے دیا اور دس روپے لے لیے۔ دستخط قاری شاہ نواز

بیان فریق ثانی رجموں وقادر وغیرہ پسران مسوقوم گوندل ساکنان موضع مٹ

یہ زمین متنازعہ فیہ میں نے اپنے چچا زاد بھائی گوندل سے خریدی تھی۔ اس زمین میں چوتھائی میری ہے اور تین حصوں کا مالک ثناء اللہ خان ولد ابراہیم خلیل ہے۔ اس زمین کا کاشتکار میں ہوں۔ چنانچہ ایک دفعہ حمید اللہ خان برادر ثناء اللہ خان مذکور اور ہم پٹواری کو لے گئے۔ قاری صاحب ہمارے ساتھ تھا تو پٹواری اور نگ زیب خان نے کہا کہ یہ زمین متنازعہ فیہ تمہاری ہے۔ قاری صاحب نے اس پٹواری مذکور کے فیصلہ کو تسلیم نہ کیا۔ بلکہ عدالت میں جا کر استغاثہ کیا۔ استغاثہ کے بعد جمعدار بمعہ پولیس آیا اور پٹواری نے جمعدار کو کاغذات دکھائے اور موقعہ دکھلایا اور زمین متنازعہ فیہ پٹواری نے جمعدار کے سامنے پیمائش کی لیکن قاری صاحب اُس وقت موجود نہ تھے۔ اگر تھے بھی تو چھپ گئے یعنی موقع پر ہمارے ساتھ نہ گئے۔ نشان انگشت رجموں مذکور

گواہان فریق اول قاری شاہ نواز محمد نواز

گواہ نمبر ۱: قادر ولد اللہ بخش قوم کھر۔ لفظ اشہد کہہ کر بیان دیتا ہوں کہ یہ زمین متنازعہ فیہ میں نے ایک سال کاشت کی جوڑے پر چنانچہ زمین مذکورہ کا فصل میرے ساتھ محمد نواز لشاری نے تقسیم کیا۔ اس زمین کے کاشتکار محمد نواز وغیرہ ہیں اور اس زمین میں ان کا حصہ بھی ہے۔

گواہ نمبر ۲: ممد ولد حسین قوم سیہو سفید ریش نمازی ہے۔ لفظ اشہد کہہ کر بیان دیتا ہوں کہ یہ زمین متنازعہ فیہ برائے کاشت محمد نواز نے مجھے دی تھی میں نے ایک سال اُسے کاشت کیا۔ جب فصل تقسیم کیا گیا تو میرے ساتھ محمد نواز مذکور و جمعہ خان ولد احمد خیل نے یہ فصل تقسیم کیا یعنی محمد نواز وغیرہ اس زمین میں حصہ دار بھی ہیں اور قبضہ کاشت بھی اُن کا ہے۔

گواہ نمبر ۳: گواہ قاری صاحب غلاموں ولد گل قوم کڑوئی۔ لفظ اشہد کہہ کر گواہی دیتا ہوں کہ ایک دفعہ قادر نے درخت کاٹا تھا۔ میں نے اس کا فیصلہ کیا تھا۔ جیسا کہ قاری صاحب بیان کر چکا ہے اور بوقت پیمائش پٹواری اور نگ زیب بندہ موجود تھا۔

گواہ نمبر ۴: غلام حسن ولد محمد صدیق قوم سیال۔ لفظ اشہد کہہ کر بیان دیتا ہوں کہ زمین متنازعہ فیہ قاری صاحب وغیرہ کی حصہ داری بھی ہے اور قبضہ کاشت بھی اُن کا ہے۔ دوسرے فریق کو نہ میں نے کاشت کرتے کبھی دیکھا ہے اور

نہ ان کا کوئی واسطہ ہے۔ پہلے چچا محمد نواز کاشت کرتا تھا جب بوڑھا ہو گیا تو دوسروں کو کاشت کے لیے دے دیتا ہے۔ گواہ نمبر ۵: فیضو ولد حاجی غلام محمد سیہو۔ یہ زمین متنازعہ فیہ محمد نواز کی ہے اور بہت مدت تک یہ کاشت کرتا رہا۔ دوسرے فریق کا دعویٰ غلط ہے نہ اس کی ملکیت ہے اور نہ انہوں نے کبھی کاشت کیا۔ میں نے اپنے آباء واجداد سے سنا کہ زمین مذکورہ قاری صاحب وغیرہ کی ہے۔ قادر نے جو درخت کاٹا تھا وہ بھی میں نے سنا تھا۔

گواہ نمبر ۶: غلام سرور ولد بہاول عرف بلا قوم سیال۔ زمین متنازعہ فیہ میں سے بندہ نے با اجازت محمد نواز عمر قاری صاحب ایک دفعہ کڑیاں کاٹیں تو گوندلوں نے منع کیا۔

گواہ نمبر ۷: غلام صدیق ولد اللہ بخش قوم کھر۔ لفظ اشہد کہہ کر گواہی دیتا ہوں کہ میں نے ایک دفعہ محمد نواز چچا قاری صاحب سے یہ زمین جوڑے پر لی اور میں نے ایک سال کاشت کی بوقت نالی میں نے ممدو عرف بھنڈی کریمو برادران رجموں مذکور سے پوچھا کہ اس زمین سے تمہارا کوئی تعلق تو نہیں انہوں نے کہا کہ ہمارا کوئی تعلق نہیں یہ زمین محمد نواز کی ہے۔ تم کاشت کرو۔

گواہ نمبر ۸: زرولی خان ولد جمال خان قوم لشاری بلوچ۔ لفظ اشہد کہہ کر مسجد کے اندر گواہی دی کہ زمین متنازعہ فیہ کی مغربی جانب میری اور برادر مفرز کی مشترکہ زمین واقع ہے۔ چونکہ زمین متنازعہ فیہ ہماری ٹھہ کے مشرقی جانب متصل واقع ہے لہذا ہم سے زیادہ کوئی واقف نہیں۔ اس زمین میں میں نے کبھی رجموں وغیرہ کو کاشت کرتے ہوئے نہیں دیکھا ہے۔ ملک محمد نواز کو کاشت کرتے ہوئے کئی دفعہ دیکھا ہے اور اس زمین کا فصل کئی دفعہ محمد نواز نے اٹھایا اور دیگر زمیندار فضل خان احمد خیل وغیرہ کے ساتھ تقسیم کیا۔

خلاصہ یہ ہے کہ محمد نواز اس زمین میں معمولی حصہ دار بھی ہے اور کاشت کار بھی ہے۔

گواہان فریق ثانی رجموں وقادر

گواہ نمبر ۱: کالو ولد نازو قوم کھر۔ لفظ اشہد کہہ کر بیان دیتا ہوں کہ زمین متنازعہ فیہ رجموں گوندل وغیرہ کی ہے۔ میں نے ایک دو دفعہ دیکھا کہ رجموں وغیرہ نے زمین مذکورہ میں جوار باجرہ کاشت کی ہے۔ میری دانست کے مطابق اُس زمین میں رجموں حصہ دار بھی ہے اور کاشتکار بھی۔

گواہ نمبر ۲: احمد ولد سدو قوم گوندل۔ لفظ اشہد کہہ کر گواہی دیتا ہوں کہ زمین متنازعہ فیہ میں حصہ دار تھا۔ میں نے اپنا حصہ اپنے چچا زاد بھائی رجموں وغیرہ پر فروخت کیا۔ میرا چچا اس زمین کو کاشت کرتا تھا۔ لہذا اس زمین مذکورہ میں رجموں وغیرہ حصہ دار بھی ہیں اور کاشت کار بھی ہیں۔ اس زمین کے جنوبی طرف بندوالی زمین میں بھی بندہ شریک تھا۔ وہ بھی بندہ نے رجموں وغیرہ پر فروخت کی ہے۔



### حکم کا فیصلہ

باسمہ سبحانہ و تعالیٰ

مسکی محمد نواز وقاری شاہ نواز قوم لشاری بلوچ ساکنان مٹ فریق اول و مسکی رحیموں وقادر و پسران مسوقوم گوندل ساکنان مٹ فریق ثانی نے بات متنازعہ ملکیت زمین و کاشت زمین محدودہ بخدودار بعد غرابراز و وزرولی قوم لشاری و مشرقا حمید اللہ خان و رحیموں گوندل وغیرہ و شمالاً فضل خان و محمد نواز وقاری شاہ نواز وغیرہ جنوباً حمید اللہ و رحیموں وغیرہ بندہ کو حکم و ثالث شرعی مقرر کیا تھا۔ فقیر نے بعد از سماع بیانات فریقین و شہادت گواہان و دیدن موقعہ و کاغذات سرکاری یوں فیصلہ کیا کہ زمین مذکورہ بالا کے مالکان محمد نواز وقاری شاہ نواز و فضل خان وغیرہ ہیں۔ اس زمین کے ساتھ رحیموں و قادر و گوندل وغیرہ کا کوئی واسطہ نہیں ہے۔ اس زمین مذکور بالا میں نہ رحیموں وغیرہ کی ملکیت ہے اور نہ ان کی کاشت ہے۔ بلکہ از روئے شہادت گواہان اس زمین کا مزارع و کاشتکار محمد نواز ہے۔

نوٹ: بندہ نے مزید اطمینان و تسلی حاصل کرنے کے لیے کاغذات سرکاری تحصیلدار محمد حیات خان سکنہ ڈیرہ حال وارد چودھواں و غلام صدیق خان پٹواری سکنہ چودھواں کو دکھائے تو ان دونوں صاحبان نے کہا کہ رحیموں و قادر و گوندل کا اس زمین کے ساتھ کوئی تعلق نہیں۔

فقط خادم الشرع عبدالمنان غفر اللہ بقلم خود  
۱۶ شوال المکرم ۱۳۹۹ھ

### ج

بندہ نے فریقین کے بیانون کو پڑھا اور جب فریقین نے ایک ثالث کو تسلیم کر لیا اور پھر ثالث نے فریقین کے بیانات کو سنا اور فریقین کے گواہوں کی گواہی بھی ثالث نے سنی۔ اس کے بعد ثالث نے ایک فریق کے حق میں فیصلہ دے دیا تو ثالث کا یہ فیصلہ شرعاً نافذ ہے۔ اس میں کسی قسم کا رد و بدل جائز نہیں ہے۔ فقط واللہ تعالیٰ اعلم

بندہ محمد اسحاق غفر اللہ نائب مفتی مدرسہ قاسم العلوم ملتان  
یکم ذی قعدہ ۱۳۹۹ھ

اگر نابالغ بچوں کی زمین بیچنے کی ضرورت ہو تو مجاز حاکم سے اجازت لی جائے

### س

ہم اپنی جائیداد کا کچھ حصہ بیچنا چاہتے ہیں۔ والد صاحب فوت ہو چکے ہیں دو بھائی بڑے ہیں اور باقی نابالغ ہیں۔ بیچنے میں فائدہ نظر آتا ہے۔ اس کے لیے شریعت کیا اجازت دیتی ہے۔

### ج

بھائی کو نابالغ کی زمین فروخت کرنے کی اجازت نہیں ہے۔ کما فی الدرر ص ۱۱ ج ۶ شامی هذا لو البائع وصيا لا من قبل ام او اخ فانهما لا يملکان بيع العقد مطلقاً۔  
البتہ اگر نابالغ کی زمین فروخت کرنے کی واقعی ضرورت ہو تو مسلمان حاکم (جج یا مجسٹریٹ یا کوئی دوسرا مجاز حاکم ہو) کو درخواست دی جائے۔ کما فی الشامیہ ص ۱۱ ج ۶۔ واذا احتاج الحال الی بیعہ یرفع الامر الی القاضی۔ فقط واللہ اعلم

بندہ محمد اسحاق غفر اللہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
الجواب صحیح محمد انور شاہ غفرلہ  
۶ جمادی الثانی ۱۳۹۷ھ

## شہادت اور گواہی کا بیان

اگر گواہ کو کسی کام کا صرف شبہ ہو تو شہادت درست نہیں

﴿س﴾

کیا فرماتے ہیں علماء دین اس مسئلہ میں کہ ایک آدمی زید بوقت شب اندھیری میں ایک بھینس کے قریب گیا ہے اور اپنی آنکھوں سے اس کو زنا کرتے نہیں دیکھا لیکن شبہ ضرور ہوا کیونکہ جب میں بھینس کے قریب گیا تو زید مذکور فوراً دوڑ گیا اس وجہ سے ہمیں شبہ ضرور ہے۔ اب بھینس مذکور حلال ہے یا حرام ہے۔

جیوا ولد گل محمد تحصیل خانیوال ملتان  
۲ جمادی الثانیہ ۱۳۷۱ھ

﴿ج﴾

جب وہ شخص بھی منکر ہے اور گواہ بھی فقط شبہ ہی کا اظہار کر رہا ہے جو کوئی گواہی نہیں۔ تو اشتباہ سے بھینس پر کوئی اثر نہیں پڑتا۔ واللہ اعلم

سود خوار، افیمی اور داڑھی مونڈنے والے کی شہادت مردود ہے

﴿س﴾

کیا فرماتے ہیں علماء دین اس مسئلہ میں کہ گواہی شرطی، ربوا خور، بھنگی، افیمی اور داڑھی مونڈنے کی شہادت از روئے شریعت ہو سکتی ہے یا نہ۔ اگر ہو سکتی ہے تو کیسی ہو سکتی ہے اور ان گواہوں کو کلمہ شہادت پڑھا کے گواہی لینا ٹھیک ہے یا نہ اور کلمہ شہادت حلف ہو سکتا ہے یا کلمہ شہادت کے بعد اور حلف دیا جائے گا۔ گواہ کلمہ شہادت پڑھ کر بعد میں یہ کہے کہ میں یقین کرتا ہوں کہ یہ چیز فلاں کی ہے۔ اس یقین کے لفظ سے گواہی میں نقص آ جاتی ہے یا نہ۔ یعنی گواہی باطل ہو جاتی ہے یا نہ۔

﴿ج﴾

ایسے شخص کی گواہی مردود ہے۔ یہ شخص فاسق ہے شہادت دینے کے لیے اشد یا اس کا ہم معنی لفظ ”میں گواہی دیتا ہوں“ کہنا ضروری ہے۔ یہ خود حلف ہے مزید حلف دینے کی ضرورت نہیں ہے۔ ویسے تاکید کے لیے حلف دینے کی گنجائش ہے۔ بعد از اشد کہنے کے ”میں یقین کرتا ہوں“ کے لفظ سے گواہی میں نقص نہیں آتا۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان  
الجوابان صحیحان محمود عفا اللہ عنہ مفتی مدرسہ قاسم العلوم ملتان  
۵ جمادی الثانیہ ۱۳۸۵ھ



نوٹ:

اگر زینب یہ تسلیم کرے کہ اب میرے پکڑنے سے پہلے یہ گائے زید کے قبضہ میں تھی میں نے اس سے پکڑی ہے تو اس صورت میں فیصلہ مطلقاً زید کے حق میں ہوگا۔ اگر دونوں فریق مبدیہ پیش کر لیں۔

محمود عفا اللہ عنہ

بے ریش اور بے نمازی کی گواہی مردود ہے

﴿س﴾

کیا فرماتے ہیں علماء دین دریں مسئلہ کہ ایسا شخص جو کہ بے ریش اور بے نمازی اور جھوٹی گواہی دینا جس کا رویہ ہو تو اس شخص کی کسی مقدمہ میں شہادت قبول ہے یا نہیں۔ بینو اتوجروا

ظہور احمد ولد الہی بخش تحصیل شجاع آباد ضلع ملتان

﴿ج﴾

شرعاً ایسے شخص کی گواہی مردود ہے۔ مسلمان حاکم کے لیے (جبکہ اُسے یہ تحقیق ہو جائے) کہ یہ شخص جھوٹی گواہی دیتا ہے۔ اس کی گواہی کے مطابق فیصلہ نہیں کرنا چاہیے۔ فقط واللہ تعالیٰ اعلم

بندہ محمد اسحاق غفرلہ نائب مفتی مدرسہ قاسم العلوم ملتان

۷ رجب ۱۴۰۰ھ

شہادت میں اپنا نفع یا ضرر کا ازالہ مقصود نہ ہونا چاہیے

﴿س﴾

کیا فرماتے ہیں علماء دین متین اس مسئلہ میں کہ جس مدعی کے پاس کسی ذاتی جھگڑے میں گواہ والد اور والدہ یا بھائی یا والد یا قریبی رشتہ دار کے علاوہ گواہی نہ دیں۔ کیا فیصلہ ہے شریعت مطہرہ کا کہ جس پر دعویٰ ہے اُس سے بطور بری از جرم قسم اٹھالی جائے۔ اصل صورت یہ کہ پیپلز پارٹی کے ارکان دینی سیاسی جماعت سے ملحق ہو۔ اس مذہبی جماعت کے تعاون کی وجہ سے ہر وقت تھانے پر بلوانا اور مذہبی لوگوں کو مالی جانی نقصان پہنچانا جس سے وہ آدمی تنگ آ کر عدالت میں استغاثہ کرتا ہے تو اس کے پاس مذکورہ گواہ ہیں۔

﴿ج﴾

شہادت کی صحت کے لیے یہ شرط ہے کہ گواہان کے لیے کسی منفعت کا حصول یا اپنے کسی ضرر کا ازالہ محرک نہ ہو۔ اس لیے اصول مثلاً باپ دادا وغیرہ کے لیے یا فروع بیٹے اور پوتے کے لیے یا زن و شوہر ایک دوسرے کے لیے یا

شریک کی شریک کے لیے شہادت درست نہیں۔ اگر مدعی کے پاس گواہ نہ ہو تو مدعا علیہ سے حلف لینا جائز ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۰ ربیع الاول ۱۳۹۳ھ

الجواب صحیح محمد عبداللہ عفا اللہ عنہ

۲۱ ربیع الاول ۱۳۹۳ھ

رشتہ داری اور کنبہ پروری کی وجہ سے سچی شہادت چھپانا

﴿س﴾

کیا فرماتے ہیں علماء دین دریں مسئلہ کہ مندرجہ ذیل افراد حافظ عبدالرحیم صاحب، قادر بخش خان، خان محمد چوکیدار، غلام نبی شاہ، سعد اللہ خان ولد کریم داد خان یہاں کے ایک قتل کی واردات کے متعلق صحیح طور پر واقف تھے لیکن انہوں نے رشتہ داروں اور تعلقات کے پیش نظر حق کی گواہی سے انحراف کیا۔ کیونکہ یہ افراد جانتے تھے کہ اگر حق کی گواہی دی گئی تو قاتل کو نقصان پہنچے گا۔ براہ کرم حق سے انحراف کرنے کے متعلق ارشاد شریعت کی روشنی میں فرمادیں۔ احمد خان ولد جان محمد حیدر تحصیل ضلع ڈیرہ غازی خان

﴿ج﴾

اگر اس واقعہ کے ثبوت کا مدار ان لوگوں کی شہادت پر ہو تو کتمان اور انحراف عن الشہادۃ ناجائز ہے اور جھوٹی گواہی دینا حرام ہے۔ ان لوگوں پر لازم ہے وہ توبہ تائب ہو جائیں اور اللہ تبارک و تعالیٰ سے اپنے گناہوں کی معافی مانگیں اور آئندہ کے لیے سچی گواہی دیا کریں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۳ صفر ۱۳۹۰ھ

جب فعل بد کرنے کے چار گواہ موجود ہیں تو زانی کی قسم کا کوئی اعتبار نہیں

﴿س﴾

کیا فرماتے ہیں علماء دین دریں مسئلہ کہ ایک شخص نے اپنی ساس کے ساتھ زنا کیا ہے اور چار پانچ گواہ عاقل بالغ حلفیہ گواہی دیتے ہیں کہ ہم نے اپنی آنکھوں سے زنا کرتے ہوئے دیکھا ہے لیکن وہ انکاری ہے اور قسم کھاتا ہے تو کیا شریعت میں گواہوں کی گواہی معتبر ہوگی یا اس کی قسم۔

﴿ج﴾

اگر گواہوں نے شخص مذکور کو اپنی ساس کے ساتھ بد فعلی کرتا ہوا دیکھا ہے تو پھر ایسی صورت میں زانی کی قسم اٹھانے کا اعتبار نہیں ہے۔ گواہوں کی بات کے مطابق فیصلہ کیا جائے گا۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۱۳۹۰ صفر ۱۳

ایک آدمی کی شہادت سے کسی کو مجرم قرار نہیں دیا جاسکتا

﴿س﴾

کیا فرماتے ہیں علماء دین دریں مسئلہ کہ ایک شخص نے دیکھا کہ رات کے وقت ایک دوسرا شخص بکری کے پیچھے سر بند ہو کر چڑھا بیٹھا ہے۔ یوں معلوم ہوتا تھا کہ زنا کر رہا ہے اور اس بکری کے چلانے کی آواز سن کر وہ شخص دیکھنے والا پہنچا مگر وہ شخص اس کو پکڑ نہ سکا۔ بلکہ دوسرے لوگوں کو بتلانے چلا گیا۔ اتنے میں وہ شخص بھاگ گیا۔ اب دیکھنے والے نے قسم اٹھا دی ہے کہ میں نے اس شخص کو پہچانا تھا اور بکری کے ساتھ زانی الواقع ہوا ہے۔ مگر دوسری طرف اس متہم شخص نے بھی قسم اٹھا دی ہے کہ میں نے یہ کام نہیں کیا۔ اب آپ فرمائیں کہ از روئے شرع شریف اس متہم شخص کا کیا حکم ہے اور بکری کا کیا حکم ہے۔ بینوا تو جروا

مولوی محمد حسن تحصیل بھکر ضلع میانوالی

﴿ج﴾

صرف ایک کی شہادت سے اس شخص کو شرعاً اس فعل کا مجرم نہیں قرار دیا جاسکتا اور کسی جانور کے ساتھ بد فعلی کا اگر ثبوت ہو جائے تو اس کو ذبح کر کے دفن کر دینا مستحب ہے اور مندوب ہے۔ ذبح کر کے دفن کرنا ضروری اور واجب نہیں۔ صرف اس لیے مندوب ہے کہ گناہ کی یادگار کو ختم کرنے سے بد فعلی کرنے والے سے عار زائل ہو جائے۔ پھر اگر ذبح نہ بھی کیا جائے تو کوئی حرج نہیں۔ اس کا گوشت اور دودھ وغیرہ بھی بلاشبہ حلال ہے اور کسی دور دراز علاقہ میں فروخت کرنا بھی جائز ہے۔ مسئلہ صورت ثیر، چونکہ یہ فعل ثابت نہیں اس لیے اس پر کوئی حکم نہیں کیا جاسکتا لیکن اگر فعل کا یقین ہو تو اس کا حکم بھی لکھ دیا کہ گوشت دودھ وغیرہ اس جانور کا بلاشبہ حلال ہے۔ فقط واللہ تعالیٰ اعلم

حررہ محمد انور شاہ غفر لہ نائب مفتی مدرسہ قاسم العلوم ملتان

گواہ کے سر پر قرآن مجید رکھنا شرعاً ٹھیک نہیں ہے

اگر دونوں گواہوں میں اختلاف ہو جائے تو فیصلہ کیسے کریں

﴿س﴾

کیا فرماتے ہیں علماء دین اس مسئلہ میں کہ

(۱) گواہی لینے پر گواہ کے سر پر قرآن مجید رکھنا یا اسے مسجد میں کھڑا کر کے گواہی لینا شرعاً لازم ہے یا نہ۔

(۲) قرآن مجید سر پر رکھوائے بغیر اسے مسجد میں کھڑا کیے بغیر جو گواہی لی جائے وہ شرعاً مقبول ہوگی یا نہ۔ اس گواہی پر فتویٰ دیا جائے گا یا نہ۔

(۳) جب دو گواہوں کی گواہی میں اختلاف واقع ہو جائے تو کیا گواہ کی گواہی کو ترجیح دی جائے گی۔ مثلاً قادر بخش اور محمد حسین کی گواہی میں اختلاف ہیں۔ قادر بخش کہتا ہے کہ اس نے تین بار سے زائد کہا اور مطلق اور مطلقہ کی گواہی بھی قادر بخش کی موید ہے۔

(۴) یہ طلاق مغلطہ قرار دی جائے گی یا بائنہ۔ بینوا تو جروا یوم الحساب المستفتی حکیم غلام رسول ہوت والا تحصیل ضلع مظفر گڑھ

﴿ج﴾

(۱) یہ طریقہ یعنی قرآن شریف سر پر رکھنا شرعاً ٹھیک نہیں ہے۔  
(۲) نیز مسجد میں کھڑا کرنا کوئی لازمی امر نہیں ہے۔ گواہ کی گواہی ہر مقام میں مقبول ہے۔ اس پر فتویٰ دیا جاسکے گا۔ بشرطیکہ گواہ دیگر اوصاف کے ساتھ موصوف ہو۔

(۳) قادر بخش کی گواہی کے مطابق طلاق پڑے گی۔ چونکہ طلاق دیانات میں سے ہے اس لیے محض اخبار عدل اس میں مقبول ہوگا۔ شہادت کا احتیاج نہ ہوگا۔ (مگر عند القاضی) اور یہاں سوال تحقیق فتویٰ کا ہے نہ قضا کا یہ حکم اس وقت ہے جبکہ قادر بخش عادل ثابت ہو جائے۔ اگر عادل نہ ہو تو پھر بھی چونکہ مطلقہ کو عدد طلاق یاد ہے اس لیے اس کا کہنا معتبر ہوگا۔ مطلقہ کو اگر ایک طلاق یاد ہے تو ایک طلاق پڑے گی۔ البتہ اگر زوجین کو عدد یاد نہ ہو اور خبر دینے والا (مخبر) بھی عادل نہ ہو بلکہ فاسق یا مستور الحال ہو تو اس صورت میں تحری واجب ہے۔ اگر تحری ایک پر واقع ہوئی تو ایک طلاق اگر تین پر واقع ہوئی تو تین طلاق کذا فی الدر المختار باب الصریح بحث اعتبار (النیت و عدمہ) والمرأة کالقاضی اذا سمعته او اخبر عدلاً لا یحل لها تمکینہ آہ وفی در المختار ص ۲۸۳ ج ۳ قبیل باب طلاق غیر المدخول بها ولو شک أطلق واحدة او اکثر بنی علی الاقل الخ وقال فی کتاب الحظر و الاباحہ ص ۳۴۶ ج ۶ ویتحرى فی خبر الفاسق والمستور ثم یعمل بغالب ظنہ انتہی

(۴) یہ طلاق رجعی ہے۔ یہ عدت میں رجوع کر سکتا ہے۔ واللہ اعلم

عبد الرحمن نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان



ایک شخص کی شہادت معتبر نہیں ہے اگرچہ وہ قسم بھی کھاتا ہو

﴿س﴾

کیا فرماتے ہیں علماء دین و شرع متین اس مسئلہ میں کہ ایک نو جوان غیر شادی شدہ کے متعلق کہا گیا ہے کہ اگر نے اپنی بھینس کے ساتھ زنا کیا ہے۔ دیکھنے والا ایک شخص ہے اور وہ بھی راہ گیر ہے۔ یہ نو جوان جس کے متعلق الزام لگایا گیا ہے بے دین قسم کا ہے۔ اب دریافت طلب امر یہ ہے کہ کیا چار گواہوں کی ضرورت ہوگی۔ بلکہ اگر ملزم انکار کرے تو قسم کس پر آئے گی۔ اگر الزام لگانے والا قسم کھانے کو تیار ہو یعنی قسم کھالے تو ملزم پر جرم ثابت ہوگا اور وہ عز الشریعہ کیا ہوگا۔ اگر ملزم بھی قسم کھانے کو تیار ہو اور الزام لگانے والا بھی قسم کھائے تو فیصلہ کیسے کیا جائے۔ اس بھینس کا کیا جائے۔

المستفتی عبدالغفور ولد فقیر جاہ

﴿ج﴾

ایک آدمی کی گواہی سے یہ فعل ثابت نہیں ہوگا۔ اس لیے شخص مذکور کو مجرم سمجھنا درست نہیں اور نہ اسے قسم دینے کی ضرورت ہے اور نہ بھینس کو ذبح کرنے کی ضرورت ہے۔ ایسی فواحش کے اثبات کے لیے اتنی کوشش کرنے کی آخر ضرورت پڑی۔ العیاذ باللہ۔ ویسے اس شخص کو تنبیہ اور نصیحت کی جائے کہ اس قسم کی حرکات انسانیت کے خلاف ہیں اس سے احتیاط لازم ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۸ محرم ۱۳۸۱ھ

جھوٹی گواہی دینا گناہ کبیرہ ہے اگرچہ مظلوم کی اعانت کے لیے ہو

﴿س﴾

کیا فرماتے ہیں علماء دین اس مسئلہ میں کہ بندہ نے ایک بار عدالت میں ناجائز (جھوٹی) گواہی دی۔ بعد اپنے کیے پر نادم ہو کر بارگاہ رب العزت میں حاضر ہو کر بائیں الفاظ اے میرے رب العزیز تجھے حاضر جان کر اور علم کل شئی قدیر مان کر التجا کرتا ہوں کہ میرے مالک مجھے اپنے فضل و کرم اور محبوب علیہ الصلوٰۃ والسلام کا صدقہ اس کی معافی عطا فرمائیں اور آئندہ آپ کی ذات اقدس کے ساتھ آپ کی دی ہوئی طاقت کے ساتھ وعدہ کرتا ہوں ایسی غلطی پھر نہیں کروں گا۔ شومی قسمت۔

حال ہی میں میرے ایک پڑوسی کے تین مردوں نے مل کر ایک دوسرے پڑوسی کو رات کے وقت مارا۔ مجرا

(مضروب) کی والدہ نے واویلا کیا۔ میں اپنے ایک ملازم کو ساتھ لے کر اس کے گھر پہنچا۔ اس کی والدہ سے پوچھا اس نے بتایا کہ کسی (کھالہ) پر ہیں۔ ہم وہاں پہنچے مارنے والے مار کر بھاگ چکے تھے۔ ہم نے کسی کو مارتے دیکھا اور نہ ہی بھاگتے دیکھا۔ اٹھوا کر گھر لایا دوسرے دن شہر لا کر معاملہ عدالت میں پیش کیا۔ عارضی بیان مجروح (مضروب) کی حالت قابل رحم دیکھ کر مضروب کی امداد ہو اور ظالم کو سزا ملے خلط ملط کر کے دیے۔ افسر متعلقہ نے ان بیانات پر اعتراض کیا کہ ان بیانات کی کوئی گرفت نہیں۔ بلکہ یوں کہو کہ ہم نے فلاں فلاں کو اس طرح مارتے دیکھا یعنی سب کچھ واقعہ چشم دید بیان کرو۔ یعنی سب کچھ ہم نے آنکھوں سے دیکھا اور مضروب کو خود آ کر چھڑوا دیا۔ حالانکہ آنکھوں سے کچھ بھی نہیں دیکھا۔ صرف مجروح کی زبانی سب کچھ معلوم ہوا کہ اس کو کس کس نے مارا ہے۔ اس وقت مضروب کی حالت نہایت قابل رحم دیکھ کر اس خیال سے کہ مظلوم کی امداد ہو اور ظالم کو سزا ملے افسر متعلقہ سے کہا کہ ہم بیان اسی طرح دیں گے لیکن پھر اپنے سابقہ وعدہ جو اللہ تعالیٰ سے کیا تھا کے ماتحت نادم ہونا پڑا۔ کیا مجروح کی امداد اور ظالم کی سزا کی خاطر کوئی گنجائش ملتی ہے یا نہیں۔ قرآن اور حدیث کی روشنی میں صحیح راہبری فرماتے ہوئے ثواب دارین حاصل کریں۔ جھوٹی شہادت کی تفصیل سزا سے بھی مطلع فرمادیں۔ تاکہ مجبور کرنے والوں کو دکھا کر ان سے نجات حاصل کی جاسکے۔ بمعرفت صوفی سراج الدین صاحب ضلع مظفر گڑھ

﴿ج﴾

جھوٹی گواہی دینا گناہ کبیرہ ہے۔ حدیث شریف میں وارد ہے۔ فقال عدلت شهادة الزور۔ بالاشراک باللہ ثلاث مرات ثم قرأ فاجتنبوا الرجس من الاوثان واجتنبوا قول الزور حنفاء للہ غیر مشرکین بہ۔ (رواہ ابوداؤد مشکوٰۃ ص ۳۲۸) یعنی نبی کریم صلی اللہ علیہ وسلم نے تین مرتبہ ارشاد فرمایا کہ جھوٹی شہادت شرک کے برابر ہے۔ پھر یہ آیت تلاوت فرمائی بطور استشہاد کہ فاجتنبوا الرجس الا یہ۔ سو اگر آپ مارنے والوں کو خود نہیں دیکھ سکے ہیں تو آپ مضروب کے قول پر اعتماد کر کے شہادت شرعاً نہیں دے سکتے۔ ہو سکتا ہے کہ بے گناہ آدمی کو سزا ہو جائے۔ لہذا ایسی شہادت سے احتراز ضروری ہے۔ جھوٹی گواہی دینا نہایت بہت بڑا گناہ ہے۔ فقط واللہ تعالیٰ اعلم

اذان میں جو توحید و رسالت کی شہادت ہے یہ بغیر مشاہدہ کے درست ہے

﴿س﴾

کیا فرماتے ہیں علماء دین دریں مسئلہ کہ گواہ کی تعریف ہے کہ انسان ایک چیز کو دیکھ کر کہہ سکتا ہے کہ ہاں میں شہادت دیتا ہوں کہ یہ قصہ ایسے ہے۔ اگر آنکھوں سے نہ دیکھا ہو اور اس کو یقین ہو کہ ایسے ہوا ہے تو بھی وہ گواہی نہیں

## وکالت، کفالت اور حوالہ کا بیان

جس شخص نے اپنی ذمہ داری پر کسی کے ہاں مہمان ٹھہرایا اور اس نے چوری کر لی کیا حکم ہے

﴿س﴾

کیا فرماتے ہیں علماء شرع متین اس بارے میں کہ ایک شخص نے کسی آدمی کو میرے پاس مہمان ٹھہرایا اور کہہ دیا کہ میں ذمہ دار ہوں ان کے اس مہمان نے چوری کر لی اور کہیں بھاگ گیا۔ کیا اب میں اس شخص سے اس سرقہ کا مطالبہ کر سکتا ہوں۔

بندہ سیف الرحمن متعلم مدرسہ عربیہ قاسم العلوم ملتان

﴿ج﴾

صورت مسئلہ میں بر تقدیر صحت واقعہ آپ کا مطالبہ شخص مذکور سے درست ہے۔ ولو قال الآخر ما غصبك فلان او ما سرقك فلان فانی ضامن تصح الكفالة۔ فقط واللہ اعلم

بندہ محمد اسحاق نائب مفتی مدرسہ قاسم العلوم ملتان  
۷ ذوالحجہ ۱۳۹۸ھ

جس کی ضمانت کسی شخص نے دی ہو، صاحب حق ضمانت دہندہ سے مطالبہ کر سکتا ہے

﴿س﴾

کیا فرماتے ہیں علماء دین دریں مسئلہ کہ ایک شخص نے دیگر شخص کی تیسرے شخص کی ضمانت میں کہا کہ اگر اس نے کوئی گڑبڑ کی تو وہ شخص ذمہ دار ہوگا۔ بعد میں جس شخص کی ضمانت دی گئی اس نے کچھ رقم دہالی جو تیسرے شخص نے اس سے وصول کر لی۔ آیا ایسی وصولی جائز ہے مطلع کیا جائے۔

حاجی سردار محمد ولد حاجی میاں محمد ملتان

﴿ج﴾

صورت مسئلہ میں بر تقدیر صحت واقعہ تیسرے شخص کی رقم اگر دہالی گئی ہے تو وہ اس شخص سے جس نے ضمانت دی تھی اس قدر رقم کا مطالبہ کر سکتا ہے۔ اگر ضمانت دہندہ نے اس قدر رقم تیسرے شخص کو ادا کر دی ہے تو وہ اپنی رقم کا مطالبہ دوسرے شخص سے کرے۔ فقط واللہ اعلم

محمد اسحاق غفرلہ نائب مفتی مدرسہ قاسم العلوم ملتان

دے سکتا۔ بلکہ یہ کہے گا کہ مجھے یقین ہے کہ ایسے ہوا یا ایسے ہے۔ اذان میں اللہ اکبر کے بعد ہم کہتے ہیں کہ میں گواہی دیتا ہوں کہ کوئی نہیں ہے سوائے اللہ کے پھر کہتے ہیں کہ میں گواہی دیتا ہوں کہ محمد (صلی اللہ علیہ وسلم) اللہ کے رسول ہیں۔ ہم نے اللہ کے رسول کو نہیں دیکھا۔ ہم نے اللہ کو دیکھا نہیں بلکہ عقل سے سمجھا اور ایمان لائے کہ اس کے سوا کوئی نہیں ہے۔ اسی طرح ہم نے حضرت محمد (صلی اللہ علیہ وسلم) کو رسول بننے نہیں دیکھا۔ بلکہ سن کر ایمان لائے اور یقین کیا۔ جب دونوں جگہ سن کر یقین کرنے اور ایمان لانے کی بات ہے تو پھر ہم اذان میں کیوں کہتے ہیں کہ میں گواہی دیتا ہوں بلکہ یوں کیوں نہیں کہتے کہ میں یقین رکھتا اور ایمان رکھتا ہوں کہ کوئی نہیں سوائے اللہ کے اور حضرت محمد (صلی اللہ علیہ وسلم) اللہ کے رسول ہیں۔ یہ کہنا کہ میں گواہی دیتا ہوں تو غلط بیانی ہو گئی اور ہماری عبادت کا شروع ہی غلط ہو گیا۔ مجھے یہ مسئلہ بہت پریشان کیے ہوئے تھے۔ برائے مہربانی اس پر کچھ روشنی ڈالیں۔ تاکہ ایمان درست رہے۔ اذان کے آخر میں ہم صرف یہ کہتے ہیں کہ سوائے اللہ کے کوئی نہیں یہ ٹھیک ہے یہاں یہ نہیں کہا جا رہا کہ میں گواہی دیتا ہوں کہ کوئی نہیں ہے سوائے اللہ کے۔

﴿ج﴾

واضح رہے کہ شہادت کے لیے ہر جگہ دیکھنا اور دیکھ کر شہادت ضروری نہیں ہے۔ یہ آپ کو مغالطہ لگا ہے کہ شہادت بغیر دیکھے جائز نہیں ہے۔ نسب میں بغیر دیکھے شہادت جائز ہے۔ ہم اپنے محلے کے لڑکوں کے بارے میں شہادت دے سکتے ہیں کہ فلاں لڑکا فلاں کا بیٹا ہے۔ حالانکہ اس لڑکے کی پیدائش کے وقت سوائے دایہ اور ایک آدمی عورت کے کوئی موجود نہیں ہوتا۔ اس طرح اور چیزیں ہیں جن کی تفصیل کتب فقہ (اسلامی قانون) میں موجود ہے کہ وہاں بغیر دیکھے صرف تسماع (شہرت) پر شہادت دینا جائز ہے۔ جب یہ بات طے ہو گئی تو اب تو مہد اور سالت پر ہمارا ایمان اور یقین ہے جو کہ مانند دیکھی ہوئی چیزوں کے قطعی اور یقینی ہے۔ بلکہ اس سے بھی زیادہ لہذا یہاں اشہد کے ساتھ اذان و اقامت میں لا الہ الا اللہ اور محمد رسول اللہ کہنا جائز ہے اور اس میں کسی قسم کا کھٹکا نہیں ہے۔ فقط واللہ تعالیٰ اعلم

محمد عبداللہ عفا اللہ عنہ

۶ ذی قعدہ ۱۳۹۲ھ

الجواب صحیح محمد انور شاہ غفرلہ نائب مفتی مدرسہ قاسم العلوم ملتان

۶ ذی قعدہ ۱۳۹۲ھ



جب ایک شریک نے دوسرے کی اجازت سے مال فروخت کیا تو بائع دوسرے ساتھی کا وکیل ہے

﴿س﴾

بکر زید حصہ داران کے مشورہ سے چند من کپاس کسی شخص کو بیع کرتا ہے۔ کپاس خریدار وزن کروا کر لے گیا لیکن قیمت ادا نہیں کی۔ اب زید حصہ داران بکر سے قیمت کپاس طلب کرتے ہیں۔ کیا شرع محمدی میں بکر سے زید حصہ داران قیمت وصول کرنے کے مستحق ہیں۔

السائل عطاء اللہ مہاجر موضع پنج کس تحصیل کبیر والہ ضلع ملتان

﴿ج﴾

بکر نے جب زید سے پوچھ کر اور اجازت لے کر کپاس فروخت کی ہے تو یہ گویا زید کی جانب سے وکیل بن کر اس نے فروخت کر دی ہے۔ اب جب مشتری سے بکر روپے وصول کرے گا اس میں سے زید کو بھی اپنا حصہ مانگنے کا حق ہوگا ورنہ نہیں۔ بکر اپنی جیب سے دینے کا ذمہ دار نہیں ہے۔ البتہ بکر پر وصول قیمت میں کوشش لازم ہے۔ کما هو مبین فی کتب الفقہ واللہ اعلم

محمود عفا اللہ عنہ  
۳ صفر

ایک بھائی نے دوسرے بھائی سے کہا کہ

مشترکہ زمین سے میرا حصہ بیچ دو اور بھائی نے خود ہی خرید لیا کیا حکم ہے

﴿س﴾

کیا فرماتے ہیں علماء دین دریں مسئلہ کہ زید، عمر، بکر تین بھائی ہیں۔ انہوں نے مل کر ایک زمین خریدی جس کا رقبہ ۳۰ مرلہ ہے۔ زمین خریدتے وقت چند لوگوں سے قرضہ لیا گیا تھا۔ کچھ مدت گزرنے کے بعد زید نے بکر کو کہا کہ جو قرضہ میں نے اور عمر نے دینا ہے اس کے عوض میری زمین کا حصہ فروخت کر لیں اور قرضہ دے دے۔ بکر نے اس لیے اس کی زمین کسی اور کے ہاتھ فروخت کرنے کے زمین خود خرید لی۔ زید سے تحریر گواہوں کی موجودگی میں لکھوائی گئی۔ ڈیڑھ سال بعد عمر نے اپنے دس مرلے میں جو اس کا حصہ بنتا تھا اپنا مکان بنالیا۔ اس کے بعد صرف ۲۰ مرلے رقبہ رہ گیا۔ جو بکر کا تھا اس کے بعد زید نے ایک دن بکر کو کہا کہ آپ کے بیس مرلے ہیں۔ آپ کو چند مرلے کافی ہیں۔ آپ مجھے قیمتاً پانچ مرلے دے دیں۔ بکر نے کہا کہ میں آپ کو پانچ مرلے زمین دوں گا لیکن جنوبی جانب سے۔ زید

نے کہا کہ نہیں مشرقی جانب سے مجھے دے دیں۔ اس پر اختلاف ہو گیا۔ اب زید بکر کو کہتا ہے کہ میں آپ کو زمین نہیں دیتا بکر کہتا ہے کہ زمین میری ہے۔ تقریباً دو سال پہلے خرید چکا ہوں۔ تحریر موجود ہے۔ گواہ موجود ہیں۔ قیمت ادا کر چکا ہوں زید کہتا ہے کہ زمین اب میں نہیں دوں گا۔ کیا از روئے شریعت یہ زمین بکر کو ملے گی جو زمین کا خریدار ہے یا واپس زید کو ملے گی۔

﴿ج﴾

اگر یہ بات درست ہے کہ بکر نے زید کے حصہ کی زمین خریدنے کے لیے زید سے تحریر لکھوایا ہے اور اس تحریر پر گواہ موجود ہیں تو زید خود بائع بن گیا اور بکر مشتری۔ اس لیے یہ بیع تام ہو گئی ہے۔ اب زید کا اس بیع سے انکار کرنا کسی طرح درست نہیں۔ زید کا یہ حصہ بکر کا ہو گیا اور اگر زید کو خود بائع نہ بنایا جائے بلکہ موکل ہے لیکن اگر موکل وکیل کو یہ اجازت دے دے کہ مبیعہ کو خود وکیل بھی کر خرید سکتا ہے تو ایسی صورت میں وکیل کا مبیعہ کا اپنے لیے خریدنا ایک روایت کے مطابق درست ہے۔ شامی میں ص ۵۲۲ ج ۳ وان امره المؤکل ان یبیعه من نفسه و اولاده الصغار او ممن لا تقبل شهادته فباع منهم جاز۔ بزازیہ۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۱۱ ذی قعدہ ۱۳۹۵ھ

بیوی کے مال سے خریدی گئی زمین بیوی کی ملکیت ہوگی یا اس کے شوہر کی

﴿س﴾

چدی فرمایند علماء دین دریں مسئلہ کہ مسماۃ زینب مالک زمین و نخیلات و اموال و املاک دیگر ہی ہم باشند و عام دین اموال و املاک چارٹا از طرف والدین بوی رسیده است یا املاک کہ بعنوان مہر و صداق از جانب شوہر مسمی عبد اللہ و تعلق گرفته است با اجازت و اذن زن مذکورہ در قبض و تصرف زوج او مسمی عبد اللہ بودہ ہست و زوج مذکور از محصول و عوائد آن املاک و زمین برز وہ و اولاد انفاق نموده است و بہ باقی از خراج و نفقہ دیگر املاک و زمین خرید نموده است۔ حالاً منظور در استفتاء این است کہ آیا این ملک و زمین خرید شدہ مال و ملک مالک اصلی کہ زینب است می باشد کہ از محصول و جنس او خریدہ است یا مال مشتری کہ عبد اللہ است سے باشد۔ مینو اتوجروا

حاجی ملا ملک داد مجاہد سراواں بلوچستان ایران وسیلہ مدرسہ مجمع العلوم

﴿ج﴾

اگر عبد اللہ از طرف زینب وکیل مقرر کردہ شدہ است۔ و عبد اللہ از طرف زینب تمام تصرفات را میکند۔ پس اس

تصرف آں یعنی خرید املاک و زمین نیز از برائے زینب خواہد بود و در ملک آں شمارے شود۔ و اگر از طرف زینب وکیل نیست یا وکیل است مگر در تصرفات مخصوص کہ در آں خرید املاک و زمین نیست پس ایں زمین و املاک در ملکیت عبداللہ میباشد و مالیت او بر ذمہ عبداللہ قرض خواہد بود کہ ادائیگی آں بر ذمہ عبداللہ واجب است۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۲۳ جمادی الاولیٰ ۱۳۸۱ھ

ریل گاڑی وکیل مشترک ہے مال ضائع ہونے کی صورت میں مشتری ذمہ دار ہوگا

﴿س﴾

کیا فرماتے ہیں علماء دین دریں مسئلہ کہ کریم بخش و عبدالعزیز اور حاجی محمد جن و محمد اشرف آپس میں عرصہ سے تجارتی کاروبار کرتے تھے آپس میں لین دین رہتا تھا۔ حاجی جن وغیرہ حیدر آباد میں رہتے ہیں اور کریم وغیرہ ملتان میں رہتے ہیں۔ حاجی جن وغیرہ نے ملتان میں کریم بخش وغیرہ کو اطلاع دی کہ ہمیں ریشم بھیج دو۔ کریم بخش وغیرہ نے حاجی جن وغیرہ کو ریشم کا ریٹ لکھ کر بھیج دیا کہ فلاں قسم کا ریشم کا یہ بھاؤ ہے۔ اگر آپ کو یہ ریٹ منظور ہو تو ہم بھیج دیں گے۔ چنانچہ انہوں نے ریٹ منظور کر لیا اور ملتان میں کریم بخش وغیرہ کو اطلاع بھیج دی کہ ہمیں مال بھیج دو۔ جب بلٹی پہنچ جائے گی ہم آپ کو رقم ادا کر دیں گے۔ چنانچہ کریم بخش وغیرہ نے بوری میں مال بند کر کے حیدر آباد حاجی جن وغیرہ کے نام بلٹی کر دیا اور بلٹی بذریعہ گاڑی روانہ کر دیا۔ گاڑی کو راستہ میں آگ لگ گئی جس ڈبہ میں مال تھا اسی کو آگ لگی اور مال سارا کا سارا جل گیا۔ اُس ڈبہ میں دوسرے لوگوں کا مال بھی ملتان وغیرہ شہروں سے کراچی وغیرہ شہروں کے تاجروں کا جا رہا تھا وہ بھی جل گیا۔ اب حاجی جن وغیرہ کہتے ہیں کہ ہم مال کی قیمت ادا نہیں کرتے کیونکہ مال نہیں پہنچا۔ اگر مال ہمارے پاس پہنچ جاتا تو ہم قیمت ادا کرتے۔ مالک مال کہتا ہے کہ میں نے مال تمہارے کہنے پر بھیجا ہے اور ریٹ وغیرہ بھی طے ہو چکا ہے۔ لہذا رقم دو۔ کیا حاجی جن وغیرہ مالک مال یعنی کریم بخش وغیرہ کو رقم ادا کریں یا نہ۔ ڈبہ مذکورہ میں باقی جن جن تاجروں کے مال تھے انہوں نے مالکان مال کو رقمیں ادا کر دی ہیں۔ اسی طرح حاجی جن وغیرہ کو بھی ادا کرنی چاہیے یا نہ۔

دوسری بات یہ ہے کہ ریلوے پر نقصان کا جو حکم کرنے کا حق پہنچتا ہے۔ وہ بھی حاجی جن وغیرہ کو قانوناً بھی ان کو پہنچتا ہے۔ کیونکہ مال کی بلٹی ان کے نام تھی۔ کریم بخش وغیرہ نے حاجی جن وغیرہ کو کہا کہ آپ ریلوے پر حکم کریں گے یا ہم کریں گے۔ انہوں نے کہا کہ ہم کریں گے کیونکہ بلٹی ہمارے نام تھی۔ حاجی جن وغیرہ نے حکم کیا ہوا ہے۔ ریلوے

کی غفلت سے جو نقصان ہوا ہے محکمہ ریلوے نے اس کا ذمہ دار اپنے محکمہ کی غفلت کو ٹھہرایا ہے اور اپنا قصور تسلیم کر لیا ہے۔ محکمہ ریلوے کے فیصلہ کے بعد حکم کی جو رقم وصول ہوگی سارے نقصان کی رقم ہے۔ آدھے مال کی رقم جتنی بھی ملے گی وہ حاجی جن وغیرہ لیں گے۔ کیونکہ ان کا حق ہے لیکن ان حالات میں حاجی جن وغیرہ مالکان مال کریم بخش وغیرہ کو مال کی قیمت ادا کریں یا نہ۔ بینوا تو جروا

﴿ج﴾

معلوم رہے کہ محکمہ ریل مشترکہ وکیل کی حیثیت رکھتا ہے لیکن صورت مسئلہ میں جب مشتری نے ریٹ طے کر کے بلٹی کے ذریعہ ریل سے مال بھیجنے کا آرڈر دیا ہے تو اس سے بظاہر یہی سمجھا جائے گا کہ ریل مشتری کی طرف سے وکیل ہے۔ پس بنا بریں مال ضائع ہونے کی صورت ضمان مشتری (مال خریدنے والے) پر آئے گا۔ مال کے مالک پر ضمان واجب نہیں۔

علاوہ ازیں جبکہ محکمہ ریل نے حکم وصول کرنے کا حق مشتری کو دیا ہے تو اس سے بھی بظاہر سمجھا جائے گا کہ ریل مشتری کی طرف سے وکیل ہے۔ قال فی النہایۃ ولو ان رجلاً بعث رسولاً الی بزاز ان ابعث الی ثوب کذا فبعث الیہ البزاز مع رسولہ او مع غیرہ فضاغ الثوب قبل ان یصل الی الامر وتصادقوا علی ذلک فلا ضمان علی الرسول وبعد ذلک ان کان ہو رسول الامر فالضمان علی الامر وان کان رسول رب الثوب فلا ضمان علی الامر حتی یصل الیہ الثوب واذا وصل الیہ فهو ضامن کذا فی الخلاصۃ (عالمگیریہ ص ۳ ج ۳)۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۶ محرم ۱۳۹۰ھ

الجواب صحیح بندہ محمد اسحاق غفر اللہ لہ نائب مفتی مدرسہ خیر المدارس ملتان  
الجواب صحیح محمد عبداللہ عفا اللہ عنہ

وکیل بالشراء مبیعہ اپنے لیے نہیں خرید سکتا

﴿س﴾

کیا فرماتے ہیں علماء دین اس مسئلہ کے بارے میں کہ زید کے زیر قبضہ ایک دکان تھی۔ محکمہ نے دکان مذکور کی نیلامی کی تاریخ مقرر کر دی۔ زید اچانک اس تاریخ کو شدید بیمار ہو گیا۔ مجبوراً زید کو دکان کی بولی پر اپنے ایک قریبی رشتہ دار کو بھیجنا پڑا۔ دکان مناسب قیمت میں مل گئی۔ رشتہ دار لالچ میں آ گیا اس نے بولی میں اپنا نام لکھوا دیا۔ دکان اپنے نام کروالی۔ واپسی پر رشتہ دار نے زید کو مبارک باد پیش کی کہ دکان مل گئی ہے۔ تقریباً ایک ماہ کے بعد کسی دوست نے بتایا



کہ آپ کے رشتہ دار نے دکان اپنے نام کروالی۔ وہ کہتا ہے کہ زید جتنی دیر چاہے بطور کرایہ دار رہ کر کرایہ ادا کرتا رہے۔ رشتہ دار کا یہ عمل شریعت کے مطابق کیسا ہے۔ رشتہ دار کو نیلامی کے لیے رقم بھی دی ہوئی تھی۔

قاضی محمد ظہور الدین غلہ منڈی ٹوبہ ٹیک سنگھ

﴿ج﴾

صورت مسئلہ میں زید کا رشتہ دار اس کا وکیل بالشراء ہے اور دکان جس کی نیلامی خرید کے متعلق زید نے اپنے رشتہ دار کو وکیل بنایا ہو وہ معین و خاص ہے۔ اس لیے شرعاً اس رشتہ دار کا اس دکان کو اپنے لیے خریدنا جائز نہیں۔ اس پر لازم ہے کہ شریعت کے فیصلہ کے مطابق عمل درآمد کرتے ہوئے اپنے موکل (زید) کو یہ دکان اپنے نام کروائے اور خود اس دکان سے دستبردار ہو جائے۔ البتہ جو دام زید نے بتلائے ہیں اس سے زیادہ میں خرید لیا تو درست ہو جاتا اور اگر زید نے کچھ دام نہ بتلائے یوں تب بھی کسی طرح اس کا موکل اس دکان کو اپنے لیے نہیں خرید سکتا۔ ولو وکله بشی او شی بعینہ لا یشتريه لنفسه فلو اشتراه بغير النقود او بخلاف ما سمي له من الثمن وقع للوكيل كما اذا وکله بان یشتري بالف درهم فاشتراه بالف دينار (زیلعی و شبلی ص ۲۶۳ ج ۴) فقط واللہ اعلم

کتبہ محمد طاہر رحیمی غفری عنہ استاذ القرآن والحدیث مدرسہ قاسم العلوم ملتان

۱۱ رمضان ۱۳۹۵ھ

الجواب صحیح محمد عبداللہ عفا اللہ عنہ

۱۲ رمضان ۱۳۹۵ھ

اگر کسی نے اپنے ملازم کو مکان خریدنے کے لیے عاریتہ رقم دی اور اُس نے وہاں سے ملازمت چھوڑ دی کیا حکم ہے

﴿س﴾

”کیا فرماتے ہیں علماء دین عرصہ تقریباً ۱۶/۱۵ سال کے میاں صاحبان کے ملازم چلا آ رہا تھا تقریباً ۹ روز سے ملازمت ترک کر چکا ہوں۔ ملازمت کے دوران میں مذکورہ صاحبان نے ایک مکان خرید کرنے کے لیے بھی رقم دی اور شرائط یہ مقرر ہوئے کہ مکان مذکورہ صاحبان کے نام رہے گا اور بندہ ۵۰ روپے ماہوار تنخواہ سے کٹواتا رہے گا۔ مکان بعد از اقساط بندہ کے نام انتقال چڑھا دیا جائے گا۔ اب صورت حال یہ ہے کہ میں ملازمت ترک کر چکا ہوں اور وہ مجھ سے کرایہ مکان مقرر کر کے رقم لینا چاہتے ہیں حالانکہ یہ شرائط ہرگز نہیں تھیں۔ مناسب حل بذریعہ شریعت نبوی دے کر مشکور فرمائیں۔

محمد اسلم

﴿ج﴾

مکان جن کے لیے خریدا گیا وہی مکان کا مالک ہے۔ رقم کی امداد جس نے دی ہے وہ مکان کا شرعی مالک نہیں ہو سکتا۔ اگرچہ کاغذات میں بظاہر مکان ان کے نام درج ہے۔ مالک مکان پر لازم ہے کہ وہ بالاقساط رقم ادا کرتا رہے۔ مالک مکان سے کرایہ وصول کرنا شرعاً جائز نہیں۔ واللہ اعلم

محمود عفا اللہ عنہ مفتی قاسم العلوم ملتان  
یکم محرم ۱۳۸۱ھ

## کتاب الدعوی

جس شخص نے شفعہ کا ناحق دعویٰ کر کے زمین حاصل کی ہو کیا اُس زمین کی برآمدات جائز ہیں

﴿س﴾

فتویٰ ۱۲۸۱۳/۲۷۵ کے بارے میں عرض اینکه جیسا کہ بحوالہ فتویٰ مذکورہ ”ح“ اور ”ی“ ہر دو کو شرعاً شفعہ حاصل نہ تھا۔ مگر عدالت حاضرہ نے مدعی ”ی“ کے حق میں فیصلہ دے دیا۔ اب مدعا علیہ ”ز“ کے لیے سوائے رقم وصول کر کے زمین چھوڑنے کے کوئی چارہ نہ تھا۔ اگر وہ ایسا نہ کرتا تو پھر کیا کرتا۔

موجودہ قانون شفعہ جو اسلامی فقہ کے مطابق نہیں ہے، کے ذریعہ حاصل کی ہوئی اراضی شرعی لحاظ سے جائز ہوگی یا نہ اور اس زمین سے حاصل جائز ہے یا نہ۔

محمد رمضان ولد نور محمد محلہ ماہیانوالہ تحصیل ضلع میانوالی  
۱۰ رجب ۱۴۰۰ھ

﴿ج﴾

صورت مسئلہ میں بر تقدیر صحت واقعہ مدعا علیہ نے جب رقم وصول کر لی اور حکومت کے فیصلہ کے مطابق مدعی نے زمین لے لی تو مدعی کی ملکیت میں آگئی اب مدعی کے لیے اس کا حاصل لینا جائز ہوگا۔ یہ طریقہ کار چونکہ غلط ہے اس لیے اس پر توبہ واستغفار لازم ہے۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

رقم لینے والا اگر زائد رقم کا مطالبہ کرتا ہے تو وہی مدعی ہے

﴿س﴾

کیا فرماتے ہیں علماء دین دریں مسئلہ کہ ایک شخص نے مجھ سے کچھ رقم لینی تھی۔ بوقت باہمی حساب فہمید یہ بات سامنے آئی کہ جس شخص کی میں نے رقم دینی ہے وہ زائد رقم کا دعویٰ کرتا ہے جبکہ میں نے اپنے حساب کے مطابق رقم دینی ہے۔ فیصلہ اس بات پر آ کر ہوا کہ حلف کی رو سے فیصلہ کر دیا جائے۔ اب دریافت طلب مسئلہ یہ ہے کہ حلف اس شخص نے دینا ہے جو زائد رقم کا مطالبہ کرتا ہے یا میں نے دینا ہے جس نے کم رقم دینی ہے۔



﴿ج﴾

صورت مسئلہ میں جو شخص زائد رقم کا مطالبہ کرتا ہے وہ مدعی ہے اور جس شخص نے رقم دینی ہے وہ مدعا علیہ ہے اور اسی مدعا علیہ (رقم دینے والے شخص) کو حلف دیا جائے گا۔

البیۃ للمدعی والیمین علی من انکر (الحديث) وفي عالمگیری ص ۳ ج ۴ المدعی من لا یجبر علی الخصومة اذا ترکها والمدعی علیہ من یجبر علی الخصومة وهذا حد عام صحیح وقال محمد فی الاصل المدعی علیہ هو المنکر وهذا صحیح لکن الشان فی معرفته والترجیح بالفقه عند الحذاق من اصحابنا رحمهم الله تعالى لان الاعتبار للمعانی دون الصور والمبانی فان المودع اذا قال رددت الودیعة فالقول له مع الیمین وان کان مدعیاً للرد صورة لانه ینکر الضمان هکذا فی الهدایة وفي المغنی هو منکر للضمان ولذا یحلفه القاضی انه لا یلزمه رد ولا ضمان ولا یحلف انه رده اذا لیمین یكون علی النفی ابداً وفي الدر المختار ص ۵۵۵ ج ۵ ادعی المدیون الا یصال فانکر المدعی ذلک ولا بنية له علی مدعاه فطلب یمنیه فقال المدعی اجعل حقی فی الخصم ثم استخلفنی له دلک فنیہ۔ واللہ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان

مدعی کے ذمے گواہ اور مدعی علیہ پر قسم ہوتی ہے

﴿س﴾

کیا فرماتے ہیں علماء دین دریں مسئلہ کہ رمضان مرچنٹ نے محمد بشیر مرچنٹ سے مبلغ تیرہ سو روپیہ لینے ہیں مگر محمد بشیر کلاہ مرچنٹ نے روپیہ لینے کی وجہ سے الٹا کنسل چیئر مین کے ہاں سات صد روپے کا دعویٰ کر دیا۔ چیئر مین صاحب نے قرآن شریف پر فیصلہ چھوڑ دیا اور محمد بشیر قرآن مجید اٹھانے پر تیار ہو گیا اور میں نے کہہ دیا ہے کہ میں قرآن مجید اٹھانے پر روپے دے دوں گا۔ اب آپ کی خدمت اقدس میں عرض یہ ہے کہ آپ قرآن شریف اٹھانے کا اصلی طریقہ اور فتویٰ عنایت فرمادیں۔

محمد رمضان بوٹ ہاؤس بازار موضع لیہ ضلع مظفر گڑھ

﴿ج﴾

قسم ہمیشہ مدعی علیہ پر آیا کرتی ہے اور مدعی پر گواہ پیش کرنا ضروری ہوتا ہے۔ صورت مسئلہ میں فیصلہ کا صحیح طریقہ یہ ہے کہ محمد بشیر مدعی ہے۔ سات صد روپے کا یہ شخص گواہوں سے جو دیانتدار اور نمازی عادل ہوں ثبوت پیش

کرے اور بصورت ثبوت نہ ملنے کے محمد رمضان پر قسم آئے گی اور فیصلہ ہو جائے گا اور اگر قسم کھالی کہ واللہ یا اللہ کی قسم میرے ذمہ محمد بشیر کی رقم نہیں ہے تو محمد رمضان بری ہو جائے گا اور بصورت انکار کرنے کے محمد رمضان پر سات صد روپے لازم ہو جائے گا۔ فقط واللہ تعالیٰ اعلم

عبد اللہ عفا اللہ عنہ  
۱۲ جمادی الاولیٰ ۱۳۸۳ھ

درج ذیل صورت میں مدعی کون ہے اور مدعی علیہ کون ہے  
کیا قاضی کا مذکورہ فیصلہ شریعت کے مطابق ہے

﴿س﴾

کیا فرماتے ہیں علماء کرام ومفتیان عظام اس مسئلہ کے بارے میں کہ

(۱) زید اور عمر آپس میں دوست ہیں۔ دونوں دکاندار کے پاس گئے۔ عمر نے کپڑا خریدا اور زید کفیل بنا۔ بعد میں ان کا آپس میں تنازع پیدا ہو گیا۔ اب بعد تنازع کے کفیل نے پیسے مانگے کہ دکاندار کو ادا کریں تو عمر نے کہا کہ میں نے کفیل کو ادا کر دیے ہیں۔ اب شریعت کی رو سے فرمائیں کہ مدعی کون اور مدعی علیہ کون ہے۔

(۲) زید اور عمر آپس میں دوست تھے اور ان کا خرچ وغیرہ اکٹھا تھا بعد میں ان کا تنازع پیدا ہو گیا۔ تنازع کے بعد زید نے بحیثیت مدعی ہونے کے قاضی کے سامنے بغیر گواہوں کے تحریر ذاتی پیسوں کا دعویٰ کر دیا۔ اب قاضی نے بحیثیت قاضی کے عمر سے قسم مانگی تو عمر نے قسم سے انکار کر دیا۔ پھر اسی عمر نے اس قاضی کے سامنے اس زید پر مشترکہ پیسوں کا دعویٰ کر دیا۔ بغیر گواہوں کے اب قاضی صاحب وہی قسم جس قسم سے عمر نے انکار کیا تھا زید سے طلب کی تو زید نے قسم اٹھا دی کہ میں نے مشترکہ پیسے خود خرچ نہیں کیے بلکہ مشترکہ طور پر خرچ ہوئے۔ اب قاضی صاحب نے فیصلہ زید کے حق میں کر دیا اور عمر پر پیسے کی ڈگری کر دی۔ اب فرمائیں کہ یہ فیصلہ شریعت کی رو سے صحیح ہے یا غلط۔ مہربانی فرما کر دونوں مسئلے تحریر فرمادیں۔

﴿ج﴾

(۱) صورت مسئلہ میں عمر مدعی ہے اور زید مدعا علیہ ہے۔

(۲) شریعت کی رو سے یہ فیصلہ صحیح ہے۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح عبد اللہ عفا اللہ عنہ  
۱۸ جمادی الاولیٰ ۱۳۸۳ھ

## ڈیڑھ سو سال قبل کا دعویٰ کرنا

﴿س﴾

کیا فرماتے ہیں علماء کرام اس مسئلہ کے بارے میں کہ زید وغیرہ برادران زید کے نام زمین زمانہ قدیم سے دفن میں تحریر شدہ ہے۔ بذریعہ وراثت تقسیم شدہ ہے۔ آباء واجداد کے حقوق کے علاوہ کوئی تحریر موجود نہیں۔

بکر نے دعویٰ کیا ہے کہ یہ زمین ایک صد پچاس سال کے عرصہ سے میری ہے حالانکہ کوئی قبضہ وغیرہ بکر مدعی کے پاس موجود نہیں۔ زید وغیرہ سے مالیہ اراضی وصول کیا جاتا ہے۔ نیز قبضہ زید وغیرہ کے لیے ہے کیا بکر مدعی کا دعویٰ صحیح ہو سکتا ہے یا نہ۔ بحوالہ کتب معتبرہ حل فرما کر مشکور فرمائیں۔

﴿ج﴾

جب تک بکر اپنے دعویٰ کو شرعی ثبوت سے پیش نہیں کرے گا اس وقت تک اس کا دعویٰ مسموع نہیں۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

البینۃ علی المدعی (الحديث) بینہ (شہادت) ڈیڑھ صد سالہ کی ملکیت کے سوائے شہادت بالتسامع کے پیش نہیں ہو سکتی اور شہادت بالتسامع باب ملک اموال میں معتبر نہیں ہے۔ فقہاء کا مسلمہ قاعدہ ہے الید دلیل الملک قبضہ ملکیت کی دلیل ہے۔ جب قبضہ زید وغیرہ کا ہے اور کاغذات مال میں ان کے نام تحریر ہے تو ان کو مالک قرار دیا جائے گا۔ القدیم بترک علی قدمہ اور بکر کا دعویٰ قطعاً مسموع نہیں ہوگا۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۲۳ صفر ۱۳۷۹ھ

کیا ۱۵ سال تک دعویٰ نہ کرنے سے حق دعویٰ ساقط ہو جاتا ہے

﴿س﴾

کیا فرماتے ہیں علماء دین دریں مسئلہ کہ مولوی شہاب الدین جب فوت ہو گئے تو اس کا ایک لڑکا محمد اسحاق اور لڑکیاں بی بی رابعہ و شرافت النساء رہ گئیں تو جائیداد بھائی کے پاس تھی۔ بعد میں بہنیں فوت ہو گئیں۔ بی بی رابعہ کے لڑکیاں اکو جانہ بابو جانہ رہ گئیں اور شرافت النساء کے دولڑکے حسین خان اور بہادر خان رہ گئے۔ لڑکا جب زندہ تھا تو وارثین نے اپنے حق کا مطالبہ نہیں کیا۔ اس لیے کہ وہ ان کی خدمت کرتا تھا۔ اب وہ بھائی فوت ہو گیا تو اس کا ایک لڑکا چچا زاد بھائی عبدالنبی وارث ہو گیا۔ کیا بہنوں کی اولاد کو اپنا حق مل سکتا ہے یا نہیں جبکہ ۱۵ سال سے زیادہ کا عرصہ گزرا گیا ہے اور انہوں نے اپنے حق کا مطالبہ نہیں کیا ہے۔ یہاں ایک مولوی صاحب کہتے ہیں کہ پندرہ سال تک دعویٰ

کرنے کی وجہ سے اب اپنے حق کا دعویٰ کرنا ان کا مسموع نہیں۔ ان کا حق ساقط ہے کیا سقوط حق کے لیے اگر ضائع نہ ہو میعاد کی کوئی شرط ہے یا نہیں۔ نیز واضح رہے کہ عبدالنبی نے اپنے حصہ کو ۵۵ء میں روشن خان کو فروخت کیا اور بہنوں کا حصہ محمود الحسن پر فروخت کیا۔ پھر دونوں پر شفعہ ہو گیا۔ چنانچہ دونوں نے عدالت میں یہ تسلیم کیا کہ روشن خان نے عبدالنبی کا حصہ اور محمود الحسن نے بہنوں کا حصہ خرید لیا ہے۔

پھر جب شفعہ ہو گیا تو شرعی طور پر فیصلہ ہوا کہ محمود الحسن پر شفعہ نہیں ہو سکتا اور روشن خان پر شفعہ صحیح ہے۔ چنانچہ شفعہ جہانگیر نے پھر عدالت میں تمام جائیداد کا روشن خان پر شفعہ کیا اور محمود الحسن کو لکھ دیا تھا کہ میں آپ پر شفعہ نہیں کروں گا۔ چنانچہ روشن خان نے عدالت میں تسلیم کیا کہ محمود الحسن کا حصہ میرے اوپر رہن ہے جو کہ اس نے بہنوں کا حصہ لیا ہے۔ اس کے بعد اب روشن خان رہن سے منکر ہو گیا۔ میں ان کو رہن کی رقم دے کر زمین واپس کرنا چاہتا ہوں لیکن وہ کہتا ہے کہ آپ کا کوئی حق نہیں اور نہ بہنوں کا کوئی حق ہے اور دلیل یہ پیش کرتا ہے کہ بہنوں نے پندرہ سال تک دعویٰ نہ کیا۔ اب دعویٰ مسموع نہیں۔ نیز رہن کی رقم کا بھی مطالبہ کرتا ہے اور زمین کو اپنا حق ثابت کرتا ہے۔

﴿ج﴾

واضح رہے کہ تقادم عہد کی وجہ سے عدم سماع دعویٰ اگرچہ ایک مسلم امر ہے لیکن صورت مسئلہ میں چند امور کا لحاظ رکھنا ضروری ہے۔ فقہاء کا یہ قاعدہ مفید ہے۔ انکار خصم کے ساتھ کما قال علامۃ شامی فی رد المحتار ص ۴۲۰ ج ۵ فی ضمن هذه المسئلة (تنبيهات) الثالث عدم سماع القاضی لها انما هو عند انکار الخصم فلو اعترف تسمع کما علم مما قد منا (الی ان قال) ان لا تزویر مع الاقرار اور صورة مسئلہ میں چونکہ عبدالنبی اور روشن خان دونوں یہ تسلیم کرتے ہیں کہ زمین ان کی مورث اعلیٰ کی ملکیت ہے اور یہ ان کو تسلیم ہے کہ بہنیں اس زمین کی وارث ہیں لیکن اس کے باوجود نفس تقادم عہد کو مسقط حق شمار کرتا ہے حالانکہ یہ صحیح نہیں۔ قال الشامی فی التنبيه الاول وسبب النهی قطع الحبل والتزوير فلاینا فی ما فی الاشباه وغیرها من ان الحق لا یسقط بتقادم الزمان الخ۔ اس سے فقہاء کا مطلب یہ ہے کہ اگر باوجود تقادم زمان اس قسم کے دعوے مسموع ہوں تو اس میں حرج ہے۔ اس لیے مسموع نہیں ہوگا۔ اس لیے کہ ظاہر یہ ہے کہ قول اول حق ہے اور قول مدعی خلاف واقعہ کما یفہم من عبارة التنقیح نقلا عن المبسوط لان ترک الدعوی مع التمكن یدل علی عدمه ظاهراً۔ اس سے معلوم ہوا کہ تقادم علیہ خود مسقط نہیں۔ ورنہ اگر تقادم عہد خود مسقط ہے تو شامی نے جو تنبیہ ثالث میں لکھا ہے فلو لغو ہو جائے گا۔ لہذا روشن خان نے جو پہلے بہنوں کا حصہ تسلیم کیا ہے اب صرف تقادم عہد کی وجہ سے منکر ہے تو اس کے انکار کا کوئی اعتبار نہیں۔



نیز اکثر فقہاء نے اس قاعدہ سے ارث کو مستثنیٰ قرار دیا ہے۔ کما قال فی الدر المختار ص ۴۲۰ ج ۵  
الا فی الوقف والارث ووجود عذر شرعی وبہ افتی المفتی ابو السعود فلیحفظ۔ پس احتیاطاً ہی  
میں ہے کہ دعویٰ مسموع ہوگا۔ نیز تقادم عہد مسقط حق تب ہوگا کہ بادشاہ حکم دے کہ پندرہ سال کے بعد کا دعویٰ مسموع  
نہیں کما فی رد المختار (تنبیہات) الاول قد استفید من کلام الشارح ان سماع الدعوی بعد  
ہذہ المدة انما هو للنہی عنہ من السلطان الخ اور چونکہ آج کل بادشاہ نے یہ حکم جاری نہیں کیا اس لیے یہ  
دعویٰ باوجود تقادم عہد مسموع ہوگا۔ خلاصہ یہ کہ صورت مسئلہ میں تقادم عہد یعنی پندرہ سال سے زیادہ عرصہ گزرنے کی  
وجہ سے بہنوں اور بہنوں کی اولاد کا حق ساقط نہیں ہوتا۔ فقط واللہ تعالیٰ اعلم

حررہ محمد انور شاہ غفرلہ خادم الافاء مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

یک سالہ یتیم بھتیجے کے ساتھ مشترکہ زمین چچاؤں نے فروخت کر دی

وہ یتیم ۲۶ سال بعد واپسی کا دعویٰ کر سکتا ہے

﴿س﴾

کیا فرماتے ہیں علماء دین دریں مسئلہ کہ مراد خان، گل خان، مہر خان یہ تینوں سکے بھائی ہیں سب سے بڑا مراد  
خان اس سے چھوٹا گل خان اور سب سے چھوٹا مہر خان تھا۔

ان میں سے ان کا بھائی گل خان فوت ہو چکا تھا اور اس کا ایک بیٹا تھا۔ جس کا نام نصیر خان اور اس وقت یعنی والد  
کی فوتگی کے وقت اس کی عمر ایک سال تھی۔ گل خان کے دو بھائیوں (مراد خان اور مہر خان) نے اس کی وفات کے بعد  
اپنے کل رقبے (مشترکہ) میں سے نصف فروخت کر دیا تھا۔ جس میں گل خان کا حصہ بھی تھا۔ لہذا اب گل خان کے  
بیٹے کی عمر ۲۶ سال کی ہے اور وہ سوداگر ہے جس نے زمین خریدی تھی اس پر دعویٰ کر کے زمین واپس لینا چاہتا ہے اور  
اس معاملہ میں سوداگر کا جواب یہ ہے کہ تم زمین یا پیسے یعنی رقم اپنے چچا زاد بھائیوں سے لینے کے حقدار ہو۔ علاوہ ازیں  
بقایا زمین ان تینوں بھائیوں نے آپس میں تقسیم کر لی ہے۔ لہذا اب نصیر خان ولد گل خان سوداگر پر دعویٰ کا حقدار ہے یا  
نہیں۔ علاوہ ازیں گزارش ہے کہ آپ شریعت کی رو سے یہ بتائیں کہ اس میں سوداگر کا کیا حق ہے اور نصیر خان ولد گل  
خان کا کیا حق ہے۔ بینوا تو جروا

ضلع ملتان تحصیل کبیر والا معرفت مہر محمد رمضان

﴿ج﴾

واضح رہے کہ اس مسئلہ میں قدرے تفصیل ہے اور وہ یہ کہ اگر گل خان نے اپنے دونوں بھائیوں کو یا کسی ایک کو  
وصی یعنی فوتیدگی کے بعد اپنے مال کی نگرانی کے لیے اپنی نابالغ اولاد کی حفاظت کے لیے مقرر کیا ہو اور تب اس وصی نے  
اس مشترکہ زمین کو جس میں نصیر خان یتیم کا بھی حصہ تھا فروخت کر دیا ہو اور مندرجہ ذیل ضروریات میں سے کسی خاص  
ضرورت کے لیے فروخت کر چکا ہو مثلاً گل خان متوفی پر کوئی قرضہ ہو اس کی ادائیگی کے لیے یا اس یتیم کے خرچہ کے  
لیے جبکہ زمین کے بیچنے کے بغیر خرچہ کا کوئی انتظام نہ ہو سکتا ہے یا اس زمین کی دوگنی قیمت پر فروخت کر دی ہو تو ایسی  
صورت میں بیع درست ہوگئی ہے اور نصیر خان اس خریدار پر بعد از بلوغ اپنے حصے کا کوئی دعویٰ نہیں کر سکتا اور اگر ان  
ضروریات کے بغیر وہ زمین انہوں نے فروخت کی ہو تب یتیم کے حصے کی بیع موقوف ہے۔ بعد از بلوغ اس کی اجازت  
پر اگر بلوغ کے بعد اس نے اجازت دی ہو تو بیع ہوگئی ہے اور اگر اس نے اس بیع کو نا منظور کر دیا ہو تو ایسی صورت میں وہ  
اپنا حصہ خریدار سے لے سکتا ہے اور خریدار اس حصے کی رقم بیچنے والوں اور ان کی عدم موجودگی میں اس کی جائیداد میں  
سے ان کے وارثوں سے واپس کر لے گا اور اگر ان کو گل خان نے وصی مقرر نہ کیا ہو تب زمین کی بیع یتیم کے حصہ میں  
درست نہیں ہے اور یتیم کو بعد از بلوغ اختیار ہے چاہے وہ بیع منظور کر لے اور چاہے نا منظور کرے نا منظوری کی صورت  
میں وہ اپنا حصہ خریدار سے واپس لے لے گا اور خریدار اس حصہ کی بیچنے والوں سے اور ان کی فوتیدگی کی صورت میں اس  
کی جائیداد میں سے ان کے وارثوں سے واپس لے لے گا۔

کما قال فی الدر المختار مع شرحہ رد المختار ص ۱۱۷ ج ۶ و جاز بیعہ عقار صغیر من  
اجنبی لا من نفسه بضعف قیمته او لنفقة الصغیر او دین المیت او وصیة مرسلۃ لا نفاذ لہام الامنہ  
او لکون غلامہ لا تزید علی مونتہ او خوف خرابہ او نقصانہ او کونہ فی ید متغلب دار و اشباہ  
ملخصاً قلت وهذا لو البائع وصياً لا من قبل ام او اخ فانہما لا یماکان ببع العقار مطلقاً الخ۔ فقط  
واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۳ ذوالحجہ ۱۳۸۶ھ

جبراً کسی چیز کو قبضہ میں رکھنے سے قبضہ شمار نہیں ہوتا

﴿س﴾

عند الدریافت بیان کیا کہ زمین جس میں ہمارا تنازعہ ہے میرے قریبی عزیز جس کی میراث خور میں تھی وہ بقضاء  
الہی فوت ہو چکا ہے اور مقدمہ عدالت سرکار میں باقی دعویداروں سے دائر کیا تھا آخر کار مقدمہ کا فیصلہ بروئے شرع

شریف ہوا اور تمام باقی ماندہ ورثاء کو حسب حقوق شرعیہ ان کو دیا گیا۔ متوفی کی عورت کا حصہ میرے پاس آیا چونکہ میں نے اس کے ساتھ نکاح کیا ہوا تھا اور اس کی ہمشیرہ کا حصہ بھی میرے پاس قبضہ میں تھا جو کہ وہ بھی میرے نکاح میں تھی۔ بوقت مقدمہ سرکار متوفی کی ہمشیرہ اور میری زوجہ نے مجھے کہا کہ تم ایک لڑکی دو تا کہ میں اپنے بیٹے امام کے بدلہ میں دے کر اس کی شادی کر دوں۔ باقی میراث کے متعلق تم جانو تمہارا کام۔ چنانچہ میراث میرے قبضہ میں آئی اور وہ میری زوجہ حیات تھی لیکن اس نے کبھی میرے ساتھ دعویٰ نہیں کیا اور اس کی بعد وفات اس کے اور میرے بیٹے امام نے کبھی میرے ساتھ دعویٰ نہیں کیا تھا یعنی عرصہ پچاس سال کا ہو گیا ہے کہ میراث مذکور میرے قبضہ میں ہے لیکن اندریں میعاد کسی اہل حق نے میرے ساتھ دعویٰ نہیں کیا بعد میں میرے بیٹے امام نے عارضی طور پر مجھ سے زمین کاشت کرنے کے لیے مانگی تھی۔ جس وقت وہ دوسروں کی مزدوری سے قاصر اور کمزور تھا اور میں نے اسے عارضی طور پر دو ٹکڑہ اراضی کاشت کرنے کے لیے دیے تھے۔ چنانچہ امام انہیں کاشت کرتا رہا اور کھاتا رہا مگر بد قسمتی سے امام اور اس کے بیٹے کے درمیان لڑائی واقع ہوئی تھی اور لڑائی کے چند عرصہ بعد میرے گھر آیا مسمیٰ امام رو بروئے کلیم اللہ و بختیار و صحبان اور اس کے بیٹے نے مجھ سے کہا کہ زمین تم سے میں نے عارضی طور پر لی تھی اور اب تمہیں واپس کر دی ہے۔ ممکن ہے کہ میں فوت ہو جاؤں اور میرا بیٹا دعویٰ نہ کر سکے۔ میرا اس زمین میں کوئی لین دین نہیں۔ اس کے بعد کلیم اللہ نے تحریر کا کہا امام نے جواب دیا کہ تحریر کی کیا ضرورت ہے تم لوگوں کے سامنے کا اقرار کافی ہے۔ مغربی قطعہ میں دو حصہ میرے ہیں یہ میراث کا مال نہیں بس میرا اس قدر بیان ہے۔

شاہد کلیم اللہ: کلمہ شہادت پڑھ کر بیان کیا کہ ساون بھادوں کا ماہ تھا کہ امام نے آ کر مجھے اور بختیار کو کٹے کے گھر بلایا اور وہاں ہم کو کہا کہ جو زمین میں کاشت کرتا رہا یہ زمین میں نے عارضی طور پر اپنے والد سے لی تھی اس زمین میں میرا کوئی حق نہیں اور نہ بعد میں میرے لڑکے کا کوئی دعویٰ ہوگا اور آپ گواہان کے سامنے زمین عاریت والد صاحب کو واپس کر دی ہے۔ آپ گواہ رہیں میں نے تحریر کا کہا تو اس نے کہا کہ آپ لوگوں کے سامنے کا اقرار کافی ہے۔ تحریر کی ضرورت نہیں (شہادت صحبان) کلمہ شہادت پڑھ کر بیان کیا کہ میں اور کلیم اللہ اور بختیار کٹے کے گھر بیٹھے تھے کہ کٹے نے کہا مار کہ میرا لڑکا امام کہہ رہا ہے کہ میری زمین تمہاری ہے۔ کلیم اللہ نے تحریر کا کہا امام نے کہا تحریر کی ضرورت نہیں یہ اقرار کافی ہے۔

(شہادت بختیار) کلمہ شہادت پڑھ کر بیان کرتا ہوں کہ میں اور کلیم اللہ کٹے کے گھر گئے تھے وہاں امام بیٹھا تھا امام نے ہمارے سامنے اقرار کیا تھا کہ جو زمین میں کاشت کر رہا ہوں میرے والد کی ہے۔ کلیم اللہ نے تحریر کا کہا لیکن اس نے تحریر نہیں کی۔ کلیم اللہ نے کٹے کو کہا کہ بیٹا یہ ہے تمہارا کہ تحریر نہیں کر دیتا۔

بیان مدعی علیہ عبد اللہ جعفر بختیار رمضان ولد امام جعفر

عند الدریافت بیان کیا کہ مسمیٰ عبد اللہ بقضاء الہی فوت ہو گیا اور ہر طرف سے دعویٰ رکھ رہے ہو گئے تھے لیکن متوفی کی جائیداد حسب شرع تقسیم اور تمام ورثاء کو حصے دیے گئے تھے۔ یعنی مسماۃ ولایت متوفی کی زوجہ اور اس کی ہمشیرہ مسماۃ جنو اور باقی تین افراد مادر زاد بھائی بہن میں تقسیم کی گئی ہے اور امام کی والدہ نے دوران مرض میں کہا کہ میرا حصہ میرے بیٹے امام کا ہے۔ مگر بیمار معمولی تھی اور تحریر کر دی اور مسماۃ کا حصہ اس وقت تک کٹے کے قبضہ میں تھا۔ جبراً نہیں دیتا تھا اور خود کھاتا پیتا تھا تو مسماۃ نے تحریر کر کے اپنا حصہ امام کو دے دیا اور کہا کہ اس میں باقی کا کوئی حصہ اور تصرف نہیں۔ فقط امام کا ہے۔ بعد میں کٹے نے زمین تقسیم کی تھی اور چار حصے بنائے تھے اور چوتھا حصہ امام کو دینا چاہا لیکن امام نے مجھ سے مشورہ پوچھا تو میں نے کہا کہ اکتفا پر حصہ مقرر کرنا چاہتا ہے۔ تو پٹھان والا اور دھار اور وادیوں ورنہ اپنے ماموں والی میراث بھی لینا چاہتا ہے۔ تو اس طور پر کہہ کہ اگر کہہ کر موجودہ میراث مجھے دیتا ہے تو باقی خورد برد میراث اس شرط پر چھوڑتا ہوں اگر باقی جائیداد میں میرے بیٹے کا حصہ مقرر کرو ورنہ نہیں دیتا۔ باقی امام ناراضگی کے بعد پھر اپنے بیٹے سے راضی ہو گیا تھا اور کہا کہ یہ زمین میرے رمضان کی ہے۔ اس سے میں نہیں لیتا۔ شاہد موجود ہیں بس میرا اس قدر بیان ہیں۔

شہادت اللہ بخش ولد مانہہ: کلمہ شہادت پڑھ کر بیان کرتا ہوں کہ امام ولد کٹے نے ایک دن مجھے کہا کہ میرا ٹکڑا موصولہ دھار اس کو آپ کاشت کریں مگر پھل کی ٹھیک کوشش کریں۔ جیسے کہ اپنی زمین کی کرتا ہے مگر میں جب صحرا کی طرف پوری طرح تیاری کروں گا تو مال پورا کروں گا۔ القصہ امام چلا گیا میری طرف ظاہر نہیں ہوا۔ بعد میں میں نے دیکھا تو خود اس کا لڑکا اس کو بل دے رہا ہے جبکہ امام واپس ہوا تو میں نے کہا کہ اچھا ہوا میں نے بل دینا شروع نہیں کیا ورنہ تو رمضان میرے ساتھ جھگڑا کرتا۔ امام نے کہا کہ میری اور رمضان کی آپس میں صلح ہو گئی ہے۔ میں اس سے راضی ہوں رمضان جانے رمضان کے کام۔

شہادت روزی: کلمہ شہادت پڑھ کر بیان کرتا ہوں کہ جس موقع پر خوجہ غلام مرتضیٰ برائے فیصلہ موسیٰ خیل جان کی تیاری کو میں بھی تیار ہوا مسمیٰ امام نے کہا میں بھی آتا ہوں۔ تو جب ہم دونوں امام کے گھر سے باہر ہوئے تو امام نے کہا کہ میں حال دوں۔ آج میں نے اپنے والد صاحب کو کہا کہ میں اپنی زمین تجھے دیتا ہوں۔ تو کلیم اللہ نے کہا کہ تھانہ میں تحریر کر دے مجھے اس بات پر غصہ آیا۔ وہاں سے اٹھ کھڑا ہوا ہوں۔ دیکھ میرے والد اور کلیم اللہ کے دل میں یہ خیال آیا ہے کہ اپنے بیٹے رمضان سے لے کر والد کو دیتا ہوں۔ زمین میرے رمضان کی ہے کسی کو نہیں دیتا۔

شہادت مٹھو: کلمہ شہادت پڑھ کر بیان کیا کہ میں اور امام نے تو نسہ میں اس وقت گفتگو کی چند دنوں کے بعد یہ



فوت ہو گیا۔ امام نے کہا کہ رمضان میرا فرما میرا دار ہے اور نہ مسمیٰ محمد تیرا فرما میرا دار ہے۔ میں اپنے بیٹے سے والد کی وجہ سے کچھ ناراض رہتا ہوں۔ مگر جائیداد اس کی ہے۔ اس سے لے کر کسی کو نہیں دیتا خدا اس کو نصیب کرے۔ اگر میری اطاعت کرے تو میری جائیداد وغیرہ اس کی ہے۔

شہادت صوفی میل خان: کلمہ پڑھ کر بیان کیا کہ امام ولد کٹے کی زمین میں بیان شوق ہوا تو امام سے روبرو روزی قبضہ طلب کی تو امام نے کہا کہ میں تجھے دیتا ہوں لیکن رمضان سے مشورہ کروں گا۔ دوسرے دن میں نے رمضان کو دیکھا اس کو کہا کہ یہ زمین تیرے والد نے مجھے پیاز کاشت کرنے کے لیے دی ہے کیا تیری رضا ہے۔ تو اس نے بھی کہا کہ ٹھیک ہے۔ یہ میرا طلب کرنا اور مل چلانا اس وقت تھا جبکہ گندم کاشت ہو چکی تھی۔

منکہ مسماۃ جنوبت مٹھوز وجہ کٹے ولد عظیم جعفر اقرار کر کے ثبوتی عقل و حواس خمسہ بلا جبر و کراہت تحریر کر دیتی ہوں کہ میں حق جائیداد از میراث برادر مر عبدالحق شرع شریف ثابت ہے۔ یعنی جائیداد عبد اللہ تین حصوں پر بروئے شرع شریف تقسیم کی گئی۔ اس میں سات حصے باقی وراثت لے گئے اور چھ حصے مسماۃ مذکور کے حصے میں آئے۔ لہذا وہ جملہ حقوق اراضی بمعہ حق شرب آپ اپنے لیے مسمیٰ امام ولد کٹے کے تصرف میں من مقررہ نے دیے۔ میں من بعد ازیں اس جائیداد عبد اللہ میں سوا کسی قسم کا حق نہیں ہوگا اور نہ اس میں مقررہ کوئی تصرف کرے گی اور نہ ہی قبل ازیں مقررہ نے کسی کے تصرف میں دی ہے۔ لہذا یہ چند حروف بطور یادگار لکھ دیے تاکہ سند رہے۔ (نقل تحریر)

شہادت ملک رمضان: کلمہ شہادت پڑھ کر بیان کیا کہ واقعی ہمارے روبرو مسماۃ جنوب نے اپنی حق وراثت از بھائی عبد اللہ اپنے بیٹے کو حجت و ثبوتی عقل بلا جبر و کراہت کل زمین بمعہ آب شرب کل حقوق تحریر کر دی اور زمین اس وقت کٹے کے قبضہ میں تھی چونکہ شریک بیٹے تھے اور جب یہ تحریر ہوئی تو مسماۃ چھ ماہ سے بھی زائد تک زندہ رہے۔

شہادت فقیر ولد مہر: بوقت دریافت بیان کیا کہ کٹے نے میرے اور ٹکڑا موصولہ شاہ والا فروخت کیا تو اس کی گھر والی مسماۃ جنوب نے جا کر تحصیلدار پر رپورٹ کی تحصیلدار نے مجھے بلایا اور کہا کہ تو نے یہ ٹکڑا کیوں دیا یہ ٹکڑا کسی کا نہیں مسماۃ کا اپنا حق ہے کہ اس کو بھائی کی وراثت میں مل چکا ہے تو آخر کار کٹے نے کہا کہ اس کے عوض میں اپنا ٹکڑا دیتا ہوں۔ تو مسماۃ مذکورہ نے اپنے خاوند سے کہا کہ مجھے دے پھر آپ کو یہ فروخت کرنا دیتی ہوں تو تھکی لے کر شاہ والا فروخت کرنا دیا تو تحصیلدار صاحب مسماۃ پر غصہ ہوا۔

شہادت اللہ بخش: کلمہ شہادت پڑھ کر بیان کیا کہ مسماۃ جنوب نے مجھے بیان کیا کہ کٹے نے میرا ٹکڑا موصولہ شاہ والا فروخت کیا تو مجھے اس کے بدلہ میں اپنا ٹکڑا موصولہ نقلی دی جبکہ پھر تبادلہ کیا تو نقلی اس نے فروخت کی اور بدلہ میں مجھے اپنا ٹکڑا موصولہ دھار دیا بس میرا اس قدر بیان ہے۔

## فیصلہ شرعی

نحمدہ ونصلی علی رسولہ الکریم۔ فریقین سے بیانات اخذ کر کے ہر دو فریق سے شاہد طلب کیے۔ گواہوں کے بیانات سماعت کر کے فریقین کو باہمی فیصلہ کی ترغیب دلائی گئی فریقین نے باہمی فیصلہ کرنے سے انکار کیا تو بموجب شریعت محمدی صلی اللہ علیہ وسلم جو کچھ فقیر سے اقتباس ہوا اس کے مطابق فیصلہ دیا گیا کہ مدعی کٹے کا یہ سوال کہ پچاس سال سے میرے قبضہ میں رہی میرے ساتھ کسی نے دعویٰ نہیں کیا۔ اول تو اس کا یہ کہنا غلط ہے کہ کسی نے دعویٰ نہیں کیا۔ کیونکہ مسمیٰ ملک رمضان و صاحب وغیرہ کی شہادت کو ملاحظہ کیا جائے تو عورت مسماۃ جنوب بار بار فریاد اور جھگڑا کر رہی ہے حتیٰ کہ حکومت تک جھگڑا پہنچایا کہ میں نے اپنی زمین تجھے نہیں دی۔ مدعی کا پچاس سال کا کہنا صاف طور پر غلط ہے۔ کیونکہ تحریر کو موجودہ سال عیسوی بائیسواں سال ہے تو پچاس کہاں سے آئے۔ اگر بالفرض والتقدیر پچاس سال تسلیم بھی کیے جائیں تو بھی اس قبضہ کو شرعاً قبضہ اعتبار نہیں کیا جاسکتا کیونکہ مسماۃ مذکور نے اپنی خوشنودی سے بطور تحریر قبضہ و تصرف اپنے بیٹے مسمیٰ امام کو دیا۔ اگرچہ جبراً کٹے کے قبضہ میں رہی۔ جبکہ جبراً زیر قبضہ رہنے سے ملکیت ثابت نہ ہوئی تو کٹے کا یہ کہنا کہ میں زمین امام کو عارضی طور پر برائے کاشت دی ہے یا گویا استقلال ہو یا نہ شرعاً غیر معتبر ہے۔ علیٰ ہذا القیاس امام کا عارضی کہنا بھی ناقابل بحث ہے اور نہ اسے غیر ثقہ شاہدوں سے جو کہ مدعی نے پیش کیے ہیں ملکیت امام کا انتقال بسوئے پدرش ہوگا۔ شہادت شاہدان مدعی چند وجوہات کی بنا پر غیر مقبول و قابل سماع نہیں ہے۔ (۱) عدم تزکیہ و عدم عدالتہم بنا برار کتاب کبار علانیہ۔ (۲) اختلاف شہادت جو کہ صاف طور پر ان کی تقریر سے معلوم ہو رہا ہے۔ ایک کہتا ہے کہ باہر سے امام نے مجھے کٹے کے گھر بلایا اور امام نے یہ تقریر شروع کی دوسرا کہتا ہے کہ ہم کٹے کے گھر بیٹھے تھے تو صاف طور پر معلوم ہوتا ہے کہ شاہدوں کی شہادت کا فب و از خود ساختہ ہے نہ کہ سماعی ہے تو ایسے غیر ثقہ شاہدوں سے ملکیت امام کا انتقال بسوئے پدرش نہ ہوگا اور نہ اس قبضہ سے جو کہ مدعی کا تھا بنا بر جبر دعویٰ ساقط ہوتا ہے۔ شامی ص ۴۱۹ ج ۵ قلت فلا تسمع الآن بعدھا الا بامر فی الوقف والارث ووجود عذر شرعی وبہ الفتی المفتی ابو السعود الخ تو بنا بر آں مدعی کی ملکیت ثابت نہ ہوگی تو اب چاہیے تھا کہ مدعی علیہ کی ملکیت میں کل حق وراثت والدہ کا داخل ہو کر کیونکہ والدہ نے اسے تحریر کر دی اور تصرف کا مالک بنا کر آپ کو بے دخل کر دیا تو ہبہ ہوا اور بنا بر ہبہ کل جائیداد مسماۃ مذکورہ موہوب لہ کی ملکیت میں داخل ہو لیکن موہوب لہ کے قبضہ تام نہ ہونے سے مدعی علیہ کی ملکیت میں داخل نہ ہوئی کیونکہ ہبہ قبض تام لازمی ہے تو یہاں پر قبضہ میں بطور جبر قبضہ میں رہی اور مدعی علیہ کو قبضہ نہ دیا تو جب قبضہ نہ ہوا تو ہبہ غیر تام رہا۔ وتصحح بالايجاب والقبول والقبض الخ ولنا قوله عليه السلام لا يجوز الهبة الا مقبوضة الخ ہدایۃ جلد ثالث کتاب الہبہ ص ۲۸۱ بخلاف ما کان اور معضو با اور مبیعاً بیعاً نافذ لا ہبہ فی

ید غیرہ اونی ملک غیرہ الخ ہذا القیاس باقی فقہ کی ہر چھوٹی بڑی کتاب میں مفصلاً موجود ہے جبکہ نہ مدعی کے جبر اور قبضہ سے قبضہ و ملکیت مدعی ثابت ہوئی اور نہ واہبہ کا ہبہ کرنا اور تحریر کر دینا کردینا ہبہ پختہ موجود مذکورہ بالا نہ ہوا تو مسماۃ مائی جنوکی کل جائیداد زمین بمعہ آب و منقولہ لینے جو کچھ ہے اس کو اپنے بھائی عبداللہ کی وراثت سے حاصل ہوئی ہے۔ وہ بمطابق ارث علی وراثت تقسیم ہوگی۔

مولوی لعل محمد  
الجواب صحیح محمود عفا اللہ عنہ

۲۰ سال کا عرصہ گزرنے سے بھی مسلمہ حقوق ساقط نہیں ہوتے

﴿س﴾

کیا فرماتے ہیں علماء دین مسئلہ ہذا میں کہ محمد اعظم تین حقیقی ہمیشہ گان اور ایک زوجہ کو چھوڑ کر مرا جو مال تھا وہ زوجہ مذکورہ لے کر اپنے بھتیجے کے ہاں چلی گئی اور عرصہ ۲۰ سال زندہ رہی۔ اس عرصہ میں ہمیشہ گان نے وراثت کا کوئی مطالبہ نہ کیا اور فوت ہو گئیں۔ اب زوجہ مذکورہ اپنے بھتیجے کے ہاں فوت ہوئی اولاد ہمیشہ گان مذکورین نے دعویٰ کیا کہ ہم وارث ہیں ہمارے ماموں کا ترکہ ہے ہمیں دیا جائے جو نقدی تقریباً تین ہزار اور زیور چار پائیاں بستر وغیرہ ہیں۔ محمد اعظم کی زوجہ مذکورہ کے بھتیجے نے کہا کہ عرصہ ۲۰ سال ہو گیا ہے وہ سب کچھ کھا گئی ہے اور تمہاری والدہ نے مطالبہ نہیں کیا تھا۔ اب تمہارا کوئی حق نہیں اور مال غیر معین تھا یعنی مجہول تھا تمہارے پاس کیا ثبوت ہے اب اس کا شرعاً کیسے فیصلہ کیا جائے اور کون وارث ہے کیا ہمیشہ گان کا مطالبہ نہ کرنا حق کو فسخ کر دیتا ہے یا نہ اور مال کا مجہول ہونا اور مدت ۲۰ سال گزرنا دعویٰ کو فسخ کرتا ہے یا نہ۔

﴿ج﴾

ہمیشہ گان کو تین حصے محمد اعظم کی وراثت میں سے ملتے ہیں اور ایک حصہ اس کی بیوی کو ملتا ہے جو اس کے مرنے کے بعد اس کے بھتیجوں کو ملے گا باقی یہ کہ دعویٰ مجہول کا ہے صحیح نہیں جبکہ مدعی اشیاء کی فہرست پیش کر کے مطالبہ کر رہے ہیں۔ پھر جہالت کیسے باقی رہی اور مدت مدیدہ گزرنے سے حق کسی کا ساقط نہیں ہوتا جبکہ فریقین کو مسلم ہے کہ ہمیشہ گان اس کی وارث ہیں اور یہ بھی مسلم ہے کہ ان کو کچھ آج تک نہیں گیا تو یہ ان کے حق کو تسلیم کر لیا گیا۔ مدت مدیدہ کے گزرنے سے ایسے مسلم حقوق ساقط نہیں ہوتے اور نہ دوسرا کوئی حق ساقط ہوتا ہے بلکہ عبارات فقہاء کا مطلب یہ ہے کہ قاضی ایسے قدیم دعووں کو نہ سنے نہ یہ کہ عند اللہ اس کا حق ساقط ہو جاتا ہے اور عند اللہ مدعی علیہ کو دینا واجب نہیں۔ شامی نے اس کی تصریح کر دی ہے۔ اس لیے ہمیشہ گان کا حق ساقط ہرگز نہ ہوگا۔ البتہ جتنے مال کا وہ ثبوت کریں گے یا تو وہ

گواہوں سے ہوگا اور یا عورت کے بھتیجوں کو حلف دیا جائے گا۔ ان کے انکار کرنے پر ثبوت سمجھا جائے گا اور اگر حلف اٹھا لیا تو ان کا دعویٰ خارج اس چیز میں ہو جائے گا باقی بیس سال تک خرچ اور نفقہ اگر عورت نے کیا ہے تو اس کا نفقہ ہمیشہ گان پر تو فرض نہ تھا اور نہ ان کے حصے میں خرچ کرنے کا اس کو شرعاً حق تھا۔ اس لیے میت کے مرنے کے دن جو مال ہوگا وراثت اس میں چلے گی۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۰ صفر ۱۳۷۶ھ

جب دو بھائی مشترک کاروبار کرتے رہے اور تمام مال آدھا آدھا تقسیم کر دیا

یہ درست ہے اور بھائی کا دعویٰ غلط ہے

﴿س﴾

کیا فرماتے ہیں علماء اس مسئلہ میں کہ مثلاً زید کے پانچ لڑکے ہیں زید کے فوت ہونے پر اس کا ترکہ آپس میں تقسیم کر لیتے ہیں۔ ان میں دو علیحدہ علیحدہ کام کرتے رہے اور تین بھائی اکٹھے کاروبار کرتے رہے۔ کچھ عرصہ بعد ان تینوں میں ایک بھائی علیحدہ ہو گیا اور کاروبار علیحدہ کرنے لگا اور باقی دو بھائی کام مل کر کرتے رہے۔ دس بارہ سال تک بعد ان دو بھائیوں میں ایک کی شادی ہو گئی شادی ہو جانے کے بعد یہ دو بھائی آپس میں علیحدہ ہونے لگے اور کاروبار کی جو چیزیں تھیں ان کو نصف نصف تقسیم کر دیا۔ نیز گھر میں جو مشترکہ زیورات اور روپے تھے وہ بھی نصف نصف تقسیم کیے۔ نیز شادی کے وقت دلہن کو گھر لانے کے وقت معروف رسم کے وقت بڑے بھائی نے ایک مشترکہ گائے کا اپنا حصہ چھوٹے بھائی کے اس دلہن کو بخش دیا۔ عرصہ سال گزرنے کے بعد بھائیوں میں کچھ اختلاف ہوا۔ اختلاف ہو جانے کے بعد بڑا بھائی کہتا ہے چھوٹے بھائی کے کاروبار چونکہ میں کرتا رہا اور آپ یعنی چھوٹا بھائی بطور حصہ دار میرے ساتھ شریک نہیں تھے بلکہ آپ ہم صرف روٹی میں اکٹھے تھے لہذا جو چیز کاروبار میں حاصل کیے اور تقسیم کیے ہیں وہ مجھے واپس دو۔ نیز وہ گائے جو کہ بڑے نے اپنا نصف حصہ مشترکہ گائے چھوٹے بھائی کے بیوی کو بخش دیا تھا اس گائے کا بھی نصف حصہ دو۔ گائے بڑے بھائی کے بخش دینے کے چھوٹے کے پاس رہی وہ اسے پالتا رہا۔ اس کا بچھڑا ہوا تو بڑا بھائی اس بچھڑے میں بھی حصہ مانگتا ہے بلکہ وہ کہتا ہے کہ مشترکہ جو چیزیں ہیں تقسیم کیے ہیں وہ سب واپس دو۔ نیز گائے بھی سالم بچھڑے سمیت واپس دو۔ پہلے وہ گائے میں نصف حصہ طلب کرتا رہا لیکن جوں اختلاف زیادہ ہوا تو وہ سالم گائے طلب کرنے لگا بمع بچھڑے۔ اب دریافت یہ ہے کہ جبکہ دونوں بھائی باپ کے فوت ہو جانے کے بعد اکٹھے رہے اور کاروبار بھی اکٹھے کرتے رہے تو جو کاروبار سے حاصل شدہ اشیاء ہیں وہ دونوں بھائیوں کے مشترک ہیں یا جیسے بڑا



بھائی دعویٰ کر رہا ہے یہ اشیاء شرعاً لے سکتا ہے یا نہیں۔ کاروبار ان کا یہ تھا کہ بڑا بھائی امامت کرتا رہا اور چھوٹا بھائی حافظ تھا لڑکوں کو پڑھاتا رہا اس سے ان کو کچھ مشاہرہ ملتا رہا اور وہ خود بھی پڑھتا رہا۔ نیز بڑے بھائی کے زوجہ کو والدین نے ایک بھینس دی تھی جو کہ مشترکہ گھاس و چارہ وغیرہ کھاتی تھی اس کی ایک بچی بڑے بھائی نے ہمارے دوسرے دو بھائیوں کو دے دی تھی اور جبکہ ہمارا تیسرا بھائی علیحدہ ہو گیا۔ تو چھوٹے بھائی نے اپنا نصف حصہ اس پر ڈھائی سو روپے پر فروخت کر دیا۔ وہ ڈھائی سو روپے بھی جو کہ میرا ذاتی تھا گھر میں مشترکہ طور پر خرچ ہوا کیا میں شرعاً اس ڈھائی سو کا مطالبہ کر سکتا ہوں۔

### ﴿ج﴾

صورۃ مسئلہ میں چونکہ دونوں بھائی اکٹھے رہتے تھے اور دونوں کا روبرو کرتے تھے نفع و نقصان میں روٹی میں دیگر اشیاء میں وہ شریک تھے۔ اس لیے جو اشیاء مشترک تھیں نیز دونوں کے کاروبار سے جو حاصل شدہ اشیاء ہیں وہ بھی دونوں بھائیوں کے مابین مشترک ہیں۔ چنانچہ انہوں نے ان اشیاء مشترکہ کو تقسیم کر دیا ہے۔ تو جو انہوں نے نصف و نصف تقسیم اشیاء کی ہیں وہ تقسیم درست ہے۔ ہر ایک بھائی نصف حصے کا حقدار ہے۔ لہذا علیحدہ ہونے کے بعد اختلاف ہو جانے کی وجہ سے بڑے بھائی کا دعویٰ مذکورہ غلط ہے اور چھوٹے بھائی سے بڑے بھائی کا مشترکہ اشیاء کے دیے ہوئے کے نصف کو واپس طلب کرنا غلط و ناجائز ہے۔ نیز بڑے بھائی نے جو مشترکہ گائے کا اپنا نصف حصہ بخش دیا تھا تو قضاء حکم یہ ہے کہ اگر اس وقت یہ گائے چھوٹی تھی اور چھوٹے بھائی نے اس کو پال کر بڑی ہو گئی اور پچھڑا جاتا تو بڑا بھائی اس گائے کو واپس نہیں لے سکتا یا پہلے کمزور ہو اور چھوٹے بھائی کے پالنے سے موٹی ہو گئی ہو پھر بھی واپس نہیں لے سکتا لیکن دیانتہ اس کے لیے واپس کرنا فتنہ ترین امر ہے۔

چھوٹے بھائی کا جو ڈھائی سو روپے بھینس کا مشترکہ طور پر خرچ ہوا اور بڑے بھائی نے کہا ہو کہ آپ کو اپنے روپے واپس کریں گے تو مشترکہ مال سے ڈھائی سو روپے چھوٹا بھائی لینے کا حقدار ہے اور اگر مشترکہ مال نہ ہو تو ایک سو پچیس روپے بڑے بھائی پر چھوٹے کو ادا کرنا لازم ہے اور اگر قرض کے طور پر خرچ نہ کیے گئے ہوں تو چھوٹا بھائی اس روپے کا حقدار نہیں اور بہتر اس صورت میں یہ ہے کہ دونوں بھائی آپس میں مصالحت کر لیں اور زیادتی و کمی حقوق ایک دوسرے کو معاف کر دیں۔ وہاں کے جید دیندار علماء کے ذریعہ سے یا وہاں کے دیندار و سمجھدار لوگوں کے ذریعے مصالحت آپس میں کریں۔ فقط واللہ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۱۲ ربیع الآخر ۱۳۸۳ھ

مدعا علیہ کی جھوٹی قسم کا کوئی اعتبار نہیں مدعی حق بجانب ہے

### ﴿س﴾

کیا فرماتے ہیں علماء دین دریں مسئلہ کہ فریق اول: محمد اسحاق ولد خدا بخش قریشی ساکن منوآ بادنواب شاہ۔ فریق دوم: محمد عثمان غنی ولد حاجی حبیب الرحمن قریشی ساکن منوآ بادنواب شاہ ان ہر دونوں فریق نے ایک زرعی زمین ٹھیکہ پر عرصہ پانچ سال کے لیے عبدالستار ولد حاجی حبیب الرحمن قریشی ساکن منوآ بادنواب شاہ کو دی تھی۔ معاہدہ نامہ پر ہر دو فریق نے گواہوں کے روبرو لکھ کر دیا تھا۔ اس کے علاوہ بھی گواہ جم غفیر ہیں۔ کچھ ہی عرصہ گزرا تھا کہ فریق اول نے غنڈوں کے ذریعہ پوری زمین پر دوبارہ قبضہ کر لیا۔ اس طرح فریق اول نے ٹھیکیدار عبدالستار قریشی کو کافی نقصان پہنچایا کہ تیار شدہ فصل اٹھائی۔ زمین پر پڑا نقد مال و اسباب سب پر قبضہ کر لیا۔ مدعی نے فریق اول کے خلاف قانونی کارروائی کی اور موجودہ حکومت کا دروازہ کھٹکھٹایا بار بار کوششوں کے باوجود فریق اول نے زمین ٹھیکہ پر دینے کا صاف انکار کیا۔ مدعی نے گواہ اور لکھے ہوئے دستاویزات ثبوت کے طور پر پیش کیے۔ فریق دوم نے بھی گواہی دی کہ ہم دونوں فریقین نے مدعی کو زمین عرصہ پانچ سال کے لیے ٹھیکہ پر دی ہے۔ اس میں کوئی شہادت کی گنجائش نہیں ہے لیکن پھر بھی فریق اول نے زمین ٹھیکہ پر دینے کا صاف انکار کیا۔ مدعی نے آئی جی پولیس سندھ سے ملاقات کی اور تمام حالات سے آگاہ کیا اور بتایا کہ پولیس نے اب تک میری کوئی مدد نہیں کی تو آئی جی پولیس سندھ نے پولیس کو پھر حکم دیا کہ فوری کارروائی کی جائے تو ایس پی صاحب نے فیصلہ کے لیے ایک عوامی کمیٹی مقرر کی۔ کمیٹی کو فریق اول نے کہا کہ میں حلف دے کر کہنے کو تیار ہوں کہ میں نے مدعی کو زمین ٹھیکہ پر نہیں دی۔ اس پر عوامی کمیٹی نے کہا کہ پہلے اپنے اپنے ثبوت پیش کریں۔ اگر کوئی ثبوت نہ ملا تو بعد میں حلف لیا جائے گا۔ آخر کار عوامی کمیٹی کے سامنے تسلیم کر لیا کہ میں نے مدعی کو زمین ٹھیکہ پر دی ہے اور نقصان بھی بہت کیا ہے۔ آئندہ تاریخ مقرر کر کے حساب و فیصلہ کر لیا جائے۔ عوامی کمیٹی نے تاریخ دے دی اور دوبارہ حاضر نہ ہوا۔ عوامی کمیٹی نے نوٹس جاری کیا پھر بھی حاضر نہ ہونے کی صورت میں عوامی کمیٹی نے مدعی کے حق میں فیصلہ دے دیا اور ایس پی کے روبرو گواہی دی۔ ایس پی صاحب نے پھر نوٹس جاری کیا تو فریق اول نے ایس پی صاحب کے پاس قرآن پاک اٹھا کر حلف دیا کہ میں نے مدعی عبدالستار قریشی کو زمین ٹھیکہ پر نہیں دی۔ گواہ وغیرہ سب غلط ہیں۔

حلف دیتے وقت فریق دوم حاضر نہیں تھا۔ اس طرح حلف کر کے فریق اول نے جان چھڑالی اور مدعی کو کافی حد تک نقصان پہنچایا۔ مقروض و مفلوج کر دیا ہے۔ اب ان تمام حالات کے پیش نظر جبکہ فریق اول نے حلف دیا۔ کیا مدعی کو حق حاصل ہے کہ دوبارہ قانونی کارروائی کرے اور اس طرح جھوٹی حلف دینے کی شرعاً سزا کیا اور فریق اول کا

ساتھ دینے والے کا شرعاً کیا حکم ہے۔

فریق اول کے بارے میں شرعی حدود کیا ہیں۔ امیر المومنین کی تشریح کی جائے۔ امیر المومنین کون ہے اور اس کی حیثیت کیا ہے۔ بینواتو جروا

﴿ج﴾

مدعی عبدالستار ولد حاجی حبیب الرحمن اب بھی قانونی چارہ جوئی میں حق بجانب ہے۔ محمد اسحاق کے کا ذبا حلف اٹھانے سے اس کا دعویٰ خارج نہیں ہوا اور اسحاق جھوٹی قسم اٹھانے سے سخت گنہگار ہے۔ اس پر توبہ واستغفار لازم ہے۔ کفارہ اس پر نہیں ہے۔ فقط واللہ اعلم

محمد اسحاق غفر اللہ لہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۱۳ ربیع الثانی ۱۳۹۶ھ

جو بھائی والد کو رقم واپس کرنے کا مدعی ہے اس کے ذمہ گواہ ہے ورنہ دوسرے بھائی کے ذمہ قسم ہے

﴿س﴾

کیا فرماتے ہیں علماء دین دریں مسئلہ کہ خالد موچی کی وصیت کی رو سے اس کے سرعمر کے ذمہ کچھ نقد رقم بطور قرض واجب الادا ہے۔ از طرف خالد موچی وصیت نامہ تحریر ہے کہ جو نقد رقم عمرو کے ذمہ واجب الادا ہے ہر سہ پیرانہ بعد وفات خالد موچی بحصہ برابر سوئم سوئم ہوں گے۔ جبکہ خالد موچی کی زندگی میں ایک پسر بقضا الہی فوت ہو گیا اور باقی دوسرے ورثہ کو اپنے باپ خالد کے فوت ہونے پر اس وصیت پر کوئی اعتراض نہیں بلکہ بخوشی منظور کر لیا۔ اب ہر دو پسر زید و عمرو مذکورہ بالا نقد رقم بروئے وصیت نامہ جو عمرو کے ذمہ واجب الادا ہے بحصہ برابر سراسر ہے عمرو اب اس واجب الادا نقد رقم کو غیر واجب الادا گردانتے ہوئے نہ کوئی تحریری ثبوت پیش کرتا ہے اور نہ ہی کوئی گواہ پیش کرتا ہے جبکہ وصیت نامہ خالد موچی کی رو سے عمرو کے ذمہ تحریری طور سے نقد رقم مذکورہ واجب الادا ہے اور اپنے بھائی زید کو حصہ دینے کا پابند ہے لیکن حصہ نقد رقم دینے سے انکاری ہے اور کہتا ہے کہ میں نے یہ رقم اپنے والد کو واپس کر دی ہے۔ حالانکہ حقیقی واقعات وصیت نامہ کی رو سے اپنے والد مرحوم مغفور کی نقد رقم مذکورہ بالا سے زید اپنے حقیقی بھائی عمرو سے حصہ لینے کا حقدار بنتا ہے۔ اس معاملہ کے لیے ہر دو فریق کی طرف سے متفقہ ثالث مقرر کیے گئے ہیں جنہوں نے فیصلہ دیا ہے کہ قسم پر معاملہ نقد لین دین کو ختم کیا جائے۔ صورت مذکورہ میں قسم شریعت کی رو سے زید کے ذمہ واجب ہے یا عمرو کے۔ بینواتو جروا

﴿ج﴾

وفی العالمگیریہ ص ۳۰۷ ج ۲ ولو ادعی القرض او ثمن المبیع فقال رسانیہ ام لا یقبل قوله و یعتبر یمین البائع والمقرض انه لم یصل فالحال ان فی کل موضع کان المال امانة فی یدہ فالقول قوله فی الدفع مع الیمین وكذا البینه بینتہ وان کان المال مضمونا علیہ فالنبیۃ بینتہ علی الایفاء ولا یكون القول قوله مع الیمین كذا فی الفصول العمادیہ۔ روایت بالا سے معلوم ہوا کہ اس واقعہ میں زید کی قسم پر فیصلہ ہوگا۔ اگر عمر اپنے دعویٰ پر دو دیندار گواہ پیش کر دے۔ تو فیمہا۔ ورنہ زید سے حلف لیا جائے۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ خیر المدارس ملتان  
الجواب صحیح محمد انور شاہ غفر لہ نائب مفتی مدرسہ قاسم العلوم ملتان  
۱۸ رجب ۱۳۹۱ھ

عورت اگر اپنے شوہر کی طرف کسی کی نسبت کرتی ہے لیکن گواہ نہیں ہیں تو وہ عورت گنہگار ہے

﴿س﴾

کیا فرماتے ہیں علماء دین دریں مسئلہ کہ مسماۃ جنت بی بی کی لڑکی مسماۃ اللہ وسائی کو حیض ماہواری بند ہو گیا ہے۔ پہلے بھی بوجہ بیماری بند ہو جاتا تھا لیکن بغیر علاج کیے تندرستی ہو جاتی تھی لیکن جو ماہواری بند ہوئی اور دائی کو دکھایا گیا تو دائی نے جواب دیا کہ حمل نہیں ہے۔ یہ بوجہ بیماری ہے لیکن مسماۃ جنت بی بی اپنے خاوند لاو خان پر الزام لگاتی ہے کہ میرے خاوند مذکورہ نے اپنی بیٹی کے ساتھ حرام کاری کی ہے لیکن خاوند حلفاً انکار کرتا ہے اور مدعی جنت بی بی کے پاس کوئی گواہ نہیں ہے اور لڑکی حلفاً کہتی ہے کہ میرے والد نے حرام کاری نہیں کی اور لڑکی نابینا ہے اور بیمار ہے۔ از روئے شریعت کیا حکم ہے کہ آیا والد صاحب مجرم ثابت ہوتا ہے یا نہیں اور مسماۃ جنت بی بی جو اس افواہ کو پھیلانے والی ہے اس کے لیے از روئے شرع کیا تعبیرات ہیں توبہ کرے یا نہیں بصورت عدم ثبوت۔ بینواتو جروا

حافظ محمد بخش موضع بلوچ تحصیل ملیسی

﴿ج﴾

مسئولہ صورت میں بشرط صحت سوال والد کو شرعاً مجرم نہیں قرار دیا جاسکتا۔ مسماۃ جنت بی بی کے پاس جب ثبوت نہیں تو اس تہمت لگانے کی وجہ سے وہ گنہگار بن گئی ہے۔ اس پر لازم ہے کہ توبہ تائب ہو جائے۔ فقط واللہ تعالیٰ اعلم  
حررہ محمد انور شاہ غفر لہ نائب مفتی مدرسہ قاسم العلوم ملتان  
۱۳ ربیع الثانی ۱۳۹۶ھ



اگر کسی کے پاس زیورات امانت رکھوائے گئے لیکن اُس نے خریدنے کا دعویٰ کر دیا تو کیا حکم ہے ﴿س﴾

کیا فرماتے ہیں علماء دین دریں مسئلہ کہ زید نے اپنے گھر کے زیورات طلائی وزنی ۱۳ تولہ لے کر اپنے ایک رفیق نامی دوست کے پاس بطور امانت رکھے کیونکہ زید جج پر جا رہا تھا واپسی مانگنے پر وہ وعدے کرتا رہا مگر اس نے کئی بہانے بنائے لیکن زیورات واپس نہ کیے۔

اسی طرح ٹال مٹول کرتے کرتے عرصہ ڈیڑھ ماہ گزر گیا۔ پھر وہ انکاری ہو گیا اور صاف کہہ دیا کہ میرے پاس زید نے کوئی مال زیورات وغیرہ نہیں رکھے۔ وہ جھوٹ بولتا ہے۔ اب زید نے اپنے سردار شہر کے پاس جا کر دعویٰ دائر کیا اور اس کو حکم بنایا۔ سردار نے بکر سے بیان لیے تو بکر نے کہا کہ میں نے زیورات زید سے خرید کیے ہیں۔ میرے پاس اس کے ہاتھ کی رسید ہے۔ اس نے قیمت زیورات کی وصولی کر لی ہے۔ دو گواہ بھی تحریر کے موجود ہیں۔ حکم صاحب نے گواہ طلب کیے تو انہوں نے یہ شہادت دی کہ ہم لین دین کے وقت یا رسید کی تحریر کے وقت موجود نہیں۔ بکر رسید تحریر شدہ لایا ہے کہ یہاں پر دستخط اپنے کردو۔ ہم دونوں نے بکر کے کہنے پر دستخط کر دیے ہیں اور کسی بات کی ہمیں خبر نہیں۔ حکم صاحب نے پھر پوچھا کہ دستخط کرانے کے لیے زید و بکر دونوں آئے تھے یا صرف بکر آیا ہے۔ انہوں نے پہلے تو کہا کہ دونوں تھے پھر حکم صاحب نے فرمایا کہ دستخط کرانے کے لیے دونوں کا آنا حلفا کہو گے۔ انہوں نے کہا کہ حلفا نہیں کہتے اور رسید میں زیورات کا وزن ساڑھے آٹھ تولہ بنا رکھا ہے اور نرخ ایک صد نورو پے فی تولہ کے حساب سے لگایا ہے۔ اب برائے مہربانی از روئے شریعت یہ دونوں گواہ معتبر ہو سکتے ہیں یا وہ رسید قابل اعتبار ہو سکتی ہے یا نہ۔ مسئلہ حل فرمایا جائے تاکہ اس مقدمہ کا فیصلہ ہو سکے۔ پھر جھگڑے کی کوئی حجت باقی نہ رہے۔ بینو اتوجروا

﴿ج﴾

صورۃ مسئلہ میں جبکہ بکر نے یہ اقرار کر لیا کہ یہ زیورات زید کے ہیں تو یہ زیورات زید کی ملکیت ہیں اور چونکہ بکر زیورات کے خریدنے کا دعویٰ کرتا ہے اس لیے زیورات ان سے لے کر ثالث کے حوالہ کیے جائیں گے اور بکر سے گواہ طلب کیے جائیں گے۔ اگر بکر نے زید سے زیورات خریدنے پر گواہ پیش کیے تو زیورات بکر کے حوالہ کر دیے جائیں اور اگر گواہ پیش نہ کر سکے تو زید کو حلف (قسم) دی جائے گی کہ میں نے بکر پر اپنے زیورات فروخت نہیں کیے اور حلف اٹھانے کے بعد زیورات زید کے حوالہ کیے جائیں۔ باقی سوال میں تحریر شدہ گواہ چونکہ عینی شاہد نہیں ہیں اس لیے معتبر نہیں۔

اگر فریقین نے ایک شخص کو حکم تسلیم کیا لیکن فیصلہ سے قبل ایک فریق پھرنا چاہتا ہے تو کیا حکم ہے کیا حکم کے لیے اپنے فیصلہ پر فیس لینا جائز ہے، کیا حکم مدعا علیہ کو اطلاع دئے بغیر گواہوں کا حال جان سکتا ہے، کیا حکم مجلس فیصلہ برخواست ہونے کے بعد مدعا علیہ سے قسم لینے کے لیے کسی اور کو بھیج سکتا ہے، اگر زیادہ مسافت کی وجہ سے گواہ خود نہ جاسکے کسی اور کو بھیج سکتا ہے گواہوں کا کسی اور کو گواہ بنانا، گواہوں کا گواہی دینے کے بعد اپنی شہادت میں تبدیلی کرنا

﴿س﴾

کیا فرماتے ہیں علماء دین و مفتیان شرع عظیم اندریں مسئلہ کہ

- (۱) ایک شخص کو حکم تسلیم کر لیا اور تسلیم کرنے کے بعد جس شخص نے حکم تسلیم کیا ہے وہ پھرنا چاہتا ہے۔
- (۲) حکم کے لیے فیس لینا جائز ہے یا نہ۔ اگر خود بخود طلب کرے اور کہے کوئی مجھے برا کہے یا بھلا میں فیصلہ کے لیے فیس ضرور لوں گا ورنہ میں فیصلہ نہیں کرتا۔
- (۳) مدعی علیہ کے طلب کیے بغیر حکم حال مشہود سے متعلق سوال کر سکتا ہے یا نہ۔

السائل محمد بخش ڈیرہ غازی خان

﴿ج﴾

- (۱) حکم تسلیم کر لینے کے بعد حکم کرنے سے قبل ہر ایک فریق پھر سکتا ہے اور حکم کرنے اور فیصلہ سنانے کے بعد نہیں پھر سکتا۔ فیصلہ لازم اور نافذ ہے کما قال فی الكنز و لکل المحکمین ان یرجع قبل حکمہ فان حکم لزمہما۔ ص ۲۸۲
- (۲) فیصلہ کی اجرت لینا درست نہیں ہے۔ ہاں اگر اس وقت کا نفقہ ضروریہ لے لے جو فیصلہ پر خرچ ہوتا ہے تو اس مقدار کا لینا جائز ہے۔ ہکذا فی ۱۰۱ الفتاویٰ ص ۳۵ جلد ثالث۔
- (۳) اگر مدعی کے طلب کے بغیر جج عین لے چکا ہے تو اس عین کا کوئی اعتبار نہیں ہے اس لیے کہ عین دین میں مدعی کا طلب کرنا شرط ہے۔ کما قال فی الكنز والا حلف بطلبہ وقال فی البحر الرائق ص ۲۰۳ ج ۱۔ ثم اعلم انه لا تحلیف الا بعد طلب المدعی عندہما فی جمیع الدعاوی فقط واللہ اعلم

حررہ عبد اللطیف معین مفتی مدرسہ قاسم العلوم ملتان شہر

﴿س﴾

(۱) کیا فرماتے ہیں مسئلہ ذیل میں علماء کرام و مفتیان عظام ایک واقعہ کا شاہد اصل جو مقام ادائے شہادت پر پہلے مسافت میں میل یا کم و بیش حاضر نہیں ہو سکتا یا دیگر عوارض کی وجہ سے حاضر نہ ہو سکے اور اپنی شہادت پر دوسرے آدمیوں کو بطریق شرعی شاہد مقرر کرے تو ایسی صورت میں ادائے شہادت شرعاً صحیح ہے یا اس اصل کا حاضر ہونا ضروری ہے۔  
(۲) شاہد اصل اپنی شہادت پر شاہد بنا لینے کے بعد جو تحمیل شہادت مدعی علیہ کے رو برو بلائی ہو کسی مجلس میں جہاں شاہد فرع موجود نہ ہوں کہے کہ میں اپنی شہادت خود ادا کروں گا۔ وہ میری طرف سے تحمیل کردہ شہادت نہ دیں۔ آیا وہ اس طرح تحمیل سے منع کر سکتا ہے یا نہ۔

(۳) گواہی دے چکنے کے بعد متصل یا بدیر شاہد کہے کہ میں نے شہادت میں زیادتی یا کمی کی ہے یا شہادت میں نے بھول کر دی ہے اصل میری شہادت یہ تھی اور بیان کردہ کے لیے ایسا کر سکتا ہے یا نہ بلکہ حکم کے نزدیک معتبر ہوگا یا نہ۔ و بینوا بالتفصیل والحوالۃ من الكتب الحنفیۃ تو جروا۔

السائل محمد عبدالغفور

﴿ج﴾

(۱) واضح رہے کہ اس مسئلہ میں دو قول ہیں اور دونوں پر فتویٰ دیا گیا ہے۔ ایک قول یہ ہے جو کہ ظاہر الروایۃ ہے اور متون بھی اسی پر ہیں کہ شہادت فروع تب درست ہے کہ وہ اصل شاہد سفر کی مسافت پر محل ادائے شہادت سے وقت ادائے شہادت دور ہو۔ دوسرا قول یہ ہے کہ اگر اتنا دور کہ گھر سے آکر شہادت دینے کے بعد رات کو واپس گھر نہ پہنچ سکے تو جائز ہے۔ یہ روایت نوادر ہے اور اس پر بھی فتویٰ دیا گیا ہے۔ حکم مبتلا بہ کی مرضی ہے کہ جس مفتی بہ قول کو اختیار کرے کر لے۔ کما قال فی الدرالمختار مع شرحہ ردالمختار ص ۴۹۹ ج ۵ (او مرض او سیر) واکتفی الثانی بغیثہ بحیث یتعذر ان یبیت باہلہ واستحسنہ غیر واحد وفی القہستانی والسراجیۃ وعلیہ الفتویٰ وقرہ المصنف وقال الشامی تحتہ وقولہ وفی القہستانی عبارتہ وتقبل عند اکثر المشائخ وعلیہ الفتویٰ کما فی المضمورات وذكر القہستانی ایضاً ان الاول ظاہر الروایۃ وعلیہ الفتویٰ وفی البحر قالو الاول احسن وهو ظاہر الروایۃ کما فی الحاوی والثانی ارفق الخ اگر اس نے فرع کو شہادت دینے سے روکا اور اس کو روکنے کا علم ہو گیا تو اظہر قول کے مطابق یہ فرع شہادت نہیں دے سکتا اور بعض فقہاء نے اس کو ترجیح دی ہے کہ روکنے کے بعد بھی وہ شہادت دے سکتا ہے۔ کما قال فی خلاصۃ الفتاویٰ ص ۸۳ ج ۴ فی الجامع الکبیر فی ابواب الرجوع عن الشهادات لو شهدا

علی شہادۃ رجلین انه المعتقد عبده لم یقض بشهادتهما حتی حضر الاصلان ولنہی الفروع عن الشهادۃ صح النہی عند عامۃ المشائخ وقال بعضهم لا یصح والاول اظہر وفی الدرالمختار مع شرحہ ردالمختار ص ۵۰۱ ج ۵ وتبطل شہادۃ الفرع بامور بنہیہم عن الشہادۃ علی الاظہر وفیہا بعد اسطر اشہدہ علی شہادۃ ثم نہاہ عنہا لم یصح ای نہیہ فلہ ان یشہد علی ذالک دررو اقرہ المنصف ہنا لکنہ قدم ترجیح خلافہ عن الخلاصۃ۔

(۲) اگر یہ شخص عادل ہے اور اسی مجلس میں اس نے یہ کہا ہے تو اس کی شہادت قبول کی جائے گی۔ کما قال فی الہدایۃ ص ۱۶۲ ج ۳ قال ومن شہد و لم یرح حتی قال او ہمت بعض شہادتہ فان کان عدلاً جازت شہادۃ الخ مجلس ختم ہونے کے بعد اس کے اس قول کا کوئی اعتبار نہیں کیا جائے گا۔ فقط واللہ تعالیٰ اعلم حررہ عبداللطیف غفرلہ معین مفتی مدرسہ قاسم العلوم ملتان

جب عینی شاہد موجود نہ ہو اور مدعا علیہ انکاری ہو تو جرم ثابت نہ ہوگا

﴿س﴾

کیا فرماتے ہیں علماء دین دریں مسئلہ کہ ایک شخص کے متعلق یہ کہا گیا ہے کہ اس نے بھینس سے وٹ کی ہے لیکن خود مہتم بہ شخص منکر ہے اور نہ کوئی عینی شاہد موجود ہے لیکن ایک آدمی نے شبہ کے طور پر یہ کہا ہے کہ اس نے بھینس سے وٹ کی ہے۔ اب بھینس کے متعلق اور مشتبہ آدمی کے متعلق کیا حکم ہے۔

﴿ج﴾

جب عینی شاہد کوئی موجود نہیں ہے اور مدعی علیہ بھی انکاری ہے تو شرعاً مدعی علیہ بری شمار ہوگا اور اس کا مواخذہ نہیں کیا جائے گا اور بھینس کو پاس رکھنا جائز ہے اور اس کے دودھ وغیرہ کا استعمال کرنا بھی جائز ہے۔ فقط واللہ تعالیٰ اعلم حررہ عبداللطیف غفرلہ معین مفتی مدرسہ قاسم العلوم ملتان

اگر مدیون کچھ رقم دینے کا دعویٰ کر رہا ہے اور دائن انکاری ہے تو ان میں سے مدعی کون ہے

﴿س﴾

کیا فرماتے ہیں علماء دین و مفتیان شرع متین مسئلہ ذیل میں کہ ایک عالم کے سامنے بڑی جماعت میں حافظ جان محمد صاحب بزاز کو تبر منڈی ملتان شہر ساکن موضع چاہان میرن خان چاہ سیالے والا تحصیل شجاع آباد ضلع ملتان نے اقرار کیا کہ میں نے غلام رسول زرگر سکنہ محلہ محمدی ملتان شہر بیرون لوہاری گیٹ سے مبلغ اکتیس صد روپیہ بطور قرضہ کے



لیے تھے۔ مگر بعد میں میں نے ۷۷ روپیہ غلام رسول مذکور کو لایا تھا لیکن غلام رسول مذکور روپیہ مذکور کا بایں یعنی انکار کرتا ہے کہ حافظ جان محمد صاحب جھوٹ بولتا ہے میں نے صرف ۵۶۰ روپیہ ہی لیا ہے بس اور نہیں لیا ہے تو اس عالم موصوف نے غلام رسول مذکور کو مدعی علیہ قرار دے کر کے یوں کہا کہ تم قسم اٹھاؤ کیونکہ مدعی یعنی حافظ جان محمد صاحب مذکور کے پاس روپیہ مذکور یعنی ۱۲۱۲ روپیہ کے گواہ نہیں ہیں تو غلام رسول مذکور نے کہا کہ میں حلف اٹھانے کے واسطے تیار ہوں۔ رات کو یہ گفتگو ہوئی اور قرار پایا کہ صبح سویرے غلام رسول زرگر مذکور سے قسم اٹھوائی جائے گی تو جب سویرے غلام رسول مذکور آ گیا تو عالم مرد نے کہا کہ تو قسم اٹھا تو غلام رسول نے جواب دیا کہ جب تک میرا بقایا روپیہ حاضر نہیں کرے گا یعنی حافظ مذکور تب تک میں قسم نہیں اٹھاؤں گا۔ تو کیا اس عالم کا یہ فتویٰ اثبات قسم میں صحیح ہے یا نہ اگر صحیح نہیں تو کیا اس عالم کا فتویٰ قابل قبول ہوگا۔ خصوصاً جبکہ دو گھنٹہ کے بعد اس نے اپنے فتویٰ سے رجوع کر لیا ہو غرضیکہ معاملہ مذکورہ میں قسم حافظ جان محمد مذکور کو دینی پڑتی ہے یا غلام رسول زرگر مذکور کو۔ بینو اتو جروا

المستفتی محمد عبدالہادی خطیب الجامع قصبہ مدخل تحصیل ملتان شہر  
۱۵ ذی قعدہ ۱۳۷۷ھ

### ﴿ج﴾

صورت مسئلہ میں غلام رسول زرگر مدعی ہے گویا وہ ۲۵۴۰ روپیہ کا دعویٰ حافظ جان محمد صاحب پر کر رہا ہے اور حافظ جان محمد منکر ہے۔ وہ کہتا ہے کہ تیرے صرف ۱۳۲۶ روپے میرے ذمہ واجب الادا ہیں اس سے زائد کا وہ انکار کرتا ہے۔ اس لیے قسم حافظ جان محمد کو اٹھانی ہوگی۔ ہاں اگر وہ غلام رسول بموجب حساب سابق و بموجب اقرار غلام رسول روپے ادا کر دے اور پھر غلام رسول پر دعویٰ کریں کہ اس نے زائد روپیے وصول کر لیے ہیں تو وہ مدعی بنے گا اور غلام رسول مدعی علیہ۔ پھر حلف غلام رسول پر لازم آئے گا نیز جب غلام رسول نے حلف اور فیصلہ سے پہلے مولوی مذکور کے ثالث اور حکم ہونے سے انکار کر دیا تو مولوی صاحب کا فیصلہ اس کے حق میں نافذ نہیں ہوگا۔ ثالث کی ثالثی اس وقت صحیح ہوتی ہے جب فیصلہ سناتے وقت تک دونوں فریق اس کے ثالث ہونے پر متفق ہوں۔ واللہ اعلم

محمود عفا اللہ عنہ مفتی مدرسہ قاسم العلوم ملتان شہر  
۲۰ ذی قعدہ ۱۳۷۷ھ

اگر مدعی اور مدعا علیہ دونوں کے حق میں گواہان موجود ہوں تو فیصلہ کیسے کیا جائے گا

### ﴿س﴾

کیا فرماتے ہیں علماء دین دریں مسئلہ کہ زینب کی چھوٹی دابہ گم ہوگئی ایک سال کے بعد وہ دابہ زینب و مل گئی۔

دوسری بستی سے زید آیا اور اس نے دعویٰ کیا کہ یہ دابہ میری ہے۔ اس دابہ کی ماں فلاں شخص کو مضاربت پردی تھی یہ اس سے پیدا ہوئی ہے اور اتنی مدت میرے پاس رہی۔ فلاں تاریخ کو گم ہوگئی۔ اب دوسرے شخص کے پاس سے مل گئی ہے۔ ہر دو فریق نے گواہ پیش کر دیے۔ زینب کے گواہ کلمہ شہادت پڑھ کر گواہی دیتے ہیں کہ ہم یقین کرتے ہیں کہ یہ دابہ زینب کی ہے نہ تاریخ کا پتہ اور نہ پیدائش کا پتہ۔ صرف یہ کہتے ہیں کہ یہ فلاں کی ہے۔ اس یقین سے گواہی ختم ہو جاتی ہے یا نہ اور زید کے گواہوں میں ایک گواہ وہ ہے جس نے مضاربت پر گائے لی تھی۔ بینو اتو جروا۔

ضلع ڈیرہ اسماعیل خان مولوی محمد سعید اخوند

### ﴿ج﴾

ایسی صورت میں جب دونوں مدعی ملک پر گواہ پیش کریں اور گواہوں کی تعدیل بعد از تصحیح دعویٰ ہو جائے تو پھر اگر دونوں مدعیوں نے اپنی ملک کی تاریخ ذکر کر کے گواہوں سے اس کا اثبات کیا ہو اور ایک کی تاریخ دوسرے مدعی کی تاریخ سے پہلے ہو تو اس پہلی تاریخ والے کے حق میں قاضی یا حکم فیصلہ صادر فرمائے گا جس کے قبضہ میں وہ جانور وغیرہ نہ ہو۔ یعنی پیتہ خارج کا ذوالیہ کے پیتہ سے اولیٰ ہوگا یہ تب ہے اگر ملک مطلق کا دعویٰ ہو اور اگر ملک مقید بسبب کا دعویٰ ہو تو پھر گواہ ذوالیہ کے اولیٰ ہوں گے۔ صورت مسئلہ میں چونکہ ہر دونوں نے ملک مقید کا دعویٰ کیا ہے۔ یعنی ہر ایک نے یہ دعویٰ کیا ہے کہ جانور میرے گھر میں پیدا ہوا ہے اس صورت میں زینب مذکور کے گواہ زید کے گواہوں سے اولیٰ ہوں گے۔ چونکہ زینب ذوالیہ ہے اور بعد رعایت تمام شرائط کے اس کے حق میں فیصلہ کیا جائے گا۔ قال فی الدر المختار مع شرحہ الشامی ص ۵۳۹ ج ۵ (وبینہ الخارج فی الملک المطلق) وهو الذی لم يذكر له سبب (احق میں بینة ذی الید) لانه المدعی والبینة له بالحديث بخلاف المقید بسبب کنتاج ونکاح فالبینة لذی الید اجماعاً کما سیجی۔

قال فی العالمگیریہ ص ۷۳ ج ۲ قال محمد رحمہ اللہ تعالیٰ وفی الاصل اذا ادعی رجل داراً فی ید رجل او عقاراً آخر او منقولا واقاما البینة قضی ببینة الخارج عند علماء نالثلثة هذا اذا لم یذکرا تاریخاً فاما اذا ذکراتا ریخاً فان کان تاریخهما علی السواء فکذا الجواب انه یقضی للخارج منهما وان ارخا وتاریخ احدهما اسبق فعلى قول ابی حنیفة رحمہ اللہ تعالیٰ وعلى قول ابی یوسف رحمۃ اللہ تعالیٰ یقضی لا سبقهما تاریخاً واذا ارخ احدهما ولم یؤرخ الآخر فعلى قول ابی حنیفة رحمہ اللہ تعالیٰ یقضی للخارج هکذا فی المحیط۔ گواہی دینے کے لیے لفظ اشہد یا اس کا ہم معنی ”میں گواہی دیتا ہوں“ کہنا ضروری ہے۔ حلف اٹھانے کی ضرورت نہیں ہے۔ یہ خود حلف

ہے یقین کہنے سے شہادت ختم نہیں ہوتی۔ باقی زید کے اس مضارب کا اگر اس گائے میں حصہ ہے تو اس کی گواہی معتبر نہیں ہے۔ ورنہ معتبر ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
۵ جمادی الاخریٰ ۱۳۸۵ھ

مدعی کے رشتہ دار دعویٰ نہیں کر سکتے اور مدعا علیہ کو قسم نہ دلانے سے حق ساقط نہیں ہوتا

﴿س﴾

کیا فرماتے ہیں علماء دین اس مسئلہ میں کہ زید غسل خانہ میں غسل کرنے کے لیے گیا۔ وہاں اس کو ایک انگٹھی ملی۔ اس نے اٹھا کر دائیں ہاتھ کی چھوٹی انگلی کے ساتھ والی انگلی میں ڈال لی۔ بعد میں تقریباً بارہ آدمیوں کو دکھائی گئی۔ سب نے کہا کہ یہ پیتل ہے۔ زید کسی غرض سے بازار گیا یعنی نماز پڑھنے کے لیے اس کو اتار کر قمیض کی پہلو والی جیب میں ڈال لی۔ نماز سے فارغ ہو کر میدان میں سیر کرنے کے لیے چلا گیا۔ وہاں جا کر بالکل آرام سے بیٹھا رہا۔ واپس آ کر کپڑے تبدیل کیے کچھ دیر بعد معلن نے اعلان کیا کہ اگر کسی کو انگٹھی ملی ہو تو دے دے۔ زید نے جا کر انگٹھی کو تلاش کیا لیکن نہ ملی۔ بعد میں مجلس فیصلہ قائم ہوئی۔ مدعی و مدعا علیہ دونوں حاضر ہوئے فیصل کے علاوہ اور سامعین بھی موجود تھے۔ مدعا علیہ نے صاف صاف بیان کیا کہ انگٹھی گم ہو گئی ہے اور وہ اس پر قسم حتیٰ کہ طلاق کی قسم اٹھانے کے لیے تیار ہے۔ مدعی جو انگٹھی کا حقیقی مالک ہے اس نے کہا کہ تم انگٹھی کو تلاش کرو اگر مل گئی تو میری قسمت اور اگر نہ ملی تو بھی میری قسمت ہم قسم نہیں لینا چاہتے۔ اب آپ بیان فرمائیں کہ مدعی کا کوئی دوسرا رشتہ دار دوبارہ دعویٰ کر سکتا ہے یا نہیں یا خود مدعی دعویٰ کر سکتا ہے یا نہیں۔ جبکہ وہ خود مجلس فیصلہ میں یہ اقرار کر چکا ہے کہ تم تلاش کرو اگر مل گئی تو میری قسمت اور نہ ملی تو بھی میری قسمت۔

واضح رہے کہ مدعی کا دعویٰ سونے کی انگٹھی کا ہے اور جو انگٹھی مدعا علیہ کو ملی ہے وہ دیکھنے والوں نے پیتل کہا ہے۔

بنیوا تو جروا

حافظ عصمت اللہ لائل پوری شریک دورہ حدیث شریف دارالعلوم علی گڑھ کبیر والا

﴿ج﴾

صورت مسئلہ میں مدعی کے رشتہ دار تو دعویٰ نہیں کر سکتے البتہ قسم نہ دلانے سے مدعی کا حق ساقط نہیں ہوا۔ جبکہ مدعی علیہ نے انگٹھی اٹھانے کا اقرار بھی کر لیا ہے۔ مدعی علیہ کے اس اقرار کی وجہ سے یہ تو ثابت ہو گیا کہ انگٹھی اس نے اٹھائی ہے لیکن اس کا زعم یہ ہے کہ میں ملتقط کی حیثیت سے امین ہوں اور گم ہونے کی وجہ سے مجھ پر ضمان لازم نہیں

آتا۔ مدعی کا دعویٰ یہ تھا کہ مدعی علیہ نے انگٹھی کی چوری کر کے ایسے جرم کا ارتکاب کیا ہے کہ اس پر ضمان لازم آتا ہے۔ مجلس فیصلہ میں قسم نہ دلانے سے زیادہ اس نے چوری کا الزام دینا چھوڑ دیا ہے لیکن اس طرح اس کا حق ساقط نہیں ہوا۔ اس لیے کہ انگٹھی اٹھانے کا تو اقرار موجود ہے۔ اب اگر وہ پھر سے قسم دلانا چاہے تو اس کو مطالبہ کا حق ہے لیکن یہ مروت کے خلاف ہے مجلس فیصلہ کو اس کا دعویٰ نہیں سننا چاہیے۔ البتہ وہ یہ دیکھے کہ انگٹھی کے گم ہونے میں اس کی غفلت لا پرواہی یا تعدد کو دخل تو نہیں ہے۔ اگر ہے تو چور نہ ہوتے ہوئے بھی وہ ضامن ہوگا۔ البتہ اگر اس کی غفلت یا حفاظت کی کمی کو گم شدگی میں دخل نہیں ہے تو وہ ضامن نہیں ہوگا۔ فقط واللہ اعلم

محمود عفا اللہ عنہ مفتی مدرسہ قاسم العلوم ملتان

دعویٰ کی صورت میں مدعی پر گواہ ہوتے ہیں اور یمین مدعا علیہ کے ذمہ ہوتی ہے

﴿س﴾

کیا فرماتے ہیں علماء دین اس مسئلہ میں کہ ایک آدمی دعویٰ کرتا ہے کہ اس دعویٰ کے اثبات کے لیے قسم مدعی پر آتی ہے یا کہ مدعا علیہ پر شریعت کے اعتبار سے جواب دیں۔ بمع حوالہ جواب عنایت فرمائیں۔ بنیوا تو جروا

المستفتی نذر حسین ولد حاجی مگائے شاہ موضع گدائے تحصیل کبیر والا ضلع ملتان

﴿ج﴾

شرعاً بشرط دعویٰ اور انکار مدعی علیہ کے مدعی پہ گواہ ہوتے ہیں اور مدعی کے پاس گواہ نہ ہونے کی صورت میں مدعی علیہ پر قسم آتی ہے۔ لقولہ علیہ الصلوٰۃ والسلام البینۃ علی المدعی والیمین علی من انکر ولقولہ علیہ الصلوٰۃ والسلام الک بینۃ قال لا قال فلک یمینہ مشکوٰۃ ص ۳۲۶، ۳۲۷ مدعی پر شرعاً کسی صورت میں قسم نہیں آتی۔ واللہ تعالیٰ اعلم

بندہ احمد نائب مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

اگر کسی کے گھر کے صحن میں درخت ہو اور

اُس پر دوسرے رشتہ دار مشترک ہونے کا دعویٰ کریں تو کیا حکم ہے

﴿س﴾

کیا فرماتے ہیں علماء دین اس صورت مسئلہ میں کہ درخت شیشم مسمی غلام محمد کے خانہ سکونت کے صحن میں ہے۔ اس کا دعویٰ ہے کہ یہ درخت میرا ہے۔ دوسرے حصہ داران کا اس سے کوئی تعلق نہیں۔ دوسرے حصہ داران کہتے ہیں کہ



زمین چونکہ مشترکہ ہے لہذا درخت متنازع فیہ میں تمام حصہ داران شریک ہیں۔ مدعی اور مدعی علیہ کے بیانات درج ہیں۔ متعلقہ زمیندار صاحب کی گواہی بھی شامل حال ہے۔ براہ کرم نوازی فرمائیے کہ عندالشرع درخت متنازع فیہ اسی کا ہے جس کے صحن میں ہے یا تمام حصہ داران اراضی کا حصہ اس میں شامل ہے۔ بیوا تو جروا

السائل عبدالحی جھنڈیر بمعرفت مولوی محمد واصل

بیان غلام محمد اور غلام نبی مدعی علیہ: میں خدا کو حاضر ناظر سمجھ کر خدا کی قسم کھاتا ہوں کہ مشترکہ اراضی میں ہر شریک سکونت پذیر ہو کر مسکونہ اراضی کے درختوں کو کاٹ کر ان سے فائدہ اٹھا چکے ہیں۔ میری سکونہ اراضی میں صرف یہی متنازع فیہ درخت شیشم تھا۔ جواب تک کاٹا ہوا باقی ہے اور اس پر میرا قبضہ ہے چونکہ ہر شریک اپنے ہر درخت کو کاٹ چکے ہیں۔ میرا مقبوضہ درخت شیشم ذاتی ہر لحاظ سے میرا ہی ہے۔ اس سے کسی دوسرے کا تعلق نہیں۔ درخت متنازع فیہ درخت شیشم میرے آباؤ اجداد نے بویا ہے۔

بیان ثانی مدعی علیہ: درخت شیشم متذکرہ میرے جد امجد نے بویا ہے۔ میرے اور مکانوں کی چوکت کے درمیان ہے۔ جس حصہ دار کے گھر درخت کھجور ہے وہ خود اسی سے فائدہ اٹھا رہا ہے۔ دیگر حصہ داران اس میں بالکل دخل نہیں دیتے۔ درخت متذکرہ شیشم ۱۶/۵ برس سے خشک شدہ ہے۔ آج تک اس کی چھوٹی چھوٹی ٹہنیوں سے فائدہ اٹھا تا رہا ہوں۔ کسی حصہ داران نے بوجہ میرے مکان کے نزدیک ہونے کے دخل نہیں دیا لیکن جس وقت متذکرہ درخت کو جڑ سے کاٹنے لگا ہوں تو دیگر حصہ داران آبادی اپنا حصہ ثابت کرنے کے واسطے کھڑے ہو گئے ہیں۔ درخت متذکرہ چونکہ میرے دادا نے بویا ہے لہذا میں اس کا حقدار ہوں۔ سرکاری تقسیم نہیں ہے۔ ہر حصہ داران الگ الگ رہائشی قبضہ کیا ہوا ہے۔ فقط والسلام غلام محمد

بیان مولوی محمد عظیم مدعی: میں خدا تعالیٰ کو حاضر ناظر سمجھ کر اللہ تعالیٰ کی قسم کھاتا ہوں کہ اراضی متعلقہ متنازع فیہ درخت شیشم بعد ہما گیری آباؤ اجداد غلام محمد بحیثیت وراثت شرعی ۱۹۰۸ء اراضی مسکونہ شخص مذکور کو میسر ہوئی۔ مسکونہ اراضی کے ساہلہ والا نمبر کھاتہ جس میں آج سے قبل باغیچہ تھا۔ اس سے مدعی علیہ غلام محمد بنو بی مشترک فائدہ حاصل کرتے رہے ہیں۔ ثبوت ہذا پیش کر کے میں بیان دیتا ہوں کہ متنازع فیہ درخت شیشم بھی تمام شرکاء حصہ داران کے مابین مشترک ہے۔ میرے بیانات کا زیادہ ثبوت کاغذات سرکاری ہیں جس میں درخت مذکورہ میں سب حصہ داران شریک ہیں۔ اس کے ساتھ ساتھ یہ بھی ہے کہ درخت مذکورہ نیز لمبی ہے۔ بوجہ غیر مشمرہ ہونے کے۔ متنازع فیہ درخت ان کی سکونت سے پہلے تھا۔ میرے آباؤ اجداد نے اس کو بویا تھا۔ والسلام (ثانی بیان مدعی) چونکہ یہ نمبر خسرو ۵۵۳ آبادی چاہ مشترکہ ہے۔ جس میں درخت مذکورہ۔ حصہ داران کا مشترکہ ہے۔ نہ تقسیم سرکاری اور نہ خانگی مابین

حصہ داران ہوئی تھی اور نہ اب تک ہوئی ہے۔ غلام محمد و دیگر حصہ داران نے بغیر تقسیم کے مکانات بنائے ہیں۔ ضرورت کے لحاظ سے الگ الگ ہیں۔

﴿ج﴾

اگر تقسیم اراضی خانگی یا سرکاری ہو چکا ہے اور درخت کو کسی نے بویا نہیں خود رو ہے تو جس کے حصہ میں ہے صرف اس کا ہوگا۔ اگر کسی نے بویا ہے تو بونے والے یا اس کے وارثوں کا ہوگا۔ اگرچہ دوسرے کا حصہ زمین میں بھی بویا گیا ہو۔ اگر تقسیم نہیں ہوئی نہ خانگی نہ سرکاری اور کسی نے بویا بھی نہیں خود رو ہے تو سب کا مشترکہ بقدر حصص زمین کے ہوگا اور باقی درخت بھی مشترکہ ہوں گے۔ اگر کسی نے بویا ہے اور تقسیم نہیں ہوئی تو بونے والے یا اس کے وارثوں کی ملکیت ہوگا۔ ان چار باتوں کی تحقیق وہاں مقامی طور پر گواہان سے یا حلف سے کی جائے۔ واللہ اعلم

کسی پر چوری کا دعویٰ کیا گیا تو مدعی کے ذمہ گواہ پیش کرنا لازم ہے

﴿س﴾

کیا فرماتے ہیں علماء دین دریں مسئلہ کہ اگر ایک شخص پر چوری کا الزام لگایا جائے مگر گواہ کوئی نہ ہو اور چوری کی مالیت تقریباً سات ہزار روپے ہے اس صورت میں شریعت کا فیصلہ کیا ہے کہ اگر ملزم کو قسم دی جانے پر فیصلہ کیا جائے تو کیا یہ بھی ضروری ہے کہ ملزم کے کردار کے متعلق صفائی ضروری ہے۔

اگر مدعی اس ملزم کی قسم کو کافی تصور نہ کرے تو اس کی کیا صورت ہوگی۔ نیز چوری سے متعلق تفتیش کس طرح کی جائے۔ اس کی تفصیلات سے بھی آگاہ فرمائیں۔

رابعہ خدا بخش دفتر جمعیت علماء اسلام بیرون لوہاری گیٹ ملتان

﴿ج﴾

شرعی فیصلہ اس کا یہ ہے کہ مدعی اپنے دعویٰ پر دو دیندار گواہ پیش کرے۔ البتہ اگر مدعی کے پاس اپنے دعویٰ پر دو دیندار گواہ میسر نہیں تو مدعا علیہ کی قسم پر فیصلہ ہو جانا چاہیے۔ البینۃ علی المدعی والیمین علی من انکر۔ قسم میں (اگر مدعی علیہ فاسق و فاجر ہو اور جھوٹی قسم کا عادی ہو) حاکم اس طرح کے الفاظ مثلاً طلاق اور لعنت وغیرہ کا اضافہ کرنے کا اختیار رکھتا ہے لیکن مدعی کو یہ حق نہیں پہنچتا کہ وہ مدعا علیہ کے حلف کو کافی نہ سمجھے۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

۱۶ ربیع الاول ۱۳۹۶ھ

جب ایک زمین پر جدی پشتی ایک شخص قبضہ ہے  
تو کسی مہاجر کا ہندو کی پر اپنی سمجھ کر قبضہ کرنا غلط ہے

﴿س﴾

جناب مفتی صاحب السلام علیکم کے بعد گزارش ہے کہ ایک بستی جو ولیہ کے نام سے مشہور ہے۔ موضع رکن بنی تحصیل شجاع آباد بنی درکھاناں والی پہلے اس کا نام بنی کوکاریاں والی تھا کاغذات سرکاری میں ہے۔ لہذا اس آبادی میں ہمارے آباؤ اجداد رہتے چلے آئے ہیں جس کو بندہ بھی نہیں سنبھلنا قبضہ مستقل چلا آ رہا ہے۔ کسی قسم کی رکاوٹ اس سے پہلے بندوں نے کبھی نہیں کی تھی۔ اب انقلاب سے ۱۳ سال بعد ایک صاحب نے قبضہ کرنے کی کوشش کی۔ دیواریں گرا دیں جس کی حدود دیواریں بھی موجود ہے۔ قبضہ بندہ نے آج تک نہیں دیا لیکن مہاجروں نے پٹواریوں سے مل جل کر مستر وعدہ بنوالیا ہے۔ اب فیصلہ چیئر مین کے سپرد کیا گیا ہے سرکاری طرف سے اب غریب کے حال زار پر رحم فرما کر شرعی فیصلہ کا حکم فرمادیں۔ جب تین دیواریں گرائی گئیں بندہ نے استغاثہ کیا تحصیل دار نے موقع دیکھا لیکن قبضہ ہمارا نہیں۔ تو اب اگر شرعی فیصلہ میں مجھ کو دینا پڑ جائے تو بندہ دے دے شرعی حکم صادر فرمایا جائے۔

فیض بخش ولد احمد بخش

﴿ج﴾

صورۃ مسئلہ میں جب کہ زمین مذکور پر فیض بخش کا آبائی قبضہ قدیم سے چلا آ رہا ہے۔ تو یہ قبضہ دلیل ملکیت ہے۔ کسی شخص کا اس قبضہ کو توڑنا جائز نہیں اگر مہاجر کا یہ دعویٰ ہے کہ یہ زمین ہندو کی تھی اور فیض بخش نے اس پر ناجائز قبضہ کر رکھا ہے تو مہاجر کو یہ حق نہیں ہے کہ فیض بخش سے جھگڑا کرے اور دیواریں گرائے بلکہ عدالت میں درخواست دے عدالت تحقیق کرے بعد از تحقیق اگر یہ ہوا کہ واقعی وہ زمین ہندو کی ہے تو پھر حکومت کو اختیار ہوگا کہ حکومت یہ زمین نیلام کرے یا کسی مہاجر کو دے اور ہو سکتا ہے کہ وہ زمین ہندو کی نہ ہو بلکہ فیض بخش کی ہو۔ واللہ تعالیٰ اعلم

عبداللہ عفا اللہ عنہ

بالغ زمین فروخت کرنے کے بعد فوت ہو گیا

اس کے بیٹے نے جو ان ہونے کے بعد مشتری پر دعویٰ کر دیا

﴿س﴾

کیا فرماتے ہیں علماء دین دریں مسئلہ کہ ایک زمیندار نے اپنی زمین ایک سوداگر کے ہاں فروخت کر دی۔ زمین

فروخت کرنے کے بعد وہ زمیندار اللہ تعالیٰ کو پیارا ہو گیا۔ سوداگر نے جو زمین قیمت سے خرید لی تھی اتنی پر اس نے آ کے قبضہ کر لیا۔ اس زمیندار کا ایک نابالغ لڑکا تھا۔ اب اس لڑکے نے دعویٰ کر دیا ہے یعنی جوانی کے وقت یہ بات ہمیں شریعت کے رو سے بتادیں کہ گواہ سوداگر کے ہوں گے یا اس مدعی کے۔ قسم کس کو کھانی ہوگی مدعی وہ زمین جو کہ بغیر خریدے سوداگر نے قبضہ کیا ہے کس مسئلہ سے واپس لے سکتا ہے۔ مدعی یعنی مالک زمین کا اس وقت کوئی گواہ وغیرہ نہیں۔ گواہ سوداگر کا بھی نہیں ہے۔ وہ صرف قسم کھا کر کہتا ہے کہ تمام زمین میں نے خرید لی ہے۔ بینو اتو جروا

﴿ج﴾

صورۃ مسئلہ میں زمیندار کا لڑکا یوں دعویٰ کرے گا کہ اتنی مقدار زمین مجھے وراثت میں ملی ہے اور فلاں شخص نے زبردستی قبضہ کر لی ہے۔ اس شخص کے اس دعویٰ پر کہ میں نے یہ زمین مدعی کے والد سے خرید لی ہے۔ اس سے خریدنے کے گواہ طلب کیے جائیں گے۔ اگر گواہ پیش کر چکا تو اس کے حق میں فیصلہ ہو جائے گا۔ ورنہ اس مدعی پر جو فی الواقع فروخت کا منکر ہے قسم آئے گی اور قسم اٹھالینے کے بعد اس کے حق میں حکم شرعی یا حکم فیصلہ کر دے گا اور قسم نہ اٹھانے کی صورت میں زمین قبضہ والے شخص کے پاس چھوڑ دی جائے گی۔ یہ مجملہ لکھ دیا ہے اس کا پورا پورا پتہ دعویٰ وغیرہ بعد حکم شرعی کے چل سکتا ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

۳ ذی الحجہ ۱۳۸۶ھ

حق مجہول کا دعویٰ درست نہیں اور کیس دائر کرنے پر مدعی سے جو خرچہ ہوا

وہ مدعا علیہ سے طلب نہیں کر سکتا

﴿س﴾

کیا فرماتے ہیں علماء دین دریں مسئلہ کہ ایک شخص مسمی غلام حیدر مدعی ہے۔ مدعا علیہ بنام غلام شبیر ہے۔ دعویٰ یہ کہ اس سال سردی میں مسمی غلام شبیر مدعی علیہ میرا بھوسہ نکال نکال کر اپنے چوپایوں کو ڈالتا رہا۔ مسمی غلام شبیر سرقہ کا منکر ہے بایں صورت کہ دو دفعہ میں نے نکالا یعنی دو بوری میں نے بھوسہ نکالا غلام حیدر کی اجازت سے۔ مسمی غلام حیدر ایک بوری کو مانتا ہے اور وہ کہتا ہے کہ میں نے موجود ہو کر ایک بوری دی ہے۔ دوسری بوری کی اجازت میں نے نہیں دی ہے۔ غلام شبیر دوسری بوری کی اجازت غلام حیدر پر تھوپتا ہے۔ میں نے غلام شبیر سے پوچھا دوسری بوری غلام حیدر کی موجودگی میں بھری وہ تسلیم کرتا ہے کہ غلام حیدر موجود نہیں تھا۔ جبکہ دوسری بوری بھوسہ اور ان دو بوریوں کے سوا غلام



شبیر نے حلف اٹھائی ہے۔ یہ کیس یونین کونسل میں میرے سامنے ہے۔ اب دریافت یہ ہے کہ غلام شبیر نے جو دوسری بوری غیر موجودگی غلام حیدر کے بھری ہے وہ سارق بنتا ہے۔ تاوان دے دیا جائے یا چور نہیں بنتا رہا کیا جائے۔ نیز غلام حیدر کا یونین کونسل میں دعویٰ پر دس بارہ روپیہ خرچ ہو چکا ہے۔ کیا وہ تاوان غلام شبیر پر ڈالا جائے۔

مقام خاص دلیوالا تحصیل بھکر ضلع میانوالی

﴿ج﴾

غلام حیدر مدعی کا دعویٰ صحیح نہیں ہے۔ کیونکہ اس نے مدعی پر بھوسے کی مقدار وغیرہ کوئی نہیں بتائی۔ صرف حق مجہول کا دعویٰ ہے جو صحیح نہیں ہے لیکن اقرار چونکہ صحت دعویٰ پر موقوف نہیں ہے۔ لہذا غلام شبیر کا یونین کونسل کے روبرو دو بوری لے جانے کا اقرار خود اس پر حجت بنے گا۔ اب چونکہ وہ دونوں بوریوں کے لے جانے کی اجازت دینے کا مدعی ہے اور غلام حیدر صرف ایک بوری کی اجازت کو تسلیم کرتا ہے لہذا غلام شبیر کے ذمہ بینہ ہوگا۔ بینہ نہ ہونے کی صورت میں اس کے مطالبہ پر غلام حیدر کو قسم دلائی جائے گی۔ قسم اٹھانے کی صورت میں ثبوت ایک بوری کا غلام شبیر کے ذمہ ہو جائے گا اور فیصلہ کر دیا جائے گا۔ باقی خرچہ مقدمہ کے ڈگری کرنے میں علماء کا اختلاف بھی ہے۔ اگرچہ مدیوں متمدن پر خرچہ مقدمہ کے ڈگری کرنے کو فتاویٰ امداد الفتاویٰ ص ۹۴، ۹۵ ج ۳ اور فتاویٰ دارالعلوم ص عزیز الفتاویٰ جلد اول ص ۶۲۵ میں رائج قرار دیا ہے۔ نیز دعویٰ بھی صورت مسئلہ میں غلام حیدر کا صحیح نہیں ہے۔ اس لیے خرچہ ڈگری نہ کیا جائے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

مدعی کا کسی پر چوری کا دعویٰ بغیر گواہوں کے معتبر نہیں ہے اور نہ ہی اُس کی قسم کا اعتبار ہے

﴿س﴾

کیا فرماتے ہیں علماء دین دریں مسئلہ کہ مسمیٰ خدایا رجبہ ساکن علاقہ تھانہ محمود کوٹ تحصیل کوٹ اور ضلع مظفر گڑھ نے اپنے دور اس بیل چوری ہونے کا پرچہ تھانہ محمود کوٹ میں درج کرایا ہوا ہے اور مدعی مذکور نے شک ظاہر کیا ہے کہ اس کے ہر دو زرگاوان (بیل) کو مسمیان خادم حسین ولد محمد رمضان و معشوق ولد اللہ داد قوم رس گاہ سکنائے تھانہ قریشی تحصیل کوٹ اور ضلع مظفر گڑھ نے چوری کیا ہے اور وجہ شک یہ بتائی گئی ہے کہ مسمیٰ قاسم تھڑی سکنہ تھانہ قریشی نے کہا ہے کہ اس کو شبیر گوڈل (جو کہ اس وقت مقدمہ قتل میں ڈسٹرکٹ جیل مظفر گڑھ میں مقید ہے) نے کہا ہے کہ ہر دو بیل مذکور ان مسمیان خادم حسین و معشوق نے چوری کیے ہیں۔

یہ کہ شبیر گوڈل سے دریافت کرنے پر شبیر گوڈل نے حلفا کہا ہے کہ یہ بات اُس نے نہیں کی ہے۔ یہ کہ اب مدعی مذکور خدایا رجبہ قسم اٹھانے پر آمادہ ہے کہ میرے چور مسمیان خادم حسین و معشوق حسین جبکہ اس نے نہ انہیں چوری کرتے دیکھا ہے اور نہ اُن کا کھرا وغیرہ ہے۔ حالات بالا کی روشنی میں فتویٰ صادر فرمادیں کہ کیا مدعی کی قسم شرعاً جائز ہے۔

خادم حسین ولد محمد رمضان ضلع مظفر گڑھ

﴿ج﴾

واضح رہے کہ شرعاً گواہ مدعی کے معتبر ہوتے ہیں اور یمین (حلف) مدعی علیہ کا معتبر ہوتا ہے۔ مدعی کے یمین پر فیصلہ نہیں ہو سکتا۔ قال فی الہدایۃ ص ۲۰۲ ج ۳ ولا ترد الیمین علی المدعی لقولہ علیہ السلام البینۃ علی المدعی والیمین علی من انکر قسم والقسمۃ تنا فی الشرکۃ وجعل جنس الایمان علی المنکرین ولیس وراء الجنس شیء۔ حدیث شریف کا ترجمہ یہ ہے کہ گواہ مدعی کے ذمہ ہیں اور حلف منکر یعنی مدعا علیہ کا معتبر ہے۔

بہر حال یہ اصولی بات ہے کہ گواہوں کے نہ ہونے کی صورت میں فیصلہ منکر یعنی مدعا علیہ کے حلف پر ہوتا ہے۔ پس صورت مسئلہ میں اگر خدایا رجبہ کے پاس دوا ایسے چشم دید گواہ جو شرعاً معتبر ہوں موجود نہیں تو حلف پر فیصلہ نہ ہوگا بلکہ مدعا علیہ اگر حلف اٹھالے کہ اُس نے چوری نہیں کی تو شرعاً اس کے حلف پر اعتبار ہوگا اور مدعا علیہ بری ہوگا۔ شریعت کا حکم یہ ہے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۷ ربیع الاول ۱۳۹۸ھ

اگر کسی شخص نے دوسرے کو خام مال بنانے کے لیے دیا ہو

اور پھر مال لینے والا انکاری ہو گیا تو کیا حکم ہے

﴿س﴾

کیا فرماتے ہیں علماء دین دریں مسئلہ کہ میں نے ایک شخص کو ڈیڑھ من سلور شکستہ بابت نیا مال بنانے کے لیے دیا تھا۔ چند روز بعد مال دینے سے منکر ہو گیا جس کی قیمت ۲۷۵ روپے ہے اور کہتا ہے کہ مجھے آپ نے مال نہیں دیا ہے۔ میرے پاس کوئی گواہ نہیں ہیں لہذا اس مسئلے میں شریعت کا جو حکم ہو اس سے مطلع فرمادیں۔

حافظ نور حسن ولد اللہ دین خان گڑھ ضلع مظفر گڑھ

﴿ج﴾

حسب قاعدہ کلیہ المدعی من ترک ترک مال دینے والا مدعی اور مال لینے والا منکر ہے اور مدعی کے پاس گواہ نہ ہونے کی صورت میں بحکم حدیث البینۃ علی المدعی والیمین علی من انکر۔ شخص مذکور منکر کو حلف (قسم) دی جائے گی کہ مجھ پر اس شخص کا کوئی حق نہیں اور اگر شخص مذکور قسم اٹھانے سے منکر ہے تو پھر شخص مذکور کو شرعاً ۲۷۵ روپے ادا کرنے ہوں گے۔ واللہ تعالیٰ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان

دائن کا دعویٰ ہے کہ میں نے مدیوں کو اتنی رقم دی تھی اور مدیوں کم مقدار بتاتا ہے تو کیا حکم ہے

﴿س﴾

کیا فرماتے ہیں علماء دین متین زید نے عمر کو بطور قرضہ چند ادائیہ دیا تھا بعد میں زید نے بعض رقم دستی لے لی کہ واپس دے دوں گا۔ ابھی یہ رقم واپس نہ دی تھی کہ بقایا رقم سے بعض پھر اور دستی لے لی کہ یہ بھی اور پہلی بھی واپس کروں گا۔ اب زید نے دونوں رقمیں علیحدہ علیحدہ عمر کے ہاں دے دیں۔ ایک رقم دوسرے شخص کے ذریعہ بھیجی اور دوسری رقم خود اس کو دی تحریر وغیرہ نہیں ہے نہ قرضہ دیتے وقت تھی نہ دستی رقم لیتے وقت تھی۔ اب جھگڑا ہو گیا ہے عمر کہتا ہے زید کو کہ تو نے مجھے ایک رقم دی ہے دوسری رقم ابھی تک تیرے پاس ہے۔ زید کہتا ہے ایک تو میں نے خود دی ہے دوسری فلاں کے ہاتھ بھیجی تو گواہ کسی کے پاس نہیں ہیں۔ دریافت یہ ہے کہ زید اور عمر اس رقم کا فیصلہ کس طرح کریں۔ حلف کے ذریعہ فیصلہ ہوگا تو حلف کس پر ہوگی یا رقم ساقط قرار پائے گی جواب شرعی سے روشنی مرحمت فرمادیں۔ والسلام

﴿ج﴾

رقم واپس لینے کا تو دونوں کو اقرار ہے لہذا واپس لینا تو ثابت ہے۔ اب زید واپس دینے کا دعویٰ کر کے اس کے ذمہ اتنی رقم واجب الذمہ قرار دینا چاہتا ہے جس کا عمر منکر ہے۔ البینۃ علی المدعی والیمین علی من انکر حدیث مشہور معمول بہ عند الاحناف کے تحت جب زید کے پاس گواہ نہیں تو عمر کو حلف دیا جائے گا اگر حلف اٹھالیا تو بری الذمہ ہو گیا۔ بصورت نکول یعنی انکار حلف زید کا حق اس کے ذمہ ثابت ہوا جو ادا کرنا ہوگا۔ واللہ اعلم

محمود عفا اللہ عنہ مفتی مدرسہ قاسم العلوم ملتان شہر

مفتی یا قاضی کو مدعا علیہ کی یمن پر فیصلہ کرنا چاہیے

﴿س﴾

کیا فرماتے ہیں علماء دین اس مسئلہ میں کہ کسی سید الرحمن ولد زیارت گل سکنہ ٹی شرکان ملتان شہر مدعی اور برکت

اللہ ولد رحمت اللہ، محمد شفیع ولد محمد اسحاق، سمات غلام زہرہ دختر رحمۃ اللہ سکنہ ٹی شیر خان ملتان مدعا علیہ نے مولوی عبداللطیف صاحب مدرسہ قاسم العلوم ملتان کو دعویٰ سرقہ کے فیصلہ کے لیے شرعی ثالث اور حکم مقرر فرمایا۔

﴿ج﴾

بعد توضیح دعویٰ اور انکار مدعی علیہ اور گواہوں کے نہ ہونے کے میں نے مدعا علیہم برکت اللہ ولد رحمت اللہ، محمد شفیع ولد محمد اسحاق، سمات غلام زہرہ دختر رحمۃ اللہ سکنائے ٹی شیر خان ملتان سے قسم اٹھوائی چنانچہ انہوں نے قسم اٹھائی اور میں نے انہیں بری قرار دیا ہے۔ گواہان درج ذیل ہیں۔

گواہان: گلزار حسین، جناب گل، محمد رمضان، رحمت اللہ

عبداللطیف غفرلہ مدرسہ قاسم العلوم ملتان

ایک شخص کے قبضہ میں زمین ہے دوسرے نے اس پر دعویٰ کر دیا مدعا علیہ نے دو واسطوں سے اس زمین کو خریدنے کا دعویٰ کر دیا تو کیا حکم ہے

﴿س﴾

افتونی فی ضیعة بید زید ادعا علیہ بکر ارثاً من امہ فقال زید فی جوابہ بان لاحق لک فی هذه الضیعة وانہا ملک لانی اشتریتها من عمرو ہوا اشتراہا من خالد ہوا اشتراہا من ابیک الذی مات قبل امک وقد مضی علی جمیع هذه البیعات خمس عشر سنة وقد حیت امک بعد موت ابیک الی اثنی عشر سنة وما ادعت ثم ماتت وقد مضی علی موتہا قریباً من سنتین وما ادعت الارث فکیف تدعی الان والحال هذه فقال بکر فی جوابہ انہا ملک لانی ارثاً من امی وما باعہا ابی وما کانت لہ حق البیع لان الضیعة کانت لامی وکانت لہا الی موتہا ثم انقلت الی والی ثلاث اخوة لی حاہل یقیم البینۃ زید او بکر ای لمن البینۃ عنہما وعند النکول هل یثبت المشتري الرجوع علی بائعہ ام لا افتونی بالدلائل لان العلماء قد تنازعوا فیہ۔

دوست محمد ادریس جامع مسجد اکبر

﴿ج﴾

اقول مستعیناً باللہ تعالیٰ یطال ب زید باقامة البینۃ علی اثبات جمیع ما یدعیہ وبعد ما شہد بہ الشہود لہ تردد دعویٰ بکر و بحکم بالضیعة هذه لزید صاحب الید وان کان یقر بکر بان هذه



الضیعة قد کان باعها ابی وعلمت به امی وما ادعتها حتی ماتت فلا حاجة الی اقامة البينة علی ذالک یل ترد دعواه مطلقاً لان السکوت الام وقت البیع مع علمها اقرار بان هذا ملک البائع وان ادعتها هی بنفسها بعد ذلک لا تصح دعواه فکیف دعوی ورثتها. هذا

قال فی الفتاوی العالمگیریه ص ۱۲ ج ۴ رجل باع عقارا وابنه وامراته او بعض اقاربه حاضر یعلم به ووقع القبض بینهما و تصرف المشتري زمان ثم ان الحاضر عند البیع ادعی علی المشتري انه ملکه ولم یکن ملک البائع وقت البیع اتفق المتأخرون من مشائخ سمرقند علی انه لا تصح هذه الدعوی ویحصل سکوته کالا فصاح بالاقرار انه ملک البائع ومشائخ بخاری افتوا بصحة هذه الدعوی قال الصدر الشہید فی واقعاته ان نظر المفتی فی المدعی وافتی بما هو الاحوط کان احسن وان لم یکن ذلک یفتی بقول مشائخ بخاری فان کان الحاضر عند البیع جاء الی المشتري وتقاضاه الثمن بان بعته البائع الیه لا تسمع دعواه بعد ذلک الملک لنفسه ویصیر مجیزا للبیع بتقاضی الثمن فلا تصح بعد ذلک دعواه الملک کذا فی المحيط۔ فقط واللہ تعالی اعلم

عبد اللطیف غفرلہ معین مفتی مدرسہ قاسم العلوم ملتان شہر  
الجواب صحیح محمود عفا اللہ عنہ مفتی مدرسہ قاسم العلوم ملتان  
۵ جمادی الاخری ۱۳۸۵ھ

مدعا علیہ کا قاضی یا حکم کی مجلس کے بغیر قسم کھانے سے حق دعوی ساقط نہیں ہوتا

﴿س﴾

کیا فرماتے ہیں علماء دین اس مسئلہ میں کہ عبد اللہ مذکور نے حرم شریف میں اپنے بھائی حاجی ہدایت اللہ کو مذکورہ بالا تحریر کا رقعہ دیا۔ جس کی لفظ بلفظ نقل درج کی گئی ہے۔ یہ ایک خط ہے۔ واپسی پر بھی اور حج سے پہلے بھی عبد اللہ عموماً شکایت کرتا رہا کہ ہدایت اللہ صاحب میری ہزاروں کی رقم کھا گیا ہے۔ اب مذکور صاحب حاجی ہدایت اللہ نے جواباً کہنا شروع کیا کہ عبد اللہ نے مکہ شریف میں مجھ سے قسم لی ہے۔ حرم شریف میں جب قسم لے چکا ہے تو اب اس کا رقم طلب کرنے کا حق نہیں ہے۔ بحکم شرع شریف حکم فرمادیں کہ مذکورہ تحریر سے قسم ثابت ہوتی ہے یا نہیں جیسا کہ عبد اللہ انکار کرتا ہے کہ میں نے قسم نہیں لی۔ بلکہ رقعہ دیا تھا۔ جو اس وقت موجود ہے۔ اس وقت حرم شریف میں حاجی ہدایت اللہ صاحب نے جواب دیا کہ میری ڈائری پر تحریر ہے کہ تم سے رقم لینی ہے۔ واپسی پر آ کر عبد اللہ نے ڈائری طلب کی

کہ ڈائری دکھاؤ۔ کون سی رقم میرے ذمہ ہے تو حاجی صاحب نے کئی دفعہ جواب میں یہی لفظ کہا کہ اس بات کو چھوڑ دو۔ عرصہ تقریباً ایک سال بعد بڑی کشمکش یعنی مطالبہ سخت سے دتی رقم چار صد اور پچاس روپیہ جو کہ مدینہ منورہ میں عبد اللہ نے لیے تھے کل ساڑھے چار صد روپیہ وصول کیے۔ علاوہ اس کے کوئی مطالبہ نہ تھا۔ مذکورہ رقعہ ۱۹۵۲ء کی تحریر ہے۔ اب ۱۹۵۶ء سے یہ کہتا ہے کہ قسم لے لی ہے چونکہ اب ایک رقم عبد اللہ کے قبضہ میں ہے جو کہ اپنے مطالبہ کی رقم میں خرچ کرتا ہے جو کہ روبرو گواہان ہدایت اللہ کے ذمہ ثابت ہے۔

السائل مولانا محمد عبد اللہ ضلع خوشاب

﴿ج﴾

اس خط کی تحریر میں کہیں بھی قسم کا ذکر نہیں ہے۔ اگر اس کے علاوہ اور کوئی قسم نہ اٹھائی گئی ہو تو اس سے قسم نہیں ہوگی و عبد اللہ کو مطالبہ کا حق باقی رہے گا۔ نیز اگر بالفرض قسم بھی اٹھائی ہو تب بھی دعوی کر سکتا ہے۔ اس قسم کے بعد دعوی نہیں ہو سکتا جو قاضی یا ثالث کے سامنے گواہان کے نہ ہونے کی صورت میں مدعا علیہ سے لی جاتی ہے۔ یہاں اس قسم کی تو کوئی قسم نہیں اس لیے ہر صورت دعوی کر سکتا ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان شہر

جو شخص زائد رقم کا مطالبہ کرتا ہے وہ مدعی ہے

﴿س﴾

کیا فرماتے ہیں علماء دین دریں مسئلہ کہ ایک شخص نے مجھ سے کچھ رقم لینی تھی۔ بوقت باہمی حساب فہمید یہ بات سامنے آئی کہ جس شخص کی میں نے رقم دینی ہے وہ زائد رقم کا دعوی کرتا ہے۔ جبکہ میں نے اپنے حساب کے مطابق رقم دینی ہے۔ فیصلہ اس بات پر آ کر ہوا کہ حلف کی رو سے فیصلہ کر دیا جائے۔ اب دریافت طلب مسئلہ یہ ہے کہ حلف اس شخص نے دینا ہے جو زائد رقم کا مطالبہ کرتا ہے یا میں نے دینا ہے جس نے کم رقم دینی ہے۔

﴿ج﴾

صورۃ مسئلہ میں جو شخص زائد رقم کا مطالبہ کرتا ہے وہ مدعی ہے اور جس شخص نے رقم دینی ہے وہ مدعا علیہ ہے اور اسی مدعا علیہ (رقم دینے والے شخص) کو حلف (قسم) دیا جائے گا۔

البیئہ للمدعی والیمین علی من انکر (الحديث) وفي العالمگیریه ص ۳ ج ۴ المدعی من لا یجبر علی الخصومة اذا ترکها والمدعی علیہ من یجبر علی الخصومة وهذا الحد عام صحیح وقال محمد فی الاصل المدعی علیہ هو المنکر وهذا صحیح لکن الشان فی معرفة

والترجیح بالفقه عند الحذاق من اصحابنا رحمهم الله تعالى لان الاعتبار للمعانی دون الصور والمبانی فان المودع اذا قال رددت الودیعة فالقول له مع اليمين وان كان مدعيا للرد صورة لانه ينكر الضمان هكذا فی الهدایة وفي المغنی هو منكر للضمان ولذا يحلفه القاضی انه لا يلزمه رد ولا ضمان ولا يحلف انه رده اذ اليمين يكون على النفي ابداه وفي الدر المختار ص ۵۵۵ ج ۵ ادعی المدیون الايصال فانكر المدعی ذلك ولا بينة له على مدعاه فطلب يمينه فقال المدعی اجعل حقی فی الختم ثم استخلفنی له ذلك فنيه والله اعلم

حرره محمد انور شاہ غفرلہ خادم الافاء مدرسہ قاسم العلوم ملتان

جس شخص نے بینک خزانچی سے قرضہ لیا ہو اور اب دینے سے جی چرا رہا ہو تو کیا حکم ہے

﴿س﴾

کیا فرماتے ہیں علماء دین و شرع متین دریں مسئلہ کہ ایک شخص مسمی منظور احمد خزانچی نیشنل بینک آف پاکستان قادر پور رواں بطور قرض ازاں مسمی عبدالحمید وقتافو قمار قوم لیتا رہا جو تقریباً ۳ ہزار تک پہنچ گئی۔ گواہوں کے سامنے وہ ادائیگی کا اقرار کرتا رہا۔ قسم سے بچنے کے لیے اس نے ایک ثالث نامہ بھی تحریر کر دیا لیکن اب وہ ثالث نامے سے منحرف ہو کر رقم ہضم کرنے کے لیے قسم پر آمادہ ہے۔ افسران کی خواہش ہے کہ دونوں قسم اٹھائیں از روئے شرع دریافت طلب امر یہ ہے کہ مدعی کے پاس گواہ موجود ہونے کی صورت میں مدعا علیہ قسم اٹھا سکتا ہے یا مدعی اور مدعا علیہ دونوں قسم اٹھا سکتے ہیں یا صرف گواہوں سے مقدمہ کا فیصلہ ہوگا۔ بینوا تو جروا

﴿ج﴾

صورت مسئلہ میں بر تقدیر صحت واقعہ شرعاً مدعی کے لیے گواہ ہے اور مدعا علیہ پر قسم ہے جبکہ مدعی کے پاس اپنی دعویٰ پر دیندار گواہ موجود نہ ہوں اور معاملہ مذکورہ میں جب مدعی کے پاس گواہ موجود ہے تو فیصلہ مدعی کے حق میں ہوگا۔ مدعی علیہ پر قسم نہیں آئے گی۔ فقط واللہ اعلم

نائب مفتی بندہ محمد اسحاق مدرسہ قاسم العلوم ملتان

ایک شخص کا ایک عورت پر منکوحہ ہونے کا دعویٰ ہے

جبکہ عورت کے والد نے اُس کا نکاح دوسری جگہ کر دیا کیا حکم ہے

﴿س﴾

کیا فرماتے ہیں علماء دین دریں مسئلہ کہ ایک شخص مسمی مولانا بخش ولد نبی بخش سکنہ موضع راجڑہ ضلع سرگودھا نے

دعویٰ کیا کہ میرا نکاح مسماۃ حیات بی بی دختر محمد حیات سکنہ نوازوانہ ضلع سرگودھا سے ہے۔ جب تحقیق کی گئی تو کوئی نکاح ثابت نہیں ہوا جو نکاح خواں و شواہد مولانا بخش مذکور نے اپنے مصنوعی نکاح کے بنائے انہوں نے حلفاً بیان کیا کہ شرعی نکاح نہیں پڑھا گیا۔ اب جبکہ مسماۃ حیات بی بی دختر محمد حیات کا شرعی طور پر نکاح مسمی میاں محمد ولد گانا سکنہ موضع اناڑی تحصیل خوشاب ضلع سرگودھا سے مسماۃ حیات بی بی کے والدین سے برضا و رغبت کر دیا۔ ایک لڑکا بھی پیدا ہو چکا ہے۔ موضع اناڑی کے امام مسجد نے تعزیر لگا دی کہ چونکہ مسماۃ حیات بی بی کا پہلے نکاح ہے۔ اس لیے میاں محمد مذکور اور اس کے والدین و عزیز واقارب سے کھانا پینا لین دین کرنا شرعاً منع ہے۔ لہذا از روئے شرع شریف جواب عنایت فرمایا جائے کہ صورت مسئلہ میں کیا واقعی میاں محمد کے اقارب کے ساتھ قطع تعلق جائز ہے۔

﴿ج﴾

اس کی صورت صرف یہ ہو سکتی ہے کہ مولانا بخش کسی عالم شرعی کو ثالث تسلیم کرے اس کے سامنے فریقین حاضر ہوں اور مولانا بخش جب دعویٰ نکاح کرے اور عورت انکار کر دے تو ان سے گواہ طلب کیے جائیں۔ اگر اس نے دو گواہ مرد یا ایک مرد اور دو عورتیں پیش کر دیے اور گواہ معتمد ہوں ثالث نے اگر ان کی شہادت قبول کر لی تو نکاح ثابت ہونے کا حکم صادر کر دے گا اور عورت مولانا بخش کی منکوحہ قرار پائے گی لیکن اگر وہ گواہ پیش نہ کر سکے یا شہادت کسی جرم کی وجہ سے مسترد ہو گئی تو عورت کو حلف دیا جائے کہ تیرے ساتھ مولانا بخش کا نکاح نہیں ہوا اگر وہ حلف اٹھالے تو وہ آزاد ہوگی اور اس کا دوسرا کیا ہوا نکاح درست ہوگا۔ اگر بالفرض کوئی نکاح کا دعویٰ نہیں کرتا اور نہ اس کا ثبوت پیش کرتا ہے اور نہ ثالث کو تسلیم کرتا ہے تو میاں محمد پر یا اس کی زوجہ پر کوئی تعزیر نہیں آ سکتی اور کسی قسم کی تعزیر کا حکم لگانا بے وجہ ہوگا۔ البتہ اگر دیانۃ فی مابینہم و بین اللہ تعالیٰ وہ مجرم ہیں تو اللہ تعالیٰ کے نزدیک وہ گنہگار ہوں گے لیکن کسی شخص کو قضاء اسے مجرم قرار دینے کا حق نہ ہوگا۔ واللہ اعلم

محمود عفا اللہ عنہ مفتی مدرسہ قاسم العلوم ملتان

اگر دکاندار کو کسی پر شبہ ہوا ہو کہ اُس نے گلے سے روپے اٹھائے ہیں

تو کیا مدعا علیہ روپے قرآن پر رکھ سکتا ہے

﴿س﴾

جناب عالی گزارش اینکہ ایک آدمی نے ایک لڑکے کو دکان پر بٹھایا۔ اس کے گلے میں دس روپیہ کا نوٹ پڑا تھا۔ پھر وہ لڑکا چلا گیا اس کے بعد دکاندار آ گیا اس نے گلے میں دیکھا تو وہ پیسے نہیں تھے۔ لہذا اس نے لڑکے پر گمان کر لیا پھر



اس لڑکے سے پوچھا اس نے کہا کہ میرے پاس نہیں ہیں۔ اس کے ماں باپ کو کہا گیا انہوں نے کہا ہمارے پاس نہیں ہیں لیکن ہم قرآن مجید پر رکھتے ہیں تم اٹھا لو پھر انہوں نے قرآن شریف پر رکھے اس نے اٹھا لیے۔ کیا کہتے ہیں علماء دین کہ وہ پیسے لے سکتا ہے یا نہیں اور دینے والا دے سکتا ہے یا نہ۔ اگر دے سکتا ہے تو کس طرح صحیح مسئلہ فرمادیں۔ عین نوازش ہوگی۔

نعیم بخش مظفر گڑھی

﴿ج﴾

مدعی کے ذمہ لازم ہے کہ دو گواہان عادل سے ثابت کرے کہ اس لڑکے نے دس روپیہ کا نوٹ ہمارے سامنے اٹھایا ہے اگر اس کے پاس دو گواہان عادل نہ ہوں تو مدعی علیہ کو قسم دی جائے کہ میں نے ہرگز دس روپیہ نہیں لیے۔ اگر حلف سے مدعی علیہ انکار کرے تو بھی روپے ثابت ہیں اس کو دینے ہوں گے۔ اگر اس نے قسم اٹھالی تو وہ اس پر دس روپے واجب الادا نہیں۔ یہ جو فیصلہ ہو چکا ہے صحیح نہیں۔ البینۃ علی المدعی والیمین علی من انکر

محمود عفا اللہ عنہ مفتی مدرسہ قاسم العلوم ملتان

اگر ایک زمین کا غذات میں کسی کے نام ہے اور گواہ بھی موجود ہیں تو دوسرے کا دعویٰ غلط ہے

﴿س﴾

کیا فرماتے ہیں علماء دین دریں مسئلہ کہ زید و عمر کا ایک قطعہ اراضی متنازعہ ہے۔ زید کہتا ہے کہ میری ہے اور عمر کہتا ہے کہ میری ہے۔ مگر زید کے پاس کا غذات ہیں جن میں حدود وار بعد در ہیں موجود ہے۔ عمر کے پاس جو زمین ہے اس کی مقدار بھی لکھی ہوئی ہے۔ مگر عمر نے جبراً زید کی رضا کے بغیر اس کی زمین پر دیوار تعمیر کر لی ہے۔ جو کہ پیمائش ریکارڈ کے خلاف ثابت ہوتی ہے۔ زید کے کا غذات تقریباً ۱۹۳۸ سے پہلے کا موجود ہے۔ عمر کے پاس زمین دہندہ دیوان غلام عباس کے عطیہ سے زیادہ ہے شرعی لحاظ سے فریقین میں سے کون حق دار ہے۔

غلام مصطفیٰ ولد امام بخش تحصیل شجاع آباد ضلع ملتان

﴿ج﴾

عمر کے پاس دیوان غلام عباس کے عطیہ سے اگر زائد اراضی ہے اور اس کی ملکیت کا اس کے پاس کوئی ثبوت نہیں اور زید کے پاس اس کی ملکیت کا تحریری ثبوت ہے اور اس پر گواہ بھی ہیں۔ جیسا کہ اس کی زبانی معلوم ہوا۔ زید کا حق درست تسلیم کیا جائے گا۔ بشرطیکہ تحقیق سے اس کا ثبوت ہو جائے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۳ شوال ۱۳۹۷ھ

مدعی کے پاس اگر شہادت دینے کے لیے صرف عورتیں ہوں تو کیا فیصلہ ہوگا

﴿س﴾

میاں عبدالرحیم بیان کرتا ہے کہ میں ملتان جا رہا تھا میں نے دو کپڑے اور دو شیشیاں ایک سونے کا کانٹا جو کہ تقریباً دو سو روپے کا ہے اپنے بیگ میں ڈالا اور جب چاون کی پلی پر پہنچا تو میں نے وہ بیگ امام بخش کے حوالہ کیا۔ بعد میں جب ملتان پہنچا تو امام بخش نے بیگ کا رس نکال کر چار پائی پر رکھ دیا کچھ دیر کے بعد ہم چلے تو پھر میں نے بیگ امام بخش کے حوالہ کیا اور جدا ہو گیا اور بعد گھنٹے کے ہم ملے اور میں نے بیگ تھوڑا سا کھولا اور کپڑے دکھائے اور شیشیاں بھی کہ ان کو میرے گھر میں پہنچا دیں اور مجھے کانٹا دینا نہ رہا۔ جب گھر آیا تو گھر والوں نے کہا کہ کپڑے اور شیشیاں پہنچی ہیں اور کانٹا نہیں پہنچا۔ میں نے جس وقت بیگ میں کانٹا ڈالا میرے گھر والی عورتیں گواہ ہیں اور گواہ میرا کوئی نہیں۔

امام بخش بیان دیتا ہے کہ مجھے بیگ چاون کے پل پر نہیں دیا بلکہ ملتان میں بیگ دیا میں نے بیگ لے لیا۔ میرے پاس دو اور آدمی تھے میں نے بیگ ان کے حوالہ کیا اور آپ دندان ساز کے پاس چلا گیا۔ گھنٹہ کے بعد میں اس سے ملا اور بیگ ان سے لے کر میں نے عبدالرحیم کے حوالہ کیا بعد میں میاں عبدالرحیم نے بیگ تھوڑا سا کھولا اور مجھے کپڑے اور شیشیاں دکھا کر کہا کہ ان کو میرے گھر میں پہنچا دینا تو میں نے وہی بیگ خود آپ آ کر عبدالرحیم کے گھر پہنچا دیا اور شیشیاں اور کپڑے سنبھال دیے۔

﴿ج﴾

فیصلہ شرعی یہ ہے کہ مدعی کا ناطلائی کا دعویٰ کرتا ہے اور مدعی علیہ منکر ہے البینۃ علی المدعی والیمین علی من انکر۔ جب بیاں مدعی سے ثابت ہے کہ اس کا کوئی گواہ نہیں ہے۔ عورتوں کی گواہی تو فقط کا ناطلائی سے یکس میں رکھنے پر ہے۔ مدعی علیہ کے لینے پر نہیں اس لیے معتبر نہیں۔ نیز ان کے ساتھ کوئی مرد گواہ نہیں۔ فقط عورتوں کی شہادت مثبت نہیں۔ پھر اپنی گھر والی عورت کی گواہی اپنے شوہر کے لیے بھی جائز نہیں۔ لہذا یہ گواہی غیر قابل اعتبار ہے۔ مدعی علیہ کو حلف دیا جائے اگر انکار کرے تو ثبوت ہو گیا۔ اگر حلف کرے کہ میں نے نہیں لیا تو بری ہو گیا اور دعویٰ مدعی کا مسترد ہو گیا۔ واللہ اعلم

جب ایک شخص کسی سے رقم لینے کا اقرار کرے اور ہبہ ہو نا دلیل سے ثابت نہ ہو تو لوٹانا واجب ہے

﴿س﴾

مدعی احمد ولد عطر بیان کرتا ہے کہ مسی مہرہ ولد عیسیٰ قوم چھینہ کی چوری ہوئی جس کی مقدار چھ ہزار تیس روپیہ قیمت

لگائی گئی تھی اور یہ طے پایا تھا کہ مہرہ مذکور جس شخص کو چور بنائے گا وہ مسروقہ مال کی مالیت مسمیٰ مہرہ کو ادا کرے گا۔ مہرہ مذکور نے قرآن اٹھا کر حلفیہ بیان دیا کہ میرے مال کا سارق حاکم ولد چراغ ہے۔ بعد ازاں حاکم نے اپنے بالکل قریبی رشتہ داروں صدیق اور احمد سے کہا کہ اس وقت مجھ سے یہ ساری رقم ادا نہیں ہو سکتی۔ تم میرے ساتھ بطور قرض حسنہ کے برادرانہ امداد کرو۔ دو گواہوں یعنی صدیق اور اکبر کے روبرو حاکم نے احمد ولد عطر سے مبلغ پندرہ سو روپیہ بوعده ادائیہ اسٹاڑھ بطور قرض حاصل کر کے مہرہ کو ادا کیا اور ان کے روبرو اقرار کیا کہ یہ رقم بطور قرض حسنہ ہے۔ آنے والی فصل (اسٹاڑھ) مہینہ میں یہ رقم احمد کو ادا کروں گا۔ یہ وعدہ مذکور عشاء کی نماز کے بعد ہر دو گواہوں کی موجودگی میں ہوا۔ العبد نشان انگوٹھا احمد ولد عطر چھینے

بیان مدعی علیہ: حاکم ولد چراغ چھینے نے بیان کیا کہ جب چوری ہوئی تو تھانیدار صاحب کے سامنے وعدہ ہوا کہ مہرہ جس آدمی کو چور کر گیا اس کے تمام رشتہ دار اس چوری کے تاوان کو مشترکہ طور پر ادا کرے گا۔ اثنائے وعدہ میں قیل قال ہوتی رہی۔ اللہ وسایا نے کہا کہ جس شخص کو مہرہ مذکور چور بنائے گا وہی مال بھرے گا مگر آخری بات یہی طے پائی تھی کہ اس کا تمام قبیلہ ادا کرے گا۔ دوسرے دن مہرہ مذکور نے میرے نام حلف اٹھا کر کہہ دیا کہ میرا چور حاکم ولد چراغ ہے اور مہرہ مذکور کو اس پر اکسانے والے صدیق و احمد ہیں۔ ان کی میٹنگ سے میرا نام کیا گیا۔ میرا نام ہو جانے کے بعد میں نے پوری کوشش کی اور کئی آدمیوں کو کہا کہ میں چوری ادا نہیں کر سکتا اور تھانیدار صاحب کو میں جواب دے دوں مگر صدیق و احمد اور میرا بھتیجا عبداللہ (یہ تینوں) مجھے مجبور کرتے تھے کہ نصف چوری تم دونوں چچا بھتیجا ادا کرو اور بقیہ نصف ہم دونوں صدیق اور احمد ادا کریں گے۔ تھانیدار صاحب ہماری عورتوں کی بے عزتی کرے گا صدیق نے اتنا بھی کہا کہ تم چوری ادا کرو۔ چوری ظاہر ہو چکی ہے ہم کل روز لے لیں گے۔ لہذا یہ دعویٰ مجھ پر غلط کیا گیا۔ یہ چوری اسی وعدہ کے ماتحت تمام برادری نے دینی تھی اور دی اور اب جو احمد مذکور مجھ پر دعویٰ کرتا ہے یہ غلط ہے۔ میں نے کوئی قرضہ حسنہ کی بنا پر پندرہ سو سات روپے نہیں لیے تھے اور نہ اب دینے کا حقدار ہوں۔ یہ رقم جو مہرہ مذکور کو دی گئی ہے ان کی میٹنگ سے ہے اور غلبت بازی کی گئی ہے۔ چنانچہ شیرن شاہ و محمد عبدالرحمن و ملک موسیٰ کو اس بات کا علم ہے۔ میں یہ رقم دینے سے انکاری تھا۔ صدیق و احمد نے مجھ سے دھوکہ کی بنا پر دلوائی۔ العبد نشان انگوٹھا مدعی علیہ حاکم ولد چراغ قوم چھینے۔

بیان شاہد نمبر ۱: غلام اکبر ولد مانٹر اہل بلفظ اشد بیان کرتا ہے کہ میرے روبرو کوئی اس قسم کا وعدہ نہیں کیا گیا کہ حاکم ولد چراغ یہ رقم جو احمد و صدیق نے ادا کی واپس کرے گا اور یہ قرض حسنہ ہے۔ بلکہ صرف رقم دی گئی ہے دستخط حافظ اکبر بقلم خود۔

بیان شاہد نمبر ۲: صدیق ولد مانٹر قوم چھینے بلفظ اشد بیان کرتا ہے کہ مہرہ مذکور نے قسم اٹھا کر حاکم چراغ کو

اپنا چور بنایا اور حاکم کے ساتھ ہم نے بغرض امداد نصف رقم ادا کرادی۔ گو اس وقت وعدہ اس سے نہیں کرایا گیا کہ رقم تم واپس دینا۔ مگر چور حاکم تھا اور ہم نے صرف اسی وقت کے لیے اس کی امداد کی تھی اور اب احمد اس سے مطالبہ کرتا ہے اگر ہم نے بطور ہبہ یا بخشش رقم دی تھی تو وہ اپنا گواہ پیش کرے۔ جس وقت ہم مہرہ مذکور کو مال دے رہے تھے تو اس وقت مہرہ کے رشتہ داروں نے بھی یہ کہا کہ ہم تمہارا مال کیسے لیں۔ مگر ہم نے یہ جواب دیا کہ ہم رقم حاکم کو دے رہے ہیں اور تم مجھ سے لے رہے ہو۔ رات کے وقت ہم نے کہا کہ چور تم ہو تیری جگہ پر یہ رقم دے رہے ہیں۔ گواہ کا نشان انگوٹھا العبد صدیق ولد مانٹر۔

بیان شاہد نمبر ۳: حسین ولد بہارا قوم چھینے بلفظ اشد بیان کرتا ہے کہ جو رقم مہرہ نے حاکم سے لی ہے۔ وہ حاکم چور کر کے لی ہے اور جو کچھ برادری نے دیا ہے وہ حاکم کی وجہ سے دیا ہے۔ یہ ہمیں قطعاً معلوم نہیں کہ بخش دیا گیا یا حاکم سے کوئی واپسی کا وعدہ کرایا گیا۔ احمد و صدیق نے کوئی سازش کر کے حاکم سے رقم بھرائی ہو ایسا نہیں ہے۔ سازش نہیں کی گئی۔ یہ رقم مخلصانہ طور پر ہمدردی کی بنا پر دی گئی ہے۔ نشان انگوٹھا العبد حسین ولد بہارا قوم چھینے۔

شاہد نمبر ۴: مسکی گلا ولد خیرہ بلفظ اشد باللہ بیان کرتا ہے کہ مہرہ نے جو مال مولیٰ وغیرہ لیے وہ صرف حاکم کو مجرم قرار دیتے ہوئے تاکہ ساری برادری کو مجرم کیا گیا تھا اور احمد و صدیق کی مہرہ کے ساتھ کسی قسم کی ساز باز نہیں تھی بلکہ حاکم کی ہمدردی کرتے ہوئے احمد وغیرہ نے رقم ادا کر لی اور آج تک احمد وغیرہ کو مہرہ نے رقم واپس نہیں دی ہے اور ہمارے سامنے کوئی وعدہ حاکم سے نہیں ہوا کہ تم رقم واپس دو گے احمد وغیرہ کو۔ نشان انگوٹھا گلا ولد خیرہ

شاہد نمبر ۵: ملک اللہ وسایا ولد محمود قوم چھینے بلفظ اشد بیان کرتا ہے کہ ایک سال سے زائد عرصہ گزر چکا ہے کہ مہرہ نے کہا کہ میری زبردست چوری ہو گئی کہ چھ ہزار چھ صد کی ٹوٹلی رقم لگائی ہے۔ ملک حسو و حافظ انور وغیرہ بمعیت مہرہ تھا۔ دریا خان میں جا کر رپٹ درج کرائی موقعہ پر تھانیدار آیا برادری کو بلایا گیا۔ ہر ایک نے یہی کہا کہ مہرہ جس کو قسم اٹھا کر چور قرار دے دے یہ رقم ادا کرے گا۔ اس اثناء میں کسی نے کہا کہ یہ رقم بہت ہے۔ ایک شخص نہیں ادا کر سکے گا۔ اس کی تمام برادری اس کے ساتھ امداد کرے تاکہ رقم ادا ہو جائے۔ مگر اس پر میں نے اعتراض کرتے ہوا کہا کہ میں اس سے بری ہوں۔ اگر میں مجرم ہوا تو میں خود ادا کروں گا اور اگر میری برادری میں سے کوئی دوسرا شخص مجرم ہوا تو میں اس سے تعاون نہیں کروں گا مگر حاکم چپ رہا اور بالاخر اس پر دعا خیر کی گئی کہ اس شخص کا نام قسم اٹھا کر مہرہ کر دے گا۔ اس کی جدی برادری اس کے ساتھ مالی تعاون کرے گی۔ بعد ازاں مہرہ مذکور نے حاکم کو قسم اٹھا کر چور قرار دیا اور تھانیدار نے حکم دیا کہ تم جاؤ اور صبح کو مہرہ کو اس کا مال دینا ہوگا۔ دوسرے دن مال مہرہ کو دیا گیا اور احمد مدعی مذکور نے پندرہ صد اور سات روپیہ کی مالیت کا مال حاکم کی طرف سے مہرہ مذکور کو دیا اور یہ ہمیں معلوم نہیں کہ حاکم اور احمد کے درمیان کوئی



وعدہ وعید کیا گیا۔ یہ یقینی بات ہے کہ احمد نے جو مال دیا حاکم کی وجہ سے دیا۔ انہوں نے جو لیا وہ حاکم کو چور قرار دے کر لیا۔ دستخط گواہ اللہ وسایا ولد محمود۔

شاہد نمبر ۶: انور ولد محمد نے بلفظ اشہد بیان کیا اور اس کی شہادت بموافقت گواہان سابق کے تھی۔ نشان انگوٹھا شاہد انور

﴿ج﴾

مدعی و مدعا علیہ کے بیانات نیز گواہان کی شہادت سے یہ بات بالکل واضح ہے کہ حاکم کو احمد نے معین رقم دی ہوئی ہے۔ خود حاکم بھی یہی اقرار کر رہا ہے۔ اب حاکم کا یہ دعویٰ کہ یہ رقم احمد نے بطور امداد کے مفت بہہ کر دی ہے۔ اس اقرار کو باطل نہیں کر سکتا۔ فتاویٰ عالمگیریہ ص ۱۵۹ ج ۴ میں ہے۔ لو قال اقضنی المائة التی لی علیک فان غرمائی لا یدعونی فقال احل علی بها بعضہم او من شئت منهم او انتی برجل منهم الی ان قال قد حللتنی منها وکذا لک لو قال قد وھتھا لی او تصدقت بها علی (ھذا اقرار) وھکذا فی جمیع کتب الفقہ من الفتاویٰ. قال فی الفتاویٰ الخانیۃ وکذا لو قال ابرأتنی منها اور تصدلت بها علی او حسبتھا لک کان اقراراً۔ لہذا احمد کی رقم حاکم کے ذمہ واجب الاداء ہے اور حاکم کے اس دعویٰ کے لیے (کہ یہ رقم مجھے احمد نے مفت بطور بہہ و امداد دی ہے) مذکورہ بیانات میں کوئی ثبوت موجود نہیں۔ اس لیے اس کا دعویٰ ثابت نہیں اور نہ اس رقم کو مفت امداد سمجھا جائے گا۔

حاکم کے چور ہونے کی صورت میں دوسروں سے بھرانا قرین قیاس نہیں ہے اور نہ شرعاً درست ہے۔ البتہ اگر حاکم نے مہرہ کی نامزدگی کے بعد اقرار چوری کا نہ کیا ہو اور نہ کوئی ایسا اس سے کلام کیا ہو جس سے مہرہ کے مال کا ایام لازم آتا ہو۔ تو وہ مہرہ کے خلاف یہ دعویٰ کر سکتا ہے کہ اس سے غیر شرعی طور پر مجھ سے ساری رقم وصول کی ہوئی ہے۔ اس لیے کہ مہرہ کی قسم سے شرعاً حاکم پر چوری کا ثبوت نہیں ہو سکتا اور اس پر رقم وہ ساری کی ساری مہرہ سے وصول کر سکتا ہے لیکن اگر اس نے اقرار کر لیا ہے تو مہرہ کے لیے رقم یعنی بھی صحیح ہے اور حاکم کے لیے احمد کو واپس کرنی بھی لازم ہے۔ الحاصل حاکم احمد کو رقم ضرور ادا کرے گا۔ خواہ حاکم کا دعویٰ مہرہ پر ثابت ہو سکے یا نہ ہو سکے۔ واللہ تعالیٰ اعلم

محمود عفا اللہ عنہ مفتی مدرسہ قاسم العلوم ملتان

صورت مندرجہ تحریر میں جواب مولانا مفتی محمود صاحب کا صحیح ہے۔ حاکم پر لازم ہے کہ احمد کی رقم ادا کرے۔

بندہ محمد شفیع غفرلہ دارالعلوم کراچی

الجواب صحیح عبد اللہ عفا اللہ عنہ مفتی مدرسہ قاسم

کیا مدیون کا ضامن مدیون سے مقدمہ کرنے کا خرچ طلب کر سکتا ہے

﴿س﴾

کیا فرماتے ہیں علماء دین دریں مسئلہ کہ ولید خالد وغیرہ سے رقم لے کر تجارت کرتا ہے۔ ولید کے پاس رقم نہیں۔ پھر خالد ولید کے ۴ رشتہ داران کو ضامن مقرر کرتا ہے۔ ولید اپنے ضامنوں کی تسلی کراتا ہے کہ میں فلاں فلاں جگہ جو کہ حرام ہے ناجائز ہے نہیں جاؤں گا لیکن ولید اس کی عہد شکنی کرتا ہے تو ضامن بھی علیحدگی حاصل کرتے ہیں ضامن جو کہ امین تھا پر نوٹ تحریر ولید نے کیا تھا۔ امین ضامن کے انکار پر تھانہ میں جاتا ہے بقایا ضامنوں سے قرضہ حاصل کر لیتا ہے۔ امین ضامن تھانہ کی بے عزتی کی وجہ سے ایک مقدمہ جھوٹا کرتا ہے۔ بیان کرتا ہے کہ مجھے تھانہ میں ولید نے گواہی دے کر خراب کیا تھا اس لیے مجھے تھانہ کا خرچہ ۲۰/ ہزار روپے دو ورنہ عدالت میں مقدمہ کر کے وصول کروں گا پھر مقدمہ کرتا ہے۔

وضاحت فرمادیں کہ ایسے مقدمہ میں خرچ ولید پر ڈگری لگایا جائے یا نہ۔ اس لیے کہ یہ غلطی ولید ضامن کی ہے کہ اس نے یہ کام کیوں کیا ہے۔ نیز جس ضامن نے مقدمہ کیا ہے اُس نے ولید کا قرضہ ادا کرنے سے انکار کیا ہے۔ سید محمد غوث انور شاہ

﴿ج﴾

بر تقدیر صحت واقعہ وہ ضامن مقدمہ کا خرچہ ولید سے لینے کے شرعاً مجاز نہیں ہیں۔ اس لیے کہ جب ان کا دعویٰ غلط اور جھوٹ پر مبنی ہے اور انہوں نے ضمان کے مطابق ولید کا قرضہ ادا بھی نہیں کیا تو وہ کس بنیاد پر ولید سے مقدمہ کا خرچ لینے کے حقدار ہو سکتے ہیں۔ جبکہ مدیون سے بھی مقدمہ کا خرچ لینے میں فقہاء کا اختلاف ہے۔ فقط واللہ اعلم

بندہ محمد اسحاق غفر اللہ عنہ نائب مفتی مدرسہ قاسم العلوم ملتان

چوری کا دعویٰ کرنے والے کے لیے گواہ پیش کرنا لازم ہے

﴿س﴾

زید نے بکر پر یہ الزام لگایا کہ اس کے تعلقات ناجائز ہمراہ زید کی بیوی سے ہیں۔ ابھی یہ بات ہو رہی تھی کہ بکر نے الزام سرقیدگی زیر و غیرہ زید پر لگایا کہ اس سے رنجش متذکرہ بالا کے تحت پوری ہو۔ اب زید کہتا ہے کہ بکر کا بڑا بھائی حلف برقرآن دے کہ بکر کی چوری زید نے کی ہے۔ تب وہ اس کا نقصان پورا کرتا ہے لیکن بکر کا بھائی قسم اٹھانے سے قاصر ہے اور کہتا ہے کہ اسے معلوم کچھ نہیں۔ غلط قسم نہیں اٹھاتا اور زید بکر کی قسم پر اعتبار نہیں کرتا کیونکہ وہ پہلے گناہ میں بھی جھوٹی قسم دینے کو تیار ہوا جبکہ زید کا موقف یہ ہے کہ یہ گناہ اس نے پچشم خود دیکھا ہے۔ جس میں صفائی کی

ضرورت وہ نہیں سمجھتا۔ اس چور کا فیصلہ کیا ہونا چاہیے جس کا کوئی عینی شاہد نہیں۔ صرف اندازہ پر الزام لگایا جا رہا ہے۔ شرعی طور پر مسئلہ صادر فرمایا جائے۔

محمود خان ولد محمد خان قوم بلوچ تحصیل کوٹ ادو ضلع مظفر گڑھ

﴿ج﴾

صورت مسئلہ میں بکر مدعی ہے۔ زید مدعا علیہ ہے۔ بکر پر لازم ہے کہ وہ چوری کے ثبوت کے لیے دو معتمد علیہ گواہ پیش کرے۔ اگر اس کے پاس گواہ نہیں ہیں تو زید پر حلف آئے گا کہ اس نے چوری نہیں کی۔ الحدیث البینۃ علی المدعی والیمین علی من انکر۔ بکر کے بھائی پر شرعاً حلف نہیں آتا نہ وہ مدعی ہے نہ مدعا علیہ۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۳۰ رجب ۱۳۹۹ھ

الجواب صحیح بندہ محمد اسحاق غفر اللہ

مدعی کے لیے عادل ہونا شرط نہیں ہے حتیٰ کہ غیر مسلم بھی دعویٰ کر سکتا ہے

﴿س﴾

کیا فرماتے ہیں علماء دین دریں مسئلہ کہ ایک شخص عنایت ولد الہی بخش قوم ارائیں اور ایک شخص خوشی محمد ولد عمر دین قوم ارائیں کی چوری ہوئی ہے۔ اس میں مدعی کا کام سرانجام دیتا ہے۔ جبکہ اس کا کردار مندرجہ ذیل ہے۔

(۱) خوشی محمد کی حقیقی ہمشیرہ کو اغوا کیا اور اپنے گھر آباد کیا جس کا اب تک نکاح نہیں۔

(۲) عنایت نے اپنی حقیقی بھانجی کے ساتھ ناجائز تعلق قائم کیا جس میں اس نے منہ کالا کیا اور اس لڑکی کو حمل ہو گیا اور گوجرہ لے جا کر گرایا گیا۔

(۳) عنایت نے اپنی حقیقی بھتیجی دختر جان محمد کے ساتھ زنا کیا اور مجبوراً گھر والوں نے دونوں لڑکیوں کی فوراً اور یک لخت شادی کر کے گھر سے بھیج دیں۔

(۴) اس کا بھائی عصمت اللہ جو کہ ولایت میں رہتا ہے اور بالکل لا ولد ہے۔ اس کے بچوں کی جھوٹی تصدیق کروا کر بھیجی ہے۔ تو کیا ایسے کردار والا آدمی مدعی بن سکتا ہے۔

﴿ج﴾

شرعاً دعویٰ کرنے کے لیے کسی کا عادل ہونا ضروری نہیں۔ یہاں تک کہ غیر مسلم بھی مدعی بن سکتا ہے باقی آپ کو یہ حق حاصل ہے کہ آپ جواب دعویٰ میں مدعی کے دعویٰ کو غلط ثابت کرنے کے لیے ایسے امور کو جو واقعہً صحیح ہوں حکم

کے سامنے پیش کریں۔ بہر حال آپ کا سوال اگر مدعی بننے کے بارے میں ہے تو شرعاً ایسا شخص مدعی بن سکتا ہے فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

الجواب صحیح محمد عبداللہ عفا اللہ عنہ

۱۵ جمادی الاخریٰ ۱۳۹۳ھ

جس شخص کے پاس امانت رکھوائی گئی ہو اور وہ فوت ہو جائے تو اولاد پر لوٹنا لازم ہے

﴿س﴾

کیا فرماتے ہیں علماء دین بابت اس مسئلہ کے کہ رحیم بخش برادر حقیقی کے ساتھ (مسمیٰ واحد بخش) شراکت دار ہر موقعہ پر رہا ہے۔ ہر دو نے برابر کام معماری کیا۔ بنک پارسی والد چھٹا سیالکوٹ والا ٹھیکدار کے تحت کام کیا۔ شیخ عبدالقادر کے پاس ڈھائی سال کام کیا۔ محنت مزدوری کا کل پیسہ برادر م کے پاس جمع رہا۔ کندن چمن لعل چھ ماہ صدر چھاؤنی میں کام کیا سب مزدوری برادر م کے پاس رہی صرف روٹی کا خرچہ برداشت کرتا رہا۔ ڈھائی سال کندن چمن لعل کا کوٹ ادو میں کام کیا۔ لائل پور کے بنک بنوانے میں ۴ ماہ خرچ ہوئے صوفی عطا اللہ خان نواب احمد یار خان کا کام بوروالہ میں انجام دیا۔ وہاڑی تعمیر اسٹیشن کا کام چھ ماہ میں ختم کیا شرف بنگلے قریب لڈن کا کام ۶ ماہ کیا گیا کوٹھی عبداللہ خان میں بھی ہمراہ کام کیا جس پر ۶ ماہ کا عرصہ لگا عبدالرحیم تحصیلدار کے مکان پر ۶ ماہ صرف ہوئے۔ بنگلہ نواب پور وہاڑی سے ۴ میل دور کا کام کیا۔ ۶۲۰ روپے وہ بھی برادر م کے ہاں جمع رہے محمد نواز بار کے ماتحت بنگلہ فاضل پر ۶ ماہ کام کیا۔ شملہ میں بھی آٹھ ماہ کام کیا رات کا بھی ٹائم لگایا۔ ۲ ماہ وہ بھی رقم اسی کے ساتھ ہے۔ بھائی رحیم بخش صاحب فوت ہو چکے ہیں اب میرا مطالبہ ان کے لڑکوں سے یہ ہے کہ ہمارا جو حق بنتا ہے ہمیں دے دو۔ نیز کمائی کے دوران جو کمائی ہوئی تھی چونکہ وہ عیالدار تھے اور میں اکیلا تھا اس میں سے ایک روپیہ میں اپنا خرچہ لے لیتا اور بقایا دو روپے اس کے پاس امانت رہ جاتا۔ اس لیے قابل دریافت یہ ہے کہ آیا جو آمدنی بھائی رحیم بخش کے پاس بطور امانت کے جمع ہوئے ہیں میں لینے کا حق دار ہوں یا نہیں۔

﴿ج﴾

بر تقدیر صحت واقعہ رحیم بخش کی اولاد پر لازم ہے کہ اپنے چچا واحد بخش کی امانت جو ان کے باپ رحیم بخش کے

پاس جمع تھی اپنے چچا کو ادا کریں تاکہ ان کے والد سے بوجھ ہلکا ہو اور حقوق العبادان کے ذمہ سے اتر جائیں۔ فقط واللہ اعلم

بندہ محمد اسحاق غفر اللہ نائب مفتی مدرسہ قاسم العلوم ملتان

۲۵ محرم ۱۳۹۶ھ



## کسی عورت کا اپنے سر کے خلاف بدکاری کا دعویٰ کرنا

﴿س﴾

کیا فرماتے ہیں علماء دین اس مسئلہ میں کہ مسماۃ مائی جنت زوجہ جمعہ ولد حیدر سکنتہ بستی جاریوالی نے دعویٰ کیا ہے کہ شوہر کے والد حیدر نے میرے ساتھ جبراً بدکاری کی ہے۔ مسماۃ مذکورہ نے تفصیلاً بیان کیا حیدر نے انکار کیا۔ حیدر کی زوجہ مسماۃ مائی نوراں نے حیدر کے سامنے اپنی رویت کا تفصیلی بیان دے کر حیدر کو قصور وار قرار دیا۔ آخر کار حیدر نے لمس وغیرہ کا اقرار کیا اور زنا تسلیم نہیں کیا اور اس بات کو ہی تسلیم کیا کہ میں مسماۃ جنت کی چار پائی پر جا بیٹھا تھا یہ بیان اور دیگر اہل علم کے روبرو ہوئے ہیں اور جمعہ خان اپنے والد کو بری سمجھتا ہے اور قصور وار قرار نہیں دیتا اور کہتا ہے کہ میرا والد ایسا نہیں ہے۔

حافظ عبدالعزیز صاحب ضلع ڈیرہ غازی خان تحصیل تونسہ

﴿ج﴾

جواب سے پہلے چند امور کی وضاحت ضروری ہے۔

(۱) مسماۃ مائی کا دعویٰ معتبر نہیں ہے۔ (۲) مائی جنت کی ساس مائی نوراں صرف شاہد ہے اور قبول شہادت کے شرائط مفقود ہیں۔ (۳) صرف حیدر کے اقرار سے حرمت مصاہرہ کا ثبوت نہیں ہوتا۔ (۴) انکار زوجہ کی صورت میں ثبوت حرمت مصاہرہ کے لیے حجت تامہ یعنی دو مرد یا ایک مرد و دو عورتوں کی شہادت ضروری ہے۔ پس صورت مسئلہ میں اگر جمعہ کو یقین ہے کہ ایسا کوئی واقعہ پیش نہیں آیا اور حیدر کو اس فعل سے بری یقین کرتا ہے تو اس کی بیوی اس پر حرام نہیں ہوئی۔

لما فی الہندیۃ ص ۲۷۶ ج ۱ رجل قبل امرأة ابیه بشهوة او قبل الاب امرأة ابنه بشهوة وہی مکروہۃ وانکر الزوج ان یکون بشهوة فالقول قول الزوج وان صدقہ الزوج وقعت الفرقة اہ البتہ اگر صاحب واقعہ مائی جنت کو اس واقعہ کا یقین ہے کہ ایسا ہوا ہے تو دینا حرمت ثابت ہو جائے گی اور اس کے لیے خاوند کو اپنے اوپر قدرت دینا جائز نہ ہوگا۔ جمعہ کے ساتھ ازدواجی زندگی گزارنا اس کے لیے جائز نہ ہوگی۔ واضح رہے کہ جمعہ سے طلاق حاصل کیے بغیر اس عورت کا دوسری جگہ نکاح جائز نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

الجواب صحیح محمد عبداللہ عفا اللہ عنہ

۲۹ ذی قعدہ ۱۳۹۳ھ

## سول جج کی درخواست پر حضرت مفتی صاحب کا مشترکہ زمین کا فیصلہ کرنا

﴿س﴾

نقل کاروائی مندرجہ ذیل جسے ایڈمنسٹریٹر سول جج ضلع ڈیرہ غازی خان درجہ اول نے بھیجا تھا۔ میرے روبرو مدعیہ مسماۃ آمنہ دختر غلام فرید قوم آرائیں سکنتہ وہو تحصیل تونسہ ضلع ڈیرہ غازی خان کا دعویٰ استقر ارحق وراثت بنام حبیب اللہ، خلیل اللہ پسران غلام فرید قوم آرائیں سکنتہ وہو تحصیل تونسہ ضلع ڈیرہ غازی خان پیش ہوا۔ مدعیہ نے بیان کیا کہ میں ان کی حقیقی ہمشیرہ ہوں اور وراثت میں ان کے ساتھ شریک ہوں۔ شرعاً میرا حق بنتا ہے لیکن انہوں نے مجھے اپنے شرعی حق سے محروم کر رکھا ہے۔ میں اپنا حق مانگتی ہوں۔

مدعا علیہم نے اقرار کیا کہ واقعی یہ ہماری ہمشیرہ حقیقی ہے اور ہم نے ان کو حق وراثت نہیں دیا لیکن سابق زمانہ میں عورتوں کو رواج کے مطابق وراثت کا حق نہیں دیا جاتا اس لیے بنا بر رواج و قانون انگریزی اس کو جدی مملوکہ اراضی میں حق نہیں ملا۔ اس میں ہمارا کوئی قصور نہیں۔ چونکہ میرے پاس دعویٰ استقر ارحق از روئے شرع شریف دائر کیا گیا تھا اور ایڈمنسٹریٹر سول جج دوم اول ڈیرہ غازی خان نے میرے پاس اس مقدمہ کو فیصلہ کے لیے ارسال فرمایا تھا۔

فریقین سے روبرو کیا کہ ہمارا فیصلہ شرعی ہونا چاہیے۔ اس لیے فیصلہ کرنے میں کوئی خاص مشکل پیش نہیں آئی۔ اس لیے کہ مدعیہ بہر حال ان کی حقیقی ہمشیرہ ہے اور وہ شرعاً وراثت کی حقدار ہے اور مدعا علیہم خود اعتراف کرتے ہیں کہ ہم نے ان کو حق نہیں دیا۔ تو بات بالکل واضح ہو جاتی ہے کہ مدعیہ ان کے ساتھ حق شرعی وراثت میں شریک ہے۔

لہذا میں نے یہ فیصلہ دیا کہ مدعیہ آمنہ مذکورہ وراثت میں اپنے بھائیوں کے ساتھ حقدار ہے۔ اب رہا یہ کہ ان کی باہمی تقسیم کس طرح ہو اور مدعیہ کے حق کی تشخیص کس طرح کی جائے۔ تو میں نے باہمی خانگی مصالحت اور رضامندی کے اصول کے مطابق آمنہ مدعیہ کے پورے حق کی اس طرح تشخیص کی کہ حبیب اللہ و خلیل اللہ مدعا علیہم کی مملوکہ زمین میں سے تیس ایکڑ زمین آمنہ مدعیہ کے نام منتقل ہو۔ تیس ایکڑ کی تفصیل اس طرح ہوگی کہ دس ایکڑ زمین آباد اور بیس ایکڑ زمین غیر آباد آمنہ کو ملے۔ دس ایکڑ آباد زمین اس بند کی صورت میں ملے گی۔ جسے عام طور پر رومی رام والا بند کہا جاتا ہے جس کے حدود اربعہ ذیل ہیں۔ غرباً غیر مسلم اراضی شرق و شمالاً و جنوباً حبیب اللہ و خلیل اللہ کی اراضی ہے۔ یہ بند آباد ہے لکھ بندی ہو چکی ہے۔ دس ایکڑ اس کا رقبہ ہے اور بیس ایکڑ غیر آباد زمین اس بند کے بالکل سامنے عین محاذات میں جنوب کی طرف سے آمنہ کو ملے۔ جہاں تک بھی بیس ایکڑ پورے ہوں اس بند والی اراضی یا اس کے سامنے جنوبی طرف کی بیس ایکڑ غیر آباد زمین خالص آمنہ کی ہوگی۔ اگر دوسرے کوئی شرکاء مطالبہ کریں گے تو ان کا مطالبہ حبیب اللہ و خلیل اللہ کی دیگر اراضی سے پورا کیا جائے گا۔ یہ تیس ایکڑ زمین خالص آمنہ کی ملکیت قرار دی گئی۔ فریقین نے یہ

فیصلہ سنا اور درست تسلیم کیا اور فیصلہ پر نشان انگشت سب نے ثبت کیے۔ آمنا کو اب آئندہ خلیل اللہ و حبیب اللہ پر وراثت کے حق کے دعویٰ کی اجازت نہیں ہوگی۔ اس کا سارا حق ادا کر دیا گیا ہے۔ یہ فیصلہ ہمارے دارالافتاء سے جاری ہوا۔ فیصلہ دوسری پیشی پر سنایا گیا۔

محمود عفا اللہ عنہ مفتی مدرسہ قاسم العلوم ملتان  
۲۲ جولائی ۱۹۶۸ء

### عرصہ ۳۰ سال گزرنے کے بعد کسی پر دعویٰ کرنا

﴿س﴾

کیا فرماتے ہیں علماء دین دریں مسئلہ کہ تیس سال پیشتر ایک شخص (زید) نے خود کو اقوام کا نمائندہ ظاہر کرتے ہوئے کچھ جائیداد سنی (بکر) کو کرایہ پردی اور ایک سال کا کرایہ پیشگی وصول کر لیا۔ دو ہی سال بعد انہی اقوام کے ایک نمبر دار نے اپنے آپ کو انہی اقوام کا نمائندہ ظاہر کرتے ہوئے (بکر) کو تحریراً ادائیگی کرایہ وغیرہ سے روک دیا اور خبردار کیا کہ وہ زید کو کرایہ ادا نہ کرے۔ کیونکہ زید اقوام کا نمائندہ نہیں ہے۔ وغیرہ۔ اس تحریری اطلاع کے بعد نمبردار وغیرہ نے بکر سے کچھ وصولی کی۔ دریں اثنا کوئی اور دعویٰ دار جائیداد ظاہر نہ ہوا اور بکر کا جائیداد سے متعلق نمبردار وغیرہ کے مابین مزید لین دین ہو گیا اور اراضی پر بکر نے حسب منشاء کچھ تعمیر کر لی۔

اب سے تقریباً آٹھ سال پہلے یعنی زید سے بات چیت کے بائیس سال بعد ایک اور شخص نے اخبار روزنامہ ”کوہستان“ میں اشتہار دیا کہ وہ جائیداد کا مالک ہے اور یہ کہ وہ جلد بکر کے خلاف قانونی کارروائی کرنے کو ہے۔ وغیرہ مگر آٹھ سال میں وہ شخص کسی حیثیت میں سامنے نہیں آیا۔ عرصہ تیس سال میں پہلے چند سالوں کے بعد متذکرہ بالا اقرار کے علاوہ کئی مقامی اور غیر مقامی لوگ (حقائق سے بے خبر) اپنے آپ کو جائیداد کا مالک بنانے کی کوشش کرتے رہے۔ مگر اپنے باطل دعویٰ کی وجہ سے کسی نے بھی (معزید کے) کوئی قانونی یا شرعی اقدام بکر کے خلاف نہ کیا اور بکر نے بصرف زر کثیر عمارت بنا کر کرایہ پردے دی۔

آج سے تقریباً نصف سال پہلے ایک نیا مالک بنتے ہوئے ایک اور فرد نے بکر کے کرایہ داران کو نوٹس دیا کہ یہ جائیداد اس کی ہے اور کرایہ داران بکر کو کرایہ نہ دیں وغیرہ۔ مگر یہ نوٹس بے اثر رہے اس لیے کہ کرایہ دار حقائق سے بے خبر نہ تھے۔

تیس سال کے اُس طویل عرصے میں جائیداد کی حیثیت (خصوصاً بوجہ نئی تعمیر از بکر) کئی گنا بڑھ گئی ہے۔ تیس سال کی مسلسل علیحدگی اور لاتعلقی کے بعد اب اچانک زید نے بکر سے آکر کہا ہے کہ بکر اس کا کرایہ دار ہے اور وہ اُسے

کرایہ ادا کرے۔ حقائق بالا کی رو سے زید دراصل اقوام کا نمائندہ نہ پہلے تھا اور نہ اب ہے۔ جس کا بین ثبوت اس کی تیس سالہ خاموشی اور جائیداد سے لاتعلقی ہے۔ بکر نے زید سے بات چیت میں کہا کہ اگر وہ اپنے آپ کو حقیقی اور جائز وارث ثابت کر دے تو بکر اُسے اُس وقت کی قیمت اراضی دوبارہ ادا کر دے گا کہ بکر کی نہ ہے۔

مسئلہ جواب طلب یہ ہے کہ اب شرعاً زید کی کیا حیثیت ہے اور بکر کیا کرے۔

محمد یسین ولد ملک احمد بخش

﴿ج﴾

اگر زید کے پاس اس جائیداد کا حق ملکیت کا یا مالکوں کی طرف سے نمائندہ ہونے کا کوئی شرعی ثبوت موجود ہے تو اس کا دعویٰ صحیح شمار ہوگا لیکن اگر اس کے پاس جائیداد کی ملکیت کا یا قوم کی طرف سے باختیار نمائندہ نہ ہونے کا شرعی ثبوت نہ ہو جیسا کہ سوال میں درج ہے تو اس کا دعویٰ شرعاً باطل شمار ہوگا اور اس کو کرایہ وغیرہ کے مطالبہ کا حق حاصل نہیں ہوگا۔ بہر حال دار و مدار ثبوت اور عدم ثبوت ملکیت پر ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

الجواب صحیح محمد عبداللہ عفا اللہ عنہ

۱۸ ربیع الاول ۱۳۹۳ھ

متوفی بھائی کی ایک بیٹی کی موجودگی میں بھائی بھی حقدار ہیں دعویٰ نہ کرنے سے حق باطل نہیں ہوتا

﴿س﴾

متوفی عبداللہ یک بنت مسمی حلیمہ دارد۔ سہ برادرزادہ احمد، محمد، رمضان و دیگر بچے وارث نہ دارد۔ ملکیت متوفی عبداللہ چار نمبرز زمین بود۔ بدست دختر حلیمہ برادرزادگان متوفی عبداللہ دعویٰ نہ کردند۔ بیچ موانع دعویٰ ہم نہ بود بنت متوفی زمین را تبصر خود آورد و محصول خورد و نوشید و نمبرز زمین فروخت کرد و خورد۔

بست و پانچ سال گزشتہ متوفی راتا حال بنت متوفی مسمی حلیمہ دیگر دو نمبرز زمین باقی ماندہ حالاً فروخت کرد۔ انوں برادرزادگان متوفی عبداللہ۔ احمد مردہ محمد و رمضان دعویٰ دائر کرد از مفتی میاری فتویٰ گرفتہ و زمین از حلیمہ بنت متوفی باز رہانید۔ غرض بیوہ حلیمہ بخند مت مفتی محمود صاحب آیا باشد کہ از دقیقہ و حیلہ شرعی دعویٰ ایشاں بنا بر فتنہ است۔ باطل شود اگر باشد احسان فرمایند احسان تصویریدہ خواہد محمد و رمضان را گفتہ۔ اند کہ چرا قبل از یں دعویٰ نہ کردید۔ میگویند کہ آن وقت رعایت کرد ہم و اکنون نمیکنیم۔

المستفتی حلیمہ



﴿ج﴾

فتویٰ مفتی مذکور صحیح است۔ نصف حصہ وراثت کہ ایشاں رائے رسد بدیں وجہ باطل نہ شود کہ ایشاں سکوت از دعویٰ کردہ بودند حق ایشاں عند اللہ قائم است۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲ رجب ۱۳۸۰ھ

زمین کے حدود اور شرائط صحت بیع سے متعلق مفصل فتویٰ

﴿س﴾

یوسف ایہا الصدیق افتنا فی قرية عامرة كانت امنة رزقها رغداً او بعض اراضيها كان مقسوماً بين ملاكها على ست عشر او سبع عشر حصة ولها ليوا من قيلم في ماء قناتها ان لكل حصة من تلك الحصص ماء يوم بليلة ولنصفها ماء يوم وليلة وهكذا على التنزل والبعض الآخر من اراضيها كان مشتركاً يقسمونه عند الحاجة الى زراعته تقسيماً موقتاً الى وقت ادراك الذرع وبعده يكون مشتركاً كما كان وان احتاجوا الى زراعته في سنة اخرى قسموه مرة اخرى ويقرعون عليه كما قرعوا اول مرة عليه ولم يكن الماضي في السنة الماضية كافياً وهذه التقسيمات الموقته في هذا البعض كانت على نسبة التقسيم المولد في البعض الاول بحسب قدر الارض والشرب اعني من كان له حصة كاملة من تلك الحصص وشرب يوم بليلة في المولد يكون له ذلك المقدار في الوقت هذا وكان طريق البيع في ديارنا وفي هذه القرية ايضاً ان تبين حدود الحصة المعينة في التقسيم المولد وتبين النسبة في البعض المشترك من الارض. ثم البس الله تعالى لباس الخراب وانهدام قناتها وتفرق ملاكها في القرى والامصار ومضى على تلك الحالة نحو اربعين سنة لكن كتبت الامور المذكورة سابقاً في زمان عمارة القرية في الدفاتر الا فر نجية المتولى عليها الا ان الحكومة الباكستانية سيما في مثل الحفية الذي يزعمون فيه انه مصون عن التبصير فضلاً عن التبديل كتب فيه اسماء ملاكها وانسابهم ومقدار حصصهم وشربهم وحدودها ومساحتها ثم جاء رجل من بعيد اعني ليس من تلك القرية ولا اقر بانهم فقال لي فيها نحو سبع او ثمانى حصص وقال اشتريتها من فلان و فلان بكذا وكذا ولم يعلم بالحصص لا بمواقعها ولا بحدودها ولا بمساحتها يكن يذكر المفهومات الكلية اعني الحصص المعدودة بعد الحصص لها شرب الليالى والايام المعدودة بعدد خاص وايضاً ليس الفلان والفلان البائع عليه في زعمه من اهل تلك القرية ولا ممن كتب اسمه في مثل الحفية ولا من قبيلة من كتب اسمه فيه آه. والرجل المذكور بذكر

مقالة واجار مصاحباً مع بعض الملاك المشترك من ارضها مرة او مرتين في اثناء المدة والمنازع معه ليس هذا البعض وهذا يظن لعله اشترى ارض غيرى من اهل القرية والفريق المنازع معه بعضه لا يسلم بالاجارة وبعضه كان غائباً لا يسمع دعواه كثيراً ولو سمع يظن انه اشترى من غير لان اهل القرية كثير ثم جمع المدعى بعض اهل القرية فذكر زجلين او ثلاثة ليسوا من اهل القرية فامتنع والى هذا البعض عن التقسيم وقال لا نقسم معك لانك ليس بمالك وجري من ذلك الوقت النزاع وسمع حديث نراعه الملاك الاخر فجاؤا وقالوا لم نبع ارضنا على احد منه ومن بائعه ولم نعلم بيع مورثنا ونحن نظن انه اشترى ارض غيرنا من اهل القرية والحاصل ان مالك كل حصة من الحصص المذكورة يقول انها باقية على ملكي ولم ابيعها على احد فالحاصل انه هل يصح بيع تلك القطع من العقار جهالة حدودها ومواقعها ومساحتها ولو فرض حدوده من المالك ام يفسد وعلى الثاني هل يتحقق القبض فيفيد الفاسد الملك ام لا وهل تسمع دعوى تلك القطع مع هذه الجهالة ويترتب عليها طلب البينة من المدعى او اليمين من المدعى عليه ام لا هل يعمل بما في الدفاتر السلطانية خصوصاً بما في مثل الحفية المذكور من غير بينة ام لا وعلى الثاني فاي قدر يعتبرام لا اعتبار له اصلاً وهل يعبر بالاجارة حكم هذه المسئلة من جزئيات حكم مسئلة من باع عقار او بعض اجزائه او الا جنبى حاضر ولم يدع ثم بعد تصرف المشتري ادعى لا تسمع دعواه ام لا. اما لانه لم يتصرف في ارض احد بخصوصها لان كل واحد يظن الى وقت الاجتماع وتبين الحال انه اشترى ارض غيرى فيتصرف في المشترك بهذا الاعتبار ثم بعد تبين الحال لم يتركوه للتصرف واما لانه ادعى للملك سبباً خاصاً وبني التصرف عليه فلا بد له من اثباته بغير هذا الوجه لئلا يدور لانه اجار لانه اشترى واشترى لانه اجار واما في صورة البيع مع الحضور من المذكور فالبيع الصحيح ثابت بلا مرية ثم تصرف المشتري يوجب عدم سماع الدعوى واما لان الاجارة والاعارة ليستا من التصرفات التى لا تسمع معها كما قيل والكلام رافض الى التطويل الخارج عن المتعارف لكن لا يخلو عن معدات احاطة علم المفتى باطراف الحادثة احاطة تامة والسلام على من وصل المكتوب اليه ومن نظر فيه وعلى من اتبع الهدى۔ بيوا توجروا

﴿ج﴾

لا يصح مع هذه الجهالة الفاحشة بل لا بد ان يكون مشار اليها او مبينة حدودها ومواقعها بحيث لا تفضى الى المنازعة قال في العالمگيريه ص ۳ ج ۳ ومنها ان يكون المبيع معلوماً والثمن معلوماً علماً يمنع من المنازعة فبيع المجهول جهالة تفضى الى المنازعة غير صحيح. وقال في البحر الرائق ص ۲۷۴ ج ۵ وفي البزازيه اشترى ارضاً وذكر حدودها لا ذرعها طولاً

## کتاب السیر والارتداد

اس شریعت کے مقابلہ میں کفر منظور ہے اور اذان کی تشبیہ کتے کے بھونکنے سے دینا (العیاذ باللہ)

﴿س﴾

ایک شخص نے اس سلسلہ میں جبکہ اس کے والد نے اپنی لڑکی کو روک رکھا ہوا تھا۔ یہ کہہ کر متکبرانہ اعراض کیا کہ میں ایسی شریعت کو نہیں مانتا اور اس شریعت کے ماننے سے مجھے کفر منظور ہے بکتا ہوا چلا بھی گیا۔ نیز اس کے بھائی نے جبکہ مؤذن صبح کی اذان دے رہا تھا العیاذ باللہ کتے کے بھونکنے سے تشبیہ دی اور یہ پورے کا پورا خاندان بے غیرت اور لاابالی ہے۔ شریعت مقدسہ کی توہین سے ذرا بھی نہیں گھبراتے تو کیا شرعاً یہ شخص یا دونوں بھائی ارتداد کے حکم میں نہیں ہیں اور ان کے یہ موہن الفاظ مبطل خیرات نہیں۔ بدلائل شرعیہ بالحوالہ لکھنے کی تکلیف فرمائی جائے۔

سائل امام بخش کھجور

﴿ج﴾

یہ کلمات اگر بالفرض ہزار بلا قصد مفہوم بھی استعمال کیے گئے ہوں۔ تب بھی استعمال کرنے والا اسلام سے خارج ہو جاتا ہے۔ چہ جائیکہ اس کا مفہوم مراد بھی ہو۔ کما هو الظاهر در مختار میں ہے وفي الفتح من هزل بلفظ كفر اورد وان لم يعتقد لا استحفاف الخ علامہ شامی اس کے ذیل میں لکھتے ہیں۔ و اشار الى ذلك بالاستحفاف فان فعل ذلك استحفاف واستهانة بالدين فهو امارة عدم التصديق الخ باب المرتد ج ۲ ص ۲۲۲ نیز قاضی خان ص ۵۷۵ ج ۳ میں ہے۔ رجل بينه وبين غيره خصومة فقال رجل (حكم خدائے چنین است) فقال الآخر (من خدارا چه دائم) قال ابو القاسم هو كفر لانه استحفاف بامر الله الخ لهذا اس آدمی کا ایمان زائل ہے۔ تمام اعمال حسنہ ضبط ہیں۔ بیوی بائنے ہے تو بہ علانیہ لازم ہے۔ تجدید نکاح کرنا ضروری ہے۔ اللہ تعالیٰ مسلمانوں کو محفوظ رکھے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲۲ محرم ۱۳۸۵ھ

کسی شخص کا یہ کہنا ”میں قرآن نہیں مانتا“ کفر یہ الفاظ ہیں

﴿س﴾

کیا فرماتے ہیں علماء دین اس مسئلہ میں کہ ایک شخص ایک آدمی پر دعویٰ کرے کہ تو نے یہ کام کیا ہے اور وہ جواب

وعرضاً جاز وأذ اعرف المشتري الحدود لا الجيران يصح وان لم يذكر الحدود ولم يعرفه المشتري جاز البيع اذا لم يقع بينهما تجاحد وجهل البائع المبيع لا يمنع وجهل المشتري يمنع. وفي البحر أيضاً ص ۲۷۳ ج ۵ تحت قول الكنز. (قوله ولا بد من معرفة قدره وصف ثمن غير مشار لا محشار) اي لا يصح البيع الا بمعرفة قدر المبيع والتمن ووصف الثمن اذا كان كل منها غير مشار اليه اما المشار اليه فغير محتاج اليها لان التسليم والتسلم واجب بالعقد فهذه الجهالة مفضية الى المنازعة فيمتنع التسليم والتسلم وكل جهالة هذه صفتها تمنع الجواز الخ. اقول لا يبعد ان يكون هذا البيع غير منعقد لان هذا المدعى يدعى شراء من رجال ليسوا بمالكين في الحقيقة وليس لها ذكر و بيان في ملاك هذه القطع كما قال في العالمگیریة في شرائط انعقاد البيع ص ۳ ج ۳ ولا بيع ما ليس مملوكاً له وان ملكه بعده الا السلم والمغصوب لو باعه الغاصب ثم ضمنه نفذ بيعه هكذا في البحر الرائق (۲) نعم البيع الفاسد بعد القبض يفيد الملك (۳) لا تسمع دعوى تلك القطع مع هذه الجهالة الفاحشة فلا يترتب عليه طلب البينة ولا اليمين قال في العالمگیریة ص ۸ ج ۴ ان كان المدعى به عقار ذكر حدوده الاربعة واسماء اصحابها ونسبهم الى الجد كذا في الاختيار شرح المختار. وفي البذائع ص ۵۲۲ ج ۶ في بيان الشرائط المصححة للدعوى وان لم يكن محتملاً للنقل وهو العقار فلا بد من بيان حده ليكون معلوماً لان العقار لا يصير معلوماً الا بالتحديد ثم لا خلاف في انه لا يكتفى فيه بذكر حد واحد وكذا بذكر حدین عن ابی حنیفة ومحمد خلافاً لا بی یوسف الخ (۴) لا يعمل بما فی الدفاتر بل لا بد معها من البينة وغير ذلك (۵) لا يصير بالاجارة كله هذه المسئلة من جزئيات مسئلة من باع عقاراً للوجهين اللذين ذكرتهما كما هو واضح بل المسئلة المقيس عليها ايضاً يختلف فيه مشايخ سمرقند وبخارا والمفتي به قول مشايخ بخارا من صحة الدعوى كما قال في العالمگیریة ص ۱۲ ج ۴ رجل باع عقاراً وابنه وامراته او بعض اقاربه حاضر يعلم به ووقع القبض بينهما وتصرف المشتري زماناً ثم ان الحاضر عند البيع ادعى على المشتري انه ملكه ولم يكن ملك البائع وقت البيع اتفق المتأخرون من مشايخ سمرقند على انه لا تصح هذه الدعوى ويجعل سكوتة كالا فصح بالاقرار انه ملك البائع ومشايخ بخاري افتوا الصحة هذه الدعوى قال الصدر الشهيد في واقعاته ان نظر المفتي في المدعى وافتى لما هو الاحوط كان احسن وان لم يمكنه ذلك يفتي بقول مشايخ بخاري فان كان الحاضر عند البيع جاء الى المشتري وتقاضاه الثمن بان بعثه البائع اليه لا تسمع دعواه بعد ذلك الملك لنفسه ويصير مجيزاً للبيع بتقاضى الثمن فلا تصح بعد ذلك دعواه الملك كذا في المحيط فقط واللہ تعالیٰ اعلم  
حرره عبد اللطيف غفر له معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۳۰ ربیع الاول ۱۳۸۵ھ



﴿ج﴾

تجدید نکاح کی ضرورت نہیں۔ البتہ اس طرح کے فضول کلمات سے بچنا لازم ہے۔ آئندہ احتیاط کریں۔ فقط واللہ اعلم  
بندہ محمد اسحاق غفر اللہ لہ نائب مفتی مدرسہ قاسم العلوم ملتان

حضور صلی اللہ علیہ وسلم کو حاضر ناظر سمجھ کر ”یا رسول اللہ“ کہنا

﴿س﴾

کیا فرماتے ہیں علماء دین کہ ایک شخص نے کہا یا رسول اللہ دوسرے نے اسے منع کیا کہ یا رسول اللہ نہیں کہنا چاہیے اس پر یا رسول اللہ کہنے والے نے شور مچا کر دیا کہ تیرا نکاح ختم ہو گیا۔ تیری بیوی تجھ پر حرام ہو گئی۔ دریافت طلب امر یہ ہے کہ آیا جو شخص یا رسول اللہ نہ کہے اس کا نکاح از روئے فقہ حنفی ختم ہو جاتا ہے۔ مدلل تحریر فرما کر مشکور فرمائیں۔  
نوٹ: جو شخص یا رسول اللہ کہتا ہے وہ آنحضرت صلی اللہ علیہ وسلم کو حاضر ناظر سمجھ کر کہتا ہے اور جو شخص اُسے منع کرتا ہے وہ یہ کہتا ہے کہ ہر جگہ حاضر ناظر ہونا خاصہ خداوندی ہے۔ اس لیے یا رسول اللہ کہنا خلاف شرع ہے۔  
حافظ غلام رسول معرفت جامعہ رشیدیہ بھکر ضلع میانوالی

﴿ج﴾

شرح فقہ اکبر میں ہے۔ ثم اعلم ان الانبياء عليهم السلام لم يعلموا المغيات من الاشياء الا ما علمهم الله تعالى احيانا وذكر الحنفية تصريحاً بالتكفير باعتقاد ان النبي عليه السلام يعلم الغيب لمعارضة قوله تعالى قل لا يعلم من في السموات والارض الغيب الا الله كذا في المسيرة ص ۱۵۱

جب انبیاء علیہم السلام کو علم غیب نہیں تو یا رسول اللہ کہنا بھی ناجائز ہوگا۔ اگر یہ عقیدہ کر کے کہے کہ وہ دور سے سنتے ہیں۔ بسبب علم غیب کے تو خود کفر ہے اور جو عقیدہ نہیں تو کفر نہیں۔ البتہ اگر اس کلمہ کو درود شریف کے ضمن میں کہے اور یہ عقیدہ کرے کہ ملائکہ اس درود شریف کو آپ پر پیش کرتے ہیں تو درست ہے۔ کیونکہ حدیث شریف میں ہے کہ ملائکہ درود شریف مومن بندہ کا آپ کی خدمت میں عرض کرتے ہیں اور ایک صنف ملائکہ کی اسی خدمت پر مامور ہیں۔ اس بیان سے آپ کے سوال کا جواب واضح ہوا۔ فقط واللہ تعالیٰ اعلم

حررہ محمد انور شاہ غفر لہ نائب مفتی مدرسہ قاسم العلوم ملتان  
۳ رمضان المبارک ۱۳۹۱ھ

میں کہے کہ میں نے یہ کام نہیں کیا ہے اور اگر آپ کا شک ہو تو میں آپ کی تسلی کے لیے قرآن مجید کی قسم کر لوں گا۔ تاکہ آپ کا شک زائل ہو جائے لیکن وہ دعویٰ کرنے والا ہے۔ (مدعی) کہ میں قرآن نہیں مانتا اور اس پر دو گواہ بھی ہوں اور یہ آدمی شادی شدہ بھی ہو۔ (یعنی مدعی) ابھی اس کا کیا حکم ہے۔ یہ مدعی اپنے ان الفاظ کہنے پر (کہ میں قرآن نہیں مانتا) کافر ہو جاتا ہے یا نہیں اور اس پر اس کی بیوی پر طلاق پڑ جاتی ہے یا نہیں اور تا حال اس نے توبہ بھی نہ کی ہو۔ واضح و مدلل جواب ارشاد فرمائیں۔

السائل مولوی عبدالواسع موضع اماخیل ڈاکخانہ اماخیل تحصیل مالک ضلع ڈیرہ اسماعیل خان

﴿ج﴾

الفاظ مذکورہ کفر یہ الفاظ ہیں ایک مسلمان کس طرح ایسے الفاظ بول سکتا ہے۔ شخص مذکور کو چاہیے کہ فوراً توبہ کرے۔ البتہ ان الفاظ میں تاویل ممکن ہے۔ غالباً اس کی مراد یہ ہوگی کہ تمہاری قسم قرآن کریم کی ایسی قسم نہیں ہے جس میں مان لوں۔ گویا وہ اس شخص کی قرآن کی قسم کو اس کے جھوٹے ہونے کی وجہ سے نہیں مانتا اور اس کا اعتبار نہیں کرتا۔ یہ کہ وہ نفس قرآن مجید کو نہیں مانتا۔ العیاذ باللہ کفر سے بچانے کے لیے یہ تاویل کی جاسکتی ہے اور ظاہر ہے کہ فاسق و فاسق تر اور فاجر سے فاجر تر شخص بھی نفس قرآن سے انکار نہیں کر سکتا۔ لہذا بوجہ تاویل مذکورہ کے اس کے کلام کو اس میں پر حمل کیا جائے اور اُسے کفر کا حکم یا اس کی عورت کا نکاح فسخ ہونے کا حکم نہیں دیا جائے گا۔ البتہ توبہ کرنا اسے لازم ہے اور احتیاطاً تجدید نکاح اولیٰ ہے۔ فقط واللہ تعالیٰ اعلم

محمود عفا اللہ عنہ مفتی مدرسہ قاسم العلوم ملتان  
یکم شعبان ۱۳۸۳ھ

کسی شخص کا ”ظلم خدا کا“ کہنا

﴿س﴾

کیا فرماتے ہیں علماء دین دریں مسئلہ کہ میں مذاق میں اپنی بیوی کو کسی بات سے روک رہا تھا کہ وہ بے ساختہ گئی۔ ”ظلم خدا کا“ یا ”کہا خدا کا ظلم“۔ میں نے اس کو کہا کہ ایسا اُس نے کیوں کہا اس سے تو کفر ہوتا ہے۔ تو کہنے لگی ایسی ہی گالی ہوتی ہے۔ (من نسب الله تعالى الى الجور فقد كفر عالمگیریہ ص ۲۵۹ ج ۲)  
تجدید نکاح لازم ہو گئی ہے۔ ویسے ہمارے ہاں لوگ کہہ جاتے ہیں مثلاً کسی نے کوئی چیز مہنگی پائی تو معاذ اللہ کہہ ڈالا خدا کا اتنی مہنگی وغیرہ۔ دراصل ان کا مقصد خداوند کریم کو ظالم کہنا (معاذ اللہ) نہیں ہوتا کیا ایسی تاویل ہو سکتی ہے ویسے غالباً بیوی نے کفر اختیار کرنے کی غرض سے ایسا نہ کیا تھا۔

بمعرفت غلام سرور شیخ الحدیث امام

”اگر اللہ تعالیٰ خود میرے پاس آ جائے پھر بھی برادری میں نہ بیٹھوں گا“ ان الفاظ کا کیا حکم ہے

﴿س﴾

کیا فرماتے ہیں علماء دین دریں مسئلہ کہ ایک شخص ہے جس کا اپنی برادری کے ساتھ کچھ جھگڑا ہے۔ تو کوئی غیر شخص آ کر اس آدمی کے دامن میں قرآن رکھ کر کہتا ہے کہ آپ کو اس قرآن کا واسطہ ہے کہ آؤ برادری میں بیٹھو وہ شخص جواب میں کہتا ہے کہ میں اس کا کفارہ ادا کر دوں گا لیکن برادری میں نہیں بیٹھوں گا لیکن جب اس کو مزید کہا گیا تو اس نے کہا کہ اگر خدا تعالیٰ بھی نیچے آ جائے تب بھی میں برادری میں نہیں بیٹھوں گا۔ تو شریعت محمدی اس شخص کے بارے میں کیا فتویٰ دیتی ہے۔ بینوا تو جروا

﴿ج﴾

اس شخص نے سخت قسم کے الفاظ کہے ہیں اس پر لازم ہے کہ وہ توبہ تائب ہو جائے اور اس کو تجدید نکاح کے لیے تنبیہ کی جائے۔ اللہ تعالیٰ معاف فرمائے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۲ ربیع الاول ۱۳۹۳ھ

الجواب صحیح محمد عبد اللہ عفا اللہ عنہ

۱۵ ربیع الاول ۱۳۹۳ھ

﴿س﴾

کیا فرماتے ہیں علماء کرام اس مسئلے کے بارے میں کہ فرقہ شیعہ جبکہ وہ اللہ تعالیٰ کی توحید اور حضرت نبی کریم صلی اللہ علیہ وسلم کی نبوت قرآن مجید کو کتاب آسمانی اپنا ہادی سمجھیں اور جزا کے قائل بھی ہوں تو کیا ان کو مسلمان سمجھا جائے گا۔ امام بخش قریشی ضلع ڈیرہ غازی خان

﴿ج﴾

اگر ایسا شیعہ ہو کہ توحید کے ساتھ دیگر ضروریات دین میں سے کسی مسئلہ کا منکر ہو مثلاً ابو بکر صدیق رضی اللہ عنہ کی صحبت کا منکر ہو یا اہل حضرت عائشہ صدیقہ رضی اللہ عنہا کا قائل ہو یا جبریل علیہ السلام کے وحی لانے میں غلطی اور خیانت کا قائل ہو وغیرہ ذلک یا سب صحابہ رضی اللہ عنہم کو جائز کار خیر سمجھتا ہو تو ایسا شیعہ کافر ہے۔ اگر اس قسم کا غالی شیعہ نہ ہو یعنی اسلام کے عقائد میں سے کسی عقیدہ کا منکر نہ ہو صرف فضیلت علی رضی اللہ عنہ کا قائل تو یہ مسلمان فاسق ہے کما قال فی ردالمختار ص ۴۶ ج ۳ بوہذا ظہران الرافضی ان کان ممن یفتقد الالوہیۃ فی علی او ان جبرائیل غلط فی الرضی او کان ینکر صحبۃ الصدیق او یقذف السبۃ الصدیقۃ فہو

کان لمخالفة العواطف الہلومیۃ من الدین بالضرورة بخلاف ما اذا کان یفضله علیا ویسب الصحابة فانہ مبتدع لا کافر الخ

حررہ محمد انور شاہ غفرلہ نائب مفتی مدرسہ قاسم العلوم ملتان

جو شخص کہے کہ حضرت علی رضی اللہ عنہ نے تمام انبیاء کی مدد کی ہے کیا اس کے پیچھے نماز جائز ہے

﴿س﴾

علماء اس مسئلہ کے بارے میں کیا فرماتے ہیں کہ ہمارے علاقے میں ایک حافظ نے تقریر میں فرمایا کہ حضرت علی رضی اللہ عنہ نے تمام انبیاء کرام کی مشکل میں مدد فرمائی ہے۔ اس بارے میں علماء کرام کا کیا فرمان ہے؟ مذکورہ حافظ کے پیچھے نماز ہو سکتی ہے یا نہیں اور علاقے میں نکاح خواں کی حیثیت سے کام کر سکتا ہے۔

گل محمد ولد احمد یار سکول کلاں تحصیل تونسہ شریف ضلع ڈیرہ غازی خان

﴿ج﴾

حافظ صاحب مذکور کی یہ بات بالکل جھوٹ ہے جس کا ثبوت ذخیرہ احادیث میں کہیں بھی نہیں ہے۔ اس لیے حافظ صاحب پر لازم ہے کہ فوراً توبہ تائب ہو اور آئندہ کے لیے اس طرح کی بے تحقیق باتوں سے قطعاً گریز کریں لیکن حافظ صاحب اپنی بات پر اصرار کرتے ہیں تو ایسے جھوٹے شخص کو عہدہ سے الگ کر دینا لازم ہے۔ امام کے لیے مفتی اور پریزگار ہونا ضروری ہے اور نکاح خوانی کے لیے بھی اس کو الگ کرنا ضروری ہے۔ البتہ اگر وہ توبہ تائب ہو جائے اور آئندہ کے لیے پختہ عہدہ کرے کہ پھر اس طرح غلط تقریریں نہ کروں گا تو بناء بر حدیث التائب من الذنب کمن لا ذنب لہ اسے ان کاموں کے لیے بدستور رکھنا درست ہوگا۔ فقط واللہ اعلم

نائب مفتی بندہ محمد اسحاق غفرلہ مدرسہ قاسم العلوم ملتان

کیا ”تَبَارَكَ الَّذِي بِيَدِهِ الْمُلْكُ“ میں واقعی حضور صلی اللہ علیہ وسلم کے ہاتھ مراد ہیں

﴿س﴾

کیا فرماتے ہیں علماء دین درج ذیل مسئلہ میں کہ ایک مولوی صاحب نے سورۃ ملک کی آیات کا ترجمہ یوں کیا ہے۔ تبارک الذی بیدہ الملک وهو علی کل شیء قدير۔ بہت برکت والی ہے وہ ذات جس کے قبضہ میں تمام ملک ہیں اور وہ ہر چیز پر قادر ہے۔ اس سے مراد جناب حضور علیہ السلام ہیں کیونکہ اللہ تعالیٰ کا کوئی ہاتھ نہیں اور وہ بازوؤں سے پاک ہیں لہذا بیدہ سے حضور اکرم صلی اللہ علیہ وسلم کا ہاتھ مراد ہے۔ کیا صحیح ہے یا غلط۔

مولوی غلام قادر صاحب



﴿ج﴾

مولوی صاحب موصوف کا سورۃ ملک کی ابتدائی آیات میں بیدہ سے حضور اکرم صلی اللہ علیہ وسلم مراد لینا اور اس پر استدلال پیش کرنا کہ اللہ تعالیٰ کا ہاتھ نہیں ہے اور یہاں تو یہ ذکر ہے بالکل جہالت ہی پر مبنی ہے اور ماقبل و مابعد سے غفلت و غفلت پر مبنی ہے۔ اس کے بعد وارد ہے الذی خلق الموت والحیوة لیبْلُوْکُمْ اَیْکُمْ احسن عملاً وهو العزيز الغفور الذی خلق سبع سموات طباقاً لئلا تو کیا یہ سب صفات حضور اکرم صلی اللہ علیہ وسلم کی ہیں۔ کیا آپ صلی اللہ علیہ وسلم خالق موت و حیات ہیں کیا آپ عزیز و غفور ہیں۔ کیا آپ خالق سبع سموات ہیں۔ بلکہ یہ صفات سب اللہ جل مجدہ کی ہیں اور بیدہ میں اللہ جل شانہ کے لیے یہ کائناتیں مشابہات میں سے ہے۔ یہ اللہ کی ایک صفات ہے جس پر ہم ایمان لاتے ہیں اور اس کی حقیقت نہیں جانتے۔ ہاں یہ یہ مخلوقات و جسمانیات کے یہ جیسے نہیں ہے بلکہ اس قسم کے مشابہات یہ ایک راز ہے۔ اللہ تعالیٰ اور رسول اکرم صلی اللہ علیہ وسلم کے بیچ میں۔ ہم اس کی مراد نہیں جانتے۔ جیسا کہ دوسرے نصوص میں وارد ہوتا ہے۔ یداللہ فوق ایدیہم الا یہ۔ ید اللہ علی الجماعۃ الحدیث یوم یکشف عن ساق الایہ وغیر ذالک من الآیات والاحادیث۔ فقط واللہ تعالیٰ اعلم حررہ عبداللطیف غفرلہ معین مفتی مدرسہ قاسم العلوم ملتان ۱۳ ذی قعدہ ۱۳۸۲ھ

قرآن کریم کولات مارنا اور زمین پر پھینکنا (العیاذ باللہ)

﴿س﴾

کیا فرماتے ہیں علمائے دین مندرجہ ذیل سوال میں کہ میرا لڑکا اپنی بیوی کے ساتھ باتیں کر رہا تھا بیوی نے اس کی بات سے انکار کیا تو میرا لڑکا کہنے لگا قسم کھا کر کہ دو اور قرآن مجید اٹھانے گیا اٹھا کر لارہا تھا کہ بیوی نے چھیننا چاہا اسی دوران قرآن مجید نیچے گر گیا میرے لڑکے کو غصہ آیا اس نے قرآن مجید کولات مار دی۔ کچھ عرصہ بعد چیز اسی میرے لڑکے کے ہاتھ سے اٹھوانے کے لیے قرآن مجید اٹھا کر لے آیا اور اس کے میز پر رکھ دیا۔ میرے لڑکے نے غصے میں قرآن مجید اٹھا کر زمین پر دے مارا۔

اب مجھے اور میرے لڑکے کو کیا کرنا چاہیے کہ اللہ تعالیٰ کی ناراضگی اور غضب جو ہو چکا ہے یا ہوگا اس کے اثرات سے محفوظ ہو جائیں اور اللہ تعالیٰ راضی ہو جائے اور اپنا کرم کرے۔

﴿ج﴾

اس شخص پر لازم ہے کہ وہ فوراً توبہ تائب ہو جائے۔ اللہ تعالیٰ سے رورور معافی مانگے نادم ہو کر کلمہ استغفار پڑھ

لے اور تجدید نکاح کرے۔ جب تک وہ یہ کام نہ کرے اور اس کے نادم ہونے کا پختہ یقین نہ ہو جائے اس وقت تک اس کے والد صاحب اور دیگر تمام مسلمانوں پر لازم ہے کہ نخلع و نترک من یفجرک پر عمل کرتے ہوئے اس کے ساتھ برادری کے تعلقات اور نشست و برخاست بند کر کے بائیکاٹ کر دیں۔ فقط واللہ تعالیٰ اعلم حررہ محمد انور شاہ غفرلہ نائب مفتی مدرسہ قاسم العلوم ملتان الجواب صحیح محمد عبداللہ عفا اللہ عنہ

حضرت عثمان اور امیر معاویہ رضی اللہ عنہما کو غلطی پر قرار دے دینا

﴿س﴾

کیا فرماتے ہیں علماء دین دریں مسئلہ کہ اللہ وسایا گازر نے دکان پر کافی لوگوں کے سامنے یہ کہا کہ حضرت عثمان کی غلطی تھی کہ انہوں نے مروان کو واپس بلایا اور ان سے مشورے لیتے رہے۔ ان کی یہ غلطی ہے اور ان کا اپنا قصور ہے کہ وہ شہید ہوئے۔ اس کے علاوہ اس نے حضرت امیر معاویہ رضی اللہ عنہ کو بھی غلط کہا اور کہا کہ ان کی غلطی ہے کہ انہوں نے اپنے بیٹے کو ولی عہد مقرر کیا۔ از روئے شریعت مذکورہ شخص کی کیا سزا ہے۔ شیخ محمد افضل جائٹ سیکرٹری انجمن تنظیم اہل سنت والجماعت نواں کوٹ تحصیل لیہ ضلع مظفر گڑھ

﴿ج﴾

ذوالنورین حضرت عثمان رضی اللہ عنہ جو حضور صلی اللہ علیہ وسلم کے صحابی ہیں۔ سید دو عالم صلی اللہ علیہ وسلم ان کے متعلق فرماتے ہیں الا استحی من رجل تستحی منه الملائکة (مشکوٰۃ) لہذا اس شخص پر لازم ہے کہ وہ اس قسم کی باتوں سے احتراز کرے اور جس صحابی سے جناب نبی کریم صلی اللہ علیہ وسلم اور فرشتے حیا کرتے ہیں اس کے متعلق دل میں عقیدت رکھے۔ حضرت عثمان رضی اللہ عنہما صحابہ کرام رضی اللہ عنہم سے محبت اور عقیدت باعث خیر و برکت ہے۔ واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان ۷ محرم ۱۳۹۲ھ

الجواب صحیح بندہ محمد اسحاق غفر اللہ لہ نائب مفتی مدرسہ قاسم العلوم ملتان

مولانا مودودی کی کتابیں پڑھنی چاہئیں یا نہیں، اگر نہیں تو کیوں؟

﴿س﴾

کیا فرماتے ہیں علماء دین و مفتیان شرع متین اس بارے میں کہ جو جماعت علامہ مودودی کی جماعت اسلامی

ہے۔ ان کی کتابیں پڑھنی چاہئیں یا نہیں اور ان پر عمل کرنا چاہیے یا نہیں اور جوان سے دوستی رکھتا ہے ان کے بارے میں کیا خیال ہے اور بہت آدمی یہ کہتے ہیں کہ یہ جماعت دیوبندیوں اور بریلویوں کے خلاف ہے تو وہ بات کون سی ہے جو ہمارے خلاف ہے وہ ہمیں بھی بتلا دیجیے تاکہ ہم لوگ بھی ان سے بچیں۔

محمد شریف ازروانی

﴿ج﴾

مودودی صاحب کی کتابوں میں حق و باطل ملا ہوا ہے۔ بہت سی باتیں جمہور اہل اسلام کے خلاف آگئی ہیں۔ لہذا ان کی کتابوں کا مطالعہ کرنے میں منفعت کے ساتھ نقصان کا قوی احتمال ہے۔ اس لیے احتراز کرنا اولیٰ ہے۔ آپ کے لیے مناسب یہ ہے کہ مباحثہ و مناظرہ میں وقت ضائع نہ کرتے ہوئے جمعیت علماء کی ممبر سازی اور تبلیغی کاموں میں اپنی محنت اور وقت لگائیں۔ فقط واللہ اعلم

عبداللہ عفا اللہ عنہ

سلام کی توہین کرنے سے توبہ استغفار لازم ہے بیوی پر طلاق نہیں پڑتی

﴿س﴾

کیا فرماتے ہیں علماء دین دریں مسئلہ کہ ایک شخص نے ایک دوسرے امام مسجد حافظ صاحب کو السلام علیکم کیا۔ تو حافظ صاحب نے جواب میں کہا کہ ایسے السلام علیکم پر پیشاب ہو یعنی موتر دے۔ کیا ان کا ان الفاظ کے کہنے سے کفر ہوگا یا نہیں یعنی وہ حافظ صاحب کافر ہو جائے گا یا نہیں۔ اس کے پیچھے نماز جائز ہے یا نہ اور ان الفاظ کے کہنے سے اس کی زوجہ مطلقہ ہوگئی ہے یا نہ۔ بینوا تو جروا

﴿ج﴾

شخص مذکور پر توبہ استغفار لازم ہے۔ اگرچہ اس کی زوجہ اس کہنے سے مطلقہ نہیں ہوگی۔ فقط واللہ اعلم  
بندہ محمد اسحاق غفر اللہ لہ نائب مفتی مدرسہ قاسم العلوم ملتان

شیعہ کی دی ہوئی رقم سے مٹھائی لے کر سنیوں پر تقسیم کرنا

﴿س﴾

کیا فرماتے ہیں علماء دین دریں مسئلہ کہ شیعہ کی دی ہوئی رقم سے کسی چیز کو خرید کر کے کھانا جائز ہے یا نہیں۔ مثلاً ایک شیعہ نے کسی کو رقم دی کہ مٹھائی خرید کر کے تقسیم کر دو کیا حلال ہے یا حرام یا مشتبہات سے وضاحت فرمادیں۔

﴿ج﴾

صورت مسئلہ میں اگر اس شیعہ کی کمائی جائز اور حلال ہے تو اس کی خیرات صحیح ہے اور فقراء کو لینا اور استعمال میں لانا جائز ہے مگر افضل اور اولیٰ یہ ہے کہ احتراز کیا جائے تاکہ اس کے خیالات اور عقائد کا لوگوں پر اثر واقع نہ ہو۔ فقط واللہ تعالیٰ اعلم

عبداللہ عفا اللہ عنہ مفتی مدرسہ قاسم العلوم ملتان

اگر کوئی شخص غلطی سے کہے کہ ”حضور صلی اللہ علیہ وسلم کے بعد امام مہدی بطور نبی آئیں گے“ تو کیا حکم ہے

﴿س﴾

کیا فرماتے ہیں علماء دین اس مسئلہ کے بارے میں کہ

(۱) ایک شخص سے روبرو چند آدمیوں کے پوچھا گیا کہ کیا ہمارے رسول مقبول صلی اللہ علیہ وسلم کے بعد کسی اور نبی نے پیدا ہونا ہے یا نہ تو اس نے کہا کہ ہاں پیدا ہونا ہے پوچھا گیا کہ کون؟ کہنے لگا کہ امام مہدی۔ پھر تھوڑی دیر کے بعد کہنے لگا کہ نہیں کسی اور نبی نے نہیں بننا کیونکہ ہمارے رسول صلی اللہ علیہ وسلم آخر الزماں ہے۔ جس سے معلوم ہوتا تھا کہ ختم نبوة کا عقیدہ دل میں راسخ تو نہیں تھا۔ ورنہ وہ فوراً کہہ دیتا کہ حضور اکرم صلی اللہ علیہ وسلم کے بعد کسی اور نے نبی نہیں بننا لیکن تھوڑی دیر کے بعد جب اس کو یاد آیا کہ حضور صلی اللہ علیہ وسلم کو نبی آخر الزماں کے نام سے پکارا جاتا ہے تو اس سے استدلال کرتے ہوئے کہا کہ آپ کے بعد کسی اور نے نبی نہیں بننا تو کیا جبکہ اس نے پہلے کہا کہ حضور صلی اللہ علیہ وسلم کے بعد امام مہدی صاحب علیہ السلام نے نبی بننا ہے تو اس کے کہنے سے اس پر کفر عائد ہوگا یا نہیں اور اس کی عورت سے اس کا نکاح ٹوٹ جائے گا یا نہیں۔

(۲) دو گواہوں عاقل و بالغ نے گواہی دی کہ فلاں شخص کو جب نکاح کر کے دیا گیا تو اس سے یہ شرط لی گئی کہ داڑھی نہ کٹائے گا اور نہ منڈائے گا اور نماز و روزہ کا پابند رہے گا اور تیسرے شخص نے یہ گواہی دی کہ نکاح کو تو کہا گیا کہ یہ کام تجھے ضرور کرنے پڑیں گے یعنی اوپر جو مذکور ہیں (گواہ ثالث) نے صلاح کاروں سے یہ طے کیا۔ اگر نکاح بعد از نکاح ان شرائط کی پابندی نہ کرے تو نکاح نہ توڑا جائے گا لیکن نکاح کو اس کی اطلاع نہیں دی گئی کہ بر تقدیر عدم ایفاء شرائط کے تیرا نکاح نہ توڑا جائے گا بلکہ اس کو مطلقاً یہی کہا گیا کہ یہ شرائط تمہیں ضرور پوری کرنی ہوں گی تاکہ وہ ڈرے اور نکاح کی خاطر ان شرائط کو پورا کرے۔ تو کیا شرائط کا مفہوم وہی معتبر ہوگا جو نکاح سے طے ہوا یا وہ کہ جو بیرونی



اشخاص نے آپس میں طے کیا۔ اب ناکح ان شرائط کی پابندی نہیں کرتا۔ داڑھی بھی منڈواتا ہے بلکہ اس نے صاف کہہ دیا ہے کہ ڈاڑھی مجھ سے نہیں رکھی جاتی اور نماز و روزہ کا بھی پابند نہیں رہا اور منکوحہ کے متولیان یعنی باپ اور بھائیوں کے بسبب اس کے کہ ناکح نے شرائط کا ایفاء نہیں کیا اس نکاح کو باقی نہیں رکھنا چاہیے۔ تو کیا عدم ایفاء شرائط پر یہ نکاح ٹوٹ گیا یا باقی رہا۔ اگر باقی رہا تو کیا متولیان کو اس نکاح کا فسخ کرانے کا حق ہے یا نہیں۔ بینوا تو جروا

السائل عبدالحکیم بمعرفت مولوی مشتاق احمد صاحب امام مسجد شہر سلطان ضلع مظفر گڑھ

﴿ج﴾

(۱) اگر وہ کہتا ہے کہ غلطی سے یہ بات زبان پر آئی میرا عقیدہ یہ نہیں ہے تو کفر لازم نہیں آتا اور نہ نکاح ٹوٹتا ہے۔  
(۲) نکاح صحیح ہے۔ شرط پوری کرنا از روئے وعدہ ضروری ہے۔ اس سے نکاح نہیں ٹوٹتا۔ نکاح شروط سے فاسد نہیں ہوتا۔ واللہ اعلم

محمود عفا اللہ عنہ مفتی مدرسہ قائم العلوم ملتان شہر کچہری روڈ  
۷ صفر ۱۳۷۸ھ

نبی کے حاضر و ناظر کا عقیدہ رکھنا ہرگز اسلامی عقیدہ نہیں ہے

﴿س﴾

کیا فرماتے ہیں علماء دین و شرع متین ایسے آدمی کے متعلق کہ جو اللہ تعالیٰ کو وحده لا شریک لہ اور اس کے تمام احکامات کو اور اس کے تمام رسولوں کو برحق تسلیم کرتا ہے اور تمام انبیاء علیہم السلام سے افضل الانبیاء اور خاتم النبیین حضور اکرم صلی اللہ علیہ وسلم کو تسلیم کرتا ہے اور حیاۃ النبی جانتا ہو اور اولیاء اللہ کی کرامات کا معتقد نہیں صرف نبی اکرم کو ہر جگہ ہر وقت حاضر ناظر تسلیم نہ کرتا ہو تو کیسا ہے ایسا آدمی مسلمان ہے یا نہیں۔ اور اس کے پیچھے نماز درست ہے یا نہیں۔ بمعہ دلائل واضح تحریر فرمادیں۔ نیز یہ بھی تحریر فرمادیں کہ نبی اکرم صلی اللہ علیہ وسلم کو ہر وقت ہر جگہ حاضر ناظر تسلیم کرنا شرائط ایمان میں داخل ہے یا نہیں۔ اگر ہے تو قرآن مجید یا حدیث شریف میں امر جو صحیح طور پر ہو تحریر فرمادیں۔

ظفر عالم دارمیاں رکن الدین تحصیل خوشاب ضلع سرگودھا

﴿ج﴾

یہ بات واضح اور ظاہر ہے کہ آنحضرت صلی اللہ علیہ وسلم کو حاضر ناظر ہر آن و ہر مکان میں ماننا کوئی اسلامی عقیدہ نہیں ہے اور نہ ہی ایمان کے شرائط و ارکان میں اس کا کوئی دخل ہے۔ امام طحاوی رحمہ اللہ نے ہمارے ائمہ ثلاثہ و امام اعظم اور امام ابو یوسف اور امام محمد رحمۃ اللہ علیہم سے تمام عقائد اسلامیہ نقل فرمائے ہیں۔ اس رسالہ کا اردو ترجمہ بھی ہو

چکا ہے جس کا نام عقیدہ طحاوی رحمۃ اللہ علیہ ہے اور کتب خانہ صدیقہ ملتان سے تین آنہ میں مل سکتا ہے۔ اس کا بغور مطالعہ فرمائیں اس میں تمام صحیح عقائد اسلامیہ درج ہیں اور اس میں اس عقیدہ کا نام و نشان بھی نہیں ملتا ہے اس لیے امام مذکور فی السوال کے اگر اور عقائد صحیح ہیں تو محض اس بنا پر کہ وہ حاضر و ناظر کا عقیدہ نہیں رکھتا امامت سے الگ کرنا جائز نہیں ہے۔ فقط واللہ تعالیٰ اعلم

مودودی صاحب نے تفہیمات میں حدود کے متعلق جو کچھ لکھا ہے کیا وہ درست ہے

مغربی پاکستان کے صوبائی اسمبلی میں جو بل پیش کیا گیا وہ بالکل درست ہے

اگر حکومت بینک کے نظام کو درست کرنے کے لیے وقت مانگے

بیت المال اور چور کا ہاتھ کاٹنا جاری نہ کرے کیا یہ ظلم ہوگا

﴿س﴾

محترم المقام جناب مولانا مفتی محمد عبداللہ صاحب! مہربانی فرما کر تفہیمات حصہ دوم مرتبہ جناب محترم ابوالاعلیٰ مودودی ص ۲۸۰ قطعید اور دوسرے شرعی حدود کا غور سے مطالعہ فرمادیں اور مکمل غیر جانب داری اور جماعتی تعصب سے بالاتر ہو کر بحیثیت مفتی فتویٰ دیں کہ عبارت تفہیمات شرع اور اسلامی نظریات کے مطابق ہے یا اس تحریر میں اسلام کے خلاف نظریہ پایا جاتا ہے۔ کیا ان عقائد پر یقین رکھنے سے دین میں خرابی واقع ہو جاتی ہے یا یہ فروعی قسم کا مسئلہ ہے۔ کیا کفریہ عقائد تو نہیں۔

شیخ محمد یعقوب ناظم دفتر و خازن جمعیت علماء ملتان شہر

﴿ج﴾

تفصیلی جواب کی فی الحال گنجائش نہیں کہ ایک ایک جملہ پر بحث کی جائے۔ اجمالی طور پر اتنا عرض ہے کہ پورے مضمون کا مطالعہ کرنے کے بعد اس نتیجہ پر پہنچا ہوں کہ ابوالاعلیٰ مودودی صاحب نے کوئی بات اس میں ایسی نہیں لکھی جو اسلام کے نظریہ حدود و قصاص کے خلاف ہو البتہ بعض تعبیرات ابتداء میں ایسی ہیں کہ جو غلط ہیں ان سے اشتباہ ضرور ہوتا ہے لیکن آخر میں جا کر اس اشتباہ کو رفع کرنے کے لیے پورا مضمون دلالت کر رہا ہے۔ چنانچہ یہ الفاظ کہ جو لوگ اس قانون کو وحشیانہ قانون کہتے ہیں وہ خود وحشی ہیں۔ صریح طور پر پہلی عبارت کی مراد کو واضح کر دیتا ہے۔ بعض حضرات اس عبارت کا مطالعہ کرنے سے یہ محسوس کرنے لگتے ہیں کہ صاحب مقالہ اجراء حدود و قصاص میں ترتیب کے قائل نہیں کہ جس دن اسلامی قانون کا نفاذ ہوگا اس دن حدود و قصاص کے اجراء کا اعلان نہیں کیا جائے بلکہ کچھ عرصہ تک اصلاح

معاشرہ کے لیے حدود و قصاص ملتوی رکھا جائے گا۔ صاحب مقالہ چونکہ زندہ موجود ہے ان سے استفسار کر لیا جائے۔ اگر وہ اب ترتیب کے قائل ہوں اور حدود و قصاص کو ملتوی یا مؤخر کرنے کے حق میں ہوں تو بے شک مجرم ہوں گے۔ یہ جواب جماعتی تعصب سے بالاتر ہو کر مکمل غیر جانبداری کے تحت تحریر میں آیا ہے۔ اللہ تعالیٰ حق پر استقامت دے۔ واضح رہے کہ مسئلہ کے اس تحریر پر تصور نہ کیا جائے کہ ہم مودودی صاحب کے ساتھ ان کے تمام نظریات اعتقادی یا فروعی فقہ حنفی کے بارے میں جو اختلاف ہمارے اور ان کے درمیان میں ہیں ہم متفق ہو گئے ہیں۔ ہمارے مودودی صاحب کے ساتھ نظریاتی و فقہی جزئیاتی اختلافات کافی موجود ہیں جن میں ہم ان مسائل کے بارے میں انشاء اللہ صحیح مذہب حق کو دلائل کے ساتھ پیش کریں گے۔ فقط واللہ اعلم

عبداللہ عفا اللہ عنہ

﴿س﴾

کیا فرماتے ہیں علماء دین اس مسئلہ میں کہ مغربی پاکستان کی صوبائی اسمبلی میں ایک بل پیش ہے جس کی رو سے پاکستان میں عصمت فروشی جرم قرار دے دی جائے گی۔ ظاہر ہے کہ اس صورت میں بازار میں عصمت فروشی بند ہو جائے گی۔ مگر عورتوں کو بے پردہ بن سنور کر پھرنے سے، بازاروں سے، پبلک کے مقامات سے روکا نہ جائے اور نہ ہی کالجوں و تجربہ گاہوں و ہسپتالوں نیز کلبوں اور تفریح گاہوں میں عورتوں مردوں کے اختلاط کو روکا جائے تو کیا اس صورت میں مجرموں کو سزا دینا ظلم ہوگا یا شرع کے حکم کے مطابق اسلامی حد نافذ کی جائے گی تو یہ ظلم ہوگی۔

﴿ج﴾

یہ بل مبارک ہے جس کے ذریعہ سے پاکستان میں عصمت فروشی جرم قرار دے دی جائے اور اس جرم کی سزا دینا اور شادی شدہ کو سنگسار کرنا قانونی طور پر نافذ کیا جائے۔ یہ ظلم ہرگز ہرگز نہیں بلکہ عین رحمت اور شفقت ہے۔ اس سے فواحشات و منکرات میں کمی ہوگی۔ اس کے ساتھ ساتھ سکولوں کالجوں اور دیگر مقامات پر اختلاط مردوں کا عورتوں سے اور عورتوں کا مردوں سے حتی الامکان قانون سے اور وعظ سے اور تقریر سے وغیرہ جو بھی تشہیر و پروپیگنڈہ کے ذرائع مروج ہیں۔ ان سب سے کام لیتے ہوئے پوری کوشش فواحش و منکرات کو مٹانے کی کی جائے لیکن اگر منکرات و فواحش کو مٹایا نہ جا رہا ہو تب بھی اگر شرعی حد زنا (رجم، سنگسار کرنا) درے لگانا وغیرہ نافذ ہو سکتے ہوں تو نافذ کر دیا جائے اور یہ سزا ظلم نہ ہوگی۔ جو شخص اس سزا کو ان حالات میں ظلم کہے اور یہ دعویٰ کرے کہ العیاذ باللہ میں اللہ تعالیٰ کے اس قانون کو ظلم نہیں کہتا بلکہ اس کو حکومت یا معاشرہ کا ظلم کہتا ہوں کہ انہوں نے اس برائی کے قلع قمع کرنے کی پوری کوشش نہیں کی۔ انہوں نے تو نومن ببعض و نکفر ببعض پر عمل کر کے اپنے اوضار ظلم کیا ہے یا ازیں قسم کی کوئی اور تاویل کرے تو اس

کی تاویل مقبول ہوگی اور اگر اس قسم کی تاویل نہیں کرتا اور بغیر تاویل کے قانون الہی کے نفاذ کو ظلم قرار دیتا ہے تو وہ کافر ہے۔ فقط واللہ اعلم

عبداللہ عفا اللہ عنہ مفتی مدرسہ ہذا

﴿س﴾

کیا فرماتے ہیں علماء دین اس میں کہ پاکستان کی قومی پارلیمنٹ میں اس اصول کو تسلیم کیا گیا ہے کہ سود ایک غیر اصولی فعل ہے۔ اسے بند کرنے کی مناسب صورت پر غور کیا جائے۔ اگر حکومت سود اور بنکوں کے نظام کو بدلنے کے لیے دس سال کی میعاد مقرر کر دے۔ عوام کو اسلامی حکومت کے تحت ابتدائی ضروریات بھی مہیا نہ کرے۔ زکوٰۃ کو جمع کر کے بیت المال بھی قائم نہ کرے۔ ملک میں کثرت جرائم خصوصاً چوری کو ختم کرنے کے لیے چور کو اسلامی سزائیں ہاتھ کے کاٹنے کا قانون بنا دے تو کیا یہ ظلم یا دوہرا ظلم ہوگا الخ

﴿ج﴾

حکومت کا سود اور بنکنگ کے نظام کو بدلنے کے لیے دس سال کی میعاد مقرر کر لینا غلط ہوگا اور ممبران پارلیمنٹ کا فرض ہوگا کہ اپنی طرف سے پورا زور خرچ کریں کہ اس حرام فعل اور لعنت کو ایک لمحہ برداشت نہ کیا جائے اور عوام کے لیے ابتدائی ضروریات مہیا کرنا حکومت کا جو فرض بتایا جا رہا ہے حاصل ہیں اور زکوٰۃ اموال باطنہ کی عوام المسلمین اغنیاء کو خود ادا کرنا فرض ہے۔ حکومت کے فرائض میں اموال باطنہ کی زکوٰۃ جمع کرنا ضروری نہیں۔ کثرت جرائم کو ختم کرنے کے لیے چور کو اسلامی سزا دینا اول یوم سے لازم ہے اور یہ ظلم نہیں عین شفقت ہے۔

اگر کوئی شخص اس صورت حالات میں حدود و قصاص وغیرہ کے اجراء کو اس تشریح کے ساتھ ظلم کہے کہ یہ پارلیمنٹ کے ممبران یا حکومت یا معاشرہ یا سوسائٹی کا ظلم ہے کہ انہوں نے بعض اسلامی احکام کو چھوڑ کر بعض کو نافذ کیا۔ یہ انہوں نے (مخلوق پر یا قوم پر) ظلم کیا اور ظلم کی نسبت اللہ تعالیٰ کی طرف نہیں کرتا۔ تو ایسی صورت میں یہ تاویل محتمل ہے۔ قائل سے دریافت کیا جائے کہ کیا اس کی مراد یہ ہے؟ اگر وہ یہ مراد لے تو اس پر کفر وغیرہ کا فتویٰ نہیں لگایا جائے گا۔

اگر وہ اس تشریح کو تسلیم نہیں کرتا اور حدود و قصاص کے اجراء کو مطلقاً ظلم کہتا ہے تو وہ کافر ہے۔ فقط واللہ اعلم

عبداللہ عفا اللہ عنہ مفتی مدرسہ قاسم العلوم ملتان



## شرکت اور مضارب بت کا بیان

کیا یہ درست ہے کہ مضارب بت میں اصل سرمایہ کی زکوٰۃ سرمایہ دار کے ذمہ ہے  
اگر مضارب کا نفع بہت تھوڑا ہو اور زکوٰۃ اس کے حصہ سے ادا کی جائے  
تو شاید آئندہ سال بھی اس کو کچھ نہ بچے تو کیا حکم ہے

﴿س﴾

کیا فرماتے ہیں علماء دین اس مسئلہ میں کہ مضارب بت کی صورت میں دو آدمی شرکت میں کاروبار شروع کرتے  
ہیں۔ شریک اول سرمایہ لگاتا ہے اور محنت بھی کرتا ہے شریک ثانی صرف محنت کا شریک ہے۔ منافع کی تقسیم اس طرح  
طے پاتی ہے کہ کل منافع کے تین حصے کیے جائیں گے۔ ایک حصہ سرمایہ کا اور ایک حصہ ہر دو شرکاء کا ہوگا۔ اس کاروبار  
سے زکوٰۃ کے متعلق دو سوال پیدا ہوتے ہیں۔ (۱) اگر کاروبار کے مجموعی سرمائے سے یکجا زکوٰۃ نکالی جائے تو شریک  
ثانی کو یہ اعتراض ہے کہ کاروبار کا سرمایہ صرف صاحب سرمایہ کی ملکیت ہے اور اس پر اسے علیحدہ منافع بھی ملتا ہے۔  
لہذا سرمایہ میں زکوٰۃ سرمایہ دار کو ہی دینی چاہیے۔ کیا شریک ثانی کا یہ اعتراض ٹھیک ہے۔ (۲) کاروبار میں نفع و نقصان  
کی صورت میں بھی موجود سرمائے سے زکوٰۃ دی جائے گی۔ اگر نقصان کی صورت میں کاروبار سے زکوٰۃ نکالی جائے تو  
شریک ثانی کے حصہ کی زکوٰۃ سے ایک تہائی رقم اس کے اگلے سال کے منافع سے نکالی جائے گی۔ جبکہ اگلے سال بھی  
زکوٰۃ کی رقم کا ایک تہائی حصہ اسے دینا ہوگا۔ ایسی حالت میں شریک ثانی کے لیے یہ زکوٰۃ نہیں رہی بلکہ سرمایہ دار کے  
سرمایہ کی زکوٰۃ کا ایک حصہ ادا کرنے کا ٹیکس ہو جاتا ہے۔ کیا یہ صورت زکوٰۃ کے اصل مقصد کے منافی نہیں ہے۔ ان  
کے جوابات ارشاد فرمائیں۔

﴿ج﴾

مضارب بت میں جب رب المال خود کام کرنے اور اس کا عوض لینے کو ٹھہیر لیتا ہے تو عقد فاسد ہوتا ہے۔ فساد عقد کی  
صورت میں مضارب کو اجر مثل یعنی اس کی محنت کے مطابق اجرت ملے گی جو دو تجربہ کار عادل اشخاص کے ذریعہ طے کی  
جائے گی۔ مال اور نفع دونوں رب المال ہی کے ہوں گے۔ ان کے ساتھ مضارب کا کوئی تعلق نہیں اور نہ اس کی زکوٰۃ کا  
اس سے کوئی تعلق۔ سب کچھ رب المال کے ذمہ ہے۔ لو شرط رب المال ان يعمل مع المضارب فسدت  
شامی جلد ۵ ص ۶۳۵ ان فسدت فلا ربح للمضارب حينئذ بل له اجر مثل عمله مطلقاً ربح او  
لا ص ۶۳۶ ج ۵ (درمختار)

مشترک کاروبار کرنے والے بھائی برابر کے حصہ دار ہوں گے اگرچہ عمل میں تفاوت ہو

﴿س﴾

(۱) حلیہ بیان ہے کہ ہم تین بھائی جو عمر میں ایک دوسرے سے چار پانچ سال چھوٹے بڑے ہیں بعد فوتگی و بزرگوار کے چونکہ والدہ رحمۃ اللہ علیہا زندہ تھیں ہم تینوں بھائی یکجا تھے۔ سب کچھ مشترک تھا نفع نقصان ایک تھا۔ ایک دوسرے کے ماتحت چلتے آئے۔

باپ کے متروکہ مال میں یا بصورت قرضہ مل جل کے کاروبار کرتے رہے۔ اس کاروبار کی آمدن والدہ رحمۃ اللہ علیہا کے پاس جمع ہوتی رہی۔ اس آمدنی میں سے گھر میں مشترک طور پر ہر طرح کے خرچ اخراجات ہوتے رہے۔ بعد فوتگی والدہ کے بڑے بھائی نے بیس بائیس سال کی ملی جلی کمائی والا روپیہ خفیہ طور پر اٹھا کر اپنے قبضہ میں کیا بعد گھر کے خرچ میں تنگ کرنے لگا اور کاروبار والی چیز کو بھی اپنی واحد ملکیت کہنا شروع کیا۔ ہم نے اپنے حق و حصہ ہونے کا چند بار مطالبہ کیا لیکن وہ حق و حصہ دینے کو تیار نہیں۔ اب یہ گزارش ہے کہ حضور والا خود اندازہ فرمائیے کہ ایک گھر میں تین بھائیوں کا نفع نقصان ایک ہے عمر میں بھی ایک دوسرے سے چار پانچ سال چھوٹے بڑے ہیں کہ بھی گھر اور وطن میں ہوئی ہے بغیر ہم دو بھائیوں کے امداد سے بڑے بھائی نے یہ کمائی کس طرح کی ہوگی۔ برائے نوازی قوی فتویٰ شرعی سے مشکور فرمائیں جس میں کتاب کا پورا حوالہ ہوتا کہ ہم مظلومان حق تلفی سے بچ جائیں۔

غلام فرید صاحب ڈیرہ اسماعیل خان

﴿ج﴾

باپ کے متروکہ مال میں اگر بھائی مل کر کاروبار کرتے ہیں یا مشترک قرضہ لے کر کاروبار ہر ایک کرتا ہے صورت میں سب بھائی برابر کے حق دار ہوں گے۔ اگرچہ عمل میں تفاوت ہو۔ اصل مال میں چونکہ مساوات ہے قرضہ بھی جس نے لیا ہے دوسرے کی مرضی سے لیا گیا ہے۔ اگر نقصان ہو جائے تب بھی اکٹھا برداشت کریں گے اس لیے نفع بھی مشترک ہوگا۔ کسی ایک بھائی کا قبضہ کرنا جائز نہ ہوگا۔ وکذا لک لو اجتماع اخوة یعملون ترکة ابیہم ونما المال فهو بینہم سویۃ ولو اختلفوا فی الرائی والعمل شامی کتاب الشریکۃ ج ۳۲۵

محمود عفا اللہ عنہ مفتی مدرسہ قاسم العلوم

جب حج بدل کی وصیت اگر میت نے مرنے سے قبل کی ہو تو دیگر شریکوں پر پورا کرنا لازم ہے

﴿س﴾

کیا فرماتے ہیں علماء دین اس مسئلہ میں کہ

- (۱) زید مالدار شخص تھا۔ اس پر حج کرنا فرض تھا۔ اپنی زندگی میں فرض ادا نہ کر سکا۔ بعد از فوتگی ورثاء زید کا ارادہ ہے کہ ہم زید کی طرف سے حج بدل ادا کر دیں۔ آیا یہ حج بدل ادا کرنا جائز ہے یا نہیں۔
- (۲) بصورت جواز کے شخص کو حج بدل کرنے کے لیے بھیجا جائے۔ اہل علم یا بے علم کو۔
- (۳) میت کی طرف سے حج کرنا حج بدل ادا ہوگا یا نہیں۔ فرض یا نفل۔
- (۴) یہ کس جگہ سے آدمی بھیجا جائے وطن اصلی سے یا وطن اقامت سے۔
- (۵) وارثوں کو بھی ثواب ہوگا یا نہیں۔

تحصیل راجن پور بمقام روحنا ضلع ڈیرہ غازی خان  
مسجد جامع میرٹھ شیر خاں مزاری محمد عبدالحق امام مسجد و خطیب

﴿ج﴾

(۱) زید پر اگر حج فرض تھا اور وہ زندگی میں ادا نہ کر سکا لیکن اس نے وصیت کی ہے کہ اس کی طرف سے حج کیا جائے تو اس صورت میں اس کے روپیہ سے حج بدل کرنا ضروری ہے اور اگر زید نے حج کی وصیت نہیں کی تھی تو اس صورت میں بہتر ہے کہ اس کی طرف حج بدل کرایا جائے۔

(۲) اہل علم کو بھیجا جائے۔ تاکہ مناسک حج پورے صحیح سنت طریقہ سے ادا کر سکے۔

(۳) زید کی طرف سے فرض حج ادا ہوگا۔

(۴) دونوں جگہ سے بھیجنا درست ہے۔

(۵) وارثوں کو بھی ثواب ہوگا۔ فقط واللہ اعلم

احمد عفا اللہ عنہ

الجواب صحیح عبد اللہ عفا اللہ عنہ مفتی مدرسہ ہذا

سرکاری ملازم کو جو جی پی فنڈ ملتا ہے کیا دوسرے بھائی اس میں شریک ہوں گے

﴿س﴾

کیا فرماتے ہیں علماء دین دریں مسئلہ کہ زید، عمر، بکر تینوں بھائی باہم شریک ہیں۔ تمام آمد و خرچ و نان و نفقہ



مشتکہ ہے۔ ان میں سے ایک بھائی (بکر) ملازم ہے جس کا حکمانہ طور پر فنڈ جمع ہوتا ہے۔ جو رٹاری کے وقت پر مشت ملا تو اس فنڈ پر بھی تینوں بھائیوں کا مساوی حق ہے یا نہیں۔

سائل نور محمد خان ولد خان محمد

﴿ج﴾

اس فنڈ میں تینوں بھائی شریک نہ ہوں گے۔ بلکہ جس کو یہ فنڈ ملا ہے یہ اس واحد کا ملک شمار ہوگا۔ یہ تینوں اموال میں شریک ہوں گے جو تینوں لا کر اکٹھا رکھ کر خرچ کرتے ہوں اور اس میں سے ہر ایک کی آمد و خرچ کا حساب رکھا گیا ہو۔ تو تب وہ تینوں اس مال میں حصہ برابر شریک ہوں گے اور جو فنڈ اس ایک نے وصول کیا ہے اور اس دوسرے مشترکہ اموال کے ساتھ خلط نہیں کر چکا ہے۔ بحیث لا یتتمیز تو اس میں یہ سب شریک شمار نہ ہوں گے۔  
وفی الشامیہ ص ۳۰۷ ج ۲ فاذا كان سعيهم واحدا ولم يتميز ما حصله كل واحد منهم بملء يكون ما جمعه مشتركا بينهم بالسوية وان اختلفوا في العمل والرأى كثرة وصوا باكما افى فى الخيرية وما اشتراه احدهم لنفسه يكون له ويضمن حصة شركائه من ثمنه اذا دفعه من المال المشترك وكل ما استدانه احدهم يطالب به وحده الخ واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

اگر ایک بھائی نے مشترکہ زمین سے اپنا حصہ فروخت کر دیا تو مشتری دوسرے بھائیوں کے ساتھ شریک ہو جائے گا

﴿س﴾

بنگل، پاندھی، پیر بخش تین بھائی ہیں۔ ان تینوں کی زمین مشترکہ ہے اب ان میں سے کسی ایک نے اپنی زمین یعنی مشترکہ زمین فروخت کر دی ہے۔ کیا شرعیہ بیع دوسرے بھائیوں کی طرف سے نافذ ہوگی۔ بشرطیکہ بائع کو ان مختار نامہ یا اجازت نامہ نہیں ہے۔

حافظ رب نواز تحصیل تونسہ شریف ضلع ڈیرہ غازی خان

﴿ج﴾

ایک بھائی نے جب مشترکہ زمین سے اپنا حصہ کسی شخص پر فروخت کر دیا تو شرعیہ بیع صحیح ہے۔ اگرچہ بھائیوں کی اجازت نہ بھی ہو اب وہ خریدنے والا شخص ان دونوں بھائیوں کے ساتھ زمین میں شریک ہوگا۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان

رب المال اگر مضارب سے یہ شرط رکھ دے کہ ہر چیز پر الگ الگ منافع دو گے تو جائز نہیں ہے کنویں پر زکوٰۃ خرچ نہیں کی جاسکتی، سونے کے بٹن اور گھڑی کے لیے چین جائز ہیں لیکن احتیاط اولیٰ ہے

﴿س﴾

(۱) گزارش ہے کہ ایک شخص یعنی زید اپنا روپیہ دوسرے شخص بکر کو ان شرائط پر دیتا ہے کہ بکر اس روپے کے عوض چند اشیاء خرید کرے گا اور ہر چند کے عوض دو آنہ یا چار آنہ (جو طے ہو جائے) فی چند بطور منافع یا آڑھت زید کو دے گا۔ زید کو ان اشیاء کی تفصیل بھی بتادی گئی ہے۔ کیا وہ آڑھت یا منافع زید کو لینا جائز ہے دیگر کا زید پتہ سے یا دفرمائیں۔  
(۲) کیا کنویں پر زکوٰۃ کا استعمال جائز ہے۔

(۳) مرد کے لیے سونے کے بٹن اور گھڑی کا چین لگانے کے متعلق شرعی احکام کیا ہیں۔

﴿ج﴾

(۱) یہ صورت جائز نہیں ہے۔ جائز صورت فقط یہ ہے کہ کسی کو تجارت کے لیے روپے دیے جائیں اور یہ طے کیا جائے کہ نفع میں اتنا حصہ ۲ یا ۳ اور غیرہ تمہارا ہوگا۔

راس المال اس کا محفوظ ہوگا۔ اگر بالفرض نفع ہو گیا تو اس کو طے شدہ حصہ کے مطابق تقسیم کر دیا جائے اور اگر نقصان ہوا تو وہ مالک کا ہوگا۔ اس میں کام کرنے والا شریک نہیں ہوگا۔ اس کو عقد مضاربہ بت کہتے ہیں۔ صورت مذکورہ ہرگز جائز نہیں۔ ایسا قرضہ دینا حرام ہے۔ کل قرض جو نفعا فھو حرام (حدیث)

(۲) زکوٰۃ میں کسی کے ملک کر دینا ضروری ہے جب تک مال کو کسی مسکین وغیرہ کے ملک میں نہ کیا جائے زکوٰۃ ادا نہ ہوگی۔ مسجد یا کنویں وغیرہ پر صرف کرنے سے چونکہ کسی مسکین کے تملیک نہیں ہوئی اس لیے صحیح نہیں۔

(۳) سونے کے بٹن جائز ہیں۔ ولا باس بازرار الذهب (در مختار)

گھڑی کا چین بھی جائز ہے۔ والخیط الذی تربط به الساعة (شامی) لیکن اس کے استعمال سے بہر حال احتیاط اولیٰ ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان شہر

## تین بھائیوں کی جب مشترکہ زمین تھی

ایک نے بعض حصے میں درخت باغات لگائے اب تقسیم کیسے ہوگی

﴿س﴾

کیا فرماتے ہیں علماء دین دریں مسئلہ کہ ایک شخص مر گیا۔ اس نے اپنے تین لڑکے چھوڑے۔ محمد بخش، نور محمد اور تیسرا مثلاً زید۔ کئی سال کے بعد زید مر گیا۔ اس کا لڑکا ہے محمد فضل اور اس لڑکے کی والدہ سے اس کے چچا محمد بخش نے نکاح کر لیا تو محمد فضل اس کے گھر رہا۔ تو زمین میں یہ تینوں مشترک تھے۔ پھر محمد بخش نے زمین کے کچھ حصہ میں باغ لگا دیا اور کچھ حصہ میں شیشم کے درخت لگوائے۔ باغ لگانے کے کئی سال بعد نور محمد نے تقسیم کا مطالبہ کیا۔ تو تقسیم کے وقت محمد بخش نے کہا کہ یہ زمین جس میں باغ ہے یہ میری ہے۔ میں نے اس لیے باغ لگایا کہ میں لوں گا۔ یہ باغ والی زمین تو انہوں نے باہمی تقسیم کر لی کہ زمین میں جو درخت ہے وہ اسی کے ہوں گے۔ جس کے حصہ میں وہ زمین آئے گی مثلاً کھجوریں وغیرہ ذلک۔ لیکن شیشم کے درخت مشترک چھوڑ دیے اور وہ زمین جس میں شیشم ہیں وہ اور جو باغ والی زمین ہے اور باغ مستقل محمد بخش اور محمد فضل کے حصہ میں آ گیا۔ جب وہ لڑکا محمد فضل بالغ ہوا تو اس نے محمد بخش سے اپنے حق کا مطالبہ کیا اور تقسیم کرانی چاہی تو محمد بخش نے کہا کہ بھائی جس زمین میں باغ ہے یہ تو میری ہے میں نے باغ اس نیت سے لگایا تھا کہ یہ باغ اور زمین جو باغ والی ہے میں خود لوں گا۔ یہ تو میں کسی کو نہیں دوں گا پھر وہ شیشم والی زمین محمد فضل کو دے دی اور شیشم بھی اسی کو دے دیے۔ پھر نور محمد نے مطالبہ کیا کہ یہ شیشم کے درخت اس وقت لگائے تھے جبکہ ہم سب کی مشترکہ زمین تھی۔ لہذا مجھے اس کا حصہ ضرور دو میں لوں گا۔ محمد فضل نے کہا کہ نہیں بھائی یہ زمین جب میری ہے تو شیشم بھی میرا ہے تو پھر یہ فیصلہ ہوا کہ کل ۳۱ عدد ہیں ہر ایک کو سات عدد آئیں گے لیکن محمد فضل نے ان سب کو کاٹ لیا۔ اس نے کہا کہ میں کسی کو نہیں دیتا تو نور محمد نے دعویٰ کر دیا۔ حکومت میں کہ میرا جو تہائی حصہ ہے شیشم میں وہ انہوں نے کاٹ لیا۔ لہذا مجھے دینا چاہیے تو محمد فضل نے کہا کہ اگر آپ شیشم سے حصہ لیتے ہو تو مجھے باغ سے حصہ دو۔ ورنہ میں یہ نہیں دوں گا باغ میں حصہ دینے سے محمد بخش انکار کرتا ہے کہ میں نے اس پر بہت کچھ خرچ کیا۔ گویا میں نے اپنی دوسری زمین کو بیچ کر اس باغ پر خرچ کیا۔ میں کسی صورت میں باغ سے حصہ نہیں دوں گا اور محمد فضل نے کہا کہ آپ نے جو زمین بیچی تھی اس رقم کو اس باغ پر تو نے خرچ نہیں کیا اور باغ میں جتنا تو نے محنت کی اتنی محنت میں نے بھی کی ہے۔ پانی وغیرہ ذلک میں نے بھی پلایا ہے۔ جبکہ میں آپ کے ساتھ تھا۔ ایک ہی گھر میں تھا تو میں حصہ لوں گا۔ کیونکہ میں بھی تو کام کرتا رہا ہوں۔ اب آپ یہ فرمائیے کہ آیا محمد فضل باغ سے حصہ لینے کا حقدار ہے اور نور محمد اس شیشم کے درختوں سے جو کہ محمد فضل کی زمین میں ہے حصہ ہیں اس کو دیا جائے یا نہیں دینا چاہیے۔ ان کا باقی کسی زمین کی تقسیم میں اختلاف نہیں۔ صرف اس باغ اور شیشم کے درختوں میں اختلاف ہے۔ ان کی تقسیم اور فیصلہ کس طرح ہوگا۔

﴿ج﴾

صورت مسئلہ میں بظاہر صحیح فیصلہ یہ معلوم ہوتا ہے کہ محمد فضل سات درختوں کی قیمت نور محمد کو دے دے اور باقی شیشم کے چودہ درخت اور تمام باغ کے درخت محمد فضل اور محمد بخش میں بحصہ مساوی مشترک تصور کیے جائیں گے اور یہ دونوں ان کی مالیت کو بحصہ مساوی تقسیم کر لیں اور کی زیادتی دے لے لیں۔ نیز حکم اور ثالث اس فیصلہ کو بطور مصالحین پرے کا پورا نافذ کر دیں۔ اب صحیح نہ ہوگا کہ درختوں کی قیمت نور محمد کو دلوا کر باقی تمام درخت اور باغ متنازع فیہ صورت میں رہنے دے۔ فقط واللہ تعالیٰ اعلم

محمد عبداللہ عفا اللہ عنہ  
۳ ذی الحجہ ۱۳۹۲ھ

دوسرے شریکوں کی مرضی کے بغیر کسی رشتہ دار کو مشترک چیز میں شریک کرنا جائز نہیں ہے

﴿س﴾

کیا فرماتے ہیں علماء کرام اندر میں مسئلہ کہ زید، عمر، بکر تین حصہ دار ایک دکان کے اندر شامل ہیں۔ زید زبردستی اپنے رشتہ داروں کو حصہ دار بناتا ہے اور اس کا زبردستی سینہ زوری کر کے حصہ کر دیا ہے۔ دو حصہ دار بکر، عمر حصہ دینے سے سخت ناراض ہیں۔ مگر زید اپنی سینہ زوری سے اپنے رشتہ داروں کو حصہ دار قرار دیتا ہے۔ دکان مذکور بہت تنگ ہے جس کے اندر تقسیم بھی نہیں ہو سکتی۔ مجبوراً حصہ داری میں کام کرنا پڑتا ہے۔ ایسی صورت میں جب زید زبردستی دوسروں کو حصہ دیتا ہے تو کیا حکم ہے۔

سائل اللہ دین اندرون گیٹ ملتان

﴿ج﴾

شرعاً زید کو یہ حق حاصل نہیں ہے کہ وہ اپنے دوسرے شریکوں کی مرضی کے بغیر کسی کو شریک کر سکے۔ اس لیے زید اگر زبردستی کرتا ہے تو ظلم کرتا ہے اس کے رشتہ داروں کو وہاں سے نکالنا ضروری ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

اگر کوئی شخص دوسرے سے کہے کہ فلاں ملک کی کرنسی میرے لیے خرید لینا

میں اتنی رقم بطور مضاربہ استعمال کروں گا

﴿س﴾

عرض ہے کہ بندہ نے آپ سے مسئلہ اس المال مضاربہ کی بابت دریافت کیا تھا کہ ایک شخص نے کراچی سے



مجھے لکھا ہے آپ میرے لیے دو ہزار کے افغانی نوٹ خرید کر کے رکھیں۔ میں یہاں پر آپ کے لیے دو ہزار کا مال لے کر فروخت کروں گا اور اس منافع میں ہم شریک ہوں گے۔ یہ مسئلہ ہم نے اپنے مولوی صاحب سے پوچھا کہ کیسے ہے۔ انہوں نے جواب دیا کہ مضاربیت میں راس المال دست بدست شرط ہے۔ اس لیے آپ سے عرض ہے کہ آپ تحقیق کر کے لکھیں کہ مسئلہ جائز کس طرح ہے۔

سائل حاجی اف خان ڈیرہ اسماعیل خان

﴿ج﴾

صورۃ مذکور میں مضاربیت واقعی غیر صحیح ہے۔ مضاربیت میں یہ ضروری ہے کہ رب المال کا مال مضارب کے سپرد کر دیا جائے اور وہ اس مال میں رب المال کے وکیل کی حیثیت سے تصرف کرے۔ ہدایہ (ص ۲۵۶ ج ۳) میں ہے ولا بد ان يكون المال مسلما الى المضارب ولا يد لرب المال فيه لان المال امانة في يده فلا بد من التسليم اليه اور وہ مال مضاربیت مضارب کے پاس امانت ہوتا ہے لیکن صورت مسئلہ میں تو مال مضارب کا اپنا ہے۔ اپنے روپوں سے کراچی میں مال خریدا ہے۔ نفع بھی اپنا ہے امانت بھی نہیں رب المال کا مملوک بھی نہیں۔ کوئی وجہ نہیں کہ وہ مضارب بن کر رب المال کو نفع میں سے نصف دے۔ اگر وہ افغانی نوٹ خریدنے والے کو اس کام کی اس طرح کوئی اجرت دینا چاہتا ہے وہ بھی جائز نہیں۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۳ شعبان ۱۳۷۵ھ

مشترکہ مال سے خریدی گئی زمین میں سب بھائیوں میں مشترک ہوگی ایک کا دعویٰ کرنا غلط ہے

﴿س﴾

کیا فرماتے ہیں علماء دین دریں مسئلہ کہ پانچ برادران اعیانی مسمیان سردار خان، گوہر رحمن خان، حیدر زمان، میاں خان، صفدر خان جملہ برادران اپنے والد کی موجودگی میں اور بعد وفات تاحال برسر روزگار مشترک چلے آئے ہیں۔ اب کسی وجہ سے علیحدہ ہونا چاہتے ہیں۔ اب دریافت طلب امر یہ مسئلہ ہے کہ جملہ برادران مذکورہ اپنی آمدن مشترکہ طور پر ہی خرچ کرتے رہے ہیں۔ مثلاً بیاہ شادی، تعلیمی اخراجات وغیرہ اور زمین کی خرید مشترکہ آمدن سے ہوتی رہی ہے اور جملہ برادران برابر کے شریک ہیں۔ اب ایک بھائی نے جو سب سے بڑا ہے اور جملہ امور خانگی خرید و فروخت زمین وغیرہ انہی کے ہاتھ سے ہوتی رہی ہے (تاحال) اس نے ایک قطعہ اراضی حکومت سے قسطوں پر خریدا ہے۔ اس میں دوسرے بھائیوں کو اس وجہ سے شریک نہیں سمجھتا کہ مذکورہ قطعہ زمین مجھے سابقہ فوجی ہونے کی حیثیت

سے ملی ہے اور میں ہی اس کا واحد مالک ہوں۔ حالانکہ اس قطعہ زمین کی خرید پر اخراجات وغیرہ میں حسب سابق باقی ہر چار برادران شریک ہیں۔

(۱) کیا اس صورت میں مذکورہ قطعہ زمین میں جملہ برادران برابر شریک ہیں یا نہیں۔

(۲) کیا از روئے شریعت اس ایک بھائی کی ہی ملکیت ہے۔ بینوا تو جروا

سردار گوہر الرحمن لنڈا بازار ہزارہ

﴿ج﴾

اس مذکورہ قطعہ میں بھی جملہ برادران برابر کے شریک ہیں۔ جبکہ اس زمین کی قیمت اور دیگر اخراجات مشترک مال سے ادا کیے گئے ہیں اور خریدتے وقت بھی یہ تصریح نہیں کی ہے کہ یہ میں اپنی ذات کے لیے خرید رہا ہوں۔ فقط واللہ تعالیٰ اعلم

محمد انور شاہ غفرلہ نائب مفتی مدرسہ قاسم العلوم ملتان

رب المال نے اگر مضارب کو خاص مال کا پابند کیا ہو تو دوسرا جائز نہیں اور محض مشورہ دیا ہو تو جائز ہے

﴿س﴾

کیا فرماتے ہیں علماء دین دریں مسئلہ کہ زید نے ایک ہزار روپیہ نقد مضاربیت پر دیا۔ بکر کو اس طور پر کہ بکر بیل یا کپڑا خرید کر کے ادھار پر فروخت کرے گا۔ مدت سال یا کم لیکن بکر نے بجائے بیل یا کپڑا کپاس خرید کی اس طور پر کپاس کی قیمت مقرر کر کے رقم پیشگی دے دی۔ مثال ایک من کپاس کی بیع فی من بیس روپے مقرر کی اور کپاس وقت مقررہ وصولی ماہ پوہ میں لے گا۔ غرض یہ ہے کہ ایسی صورت میں حلال ہے یا حرام ہے اور کیا حکم ہے۔ بینوا تو جروا المستفتی عبد الحمید صاحب

﴿ج﴾

صورۃ مذکورہ میں بکر کے لیے جائز نہیں ہے کہ وہ بیل کپڑے کے بجائے کپاس خریدے۔ اگر خرید لی تو گنہگار ہوگا اور مالک سے معاف کرنا ضروری ہوگا۔ جبکہ اس نے کپاس خریدنے کا معاملہ کر لیا ہے تو اگر اس معاملہ کو ختم کرنا ممکن ہو تو فوراً ختم کر دے اور اگر ختم کرنا ممکن نہیں تو اس میں اگر نفع ہو تو وہ نفع بکر کو ملے گا اور اگر اس میں نقصان ہو تو اس نقصان کا ذمہ دار بھی بکر ہے اور نفع و نقصان ہر صورت میں بکر پر زید کا ایک ہزار روپیہ قرض ہو جائے گا جس کا زید ہر وقت مطالبہ کر سکتا ہے۔ واللہ اعلم الاصل فیہ ان رب المال متی شرط علی المضارب شرطاً فی المضاربة ان كان شرطاً لرب المال فيه فانه يصح ويوجب على المضارب مراعاته والوفاء

به و اذا لم يف به صار مخالفا وعاملا بغير امره الى ان قال وان خص له رب المال التصرف في بلد بعينه او في سلعة بعينها تنقيد به ولم يجز له ان يتجاوز ذلك الخ عالمگیری ص ۲۹۷ ج ۲ وقال في الدر المختار ولا يملك تجاوز بلد او سلعة او وقت او شخص عينه مالک لان المضاربة تقبل التقييد المفيد الى ان قال فان فعل ضمن بالمخالفة وكان ذلك الشراء له اى وله ربحه وعليه خسارته ولو لم يتصرف فيه حتى عاد للوفاق عادت المضاربة شامی ص ۶۵۱ ج ۵ طبعہ مصریہ کتبہ رفیق احمد ڈھاکوی نوادر الافقاء دارالعلوم کراچی

۱۹ ربیع الثانی ۱۳۹۱ھ

الجواب صحیح بندہ محمد شفیع

اگر زید نے بکر کو مضاربہ پر رقم دیتے وقت کسی خاص چیز کی تجارت کا تعین نہیں کیا تھا صرف بطور مشورہ یہ کہہ دیا تھا کہ بیل یا کپڑے کی تجارت اس رقم سے کرنا یعنی دوسری اشیاء کی تجارت سے منع نہیں کیا تھا تو اس صورت میں اگر بکر نے کپاس کی بیج سلم (بشروط) کر لی ہے تو اس سے جو منافع حاصل ہوں گے وہ زید اور بکر کے مشترک ہوں گے اور جب معاہدہ تقسیم ہوں گے۔

والجواب صحیح محمد انور شاہ نائب مفتی مدرسہ قاسم العلوم ملتان

﴿ج﴾

کپڑ اور بیل کو ذکر کرنے سے ایک مشورہ معلوم ہوتا ہے۔ دوسری اشیاء سے منع کرنا مقصود نہیں ہے۔ عام طور پر عرف میں ایسا ہی ہوتا ہے۔ اس لیے کپاس کی مضاربہ صحیح ہے۔ البتہ کپڑ اور بیل کے علاوہ باقی اشیاء کی صراحۃً نفی کی گئی ہو تو کپاس کی خرید سے مضاربہ فاسد ہو جاتی ہے۔ حوالہ کے لیے دیکھئے قاضی خان ص ۲۲۱ ج ۲ کتاب المضاربہ۔ محمود عفا اللہ عنہ مفتی مدرسہ قاسم العلوم ملتان

مضارب اگر رقم کو اپنے ذاتی کاروبار پر لگائے تو رقم اُس کے ذمہ قرض شمار ہوگی

﴿س﴾

کیا فرماتے ہیں علماء دین اس مسئلہ میں کہ زید نے عمرو کو کہا کہ تم ہزار روپیہ دے دو اور ہزار روپیہ میں دے دوں گا تو بطور مشارکت کے تجارت کریں اور نفع بھی اس کا دونوں لیں گے یا کہا کہ ہزار روپیہ تم دے دو اور تجارت کا کام میں کروں گا اور میعاد مقرر کی کہ فلاں میعاد کو حساب کریں گے۔ اصل رقم تم لے لینا اور نفع نصف نصف تقسیم کریں گے لیکن بعد کو یہ ثابت ہوا کہ زید نے اس رقم سے تجارت سرے سے نہیں کی ہے اور اصل رقم کو اپنے کاروبار میں خرچ کر دیا ہے۔ اب میعاد مقرر آ چکی ہے اور زید کہتا ہے کہ اگر تم کچھ نفع لینا چاہو تو میں دینے کو تیار ہوں لیکن جب زید نے سرے سے

تجارت نہیں کی اور اصل رقم کو اس نے اپنے کاروبار میں خرچ کر دیا ہے تو اصل رقم کا تو وہ ضامن بنے گا لیکن عمرو اس سے نفع لے سکتا ہے یا نہیں۔ حالانکہ اس نے تجارت نہیں کی ہے۔ یا نفع نہیں لے سکتا ہے۔ اور وہ دونوں صورتوں میں یعنی زید کی رضامندی کی صورت میں بھی نفع نہیں لے سکتا اور عدم رضامندی کے صورت میں بھی۔ یا فقط عدم رضامندی کی صورت میں نفع نہیں لے سکتا اور رضا کی صورت میں لے سکتا ہے۔ بینوا تو جروا

اللہ ڈایا مقام خاص ڈمر والا شمال ڈاک خانہ خاص علی پور ضلع مظفر گڑھ

﴿ج﴾

عمرو نے جب زید کو اس شرط پر رقم دی کہ زید اس سے تجارت کرے گا اور منافع نصف ونصف تقسیم کریں گے تو اب جبکہ زید نے اس رقم کو اس معاملہ میں نہیں لگایا بلکہ اپنی ذاتی کاروبار میں خرچ کیے جیسا کہ جانہیں اس بات کو تسلیم کرتے ہیں تو یہ رقم جس وقت سے زید نے اپنے ذاتی کاروبار میں خرچ کی اس وقت سے رقم زید کے ذمہ قرض ہو گئی۔ اب عمرو زید سے اپنا قرضہ وصول کر سکتا ہے لیکن اس کے لیے منافع بترا ضی ہو یا بدون ترا ضی لینا جائز نہیں۔ فقط واللہ تعالیٰ اعلم حررہ محمد انور شاہ غفرلہ نائب مفتی مدرسہ قاسم العلوم ملتان

جب شریک مال سے کوئی بھی چیز خریدی جائے وہ سب بھائیوں میں شریک ہوگی مفصل فتویٰ

﴿س﴾

کیا فرماتے ہیں علماء دین دریں مسئلہ کہ ہم اپنے والد کے چار لڑکے مسمی مولوی گل محمد، مرزا گل، امام گل، امام الدین تھے۔ والد صاحب کی فوتیگی کے بعد ترکہ (بھیڑ بکری گائے وغیرہ پر مشتمل تھا) سے بھیڑ بکری وغیرہ فروخت کر کے چکی لگوائی پھر اس کو فروخت کیا اس کے بعد چکی کی قیمت اور کچھ دوسرے جانور فروخت کر کے دوسری چکی خریدی۔ ہم میں سے بڑا اور تعلیم یافتہ چونکہ مولوی گل محمد صاحب تھے اس لیے ہم نے ان کو اپنا سر کردہ بنایا ہوا تھا اور اسی بنا پر ہم نے تمام سود و زیاں کا اس کو مالک بنایا ہوا تھا۔

اب قابل دریافت یہ بات ہے کہ یہ دوسری چکی ہم بھائیوں میں کیسے تقسیم ہوگی جبکہ بڑا بھائی گل محمد دعویٰ کرتا ہے کہ چکی میں نے اپنی مالیت سے والد صاحب کی وفات کے بعد اپنے لیے خریدی ہے۔

یہ بات یاد رہے کہ یہ چکی مشترکہ مالیت سے خریدی گئی ہے۔ کیونکہ ہم نے اب تک والد صاحب کا ترکہ تقسیم نہیں کیا۔ پہلی چکی ادھار پر فروخت کی گئی تھی۔ دوسری چکی خرید کرنے کے لیے کچھ بھیڑیں فروخت کی گئیں۔ جن کو ایک بھائی نے بھکر تک پہنچا دیا تھا اور آگے پھر مولوی گل محمد صاحب اور امام گل نے فروخت کی ہیں اور کچھ ایک بھائی مرزا گل کی ذاتی رقم بھی تھی اس مجموعہ سے دوسری چکی خریدی اور مولوی گل محمد صاحب نے دیگر تمام بھائیوں کے مشورہ سے



خریدی کی اور تقریباً ڈیڑھ سال تک ہم اس پر مشترکہ طور پر کام کرتے رہے۔ جبکہ تقسیم کا مطالبہ کیا تو بڑے بھائی کہنے لگے کہ یہ چکی میں نے اپنے لیے خریدی ہے اور باقی دوسرے بھائی کہتے ہیں کہ نہیں بلکہ چکی ہم تمام بھائیوں نے مشترکہ خریدی ہے۔ کیونکہ مشترکہ رقم سے خریدی گئی ہے۔ جواب سے مشرف فرمائیں۔

امام الدین تحصیل موسیٰ خیل ڈاک خانہ خاص ضلع اورالائی

﴿ج﴾

ترکہ تقسیم نہیں ہوا۔ بلکہ اسی مشترکہ ترکہ میں سب بھائیوں نے اپنی ہمت اور لیاقت و فراغت کے مطابق کام کیا۔ جس سے پہلی چکی اور پھر دوسری چکی خریدی گئی۔ یہ شرکت ملک تھی۔ جیسا کہ علامہ شامی وغیرہ رحمہم اللہ نے تحریر کیا ہے۔ يقع كثيرا من الفلاحين ونحوهم ان احدهم يموت فتقوم اولاده على تركته بلا قسمة ويعملون فيها من حرث و زارعة وبيع و شراء واستدانة ونحو ذلك وتارة يكون كبيرهم هو الذي يتولى مهماتهم ويعملون عنده بامرہ كل ذلك على وجه الاطلاق والتفويض لكن بلا تصريح بلفظ المفاوضة (الى ان قال) فاذا كان سعيهم واحدا ولم يتميز ما حصله كل واحد منهم بعمله يكون ما جمعه مشتركا بينهم بالسوية وان اختلفوا في العمل والرأى كثرة وصوابا كما افشى به في الخيرية اھ ص ۳۰ ج ۲ اور شرکت ملک میں زیادتی و منافع بھی راس المال (اثمان مشترکہ) میں تناسب اشتراک کے مطابق ملوک ہوتے ہیں۔ کما فی کتاب الشركة۔

نیز مندرجہ حوالہ میں بھی مصرح ہے کہ جیسے اصل ترکہ مشترکہ ہوگا ایسے ہی اس سے حاصل ہونے والی آمدنی بھی مشترکہ ہوگی۔ اس صورت مسئلہ میں حسب بیان سائل چونکہ یہ مشین ترکہ کی مشترکہ آمدنی سے خریدی گئی ہے لہذا یہ بھی تمام وارثوں میں مشترکہ ہوگی۔ مولوی گل محمد صاحب کی ملکیت خاص کا دعویٰ خلاف ظاہر ہے۔ جب تک مولوی صاحب موصوف بذریعہ شہادت یہ ثابت کر دیں کہ یہ مشین میں نے اپنی رقم سے خاص اپنے لیے خریدی تھی۔ ان کا دعویٰ مسوع نہیں ہوگا عرف اور قرائن واقعہ سبب ان کے دعویٰ کو رد کرتے ہیں۔ رد المحتار کی سابقہ عبارت اس کی کافی دلیل ہے۔ اس میں تصریح ہے کہ جب تک کسی شریک کی خاص آمدنی سے حاصل کردہ چیز متمیز متعین نہ ہو سب اشیاء مشترکہ تصور کی جائے گی۔ ظاہر ہے کہ متنازعہ فیہ مشین ایسی چیز نہیں۔ جس کے بارے میں دونوں فریقوں کو مسلم ہو کہ یہ ایک فریق کی آمدنی خاص سے خریدی گئی ہے۔ پس بصورت نزاع جو فریق اس طریقے سے تحصیل اور اپنی ملکیت خاص کا مدعی ہے بار اثبات اس کے ذمہ ہوگا ورنہ اصل کے مطابق اشتراک ثابت رہے گا۔

بڑا بھائی مولوی گل محمد دوسرے بھائیوں کی جانب سے خریداری مشین میں وکیل ہے جیسا کہ مشورہ کرنے اور پھر خریداری کے لیے بھیجنے سے ظاہر ہے اور وکیل و موکل میں مشتری کے بارے میں اگر نزاع ہو جائے تو بصورت تکاذب

”تجیم نقد“ پر عمل کیا جاتا ہے۔ یعنی اگر ادائیگی ثمن موکل کے مال سے ہوئی ہے تو چیز موکل کی ہوگی ورنہ وکیل کی۔ نقد موکل کی طرف اضافت عقد بھی ضروری نہیں۔ کما فی الہدایۃ وان اضافہ الی دراہم مطلقۃ فان نواھا للامر فهو للامر وان نواھا لنفسه ..... وان تکاذبا فی النیۃ یحکم النقد بالاجماع لانه دلالة ظاهرة علی ما ذکرنا اھ ص ۱۸۳ ج ۳۔

پس صورت مسئلہ میں جب رقم مشترکہ ادا کی گئی ہے اور دوسرے بھائی اس کی نیت اور ملکیت خاص کا انکار کرتے ہیں تو یہ مشین مشترکہ تصور کی جائے گی۔ الا یہ کہ مولوی صاحب موصوف خریداری اور رقم کا اپنی ذاتی ملکیت ہونا ثابت کر دیں۔ فقط واللہ تعالیٰ اعلم ۔

بندہ عبدالستار عفا اللہ عنہ نائب مفتی مدرسہ خیر المدارس ملتان

الجواب صحیح خیر محمد عفا اللہ عنہ

الجواب صحیح شمس الحق غفرلہ کڑی شمولی

الجواب صحیح بندہ محمد اسحاق غفرلہ

الجواب صحیح دولت خان عفا اللہ عنہ ساکن بازار موسیٰ خیل

۱۷ شعبان ۱۳۸۵ھ

جب تمام مال مشترکہ ہے اور تقسیم بھائیوں کی نہیں ہوئی تو مشین میں مولوی گل محمد کا دعویٰ تخصیص غیر ظاہر ہے۔

والجواب صحیح محمود عفا اللہ عنہ مفتی مدرسہ قاسم العلوم ملتان

۲۲ شعبان ۱۳۸۵ھ

الجواب صحیح سید عبدالرحمن صدر مدرس مدرسہ تعلیم القرآن بلندی آزاد کشمیر

الجواب صحیح محمود عفا اللہ عنہ خانقاہ سلیمان زئی پنیالہ

اصاب من اجاب عبدالسلام خطیب جامع مسجد کلاں ڈیرہ اسماعیل خان

جب مال کی تقسیم نہیں ہوئی ہے تو جمیع مال تمام وارثوں میں مشترکہ ہوگا۔ مولوی گل محمد کا کچھ مال میں خصوصی

ملکیت کا دعویٰ کرنا جائز نہیں ورنہ بصورت دعویٰ تخصیص ثبوت مولوی گل محمد کے ذمہ ہے نہ کہ دوسرے بھائیوں کے ذمہ۔

الجواب صحیح محمد انور شاہ نائب مفتی مدرسہ قاسم العلوم ملتان

۳۰ جمادی الاخریٰ ۱۳۸۹ھ

جب تمام بھائیوں کا حساب کتاب الگ ہو تو ایک بھائی کی خریدی ہوئی دکان مشترکہ نہیں ہو سکتی

﴿س﴾

کیا فرماتے ہیں علماء دین دریں مسئلہ کہ ہم چار بھائی ہیں۔ جناب والد صاحب نے ہندوؤں کے زمانے سے ایک دکان کرایہ پر لے رکھی تھی۔ اس دکان کو خریدنے کے لیے جناب والد صاحب نے اپنے چار لڑکوں کو بلا کر کہا کہ تم میں سے کوئی دکان خرید کرنا چاہے صلاح کر کے مجھے بتلاؤ۔ لہذا والد صاحب نے پہلے دو لڑکوں سے پوچھا کہ دکان کے

متعلق تمہارا کیا ارادہ ہے تو ان دونوں نے والد صاحب کو صاف جواب دیا کہ ہمارے پاس رقم نہیں ہے ہم دکان نہیں لیتے۔ اب جو سب سے بڑا الزام ہے والد صاحب نے اس سے دریافت کیا کہ تم دکان کے متعلق کیا کرنا چاہتے ہو تو اس نے جواب دیا کہ میں نے پہلے ایک دکان خریدی ہے۔ میں یہ دکان نہیں لیتا۔ اب مجھے کہا کہ تم کیا کرتے ہو میں نے کہا کہ جب یہ بھائی نہیں لیتے تو پھر میں خرید لوں گا۔ تمام بھائیوں کے انکار کے بعد میں نے اقرار کیا اور رقم بھی دکان کی میں نے اپنی ذاتی طور سے ادا کی۔ جو رقم نیشنل بینک ملتان سیٹلمنٹ کے ذریعہ داخل ہو گئی ہے۔ اب وہ انکاری بھائی کہتے ہیں کہ دکان ہم لیں گے۔ نہ ان کا پیسہ نہ ان کا وعدہ۔ یہ کیسے ہو سکتا ہے۔ جبکہ رقم میں نے اپنی ذاتی طور سے دی ہے۔ اس کے متعلق فتویٰ شریعت کے مطابق مفصل بتائیں کہ کس کا حق ہونا چاہیے۔

حافظ اللہ وسایا صاحب شجاع آباد

﴿ج﴾

اگر چاروں بھائیوں کا لین دین حساب و کتاب علیحدہ علیحدہ ہے آپس میں شرکت نہیں تو پھر جس بھائی نے اس دکان کو خریدا ہے یہ اس کی ملکیت ہے دوسرے بھائی اس میں شریک نہیں۔ فقط واللہ تعالیٰ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان  
۵ محرم ۱۳۸۹ھ

رب المال کا مضارب کے ساتھ ۵۰ روپے طے کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ مثلاً زید فرنیچر کا کاروبار کرنے کے لیے بکر سے ہزار روپیہ لیتا ہے اور کہتا ہے کہ اس کاروبار میں یقیناً نقصان نہیں ہوتا نفع ہی نفع ہوتا ہے اور اوسط نفع ماہانہ ہزار روپیہ میں تقریباً ایک سو روپیہ ہوتا ہے۔ زید اس واسطے کا نصف پچاس روپیہ ماہانہ بکر کو دینے کا فیصلہ کرتا ہے تاکہ اس (زید) کو حساب و کتاب نہ کرنا پڑے۔ آیا اس طرح کاروبار کرنا درست ہے یا نہیں۔ بصورت دیگر برائے مہربانی کوئی ایسی تجویز فرمادیں جو شرعاً جائز ہو اور زید کو حساب کتاب بھی نہ رکھنا پڑے اور بکر کو رقم کا نفع بھی ملتا رہے۔ عین نوازش ہوگی۔

عبد القادر غفرلہ معرفت قادری محمد صدیق رحمانیہ مسجد ناؤن ہال رحیم یار خان

﴿ج﴾

یہ صورت مضاربہ کی ہے اور فریقین مضاربہ میں سے ہر ایک کا حصہ معین اور شائع ہونا ضروری ہے۔ مثلاً نصف، ثلث وغیرہ کچھ خاص رقم مثلاً پچاس روپیہ مقرر کرنا جائز نہیں۔ لہذا صورت مسئلہ میں یہ کاروبار درست نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۳ محرم ۱۳۹۲ھ

آڑھتی کو مضاربہ پر رقم دینا جائز نہیں ہے۔

﴿س﴾

کیا فرماتے ہیں علماء دین دریں مسئلہ کہ زید آڑھتی یعنی کمیشن کا کاروبار کرتا ہے جو ایک آنہ فی روپیہ لی جاتی ہے۔ زید سے کہتا ہے کہ میرے پاس روپیہ کم ہے تم روپیہ کی امداد کرو تو نصف آڑھتی تم کو دوں گا۔ اس شرط پر بکر زید کو روپیہ دے دیتا ہے اور نصف آڑھتی یعنی کمیشن لے لیتا ہے۔ ایسی صورت میں بکر کا نصف آڑھتی لینا از روئے شرع محمدی صلی اللہ علیہ وسلم جائز ہے یا سود کے تحت آ جاتا ہے۔

﴿ج﴾

آڑھتی کا کاروبار اگرچہ جائز ہے لیکن جس شخص سے آڑھتی نے رقم لی ہے اس نے فی الحقیقت یہ رقم مضاربہ پر دی ہے۔ مضاربہ میں اس رقم سے کوئی چیز خریدی جاتی ہے اور اس کو بیچ کر اس کے نفع کو تقسیم کیا جاتا ہے۔ بظاہر آڑھتی اس رقم سے کوئی مال نہیں خریدتا بلکہ وہ تو دوسروں کا مال رکھ کر دلال کی حیثیت سے فروخت کرتا ہے اور اس کا کمیشن لیتا ہے اس لیے یہ مضاربہ جائز نہیں اور نہ رقم دینے والے شخص کو اپنی رقم کے علاوہ کچھ لینے کی اجازت ہے۔ البتہ اگر آڑھتی اس رقم سے کوئی چیز خود خرید کر فروخت کرتا ہے تو اس کے نفع میں رقم دینے والا شخص شریک ہو سکتا ہے۔ واللہ اعلم  
محمود عفا اللہ عنہ مفتی مدرسہ قاسم العلوم ملتان  
۲۳ صفر ۱۳۸۵ھ

والد صاحب کی زندگی میں بڑے بھائیوں نے جب مکان خریدا

تو اس میں چھوٹے بھائی شریک نہیں ہیں

﴿س﴾

کیا فرماتے ہیں علماء دین دریں مسئلہ کہ

(۱) ہمارے والد صاحب بقید حیات تھے۔ اس وقت ہم والد صاحب کے ساتھ عرصہ ۲۵ سال سے کاروبار کرتے رہے تھے۔ اپنی شادیوں کے بعد بھی والد صاحب کے ساتھ ان کے احترام ہمدردی کاروبار میں شریک رہ کر علیحدگی کو اختیار نہ کیا۔ ان کی زندگی میں بخوشی مکان نمبر ۱۸۸۱۔ اور ۱۸۸۵، ہم نے خرید کیے۔ ایک مکان ۱۸۸۱ بنام رحیم بخش اور ۱۸۸۵ بنام احمد بخش جو باضابطہ رجسٹری بیعنامہ علیحدہ علیحدہ موجود ہیں۔ قبلہ والد صاحب نے کوئی اعتراض نہ کیا۔ یہ دو عدد بیعنامے پڑھ کر اس سوال کا جواب تحریر فرمادیں۔ تقریباً دو سال کے بعد والد صاحب بقضائے الہی فوت ہو گئے۔ ان دو جائیداد میں باقی چھ بھائی مطالبہ کرتے ہیں کیا ان کا حق بنتا ہے۔



(۲) والد صاحب کی زندگی میں عرصہ ۲۵ سال اور والد صاحب کے انتقال کے بعد عرصہ ۲۰ سال ہم نے تمام کاروبار کیا۔ ہم ان سے تنخواہ لینے کے حقدار ہیں۔

(۳) محترمہ والدہ صاحبہ ۱/۸ حصہ جو والد صاحب کی جائیداد سے حق وراثت ملتا ہے دو چھوٹے لڑکے والدہ صاحبہ کو مجبور کر کے وہی حصہ خود لینے پر مجبور کرتے ہیں۔ اس مجبوری کے پیش نظر والدہ صاحبہ دینے کا خیال کرتی ہے۔ باقی چھ لڑکوں کو اپنے حصہ سے محروم یہ دو لڑکے کرانا چاہتے ہیں۔ لہذا والدہ صاحبہ کو اس بارے میں کیا کرنا چاہیے۔ آیا سب اپنے لڑکوں میں برابر تقسیم کر دیں یا ان دو چھوٹے لڑکوں کو دے دیں۔

حاجی احمد بخش، رحیم بخش پسران شیخ پیر بخش بیرون دہلی گیٹ ملتان

﴿ج﴾

(۱) صورت مسئلہ میں بر تقدیر صحت واقعہ ان دونوں بیچ نامہ کو دیکھنے کے بعد ہم اس نتیجے پر پہنچے ہیں کہ یہ دونوں مکان خریدنے والوں کی ملکیت ہے۔ دوسرے بھائیوں کا اس میں کوئی حصہ نہیں بنتا۔ مکان ۱۸۸۱ صرف رحیم بخش کا ہے اور مکان ۱۸۸۵ صرف احمد بخش کا ہے۔

(۲) نہیں۔

(۳) اگر والدہ صاحبہ دوسرے لڑکوں کے اصرار کے لیے ایسا کرے گی تو گنہگار ہوگی اس کے لیے ضروری ہے اگر اپنی زندگی میں اپنا حصہ تقسیم کرنا چاہتی ہے تو کسی کو محروم نہ کرے۔ معمولی طور پر کی بیشی کرنے کی گنجائش ہے۔ فقط واللہ اعلم بندہ محمد اسحاق غفرلہ نائب مفتی مدرسہ قاسم العلوم ملتان

اپنا ویزہ دوسرے پر اس شرط سے فروخت کرنا کہ سعودی عرب پہنچنے کے بعد واپس کرنا ہوگا

کیا باپ کی زندگی میں بیٹا اس کی اجازت کے بغیر قربانی کر سکتا ہے

﴿س﴾

کیا فرماتے ہیں علماء دین اس مسئلہ کے بارے میں کہ

(۱) ایک آدمی عربستان کا ایک ویزہ لایا یعنی حکومت نے اجازت کے طور پر ایک ٹکٹ دے دیا پھر اس آدمی نے دوسرے کو دس ہزار یا پندرہ ہزار روپے پر بیچ دیا یعنی فروخت کیا اور کہا کہ جب پہنچ جائے تو یہ ٹکٹ واپس کرنا ہوگا تو اس کی بیچ جائز ہے یا نہیں۔

(۲) ایک آدمی کے چار یا پانچ بیٹے ہیں۔ تجارت کرتا ہے یعنی وکیل ہے لیکن باپ بھی زندہ ہے تو باپ کی اجازت کے بغیر یہ بیٹا عید کی قربانی کر سکتا ہے یا نہیں یعنی اس پہلے پر عید کی قربانی واجب ہے یا نہیں مالدار بھی ہے۔

معین الدین وزیر معلم مدرسہ ہذا

﴿ج﴾

(۱) شرعیہ بیچ جائز نہیں۔

(۲) اگر ان میں سے کوئی اپنے والد سے علیحدہ نہیں ہوا بلکہ والد کے ساتھ تجارت کرتے ہیں تو پھر یہ کل جائیداد والد کی تصور ہوگی اور صرف والد پر ایک قربانی واجب ہوگی۔ بشرطیکہ اولاد کے پاس مذکورہ جائیداد کے علاوہ جو مال بقدر نصاب موجود نہ ہو۔ لہذا والد کی اجازت کے بغیر والد صاحب کی طرف سے قربانی کرنا درست نہیں ہوگا۔ واللہ اعلم

بندہ محمد اسحاق غفرلہ نائب مفتی مدرسہ قاسم العلوم ملتان

۲۵ ذی الحجہ ۱۳۹۸ھ

مضارب بت کی ایک پیچیدہ صورت کی وضاحت

﴿س﴾

کیا فرماتے ہیں علماء دین اس مسئلہ میں کہ زید نے مبلغ ایک ہزار روپیہ مضارب بت کے لیے نصف منافع پر عمر کو دیا۔ بایں شرط کہ گندم میں سلم کرو۔ عمرو نے گندم کی فی من سلم کی ۶/۱ روپیہ کے نرخ پر۔ اس رقم کی گندم تقریباً ایک صد من و پانچ من ہوئی تھی۔ بعد کو عمرو نے گندم وصول کردہ میں سے ۶۵ من ان کو دے دی کہ اس سے اصل نکال کر منافع آپ کا ہوگا۔ زید نے اس کو ۱۵/۱ روپیہ کے نرخ پر فروخت کر کے منافع وصول کر لیا اور اس کے بدلہ میں عمر بھی ۶۵ من جو کہ بکر کے پاس ہے وہ لے لے گا۔ اس سے اصل رب المال کا ہوگا اور منافع عمر کو ہوگا۔ وہ ۶۵ میں سے ۲۵ من وصول ہوئے ہیں۔ باقی بکر دیتا نہیں۔ آخری بات یہ کہتا ہے کہ اگر اصل قیمت واپس کریں۔ تو بہتر ورنہ میں کچھ نہیں دیتا اور تمام گندم سے باقی ۲۰ من جو رہ گئے ہیں وہ رضائے رب المال و مضارب سے اصل قیمت کے لحاظ سے وصول کیے گئے ہیں۔ اب رب المال کہتا ہے کہ چالیس من غیر وصول شدہ سے میرا کوئی تعلق نہیں ہے۔ اصل دینا ہے اس کا منافع آپ کے لیے شمار کیا جائے گا۔ اس وقت رب المال و مضارب کے درمیان کشمکش ہو رہی ہے تو اس صورت مسئلہ بالا میں خسارہ کس پر عائد ہوگا۔ زید کہتا ہے کہ عمرو پر ہونا چاہیے۔ اب فرماؤ کہ رب المال پر خسارہ ہوگا یا مضارب پر یا ہر دونوں پر۔ بینو اتوجروا

المستفتی مولوی محمود بلوچ سکنہ شاہ پوری تحصیل شجاع آباد ضلع ملتان

﴿ج﴾

عمر و مضارب کے ذمہ واجب ہے کہ وہ بکر سے مطالبہ کرتا رہے اور مروج طریقہ سے اسے مجبور کرے کہ وہ اسے گندم ادا کر دے۔ تمام کی تمام گندم وصول ہو جانے کے بعد عمرو ہی اس گندم کو فروخت کرے گا۔ اگر زید نے ۶۵ من غلہ اس کی اجازت سے فروخت کر دیا تو یہ بھی گویا عمرو نے فروخت کیا اور ۶۵ من بھی عمر کو فروخت کرے گا۔ یہ ۹۰ من کل غلہ وصول شدہ کے بدلہ میں جو رقم وصول ہوئی ہے اس میں سے اصل پہلے زید لے گا۔ اگر بیچ جاتا ہے تو وہ زید و عمرو دونوں پر مساوی تقسیم ہوگا۔ بعد میں ۴۰ من کے وصول ہونے پر اس کو بھی تقسیم مساوی طور پر کیا جائے گا۔ اب اگر ۶۵

من کی رقم سے زید کو اصل مل گئی ہے تو قبضہ نہیں ملی تو ۶۵ من سے پہلے اصل رقم پوری کرے۔ بقایا کو مساوی تقسیم کریں۔ غیر موصول شدہ کو وصول کے بعد تقسیم کر لیں اس صورت کے سوا سب مطالبہ جات غیر صحیح ہیں۔ غیر موصول شدہ اگر وصول نہ ہو تو رب المال بھی مطالبہ نہیں کر سکتا۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۱ ذوالقعدة ۱۳۷۱ھ

اگر زمین مشترک سرمایہ سے خریدی گئی لیکن بیع نامہ بڑے بھائی کے نام ہے تو کیا حکم ہے

﴿س﴾

کیا فرماتے ہیں علماء دین دریں مسئلہ کہ ہم سب بھائیوں نے باہمی مشورہ سے سرکاری سوسائٹی سکیم کے تحت بالاقساط زمین خرید لی اور مشترک طور پر تمام اقساط ادا کیے لیکن بیع نامہ بڑے بھائی کے نام لکھا گیا تو کیا اس صورت میں صرف بڑا بھائی اس زمین کا مالک ہوگا یا تمام بھائی اس میں شریک ہوں گے۔

صدرالدین ولد یار تحصیل لودھراں ضلع ملتان

﴿ج﴾

اگر یہ بات درست ہے کہ اس زمین کی قیمت تمام بھائیوں نے مشترک طور پر ادا کی ہے۔ سرکاری سوسائٹی سکیم سے خریداری میں مشترک ہوگی۔ صرف ایک بھائی مالک تصور نہ ہوگا۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

۲ محرم الحرام ۱۳۹۸ھ

جب ایک بھائی نے اپنا حصہ گواہوں کی موجودگی میں دوسرے پر فروخت کر دیا ہے تو بیع تام ہے

﴿س﴾

کیا فرماتے ہیں علماء دین دریں مسئلہ کہ عبدالحق اور احمد خان دو بھائی ہیں۔ انہوں نے مل کر ایک زمین خریدی ہے۔ کچھ مدت گزرنے کے بعد احمد خان نے اپنی زمین کا حصہ عبدالحق کے ہاتھ فروخت کر لیا ہے۔ گواہوں کی موجودگی میں تحریر لکھ دی ہے۔ تقریباً دو سال گزرنے کے بعد احمد خان نے ایک دن عبدالحق کو کہا کہ آپ کے پاس زمین زائد ہے۔ آپ مجھے قیمت پانچ مرلے دے دیں۔ عبدالحق نے کہا کہ میں آپ کو پانچ مرلے زمین دوں گا۔ مگر جنوبی جانب سے احمد خان نے کہا کہ نہیں مجھے مشرقی جانب سے دیں۔ اس پر اختلاف ہو گیا اب احمد خان عبدالحق کو کہتا ہے کہ آپ کو زمین نہیں دیتا۔ عبدالحق کہتا ہے کہ زمین میری ہے تقریباً دو سال پہلے خرید چکا ہوں تحریر موجود ہے گواہ موجود ہیں۔ قیمت ادا کر چکا ہوں۔ احمد خان کہتا ہے کہ زمین اب میں نہیں دوں گا۔ کیا از روئے شریعت یہ زمین عبدالحق کو ملے گی جو زمین کا خریدار ہے یا واپس احمد خان کو ملے گی۔

﴿ج﴾

صورت مسئلہ میں بر تقدیر صحت واقعہ عبدالحق اور احمد خان کے مابین بیع تام ہو گئی ہے۔ لہذا یہ زمین عبدالحق کی ہو گئی ہے۔ اس لیے احمد خان کا یہ کہنا کہ اب میں زمین نہیں دوں گا۔ غلط ہے۔ فقط واللہ تعالیٰ اعلم

بندہ محمد انور شاہ غفر لہ نائب مفتی مدرسہ قاسم العلوم ملتان

اگر ایک بھائی نے مشترک زمین فروخت کر دی تو بیع دوسرے بھائی کی رضا مندی پر موقوف ہے

﴿س﴾

اب ج تینوں بھائی ہیں اور تینوں کی زمین مشترک ہے۔ اب ان میں سے کوئی ایک ساری زمین فروخت کر دیتا ہے۔ کیا شرعاً یہ بیع دوسرے دو بھائیوں کے بارہ میں نافذ ہوگی۔ بشرطیکہ بائع کے پاس کوئی مختیار نامہ یا اجازت نامہ نہ ہو۔

﴿ج﴾

بقیہ دو بھائیوں کے حصہ کی بیع ان کی اجازت پر موقوف ہے۔ اگر انہوں نے اجازت دی تو بیع تام ہو جائے گی۔ اگر انکار کر دیا تو بیع ختم ہو جائے گی۔ فقط واللہ تعالیٰ اعلم

حررہ محمد انور شاہ غفر لہ نائب مفتی مدرسہ قاسم العلوم ملتان

۱۰ صفر ۱۳۹۱ھ

جب زمین کی قیمت کی ادائیگی کے وقت دونوں بھائیوں کو شامل کر لیا تو اب زمین مشترک ہے

﴿س﴾

کیا فرماتے ہیں علماء دین اس مسئلہ میں کہ ادائیگی افتاد کی رقم نہ ہونے کی بنا پر نیک محمد نے اپنے دو حقیقی برادران محمد حیات، نصرت محمد کو پنچائیت و برادری کے روبرو زبانی طور پر حصہ دار شامل کر لیا اور اب ہر سہ نے اپنے حصہ کی رقم افتاد کی اب چونکہ قانونی طور پر رقبہ مذکورہ صرف نیک محمد کے نام منتقل ہونا تھا اب نیک محمد رقبہ اپنے نام منتقل کروا کر باقی دو برادران کے نام منتقل کرنے پر اعلانیہ منخرف ہو چکا ہے۔ حالانکہ زبانی طور پر ہر دو برادران کا حصہ ہونے کا زبانی ثبوت گواہان موجود ہیں۔

(۱) کیا شرع محمدی کے نزدیک نیک محمد رقبہ بالا سے اس کے دو برادران محمد حیات اور نصرت محمد حصہ دار بن سکتے ہیں یا نہیں۔

(۲) چونکہ اب محمد حیات فوت ہو چکا ہے اس میں سہ دختران و دو پسران شامل ہیں۔ شرعاً ان کا کتنا حصہ ہے۔ حافظ سلطان ولد محمد حیات تحصیل خانیوال

﴿ج﴾

بشرط صحت سوال یعنی اگر واقعی اس شخص نے اپنے دونوں بھائیوں کو زمین میں زبانی طور پر دونوں کو شریک ٹھہرایا



اور ہر ایک نے اپنے حصے کے اقساط بھی ادا کر دیے تو اب شرعاً ان کے لیے مخرف ہونا جائز نہیں ہے۔ بلکہ اس پر لازم ہے کہ حسب معاہدہ بھائی کو زمین کا حصہ دے دے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

اگر رب المال نے مضارب کو کپڑے کی تجارت کا پابند کیا ہو تو تیل کی تجارت کے نقصان کا وہ ذمہ دار نہ ہوگا، اگر اس المال میں ہی نقصان ہو جائے وہ رب المال کا ہوگا نہ کہ مضارب کا

﴿س﴾

کیا فرماتے ہیں علماء دین دریں مسئلہ کہ مثلاً

(۱) شبیر نے رشید سے جھانہ کے طور پر کہا کہ ۲۱ روپیہ فی گز اور دو روپیہ فی گز کی تجارت میں عظیم نفع ہے۔ تو اپنے والد صاحب سے کچھ رقم دلوادے تو والد رشید مذکور نے شبیر مذکور کے پاس بذریعہ اپنے دوسرے بیٹے کے دو ہزار روپے بھیج دیے۔ پھر شبیر مذکور کے شدید اصرار پر کہ اور روپیہ بھی دے تو تھوڑے عرصہ کے بعد والد رشید مذکور نے سات ہزار روپیہ اور بھی شبیر کے خود حوالے کر دیا تاکہ تجارت مذکورہ میں صرف ہوتا رہے۔ یہ روپیہ بطور مضارب بت علی الثلث کے دیا گیا کہ والد رشید مذکور نے کہا کہ میں اپنے روپیہ نو ہزار کے حصہ کے مطابق نفع و نقصان میں شریک ہوں گا اور کہا کہ چونکہ میں اس کام میں شریک نہیں ہو سکتا اس لیے میرا حصہ نفع و نقصان میں تمہارے روپیہ کے اعتبار سے نواں حصہ ہی ہوگا۔ کیونکہ تم دو (شبیر مذکور و شخصے دیگر) کی رقم بھی ہے۔ یعنی بقول شبیر مذکور اور کام بھی کرتے ہو ہاں اگر تم دونوں دو حصوں سے زائد روپیہ لگاؤ تو پھر میرا حصہ نفع و نقصان میں اور بھی کم ہوتا جائے گا۔ کپڑے مذکور کی تجارت مذکورہ چلتی رہی۔ شبیر مذکور (مہتمم تجارت مذکورہ) نے کسی قسم کا نقصان نہیں بتلایا پھر والد رشید نے شبیر مذکور سے جب حساب طلب کیا تو کافی عرصہ توالتا رہا۔ بعد میں بات یوں بنائی کہ اوہ میں نے تو تیل (ڈیزل) کی تجارت میں والد رشید اور اپنا روپیہ کل ۴۵ ہزار روپیہ صرف کیا تو بوجہ ٹینگی کے پھٹنے کے نو ہزار چھ سو روپیہ کا نقصان آ گیا۔ جس میں تیرا حصہ نقصان کا تین ہزار دو سو روپیہ ہے تو والد رشید مذکور نے کہا کہ میں نے جو مضارب بت مذکورہ کے اعتبار سے تجھے روپیہ دیا تھا وہ صرف کپڑے کی تجارت مذکورہ کے لیے ہی دیا تھا۔ میں تیل کے نفع و نقصان میں کیسے شریک ہو سکتا ہوں تو شبیر نے کہا کہ اچھا میں تجھ سے تیل کے معاملہ کا نقصان نہیں لوں گا۔ تسلی کرو روپیہ مکمل عنقریب واپس کر دوں گا۔

تو شبیر مذکور کی تسلی سے یہ بات واضح نہ ہو گئی کہ فی الواقع والد رشید مذکور تیل کے معاملہ میں شریک نہیں ہے۔ ورنہ شبیر مذکور اسے کیسے تسلی دیتا۔ اب شبیر مذکور تیل کے نقصان کے معاملہ میں طالب ہو گیا ہے۔ تو شبیر مذکور کا یہ مطالبہ کیسے صحیح ہو سکتا ہے۔

(۲) زید نے کچھ روپیہ مضارب بت علی الثلث کے اعتبار سے عمر و کو دے دیا عمر و نے باجائز زید بکر کو بھی شریک کر لیا۔ کچھ دنوں کے بعد عمر و سے جب زید نے حساب طلب کیا تو عمر و نے نقصان بتلایا کہ نفع تو نہیں ہے نقصان ہے۔

مضارب بت کو ختم کر کے اپنا بقیہ حصہ باقی مال میں سے ثلثاً لے لیا ہمارے ساتھ مل کر تجارت کر کے اصل روپیہ اس المال کو پورا کر کے پھر تقسیم کر لیا جائے تو زید نے کہا میں رب المال ہوں اور تم مضارب ہو تو میں قبل از تکمیل رأس المال بتایا مال کو تقسیم کر کے اس المال سے کم روپیہ لوں گا اور نہ تجارت کروں گا۔ تم خود تجارت کر کے رأس المال کو پورا کرو۔ اسی افراتفری میں ڈیڑھ سال گزر چکا ہے کہ عمر و غیرہ تجارت کر کے رأس المال کو پورا نہیں کرتے بلکہ اسی طرح ضد پر اڑے ہوئے ہیں۔ تو زید کی بات شرعاً درست ہے یا عمر و کی۔ بینوا تو جروا

﴿ج﴾

(۱) بشرط صحت سوال والد رشید نے اگر صرف کپڑے کی تجارت کے لیے شبیر کو مضارب بت پر رقم دی ہے تو اگر شبیر نے اس مالک کی مخالفت کی اور یہ رقم کسی اور تجارت میں لگائی تو شبیر غاصب شمار ہوگا اور تمام نقصان اس کے ذمہ ہوگا اور جتنی رقم وہ والد رشید سے لے چکا ہے تمام کی ادائیگی اس کے ذمہ واجب ہے۔ كما في المجله (مادہ ۱۴۲۱) اذا خرج المضارب من ماذونيته وخالف الشرط يكون غاصبا وفي هذه الحال يعود الربح والخسار في اخذه واعطائه عليه واذا تلف مال المضاربة يكون ضامناً۔

(۲) اگر واقعی تجارت میں خسارہ ہوا ہے تو یہ خسارہ رب المال یعنی زید کا ہوا جبکہ مضارب بت صحیح ہو۔ علی کل حال يكون الضرر والخسار عائداً على رب المال واذا شرط كونه مشتركاً بينه وبين المضارب فلا يعتبر ذلك الشرط (المجله مادہ ۱۴۲۸) عمر پر آئندہ کے لیے تجارت جاری رکھنا اور خسارہ پورا کرنا لازم نہیں۔ زید پر لازم ہے کہ وہ رقم واپس لے لے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۴ محرم ۱۳۹۶ھ

الجواب صحیح محمد عبد اللہ عفا اللہ عنہ

۱۵ محرم ۱۳۹۶ھ

اگر بھائی شریک ہوں لیکن ایک بھائی نے خالصہ اپنی کمائی سے جائیداد خریدی ہو تو وہ مشترک نہ ہوگی

﴿س﴾

کیا فرماتے ہیں علماء دین دریں مسئلہ کہ ایک آدمی مثلاً زید ہے جس کے چند بیٹے ہیں۔ ان میں سے ایک مثلاً بکر مشترک جائیداد کا کافی ہونے کی بنا پر بیرونی نوکری وغیرہ کر کے اپنے والدین کو مع جملہ اہل خانہ بھائیوں وغیرہ کو ضروری نفقہ کپڑے وغیرہ دے دیتا ہے اور باوجود اس کے اپنی خصوصی کمائی سے اپنے لیے کچھ جائیداد بھی خرید رکھی ہے۔ اب کیا باپ اصل جائیداد کے ساتھ اپنے اس بیٹے کی زر خرید جائیداد جو کہ خاص اپنی کمائی سے خرید رکھی سب بیٹوں میں تقسیم کر سکتا ہے۔ اگر اپنی زندگی میں تقسیم کرنے کے بعد مر گیا اب یہ آدمی اپنی خصوصی جائیداد کا اپنے بھائیوں سے دعویٰ کر کے براہ شریعت لے سکتا ہے کہ نہیں۔ بینوا تو جروا

مستفتی عبد اللہ

﴿ج﴾

جو جائیداد اس ایک بھائی نے اپنی مخصوص کمائی سے خرید رکھی ہے وہ جائیداد اس ایک کی ہی ملکیت متصور ہوگی۔ اس کا باپ نہ تو اپنی زندگی میں اس مخصوص جائیداد کو اس مالک بیٹے کی رضامندی کے بغیر اپنے تمام بیٹوں میں تقسیم کر سکتا ہے اور نہ باپ کی فوتیگی کے بعد یہ مخصوص جائیداد تمام بیٹوں پر تقسیم ہوگی۔ ہاں اگر مشترکہ کمائی سے اس جائیداد خریداجا چکا ہے تو یہ جائیداد مشترکہ شمار ہوگی اور سب کمانے والوں میں حصہ برابر تقسیم ہوگی۔ کما قال فی الشامی ص ۳۲۵ ج ۲ (تنبیہ) یؤخذ من هذا ما افقی به فی الخیرۃ فی زوج امرأۃ وابنها اجتماعا فی دار واحدة واخذ کل منهما یکتسب علی حدة ویجمعان کسبهما ولا یعلم التفاوت ولا التساوی ولا التمییز فاجاب بانه بینهما سویۃ وكذا لو اجتمع اخوة یعملون فی ترکۃ ابیهم ونما المال فهو بینهم سویۃ ولو اختلفوا فی العمل والرأی اه وقد منا ان هذا لیس شركة مفاوضة مالم یصرحا بلفظها وبمقتضیاتها مع استیفاء شروطها ثم هذا فی غیر الابن مع ابیه لما فی القنیۃ الاب وابنه یکتسبان فی صنعة واحدة ولم یکن لهما شیء فالكسب کلہ للاب ان كان الابن فی عیال لکونه معیناً له الخ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

۱۱ جمادی الاولیٰ ۱۳۸۶ھ

الجواب صحیح محمود عفا اللہ عنہ مفتی مدرسہ قاسم العلوم ملتان

اگر بھائی نے نابالغ بھائی کا مشترکہ مال خرچ کیا ہو

اور نابالغ بھائی نے بعد بلوغ کے مطالبہ نہ کیا ہو تو حق ساقط ہے

﴿س﴾

کیا فرماتے ہیں مفتیان شرع متین اس مسئلہ میں کہ زید فوت ہو گیا۔ دو بیٹے چھوڑ گیا خالہ اور زہد۔ خالہ نابالغ زہد نابالغ۔ باپ کا میراث معمولی تھا۔ لہذا دونوں بھائی آپس میں کھیتی باڑی کرتے رہے۔ خالہ نے اپنی ہمشیرہ کا بکر سے نکاح کیا۔ بقضاء الہی بکر کی لڑکی فوت ہو گئی۔ پھر خالہ نے چھ سو روپے لے کر دوسری جگہ شادی کر لی۔ جبکہ زہد نابالغ تھا اور زہد نے بھی اپنی ہمشیرہ کے بدلے نکاح کیا اور زہد کہتا ہے کہ جو چھ سو روپے تم نے دے کر شادی کی تھی وہ روپے مشترکہ تھے نصف میراث ہے۔ خالہ کہتا ہے کہ تم چھوٹے تھے سب کا رو بار ہم کرتے تھے وہ ہمارا حق ہے۔ زہد کہتا ہے تم نابالغ تھے ہم نابالغ کام دونوں کرتے تھے۔ ہم اپنی قدر کا کام کرتے تھے تم اپنے قدر کا۔ پھر بھی تھے مشترکہ ان کا جو شرعی فیصلہ ہو تحریر فرمادیں۔

ع۔ الکا

﴿ج﴾

خالہ نے جب مال مشترک سے چھ سو روپے لے کر اپنی منکوحہ کا مہر وغیرہ اخراجات میں صرف کیا اور زہد نابالغ تھا بالغ ہونے کے وقت اگر وہ راضی بھی ہو اس کی رضا کا اعتبار نہیں اور بعد بلوغ کے تو وہ مطالبہ کرتا ہے اس سے معلوم ہوتا ہے کہ وہ راضی نہیں اس لیے اس کا حق سالم اس کو ملنا ضروری ہے۔ اگر زہد نے بعد بلوغ کے اپنی رضا کا اظہار کیا اور بھائی کو بری الذمہ قرار دیا ہو تو اب اس کا دعویٰ صحیح نہیں ہے۔ پہلی رضا سے اس کا حق ساقط ہو گیا اب رجوع نہیں کر سکتا۔

محمود عفا اللہ عنہ مفتی مدرسہ قاسم العلوم ملتان

اگر کسی نے مضاربہ پر اپنا مال دیا ہو تو خواہ مخواہ اس کو سود کہنا جائز نہیں ہے

﴿س﴾

کیا ارشاد فرماتے ہیں علماء دین و مفتیان اسلام اس مسئلہ میں کہ ایک شخص نے کسی کو رقم بطور مضاربہ بت دی ہے جو کہ شرع میں ایک جائز عقد ہے اور یہ بھی تصریح کر لی کہ نفع میں ہم دونوں شریک ہوں گے۔ کیا یہ سود ہے اور ناجائز ہے یا جائز۔ اگر ناجائز ہے تو اگر اس ناجائز کا کرنے والا کوئی امام ہو تو اس کے پیچھے نماز کیسی ہے۔ باوجودیکہ رب المال اس چیز کا اقرار بھی کرتا ہے کہ میں نے بطور مضاربہ بت دے دی ہے۔ دے کر اس امر کا بھی اقرار کرتا ہے کہ جبکہ رقم لینے والا بعد میں حصہ دینے کی بنا پر اس کو کہے کہ میں نے سود پر لیے نہیں تو رب المال نفع لینے سے انکار بھی کرتا ہے نیز یہ بھی ارشاد فرمائیں کہ اس کو سود کہنے والوں کا کیا حکم ہے۔

مولوی عبداللطیف امام مسجد ڈسٹرکٹ جیل ملتان

﴿ج﴾

مضاربہ بت اسے کہتے ہیں کہ ایک شخص دوسرے کو روپیہ دے تاکہ وہ تجارت کرے اور جو نفع ہو وہ باہم رب المال اور مضاربہ تقسیم کریں گے اور نقصان اگر ہو تو رب المال کا روپیہ ہوتا ہے جو شخص عقد مضاربہ بت کو ناجائز کہے یا سود کہے وہ جاہل اور شریعت سے ناواقف ہے۔ اس نے اگر جہالت سے ایسے امام کو سود کھانے والا کہا ہے تو مجرم اور گنہگار ہے۔ اسے خود معافی مانگنی چاہیے اور جن آدمیوں نے اس کی حمایت کی ہے اور اپنے امام کو برا بھلا کہا ہے سب نے غلطی کی ہے۔ سب کو معافی مانگنی چاہیے۔ اللہ تعالیٰ سے بھی اور اپنے امام سے بھی اور جس آدمی نے مضاربہ بت پر روپیہ لیا ہے اس کو حساب دکھانا لازم ہے اور حسب شرط نصف منافع دینا بھی ضروری ہے۔ ورنہ وہ شخص اس قابل ہے کہ اسے گرفتار کر لیا جائے کیونکہ وہ خائن ہے۔ فقط واللہ تعالیٰ اعلم

عبداللہ عفا اللہ عنہ مفتی مدرسہ قاسم العلوم ملتان



اگر ایک شخص ملازم ہو اور بچے خرچ وغیرہ مشترک گھر سے کرتے ہوں، تو کیا وہ اپنی تنخواہ میں خود مختار ہے، ملازم شخص کی تنخواہ کے حقدار والدین ہیں یا اس کے بچے، کیا بھائی کی تنخواہ میں بھائیوں کا حصہ ہوتا ہے، کیا غیر شادی شدہ بیٹا باپ کا وارث اور جائیداد کا حقدار بن سکتا ہے، اگر والد بیٹے کی شادی میں بیٹی رشتہ میں نہ دے تو گنہگار ہوگا یا نہیں

﴿س﴾

کیا فرماتے ہیں علماء دین دریں مسئلہ کہ خالد کی اپنے کا شکار والدین اور بھائیوں کے ساتھ اکٹھی رہائش ہے اور سب مشترک طور پر کھاتے پیتے ہیں۔ خالد گھر سے باہر سرکاری ملازم ہے۔ ان کی اہلیہ اور بچے گھر پر ہیں اور خالد کے والدین اور بھائی ان کا خرچہ برداشت کرتے ہیں۔ اب قابل دریافت امر یہ ہے کہ (۱) کیا خالد اپنی تنخواہ کے خرچ کرنے میں خود مختار ہے یا نہیں۔ اس کی تنخواہ میں بیوی بچوں کا زیادہ حق ہے یا والدین کا۔

(۲) خالد کے بھائیوں کا بھی تنخواہ میں حصہ ہے یا نہیں۔

(۳) غیر شادی شدہ بیٹا جب تک شادی نہ کرے آیا وہ باپ کی جائیداد کا حصہ دار بن سکتا ہے یا نہیں۔

(۴) کوئی والد اگر بھائی کی شادی میں اپنی لڑکی نہ دے تو کیا وہ شرعی لحاظ سے مجرم ہوگا یا نہیں۔ بینوا تو جروا

حسین احمد صاحب

﴿ج﴾

(۱) چند شرائط کے ساتھ بیٹے کا کمایا ہوا مال باپ کا مملوک شمار ہوتا ہے۔ (۱) بیٹا باپ کی عیال میں ہو (۲) صنعت دونوں باپ بیٹے کی متحد ہو (۳) ان میں سے کسی کا سرمایہ نہ ہو یا محض بیٹے کا نہ ہو۔ غرضیکہ جس صورت میں بیٹا باپ کا معین و مددگار نظر آئے تو اس صورت میں بیٹے کے عمل سے حاصل شدہ مال بھی باپ کا شمار ہوگا۔ مثلاً باپ کھیتی باڑی یا لوہار یا دکان کا کام کرتا ہے بیٹا جوان ہو گیا باپ کی عیال میں تھا اس نے بھی ان کاموں میں باپ کا ہاتھ بٹاتا اور تعاون کرنا شروع کیا۔ جبکہ بیٹے کا اپنا کوئی سرمایہ نہ تھا۔ ظاہر ہے کہ ایسی صورت میں بیٹا عرفاً باپ کا معاون کہلاتا ہے مستقل کارکن شمار نہیں کیا جاتا۔ اس لیے اس کے عمل سے حاصل شدہ مال بھی باپ ہی کا شمار ہوگا اور اگر بیٹا باپ کے عیال میں نہیں تب ظاہر ہے کہ عرفاً اپنے لیے ہی کمانے والا شمار ہوتا ہے۔ اگرچہ باپ کے ساتھ صنعت میں شریک بھی ہو۔ ایسی صورت میں بیٹے کی کمائی بیٹے ہی کا شمار ہوگی یا بیٹا ہے تو باپ کے عیال میں لیکن صفت ان کی علیحدہ علیحدہ ہے

مثلاً باپ کھیتی باڑی کرتا ہے اور بیٹا ملازمت کرتا ہے یا بیٹا ہے بھی باپ کے عیال میں اور صنعت بھی متحد ہے لیکن بیٹے کا خود اپنا ذاتی مال ہے تب بھی بیٹے کی کمائی بیٹے ہی کا شمار ہوگی۔ بلکہ اگر عیال میں بھی باپ کے ہو صنعت بھی متحد ہو اور ان کا ذاتی سرمایہ بھی نہ ہو تب بھی باپ ان صورتوں میں جس میں بیٹا عرفاً باپ میں سے الگ ہو تو بیٹے کا کمایا ہوا مال خود اسی کا ہی شمار ہوگا۔ مثلاً دونوں باپ بیٹا ایک ہی مل میں ملازم ہیں۔ تو چونکہ یہاں بیٹا عرفاً باپ کا معین شمار نہیں ہوتا بلکہ ہر ایک کا اپنا مستقل کام ہوتا ہے جسے خود ہر ایک نے پورا کرنا ہوتا ہے۔ اس لیے ایسی صورت میں بھی بیٹے کی تنخواہ بیٹے ہی کی مملوک ہوگی اور کیونکہ انہی صورتوں میں بیٹے کا کمایا ہوا مال باپ کا ہو سکتا ہے۔ کیا بیٹا حرا انسان نہیں ہے جو خود بھی کسی چیز کا مالک بن سکتا ہے۔ کیا جانور یا غلام ہے کہ ان کا کمایا ہوا مال مالک کا شمار ہوتا ہے۔ املاک متبائن ہیں۔ ذوات مستقلہ ہیں۔ قال فی ردالمختار (الشامیہ ص ۳۲۵ ج ۲) ثم هذا فی غیر الابن مع ابیه لما فی القنیۃ الاب وابنه یکتسبان فی صنعة واحدة ولم یکن لهما شیء فالكسب کله للاب ان کان الابن فی عیالہ لکونه معیناً له الا ترى لو غرس شجرة تكون للاب ثم ذکر خلافا فی المرأة مع زوجها الخ وهكذا فی الفتاوی العالمگیریہ ص ۳۳۹ ج ۲

لہذا صورت مسئلہ میں چونکہ خالد کی صنعت ملازمت علیحدہ ہے اس لیے اس کا کمایا ہوا مال خود خالد کا مملوک ہوگا۔ باپ اور بھائیوں کا مملوک شمار نہ ہوگا اور خالد اس میں ہر قسم کے تصرف کا مالک ہے۔ بیوی کا نفقہ خالد کے ذمہ ہے اور خالد کا باپ جو اس وقت ان کے بیوی بچوں پر خرچ کر رہا ہے اگر خرچ کی وصولی کا کوئی معاہدہ نہیں ہوا تو باپ کا ان نفقات کو برداشت کرنا اس کی طرف سے احسان اور تبرع شمار ہوگا۔

(۲) باپ زندگی میں جائیداد کا خود مالک ہے اور باپ کی جائیداد میں اولاد کو حصہ طلب کرنے کا حق شرعاً نہیں۔ البتہ اگر باپ زندگی میں تمام اولاد میں جائیداد تقسیم کرے یا کسی بیٹے کو کچھ حصہ دے کر اس کو الگ کر دے تو یہ جائز ہے لیکن باپ پر ایسا کرنا واجب نہیں۔ بلکہ اس کی طرف سے تبرع اور احسان ہے۔ (۳) سوال کو تفصیل سے لکھ کر جواب معلوم کیا جائے فقط واللہ تعالیٰ اعلم

بہذا ما عندی ولعل عند غیری احسن من هذا والعلم عند اللہ جل جلالہ

حررہ محمد انور شاہ غفرلہ نائب مفتی مدرسہ قاسم العلوم ملتان

۳ ذیقعدہ ۱۳۹۵ھ

الجواب صحیح بندہ محمد اسحاق غفر اللہ لہ نائب مفتی مدرسہ قاسم العلوم ملتان

۵ ذیقعدہ ۱۳۹۵ھ

والد کے حج کی منظوری نہ آنے کی وجہ سے اگر اس رقم سے دو بھائیوں نے زمین خریدی تو دوسرے بھائی اس میں شریک نہ ہوں گے

﴿س﴾

کیا فرماتے ہیں علماء دین دریں مسئلہ کہ ایک شخص ہے کہ اُس کے پانچ لڑکے ہیں۔ ان میں سے تین ملازم ہیں۔ ان تینوں نے مل کر اپنا ذاتی سرمایہ سے ایک زمین خریدی ہے۔ ان کے والد صاحب نے کچھ رقم درخواست حج کے سلسلے میں بنک میں جمع کرائی تھی۔ حج کی منظوری آئی نہیں۔ ان تینوں نے وہ رقم بطور قرضہ خرچ کر لی ہے۔ کہا یہ کہ اب والد صاحب کو رقم کی ضرورت نہیں ہے۔ جس وقت ضرورت ہوگی دیں گے۔ اتفاقاً رقم اب تک ان کے پاس ہے۔ وہ دینے کو تیار ہیں۔ اب وہ دو بھائی جو زمین خریدنے میں شامل نہیں تھے کاغذات ان کے نام نہیں تھے رقم انہوں نے نہیں دی۔ کیا صرف اس بات سے اس زمین کے حصہ دار از روئے شریعت بن سکتے ہیں کہ وہ دو بھائی ان تینوں سے کہیں کہ تم نے گھر کا مشترکہ سرمایہ لگا دیا اور یہ کہیں کہ ہم نے بطور قرضہ وہ رقم خرچ کر لی ہے۔ جب والد صاحب کو ضرورت ہوگی تو دیں گے۔ کیا وہ دونوں بھائی ان تینوں کے ساتھ زمین میں حصہ دار بن سکتے ہیں یا نہیں۔

عبدالخالق

﴿ج﴾

دو بھائی اس خرید کردہ زمین میں حصہ دار نہیں بن سکتے۔ والد صاحب کی رقم ان تینوں بھائیوں کے ذمہ قرض ہے۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

اگر تینوں بھائیوں نے واقعی یہ زمین ذاتی سرمایہ سے خریدی ہے باپ کی جائیداد سے یا پانچوں بھائیوں کی مشترکہ جائیداد سے نہیں خریدی اور خریدتے وقت بھی تصریح کر لی ہے کہ ہم تین آدمی خریدار ہیں تو ان دونوں بھائیوں کا اس میں حق نہیں۔

والجواب صحیح محمد انور شاہ غفر لہ نائب مفتی مدرسہ قاسم العلوم ملتان

۱۱ ذوالقعدہ ۱۳۹۵ھ

جب زمین پوری بستی کی مشترک ہے تو اس پر کسی کا قبضہ کرنا یا مکان تعمیر کرنا غلط ہے

﴿س﴾

مندرجہ ذیل سوالات کے متعلق شرعی فیصلہ کیا جائے کہ ایک بستی کی اراضی مشترک ہے۔ مالکان نے بغیر کسی تقسیم

کے اپنی حسب منشاء مکانات بنا رکھے ہیں اس طریقہ سے کہ کسی کے قبضہ میں اراضی زیادہ رہے اور کسی کے پاس کم۔ ان تمام مکانات کے علاوہ مکان مشترکہ اخراجات سے تیار شدہ ہے جس پر صرف ایک شخص مالکان میں سے قابض و متصرف تھا جس میں اثاثا البیت وغیرہ قابض کا موجود تھا۔ چنانچہ فریق قابض نے سکونت بستی کی ترک کر کے ملتان رہائش اختیار کر لی اور اثاثا البیت اسی مقبوضہ مکان میں مقفل کر دیا تھا۔ بعد رہائش ترک کرنے کے مالکان دیگر نے بغیر رضا مندی مالک کے مکان مقفلہ پر قبضہ کر لیا اور اثاثا البیت اپنے قبضے میں کر لیا۔ سامان استعمال ہوا یا دیمک نے خراب کیا قبضہ دیگر مالکان کا تھا۔ سکونت ترک کرنے والے مالک کو دیکھ بھال کی اجازت نہ تھی۔

فریق منتقلہ کی ملکیتی کھاد و دیگر چار دیواری فریق منتقلہ نے اپنی ذاتی خرچ سے بنائی بھی تھی وہ بھی فریق مالکان دیگر نے گرا دی اور کھاد اور زمین میں استعمال کی گئی۔

ظہور احمد جان

۱۳ ربیع الثانی ۱۳۷۲ھ

﴿ج﴾

جب تقسیم نہیں ہوئی تو زمین تاہنوز مشترک ہے۔ فقط مکان تعمیر کرنے اور قبضہ کرنے سے کسی کی ملکیت نہیں ہو جاتی۔ باقاعدہ تقسیم کرائی جائے اگر تقسیم میں کسی کا مکان تعمیر شدہ دوسرے کے حصے میں آجائے تو اس کی مرضی کے بغیر وہاں مکان نہیں رکھ سکتا یا تو گرا کر اینٹ اور لکڑی وغیرہ سامان یہاں سے الگ کر کے لے لے یا باہمی رضا سے قیمت لے کر مکان چھوڑ دے۔ واللہ اعلم

جب مضاربیت میں خسارہ ہو جائے تو پہلے راس المال کو پورا کیا جائے گا

اور مزدور کے ساتھ کچھ تعلق نہ ہوگا

﴿س﴾

کیا فرماتے ہیں علماء دین مسئلہ ہذا میں کہ ایک شخص نے کسی کو روپیہ دیا تجارت کرنے کو۔ منافع کی صورت بھی طے کر لی گئی۔ دو یا تین سال تک منافع کھاتے رہے اور راضی رہے بعد میں دکان کو خسارہ ہونے لگا تو فریقین کی آپس میں دل شکنی پیدا ہو گئی۔ باوجودیکہ لوگوں کے ساتھ بھی لین دین کا کافی معاملہ ہو چکا بہت لوگوں سے قرضہ لینا تھا اور بہت لوگوں کو قرضہ دینا تھا۔ دکان کی طرف سے جس کا اندراج رجسٹروں میں پوری طرح بالتفصیل ہے۔ آخر فریقین میں خسارہ کی بنا پر حساب وغیرہ شروع ہوا تو دکان کو نقصان پہنچا جس کی وجہ سے جو صاحب دکان میں کام کرتا تھا وہ بلا اجازت مالک کے چلا گیا۔ اس صورت میں جن لوگوں نے دکان کا قرضہ دینا تھا وہ تمام قرضہ اپنے رجسٹر کے حساب کو



کتاب سے مالک دکان نے وصول کر لیا اور جن لوگوں نے دکان سے قرضہ لینا تھا انہوں نے مالک دکان سے مطالبہ کیا کہ ہمارا قرضہ آپ کے ذمہ ہے تو مالک دکان اب انکار کرتا ہے اور کہتا ہے کہ تم نے جن کو قرضہ دیا ہے اسی سے وصول کرو۔ باوجودیکہ پہلے کام کرنے والے نے مالک دکان کے سامنے قرضہ ہر ایک کا بالتفصیل لکھوایا۔ اس وقت مالک صاحب خاموش رہے۔ اب قابل دریافت امر یہ ہے کہ قرضہ دکان کا مالک پر آتا ہے یا کام کرنے والے پر آتا ہے یا نصف و نصف آتا ہے۔ نیز جن لوگوں نے دکان سے قرضہ لینا تھا اُس میں بعض ایسے شخص بھی موجود ہیں جو کہ مالک دکان کے قریبی رشتہ دار ہیں اس صورت میں اپنے رشتہ داروں کی تخصیص کر سکتا ہے یا نہیں۔ اگر مالک دکان اپنے قریبی رشتہ داروں کو قرضہ دے دے اور یہ سمجھے کہ ہمارے قرضے کا حصہ ادا ہو گیا تو یہ ان کا تقاضا قرضہ اس بات کو ظاہر کرتا ہے کہ دوسرے غریب اپنے حق سے محروم ہوں اور ان کے رشتہ داروں کو مکمل روپیہ مل جائے۔ عند اللہ دوسروں کے قرضہ میں ماخوذ ہوں گے یا نہیں۔ لہذا ان امور سے حقیقت انکشاف فرمادیں۔

العارض عبدالرؤف بقلم خود

﴿ج﴾

بظاہر مالک اور عامل کے درمیان عقد مضارب تھا اگر عقد مضارب تمام شروط صحت کے ساتھ ہو چکا ہے تو اس کا حکم یہ ہے کہ نفع طے شدہ شرط کے مطابق تقسیم ہوگا۔ اگر خسارہ ہو جائے تو وہ فقط مالک کا ہوگا اس خسارہ میں مضارب شریک نہ ہوگا۔ البتہ بعد میں جب تک مالک کا خسارہ پورا نہ کیا جائے اُس وقت تک نفع تقسیم یعنی آئندہ ہونے والے نفع سے پہلے اُس مال کو پورا کیا جائے گا۔ اس کے بعد تقسیم اگر مضارب کی شرط صحت کے نہ ہونے کی وجہ سے فاسد ہو جائے (شروط صحت بالتفصیل کسی عالم سے پوچھ لی جائیں) تو عامل کا نفع اور نقصان کے ساتھ کوئی واسطہ نہیں۔ اپنے کام کا اجر مثل ملے گا یعنی اتنے کام کی جتنی اجرت عرف عام میں ہو سکتی ہے وہ اس کو دی جائے گی۔ باقی رہا دین و قرضہ وغیرہ کا وصول کرنا یا کسی کو ادا کرنا یہ سب حقوق کام کرنے والے سے متعلق ہیں۔ بیوع میں حقوق عقد سب عاقد سے متعلق ہوتے ہیں۔ سب قرضوں کو وصول اور ادا کر کے مندرجہ بالا طرز سے حساب بے باک کیا جائے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۳۰ ذی قعدہ ۱۳۷۱ھ

جب مضارب رب المال کی مرضی کے بغیر مال خرید کر نقصان اٹھائے گا تو صرف وہی ذمہ دار ہوگا

﴿س﴾

کیا فرماتے ہیں علماء دین دریں مسئلہ کہ زید نے عمرو کو مبلغ ایک ہزار روپیہ برائے تجارت مضاربہ دیا۔ عمرو نے آموں کا باغ خرید لیا۔ جبکہ بور سے بالکل چھوٹی چھوٹی املیاں نکل رہی تھیں جو کہ قابل انتفاع اچار وغیرہ کے نہیں

تھیں۔ وہ باغ مکھی لگنے کی آفت کی وجہ سے بالکل تباہ ہو گیا۔ (یہ جو بور میں عمرو نے باغ خریدا ہے اپنی مرضی سے خریدا ہے زید سے نہیں پوچھا اگر زید سے پوچھتا تو زید ایسی حالت میں باغ خریدنے سے روک دیتا) کیا عمرو نے جو یہ بیع کی ہے باطل ہے یا نہیں اور عمرو کو ہزار روپیہ واپس (زید) کو دینا لازم آتا ہے یا نہیں۔

غلام سرور شاہ

﴿ج﴾

بر تقدیر صحت واقعہ یہ بیع درست نہیں تھی۔ اگر مضارب مذکور نے رب المال کی اجازت اور مرضی کے خلاف یہ بیع کی ہے تو شرعاً اس پر لازم ہے کہ رب المال کو اس کی رقم واپس کرے۔ پس اگر یہ خریدا ہوا باغ بالکل تباہ ہو گیا ہے تو یہ نقصان مضارب پر پڑے گا۔ رب المال پر اس کی کوئی ذمہ داری نہیں آتی۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

۱۴ ذی الحجہ ۱۳۹۹ھ

اگر کوئی شخص مسلسل ظالمانہ طور پر لوگوں سے رقم ہٹا رہا ہو تو مسلمانوں کو سمجھانا چاہیے جب کاروباری شخص نے اپنی طرف سے کوئی کوتاہی نہ کی ہو تو کاروبار کے نقصان کا ذمہ دار نہیں ہے

﴿س﴾

(۱) میں نے ایک آدمی سے مشترکہ کاروبار کیا ہوا تھا جب میں نے اس سے علیحدہ ہونے کا کہا کہ مجھے علیحدہ کر دو اور میں اس کے چال چلن سے بہت متنفر ہو گیا تھا۔ اس واسطے میں نے علیحدہ ہونے کی آرزو کی تھی اور جب میں نے حساب و کتاب کرنے کا کہا کہ آپ حساب و کتاب کر لیں۔ اس نے کہا کہ آپ پر تو مجھے اعتبار نہیں ہے۔ لہذا آپ کسی دوسرے شخص کو بلوائیں میں نے عرض کیا کہ آپ اس شخص کو بلوائیں جس پر آپ کا اعتبار ہو۔ اس نے اپنی مرضی کے مطابق آدمی تلاش کیا اور حساب کرایا۔ حساب کرنے کے موقع پر اور کافی آدمی تھے۔ اس کو خوب تسلی کرائی اور اس نے کہا کہ اب کوئی غلطی نہیں ہے۔ جب تین چار روز گزرے تو اس نے کہا کہ میرا حساب غلط ہے۔ آپ پھر نئے سرے سے کرائیں۔ لوگوں نے مجھے پھر کہا کہ آپ اسے تسلی کرائیں۔ پھر اس نے اپنی مرضی کا آدمی بلوایا اور حساب کیا اور اس وقت بھی اس کو کہا گیا کہ آپ کو اب تسلی ہو گئی ہے یا نہیں۔ اس نے کہا کہ تسلی ہے۔ پھر جب دس دن گزرے تو اس نے کہا کہ مجھے تو وہ بہت خسارہ دے گیا ہے۔ آپ لوگ اس سے حلف اٹھو ا دیں۔ پھر میری تسلی ہوگی۔ لوگوں نے مجھے کہا کہ آپ حلف بھی اٹھادیں۔ میں نے لوگوں کو کہا کہ اسے اعتبار تو نہیں آنا۔ آپ لوگ میرا پیچھا نہ کریں کیونکہ میں اس کے چال چلن کا واقف ہوں۔ آپ جانے دیں لیکن لوگوں نے مجبور کیا اور حلف اٹھوا ہی لیا۔ حلف اٹھانے کے موقع پر تقریباً بیس اشخاص موجود تھے۔ لوگوں نے اس کو کہا کہ اگر آپ نے اب بھی کوئی کسی قسم کا شور کیا تو ٹھیک نہ ہوگا۔ بعد

میں آٹھ یا دس دن گزرے۔ اس نے پھر نئے سرے سے بدنامی شروع کر دی کہ میری رقم ضرور کھائی ہے لیکن لوگوں نے کہا کہ آپ جھوٹے ہیں آپ کا کوئی اعتبار نہیں۔ بعد میں اس نے کہا کہ آپ کلام مجید پر رقم کھ دیں تو میں اٹھا لیتا ہوں۔ لوگوں نے کہا آپ کا کوئی اعتبار نہیں ہے۔ آپ کے درمیان فیصلہ کرنا بھی ٹھیک نہیں ہے۔ ایک یا دو دن گزرے کہ ایک میرا دوست بھکرے آیا۔ اس کو بھی اس نے کہا کہ آپ کے دوست نے میری رقم کھالی ہے۔ آپ اس سے رقم دلوادیں۔ اس نے مجھے کہا تو میں نے اسے کچھلی گزری ہوئی بات سنائی۔ مگر پھر بھی اس نے مجھے تنگ کیا اور کہا کہ آپ پھر بھی ایک دفعہ اعتبار دو۔ رقم کلام مجید پر رکھ دو اللہ تعالیٰ آپ کو اور دے دے گا۔ میں نے اسے دوست سمجھ کر کہا کہ میرا حق تو نہیں ہے کہ میں نے جب کلام مجید اٹھا دیا ہے تو پھر میں کیسے رقم دوں گا۔ لیکن میں نے دوست کے کہنے پر پھر اسے کہا کہ آپ پر تو میرا اعتبار نہیں ہے۔ مگر آپ کا بھائی جتنی بھی رقم کہے ہم قرآن مجید پر رکھ دیں گے تو اٹھانے والے نے کہا کہ میں تو نہیں اٹھاتا کہ مجھے اس پر اعتبار نہیں ہے اور جب میں نے یہ بات سنی کہ اس کا بھائی تو رقم نہیں اٹھاتا اور اس کو کہا گیا کہ آپ جھوٹے ہیں بعد میں اس نے تھانہ میں درخواست دی اور جب تھانہ والوں نے بلوایا تو میں نے ان کو کہا کہ میں حاضر ہو جاؤں گا اور پھر اس نے تاریخ سے پہلے تھانے والوں سے درخواست واپس لے لی اور رضامندی کر لی۔ آپ مہربانی فرما کر ایسے شخص کے لیے شریعت کے حکم سے فتویٰ عنایت فرمادیں تاکہ آئندہ کے لیے کوئی بھی کوتاہی نہ کرے۔

(۲) میں نے ۱۹۳۶ء میں کاروبار کے لیے ایک شخص سے رقم ۱۷۳ حصہ پر لی اور کاروبار شروع کیا۔ کاروبار کرتے کرتے نقصان ہی ہوتا رہا اور منافع کبھی نہ ہوا۔ آخر کار ۱۹۴۷ء میں انقلاب آ گیا اور جو کچھ بھی رقم تھی وہ سب کی سب مال خریدنے میں صرف تھی وہ وہاں ہی رہ گئی۔ میں نے دوران کاروبار اس شخص کی رقم سے ایک پیسہ تک بھی گھر نہیں رکھا اور اس نے جبراً اب مجھ سے رقم ۱۷۳ حصہ لے لی ہے۔ کیا شریعت کے حکم سے بھی رقم دینی پڑتی ہے یا نہیں۔ مہربانی فرما کر شریعت کا فتویٰ عنایت فرمادیں۔ عین نوازش ہوگی۔

غلام رسول

﴿ج﴾

(۱) شخص اول قول و عمل کے لحاظ سے مجرم ہے اسے آئندہ دعویٰ کرنے کا کوئی حق نہیں ہے۔ عام مسلمانوں کو چاہیے کہ اسے سمجھائیں اور مجبور کرائیں کہ وہ راہ راست پر آجائے۔

(۲) اگر کوتاہی اپنی طرف سے مال کی حفاظت میں نہیں ہوئی تو شرعاً تاوان بھرنا کاروباری کے ذمہ نہیں ہے۔ اللہ اعلم

محمود عفا اللہ عنہ مفتی مدرسہ قاسم العلوم۔ ان

جس نے کسی کو رقم قرض دی ہو وہ اس کے منافع کا مطالبہ نہیں کر سکتا

﴿س﴾

کیا فرماتے ہیں علماء دین مندرجہ ذیل مسئلہ میں کہ زید اور عمرو دو حقیقی بھائیوں کے درمیان کچھ رقم مشترک تھی جو کہ عمرو کے قبضہ میں تھی جس کو اس نے اپنے ذاتی مصرف میں لایا۔ زید و عمرو نے باہمی افہام و تفہیم کے بعد مشترک رقم تقسیم کر لی اور اس افہام و تفہیم کا فیصلہ تحریر میں لایا گیا۔ عمرو نے زید کا حصہ باقسط ادا کرنے کا وعدہ کیا جو بعد میں ادا کر دیا گیا۔ کچھ عرصہ بعد جبکہ زید و عمرو میں دیگر مشترک جائیداد کی تقسیم کے سلسلہ میں اختلاف پیدا ہو گیا تو زید نے مطالبہ کیا کہ عمرو اور اس کے حصہ کی رقم جو کہ اس کے قبضہ میں رہی کا منافع دے حالانکہ اس امر کا مطالبہ نہ تو تقسیم رقم مشترک کے وقت کیا گیا اور نہ ہی رقم کی تقسیم کے سلسلہ میں تحریر میں اس امر کا ذکر آیا۔ مندرجہ واقعات کی روشنی میں کیا زید کسی قسم کے منافع کا حق دار ہے اور اس کا مطالبہ بعد از وقت شرعی نقطہ نگاہ سے درست ہے۔ بینو اتوجروا

﴿ج﴾

اگر زید نے اس مشترک رقم میں عمرو کے ساتھ مضاربہ کا معاملہ نہیں کیا (وہ یہ ہے کہ عمرو نے زید سے رقم لے لی کہ اس سے تجارت کروں گا اور جو نفع آئے گا وہ آپس میں نصف و نصف ہوگا مثلاً اگر تجارت میں نقصان ہو تو وہ زید کا ہوگا اور کم از کم ایک مہینہ میعاد تک کے لیے ہو چاہے زیادہ کئی سال کے لیے بھی ہو) دے دے تو جائز و مشروع معاملہ ہے۔ ایسے ہی قرضہ کے طور پر عمرو کے پاس اس کی رقم رہی تو زید کا عمرو سے منافع کا مطالبہ ناجائز ہے۔ اسے عمرو سے اس رقم پر شرعاً منافع لینے کا حق حاصل نہیں اور سوال یہ ظاہر ہے کہ زید کا عمرو کے ساتھ کوئی معاملہ مضاربہ نہیں تھا اور بغیر اس معاملہ مضاربہ کے زید کا عمرو سے اصل رقم کے ساتھ منافع لینا سود ہوگا۔ جو حرام قطعاً ہے۔ لہذا زید کا عمرو سے منافع لینا ناجائز ہے۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان

۱۵ ذیقعدہ ۱۳۸۳ھ

مضاربہ اگر وقت معین کے لیے ہو تو وقت کے اختتام کے ساتھ ختم ہو جائے گی

لیکن مال نقد دینا ضروری نہیں

﴿س﴾

کیا فرماتے ہیں علماء دین اس بارے میں کہ جو زید نے بکر سے رقم وصول کی ہے برائے تجارت ایک ماہ کے لیے منافع کے ساتھ دینا ہوگی۔ جبکہ زید نے زمین خریدی اس کے بعد زمین فروختگی میں دیر ہوگئی۔ وعدہ ختم ہو گیا بکر تقاضا کرتا ہے کہ اب وعدہ ختم ہو گیا رقم اور منافع دو اس کو کہا گیا زمین فروختگی میں دیر ہوگئی ہے لیکن بکر نے اپنی رقم کے بارے



نوٹ طلب کیا۔ چنانچہ درمیان میں ایک ثالث یہ فیصلہ کر دیتا ہے کہ نوٹ لکھ دو اور رقم قسط دینا شروع کر دو۔ چنانچہ فیصلہ یہ ہوا کہ ہر نوٹ تحریر کر دیا قسط پہلی ادا کر دی۔ اس کے بعد زمین فروخت ہوئی تھی جس میں منافع بکر کو کارگزاری ادا کر کے ۸۱۸ ملنا تھا لیکن فروخت نہ ہوئی اس کے بعد بکر اپنی رقم کا تقاضا کرتا ہے۔ فروختگی کا انتظار نہیں کر سکتا اس صورت میں زید زمین اپنے ذمہ لگا کر بکر کو بمعہ اس منافع کے رقم ادا کر کے زمین اپنے ذمہ لگا لیتا ہے تاکہ قبضہ ہو جائے۔ اس معاملہ میں شرعی نکتہ نگاہ سے کوئی گناہ تو نہیں۔

احمد حسن ولد میاں عبد المجید صاحب سکنہ محلہ قدیر آباد ملتان شہر

﴿ج﴾

صورت مسئلہ میں مضاربہ کے اندر ایک مہینہ کی مدت جو رکھی گئی تھی وہ صحیح ہے۔ اس مدت کے ختم ہو جانے کے بعد مضاربہ ختم ہو گئی ہے لیکن ایسی صورتوں میں جب مال مضاربہ، سامان، اسباب یا زمین کی شکل میں ہو یعنی نقد نہ ہو تو مضاربہ کو اس کو فروخت کرنا جب موقعہ ہاتھ آئے حق پہنچتا ہے اور رب المال کو اپنی رقم کا نقدی بننے سے پہلے کوئی مطالبہ کا حق نہیں پہنچتا ہے لیکن انہوں نے آپس میں جب صلح کر لی اور زمین کی قیمت بڑھ گئی ہے اور مضاربہ رب المال کو اس مال بمعہ منافع کے دینے کو تیار ہے تو صحیح ہے اور ایسا کرنا از روئے شریعت جائز ہے۔ کما تدل علیہ عبارة الهندية ص ۲۹۲ ج ۲ الباب الرابع من المضاربة هذه اذا باع رب المال مال المضاربة من المضارب او باعه المضارب من رب المال فهو جائز سواء كان في المال فضل على رأس المال او لم يكن غير انه متى باع رب المال من المضارب بطلت المضاربة ومتى باع المضارب من رب المال لم تبطل المضاربة ويكون رب المال بالخيار وان شاء دفع الثمن الى المضارب وبقيت المضاربة وان شاء امسك الثمن ونقض المضاربة كذا في المحيط الخ۔ فقط واللہ تعالیٰ اعلم

حررہ عبد اللطیف غفرلہ معاون مفتی مدرسہ قاسم العلوم ملتان  
الجواب صحیح بندہ احمد عفا اللہ عنہ نائب مفتی مدرسہ قاسم العلوم ملتان  
۱۸ ذیقعد ۱۳۸۳ھ

جب شرکاء نے زمین تقسیم کر دی اور اپنے اپنے حصہ سے پیداوار وصول کرتے رہے  
اب اس تقسیم سے روگردانی ناجائز ہے

﴿س﴾

کیا فرماتے ہیں علماء دین دریں مسئلہ کہ موضع اکا نوالہ کا رقبہ مشترکہ جو تھا پھر اس کے ساتھ ملایا گیا کوٹ ربنواز والا رقبہ اور موضع غازی والا رقبہ ان تینوں رقبوں کو ایک کر کے ساتھ ملا کر بعد میں میاں محمد بخش صاحب نے اس مجموعہ

رقبہ کے چار حصے بنائے اور مجموعی حصہ دار بھی چار تھے۔ ایک میاں محمد بخش صاحب اور تین شرکاء اور ان چار حصوں میں سے تین شرکاء نے اپنے حصے چن لیے۔ پھر ان شرکاء نے آپس میں قرعہ اندازی کی۔ قرعہ اندازی کے بعد وہ تین شرکاء تقریباً نو سال تک پیداوار و آبادی اٹھاتے رہے۔ اپنے حصے مقبوضہ کے بعد اپنے حصہ کو پٹواری مال سے کاغذات میں درج کرا کر انتقال کرا لیا۔ بعد میں شمس الدین ان تین شرکاء میں جو مجموعہ رقبہ کے شرکاء تھے اس سے انتقال خارج کرا دیا۔ اس حصہ سے جو چنا تھا اس سے بھی پھر گیا اور حلف عہد کیا اور ہمارے حصہ مقبوضہ پر معہ میاں محمد بخش کے حصہ پر میاں شمس الدین نے کمیشن کرایا اور اس سے ساٹھ من کپاس بھی لے گیا اور دوسرے شرکاء جو دو یعنی مہر بخش صاحب اور عبدالرؤف صاحب تھے ان پر کمیشن بھی نہ کرایا اور ان سے کپاس وغیرہ کچھ نہ وصول کی۔ نیز ہم کو اپنے حصہ میں سے چوتھائی کپاس وغیرہ کی نہ دی۔ کمیشن ہم پر فصل ربیع پر کیا اور ایک رقبہ کی پیداوار فصل ربیع چاہ محمد رمضان سے تقسیم کر دی اور دوسرے رقبہ چاہ نواب والا سے ہمارے حصہ میں سے ۲۰ سیر ۱۸ من گندم بھی لے گیا اور اس کا حصہ بھی ہمیں نہ دیا۔ مطالبہ کیا رقبہ تقسیم کر لیتے اور چن لینے کے بعد اور نو سال پیداوار اٹھانے کے بعد کیا اور انتقال کرانے کے بعد اس میاں شمس الدین صاحب کو حق حاصل تھا۔ خلف عہد کرنا اور انتقال خارج کرنا اور ہمارے حصہ پر کمیشن کرنا اور ۶۰ من کپاس لے جانا اور اپنے حصے کی چوتھائی ہمیں نہ دینا کیا ہمارا حق ہے اس ۶۰ من کپاس میں سے یا اس کی اپنی چوتھائی سے کیا دوسرے رقبہ چاہ نواب والا سے جو ہمارے حصہ ۲۰ سیر ۱۸ من سے لے گیا وہ کیا اس میں ہمارا حق ہے یا نہ۔

بینو بالادلة الواضحة توجروا

فصل ربیع جب ساٹھ من کپاس اس نے لی تھی تو اس وقت ہم اشتراک پر رضا مند نہیں تھے۔ بعد میں مجبوراً اشتراک پر راضی ہوئے تو پھر حاجی شمس الدین نے فصل ربیع میں چالیس من گندم اپنے سے دے دی لیکن چاہ نواب والی سے اٹھارہ من بیس سیر گندم جو میرا حصہ تھا نہیں دیا اور اپنا حصہ پورا وصول کر لیا۔

عبدالرحیم وغیرہ

﴿ج﴾

صورت مسئلہ میں بر تقدیر صحت واقعہ شرعاً تقسیم درست ہو گئی تھی۔ ہر حصہ دار اپنے اپنے حصہ کی پیداوار کا مالک ہے۔ پس حاجی شمس الدین نے جو ۶۰ من کپاس دوسرے شریک کے حصہ میں لے لی ہے جائز نہیں تھا۔ اس کا ضمان واجب ہے۔ شریک مذکور کو ادا کیا جائے اور اسی طرح غلہ مذکورہ فی الحال بھی حاجی شمس الدین سے دہہ شرعاً واجب ہے۔ کما لا یخفی واللہ اعلم

بندہ عبد الستار عفا اللہ عنہ نائب مفتی مدرسہ خیر المدارس ملتان  
الجواب صحیح بندہ محمد اسحاق غفر اللہ عنہ نائب مفتی مدرسہ قاسم العلوم ملتان  
الجواب صحیح محمد انور شاہ غفرلہ نائب مفتی مدرسہ قاسم العلوم ملتان  
۲۶ ذوالحجہ ۱۳۹۰ھ

اگر مضارب نے کچھ عرصہ کے بعد اپنا شامل کیا ہو اور پیہ کاروبار سے نکال دیا

رب المال کی رقم سے کام کرتا رہا اور نقصان ہو گیا تو کیا حکم ہے

﴿س﴾

کیا فرماتے ہیں علماء دین اس مسئلہ میں کہ زید نے بکر سے کاروبار کے لیے مبلغ تین ہزار روپیہ لیا۔ یہ شرط طے ہوئی کہ رقم سے جو منافع ہوگا تیسرا حصہ دے دیا جائے گا۔ اس رقم کے ساتھ زید کی رقم کل بارہ سو شامل کی گئی تو اس سے کاروبار کرتے رہے اور جو منافع ہوا تقسیم کر لیا۔ بعد ازاں کچھ کاروبار میں رقم کی اور ضرورت ہوئی تو زید نے بکر سے مبلغ تین ہزار روپیہ اور لے لیے۔ اب زید کے پاس بکر کی کل رقم چھ ہزار روپیہ ہو گئی اور سلسلہ کاروبار چلتا رہا۔ بعد ازاں زید کو گھریلو خرچ کے لیے سخت ضرورت درپیش ہوئی تو زید کی جو مبلغ ۱۲ سو روپیہ رقم کاروبار میں شامل تھی وہ زید نے خرچ کر لی۔ اب زید کی رقم کاروبار میں کچھ نہیں رہی۔ بکر کی خالص رقم چھ ہزار روپیہ کاروبار میں رہ گئی جو کہ زید نے کاروبار کے لیے تیسرے حصہ منافع پر لے رکھی تھی۔ زید بکر کی رقم سے کاروبار کرتا رہا اور منافع شرط کے مطابق ادا کرتا رہا۔ اسی طرح زید نے بکر کو کل منافع ادا کیا اور زید کی رقم خرچ کرنے کے بعد عرصہ دو سال سے زائد کاروبار ہوا۔ اسی سلسلہ میں دکان کی رقم مبلغ ادھار میں رہ گئی۔ جس کی وصولی ہونے کی امید ختم ہو چکی ہے۔ گویا یہ مشترکہ نقصان ہوا۔ زید بکر کو مبلغ چھ ہزار اصل رقم ادا کرے گا۔ باقی یہ جو رقم نقصانی ہے یہ کس طرح تقسیم کریں۔ رقم زید کی کاروبار میں نہیں تھی۔ صرف بکر کی خالص چھ ہزار رقم سے کاروبار ہوا۔ یہ رقم منافع کے حصے کے برابر ادا کریں یا کیسے؟ بینوا تو جروا

﴿ج﴾

رب المال (مالک) کو چھ ہزار اصل ادا کرنے کے بعد منافع کو بہ حصص تقسیم کیا جاتا ہے۔ پہلے کا نفع بھی اصل میں شمار ہوگا۔ ادھار کی رقم کو فی الحال نظر انداز کر دیا جائے۔ وہ وصول ہوتا جائے گا۔ وہ نفع سمجھ کر مقرر حصوں پر تقسیم ہوتا رہے گا۔ وصول کرنا زید کے ذمہ ہوگا۔ فقط واللہ تعالیٰ اعلم

محمود عفا اللہ عنہ مفتی مدرسہ قاسم العلوم ملتان

کیا مشترکہ زمین کے درختوں کو ایک شریک کاٹ کر استعمال کر سکتا ہے

﴿س﴾

کیا فرماتے ہیں علماء دین اس بارے میں کہ تین آدمی ایک مشترکہ اراضی کے مالکان ہیں اور اس میں درختان شیشم و نیم برائے سایہ لگائے ہوئے تھے۔ قبضہ بھی تینوں کا تھا۔ ان تینوں میں کوئی ایک حصہ دار کاٹ کر خورد برد کر سکتا ہے۔ بینوا تو جروا

محمد یعقوب ولد حاجی محمد یار چاہ غلام رسول شاہ والا موضع طرف راوی ملتان

﴿ج﴾

تین حصہ داران میں سے کسی ایک حصہ دار کو یہ حق نہیں کہ بغیر دوسرے حصہ داران کی اجازت و رضامندی کے مشترکہ درختوں کو کاٹ کر خورد برد کرے۔ فقط واللہ اعلم

عبداللہ عفا اللہ عنہ مفتی مدرسہ قاسم العلوم ملتان

بڑے بھائیوں نے جو زمین خریدی چھوٹے بھائی کا اس میں کوئی حق نہیں

﴿س﴾

کیا فرماتے ہیں علماء دین دریں مسئلہ کہ ہم پانچ بھائی ہیں۔ دو بڑے بھائی ایک ماں سے اور تین بھائی دوسری ماں سے۔ ہم سارے شادی شدہ ہیں۔ ہم پہلے پرانے گھر میں رہتے تھے کہ والدین فوت ہو گئے۔ ہم میں سے بڑے بھائیوں نے محنت مزدوری کر کے گھر کے لیے آٹھ کنال زمین خریدی۔ انتقال اراضی ہم چار بڑے بھائیوں کے نام ہوئی۔ جس وقت ہم نے زمین خریدی۔ اُس وقت سب سے چھوٹا بھائی آٹھویں یا نویں جماعت میں پڑھتا تھا۔ وہ کمانے کے قابل نہیں تھا۔ البتہ ہم بڑے بھائی ایک صحیح بھائی کی حیثیت سے اس کی پرورش کرتے تھے۔ خیال یہی تھا کہ اس کو بھی زمین میں سے حصہ دیا جائے گا۔ گو کہ وہ کمائی میں مطلق نہیں تھا۔ کیونکہ وہ چھوٹا تھا اور زیر تعلیم تھا۔ رفتہ رفتہ اس کی ملازمت اور شادی کا انتظام کر دیا گیا۔ شادی کے ایک ماہ بعد اس چھوٹے بھائی نے اپنے ماں جائے بڑے بھائی کی بے حرمتی کی۔ اب یہ بڑا بھائی اس دعویٰ پر کہ چونکہ یہ مذکورہ آٹھ کنال زمین ہم بڑے بھائیوں کی کمائی سے خریدی گئی ہے نیز یہ کہ اس وقت والدین فوت ہو گئے تھے۔ اپنے چھوٹے بھائی کو زمین سے بے دخل رکھنا چاہتا ہے۔ کیا یہ بڑا بھائی اپنے چھوٹے بھائی کو مذکورہ زمین میں حصہ دینے سے محروم کر سکتا ہے یا یہ کہ اس جرم میں کہ وہ بڑے بھائی کا ماں جائے بھائی ہے اور ایک اکٹھے مشترکہ گھر میں چھوٹے بھائی کی کفالت کر دی گئی ہے۔ اپنے چھوٹے بھائی کو زمین سے محروم نہیں رکھ سکتا؟ بینوا تو جروا

خان ولی داد ہیڈ ماسٹر کمر کلاہ تحصیل و ضلع بنوں

﴿ج﴾

صورت مسئلہ میں بر تقدیر صحت واقعہ اس آٹھ کنال اراضی کے مالک صرف چار بڑے بھائی ہیں۔ چھوٹے بھائی کا اس میں کوئی حق نہیں ہے۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

۱۵ رجب ۱۳۹۸ھ



اگر کوئی شخص کسی کو بورنگ مشین اور زمین کے کچھ حصے میں شریک کر دے  
تو وہ کنواں میں شریک نہ ہوگا

﴿س﴾

کیا فرماتے ہیں علماء دین دریں مسئلہ کہ ایک شخص نے کنواں کھودا۔ خود اس کو اینٹوں سے پختہ کیا۔ بعد ازاں بورنگ لگانے کے لیے دوسرے شخص سے شراکت کی اور زمین کا کچھ حصہ بھی دے دیا۔ دو سال بعد ناراضگی پیدا ہوئی تو شریک نے اپنا حصہ زمین اور بورنگ ایک تیسرے شخص پر فروخت کر دیا۔ اب نیا مشتری کہتا ہے کہ میں کنویں میں نصف کا شریک ہوں اور مالک کنواں کہتا ہے کہ میں نے شراکت مشین بورنگ میں اور زمین میں کی تھی لیکن کنواں میری ملکیت ہے۔ میں نے خود تعمیر کیا ہے اور بائع نے آپ پر نصف مشین فروخت کی ہے نہ کہ کنواں تو کیا مذکورہ بالا صورت میں مشتری نصف کنویں کا حقدار ہے یا نہ۔

مولانا محمد انور شاہ ضلع بنوں

﴿ج﴾

قال فی المجملہ ص ۲۳۵ شركة الملك هي كون الشيء مشتركاً بين اثنين فاكثر او مخصوصاً لهما بسبب من اسباب الملك كاشتراك واتهاب وقبول وصية وتوارث الخ  
مذکورہ بالا مسلمہ اصل سے معلوم ہوا کہ شرکت ملک شراء ہبہ، قبول وصیت سے آتی ہے۔ پس صورت مسئلہ میں اگر کنواں کھودنے والے نے اپنی مملوکہ زمین میں کنواں کھود کر پختہ کیا اور بعد میں دوسرے شخص کو بورنگ لگانے میں اور زمین کے کچھ حصہ میں شریک کیا اس پر کنویں کو نہ بیچا نہ ہبہ کیا تو محض بورنگ مشین میں اور زمین کے کچھ حصہ میں شریک ٹھہرانے سے وہ کنویں کے نصف کا مالک نہیں بن سکتا اور کچھ عرصہ تک بورنگ کے ذریعہ کنویں کے پانی سے مشترک زمین کو سیراب کرنا مالک کی طرف سے تبرع و احسان شمار ہوگا اور جب شریک اول کنویں میں شریک نہیں تو نیا مشتری بطریق اولیٰ کنویں میں شریک نہیں اور نہ مشتری کا کنویں پر دعویٰ کرنا باطل ہے۔

لا يجوز لاحد ان يأخذ مال احد بلا سبب شرعی . المجملہ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۷ شعبان ۱۳۹۸ھ

بھائیوں اور باپ بیٹوں کا مال کب ایک دوسرے کا شمار ہوگا

﴿س﴾

کیا فرماتے ہیں علماء دین دریں مسئلہ کہ ہم ایک باپ کے چار لڑکے ہیں۔ من سائل سب سے چھوٹا ہے۔

ہمارے والد صاحب زمیندار کے ملازم تھے اور مسجد کی خدمت بھی ان کے سپرد تھی اور ہم تمام بھائی حسب عمر باپ کا ہاتھ بٹاتے۔ مسجد کی صفائی، پانی وغیرہ کا انتظام کرتے آئے۔ سب سے بڑا بھائی جو تھا وہ جوان ہو کر زمیندار کا ملازم ہو گیا اور اس سے چھوٹا بھائی خواجہ فروخت کرتا اور باقی ہم دو چھوٹے بھائی پڑھتے تھے اور مسجد کی خدمت کے عوض اہل محلہ سے روٹیاں لے آتے اور سب کا کھانا پینا اکٹھا تھا۔ والد صاحب اور بڑے بھائی کی آمدنی گندم کے علاوہ گھاس مویشیاں بھوسہ لکڑیاں وغیرہ کا کام بھی سرانجام دیتے۔ پھر والد صاحب نے ایک خالی دکان خرید لی۔ جس میں بڑا بھائی (جو کہ خواجہ فروخت کرتا تھا) نے کریانہ کی دکان کھول لی اور کچھ رقم بطور قرض یا حصہ لے کر کپڑا وغیرہ بھی لے آیا۔ اسی دوران والد صاحب نے ملازمت چھوڑ کر کارخانہ چکی آٹا نصف حصہ داری پر خرید کیا جس کی قیمت مشترک آمدنی سے ادا کی اور والد صاحب اس چکی پر کام کرتے تھے کچھ عرصہ کے بعد والد صاحب نے چکی آٹا چھوڑ دیا۔ پھر ملازمت کر لی اور جو بھائی دکان پر کام کرتا تھا والد صاحب نے اس کو تمام کاروبار کا بڑا بنادیا تو اس بھائی نے کارخانہ چکی پہلے حصہ داران سے علیحدہ کر کے اپنے ماموں کو کل کے نصف کا شریک بنادیا اور ہم دونوں چھوٹوں کو اپنے زیر نگرانی یعنی مجھ سے بڑے بھائی کو چکی آٹا پر لگا دیا اور مجھے دکان پر بٹھا دیا اور خود تجارت کپاس وغیرہ میں حصہ داران کے ساتھ شامل ہو کر تجارت کرنے لگا۔ چکی آٹے کی آمدنی بھی سنبھال لیتا اور اخراجات (تیل انجن) وغیرہ بھی لا کر دیتا۔ اسی طرح من سائل کو سودے دکان کے خرید کر دیتا اور جو آمدنی ہوتی وہ خود سنبھال لیتا اور جو کاروبار تجارت تھا اس میں من سائل بھی شریک رہتا۔ مثلاً کپاس خرید کر نیا کیش وغیرہ کا چلانا، کپاس کا وزن کرانا وغیرہ اور والد صاحب بھی ملازمت کے ساتھ ساتھ ہماری بتلائے ہوئے نرخ سے کپاس خرید کر دیتے اور وزن کرانے وغیرہ کا انتظام بھی کر دیتے جبکہ ہماری خریدی ہوئی اجناس کی آمدنی وغیرہ بھی اس بھائی کے پاس رہتی۔ جو کہ کاروبار میں بڑا تھا۔ نیز اس بھائی کے پاس جو کہ کاروبار کا بڑا بنادیا گیا تھا کچھ لوگوں کی اجناس کی رقیں واجب الاداء بطور قرض رہ جائیں یا مہلت پر ان کو رقوم ادا کرنے سے دیگر اجناس خرید کر لیتا جس کا حساب لین دین دکان کا کھاتہ جات میں درج رہتا۔ جو کہ میرے پاس رہتے قرض خواہوں کو رقوم میں ادا کرتا یا بڑا بھائی ان مذکورہ کھاتوں میں درج کیا جاتا۔ دوسرے کھاتے بڑے بھائی کے ہاں الگ نہیں تھے۔

قرض و مہلت سے خریدی ہوئی اجناس کی رقوم کو کاروبار تجارت، دکان میں لگائے رکھتے۔ اس اکٹھے رہنے کے دوران میں اس بھائی نے تین چار مرتبہ کچھ اراضی خریدی جو کہ کچھ رہائش کے قابل اور کچھ قابل کاشت تھی جس میں پہلے دو کنال اراضی رہائشی ہم تین بھائیوں کے نام انتقال کرانے کے علاوہ باقی تمام اراضی اپنے نام انتقال کرتا رہا۔ ہم کو چونکہ اعتماد تھا کہ جب علیحدہ ہوں گے تو بانٹ دے گا۔ اگر کبھی کوئی بات ہوئی بھی تو اس نے تسلی کرادی کہ مجھے کسی کے حق کی ضرورت نہیں۔ تجارت کا کاروبار لین دین ہے خدا نخواستہ تجارت میں کوئی نقصان آجائے اور تم میرا ساتھ نہ دو وغیرہ وغیرہ۔ پھر کچھ عرصہ کے بعد میرا جو سب سے بڑا بھائی ملازم تھا اس نے ملازمت چھوڑ دی ایک سال کے لیے۔ کاروبار میں جو بڑا تھا اس نے عمر میں بڑے بھائی کو بطور منشی تجارت مقرر کیا اور اس سال تجارت میں کچھ نقصان

نظر آیا کسی اور بات کی وجہ سے ہماری اس عمر میں بڑے بھائی سے ناچا کی ہو گئی تو اس بھائی کو ۱/۴ حصہ لین دین قرض جائیداد سے علیحدہ کر دیا۔ باقی ہم تین بھائی اور باپ اکٹھے رہنے لگے۔ اس کے بعد پھر بھائی صاحب نے دو تین سال ضلع مظفر گڑھ میں کپاس کی تجارت کی اور من سائل اپنے مقام پر پہلے کی طرح کپاس خرید کرتا اور بھائی صاحب رقم دے جاتے اور کپاس لے جاتے جبکہ اس کپاس کی آمدنی وغیرہ ان ہی کے پاس رہتی۔ اس اکٹھے رہنے کے دوران بھائی صاحب لوگوں کو قرض وغیرہ بھی ادا کرتے رہے۔ کچھ عرصہ کے بعد جو ہمارا بھائی کا رخا چکی آٹا پر مامور تھا اس سے بھی ناچا کی ہو گئی تو والد صاحب نے اسے علیحدہ کرنے کے لیے کہا لیکن بھائی صاحب جو کاروبار کے بڑے تھے نے نال مٹول کیا تو والد صاحب نے وقتی طور پر کارخانہ چکی اس چکی والے بھائی کو دے کر اپنی گزر اوقات کرنے کو کہا اور خود بھی اس کے ساتھ شریک ہو گئے۔ والد صاحب اور چکی والے بھائی صاحب کھانا پینا اکٹھا اور دونوں بھائی کا کھانا پینا اکٹھا تھا۔ چونکہ کارخانہ خراب پڑا تھا انہوں نے قرض وغیرہ لے کر اس کی مرمت کرائی اور والد صاحب ملازمت کرتے اور کارخانہ کی آمدنی سے گزر اوقات کرتے۔ بعد میں کارخانہ کی مرمت والا قرض بھی انہوں نے خود ادا کیا۔ اس کے بعد بھائی صاحب نے کچھ اراضی خریدی جس کی قیمت کی ادائیگی کے لیے کچھ قرض والد صاحب اور کچھ بھائی صاحب اور کچھ من سائل نے اٹھایا اور کچھ رقم سابقہ خریدی ہوئی رہائشی اراضی فروخت کر کے ادا کی گئی لیکن پھر اکثر قرض دوسری سابقہ خریدی ہوئی اراضی کے فروخت کرنے سے ادا کیا گیا لیکن کچھ عرصہ کے بعد ہم دونوں بھائیوں میں بھی ناچا کی ہو گئی اور ہمارا کھانا پینا بھی علیحدہ ہو گیا۔ ہم نے اراضی تقسیم کرنے کو کہا تو بھائی صاحب نے کہا کہ اراضی کا مالک محض میں ہی ہوں اس میں تمہارا کوئی حصہ نہیں ہے کیونکہ جو لوگوں کے قرض میرے پاس رہتے تھے اس سے خریدی گئی ہے اور کچھ قرض ابھی باقی ہے اس میں نہ باپ کا حصہ ہے نہ بھائیوں کا۔ ہم نے کہا کہ ہم سب اکٹھے تھے۔ کھانا پینا اکٹھا تھا اور تمہیں اپنے کاروبار تجارت کے علاوہ خانگی کام مثلاً لکڑی گھاس بھوسہ وغیرہ آٹا وغیرہ کا انتظام کرنا زمین کاشت کرنا یا اس کی پیداوار لے آنے وغیرہ سے آپ کا کوئی تعلق نہیں تھا۔ یہ سب کام ہم کرتے تھے بلکہ تمہاری کپاس وغیرہ کی تجارت میں بھی شریک رہتے تھے اور بڑے بھائی کو بھی ۱/۴ حصہ سے علیحدہ کر دیا ہے اور تم نے کبھی زمین خریدتے وقت یا اکٹھے رہنے کے دوران کبھی ذاتی ہونے کا دعویٰ نہیں کیا۔ اگر کرتے تو ہم پہلے ہی سے علیحدہ ہو جاتے۔ ہم تمہارے ساتھ شریک رہ کر تمہاری علیحدہ جائیداد کیونکر بنواتے۔ حالانکہ آخری اراضی خریدتے وقت تم نے خود اپنی زبان سے کہا تھا کہ شفعہ کا خطرہ ہے۔ ميعاد شفعہ ختم ہونے پر کچھ اراضی سکنی انتقال تمہارے نام کر دیا جائے گا۔ رہی باقی بقایا قرض کی بات اول تو وہ اکثر قرض قرض خواہ اسے تسلیم نہیں کرتے۔ کیونکہ لین دین میں گڑبڑ ہے یا اس قرض خواہ کے بھائی سے ہم نے تجارتی نقصان کا قرض لینا ہے۔ جبکہ ہمارا مقروض بھی قرض تسلیم نہیں کرتا۔ جو لوگ تجارت میں ہمارے حصہ دار تھے بھائی صاحب ان میں سے بعض پر اپنا قرض بتلاتے ہیں لیکن وہ حصہ دار ان بھی اس قرض کو تسلیم نہیں کرتے ہم نے کہا ہے کہ جتنا قرض ہے وہ بھی تقسیم کر دو اور جو جائیداد ہے وہ بھی۔ اگر ہمارا قرض جو لوگوں کے پاس ہے وہ آگیا تو وہ بھی تقسیم کر لیں گے لیکن وہ کہتا ہے کہ قرض پہلے کا اور اراضی کا نرخ اب زیادہ ہے۔

اس لیے یہ جائیداد بھی میری ہے اور قرض لین دین والوں سے میں خود نمٹوں گا۔ کیا یہ جائیداد جو اکٹھے رہنے کے دوران جو چیز جس بھائی نے خریدی ہے کس طرح تقسیم کی جائے اس میں والد صاحب کا حصہ بھی ہے یا نہیں یا جو جائیداد والد صاحب کی سابقہ ہے وہ کس طرح تقسیم کی جائے۔ بنو اتو جروا



واضح رہے کہ چند شرائط کے ساتھ بیٹے کا کمایا ہوا مال باپ کا مملوک شمار ہوتا ہے۔ (۱) بیٹا باپ کی عیال میں ہو۔ (۲) صنعت دونوں باپ بیٹے کی متحد ہو۔ (۳) ان میں سے کسی کا سرمایہ نہ ہو یا محض بیٹے کا نہ ہو۔ غرضیکہ جس صورت میں بیٹا باپ کا معین و مددگار نظر آئے تو اس صورت میں بیٹے کے عمل سے حاصل شدہ مال بھی باپ کا شمار ہوگا۔ مثلاً باپ کھیتی باڑی یا لوہار یا درکھان کا کام کرتا ہے بیٹا جوان ہو گیا باپ کے عیال میں تھا اس نے بھی ان کاموں میں باپ کا ہاتھ بٹانا اور تعاون کرنا شروع کیا۔ جبکہ بیٹے کا اپنا کوئی سرمایہ نہ تھا ظاہر ہے کہ ایسی صورت میں بیٹا عرفاً باپ کا معاون کہلاتا ہے۔ مستقل کارکن شمار نہیں کیا جاتا۔ اس لیے اس کے عمل سے حاصل شدہ مال بھی باپ کا ہی شمار ہوگا اور اگر بیٹا باپ کے عیال میں نہ ہو تب ظاہر ہے کہ عرفاً اپنے لیے ہی کمانے والا شمار ہوتا ہے اگرچہ باپ کے ساتھ صنعت میں شریک بھی ہو۔ ایسی صورت میں بیٹے کی کمائی بیٹے کی ہی شمار ہوگی یا بیٹا ہے تو باپ کی عیال میں لیکن صنعت ان کی علیحدہ علیحدہ ہے مثلاً باپ کھیتی باڑی کرتا ہے اور بیٹا ملازمت کرتا ہے یا بیٹا ہے بھی باپ کے عیال میں اور صنعت بھی متحد ہے لیکن بیٹا کا خود اپنا ذاتی مال ہے۔ تب بھی بیٹے کی کمائی بیٹے کی ہی شمار ہوگی بلکہ اگر عیال میں بھی باپ کے ہو صنعت بھی متحد ہو اور ان کا ذاتی سرمایہ بھی نہ ہو تب بھی ان صورتوں میں جن میں عرفاً بیٹا باپ کا معین شمار نہیں ہوتا۔ بیٹے کا کمایا ہوا مال خود اس کا ہی شمار ہوگا۔ مثلاً باپ بیٹا دونوں ایک ہی مل میں ملازم ہیں تو چونکہ بیٹا عرفاً باپ کا معین شمار نہیں ہوتا۔ بلکہ ہر ایک کا اپنا مستقل کام ہوتا ہے جسے ہر ایک نے خود پورا کرنا ہوتا ہے۔ اس لیے ایسی صورت میں بھی بیٹے کی تنخواہ بیٹے ہی کی مملوک ہوگی اور کیونکر ان صورتوں میں بیٹے کا کمایا ہوا مال باپ کا ہو سکتا ہے؟ کیا بیٹا حراً انسان نہیں ہے جو خود بھی کسی چیز کا مالک بن سکتا ہے۔ املاک متبائن ہیں اور ذوات مستقلہ ہیں۔ والد جو مال اپنے لڑکوں کو دے دیتا ہے اگر مراجعہ ان کے ملک کر دیتا ہے یا اس کے قرآن موجود تھے اور بطور تملیک کے دیا ہے۔ تب تو وہ مال ان لڑکوں کی ملک ہے اور اس کا نفع بھی انہیں کی ملک ہے۔ اگر بطور تملیک نہیں دیا گیا تو پھر دو صورتیں ہیں یا تو کام کاج اصل میں خود باپ کرے اور لڑکے اس کے ساتھ اعانت کرنے پر رہے اور لڑکوں کا خرچ بھی اس کے ساتھ شریک ہو تو اس صورت میں کل مال والد کا ہے۔ اصل بھی اور نفع بھی۔ اگر باپ صرف مال دے دے اور لڑکے تجارت کر کے نفع حاصل کر لیں اور لڑکے خورد و نوش میں والد کی کفالت میں نہ ہو تو یہ صورت شرکت فاسدہ کی ایک قسم ہے۔ جس کا شرعاً حکم یہ ہے کہ اصل مال اور اس کا نفع والد کا ہوگا اور لڑکوں کا حق الحمت بازار اور عرف و رواج کے مطابق دینا واجب ہوگا۔

قال فی الشامیۃ من کتاب الہبۃ واذا دفع لابنہ مالا فتصرف فیہ الا بن یكون للابن اذا دلت دلالة علی التملیک الخ ص ۲۸۸ ج ۵۔ وایضاً فی الشرکۃ الفاسدۃ من الشامی فی القنیۃ الاب



وابتہ یکتسبان فی صنعة واحدة ولم یکن لهما شیء فالكسب كله للاب ان كان الابن فی عیالہ لكونه معیناً له الا ترى لو غرس شجرة تكون للاب انتھى كلام الشامی. قلت فما كان المال فی للاب كان كله للاب بالاولی. وایضاً فیہ حاصلہ ان الشركة الفاسدة اما بدون مال واما بہ من الجانبین او من احدھما الی قوله والثالثة لرب المال وللآخر اجر مثله. ص ۳۲۶ ج ۴ وقال فی الشامی لو اجتمع اخوة یعملون فی تركة ابیهم ونما المال فھو بینھم سوية ولو اختلفوا فی العمل۔ صورت مسئلہ میں والد اور بیٹوں کی شرکت اور اکتساب کی مختلف صورتیں ہیں اور ان کے احکام بھی مختلف ہیں۔ لہذا فریقین مقامی طور پر معتمد علیہ دیندار عرف کا واقف اور معاملہ فہم عالم کو ثالث مقرر کریں اور وہ مندرجہ بالا اصول پر اپنی مصالحت اور فیصلہ کر دیں اور انہی اصول پر بھائیوں کے آپس کے کاروبار بھی متفرع ہوں گے۔ فقط واللہ اعلم وعملہ اتم واحکم۔ حررہ محمد انور شاہ غفرلہ نائب مفتی مدرسہ قاسم العلوم ملتان ۲۷ صفر ۱۳۹۸ھ

الجواب صحیح بندہ محمد اسحاق غفر اللہ لہ نائب مفتی مدرسہ قاسم العلوم ملتان ۲۸ صفر ۱۳۹۸ھ

مضاربت میں اگر منافع تقسیم ہوا اور نقصان کا ذمہ دار رب المال کو بنایا جائے تو یہ درست ہے

﴿س﴾

کیا فرماتے ہیں علماء کرام دریں مسئلہ کہ ایک آدمی نے مجھے رقم برائے دکان مضاربت دی ہے۔ دکان میں نقصان کی صورت میں مالک رقم ذمہ دار ہے۔ نفع کی صورت میں دونوں شریک ہیں۔ کام کرنے والا بھی اور رقم کا مالک بھی کیا رقم نفع والی سود ہے۔ وہ سود کیا جائز ہے۔ جو کام کرنے والا ہے وہ امام مسجد ہے کیا اس صورت میں اس کی اقتداء میں نماز جائز ہے یا نہیں۔

نذر محمد امام مسجد کالونی ٹیکسلہ

﴿ج﴾

صورت مسئلہ میں جب رب المال یعنی روپے دینے والا اور مضارب یعنی کارکن دونوں نفع میں شریک ہیں اور نقصان کا ذمہ دار صرف رب المال ہے۔ تو یہ صورت شرعاً صحیح اور درست ہے اور کارکن کی آمدن صحیح ہے۔ اس کاروبار سے جو منافع حاصل ہوں گے وہ سود نہیں۔

البتہ اگر یوں طے ہوا کہ نفع میں دونوں شریک اور نقصان اگر ہو تو صرف کارکن پر پڑے یا جس طرح نفع دونوں کا نقصان بھی دونوں کا۔ یہ صورت باطل اور ناجائز ہے۔ نقصان جب بھی ہو رب المال پر ہی ڈالا جائے گا۔ صرف کارکن کی محنت برباد ہو جائے گی۔ اس کے ذمہ روپیہ نہ ڈالا جائے گا۔ علی کل حال یكون الضرر والخسارة عائداً علی

رب المال واذا شرط كونه مشترکابینہ وبين المضارب فلا يعتبر ذلك الشرط۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان ۵ صفر ۱۳۹۸ھ

الجواب صحیح محمود عفا اللہ عنہ مفتی مدرسہ قاسم العلوم ملتان

دو شریکوں میں اگر رقم کا تنازعہ ہو تو فیصلہ گواہوں یا قسم سے ہوگا

﴿س﴾

کیا فرماتے ہیں علماء دین اس مسئلہ میں کہ زید اور عمر نے کپاس کی تجارت شروع کی۔ زید علاقہ سے کپاس خرید کر کے عمر کو دیتا اور وہ کارخانہ میں دیتا۔ زید عمر سے رقم لیتا اور دیتا رہا۔ عمر رجسٹر میں رقم دیتے وقت زید کے دستخط رقم وصول کرنے کے کراتا رہا آخر تجارت ختم ہوتے وقت حساب و کتاب شروع ہوا تو رجسٹر میں چند جگہ رقم وصولی کے دستخط نہیں ہیں اور عمر کہتا ہے کہ میں نے یہ رقم اعتبار پر دے دی ہے اور دستخط نہیں کرائے اور زید بغیر دستخطی رقم کے لینے سے انکاری ہے کہ میں نے یہ رقم بغیر دستخطی کے نہیں لی۔ تو شرعاً کس طرح اس بغیر دستخط رقم کا فیصلہ کیا جائے۔ گواہ کس کے لینے ہوں گے اور حلف کس پر آتا ہے۔ بینو اتوجروا

مولوی سراج الدین شجاع آباد ضلع ملتان

﴿ج﴾

صورة مسئلہ میں بغیر دستخطوں والی رقم کے ثبوت کے لیے عمر کو گواہ دینا لازم ہے۔ اگر اس کے پاس گواہ نہ ہوں تو زید پر حلف آئے گا کہ یہ رقم میرے ذمہ نہیں جس طرح کہ عمر دعویٰ کرتا ہے۔ اس کے حلف اٹھانے پر فیصلہ ہو جائے گا یعنی رقم بغیر دستخطوں والی اس کے ذمہ سے ساقط ہو جائے گی۔ واللہ تعالیٰ اعلم

عبداللہ عفا اللہ عنہ مفتی مدرسہ ہذا

جب دو بھائیوں نے شادی کے لیے دو دو ہزار روپے لیے

اور تیسرے کی شادی بغیر خرچ کے ہوگئی اس کو بھائیوں سے رقم لینے کا حق ہے

﴿س﴾

کیا فرماتے ہیں علماء اس مسئلہ میں کہ تینوں بھائیوں کی مشترکہ جائیداد اور مشترکہ آمدنی تھی۔ مشترکہ آمدنی میں سے ایک بھائی کو دو ہزار روپے دئے۔ برائے شادی کے لیے، پھر دوسرے بھائی کو برائے شادی مشترکہ آمدنی سے دو ہزار روپے دئے۔ تیسرے بھائی نے اپنے خرچ پر شادی کی ایک بیوہ عورت سے جو کہ چچا زاد بھائی سے بیاہی ہوئی تھی اور اس چچا زاد بھائی کے بدلہ میں اپنی بہن دے دی۔ اب تیسرے بھائی نے اپنے دو بھائیوں سے رقم کا مطالبہ کیا کہ

دونوں نے دو دو ہزار روپے شادی کے لیے لیے تھے اور میں نے تم سے کوئی رقم نہیں لی مجھے اس چار ہزار روپے سے جو مشترکہ تھا میرا حصہ دو۔ ان بھائیوں نے کہا کہ تم نے چچا زاد بھائی کی بیوہ کے ساتھ نکاح کیا اور اس کی دولڑکیاں بھی ہیں ان کا نکاح ہمیں دے پھر ہم رقم دیں گے اور لڑکیاں نکاح کے لیے تیار نہیں تو وہ کہتے ہیں کہ پھر ان سے لے لیں۔ ہمارے پاس نہیں۔ اب وہ تیسرا بھائی کس سے رقم لے۔

جفت خان ولد پہلوان موضع مرادمان ضلع ملتان

﴿ج﴾

ہر دو بھائیوں پر لازم ہے کہ جب انہوں نے مشترکہ رقم میں سے دو دو ہزار روپے لیے ہیں تو اپنے تیسرے بھائی کو حصہ اس رقم سے ادا کر دیں۔ یہ الگ امر ہے کہ اس نے شادی کی ہے لیکن سادہ مسنون طریقہ سے کر ڈالی اور روپیہ کی بچت کر لی۔ اس کا حق ہر دو بھائیوں پر لازم ہے اور لڑکیوں سے رقم طلب کرنے کا استحقاق و جواز کسی صورت میں نہیں ہے۔ فقط واللہ اعلم

عبداللہ عفا اللہ عنہ مفتی مدرسہ قاسم العلوم ملتان

اگر مشترک ٹیوب ویل لگانے کے لیے بنک نے کمپنی سے خرید کر کچھ منافع کے ساتھ شریکوں کو دیا ہو تو جائز ہے

﴿س﴾

کیا فرماتے ہیں علماء دین اس مسئلہ میں کہ آٹھ حصہ داروں نے ایک مشترکہ ٹیوب ویل لگانے کی تیاری کی۔ چار حصہ داروں نے اپنی رقم سے کام شروع کر دیا۔ آدھا سامان لگا دیا چار حصہ داروں کے پاس ذاتی مال نہ تھا ان کو کہا کہ تم لوگ انجن خرید کر لاؤ انہوں نے سرکاری زرعی بنک میں تکاوی چھ ہزار رقم ملنے کی درخواست کی۔ بنک والوں نے زمیندار کمپنی سے چھ ہزار روپیہ میں انجن خرید کیا اور اپنے دفتر میں رو برو کیا اور اس پر منافع تین سو ساٹھ روپے زائد اصل رقم کے ساتھ شامل کر کے سات قسطوں پر قرضہ وصول کرنے کے آرڈر انجن مین چیز سالکین کے حوالہ کیا ہے اور روپیہ ایک بھی نہیں دیا ہے۔ ان میں امام مسجد بھی ہے۔ اس صورت میں سود اگر صورتاً پایا جاتا ہے تو حکم فرمایا جائے اور امام مسجد کی جماعت جائز یا ناجائز ہونے سے بھی مطلع کیا جائے۔

عبدالسلام امام مسجد تحصیل خانیوال ضلع ملتان

﴿ج﴾

اگر واقعہ اسی طرح ہے جیسا کہ آپ نے تحریر کیا ہے تو اس میں سود جو شرعاً حرام ہے اور مرتکب اس کا فاسق وہ نہیں ہے بلکہ اس طرح قرضہ لینا اس صورت میں جائز ہے۔ امام صاحب اور دوسرے تینوں شرکاء جنہوں نے مل کر چھ ہزار

روپیہ سرکاری زرعی بنک کو درخواست دے کر قرضہ طلب کیا اور بنک والوں نے چھ ہزار کا انجن خرید کر کے چھ ہزار تین سو ساٹھ روپے پر انہیں دیا تو اس صورت میں چھ ہزار اور تین سو ساٹھ روپے مجموعہ انجن کی قیمت ہے جس پر چاروں شرکاء نے سرکاری زرعی بنک سے خریدا۔ البتہ اتنی بات ہے کہ بنک والوں نے انجن کمپنی سے خرید کر کے نفع سے امام مذکور اور دوسرے شرکاء پر فروخت کیا اور یہ شرعاً جائز ہے۔ لہذا امام مذکور میں اگر دوسری بات خلاف شرع نہیں تو اس کی امامت بلاشبہ درست ہے۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح عبداللطیف غفرلہ مدرسہ قاسم العلوم ملتان  
۱۲ محرم ۱۳۸۴ھ

کیا شراکت پر کاروبار چلانے والے منتظم و نگران کو حصہ کے علاوہ تنخواہ دینا جائز ہے

﴿س﴾

کیا فرماتے ہیں علماء دین و مفتیان، شرع متین مندرجہ ذیل مسئلہ کے بارے میں کہ چند آدمیوں نے مل کر کپڑا تیار کرنے کی مشین یعنی پاورٹو میں خرید کر لگائے اور چلا کر کپڑا تیار کر کے بازار میں فروخت کرنے و دیگر کاروبار کے لیے مشترکہ طور پر اپنی اپنی حیثیت کے مطابق ایک ایک، سو روپے فی حصہ کے حساب سے، کسی نے ایک حصہ، دس حصے، کسی نے بیس حصے کے حساب سے رقومات جمع کیں اور اپنے میں سے ایک شریک کاروبار حصہ دار کو ان مشینوں و تمام کاروبار کا منتظم و نگران مقرر کر کے تمام رقومات اس کے حوالے کر دیں۔ پھر اس سے کہا کہ تم خود ہی ان رقومات سے مشینیں خرید کر لگا دو اور خود ہی سوت خرید کر کپڑا تیار کروا کے بازار میں فروخت کرو پھر نفع و نقصان ہم سب حصہ دار اپنے اپنے حصوں کے مطابق تقسیم کر لیں گے اور یہ بھی کہا کہ ان رقومات کو تم کسی بھی امور کے کاروبار میں صرف کر سکتے ہو اور لگا سکتے ہو بہر حال تم جو بھی کاروبار ان رقومات سے کرو گے ہم تم کو اس انتظام و نگرانی کے عوض بطور تنخواہ کے ایک روپیہ فی حصہ فی ماہ یعنی ایک روپیہ فی سینکڑہ فی ماہوار متعین کر کے دیں گے یعنی ایک سو روپے والا ایک روپیہ اور ایک ہزار روپے والا دس روپے ماہوار تم کو متعین طور پر دیں گے۔ کیا ان حصہ داروں کا یہ ایک روپیہ فی سینکڑہ ماہوار بطور تنخواہ کے دینا اور اس حصہ دار کا لینا شرعی طور پر جائز ہے یا نہیں۔ بلکہ اس منتظم و نگران کی اپنی بھی رقم بطور حصہ کے ان رقومات میں شامل ہے۔

تنقیح

وضاحت کریں کہ ایک روپیہ فی حصہ کی آمدنی حساب سے دیا جائے گا یا کل جمع شدہ حصص کے حساب سے دیا جائے گا جو صورت ہو واضح کر کے فتویٰ حاصل کریں۔

ازدارالافتاء قاسم العلوم ملتان



تمام حصہ دار آمدنی میں سے فی حصہ ایک روپیہ نہیں دیں گے بلکہ کل جمع شدہ حصص (کل جمع شدہ سرمایہ) میں سے ایک روپیہ فی حصہ فی ماہ دیں گے۔ مثلاً اگر تمام حصہ داروں نے مل کر ایک لاکھ روپیہ جمع کر کے کاروبار شروع کیا ہو تو اس کل جمع شدہ رقم پر منتظم کو مبلغ ہزار روپے ماہوار دیا کریں گے۔

﴿ج﴾

اگر کل جمع شدہ حصص متعین ہیں تو ان متعین حصص کے مطابق فی سینکڑہ ایک روپیہ بطور تنخواہ دینا درست ہے۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۸ محرم ۱۳۹۷ھ

جس مشترک کاروبار میں دو حصے بنک کے ہوں  
کیا اس میں کوئی شخص اپنے ذاتی مال سے حصہ ڈال سکتا ہے

﴿س﴾

کیا فرماتے ہیں علماء دین دریں مسئلہ کہ ایک کارخانہ بمعہ ٹیوب ویل مشترکہ جس میں دو حصہ دار رقم سود بنک ہے اور تیسرا حصہ ذاتی ہے کیا یہ تیسرا حصہ دار جس کا اپنا ذاتی روپیہ ہے اس میں شریک ہو سکتا ہے یا نہیں۔ کیونکہ نفع و نقصان ہر ایک کا علیحدہ علیحدہ اور اپنا ہے۔ اگر جائز نہیں ہو سکتا تو کیا اس کا پانی خریدنا جائز ہے یا ناجائز اور جہاں ٹیوب ویل لگایا گیا ہے وہ رقبہ بہت اونچا ہے جس پر کنویں وغیرہ کا پانی نہیں چڑھ سکتا۔ رقبہ بہت بہترین ہے۔ اس پر سوا ٹیوب ویل کے پانی کے اور نہیں چڑھ سکتا اور بس ٹیوب ویل کا پانی لگایا جاتا ہے۔ وہی بنک کی رقم کا لگایا ہوا ہے اور ہم میں اتنی طاقت نہیں کہ اپنا ذاتی روپیہ اکٹھا کر کے لگوائیں اور نہ ہمیں کوئی ادھار دیتا رہے اور جس کا ذاتی روپیہ ہے اس کا رقبہ نسبت دیگر کے بہت اونچا ہے۔ اس لیے وہ شریک ہونا چاہتا ہے بوجہ مجبوری۔

﴿ج﴾

اس مشین بمعہ ٹیوب ویل میں جو سود پر لیے ہوئے قرضہ بنک سے خریدی جائے میں بطور حصہ دار کے شریک ہونا از روئے فتویٰ جائز ہے۔ اگرچہ سود پر قرضہ لینے والوں کے ساتھ کاروبار میں شرکت کرنا تقویٰ اور پرہیزگاری کے خلاف ہے۔ کیونکہ سود لینے والے اور سود دینے والے پر اللہ کی لعنت برتی ہے۔ کما جاء فی الحدیث لعن رسول اللہ صلی اللہ علیہ وسلم آکل الربا و مؤکله و کاتبه و شاهده و قال ہم سواء او کما قال مشکوٰۃ ص ۲۴۴۔

لہذا حتی الوسع شرکت کرنے سے اجتناب ہی کیا جائے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۳ ذی قعدہ ۱۳۸۵ھ

ایک بھائی دکان میں سے اپنا حصہ دوسرے بھائی کی اجازت کے بغیر بیچ سکتا ہے

﴿س﴾

محمد اقبال، عبدالرشید دونوں حقیقی بھائی ہیں۔ عبدالرشید اور محمد اقبال ایک دکان کے مالک ہیں۔ عبدالرشید اس دکان میں کاروبار کرتا ہے۔ کیا ایک بھائی دوسرے بھائی کی اجازت اور رضامندی کے بغیر دکان کو فروخت کر سکتا ہے۔ کیا یہ بیچ شرعاً درست ہوگی۔

عبدالرشید تغلق روڈ ملتان شہر

﴿ج﴾

وفی العالمگیریۃ ص ۱۵۵ ج ۳ اذا كانت الشركة بسبب الميراث او الشراء او الهبة يجوز بيع احدهما نصيبه من شريكه ومن الاجنبی بعد اذنه شريكه۔ روایت بالا سے معلوم ہوا کہ ایک بھائی اپنے حصہ کو دوسرے بھائی کی اجازت نسبت کے بغیر فروخت کر سکتا ہے۔ یہ بیچ کالعدم نہیں ہوگی۔ فقط واللہ اعلم  
بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۲۲ شعبان

## کتاب المفقود

### گمشدہ شخص کے احکام

جس عورت کا شوہر ہندوستان میں رہ گیا ہو اس نے پاکستان میں ڈیڑھ سال بعد نکاح کر لیا

﴿س﴾

کیا فرماتے ہیں علماء کرام اس مسئلہ کے بارے میں کہ تقسیم کے دور میں غدر کی وجہ سے عورت منکوحہ تو کسی نہ کسی طرح بیچاری پاکستان میں آ پہنچی۔ خاوند اس کا نہیں آیا بلکہ آ ہی نہیں سکا۔ اب جس طرح کوشش ہو سکتی تھی کی ہے اس کا کوئی پتہ نہیں لگا۔ ایک سکھ کا خط آیا تھا اس میں لکھا تھا کہ وہ شخص قتل کیا گیا ہے ایک اس کا اپنا خط آیا تھا لکھا تھا کہ میں بہت مجبوری میں ہوں کہ کہیں بھی مجھے آنے جانے نہیں دیتے۔ اس کے بعد کوئی پتہ ابھی تک نہیں آیا۔ اس عورت نے آنے سے ڈیڑھ سال بعد نکاح کر لیا تھا وہ نکاح صحیح ہے یا نہیں۔

مستری عبدالغفور دہلوی روڈ  
۱۳ ربیع الاول ۱۳۷۷ھ

﴿ج﴾

عورت مذکورہ کسی مسلمان جج کے پاس دعویٰ دائر کر دے کہ میں فلاں کی بیوی ہوں اور وہ مفقود الخمر ہے۔ جج اس کو چار سال کی مہلت دے۔ چار سال میں جج سرکاری ذرائع سے اس کو تلاش کرے۔ چار سال تک اگر کوئی پتہ نہ چل سکے تو پھر جج کے پاس جائے اب جج اس کی موت کا فیصلہ دے اور اس وقت سے چار ماہ دس دن عدت موت کی گزار کر دوسری جگہ نکاح کر سکتی ہے۔ اس کے علاوہ جس طرح بھی اس نے نکاح کیا ہے وہ ہرگز صحیح نہیں۔ ان کو ضرور الگ ہو کر یا تو مندرجہ بالا صورت سے فسخ کرانا چاہیے یا طلاق حاصل کی جائے خاوند سے۔

محمود عفا اللہ عنہ مفتی مدرسہ قاسم العلوم ملتان  
ربیع الاول ۱۳۷۷ھ

چار سال سے لاپتہ شخص کی بیوی اگر پریشان ہو تو کیا کرے

﴿س﴾

کیا فرماتے ہیں علماء دین اس مسئلہ میں کہ ایک شخص مفقود ہو گیا۔ عرصہ چار سال کا گزر چکا ہے۔ تمام اخباروں



میں اشتہار اور رشتہ داروں سے پتہ کرایا لیکن نامعلوم رہا۔ اس کی بیوی بوجہ سخت اندیشہ نازک دور میں پریشان حال ہے اور قضاۃ وقت سے اپیل کرتی ہے کہ مجھے اس پریشانی سے نکال کر مہربانی فرمائی جائے۔

سیکنڈ دختر کھیزا پیر چنگی شریف تحصیل کوٹ اور

﴿ج﴾

مفقود کی بیوی کے لیے بہتر ہے کہ شوہر کو خود تلاش کرے اگر نہ کر سکے تو ایسی حالت میں یہ عورت کسی حاکم کے پاس رو برو گواہوں کے اپنا نکاح حاکم کے پاس ثابت کرے۔ بعد میں شوہر کے مفقود ہونے پر شہادت شرعیہ پیش کرے اور حاکم شوہر کی ممکن تلاش کرے۔ جہاں اس کے ہونے کا امکان غالب ہو وہاں آدمی بھیجے اور جہاں صرف احتمال ہو خط وغیرہ سے تحقیق کرے۔ اخبار میں اشتہار دینا مفید معلوم ہو تو یہ بھی کرے۔ ہر ممکن صورت سے اس کی تلاش میں پوری کوشش کرے۔ حاکم کے پاس دعویٰ ہونے سے پہلے عورت کی طرف سے یا کسی اور دوسرے شخص کی طرف سے تلاش کی کوشش کافی نہیں بلکہ دعویٰ پیش ہونے کے بعد ضروری ہے کہ حاکم پوری کوشش کرے دوسروں کے کہنے پر ہرگز اعتماد نہ کرے جب حاکم شوہر کے ملنے سے ناامید ہو جائے تو عورت کو چار سال کی مہلت دے۔ اگر ان چار سالوں میں بھی اس کی کوئی خبر نہ آئی تو حاکم کے پاس دوبارہ درخواست پیش کرے اور نکاح فسخ کرا لے اور شوہر کو مرہا ہوا تصور کر کے چار ماہ دس دن عدت گزار کر دوسری جگہ نکاح کر سکتی ہے۔ اگر دوسری جگہ نکاح کرنے کے بعد پہلا شوہر واپس آ گیا تو یہ عورت اس پہلے شوہر کو ملے گی جدید نکاح کی ضرورت نہیں پہلا نکاح ہی کافی ہے۔ اگر دوسرے شوہر سے حالت نکاح میں فسخ نکاح کے بعد عدت گزرنے سے قبل اولاد پیدا ہو گئی تو یہ دوسرے شوہر کی ہوگی۔ ملخص

ماہو مذکور فی الحیلۃ الناجزۃ فقط واللہ تعالیٰ اعلم

محمد انور شاہ غفرلہ نائب مفتی مدرسہ قاسم العلوم ملتان  
۱۳ صفر ۱۳۹۵ھ

زوجہ مفقود الخیر کا عقد ثانی اگر شرعی طریقہ سے ہٹ کر کیا گیا ہو تو یہ نکاح جائز نہیں ہے

﴿س﴾

کیا فرماتے ہیں علماء دین دریں مسئلہ کہ ایک شخص مسمی زید نے اپنے بھائی عبدالرحمن (پندرہ سالہ) مفقود الخیر کی بیوی سے نکاح کر لیا حالانکہ عبدالرحمن کی موت و حیات کے متعلق قانونی اور رواجی طور پر کوئی تفتیش نہیں کی گئی اور نہ عبدالرحمن خود کوئی طلاق وغیرہ دے کر گیا تھا۔ تو کیا زید مذکور اس نکاح پر مجرم ہے یا نہ۔ نیز جو لوگ اس نکاح میں بیٹھے ہیں ان کا نکاح باقی ہے یا نہ۔

﴿ج﴾

واضح رہے کہ صورت مسئلہ میں یہ نکاح جو زوجہ مفقود الخیر کے لیے شرعی طریقہ سے دوسری جگہ نکاح کرنے کا طریقہ ہے۔ اس کے خلاف کیا گیا ہے۔ اس لیے یہ نکاح ناجائز اور نکاح بر نکاح شمار ہوگا اور اس طرح زوجین کا آپس میں آباد رہنا حرام کاری ہے۔ لہذا زید پر لازم ہے کہ وہ فوراً اس عورت کو چھوڑ دے اور توبہ تائب ہو جائے۔ نیز نکاح میں موجود دوسرے اشخاص کا نکاح بدستور باقی ہے۔ البتہ یہ لوگ سخت گنہگار بن گئے ہیں۔ بشرطیکہ ان کو علم ہو کہ یہ نکاح بر نکاح ہو رہا ہے۔ ان کو بھی توبہ کرنی لازم ہے۔ واللہ اعلم

حررہ محمد انور شاہ غفرلہ خادم الافاء مدرسہ قاسم العلوم ملتان  
۵ ربیع الثانی ۱۳۸۸ھ

دس سال سے لاپتہ شخص کی بیوی کے لیے کیا حکم ہے

﴿س﴾

کیا فرماتے ہیں علماء دین دریں مسئلہ میں کہ زید نے شادی کے بعد دو سال بیوی گھر رکھی پھر زید کہیں چلا گیا۔ دس سال سے لاپتہ ہے کیا دوسری جگہ شادی کر سکتے ہیں یا نہیں۔

محمد اصغر ملتان

﴿ج﴾

مفقود کی بیوی کے لیے بہتر یہ ہے کہ شوہر کی عمر نوے برس ہونے تک صبر کرے۔ اگر صبر نہ کر سکے تو ایسی حالت میں یہ عورت کسی حاکم مسلم کے پاس دعویٰ پیش کرے اور گواہوں سے اپنا نکاح حاکم کے پاس ثابت کرے۔ نکاح کے اصلی شاہد ضروری نہیں بلکہ شہادت بالتسامع کافی ہے یعنی نکاح کی عام شہرت سن کر نکاح پر شہادت دی جاسکتی ہے۔ بعد میں شوہر کے مفقود ہونے کی شہادت شرعیہ پیش کرے۔ پھر حاکم اس شخص کی بقدر ممکن تلاش کرے جہاں اس کے جانے کا ظن غالب ہو وہاں وہاں آدمی بھیجے اور جہاں صرف احتمال ہو خط وغیرہ سے تحقیق کرے۔ اخبار میں اشتہار دینا مفید معلوم ہو تو یہ بھی کرے۔ بہر کیف ہر ممکن صورت سے اس کی تلاش میں پوری کوشش کرے۔ حاکم کے پاس دعویٰ پیش ہونے سے قبل عورت کی طرف سے یا کسی دوسرے شخص کی طرف سے تلاش کی کوشش کافی نہیں بلکہ دعویٰ پیش ہونے کے بعد ضروری ہے کہ حاکم خود پوری کوشش کرے دوسروں کے کہنے پر ہرگز اعتبار نہ کرے۔ جب حاکم شوہر کے ملنے سے بالکل ناامید ہو جائے تو عورت کو چار سال کی مہلت دے۔ اگر ان چار سالوں میں بھی اس کی کوئی خبر نہ آئے تو عورت حاکم کے پاس دوبارہ درخواست پیش کر کے نکاح فسخ کروا لے اور شوہر کو مردہ تصور کر کے چار ماہ دس

دن عدت عدت وفات گزار کر دوسری جگہ نکاح کر سکتی ہے۔ اگر دوسری جگہ نکاح کرنے کے بعد پہلا شوہر واپس آ گیا تو یہ عورت پہلے شوہر کو ملے گی۔ جدید نکاح کی بھی ضرورت نہیں۔ پہلا نکاح ہی کافی ہے۔

اگر دوسرے شوہر نے خلوت صحیح کی ہو تو کل مہر دے گا اور عورت پر عدت طلاق واجب ہوگی۔ وغیرہ ذلک

وهذا ما هو مشروح في الحيلة الناجزة للحيلة العاجزة ص ۶۷ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

۱۷ صفر ۱۳۸۹ھ

جو عورت ہجرت کر کے پاکستان آئی ہو اور چار سال تک شوہر کا علم نہ ہو تو کیا کیا جائے

﴿س﴾

مسئلہ ذیل میں علمائے دین و شرع متین کا جو حکم ہو اس سے آگاہ فرمایا جائے تاکہ شرعی احکام کے مطابق عمل کروں۔ مسئلہ عرصہ تقریباً سات سال ہوئے میرا نکاح بروئے احکام شرعی بمقام بیٹا لہ میرے والدین نے کر دیا مگر فریقین کے درمیان موافقت نہ ہوئی۔ تقریباً دو ڈھائی ماہ کے بعد ہی خاوند کے ظلم سے من سائلہ اس کے گھر سے والدین کے گھر آ گئی اور والدین کے ہاں وقت گزاری کرتی رہی۔ اسی دوران میں خاوند نے دوسرا نکاح کر لیا اور مجھ کو اپنی زوجیت میں آباد نہیں کیا۔ ازاں بعد انقلاب ۱۹۷۷ء پیش آ گیا اور سائلہ بد قسمتی سے ہجرت کر کے پاکستان میں آ گئی۔ مگر باوجود عرصہ چار سال ہجرت گزار جانے پر خاوند کی موجودگی کا پاکستان میں کوئی پتہ نہیں چلا۔ من سائلہ بدستور عقد نکاح کی قید میں مقید ہے۔ فی زمانہ مجھے اپنی زندگی گزارنی دشوار ہے اور نان نفقہ سے ہی تنگ ہوں۔ لہذا اس بارے میں شرع متین کے حکم سے آگاہ فرمائیں۔

خادمہ ظہور زوجہ خورشید احمد اندرون دہلی گیٹ ملتان شہر

﴿ج﴾

زوجہ مفقود کا حکم فقہائے احناف کے نزدیک تو یہ ہے کہ جب تک زوج کے ہم عمر لوگ زندہ ہیں اس وقت تک اس کو جدا ہونے کا حق نہیں لیکن علماء ہند کی مقتدر جماعت نے مذہب مالکیہ پر فتویٰ دے کر چار سال کے انتظار کے بعد مفقود کی زوجیت سے علیحدہ ہونے کا حق دیا ہے۔ دیگر متاخرین احناف سے بھی منقول ہے لیکن مندرجہ ذیل شروط کا ضروری خیال رکھا جائے۔

(۱) عورت مسلم حج کے پاس مقدمہ دائر کر کے بذریعہ شہادت شرعیہ پہلے یہ ثابت کرے کہ میرا نکاح فلاں شخص سے ہوا۔ اگر نکاح کے معنی گواہ موجود نہ ہوں تو شہرت عام پر بھی شہادت دی جاسکتی ہے۔

(۲) پھر بذریعہ شہادت شرعیہ زوج کے مفقود دولاپتہ ہونے کو ثابت کرے۔

(۳) بعد ازاں حج مفقود کی باقاعدہ مکمل تفتیش تلاش کرے۔ حج پر لازم ہے کہ صرف اولیاء زوجہ وغیرہ کی تفتیش پر اکتفا نہ کرے بلکہ خود تلاش کرے۔ جہاں جہاں غالب خیال ہے وہاں بذریعہ پولیس وغیرہ تفتیش کرے۔ نیز عام مقامات پر بذریعہ خطوط و اشتہارات و اخبارات تلاش جاری رکھے۔

(۴) پھر بعد مایوسی کے حج چار سال کے مزید انتظار کا حکم کرے۔ تفتیش کا زمانہ اور حج کے پاس مقدمہ کے جانے سے قبل جو زمانہ گزرا ہے۔

(۵) مذہب احناف میں چونکہ نکاح کے فسخ کے لیے حاکم کا حکم ضروری ہے اس لیے حتی الوسع مذہب احناف پر عمل کرتے ہوئے جب مزید چار سال بھی گزر جائیں تو پھر دوبارہ حج کے پاس برائے تنسیخ حاکم حکم شرعی بالتسبیح کرائیں اور عدت کی مدت گزار کر دوسرا نکاح کریں۔

(۶) مذہب مالکیہ کی رو سے مندرجہ بالا شروط کے ساتھ عمل کرنے کے لیے یہ بھی ضروری ہے کہ عورت کے نان و نفقہ کی کوئی صورت یا معصیت میں نہ کوئی اندیشہ ہو ورنہ اگر یہ ضرورت نہ ہو تو درج بالا قواعد کے مطابق وہ نکاح فسخ کرا سکتی ہے۔ واللہ اعلم

جو شخص سات سال سے لاپتہ ہو کیا عدالتی تنسیخ کے ذریعہ اس کا نکاح ختم ہو جائے گا

﴿س﴾

کیا فرماتے ہیں علماء کرام اس مسئلہ میں کہ زید عرصہ سات سال سے لاپتہ ہے۔ اس کے بھائی نے مغربی پاکستان کے بڑے شہروں میں اس کو تلاش کیا مگر وہ نہ مل سکا۔ صرف جھنگ کے ایک غیر مشہور اخبار عروج میں اس کے متعلق اشتہار دیا گیا۔ مرکزی اخباروں میں اس کے متعلق کوئی اشتہار نہیں دیا گیا اور نہ ریڈیو پاکستان میں اس کے متعلق کوئی اعلان کرایا گیا۔ اب اس کی عورت نے عدالت میں تنسیخ نکاح کا دعویٰ دائر کر دیا۔ عورت کے سربراہ ریور نے عدالت میں حلفیہ بیان دیا کہ مسمی زید واقعی عرصہ سات سال سے لاپتہ ہے اور ہم اس کے متعلق کچھ نہیں جانتے اور انہوں نے عدالت میں یہ بیان دیا کہ اگر عورت زید کے بچے (ایک بچہ اور ایک بچی) ہمیں واپس کر دے تو یہ جہاں رہے جاسکتی ہے۔ ہمارا اس سے کوئی تعلق نہیں۔ چنانچہ عورت نے بچے واپس دے دیے اور عدالت نے تنسیخ نکاح کا حکم صادر فرما دیا۔ جس کی نقل ہمارے پاس موجود ہے اب عرض یہ ہے کہ عورت دوسری جگہ نکاح کر سکتی ہے یا نہ۔ مفقود کے متعلق جو احکام ہیں اس کے ماتحت جو فتویٰ آپ صادر فرمائیں گے اس پر عمل کیا جائے گا۔ عدالت کی تنسیخ کو اہمیت نہ دینا اور کئی دن گزر چکے ہیں اگر شرعاً اس کا نکاح فسخ ہو گیا تو اس کو کتنی عدت گزارنی چاہیے۔ بیٹو تو جو را مدرسہ ریاض الاسلام جھنگ



﴿ج﴾

بشرط صحت سوال صورت مسئلہ میں اس عورت کا نکاح اپنے مفقود الخمر خاوند کے ساتھ بدستور باقی ہے۔ عورت کا دوسری جگہ نکاح ناجائز ہے۔ عدالتی تنسیخ کا اعتبار نہیں۔ اس لیے کہ عدالت کی تنسیخ کا شرعاً اعتبار ہوتا ہے کہ شرعی قاعدہ کے موافق ہو۔ صورت مسئلہ میں عدالت نے تنسیخ شرعی قاعدہ کے خلاف کی ہے۔ مفقود الخمر کی بیوی کے لیے تنسیخ نکاح کا شرعی طریقہ یہ ہے کہ مفقود کی بیوی کے لیے بہتر یہ ہے کہ شوہر کی عمر نوے برس ہونے تک صبر کرے۔ اگر صبر نہ کر سکے تو ایسی حالت میں یہ عورت کسی مسلمان حاکم کے پاس دعویٰ پیش کرے اور گواہ سے اپنا نکاح حاکم کے پاس ثابت کرے۔ نکاح کے اصلی شاہد ضروری نہیں بلکہ شہادت بالتسامع کافی ہے۔ یعنی نکاح کی عام شہرت میں نکاح پر شہادت دی جاسکتی ہے۔ بعد میں شوہر کے مفقود ہونے کی شہادت شرعیہ پیش کر لے۔ پھر حاکم اس شخص کی بقا ممکن تلاش کرے۔ جہاں اس کے جانے کا ظن غالب ہو۔ وہاں آدمی بھیجے اور جہاں صرف احتمال ہو خط وغیرہ سے تحقیق کرے۔ اخبار میں اشتہار دینا مفید معلوم ہو تو یہ بھی کر لے۔ بہر کیف ہر ممکن صورت سے اس کی تلاش میں پورا کوشش کرے۔ حاکم کے پاس دعویٰ پیش ہونے سے قبل عورت کی طرف سے یا کسی دوسرے شخص کی طرف سے نکاح کی کوشش کافی نہیں بلکہ پیش ہونے کے بعد ضروری ہے کہ حاکم خود پوری کوشش کرے۔ دوسروں کے کہنے پر ہر اعتبار نہ کرے۔ جب حاکم شوہر کے ملنے سے بالکل ناامید ہو جائے تو عورت کو چار سال کی مہلت دے۔ اگر ان چار سالوں میں بھی اس کی کوئی خبر نہ آئی تو عورت حاکم کے پاس دوبارہ درخواست پیش کر کے نکاح فسخ کروالے اور شوہر مردہ تصور کر کے چار ماہ دس دن عدت و فوات گزار کر دوسری جگہ نکاح کر سکتی ہے۔

هذا ملخص ما هو مشروح في الحيلة الناجزة للحيلة العاجزة ص ۶۲۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۱۰ ربیع الاول ۱۳۸۹ھ

ہندو وغیرہ جو چیزیں مثل اینٹ، کڑیاں وغیرہ چھوڑ گئے ہیں کیا ان کا مسجد میں لگانا درست ہے

﴿س﴾

کیا فرماتے ہیں علماء دین اس مسئلہ کے بارے میں کہ اس علاقہ میں اہل ہندو کی ترک شدہ مالیت یعنی اینٹ پختہ، لکڑی وغیرہ وہ مہاجر حضرات فروخت کرتے ہیں۔ وہ اینٹ، لکڑی مقامی حضرات خرید کر کے اپنے مکانات پر لگا سکتے ہیں یا نہیں۔ وہ مہاجرین سے خرید شدہ لکڑی و اینٹ مسجد پر لگا سکتے ہیں یا نہیں۔

﴿ج﴾

موجودہ حکومت نے ابھی تک تارکین وطن ہندو کو اپنے املاک کا مالک تسلیم کیا ہوا ہے۔ کاغذات سرکار میں ابھی تک ان کے املاک متروکہ ان کے نام درج ہیں۔ کسٹوڈین کا محکمہ ان کی حفاظت کے لیے قائم ہے۔ نیز حکومت نے

جن مہاجرین کے نام متروکہ جائیداد الاٹ کی ہے وہ بھی ان کی اصطلاح میں عارضی مستقل ہیں۔ ان کو فروخت کرنے یا مکان تصرف کرنے کا اختیار نہیں دیا تو کوئی وجہ شرعی ایسی نہیں ہے کہ ان کو کسی ہندو کی متروکہ چیز لکڑی، اینٹ وغیرہ کی فروخت کی اجازت ہو جائے۔ اس لیے یہ خرید و فروخت جائز نہیں۔ کسی کو اس کے استعمال اور مسجد میں لگانا جائز نہیں۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۸ محرم الحرام ۱۳۷۵ھ

جس عورت کا شوہر رخصتی سے قبل ہی اغوا کر کے لاپتہ کیا گیا ہو

اب اس کی جان کی خلاصی کیسے ہوگی

﴿س﴾

کیا فرماتے ہیں علماء دین و مفتیان شرع متین اندر اس مسئلہ کہ زید نے اپنی نابالغ لڑکی ہندہ کا نکاح عمرو کے ساتھ کر دیا۔ اب جبکہ ہندہ عرصہ تیرہ سال سے بالغ ہو چکی ہے اس کا نکاح عمرو کی عورت کو عرصہ آٹھ سال سے اغوا کر کے کیا چلا گیا ہے اور باوجود ہزار کوشش کے کہیں سے اس کی موت و حیات کا کوئی پتہ نہیں چلا تو کیا اب ہندہ از روئے شرع شریف عمرو کی قید نکاح سے فارغ ہو کر کہیں اور نکاح کر سکتی ہے یا نہیں۔ بینوا تو جروا

﴿ج﴾

عورت مذکورہ کسی مسلمان مجسٹریٹ کے پاس درخواست دے کہ فلاں شخص میرا خاوند ہے لیکن وہ لاپتہ ہے۔ اب میری خلاصی کر لیجیے تو مجسٹریٹ اس کو چار سال مزید انتظار کرنے کا حکم دے۔ اس چار سال میں حکومت تفتیش کرے اور اخبارات وغیرہ اور جہاں گمان غالب ہو وہاں آدمی بھیجے۔ بعد چار سال اگر پتہ نہ چلا تو عورت پھر دعویٰ دائر کرے۔ اب مجسٹریٹ اس زوج پر حکم موت کا لگا دے۔ اسکے بعد چار ماہ دس دن عدت و فوات گزار کر اور جگہ نکاح کرے لیکن اگر عورت نان نفقہ کے لیے بہت سخت محتاج ہے کوئی گزارہ کی شکل نہیں یا معصیت میں پڑنے کا قوی خطرہ ہو جس سے بچنے کی کوئی صورت نظر نہ آئے تو مجسٹریٹ سے بغیر انتظار کے نکاح بوجہ ظالم ہونے زوج کے فسخ کرالے اور تین بخش کامل گزار کر اور جگہ نکاح کر لے۔ خوب غور کر لیا جائے بلا ضرورت فتویٰ کو استعمال نہ کیا جائے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۳ ذی الحجہ ۱۳۷۳ھ

جس عورت کا شوہر دس سال پاگل رہا ہو اور پھر لاپتہ ہو گیا ہو تو اس کی بیوی عقد ثانی کر سکتی ہے

﴿س﴾

کیا فرماتے ہیں علماء دین اس مسئلہ میں کہ مسمی عطا محمد ولد محمود خان قوم آریا سکھ امیر پور تھیم تحصیل لودھراں ضلع ملتان کی شادی عرصہ تقریباً ۱۳/۱۵ سال ہوئے ہیں کہ ہمراہ مسماۃ بڈھن دختر محمود ولد الہی بخش قوم آریا سکھ موضع سنہ

کوٹ تحصیل لودھراں ضلع ملتان سے منعقد ہوئی تھی۔ اس وقت چار نابالغ بچکان ہیں۔ ایک لڑکی اور تین پسران موجود ہیں۔ لیکن عطا محمد مذکورہ عرصہ قریباً ۱۰/۱۱ سال ہوئے کہ تقدیر الہی سے قطعی پاگل ہو چکا ہے اور پاگل ہوئے تاہنوز اس کے ہوش و حواس ختم ہو چکے ہیں۔ عطا محمد مذکورہ کو لاہور پاگل خانہ میں بھی داخل کرا کر علاج معالجہ کرایا اور اپنے طبی بھی ہر ممکن علاج معالجہ مذکورہ کا کرایا گیا لیکن کچھ افادہ نہیں ہوا ہے۔ اکثر و بیشتر بحالت پاگل پن کے مذکورہ ایک تک عدم پتہ بھی ہوتا رہا ہے لیکن اب عرصہ ۳ سال سے عطا محمد مذکور بالکل لاپتہ ہے۔ خدا معلوم زندہ ہے یا مر چکا ہے یہ کہ بحالات مذکورہ اب والدین مسماۃ مذکورہ اور پدر عطا محمد مذکور پر دونوں فریقین اور خود مسماۃ بڈھن مذکورہ دوسرے نکاح ثانی کرنے پر رضامند ہیں۔ آیا ان حالات میں کیا مسماۃ بڈھن مذکورہ اپنا نکاح کسی شخص سے کر سکتی ہے یا نہیں۔ فتویٰ عنایت فرما کر مشکور فرمادیں۔

محمود ولد الہی بخش قوم آریا سکھ موضع سنہ کوٹ تحصیل لودھراں ضلع ملتان

﴿ج﴾

مسماۃ مذکورہ دوسرے شخص سے نکاح تب کر سکتی ہے جبکہ مندرجہ ذیل طریقہ سے حاکم مسلمان سے اپنا نکاح کرا لے۔ قبل از تنسیخ مذکور جائز نہیں۔ مذکورہ عورت زوجہ مفقود ہے اور اس کی خلاصی کے لیے اس پر لازم ہے کہ عورت حاکم مسلمان کی عدالت میں دعویٰ تنسیخ نکاح بسبب گم ہونے شوہر کے دائر کرے اور بذریعہ شہادت شرعیہ ثابت کرے کہ میرا نکاح فلاں شخص سے ہوا تھا۔ اس کے بعد گواہوں سے اس کا گم شدہ، لاپتہ ہونا ثابت کرے۔ پھر ازاں حاکم مذکور خود بھی مفقود کی تفتیش اور تلاش کرے۔ عورت اور اس کے اولیاء کے بیان پر اکتفا نہ کرے۔ جہاں جہاں مفقود کے جانے کا غالب گمان ہو وہاں آدمی بھیجا جائے اور جہاں غالب گمان نہ ہو وہاں خطوط بھیج کر تحقیق کرے یا اخبار میں شائع کر دے۔ غرض اپنی طرف سے بھی اس کی تفتیش میں سعی بلیغ کرے اور جب پتہ ملنے سے مایوس ہو جائے تو عورت کو چار سال تک مزید انتظار کا حکم کرے۔ پھر اگر ان چار سالوں کے اندر بھی مفقود کا کچھ پتہ نہ چلائے عورت دوبارہ درخواست دے کہ حاکم مسلمان سے حکم بالموت حاصل کرے اور حکم بالموت کے حاصل کرنے کے بعد عدت و فوات چار ماہ دس دن گزار کر اپنے اختیار سے جہاں چاہے نکاح کرے اور تب جا کر اس کے لیے دوسرے شخص سے نکاح جائز ہوگا۔ اس کے بعد بھی اگر وہ گم شدہ شوہر واپس آ جائے تب بھی یہ نکاح ثانی ٹوٹ جائے گا اور سابق شوہر ہی کی منکوحہ شمار ہوگی۔ ہکذا فی الحیلۃ الناجزہ ص ۶۷ المولانا تھانوی رحمہ اللہ۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

جو شخص مقدمہ کے ڈر سے کئی سال سے روپوش ہو گیا کیا اس کی بیوی عقد ثانی کر سکتی ہے

﴿س﴾

کیا فرماتے ہیں علماء دین اس مسئلہ کے بارے میں کہ ایک شخص عمر پچاس برس تقریباً سلیم العقل مقدمہ بازا

کے ڈر سے مفقود الخمر ہے۔ عرصہ چار برس مکمل سے مفقود الخمر ہے۔ جس کے شاف، تھانیدار وغیرہ یعنی سرکاری عملہ بھی متلاشی ہیں لیکن آج تک اس کی شنید نہیں آئی۔ اس کی منکوحہ ایک نوجوان عورت ہے جو کہ صبر نہیں کر سکتی۔ ایک دو بار اغواء بھی ہو چکی ہے۔ اب وہ بد معاشی اختیار کر رہی ہے۔ وہ کہتی ہے یا میرا نکاح کیا جائے ورنہ یہ حالت رہے گی۔ کیا اس کا نکاح ثانی ہو سکتا ہے یا نہیں۔ بینوا تو جروا

﴿ج﴾

چونکہ اس عورت کا خاوند مفقود الخمر ہے اس لیے یہ عورت کسی مسلمان حاکم کی عدالت میں دعویٰ دائر کر دے اور پہلے یہ ثابت کرے کہ میرا نکاح فلاں شخص سے ہوا تھا جو کہ مفقود الخمر ہے۔ پھر اس کا مفقود و لاپتہ ہونا ثابت کرے۔ نیز یہ بھی عدالت میں واضح کر دے کہ بدون نکاح میں صبر نہیں کر سکتی بلکہ گناہ میں ابتلاء کا سخت اندیشہ ہے۔ اس کے بعد حاکم خود بھی حکومتی ذرائع سے اشتہارات منادی سے تفتیش تلاش کرے اور جب پتہ ملنے سے مایوسی ہو جائے تو حاکم کو یہ اختیار حاصل ہے کہ سائلہ کے زنا میں پڑنے کے خطرے کی بناء پر (جیسے کہ صورت مسئلہ میں اس کے اغواء ہونے سے محقق ہو چکا ہے) فوری طور پر حکم بالطلاق کر دے۔ اگر حاکم نے اس عورت کو خاوند مفقود الخمر کے نکاح سے الگ کر دیا تو یہ عورت عدت گزار کر دوسری جگہ نکاح کر سکتی ہے۔ واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح عبداللہ عفا اللہ عنہ مفتی مدرسہ ہذا

جو شخص کچھ مدت سے لاپتہ ہو گیا اس کی جائیداد فروخت کی جاسکتی ہے

﴿س﴾

کیا فرماتے ہیں علماء دین دریں مسئلہ کہ مسمیٰ عبدالغفور کا والد مولوی خیر کثیر صاحب اپنے والد مولوی خیر محمد صاحب کے سامنے فوت ہو چکا تھا۔ عبدالغفور کے دادا مولوی خیر محمد صاحب نے اپنے پوتے کی پرورش کے مد نظر ایک مکان عبدالغفور کے نام تملیک کر دیا اور وہ اس مکان کا قابض و متصرف رہا۔ اب مسمیٰ عبدالغفور ولد خیر کثیر مرحوم کچھ مدت سے مفقود الخمر ہے۔ ہر چند تلاش کی گئی مگر اس کی موت و حیات کا کچھ پتہ نہیں چلا۔ اس کا متروکہ ایک مکان ہے اور اس کے وارث ماں حقیقی مسماۃ رحیم خاتون ہے اور ایک عصبہ جدی محمد منیر ہے۔ محمد منیر نے اپنا حصہ مکان کا اپنی غرض پوری کرنے کے لیے خواہ شرعاً جائز تھا یا نہ تھا فروخت کر دیا۔ چونکہ مکان مشترک تھا اور عبدالغفور کی والدہ کا حصہ تقسیم کرنا دشوار تھا اور مشترک ہونے کی صورت میں وہاں اس کی رہائش یا کرایہ پر دینا ناممکن تھا۔ مجبوری کی حالت میں اگرچہ بے جا شرعاً ناجائز تھا، بخوف ضائع ہونے کے لیے بیع کر دیا اور اس کے زرمن کو بھی عبدالغفور مفقود الخمر بطور ضمانت حاصل کر کے رکھ دیا گیا اور بیع نامہ میں یہ مضمون تحریر کیا گیا۔ ”خلاصہ یہ ہے کہ اگر عبدالغفور مالک مکان مفقود الخمر واپس آ گیا اور اس نے واپسی مکان کا مطالبہ کیا تو اس کی ذمہ داری من مقررہ بائع پر ہوگی اور مشتری مذکور کے



زرشن کو نقصان پہنچے تو اس کے اپنے زرشن و دیگر اخراجات کی وصولی کا حق حاصل ہوگا۔ جس کی ذمہ داری من مقررہ وارثان بازگشت مقررہ و قائم مقامان پر برابر حاوی ہوگی اور اس کو مقررہ کے وارثان نے منظور کر لیا اور اس تحریر کے تحت میں مقررہ اور اس کے بھائی حقیقی اور برادر زادگان کے دستخط ثبت کیے گئے، و نیز عبد الغفور مفقود الخمر کے کچھ ذمہ قرض ہے۔ کیا قرض خواہ اس رقم سے قرضہ وصول کر سکتا ہے اور عبد الغفور کے چلے جانے کے بعد اس کی والدہ حقیقی اخراجات کے لیے حسب ضرورت قرضہ لیتی رہی اور قرضہ عبد الغفور کی جائیداد سے وصول کیا جاسکتا ہے یا اس کی والدہ سے۔

اندریں حالات کیا شرعاً مقررہ زرشن کو اپنے اخراجات میں صرف کر سکتی ہے یا وہ سالم زرشن بحق مفقود الخمر امان رکھی جائے۔ بینوا تو جبر و اجزا کم اللہ فی الدارین خیرا۔

﴿ج﴾

عبد الغفور مفقود الخمر کی ماں اگر فقیرہ ہے آمدنی جائیداد مفقود لڑکے سے نفقہ بقدر ضرورت لے سکتی ہے اور بیٹے مفقود کے مال سے کسی شے کو فروخت نہیں کر سکتے۔ مکان مفقود کی جو بیع کی گئی ہے وہ شرعاً ناجائز ہے۔ شرعاً مکان بیع نہیں ہوا۔ زرشن ملک مشتری کا ہے اور وہ مکان کی کفالت میں ہے۔ مفقود کی ماں کو اس میں کسی قسم کے تصرف کرنے کا حق نہیں ہے۔ فی الوقایہ ص ۱۶۲، ۱۶۳ ج ۲ و باع الاب عرض ابنہ لا عقارہ لنفقته..... ولا للام بیع مالہ لنفقته فی شرحہ لانہ لیس للام ولایۃ التصرف فی مال الابن مفقود کے مال کو حاکم کے ذریعے کسی محافظ کے سپرد کر دیا جاتا ہے۔ جس چیز کے ضائع ہونے کا خطرہ ہو وہ اسے فروخت کر دیتا ہے۔ زمین زرعی سکنی کا فروخت کرنا ہرگز جائز نہیں۔ اس صورت میں خواہ کسی مصلحت وقتی کی بنا پر بھی مکان فروخت ہوا ہو شرعاً بیع غیر نافذ اور ناجائز ہے۔ المفقود حی فی حق نفسه فلا تنکح عرسہ ولا یقسم مالہ..... و یقیم القاضی من یحفظ مالہ و یبیع ما یخاف فسادہ و بین السطور فلا یبیع شیئاً الا ما یخاف فسادہ الخ شرح الوقایہ ص ۳۳۸ جب عبد الغفور مفقود کی مدت محقق ہوگی یا اس کی موت کا حکم کیا گیا اس وقت اس کے متروکہ سے پہلے اس کے قرضہ جات ادا کیے جائیں گے۔ ادائیگی قرضہ کے بعد بچا ہوا مال اس کے وارثان شرعی جو اس وقت موجود ہوں گے باہم تقسیم کریں گے اور جو حکم بالموت سے پہلے مرجائیں گے وہ وارث نہیں ہوں گے۔ و یقسم مالہ بین من یوہ الآن۔ ای عند الحکم بموتہ و قایہ ص ۳۳۰ اس زرشن کا مفقود مالک نہیں کہ اس سے قرضہ اس کا وصول کیا جاسکے اور اس کی والدہ کا قرضہ والدہ کے ذمہ واجب الادا ہے۔ قرض خواہ اسی سے ہی وصول کریں۔ واللہ اعلم و علمہ احکم محمد عبدالشکور ملتان عفی عنہ

۲ جمادی الاخریٰ ۱۳۸۸ھ

الجواب صحیح علی محمد عفی عنہ مدرس دارالعلوم کبیر والا

۳ جمادی الاخریٰ ۱۳۸۸ھ

الجواب صحیح عبدالرحمن عفا اللہ عنہ مفتی دارالعلوم کبیر والا

ذالک کذا لک وانا اقول بذالک۔ محمد فرید نقلم خود

مفقود کو باتفاق مجتہدین اپنے مال کے بارے میں اس وقت تک زندہ تسلیم کیا گیا ہے جب تک اس کے ہم عمر وہم قرن لوگ زندہ پائے جائیں۔ جس وقت اس کی بستی میں اس کے ہم عمر لوگ ختم ہو جائیں اس وقت اس کی موت کا حکم دیا جاتا ہے۔ یعنی حاکم اس کی موت کا حکم دے گا۔ اس کے بعد اس کا ترکہ اس کے ورثاء میں جو اس وقت موجود ہوں گے تقسیم ہوگا۔ قرضہ ادا کرنے کے بعد۔ لہذا مکان مذکور کی بیع درست نہیں۔

والجواب صحیح بندہ محمد اسحاق غفر اللہ عنہ نائب مفتی مدرسہ خیر المدارس ملتان  
۷ جمادی الاخریٰ ۱۳۸۸ھ

﴿ج﴾

جب تک عبد الغفور کی موت متحقق نہ ہو اس وقت تک اس کے مکان کا فروخت کرنا یا اس میں اور کوئی تصرف کرنا جائز نہیں۔ کما فی غایۃ البیان و فی البحر ص ۱۶۳ ج ۵ (قال) و فی الو لو الجیۃ رجل غائب وجعل داراً فی ید رجل لیعمرها او دفع مالہ لیحفظہ لیس لہ ان یعمر الدار الا باذن الحاکم لانہ لعلہ مات ولا یکون الرجل وصیا۔

والجواب صحیح محمد انور شاہ غفرلہ خادم الافتاء مدرسہ قاسم العلوم ملتان

اگر مرگی کا بیمار ایک عرصہ سے لاپتہ ہو تو بیوی کے لیے عقد ثانی کی کیا صورت ہوگی

﴿س﴾

کیا فرماتے ہیں علماء دین اس مسئلہ میں کہ ایک شخص نے اپنی چھوٹی لڑکی یعنی کم سن عمر کی تھی اس نے ایک لڑکے کے ساتھ نکاح کر دیا تھا۔ بعد میں وہ مرگی کی بیماری میں مبتلا ہو گیا تھا۔ اب پانچ سال کے عرصہ سے لاپتہ ہے یعنی گم ہے۔ اس کو تلاش بہت کیا گیا ہے لیکن اب تک اس کا کوئی پتہ نہیں چلا۔ اب لڑکی جوان ہو گئی ہے یعنی بالغ ہو گئی ہے لڑکی کی اور جگہ دوسرا نکاح کر سکتی ہے۔

﴿ج﴾

صورت مسئلہ میں چونکہ اس عورت کا خاوند مفقود الخمر ہے اس لیے یہ عورت کسی مسلمان حاکم کی عدالت میں دعویٰ دائر کرے اور پہلے اس مفقود الخمر لڑکے سے اپنا نکاح ثابت کرے کہ فلاں شخص سے نابالغی میں نکاح ہوا تھا جو کہ لاپتہ و مفقود ہے۔ جس کو پانچ سال کا عرصہ ہو گیا ہے۔ باوجود بہت تلاش و طلب کے اس کا کوئی پتہ نہیں ملا اور حاکم کے پاس خاوند کو مفقود ثابت کرے۔ اس کے بعد حاکم خود بھی حکومتی ذرائع سے اشتہارات و منادی سے اس مفقود کو تلاش کرے۔ جب پتہ ملنے سے مایوسی ہو جائے تو حاکم عورت کے بارے میں مزید چار سال انتظار کرنے کا حکم صادر کرے۔ پورے چار سال گزرنے کے بعد اگر یہ خاوند مفقود بدستور لاپتہ ہو تو دوبارہ حاکم کی عدالت میں اس کی درخواست دے دے۔ اس کے بعد اس کے خاوند کی موت کا حکم صادر کرے۔ حاکم کے حکم بالموت کرنے کے بعد یہ سوا ماہ دس دن عدت وفات گزار کر دوسری جگہ نکاح کر سکتی ہے اور اگر حاکم کے پاس حالات ایسے ثابت ہو

## کتاب البیوع

### خرید و فروخت کا بیان

اگر کوئی شخص فروخت کردہ زمین دوسری جگہ فروخت کر کے فوت ہو گیا

تو کیا اس نقصان کا ذمہ دار اس کا والد ہوگا

﴿س﴾

الف ب۔ دونوں یک جہی ہیں اور دونوں کی جہی زرعی زمین چاہ قاسم والا پر ہے۔ الف نے ب سے جہی جائیداد زرعی زمین بیگہ تقریباً بعوض مبلغ چار ہزار روپیہ خریدی اور بوقت انتقال چار ہزار روپیہ نقد ادا کیا۔ چار سال گزرنے کے بعد الف کو پٹواری سے اطلاع دی کہ اس کا انتقال خارج کرایا گیا ہے۔ استفسار پر معلوم ہوا کہ الف نے ایک اور رقبہ یونٹ کے ذریعہ خریدا تھا۔ ب نے یونٹ والا رقبہ اپنے باپ اور چچا کے نام منتقل کرایا تھا اور اس کے عوض اپنے باپ اور چچا سے چاہ قائم والا کا رقبہ لے لیا تھا اور وہی رقبہ الف کے نام فروخت کر دیا تھا۔

تبادلہ اشمال کے دوران کیا گیا تھا۔ جس کا علم الف کو نہیں تھا اور الف نے یہ رقبہ جہی سمجھ کر خریدا تھا۔ چونکہ موجودہ رقبہ چاہ قائم والا کا ب کے نام بذریعہ یونٹ مقصود تھا اور یونٹ حاصل کردہ ب جعلی تھے۔ اس لیے یہی رقبہ منقسم ہوا اور پھر انتقال بیع خارج ہوا۔ ب اس دوران فوت ہو گیا۔ الف نے ب کے والد صاحب سے تقاضا کیا کہ یا یہی رقبہ دوبارہ خرید کر الف کو دیں یا مبلغ چار ہزار روپے واپس کر دیں۔ ب کے والد نے وعدہ کیا اور کہا کہ الف خود دوڑ دھوپ کر کے یونٹ حقیقی فراہم کر کے مذکورہ رقبہ حاصل کرے۔ جو لاگت خرچہ آئے گی ب کا والد ادا کرے گا۔

الف نے پورا ایک سال محنت کر کے یونٹ حاصل کر کے رقبہ مذکورہ دوبارہ اپنے نام بعوض مبلغ چار ہزار روپیہ حاصل کیا اور علاوہ زر خرید کے کافی رقم خرچ ہو گئی۔

الف نے ب کے والد صاحب سے چار ہزار روپے طلب کیے۔ ب کے والد صاحب نے دو ہزار دینے کا وعدہ کیا اور یہ کہا کہ چونکہ اراضی کی پیداوار حاصل کرتا رہا اس لیے مبلغ دو ہزار روپے ادا کرے گا۔ مگر بعد میں ب کا والد بالکل مکر گیا اور کہتا ہے کہ میں ایک پائی دینے کے لیے بھی تیار نہیں ہوں۔ براہ کرم از روئے شریعت محمدی راہنمائی فرمائیں کہ اب ب کا والد مبلغ چار ہزار روپے دینے کا ذمہ دار ہے۔ پھر اس کو بیٹے کا قرضہ مبلغ چار ہزار روپیہ ادا کرنا چاہیے یا نہیں۔ جبکہ باپ نے بیٹے کی جائیداد حاصل کی ہوئی ہے۔

جائیں کہ عورت کے نان و نفقہ کا کوئی انتظام نہ ہو یا ابتلاء فی المعصیت کا قوی اندیشہ ہو تو اسے ایک سال انتظار کا حکم صادر کرنے کا اختیار حاصل ہے۔ اس صورت میں اگر حاکم ایک سال انتظار کا حکم صادر کر دے تو سال گزرنے پر اگر خاوند لاپتہ ہو تو دوبارہ اس کی درخواست حاکم کو دے دے۔ اس کے بعد حاکم اس شخص مفقود سے اس عورت کا نکاح فسخ کر دے۔ حاکم کے فسخ نکاح کے بعد یہ عورت دوسری جگہ نکاح کر سکتی ہے۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان

محض گمشدہ شخص کے والد کی اجازت سے عقد ثانی نکاح بر نکاح اور حرام ہے

﴿س﴾

کیا فرماتے ہیں علماء کرام اس مسئلہ کے بارے میں کہ ایک شخص نے پندرہ سال کی عمر میں نکاح کیا۔ بعد میں وہ عدم پتہ ہو گیا۔ آٹھ دس سال کے بعد اس لڑکے کے والد نے لڑکی کے والد سے کچھ رقم لے کر نکاح کرنے کی اجازت دے دی۔ آیا اب نکاح ثانی جائز ہے اول نکاح فسخ ہو گیا ہے یا اول باقی ہے ثانی ناجائز ہے آیا اب ثانی نکاح والا لڑکا جو کچھ حقوق زوجیت ادا کرتا ہے جائز ہیں یا ناجائز ہیں۔ بینا تو جروا

را بخواہد رحیم بخش تحصیل حاصل پور

﴿ج﴾

پہلا نکاح بدستور باقی ہے دوسرا نکاح بر نکاح اور حرام ہے۔ حقوق زوجیت ادا کرنا حرام ہے۔ مفقود عدم پتہ کی بیوی کے لیے دوسری جگہ نکاح کرنے کی شرعی صورت یہ ہے کہ یہ عورت کسی حاکم مسلم کے پاس دعویٰ پیش کرے اور گواہوں سے اپنا نکاح حاکم کے پاس ثابت کرے۔ نکاح کے اصلی شاہد ضروری نہیں بلکہ شہادت بالتسامع کافی ہے یعنی نکاح کی عام شہرت سن کر نکاح پر شہادت دی جاسکتی ہے۔ بعد میں شوہر کے مفقود (عدم پتہ) ہونے کی شہادت شرعیہ پیش کرے پھر حاکم اس شخص کی بقدر ممکن تلاش کرے جہاں اس کے جانے کا ظن غالب ہو وہاں آ دی بھیجے اور جہاں صرف احتمال ہو خط وغیرہ سے تحقیق کرے۔ اخبار میں اشتہار دینا مفید معلوم ہو تو یہ بھی کرے۔ بہر کیف ہر ممکن صورت سے اس کی تلاش میں پوری کوشش کرے۔ حاکم کے پاس دعویٰ پیش ہونے سے قبل عورت کی طرف سے یا کسی دوسرے شخص کی طرف سے تلاش کی کوشش کافی نہیں بلکہ دعویٰ پیش ہونے کے بعد ضروری ہے کہ حاکم خود پوری کوشش کرے۔ دوسروں کے کہنے پر ہرگز اعتبار نہ کرے۔ جب حاکم شوہر کے ملنے سے بالکل ناامید ہو جائے تو عورت کو چار سال کی مہلت دیں۔ اگر ان چار سالوں میں بھی اس کی کوئی خبر نہ آئی تو عورت حاکم کے پاس دوبارہ درخواست پیش کرے۔ قاضی جج شوہر کو مردہ قرار دے دے تو چار ماہ دس دن عدت وفات گزار کر دوسری جگہ نکاح کر سکتی ہے۔

ملخص ماہو مشروح فی الحيلة الناجزة للحيلة العاجزة ومن شاء التفصيل فليطالع ثمة۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان



﴿ج﴾

ب نے چونکہ مجلسازی اور دھوکہ کے ذریعہ جعلی یونٹ والی زمین کو فروخت کیا تھا پھر ب کے والد کے کہنے پر الف نے دوبارہ اصل مالک کو چار ہزار روپے خرچ کیا ہے اس پر لازم ہے کہ ب چار ہزار روپیہ ادا کرے اور دو ہزار صلح میں کم کر دیا تھا اور ب اس سے مکر گیا تو اب اس کو پوری رقم دینی لازم ہے۔ البتہ اگر الف دو ہزار کم کر دے تو اچھا ہوگا۔ فقط واللہ تعالیٰ اعلم

محمد عبداللہ عفا اللہ عنہ

۵ ذی قعدہ ۱۳۹۳ھ

کیا پہاڑوں سے مزری اور وان والے پٹے کاٹ کر فروخت کرنا جائز ہے

﴿س﴾

کیا فرماتے ہیں علماء دین دریں مسئلہ کہ جنگل میں ایک خود رو چیز مزری ہوتی ہے۔ جسے پٹہ بھی کہتے ہیں جس سے ٹوکریاں، چٹائیاں، بان وغیرہ بنائے جاتے ہیں۔ یہ صرف چند پہاڑوں پر ہوتی ہے۔ اس وجہ سے اس کو پہاڑوں سے کاٹ کر پنجاب، سرحد، سندھ کے مختلف علاقوں میں لے جایا جاتا ہے۔ ایک صاحب کہتے ہیں کہ اس کا کاٹنا صرف اپنے گھر کی ضرورت تک جائز ہے۔ اس کو کاٹ کر لے جا کر فروخت کرنا جائز نہیں۔ وہ یہ دلیل دیتے ہیں کہ سبزہ ذکر الہی کرتا ہے دوسرے یہ کہتے ہیں کہ اس کو کاٹ کر اپنی ضرورت کے علاوہ فروخت کرنا بھی جائز ہے۔ اس سے ہزاروں افراد روزی کماتے ہیں۔ بعض تو ایسے ہیں کہ ان کا ذریعہ معاش صرف مزری کاٹنا اور فروخت کرنا ہے اور اس سے ضرورت کی بہت سی اشیاء بنائی جاتی ہیں۔ اس وجہ سے اس کا کاٹنا اور فروخت کرنا بھی جائز ہے۔ لہذا مہربانی کر کے شریعت مطہرہ کے نقطہ نگاہ سے مطلع فرمادیں کہ اس کی گنجائش ہے یا نہیں۔ بینو اتوجروا

﴿ج﴾

اللہ تعالیٰ نے درخت گھاس وغیرہ قسم کی چیزوں کو انسان اور ان کے جانوروں کے لیے پیدا فرمایا ہے۔ ملاحظہ ہو سورۃ النازعات میں فرمایا وللارض بعد ذلک دحھا اخرج منها ماءھا ومرعھا والجبال ارسھا متاعا لکم ولانعامکم اور زمین کو پیچھے اس کے بچھا دیا اور نکالا اس سے اس کا پانی اور چارہ اور پہاڑوں کو گاڑ دیا تمہارے اور تمہارے جانوروں کے فائدے کے واسطے۔ اس سے زیادہ وضاحت سے پر مضمون سورۃ عیس کی ان آیات میں ہے۔ فانبتنا فیھا حباً وعنباً وقضباً الآیہ۔ الغرض ان چیزوں کو اللہ تعالیٰ نے انسان کے فائدے کے لیے پیدا فرمایا ہے۔ جو انسان کے کام آیا وہ کامیاب ہے اور جو انسان کے کام نہیں آیا وہ ضائع ہو گیا اور تسبیح کرنا یہ امر ٹکونی

ہے۔ اس کے ہم مکلف نہیں۔ جنگل اور پہاڑوں میں پیدا ہونے والے گھاس درخت مزری وغیرہ میں اب انسان شریک ہیں اور اس کے اپنے استعمال میں لانا یا اس سے تجارت کرنا جائز ہے جو شخص اس کو گھر کی ضروریات تک محدود رکھنے کا قائل ہے وہ غلطی پر ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۰ ربیع الاول ۱۳۹۳ھ

الجواب صحیح محمد عبداللہ عفا اللہ عنہ

۲۱ ربیع الاول ۱۳۹۳ھ

جب بیع کے قبضہ دلانے اور قابض سے فی الفور خالی کرانے کا ذمہ مشتری نہ لے تو بیع فاسد ہے

﴿س﴾

کیا فرماتے ہیں علماء دین و شرع متین اس مسئلہ میں کہ زید نے ہندو سے ایک دکان کرایہ پر لی ہوئی تھی کہ پاکستان بنا اور تبادلہ آبادی ہوا اور متروکہ املاک کی حکومت پاکستان نگران بنی۔ ایک طویل عرصہ کے بعد محکمہ بحالیات معرض وجود میں آیا اور بذریعہ افسران بحالیات اہل ہندو کی متروکہ جائیداد نیلام کر دی گئی لیکن بوقت نیلامی ذیلی شرائط خرید کنندگان کو سنائی گئیں۔

(الف) تین سال تک بدستور قابض بیٹھے رہیں گے کوئی خریدار ان کو بے دخل نہیں کرے گا۔ (ب) قبضہ دلانے کی حکومت پاکستان کوئی ذمہ دار نہ ہوگی۔

(۱) اب بوقت نیلامی دکان مقبوضہ زید عمر نے خرید لی۔ کیا یہ بیع صحیح ہے یا فاسد۔ اگر بیع فاسد ہے تو بیع فاسد کا شریعت میں کیا حکم ہے۔

(۲) کیا صورت مذکورہ بالا میں عمر یا ورثاء عمر کسی وقت کسی حالت میں زید سے دکان مذکور کا شرعاً مطالبہ کر سکتے ہیں۔

(۳) اگر زید دکان محلولہ خالی کر کے قبضہ دینے سے انکاری ہو جائے تو اس پر کوئی گرفت فقہ حنفیہ کی کی جاسکتی ہے۔ بینو اتوجروا من اللہ اجر ا جزیلاً۔

قصر میڈیکل سٹور

﴿ج﴾

(۱) یہ بیع فاسد ہے اور بیع فاسد کا حکم یہ ہے کہ مالک پر رد کیا جائے۔

(۲) شرعاً مطالبہ کر سکتے ہیں۔

(۳) عمر کو قبضہ دلانا زید پر ضروری ہے اور زید کا انکار شرعاً درست نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۹ ربیع الثانی ۱۳۹۰ھ

## کیا چینی کے شربت میں سکرین ملانا جائز ہے

﴿س﴾

کیا فرماتے ہیں علماء دین دریں مسئلہ کہ سائل شربت فروش ہے اور ایک آنہ میں ایک گلاس فروخت کرتا ہے اس قدر شربت کے ٹب میں چینی نہیں بلکہ سکرین استعمال کرتا ہے۔ سوال یہ ہے کہ سائل جو گلاس شربت کا اپنے گاہک کو دیتا ہے اگر گاہک پوچھ لے کہ اس میں سکرین ہے تو سائل جواب ہاں میں دیتا ہے۔ سوال یہ ہے کہ بعض جو نہیں پوچھتے کہ یہ شربت ملا کھانڈ کا ہے یا سکرین کا اور وہ پی کر چلے جاتے ہیں تو ایسے میں سائل کو یہ فتویٰ لینے کی خواہش ہے کہ آیا یہ رزق سائل کے لیے حلال ہے یا حرام۔ بینوا تو جروا

عبدالستار ولد عبدالرحیم ممتاز آباد

﴿ج﴾

بسم اللہ الرحمن الرحیم۔ جو لوگ نہیں پوچھتے اور پی کر چلے جاتے ہیں اگر آپ کے خیال میں وہ لوگ اسے چینی کا سمجھ کر پی لیتے ہیں اور دریافت کرنے کی زحمت گوارا ہی نہیں کرتے تو ایسی صورت میں ان کو بتانا ضروری ہے۔ کیونکہ سکرین کا ہونا عیب ہے اور بیع کے عیب کو مشتری پر جس کو علم نہ ہو ظاہر کرنا ضروری ہے اور اگر لوگ عموماً یہی سمجھ کر کہ اس میں سکرین ہے اسی لیے تو ایک آنہ فی گلاس بکتا ہے اور پھر بھی خرید کر کے پی لیتے ہیں تو ایسی صورت میں بتانا ضروری نہیں ہے۔ کیونکہ خود خریداروں کو علم ہے اور سکرین جان کر کے خریدتے ہیں۔ لہذا کوئی دھوکہ وغیرہ نہیں ہوا۔ فقط واللہ تعالیٰ اعلم  
حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۹ محرم ۱۳۸۷ھ

پھلوں کے باغ کو اس شرط پر فروخت کرنا کہ باغ کو جتنے پھلوں کی ضرورت ہوگی لے گا یہ شرط فاسد ہے  
بھیڑ کے اون کو کاٹنے سے جبکہ بھیڑوں کی پشت پر ہو بیع جائز نہیں ہے

﴿س﴾

کیا فرماتے ہیں علماء دین دریں مسئلہ کہ

(۱) زید عرف عام کے تحت اپنے باغ کو فروخت کرتے وقت مشتری سے پھل کا نرخ طے کر لیتا ہے کہ جتنی مجھے ضرورت ہوگی تجھ کو بیس روپے من دینا ہوگا۔ حقیقت میں نہ یہ نرخ ہوتا ہے نہ مشتری رضا سے یہ نرخ طے کرتا ہے۔ بلکہ باغ لینے کے طمع کی وجہ سے مجبور ہو کر منظور کرتا ہے۔ اگر منظور نہ کرے تو باغ کا سودا نہیں ہوتا اور دوسرے شخص کو اس نرخ پر بیع کے طور پر دینے کے لیے تیار نہیں۔

(۲) بکر بھیڑ کی اون فروخت کرتا ہے کہ ایک بھیڑ کے دس روپے لوں گا اور اون بھیڑ کی پیٹھ پر موجود ہے۔ مشتری نے فی بھیڑ کی اون دس روپے کے حساب سے سودا کر کے کچھ بیعانہ دے دیا اور کہتا ہے کہ دس پندرہ یوم میں کاٹ لوں گا اور عرف بھی ایسا بنا ہوا ہے اور سودا کے بعد جو اون بڑھے گی وہ مالک بھیڑ مشتری کے لیے مجبور ہو کر مباح کر دیتا ہے۔ بینوا تو جروا

مولانا نصر اللہ صاحب مدرسہ عربیہ بحر العلوم ہستی نوحید آباد

﴿ج﴾

(۱) جو شمر وقت عقد سے حلول اجل تک موجود نہیں رہتا اس میں بیع سلم جائز نہیں۔ نیز مسلم وقت عقد اور حلول اجل کم از کم ایک ماہ کا وقفہ ضروری ہے۔ اگر باغ کے سودا میں اس بیع ثانی کو بھی شرط کر دیتے ہیں تو یہ شرط فاسد ہے اور بیع درست نہیں۔

(۲) بھیڑ کی اون کاٹنے سے پہلے فروخت کرنا جائز نہیں ہے۔ لما فی شرح البدایہ ص ۵۴ ج ۳ ولا بیع الحمل ولا النتاج ولا اللبن فی الضرع ولا الصوف علی ظہر الغنم وجذع فی السقف واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۲۳ جمادی الثانی ۱۳۹۶ھ  
الجواب صحیح محمد عبداللہ عفا اللہ عنہ  
۲۵ جمادی الثانی ۱۳۹۶ھ

جب کسی نے تیل قیمت طے کیے بغیر فروخت کر دیا اور مہنگا ہو گیا تو تیل ہی واپس کرے

﴿س﴾

کیا فرماتے ہیں علماء دین دریں مسئلہ کہ بندہ کو محمد شریف رسول بخش وغیرہ نے کہا کہ ہمارے گاہک مایوس واپس لوٹ رہے ہیں۔ آپ ہم کو ڈیزل تیل دے دیں۔ بندہ نے تقریباً بیس ڈریم ۱۱۲ انچ دے کر چودہ صد روپیہ وصول کیا اور طے پایا کہ میرا لڑکا اور حصہ دار آئیں گے تم آپس میں نرخ طے کر لینا۔ لہذا فریقین میں سے کسی نے نرخ طے نہ کیا اور بعد کئی دن کے نرخ تقریباً ۲۵ سے ۳۰ روپے فی ڈریم زائد ہو گیا تو مطالبہ پر مدعا علیہم نے انکار کر دیا اور اب مزید نرخ یک صد روپے تقریباً زائد ہو چکا ہے آیا مذکورہ بالا صورت میں ہمیں کیا کرنا چاہیے۔

حاجی عطاء محمد میلسی ضلع ملتان

﴿ج﴾

وفی العالمگیریہ ص ۱۲۲ ج ۳ واذا اشترى الرجل شیئاً من غیرہ لم یذكر ثمناً کان البیع فاسداً۔ روایت بالا سے معلوم ہوا کہ صورت مسئلہ میں یہ بیع فاسد ہو گئی ہے۔ وفيہ ایضاً ص ۱۳۷ ج ۳



الواجب فی البیع الفاسد القیمة ان كان المبیع من ذوات القیم والمثل ان كان مثلیاً۔

تیل جبکہ مثلی ہے اس لیے مشتری پر لازم ہے کہ اس جیسا تیل واپس کر دے۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

۲۲ جمادی الثانی ۱۳۹۶ھ

الجواب صحیح محمد عبداللہ عفا اللہ عنہ

۲۳ جمادی الثانی ۱۳۹۶ھ

کیا بائع کے لیے فروخت کردہ باغ سے خود گرے ہوئے پھلوں کو چننا اور بیچنا جائز ہے

اگر چند بھائیوں کو وراثت میں جائیداد ملی ہو اور کمائی بھی مشترک ہو تو کیا سب کے حصے برابر ہوں گے

کچھ جائیداد میراث میں ملی ہو اور کچھ بھائیوں نے خود بنائی ہو تو بہنیں تمام جائیداد میں

شریک ہوں گی یا صرف میراث میں

﴿س﴾

کیا فرماتے ہیں علماء دین مندرجہ ذیل مسائل میں کہ

(۱) زید، عمر، بکرتینوں بھائیوں نے مشترکہ حالت میں کھجوروں کے باغ کا پھل چھ ہزار روپے میں بیچ دیا۔ باغ کے چاروں طرف کھواڑ ہے۔ اب اس بند اور محفوظ باغ میں زید اور اس کی بیوی اور لڑکی وغیرہ نے اس فروخت شدہ باغ کے پھل نیچے گرے ہوئے کھجور (پنڈ) جمع کر کے بیچا جو تین سو روپے کا ہو گیا۔ اب یہ ۳۰۰ روپے باغ کے خریدنے والے کے ہیں یا زید اور اس کی بیوی وغیرہ کے ہیں یا زید عمر بکرتینوں بھائیوں میں مشترکہ طور پر تقسیم کریں گے۔

(۲) زید، عمر، بکرتینوں بھائی اپنے باپ کے مال و جائیداد میں برابر کے شریک ہیں۔ ان میں ایک بھائی بذریعہ دکان کما کر لاتا ہے اور دوسرا بھائی مشترکہ باغ میں کما کر لاتا ہے اور تیسرا بھائی گندم چننا باجرہ وغیرہ کاشت کر کے کما کر لاتا ہے۔ اس طرح ان کی بیویاں پھوڑی، چنگیر وغیرہ مختلف طریقوں سے کما کر ہر ایک نے اپنے پاس روپیہ پیسہ جمع کیا ہوا ہے۔ اب ان تینوں بھائی اور ان بیویوں کا سب مال جمع کر کے تین برابر حصوں میں بوقت تقسیم تقسیم کریں گے یا صرف تینوں بھائیوں کا کمایا ہوا مال برابر تقسیم کیا جائے گا۔

(۳) باپ کی وفات کے بعد اس کے تین بیٹے زید، عمر، بکر اور دولڑکیاں رہ گئیں۔ باپ سے ۲۰ کنال جائیداد غیر منقولہ اور دس ہزار نقد روپے رہ گئیں تو چند سالوں کے بعد جائیداد منقولہ اور غیر منقولہ میں اضافہ ہو گیا تو کیا زید، عمر، بکر کی دو بہنوں کو بوقت تقسیم سب مال میں حصہ ملے گا یا باپ کی وفات کے وقت جو مال رہ گیا تھا صرف اسی سے ملے گا۔

بینوا تو جروا

مولوی فیض القیوم ضلع ڈیرہ اسماعیل خان

﴿ج﴾

(۱) اگر باغ خریدنے والے کی طرف سے اس گرے ہوئے پھل کے جمع کرنے کی زید اور اس کی اولاد وغیرہ کو باحت ہے یا صراحتہ اجازت دے دی ہے تو یہ زید وغیرہ جمع کنندگان کی ملکیت ہے۔

(۲) باپ کی جائیداد میں شریک ہو کر تینوں بھائی جو کچھ کما کر لاتے ہیں وہ کمائی تینوں میں حصہ برابر تقسیم ہوگی۔

البتہ باپ کی جو جائیداد رہ گئی تھی وہ تمام ورثاء میں حصص شرعی کے مطابق تقسیم ہوگی۔ بیویاں اگر اس متروکہ جائیداد میں

کاروبار نہیں کرتیں بلکہ اپنے طور پر پھوڑی، چنگیر وغیرہ بنا کر فروخت کرتی ہیں تو ان کی آمدنی میں زید، عمر، بکر شریک نہیں۔

(۳) باپ کی وفات کے وقت جو جائیداد رہ گئی تھی وہی تمام ورثاء میں حسب حصص شرعیہ تقسیم ہوگی۔ فقط واللہ تعالیٰ اعلم

محمد انور شاہ غفر لہ نائب مفتی مدرسہ قاسم العلوم ملتان

الجواب صحیح بندہ محمد اسحاق غفر اللہ لہ نائب مفتی مدرسہ قاسم العلوم ملتان

۷ ذی قعدہ ۱۳۹۶ھ

اگر ایک مکان کا پانی دوسرے مکان کی چھت پر سے گزر رہا ہو تو اس کو شرعاً بند نہیں کیا جاسکتا

﴿س﴾

کیا فرماتے ہیں علماء دین دریں مسئلہ کہ ایک مکان نمبر ۱۳۹۳ وارڈ نمبر H ملتان شہر ملکیہ خوشی محمد ولد محمد علی کا ہے۔ اس کا پانی مکان نمبر ۱۳۹۲ کی چھت سے گزرتا چلا آ رہا ہے۔ یہ پرنا لہ قبل از تقسیم ہندو پاک سے جاری ہے۔ اب مکان نمبر ۱۳۹۲ پرنا لہ مذکورہ بالا کو بند کر رہا ہے۔ جبکہ عدالت دیوانی ملتان میں برحلف قرآن پاک فیصلہ مورخہ ۱۸/۷/۶۸ ہو چکا ہے کہ پرنا لہ مذکورہ بالا کا پانی بدستور چھت پر سے گزرے گا۔ اس چیز کو مد نظر رکھیں کہ مسجد نبوی کے محن میں ایک مکان کے پرنا لہ کا پانی گرتا تھا جب اس پانی کو موجودہ وقت کے صحابہ و حضور پاک صلی اللہ علیہ وسلم بند نہ کر اسکے تو اب مکان مذکورہ بالا کا پانی کس رو سے بند ہو سکتا ہے۔ اس کے متعلق واضح طور پر دلائل سے سنت کی روشنی میں فتویٰ صادر فرمایا جائے۔

نیاز احمد ولد خوشی محمد ملتان شہر

﴿ج﴾

مالک مکان نمبر ۱۳۹۲ کو شرعاً یہ حق حاصل نہیں کہ وہ مکان نمبر ۱۳۹۳ کے پرنا لہ کے پانی کو مکان نمبر ۱۳۹۲ کی چھت پر سے گزرتا بند کر دے۔ کما فی الہندیہ ص ۴۰۸ ج ۵ ولو کان لکل دار مالک علی حدہ فباع کل واحد دارہ من رجل آخر بحقوقہا لم یکن لمشتري الدار الاول ان یمنع المشتري الثاني عن مسيل الماء علی سطحہ اه فقط واللہ تعالیٰ اعلم

حررہ محمد انور شاہ غفر لہ نائب مفتی مدرسہ قاسم العلوم ملتان

۷ ذی الحجہ ۱۳۹۱ھ

اگر مشتری سائیکل کی قیمت مقررہ میعاد میں ادا نہ کر سکا تو کیا بائع کو واپس لینے کا اختیار ہے

﴿س﴾

کیا فرماتے ہیں علماء دین و مفتیان کرام مسئلہ ہذا میں کہ ایک آدمی کے پاس ایک سائیکل ہے۔ اس نے دوسرے آدمی کے ہاں ۲۳۰ روپے کی فروخت کر دی اور رقم کا وعدہ ہفتہ کے بعد سوموار کا تھا بیچارے خریدار سے میعاد مقرر پر رقم ادا نہ ہو سکی فروخت کنندہ نے کہا کہ میں اپنی سائیکل واپس لیتا ہوں مجھے واپس کر دو۔ خریدار نے کہا واپس لے لو اور ہم جتنے دن چڑھے ہیں اس کا کرایہ جتنا لینا چاہو وہ بھی ہم دینے کو تیار ہیں اور دھلائی بھی کر دیں گے جو نقصان ہوگا اس کے بھی ہم ذمہ دار ہیں۔ پھر فروخت کنندہ نے کہا کہ اچھا مجھے آپ پر رحم آتا ہے آپ ایک ماہ کے بعد رقم دینا تو خریدار نے بھی منظور کر لیا۔ ابھی ایک ہفتہ اس بات کو گزرنے نہ پایا کہ فروخت کنندہ کے والد صاحب اس پر ناراض ہوئے اور کہا کہ سائیکل نہ بیچنا چاہیے تھا یا کہا کہ سائیکل مجھے شام تک واپس لے کر دکھاؤ اور فروخت کنندہ نے سائیکل واپس لے لی اور ہر نقص کی ذمہ داری خریدار پر تھوپ دی اور دھلائی کی رقم بھی وصول کر لی۔ کیا وہ سائیکل واپس لے سکتا ہے اور اگر خریدار سائیکل برضا و خوشی دے دیں تو کیا وہ ہر نقص اور دھلائی کی رقم کا ذمہ دار بھی ہوگا اور کیا فروخت کنندہ بروئے شریعت سائیکل واپس لے سکتا ہے اور اگر واپس نہ لے تو کیا اس میں والد صاحب کی نافرمانی پائی جائے گی۔

محمد علی متعلم اشرف العلوم شجاع آباد

﴿ج﴾

صورت مسئلہ میں سائیکل چونکہ قطعی طور پر فروخت شدہ ہے اس لیے بغیر مشتری کی مرضی کے اس سے واپس نہیں لے سکتا لیکن مشتری کی مرضی کے ساتھ واپس لے سکتا ہے۔ بشرطیکہ کوئی زائد رقم مشتری سے وصول نہ کرے نہ چند روز کے کرائے کی اور نہ کوئی دوسری البتہ اگر مشتری کے پاس اس میں کوئی ایسا نقصان ہو گیا ہے کہ جس سے اس کی قیمت میں کمی آئی ہے تو اس نقصان کی مقدار رقم اس سے لے سکتا ہے ورنہ نہیں۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۱۶ رمضان ۱۳۷۷ھ

کیا ہندوؤں کی متروکہ اشیاء کی خرید و فروخت جائز ہے

﴿س﴾

کیا فرماتے ہیں حضرات علماء کرام اس مسئلہ میں کہ ہندوؤں کی متروکہ جائیداد سے اگر مہاجرین سے کوئی شخص شہتیر وغیرہ یا دیگر سامان عمارت خرید کرے تو کیا یہ شرعاً جائز ہوگا یا نہیں۔ بینوا تو جروا

السائل احمد خان ٹیچر سی مسلم ہائی سکول لائل پور

﴿ج﴾

اگر حکومت نے ہندوؤں کی جائیداد متروکہ پر کسی مہاجر کو مستقل مالکانہ قبضہ دے دیا ہے تو وہ اس مہاجر کی ملکیت ہو جاتی ہے۔ اس سے خریدنا وغیرہ سب جائز ہوگا اور اگر حکومت نے متروکہ اموال کو ابھی تک ہندوؤں کی ملکیت تصور کیا ہے اور اس کے لیے جیسے کہ آج تک کسٹوڈین کا محکمہ برائے حفاظت اموال متروکہ قائم ہے تو یہ اموال مہاجرین کی ملکیت نہیں ہیں نہ ہی وہ فروخت کر سکتے ہیں نہ ہی خریدنا جائز ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان شہر

۲۲ جمادی الثانیہ ۱۳۹۶ھ

اگر مشتری نے گزروں کے حساب سے زمین لی ہو

تو پٹواری کرتے وقت جو زائد زمین نکلے گی وہ بائع کی ہوگی

﴿س﴾

کیا فرماتے ہیں علماء دین اس مسئلہ میں کہ زید نے ایک قطعہ زمین سفید ڈیڑھ سو گز دس روپیہ فی گز کے حساب سے خریدا۔ باقاعدہ حسب ضابطہ رجسٹری کرا کر اپنا مقام بنوایا کچھ عرصہ کے بعد بائع نے نئے پٹواری کو رقم خرچ کر کے اپنے کل زمین کا نقشہ تیار کرایا۔ نئے نقشہ بنوانے سے کچھ زائد زمین نکل آئی۔ زید مشتری سے کہتا ہے کہ زائد زمین سے میرا حق بھی بنتا ہے۔ کیا مشتری مذکور زائد زمین سے کچھ حصہ لے سکتا ہے یا نہیں۔ بینوا تو جروا

﴿ج﴾

جب مشتری نے متعین مقدار گزروں کے حساب سے خریدی تھی اور وہ اس کو مل چکی ہے تو زائد زمین جو برآمد ہوئی اس سے اس کا کوئی تعلق نہ ہوگا۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۱۹ ربیع الثانی ۱۳۷۷ھ

اگر کسی شخص نے ایک ہی زمین دو جگہ بیچی تو بیع اول نافذ

اور دوسری باطل ہے اور اس کے پیچھے نماز جائز نہیں

﴿س﴾

گزارش ہے کہ ایک شخص جو امام مسجد ہے اس سے ایک شخص نے ایک ٹکڑہ زمین کا خریدا اور کل رقم متعلقہ زمین ادا کر کے اسٹام لکھوایا۔ جس پر بائع اور گواہوں کے دستخط بھی ہو گئے۔ بائع نے وعدہ کیا کہ رجسٹری بعد الت رجسٹرار



تصدیق کروادے گا لیکن اس اثنا میں بائع مذکور نے چپکے سے وہ ٹکڑا زمین کسی اور کے پاس بیچ دیا اور بعد الت رجسٹرار اس کی تصدیق بھی کرادی۔ یہ دوسرا شخص جانتا تھا کہ زمین پہلے فروخت ہو چکی ہے اور بائع روپیہ وصول کر چکا ہے۔ بائع ہمارے ساتھ لیت وعل کر تارہا۔ چنانچہ ہم نے اسے سب رجسٹرار کی عدالت میں بلایا تو وہ زرٹمن وصول پانے اور بیع نامہ کی تحریر و تکمیل کرنے سے قطعی انکاری ہو گیا جس کی وجہ سے رجسٹری تصدیق نہ ہو سکی۔ آپ سے درخواست ہے کہ اس معاملہ میں فتویٰ صادر فرمادیں کہ آیا ایسے اشخاص کی دین متین کی رو سے کیا حیثیت ہے اور ایسے امام کے پیچھے نماز جائز ہے اور جو لوگ ایسے امام کو جھوٹا سمجھتے ہوئے دھوکا دہی کی خاطر اس کو سچا بتاتے ہیں ان کی دین متین کی رو سے کیا حیثیت ہے۔ بینوا تو جروا

پی او ایف واہ کینڈ

﴿ج﴾

بسم اللہ الرحمن الرحیم۔ بشرط صحت سوال امام مسجد موصوف نے ایک دفعہ ایک زمین کو بموجب فروخت کر لیا اور رقم وصول کر لی تو بیع تام ہو گئی اور اب وہ زمین کا مالک نہ رہا۔ لہذا اس کا اس زمین کو دوسری جگہ فروخت کرنا قطعاً ناجائز ہے اور پھر جبکہ امام نے جھوٹ بول کر اس سودا سے سرے سے انکار کر دیا تو اس سے یہ شخص فاسق ہو گیا اور فاسق کی امامت مکروہ تحریمی ہے۔ لہذا اس کے بجائے کسی اور دیندار امام کو مقرر کیا جائے اور اس کو جھوٹا جانتے ہوئے اس کو سچا کہنا بھی حق کو چھپانا اور جھوٹ بلکہ موجب فسق ہے۔ لہذا امام موصوف کا اور دیگر متعلقین کا اپنے جھوٹ سے توبہ تائب ہونا ضروری ہے۔ لقولہ علیہ السلام والکذب یہلک الحدیث۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۸ ذی قعدہ ۱۳۸۹ھ

جب مشترک مکان سے ایک شریک نے اپنا حصہ بیچ دیا تو بیع تام ہے اب پھر نے کا حق نہیں ہے

﴿س﴾

کیا فرماتے ہیں علماء دین اس مسئلہ میں کہ ایک مکان دو شخصوں کی ملک ہے اور ایک مالک اپنے حصے کی مبلغ ۳۵۰۰ روپے پر زبانی بیع کر دیتا ہے اور کہتا ہے کہ چلو میرے ساتھ اور لکھا پڑھی کرو۔ وہاں جا کر انکم ٹیکس کا فارم مکمل کر کے اس پر از سر نو کر دیتا ہے کہ میں نے اپنا حصہ بعوض ۳۵۰۰ روپے بیچ کر دیا ہے اور اس پر لکھ دیتا ہے اور دوسرے دن کہتا ہے کہ میں اب رقم نہیں لیتا۔ مکان میں سے حصہ لوں گا اور دوسرا فریق کہتا ہے کہ تو میرے ساتھ بعوض ۳۵۰۰ میں بیچ کر چکا ہے جس وقت چاہے تو اپنا روپیہ لے لے۔ اب فرمائیے کہ وہ پیسے لینے کا حقدار ہے یا مکان میں حصہ لینے کا حقدار ہے۔

السائل شمس الدین گیت پاک دروازہ ملتان

﴿ج﴾

اگر زبانی بیع ہو چکی ہے اور طرفین کی جانب سے ایجاب و قبول ہو چکا ہے تو بیع پختہ ہے۔ کسی کو پھر نے کا اختیار دوسرے کی مرضی کے بغیر نہیں ہے۔ البتہ اگر دوسرا فریق اپنی مرضی سے اس بیع کو چھوڑ دے تو بہتر ہے کوئی جرم نہیں۔ واللہ اعلم  
محمود عفا اللہ عنہ مفتی مدرسہ قاسم العلوم ملتان شہر  
۲۲ شوال المکرم ۱۳۷۷ھ

بیع سلم درج ذیل شرائط کے ساتھ جائز ہے

﴿س﴾

کیا فرماتے ہیں علماء دین اس مسئلہ میں کہ ایک شخص اپنی ضرورت حال کے مطابق کسی سے کچھ رقم لیتا ہے جس کے عوض میں کسی جنس دینے کا وعدہ کرتا ہے۔ مثلاً گندم باجرہ کی فصل آنے پر گندم وغیرہ دوں گا لیکن رقم دینے والا خود اس جنس کا نرخ متعین کرتا ہے کہ اتنے روپے فی من لوں گا اور رقم اس کو دے دیتا ہے اور جنس دینے کا وعدہ مہلت پر کرتا ہے۔ کیا اس صورت میں بیع صحیح ہوگی یا نہ۔

﴿ج﴾

شرعاً اس قسم کی بیع کو سلم کہتے ہیں اور مندرجہ ذیل شروط کے ساتھ صحیح ہے۔

(۱) بیع شدہ چیز کی جنس معلوم ہو اور (۲) صفت بھی معلوم ہے کہ گندم فلاں قسم کی اچھی ہے یا ردی۔ نیز کپڑا فلاں قسم کا موٹا یا نرم اچھا یا ردی وغیرہ تاکہ پھر جھگڑے کی نوبت نہ آئے۔ (۳) مقدار بھی معلوم ہو کہ اتنے من چنے یا اتنے توڑے گندم وغیرہ (۴) مدت بھی معلوم ہو کہ اتنے عرصہ تک، کم از کم ایک مہینہ مہلت ضروری ہے۔ (۵) رقم یا رقم کے بدلے خریدنے والا جو چیز فی الحال دیتا ہے اس کو بیچنے والا بیع کی مجلس میں قبض کر دے اور (۶) بیع کی وصولی کی جگہ بھی معلوم ہو یعنی ان سب باتوں کا پتہ کرنا ضروری ہے جو کہ بائع اور مشتری کے مابین جھگڑے کا سبب بنے۔ (۷) ساتھ ساتھ بیچنے والے کے کاشت کیے ہوئے غلہ وغیرہ کی شرط نہ ہو اور (۸) بیع کے وقت سے لے کر ادا کرنے کے وقت تک بیع شدہ چیز منڈی بازار وغیرہ سے ملتی ہو ان باتوں کو ملحوظ رکھنے کے بعد مذکورہ بالا بیع جائز ہے۔ فقط واللہ تعالیٰ اعلم  
بندہ احمد عفا اللہ عنہ نائب مفتی مدرسہ قاسم العلوم ملتان  
۸ جمادی الاولیٰ ۱۳۷۷ھ





﴿ج﴾

جتنی گندم اڑتی ہے مثلاً جو آپ نے تحریر فرمایا ہے کہ ایک من میں سے تین یا چار چھٹانک اڑتی ہے۔ اتنی کوئی کر لینا جائز ہوگا۔ بلاشبہ کے اور زائد کوئی جائز نہیں ہوگی اور آج کل یہ پیشہ بن گیا ہے کہ فی من میں سے نصف سیر یا سالم سیر کاٹ لیتے ہیں پھر جمع شدہ آٹا فروخت کرتے ہیں تو ظاہر ہے کہ یہ لوگوں کا حق ہے۔ مالک چکی کے لیے رو نہیں احتیاط کرنا لازم ہے۔ چار چھٹانک کوئی لینے کے بعد جو بیج جائے وہ خیرات کر دیں۔ فقط واللہ تعالیٰ اعلم

عبداللہ عفا اللہ عنہ

کیا خام کپاس کی فروخت جائز ہے، کیا یہ بات درست ہے کہ سخی آدمی پر نہ زکوٰۃ فرض ہے نہ حج، غیر عورت کو بہن یا بیٹی کہنے سے وہ محرم نہیں بنتی بدستور غیر محرم ہے

﴿س﴾

کیا فرماتے ہیں علماء دین مندرجہ ذیل مسائل میں کہ

(۱) ایک آدمی خام کپاس کی بیج کرتا ہے۔ یعنی کپاس کی فصل کو تیار ہونے کو ابھی دو یا تین ماہ دیر ہے اور نہ ہی ابھی پھل لگا ہے تو اس آدمی نے کھڑی کپاس کا نرخ طے کر کے خریدی ہے۔ تو یہ بیج جائز ہے یا ناجائز بھی فاسد ہے اور کئی حضرات بیج سلم کا حوالہ دیتے ہوئے کہ یہ حضور صلی اللہ علیہ وسلم کے زمانے میں خام کھجوروں کے نرخ طے ہوا کرتے تھے اس بیج کو جائز بناتے ہیں تو اس لیے عرض خدمت ہے کہ مسلک حنفیہ کتاب و سنت کے مطابق مفصل جواب عنایت فرمادیں۔

(۲) بعض لوگ کہتے ہیں کہ سخی آدمی پر نہ کوئی زکوٰۃ فرض ہے نہ حج فرض ہے تو یہ صحیح ہے یا غلط ہے اور شریعت میں سخی کی کیا تعریف ہے۔

(۳) ایک آدمی ایک عورت کو متبنی بناتا ہے اور قرآن مجید اٹھا کر حلفیہ کہتا ہے کہ یہ میری بیٹی ہے یا میری ہمیشہ ہے جس طرح حقیقی بیٹی یا ہمیشہ ہوتی ہیں اور خلوت و جلوت رہتی ہے اور سفر میں بھی ساتھ لے جاتا ہے اور سفر میں بھی اپنے پاس رکھتا ہے تو صورت مسئلہ میں اس کی کوئی گنجائش ہے یا شرع شریف کے خلاف ہے۔ بینوا تو جروا مستفی مولوی امیر احمد سکھنہ موضع زور کوٹ تحصیل خانپوال ضلع ملتان

﴿ج﴾

(۱) صورت مسئلہ میں یہ بیج مندرجہ ذیل شرطوں کے ساتھ جائز ہے کہ کپاس کی کیفیت و صفت معلوم ہو کہ فلاں قسم کی اچھی یا ردی وغیرہ۔

(الف) نرخ پہلے کا اسی وقت طے کر لے لیکن اس طرح طے کرنا جائز نہیں کہ اس وقت جو بازار کا نرخ ہو اس حساب سے دینا یا اس سے دوسرے زیادہ لینا۔ جتنی رقم کی وہ چیز لینی ہو وہ رقم معلوم ہو۔

(ب) اس وقت اسی جگہ رہتے ہوئے سب رقم دے دیوں۔ اگر معاملہ کرنے کے بعد الگ ہو کر پھر روپے دیوں تو معاملہ باطل ہوا۔ اسی طرح اگر کچھ رقم اس وقت دے دے اور کچھ دوسرے وقت دے دے تو جو اسی وقت دے دے اسی میں بیع صحیح ہے۔ جو الگ ہونے کے بعد رقم دی ہے اس میں بیع سلم صحیح نہیں۔

(ج) لینے کی مدت کم از کم ایک مہینہ مقرر ہو مہینہ سے کم مدت مقرر کرنے کی صورت میں یہ بیع صحیح نہیں۔ زیادہ چاہے جتنی مقرر کر دیں جائز ہے لیکن دن تاریخ مہینہ سب مقرر کر لیں۔

(د) یہ بھی طے ہو کہ فلاں شہر میں فلاں جگہ وہ چیز دینا اور جہاں لینا ہو وہاں پہنچانے کا کہہ دیں۔ البتہ ہلکی چیز میں لینے کی جگہ بتلانا ضروری نہیں۔

(ر) نیز ان شرطوں کے علاوہ بیع کے صحیح ہونے کے لیے یہ بات بھی ضروری ہے کہ جس وقت معاملہ کیا ہے اس وقت سے لے کر وصول کرنے کے زمانے تک وہ چیز بازار اور منڈی میں ملتی رہے۔ درمیان میں اس چیز کی بازار اور منڈیوں میں نہ ملنے کی صورت میں بیع باطل ہوتی ہے۔ نیز نئی پرانی چیز اور کسی کھیت کی شرط لگانا صحیح نہیں۔ کپاس کے پھل کی بیج ان شرطوں کے پورا کرنے سے جائز ہے۔ اس بات کا خاص خیال رکھا جائے کہ جس وقت معاملہ ہو اس وقت سے وصول کرنے کے زمانے تک وہ چیز یعنی کپاس کی پھٹیاں بازار اور منڈی میں ملتی رہیں۔ ورنہ بیع باطل ہو جائے گی۔

(۲) سخی آدمی اگر صاحب نصاب ہو یعنی نقدی سے اس کے پاس ساڑھے باون تو لے چاندی ہو یا ساڑھے سات تو لے سونا ہو یا ساڑھے باون تو لے کی مالیت جتنی رقم اس کے پاس ہو یا اتنی مالیت کا سامان تجارت اس کے پاس ہو وغیرہ اور اس کی اصل حاجتوں یعنی گرمی و سردی میں جن کپڑوں کی طرف احتیاج ہو نیز نان و نفقہ و رہائش کے مکان کے اور جنگی سامان اگر مجاہد ہے اور اسے ضرورت ہو اور گھر کے سامان اور سواری کے جانوروں وغیرہ سے فارغ ہو اور اس پر پورا سال گزر جائے تب سخی پر اس نصاب میں چاہے ایک نصاب ہو یا متعدد ہوں زکوٰۃ واجب ہے۔ البتہ سخی یا کوئی غیر سخی جس کے پاس نصاب نہ ہو یا حوالان حول سے پہلے ختم ہو جائے تو اس پر زکوٰۃ فرض نہیں ہوگی۔

(۳) غیر عورت کسی کے کہنے سے کہ یہ میری لڑکی ہے شرعاً لڑکی نہیں ہو جاتی۔ یہ عورت جس کے متعلق اس نے کہا کہ یہ میری لڑکی ہے یا اس کے علاوہ دوسری غیر عورت جس کے متعلق لڑکی ہونے کا نہ کہا ہو ان دونوں میں اس آدمی کے لحاظ سے کوئی فرق نہیں۔ شرعاً احکام پردہ وغیرہ میں یہ دونوں عورتیں اس آدمی کے لیے برابر ہیں۔ پردہ شرعی اس

سے لازم ہے۔ بولنا دیکھنا اور ناجائز خلوت وغیرہ اس سے حرام ہے۔ البتہ اگر یہ عورت محرم ہو جیسے بھتیجی بھانجی پوتی وغیرہ اور ان کے پاس رہنے وغیرہ میں مفسدہ کا اندیشہ بھی نہ ہو اور خدمت جائز اس کی کرے تو یہ جائز ہے۔ فقط واللہ تعالیٰ اعلم  
احمد عفا اللہ عنہ نائب مفتی مدرسہ قاسم العلوم ملتان  
۱ جمادی الاولیٰ ۱۳۷۷ھ

جب بائع نے زمین فروخت کر کے قیمت وصول کر لی تو اب وہ زمین کا عامل نہیں رہا

﴿س﴾

کیا فرماتے ہیں علماء دین و شرع متین مندرجہ ذیل مسئلہ میں کہ ایک شخص مسی ملک اللہ داد خان نے اپنی زمین پیمائش تقریباً ۱۰ ایکڑ بالعوض مبلغ ایک ہزار آٹھ صد روپیہ میں مسی حاجی حسن خان و بخش خان و غلام حسن خان کو فروخت کر دی اور فروخت کنندہ نے خریدار کو مذکورہ بالا زمین ملکیت تمام بیع کر دی اور رجسٹری انتقال بھی درج کیا ہے۔ فروخت کنندہ کی زمین کی ملکیت بھی دی تھی اور فصل کاری بھی اپنی اور اب اس نے ملکیت اڑادی ہے اور فصل کاری بدستور مقرر کر لی ہے۔ اس وجہ سے خریدار کو زمین سے محروم کر دیا گیا ہے۔ عرض ہے کہ شریعت کے کسی قانون سے ان خریدار کو زمین یا رقم واپس مل سکتی ہے یا نہیں۔

﴿ج﴾

جب مشتری ان نے زمین اپنے مالک سے جو خود آباد کار بھی تھی قطعی بیع سے خرید لی اور اس کا قبضہ بھی لے لیا تو بائع (فروخت کنندہ) کو کوئی اختیار نہیں ہے کہ وہ اس زمین کو دوسری جگہ فروخت کرے اور مشتری جو زمین کا حقیقی مالک ہے۔ اس کو ایک قانونی وجہ سے زمین سے محروم کر دے۔ شرعاً بائع زمین کا قطعاً مالک نہیں ہے اور نہ اس کی بیع دوسری جگہ جائز ہے۔ شرعی حکم یہ ہے کہ زمین واپس ان مشتری ان کو دی جائے اور دوسرے مشتری کو لازم ہے کہ زمین پہلے مشتری ان کے حوالہ کر دے۔ البتہ اگر پہلے مشتری ان راضی ہو جائیں کہ وہ اس زمین کو اپنی مرضی کے مطابق کچھ رقم لے کر چھوڑ دیں تو ایسا کرنا بھی جائز ہے۔ بہر حال بائع کا یہ فعل اور دوسرے شخص کا خریدنا دونوں حرام ہیں۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۵ ذی قعدہ ۱۳۷۶ھ

بیع میں عیب کی وجہ سے اگر بائع اصل سے کچھ کم رقم لینے پر رضامند ہو گیا تو اب مزید مطالبہ نہیں کر سکتا

﴿س﴾

کیا فرماتے ہیں علماء دین و شرع متین مندرجہ ذیل مسئلہ میں کہ ایک بھینس عمر و بکر دو بھائیوں سے چھ صد روپے میں خریدی اس

شرط کے ساتھ کہ زید نے یہ کہا کہ میں نے بھینس کبھی اپنے پاس نہیں رکھیں اور نہ ان کے متعلق کوئی سمجھ ہے۔ لہذا میرے ساتھ کسی قسم کا غبن نہ کرنا اور مجھے دھوکے میں نہ ڈالنا تو عمر و بکر نے کہا کہ بھینس اس وقت دہلی ہے جب تو نے اس کو چارہ غلہ کھلایا تو یہ چار سیر کی بجائے آٹھ سیر دودھ دے گی اور اب ایک وقت دودھ دیتی ہے۔ جب موٹی تازی ہوگی تو دونوں وقت دودھ دے گی۔ رقم کی ادائیگی کی میعاد چار ماہ بعد ٹھہری مگر بھینس دودھ کی کمی و بیشی میں ٹس سے مس نہ ہوئی۔ جب ادائیگی کا وقت آیا تو زید نے عمر و بکر کو کہا کہ بھینس دو تین من غلہ گندم اور ساٹھ روپے نقد جو گھی کا وصول ہوا ہے دیتا ہوں۔ آپ مہربانی فرما کر بھینس اور غلہ اور رقم واپس لے لویا غلہ گندم بجائے چودہ روپے من کے سولہ روپے من لے لو تو انہوں نے بھینس و غلہ و رقم کی بجائے انہوں نے سولہ روپے من کے حساب سے چھتیس من غلہ گندم پونے چھ سو روپے میں لیا اور جس وقت یہ بات طے ہوئی تو عمر و بکر دونوں بھائی موجود تھے۔ اس معاملہ میں کثیر التعداد گواہ موجود تھے اور خصوصی طور پر دو گواہ ان کی بے باکی کے موجود تھے۔ جن میں سے ایک حاجی غلام حیدر جو غلہ گندم تولنے والا تھا۔ ان کے ماموں زاد بھائی اور عمر و بکر کی گھر والی حاجی مذکور کی بہن تھی اور دوسرا گواہ حاجی غلام قادر صاحب تھا۔ اس کے تین سال بعد عمر و بکر نے زید سے مٹروں کا چارہ نوے روپے کے حساب سے خریدا اور اپنے جانوروں کو کھلایا اور اس کے بعد باقی گھاس کو چھوڑ گئے۔ اس سے باقی چارہ کے لیے بلایا وہ فریق ثانی نہ آئے۔ زید نے اس گھاس پر گواہ رکھ کر چھوڑ دیا اور وہ خشک ہو کر ضائع ہو گئی۔ اب زید نے چارہ کی رقم کا مطالبہ کیا تو ان دونوں نے رقم دینے سے انکار کیا اور جواب یہ دیے کہ زید نے ہماری بھینس کی رقم باقی ادا کرنی تھی۔ ہم نے اس رقم میں معاوضہ کر لیا کیا اس معاملہ میں زید شرعاً رقم کے مطالبہ کا حقدار ہے یا نہیں۔ بینو اتو جروا

﴿ج﴾

بسم اللہ الرحمن الرحیم۔ جب انہوں نے اپنا قرضہ پونے چھ صد روپیہ گندم کی صورت میں بحساب سولہ روپے وصول کر لیا اور اس پر دونوں فریق رضامند ہو کر صلح کر گئے تھے اور اس کے باقاعدہ شرعی گواہ موجود ہیں تو اتنا قرضہ زید کے ذمہ سے اتر گیا ہے۔ اگر اس وقت گندم کی قیمت چودہ روپے ہی کیوں نہ ہو جبکہ وہ دونوں فریق سولہ روپے فی من کی قیمت پر رضامند ہو گئے تھے۔ لہذا اندریں حالات جب بکر و عمر نے زید سے مٹروں کا چارہ نوے روپے میں خرید لیا تو یہ نوے روپے سارے کے سارے بکر و عمر کے ذمہ واجب الاداء ہیں۔ خواہ وہ سارے کا سارا چارہ استعمال میں لا چکے ہوں یا کچھ کو چھوڑ کر ضائع کر گئے ہوں۔ اس کا ضامن زید ہرگز نہیں ہے۔ لہذا صورت مسئلہ میں شرط صحت واقعہ زید فریق ثانی سے اس ساری رقم مبلغ نوے روپے کا مطالبہ کر سکتا ہے۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان

۷ رجب ۱۳۸۶ھ

الجواب صحیح محمود عفا اللہ عنہ مفتی مدرسہ قاسم العلوم ملتان

۸ رجب ۱۳۸۶ھ



اپنی ذاتی کمائی سے خریدا ہوا مکان قانونی مجبوری کی وجہ سے بیوی کے نام کرنے سے بیوی کی ملکیت نہیں بنتا

﴿س﴾

کیا فرماتے ہیں علماء کرام اس مسئلہ میں کہ اگر مرد نے اپنی کمائی سے (حالانکہ حق مہر کی کوئی رقم) واجب الادا نہ تھی اور نہ ہی عورت کے والدین و برادران نے کوئی رقم دی تھی) اپنی عورت کے نام اس غرض سے کہ میں بوجہ ملازم سرکاری مکان خرید نہیں سکتا تھا خریدا کر دیا ہو۔ اب اس کی فوتیدگی پر کیا وہ مکان میرے نام پر واپس ہو سکتا ہے اور اپنے تصرف میں لاسکتا ہوں جبکہ متوفیہ کے لطن سے تین لڑکے اور تین لڑکیاں حیات ہوں اور متوفیہ کے والد اور والدہ ان کی حیات میں ہی فوت ہو گئے تھے۔

﴿ج﴾

بسم اللہ الرحمن الرحیم۔ اگر حقیقت فی الواقع یہ ہے کہ یہ شخص اپنی ہی رقم سے اپنے لیے یہ مکان خرید چکا ہے لیکن محض ایک قانونی مجبوری کی بنا پر کاغذات مال میں بیوی کے نام خریدا ہوا لکھوایا ہو تب تو یہ مکان شرعاً بیوی کا نہ ہوگا بلکہ اس شخص کی ملکیت متصور ہوگا اور اسے وہ ہر طرح استعمال میں لاسکتا ہے۔ فقط واللہ تعالیٰ اعلم  
حررہ عبد اللطیف غفرلہ معین مفتی مدرسہ قاسم العلوم ملتان  
۲۴ جمادی الاولیٰ ۱۳۸۶ھ

جس دودھ میں پانی ملا ہو کیا اس کو فروخت کرنا جائز ہے، دودھ کو اس شرط پر لینا کہ کلو دودھ میں ایک مادہ بیٹھ گیا تو ٹھیک ورنہ دودھ کاٹیں گے، پھٹے ہوئے دودھ میں کوئی اور مادہ ملا کر فروخت کرنا، ایک شخص گورنمنٹ سے مٹھائی بنانے کے لیے چینی لیتا ہے لیکن مٹھائی کے بجائے اُسے منافع پر فروخت کر دیتا ہے

﴿س﴾

کیا فرماتے ہیں علماء دین اس مسئلہ کے بارہ میں کہ:  
(۱) اگر دودھ کے متعلق یہ معلوم ہو جائے کہ اس میں پانی کس ہے یا نقلی دودھ ملا ہوا ہے۔ تو کیا اس کو فروخت کر سکتے ہیں۔

(۲) دودھ والوں سے ہم دودھ اس شرط پر لیتے ہیں کہ اگر ایک سیر دودھ میں ایک مادہ بیٹھا تو ٹھیک ورنہ پاؤں

مادے کے حساب سے دودھ کاٹ لیں گے جتنا بھی کم ہوگا کیا خیال ہے۔

(۳) ایک دودھ والا ایک من دودھ لاتا ہے لیکن ہم صرف دس یا بارہ سیر کا مادہ بنا کر دیکھ لیتے ہیں۔ اگر اس ایک مادے میں تین سیر گھٹ گیا تو اس مادے کے حساب سے پورے دودھ کی کٹوتی کاٹ لیں گے۔ بسا اوقات ایسا بھی ہوتا ہے کہ ایک شخص دو من دودھ لایا لیکن ہم نے صرف ایک مادہ بارہ سیر کا بنا لیا اور اس مادے میں دو سیر گھٹ گیا اور اب یہ باقی دودھ حلوائی کو فروخت کر دیا۔ حلوائی سے بھی ہم پورے دودھ کے پیسے لیتے ہیں اور ادھر دودھ والے کی کٹوتی بھی کاٹتے ہیں۔ کیا یہ جائز ہے۔

(۴) گرمیوں کے موسم میں رکھا رکھا دودھ پھٹ جاتا ہے لیکن ہم پھر بھی مادہ بنا کر اور مادے میں ملا کر فروخت کر دیتے ہیں۔ واضح رہے کہ اگر ہم اس پھٹے ہوئے مادے کو علیحدہ دکانداروں کو فروخت کریں گے تو کوئی اس مادے سے خرید نہیں سکتا۔ اس لیے کہ یہ بے جان ہوتا ہے۔ اچھے مادے میں ملا کر فروخت کرنا کیسا ہے۔ ایک دکاندار کو خراب مادہ اچھا کہہ کر فروخت کر سکتا ہے یا نہیں۔

(۵) ایک شخص کو گورنمنٹ شکر یعنی چینی اس لیے دیتی ہے کہ وہ مٹھائیاں بنا کر فروخت کرے لیکن ہم اس کے برعکس نہ مٹھائیاں بناتے ہیں اور نہ کسی اور کام میں لیتے ہیں بلکہ منافع پر فروخت کر دیتے ہیں جس سے کافی نفع ہوتا ہے کیا ایسا کرنا ٹھیک ہے یا نہیں۔

(۶) کیا دودھ والوں سے جھوٹ بھی بول کر کام نکالا جاسکتا ہے اگر ہم جھوٹ نہ بولیں تو یہ بہت پریشان کرتے ہیں۔ جھوٹ بول کر یہ کام بآسانی نکل جاتا ہے۔ کوئی پریشانی نہیں ہوتی اُمید ہے کہ آپ اس سلسلہ میں میری رہنمائی فرمائیں گے۔

السائل بندہ سیف الرحیم مادامرجنٹ محلہ سلاوٹ پارہ

﴿ج﴾

(۱) پانی میں نقلی دودھ مل جانے کے بعد ضروری ہے کہ اس بات کو خریدار پر بیان کر دے اگر نہ بیان کیا تو سخت گنہگار ہوگا۔ حتیٰ کہ اکثر مشائخ نے اس کو فاسق مردود الشہادۃ ٹھرایا ہے۔ قال فی العالمگیری ص ۲۷۳ ج ۳ رجل اراد ان يبيع السلعة المعيبة وهو يعلم يجب ان يبينها فلو لم يبين قال بعض مشايخنا يصير فاسقا مردود الشهادۃ الخ

(۲) یہ بیع جائز نہیں۔ اس لیے بیع میں ثمن کی تعیین وقت عقد میں ہونی ضروری ہے۔ جہالت ثمن مفسد بیع ہے اور یہاں ثمن مجہول ہے۔ یعنی اس مقدار مادہ نکلنے کی صورت میں اس کی قیمت اتنی ہے اور اس سے کم کی صورت میں پیسے کم

ہوں گے تو اس دودھ کی رقم ابتداء میں معلوم نہیں ہے اس لیے بیع ناجائز ہے۔

(۳) یہ صورت بھی مثل نمبر ۲ کے ناجائز ہے اور یہ بھی ناجائز ہے کہ دودھ دوسرے حلوائی پر پوری قیمت سے فروخت کیا جاوے۔ بلکہ ضروری ہے کہ یہ دودھ واپس فروخت کنندہ کو دیا جائے اور سابق عقد کو فسخ کر دیا جاوے بیع فاسدہ کا فسخ کرنا ضروری ہوتا ہے۔

(۴) یہاں بھی چونکہ بیع عیب دار ہے اس لیے اس کے عیب کو بیان کرنا ضروری ہے مثل جواب نمبر ۱

(۵) جھوٹ بولنا اس صورت میں قطعاً ناجائز ہے۔

(۶) اگرچہ اس کو چینی دوسرے مصرف میں استعمال کرنا جائز ہے لیکن زائد قیمت پر غبن فاحش سے فروخت کرنا ناجائز ہے۔

حلوائی کو لازم ہے کہ اس بات کو بیان کر دے کہ دیسی کھانڈ کی مٹھائی تیار ہو رہی ہے۔ اس کے بیان کرنے کے بغیر فروخت کرنا لوگوں کو دھوکے میں رکھنا ہے۔ جو شرعاً جائز نہیں۔ بلکہ اس عبارت کی ایک چٹ لکھ کر دکان پر لگائے کہ اس ضرورت کی بنا پر دیسی کھانڈ استعمال میں لائی جاتی ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲۶ ذوالحجہ ۱۳۷۶ھ

اگر کوئی چیز ادھار پر وقت مقرر تک فروخت اور

اس وقت مقرر پر ثمن کا انتظام نہ ہو سکا تو بائع کو فسخ کرنے کا اختیار نہیں ہے

﴿س﴾

کیا فرماتے ہیں علماء دین دریں مسئلہ کہ مسی غلام محمد اپنی اراضی مسی قادر بخش کو بیع کی اور انتقال بھی کر دیا جو کہ مورخہ ۶۳/۷/۲۲ منظور ہو گیا۔ بعد از ثمن یعنی قیمت اراضی ادائیگی یکم یوم طے ہوا تھا۔ مگر وعدہ پر مشتری قادر بخش نے قیمت اراضی ادا نہ کی۔ وعدہ گزرنے کے دو دن بعد بائع غلام محمد نے مشتری قادر بخش کو کہا کہ آپ اپنے وعدہ پر زرع ثمن ادا نہیں کیے۔ لہذا بیع ختم ہو گئی ہے اور مجھے زمین واپس کر دے۔ مشتری قادر بخش نے کہا کہ میں قیمت ادا کروں گا۔ آپ زمین واپس نہ لیں۔ غلام محمد بائع نے کہا کہ وعدہ ختم ہو چکا ہے۔ لہذا بیع ختم میری اراضی واپس کر دو۔ قادر بخش مشتری نے کہا کہ کل صبح میں آپ کو زمین واپس کر دوں گا اور آپ کے نام انتقال واپس کر دوں گا۔ یہ بات گواہوں کے روبرو ہوئی۔ دوسرے روز غلام محمد بائع مشتری قادر بخش کے مکان پر گیا تو قادر بخش روپوش ہو گیا۔ چند روز بعد مشتری قادر بخش کچھ رقم لے کر غلام محمد بائع کے پاس گیا اور کہا کہ یہ رقم لے لو۔ باقی بعد میں ادا کروں گا۔ غلام محمد بائع نے رقم لینے سے انکار کر دیا اور کہا کہ بیع ختم ہو گئی ہے۔ اب میں زمین نہیں دیتا۔ مورخہ ۶۵/۱۱/۲۴ کو انتقال خارج ہو کر

بائع غلام محمد کے نام واپس انتقال ہو گیا۔ ۱۴ ماہ بعد قادر بخش مطالبہ کرتا ہے کہ زمین مجھے دی جائے کیونکہ بیع ہو چکی ہے اب گزارش ہے کہ مشتری نے جب وعدہ پر زرع ثمن قیمت اراضی ادا نہیں کی اور گواہوں کے سامنے زمین واپس کر دینے کو بھی کہہ دیا تو کیا اس صورت میں عند الشرع شریف سابق بیع رہی یا ختم ہو گئی۔ جیسے کہ غلام محمد بائع کہتا ہے کیونکہ مشتری نے زمین واپس کر دینے کو بھی کہہ دیا ہے۔

سائل محمد موسیٰ نائب مہتمم مدرسہ عربیہ خیر العلوم حسینیہ ریلوے اسٹیشن لودھراں ضلع ملتان

﴿ج﴾

بسم اللہ الرحمن الرحیم۔ واضح رہے کہ بیع نقد اور ادھار دونوں کے ساتھ جائز ہے۔ جب اجل معلوم ہو اور ادھار کے ساتھ بیع ہو جانے کی صورت میں بھی بیع منعقد نافذ اور لازم ہو جاتی ہے۔ عاقدین میں سے کوئی بھی فسخ کرنے کا اختیار نہیں رکھتا ہے۔ سوائے اختیار رویت یا اختیار عیب کے ہاں دونوں اگر رضامندی کے ساتھ بیع واپس (اقالہ) کرنا چاہیں تو کر سکتے ہیں۔ صورت مسئلہ میں بیع لازم ہو گئی ہے۔ وعدہ کے مطابق زرع ثمن نہ دینے کی صورت میں بائع کو فسخ کرنے کا حق حاصل نہیں ہوتا۔ بائع کو صرف زرع ثمن کے مطالبہ کا ہی حق حاصل ہے۔ باقی مشتری کا یہ کہنا کہ کل صبح میں آپ کو زمین واپس کر دوں گا یہ تو فقط وعدہ ہے اقالہ نہیں ہے۔ اگر وہ اب واپس نہ کرنا چاہے تو نہ کرے۔ شرعاً اسے مجبور نہیں کیا جاسکتا۔ ہاں اگر اس نے یوں کہہ دیا ہے کہ میں نے بیع فسخ کر دی یا واپس کر دی تو یہ اقالہ ہے۔ بیع ختم ہو گئی ہے۔ کما قال فی الہدایۃ ص ۲۵ ج ۳ واذا حصل الایجاب والقبول لزوم البیع ولاخیار لواحد منهما الا من عیب او عدم رؤینۃ وفيہا ایضاً ص ۲۶ ج ۳ ویجوز البیع بمثن حال و موجل اذا کان الاجل معلوماً الخ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
۲۳ ذی قعدہ ۱۳۸۵ھ

زمین کا مالک لوگوں کو اپنی زمین پر گزرے ہوئے راستہ پر سے لوگوں کو منع کر سکتا ہے

﴿س﴾

چہ فرمایند علماء دین دریں مسئلہ کہ اہل قریہ تورہ در مقام الف سکونت کردند۔ و بعد از ازل از مقام الف آمدند در مقام ب سکونت اختیار کردند۔ در مقام الف اہم مسجد موجود بود و در مقام ب ہم بالاتفاق اہل قریہ مسجد بنا کردند۔ مگر ہنوز مردمان اہل قریہ گویند کہ مایان برائے نماز ضرور در مسجد مقام الف میرویم در راہ مسجد اول در زمین شیرک میرود و علاوہ ازیں راہ دیگر راہ برائے مسجد اول نیز میروند۔ شیرک آنرا منع کرد کہ در زمین نہ روید زیرا کہ از آمدن و رفتن شمایان نقصان پیدا می شود۔ اگر شمایان ضرور در مسجد اول می روید۔ براہ دیگر بروید مگر گویند کہ مایان ضرور بدیں راہ میرویم زیرا کہ کم و بیش پست سال شدہ است کہ مایان بریں راہ آمدیم و رفتیم۔



در ابتداء ایں زمین در ملک شیرک کہ در ایں راہ مے رود آباد بود لیکن شیرک غیر حاضر بود بایں مردمان کہ اکنون منع نمی شوند بمصارعت داده بود۔ آ یا شیرک ایشان را منع کردن می تواند یا نہ۔ بنیوا تو جروا  
المستفتی شیرک یونیر تھا نہ تو رہ ضلع لورالائی کو نہ ڈویشن

﴿ج﴾

بسم اللہ الرحمن الرحیم۔ اگر راہ متنازع فیہ مملوک شیرک است شرعاً مقبول کہ مردمان را از گزشتن در ایں راہ و از آمد و رفت در زمین خود منع کند و مردمان را بچنگو نہ روانیست کہ بلا اجازت مالک در زمین غیر روند۔ و اورا جبراً راہ دارند و از مدت مدید براہ راہ رفتن ہیچ استحقاق ایشان ثابت نمی شود۔ تا آنکہ ایں راہ را وقف نہ کردہ باشد۔ یا برکے فروخت نہ کردہ باشد۔ فقہاء کرام نوشتہ اند کہ مالک زمین مے تواند منع کردند۔ کسی راہ کہ برائے قطع کردن گیاہ مباح در زمین او داخل شدن مے خواہد۔ کما قال فی الفتاوی العالمگیریہ ص ۱۰۹ ج ۳ ولا يجوز بيع الكلاء و اجارته وان كان في ارض مملوكة غير ان لصاحب الارض ان يمنع الدخول في ارضه و اذا امتنع فلغيره ان يقول ان لي في ارضك حقاً فاما ان توصلني اليه او تحشه وتدفعه لي الخ فقط واللہ تعالی اعلم  
حرره عبد اللطيف غفر له معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۱ ذی الحجہ ۱۳۸۵ھ

بیع سلم کی صورت میں اگر وقت مقررہ پہنچ حاصل نہ ہو سکے

تو مشتری پرانی قیمت واپس لے گا یا رائج فی الوقت

﴿س﴾

کیا فرماتے ہیں علماء دین دریں مسئلہ کہ شمس الحق کہتا ہے حافظ عبد الرشید کو کہ میں تمہیں چار من کپاس دوں گا۔ کپاس کے موسم میں مجھے اسی (۸۰) روپے دے دو۔ حافظ صاحب فرماتے ہیں کہ میں تم کو بیس روپے فی من کے حساب سے رقم دیتا ہوں۔ یعنی اسی (۸۰) روپے چار من کپاس کے دیتا ہوں۔ اب کپاس کے موسم میں شمس الحق صاحب تمام کپاس ادا کر دیتا ہے۔ صرف ایک من گیارہ سیر ادا نہیں کر سکتا ہے۔ خاص کپاس کے موسم میں کپاس کا بھاء تیس روپے یا اس سے کچھ زیادہ ہے۔ اب چونکہ کپاس کا بھاء بڑھ چکا ہے تم کپاس ادا کرو یا رقم ادا کرو تو موجودہ بھاء یعنی تیس روپے من کے حساب سے رقم ادا کرو۔ کیا شرعاً حافظ صاحب ایک من کپاس کی رقم تیس روپے لے سکتے ہیں۔ شمس الحق میاں کہتے ہیں کہ ایک من کپاس کی رقم بیس روپے لے لو زیادہ نہ لو۔ آپ بیان فرمادیں کہ یہ بیع شرعی لحاظ سے جائز ہے اگر جائز ہے تو کس طرح ہے۔

المستفتی غلام یسین سکندر والی ضلع مظفر گڑھ چاہ سناد یوالہ

﴿ج﴾

بسم اللہ الرحمن الرحیم۔ اگر بیع سلم کی تمام شرائط ضروریہ ذکر کر دی گئی تھیں اور کپاس کے ادا کرنے کی تاریخ معین تھی غرضیکہ عقد سلم صحیح کیا تھا تو اس تاریخ کے آ جانے سے یہ شخص اس پوری مقدار کپاس کا مطالبہ کرے گا اور وہ شخص پوری کپاس اس کو ادا کرے گا خواہ اس کی اپنی زمین کی کپاس ہو یا کہیں سے خرید کر ادا کرے۔ بہر حال ساری کپاس کا ادا کرنا اگرچہ قیمت اس کی بہت بڑھ گئی ہو اس کے ذمہ واجب ہے۔ صورت مسئلہ میں جو کچھ مقدار کپاس کی ادا کر چکا ہے اور کچھ مقدار اس کے ذمہ بقایا ہے حافظ عبد الرشید مذکور جو رب المال ہے۔ بقایا کپاس کا مطالبہ شمس الحق سے کر سکتا ہے اور شمس الحق کے ذمہ لازم ہے کہ وہ بقیہ کپاس ادا کر دے۔ جہاں سے بھی مل سکے خرید کر ادا کر دے اور اگر دونوں بقیہ کی رقم کے لینے دینے پر رضا مند ہوتے ہیں تو حافظ عبد الرشید صاحب بقایا کپاس کی قیمت وہی وصول کر سکتا ہے جو پہلے ملے ہوئی تھی یعنی بیس روپے فی من کے حساب سے۔ اس سے زائد رقم یا آج کے بھاء کے حساب سے وصول کرنا جائز ہے اور سود اور حرام ہے۔

کما قال فی الہدایۃ ص ۹۹ ج ۳ فان تقایلا السلم لم یکن له ان یشتری من المسلم الیہ برأس المال شیئاً حتی یقبضہ کلہ لقولہ علیہ السلام لا تأخذ الا سلمک اور اس مالک الخ۔  
وفیہا ایضاً ص ۹۵ ج ۳ ولو انقطع بعد الحل فرب السلم بالخیار ان شاء فسخ السلم وان شاء انظر وجودہ الخ وفیہا ایضاً ص ۹۸ ج ۳ ولا يجوز التصرف فی رأس مال السلم والمسلم فیہ قبل القبض۔ فقط واللہ تعالی اعلم

حرره عبد اللطيف غفر له معین مفتی مدرسہ قاسم العلوم ملتان  
۱۶ صفر ۱۳۸۶ھ

کیا بیع سلم سود سے پاک تجارت ہے

مفصل جواب

﴿س﴾

علماء دین کیا فرماتے ہیں کہ بیع سلم سود ہے یا پاک تجارت ہے۔

بمعرفت گل شیردکاندار محمد والد مظفر گڑھ کوٹ ادو

﴿ج﴾

فصل کٹنے سے پہلے یا کٹنے کے بعد کسی کو مثلاً دو روپیہ دیے اور یوں کہا کہ دو مہینے یا تین مہینے کے بعد فلاں مہینے میں فلاں تاریخ میں ہم تم سے ان دس روپے کے گندم لیں گے اور نرخ اس وقت طے کر لیا کہ روپیہ کے پندرہ سیر یا روپیہ کے بیس سیر یا مثلاً اتنے روپیہ کے حساب سے لیں گے تو یہ بیع درست ہے جس مہینے کا وعدہ ہوا ہے اس مہینے میں

اگر کسی نے وعدہ بیع کر کے آٹھ دن کے اندر مال اٹھانے کا کہا  
اور مشتری نہیں آیا تو دوسری جگہ بیچنا جائز ہے

﴿س﴾

کیا فرماتے ہیں علماء دین دریں مسئلہ کہ زید کا بیان ہے کہتا ہے کہ میں نے عمر کو پچاس من گندم بہ بھاؤ ۱۸ روپے  
فی من دینی کی ہے اور رقم مبلغ ۹۰۰ روپے نصف جس کے ۴۵۰ روپے ہوتے ہیں لے لیے ہیں۔ بشرطیکہ آٹھ دن کے  
اندر گندم تولیس ورنہ نہ۔ عمر تین ہفتہ کے بعد گندم لینے آیا ہے۔ اب زید کہتا ہے کہ تو اپنا وعدہ مقرر پر نہیں آیا لہذا اپنی رقم  
لے لو۔ زید نے بعد مدت مقررہ کے گندم منافع پر فروخت کر دی ہے۔ اب بروئے شرع گندم کا حق دار کون ہے اور  
منافع کس کو ملنا چاہیے۔

غلام محمد ولد فضل الدین تحصیل و ضلع جھنگ

﴿ج﴾

صورت مسئلہ میں اگر صرف وعدہ بیع ہے۔ جیسا کہ ۱۸ روپے فی من دینی کی ہے، سے معلوم ہوتا ہے تو پھر بیع  
منعقد نہیں ہوئی اور اگر باقاعدہ بیع ہو چکی تھی تو پھر آٹھ دن کے اندر تولے کی شرط لغو ہے اور زید کے ذمہ ۹۰۰ روپے کی  
گندم دینا واجب ہے۔ زید نے جو گندم منافع پر لی اور جگہ فروخت کر لی ہے وہ منافع زید کی ملکیت ہے عمر کے قبضہ سے  
نقل یہ گندم زید کی ملکیت تھی۔ اس لیے منافع بھی زید کا ہوگا۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۴ محرم ۱۳۹۱ھ

کیا نقد اور ادھار کی صورت میں قیمت میں فرق رکھنا جائز ہے

﴿س﴾

کیا فرماتے ہیں علماء دین دریں مسئلہ کہ اشیاء خرید و فروخت میں در صورت ادا ثمن حالاً و ما لا تفاوت جائز ہے کہ  
نہیں۔ مثلاً ایک شخص کہتا ہے کہ اگر غلہ کی قیمت ابھی ادا کرو گے تو قیمت فی من پندرہ روپیہ اور اگر تین چار ماہ کے بعد دو  
کے تو فی من بیس یا پچیس روپیہ لوں گا۔ کیا اس طرح قیمت میں تفاوت جائز ہے کہ نہیں۔ فقط واللہ تعالیٰ اعلم

محمد عبداللہ بلوچستان معلم مدرسہ قاسم العلوم ملتان

﴿ج﴾

اس کی دو صورتیں ہیں۔ ایک تو یہ کہ وقت اور ثمن کی تعیین نہیں کی جبکہ مشتری سے تردید کے ساتھ کہا کہ اس کی  
ثمن اگر اس وقت دو گے تو بیس روپیہ لوں گا ورنہ پچیس روپیہ لوں گا۔ یہ تو بوجہ جہالت ثمن جائز نہیں۔

اس کو اس بھاؤ گندم دینا پڑے گا چاہے بازار میں گراں بکیں چاہے سستے۔ بازار کے بھاؤ کا کچھ اعتبار نہیں ہے اور اس  
کو بیع سلم کہتے ہیں اور یہ شرعاً جائز اور پاک تجارت ہے لیکن اس کے جائز ہونے کی کئی شرطیں ہیں۔ ان کو خوب غور سے  
سمجھو۔ اول شرط یہ ہے کہ گندم وغیرہ کی کیفیت خوب صاف صاف اسی طرح بتلا دے کہ لیتے وقت دونوں میں جھگڑانہ  
پڑے۔ دوسری شرط یہ ہے کہ نرخ بھی اسی وقت طے کر لے کہ پندرہ روپیہ یا بیس روپیہ من کے حساب سے لیں گے۔  
تیسری شرط یہ ہے کہ جتنے روپیہ کا لینا ہو اسی وقت بتلا دو کہ ہم دس روپیہ یا بیس روپیہ کے لیں گے۔ چوتھی شرط یہ ہے کہ  
اسی وقت اس جگہ کے رہتے رہتے سب روپیہ دے دے۔ اگر معاملہ کرنے کے بعد الگ ہو کر پھر روپیہ دے تو سب  
معاملہ باطل ہو گیا۔ اب پھر سے کرنا چاہیے پانچویں شرط یہ ہے کہ اپنے لینے کی مدت سے کم سے کم ایک مہینہ مقرر کرے  
کہ ایک مہینہ کے بعد فلاں تاریخ کو ہم گندم لیں گے۔ مہینے سے کم مدت مقرر کرنا صحیح نہیں اور زیادہ چاہے جتنا مقرر  
کرے جائز ہے لیکن دن تاریخ مہینہ سب مقرر کرے تاکہ جھگڑانہ پڑے۔ چھٹی شرط یہ ہے کہ یہ بھی مقرر کرے کہ فلاں  
جگہ وہ گندم دینا یعنی اس شہر میں یا کسی دوسرے شہر میں جہاں لینا ہو وہاں پہنچانے کے لیے کہہ دے یا یوں کہہ دے کہ  
ہمارے گھر پہنچا دینا۔ غرضیکہ جو منظور ہو صاف بتلا دے۔ البتہ اگر کوئی ہلکی چیز ہو جس کو لانے اور لے جانے میں کچھ  
مزدوری نہیں لگتی تو لینے کی جگہ بتانا ضروری نہیں۔ جہاں اس کو دے دے۔ ساتویں شرط یہ ہے کہ جس وقت معاملہ کیا  
ہے اس وقت سے لے کر لینے اور وصول پانے کے زمانہ تک وہ چیز بازار میں ملتی رہے۔ نایاب نہ ہو۔ اگر ان شرطوں  
کے موافق کیا تو بیع سلم درست ہے ورنہ نہیں۔ السلم جائز فی المکیلات والموزونات والمعدودات النی  
لا تتفاوت کالجوز والبیض والمذروعات۔ ولا یجوز السلم فی الحیوان الخ

وقال بعد ذلک ولا یصح السلم الا مؤجلاً ولا یجوز الا باجل معلوم۔ قال المحشی اذ ناہ شہر  
علی الاصح وعلیہ الفتوی ولا یجوز السلم بمکیال رجل بعینه ولا فی طعام قریۃ بعینہا ولا یصح  
السلم عند ابی حنیفۃ الا بسبع شرائط تذاکر فی العقد جنس معلوم ونوع معلوم وصفۃ معلومۃ  
ومقدار معلوم واجل معلوم ومعرفۃ مقدار رأس المال اذا کان مما یتعلق العقد علی مقداره کالمکیل  
والموزون والمعدود وتسمیۃ المكان الذی یوفیہ اذا کان بہ حمل و مؤنۃ..... ولا یصح السلم حتی  
یقبض رأس المال قبل ان یفارقہ (قدوری ص ۷۶) ومن شرائط السلم ان یکون موجوداً من وقت  
العقد الی وقت محل الاجل بلا انقطاع فی البین والانقطاع ان لا یوجد فی السوق الذی یباع فیہ فی  
ذلک المصر ولا یتبرر الوجود فی البیوت (قاضی خان ص ۱۱۵ ج ۲) فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۶ جمادی الاولیٰ ۱۳۸۹ھ



دوسری صورت یہ ہے کہ اول مشتری سے طے کر لیا ہو کہ نقد لیتے ہو یا ادھار اگر اس نے نقد لینے کو کہا تب تو میں روپے قیمت ٹھہرائی اگر ادھار لینے کو کہا تو پچیس روپے ٹھہرائے یہ جائز ہے۔ کذا فی العالمگیریہ۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۱۳ محرم ۱۳۹۱ھ

اگر اشتمال راضی میں درخت بھی زمین کے ساتھ شامل ہوئے ہیں  
تو درخت زمین کے مالک کے ہوں گے

﴿س﴾

کیا فرماتے ہیں علماء دین اس مسئلہ کے بارے میں کہ کچھ زمین میں نے اپنی بمشیرہ کو والد صاحب کے درخت سے دی تھی جس میں تین درخت بھی تھے۔ اس حالت میں دو درخت انہوں نے اپنے اشتمال میں لائے اور ایک درخت ابھی تک باقی ہے۔ بعد میں جب اشتمال راضی ہوئی تو وہ ٹکڑا زمین کا دوبارہ مجھے ملا اور میری بمشیرہ کو دوسری جگہ زمین دی گئی۔ اب میرا بھانجا اس درخت کو اپنی ملکیت ٹھہراتا ہے۔ جبکہ زمین مجھے ملی ہے۔ شرعی فیصلہ بیان فرمادیں کہ یہ درخت مجھے ملے گا یا کہ میرے بھانجے کو ملے گا۔

﴿ج﴾

اگر اشتمال راضی میں درخت بھی زمین کے ساتھ دیے ہیں تو جن کو زمین ملی ہے درخت بھی اس کے ہوں گے اور اگر اشتمال میں درختوں کی ملکیت زمین کے ساتھ نہیں دی جاتی تو پھر یہ درخت اس شخص کا نہ ہوگا بلکہ سابقہ مالک کا ہوگا۔ فقط واللہ تعالیٰ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان  
۲ ذی الحجہ ۱۳۸۸ھ

کرایہ دار نے اگر زمین میں درخت اور سبزی کے پودے لگائے  
تو وہ کرایہ دار کے ہوں گے یا مالک کے

﴿س﴾

کیا فرماتے ہیں علماء دین مندرجہ ذیل مسئلہ کے بارے میں کہ الف نے ب سے کچھ زمین اور مکان کرایہ پر لیا۔ اب الف نے زمین میں سبزی ترکاری اور گھاس وغیرہ کاشت کی اور اس سے انتفاع حاصل کرتا رہا۔ اس زمین میں پانی وغیرہ لگنے سے کچھ خود رو درخت اور کچھ خود کاشت درخت بھی پیدا ہوئے۔ اب یہ درخت کس کی ملکیت ہوں گے۔ کرایہ دار کے یا مالک مکان کے۔ خود رو اور خود کاشت کا ایک ہی حکم ہے یا کچھ فرق ہے۔ بینوا تو جروا

﴿ج﴾

خود رو درخت مالک زمین کا حق ہے اور خود کاشت درخت لگانے والے کی ملکیت ہیں۔ مگر مالک زمین جب چاہے زمین خالی کرالے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۶ شعبان ۱۳۹۱ھ

ادھار کی صورت میں قیمت زیادہ رکھنا جائز ہے سو نہیں ہے

﴿س﴾

کیا فرماتے ہیں علماء دین دریں مسئلہ کہ ایک کاروباری شخص نقد میں کسی جنس کو ۲۰ روپے فی من فروخت اور ادھار میں ۲۱ یا ۲۱/۵۰ فی من فروخت کرتا ہے اور اپنی زبان سے یہ بھی کہتا ہے کہ میں ادھار میں ۲۱/۵۰ روپے فی من دوں گا اور نقد میں ۲۰ روپے فی من دوں گا۔ کیا ادھار میں وہ اپنی جنس کو مہنگا فروخت کر سکتا ہے اور مال خرید کرنے والا بھی رضامند ہو جائے۔ مہربانی فرما کر اس کا فتویٰ ارسال فرمادیں۔

نیو تجارت شاپ غلہ منڈی بہاولپور

﴿ج﴾

یہ سودا جائز ہے۔ سو نہیں ہے۔ البتہ غبن فاحش (قیمت میں کافی زیادتی) سے اجتناب اور احتیاط لازم ہے۔ واللہ اعلم  
محمود عفا اللہ عنہ مفتی مدرسہ قاسم العلوم ملتان  
۱۶ محرم ۱۳۸۸ھ

ادھار کی صورت میں قیمت زیادہ رکھنا جائز ہے لیکن بہت زیادتی مکروہ تحریمی ہے  
اگر بیع سلم میں عقد کرتے وقت قیمت ادا نہ کی جائے تو بیع فاسد ہے

﴿س﴾

کیا فرماتے ہیں علماء دین اس مسئلہ میں کہ ہمارے علاقہ قہل و نشیب میں یہ بات عام ہو چکی ہے مثلاً زید عمر کو ایک بوری نخو مبلغ ساٹھ روپیہ بتاریخ ۵ ماہ ہاڑ تک بطور قرض ادھاری دیتا ہے اور موجودہ نرخ لوگوں اور تاجروں کا بازاروں میں نقد مبلغ چالیس روپے ہے اور عمر بوجہ تنگی غلہ کے مذکورہ بیع تسلیم کرتا ہے۔ بعدہ زید عمر کو کہتا ہے کہ میں نے جو تم کو نخو دی بوری مبلغ ساٹھ روپے بطور قرض مقرر تاریخ پردی ہے میں مبلغ دس روپے کے عوض میں تم سے چار بوری نخو دی بوری مبلغ پندرہ روپیہ بتاریخ ۵ ماہ ہاڑ ۱۹۶۳ء میں لوں گا۔ عمر زید کی تمام بات چیت کو تسلیم کر لیتا ہے۔ بوجہ غربت

اور تنگی غلہ کے دریافت طلب امر یہ ہے کہ ادھار چیز گراں قیمت لینے دینے میں علماء کرام جواز فرماتے ہیں اور مکروہ بھی۔ دیگر خلاف مروت مکروہ سے مراد مکروہ تحریمی ہے یا تنزیہی ہے دیگر جو چیز ادھاری گراں قیمت پر دی جاتی ہے اس کی کوئی حد بھی ہے یا نہیں اور ظلم بھی ہے یا نہ اور زید خود والی بوری کی رقم مبلغ ساٹھ روپیہ کو اس المال بناتا ہے۔ یہ رقم اس المال ہوگی یا عوض جنس کے ساتھ اور قرض کی بیع سلم قبل از تسلیم جائز ہو سکتی ہے یا نہ۔ دیگر ایک سودے میں دوسرا سودا کرنا معلوم ہوتا ہے۔ صاحب ہدایہ نے ایک سودے میں دوسرا سودا کرنا ناجائز فرمایا ہے۔ کیا اس صورت میں کہ بیع کیا جائے یا بیع فاسد یا باطل سمجھی جائے گی۔ اگر اس بیع کو برقرار رکھتے ہوئے زید سے عمر نے بوری بخود والی قبض کر کے تخم ریزی یا عیال پر خرچ کر دیتا ہے۔ زید مقرر تاریخ کے بمابہ ۱۹۶۳ کو مبلغ ساٹھ روپیہ لینے کا حقدار ہے یا مبلغ چالیس روپیہ جو موجودہ نرخ نقد کا ہے یا چار بوریوں بخود دینے کا مستحق ہے یا فقط ایک بوری بخود جو بطور قرض ادھاری دی تھی لینے کا حقدار ہے۔ کتب فقہ کی سند اور حوالہ جات سے مفصل جواب سے آگاہ فرمادیں۔

### ﴿ج﴾

پہلا سودا بیع سلم ہے۔ بیع سلم کی جملہ شروط کو ملحوظ رکھنا ضروری ہے۔ مثلاً جنس معلوم، نوع معلوم، صفت معلوم، کیل معلوم یا وزن معلوم، اس المال معلوم، مکان ایفاء معلوم یعنی یہ کہ غلہ کہاں ادا کرنا ہوگا۔ ان شروط کی تکمیل کے بعد بیع ربو نہیں لیکن بیع بالغین الفاحش ضرور ہے۔ یہ درست ہے کہ اجل کی صورت میں ثمن میں زیادتی ہوتی ہے۔ مثلاً چالیس کی بجائے ۴۵ ہو جائے لیکن اتنی زیادہ رقم لینی مکروہ تحریمی ہے اور موجب گناہ ہے۔ نیز بیع مضطر بھی ناجائز ہے۔ ایک آدمی کی مجبوری سے فائدہ اٹھا کر خرید و فروخت کرنا بھی جائز نہیں ہے لیکن اس کے باوجود بیع درست ہوگی۔ (میعاد گزرنے) کے بعد اسے ساٹھ روپے ادا کرنے ہوں گے اور ساٹھ روپے اس کے لیے حلال جائز ہوں گے۔ اگر اس عقد کی وجہ سے اسے گناہ لازم آیا ہے اسے توبہ کرنی چاہیے۔ باقی دوسرا سودا چار بوریوں والا ناجائز ہے۔ بیع سلم کی ایک شرط قبضہ اس المال فی مجلس العقد وہاں نہیں پائی جاتی۔ مجلس عقد میں نقد رقم دینی سلم میں ضروری ہوتی ہے اور یہاں ساٹھ روپے واجب فی الذمہ پر سودا ہو رہا ہے۔ جس کا قبضہ فی مجلس متصور نہیں۔ اس لیے دوسری بیع جائز نہیں۔

الکل مذکور فی کتب الفقہ۔ واللہ اعلم

محمود عفا اللہ عنہ مفتی مدرسہ قاسم العلوم ملتان

گورنمنٹ سے حاصل کردہ پرمٹ کو فروخت کرنا جائز ہے یا نہیں

### ﴿س﴾

کیا فرماتے ہیں علماء دین دریں مسئلہ کہ زید کو حکومت کی طرف سے اجازت نامہ مل جاتا ہے اس اجازت نامے کو

ہماری اصطلاح میں پرمٹ کہا جاتا ہے۔ اس پرمٹ کے ذریعے زید غیر ممالک سے اشیاء درآمد کر سکتا ہے لیکن خود اس سے اشیاء درآمد نہیں کرتا بلکہ یہ اجازت نامہ بکر کے ہاتھ فروخت کرتا ہے۔ اب بکر اس سے اشیاء درآمد کر سکتا ہے تو کیا زید کو اس اجازت نامے کی قیمت کی رقم لینا جائز ہے یا نہیں۔ بیوا تو جروا

السائل عبدالحی متعلم مدرسہ قاسم العلوم ملتان

### ﴿ج﴾

بسم اللہ الرحمن الرحیم۔ واضح رہے کہ پرمٹ خود مال مقوم نہیں ہے۔ اس لیے اس کی بیع اس حیثیت سے کہ یہ خود بیع ہے ہرگز جائز نہیں ہے۔ بلکہ پرمٹ والے کو جو حکومت کی طرف سے اشیاء درآمد کرنے کی اجازت کی ضرورت تھی اور اس کو یہ حق حاصل تھا وہ صرف اس حق بیع کو فروخت کرتا ہے اور حق بیع کا فروخت کرنا جائز نہیں ہے۔ اس پرمٹ کی بیع کے عوض جو رقم لے چکا ہے یہ ناجائز اور حرام ہے۔ مالک پر رد کرنا اس کے ذمہ واجب ہے۔ قال فی الشامیہ ص ۵۱۷ ج ۳ قلت وعبارۃ الصیر فیه ہکذا سئل عن بیع الخط قال لا یجوز لانہ لا یخلوا اما ان باع ما فیه او عین الخط لا وجہ للاول لانہ بیع ما لیس عنده ولا وجہ للثانی لان هذا القدر من کاغذ لیس متقوماً بخلاف البراءۃ لان هذه کاغذۃ متقومة اھ وفي الدر المختار مع شرحہ رد المختار ص ۵۱۸ ج ۳ وفيها وفي الاشياء لا یجوز الاعتیاض من الحقوق المجردة كحق الشفعة وعلى هذا لا یجوز الاعتیاض عن الوظائف بالاقواف. وقال الشامی ص ۵۱۸ ج ۳ قوله وعلى هذا لا یجوز الاعتیاض عن الوظائف بالاقواف) من امامۃ وخطابۃ واذان و فراشة ابوابہ ولا على وجه البیع ایضا لان بیع الحق لا یجوز کما فی شرح الادب وغیرہ وفي الذخیرۃ ان اخذ الدار بالشفعة امر عرف بخلاف القیاس فلا یظهر ثبوته فی حق جواز الاعتیاض عنه اھ قول والحق فی الوظیفۃ مثله والحکم واحد بیری فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

۲ ربیع الثانی ۱۳۸۶ھ

بیع سلم میں اگر کسی خاص باغ کے پھل یا خاص زمین کی فصل کی شرط لگائی گئی تو بیع فاسد ہے

### ﴿س﴾

کیا فرماتے ہیں علماء دین دریں مسئلہ کہ بیع سلم کس طریقہ سے جائز ہے یا ناجائز ہے۔ جس طریقے سے جائز ہو تو طریقہ مہربانی فرما کر لکھ دیں اور بتائیں کہ یہ وہیہاج ہے یا جائز ہے۔



(۱) اگر روپیہ گندم کے فصل کے موقع سے پہلے کچھ دیں جائز یا ناجائز ہے۔

(۲) اگر گندم یا چھوٹا ایک جگہ کی فصل بتادے اس جگہ سے اناج نہیں اگایا تو کیا حکم ہے۔

(۳) اگر اناج دینے کی جگہ معلوم نہ کرے تو کیا حکم ہے۔

(۴) اگر آدمی کی اپنی زمین نہ ہو تو روپیہ سلم پر دیں تو کیا حکم ہے۔

(۵) یہ سلم کون کون سے لوگوں کے لیے جائز ہے۔

(۶) وعدہ فصل کے رسائی سے کتنی دیر پہلے رقم دیوں جائز ہے یا ناجائز۔

ضلع مظفر گڑھ کوٹ ادو براستہ دائرہ دین گل محمد خان

﴿ج﴾

بسم اللہ الرحمن الرحیم۔ واضح رہے کہ بیع سلم شرعاً جائز ہے۔ ویہاج نہیں ہے لیکن اس کے جائز ہونے کی چند شرائط ہیں۔ اگر ان شرائط کی رعایت رکھ کر سودا کیا جائے تو جائز ہے ورنہ ناجائز ہے۔ شرائط درج ذیل ہیں (۱) جنس معلوم ہو کہ گندم ہے یا جو وغیرہ۔ (۲) قسم معلوم ہو کہ نہری ہے یا بارانی ہے مثلاً (۳) صفت معلوم ہو عہدہ ہو یا ردی یا مارا ہو مثلاً (۴) اس کی مقدار معلوم ہو کہ اتنے ٹو پے یا اتنے من ہو مثلاً (۵) دینے کا وقت معلوم ہو کہ فلاں مہینہ کی فلاں تاریخ کو دے گا اور کم از کم ایک ماہ کے بعد ہو ایک ماہ سے کم نہ ہو۔ (۶) اس المال یعنی جتنی رقم طے ہو گئی ہو اس کی مقدار معلوم ہو۔ (۷) اس المال یعنی یہ رقم ساری کی ساری سودا کرتے وقت اسی مجلس میں دی جائے۔ اگر کوئی ورنہ چیز ہے تو اس کے دینے کی جگہ متعین کی جائے کہ یہ گندم آپ نے فلاں بستی میں دینی ہے۔ کما فی الہدایۃ اگر ان شرائط کے ساتھ سودا کیا گیا تو جائز ہے ورنہ فاسد ہے۔ اب آپ کے سوالات کا مختصر جواب نمبر وار دیتا ہوں۔

(۱) یہ جائز ہے۔ جبکہ گندم کے دینے کی تاریخ متعین ہو اور کم از کم ایک ماہ کے بعد ہو۔

(۲) ایک خاص جگہ کی گندم ذکر کرنے کا مطلب اگر یہ ہو کہ اس قسم کی گندم دیں گے تب تو جائز ہے۔ اس جگہ گندم نہ بھی اگ جائے تو اسی قسم کی گندم وہ ادا کرے گا اور اگر خاص جگہ کے ذکر کرنے کا مطلب یہ ہو کہ خاص اسی جگہ کی گندم دینی ہے۔ دوسری جگہ کی نہیں تو یہ سودا فاسد اور ناجائز ہے۔ خواہ وہاں گندم اگ جائے یا نہ اگ جائے اور ایسی صورت میں وہ اپنی رقم واپس لے لے۔ گندم نہ لے عقد فاسد ہے۔

قال فی الہدایۃ ص ۹۶ ج ۳ ولا فی طعام قریۃ بعینہا الی ان قال ولو كانت النسبة الی قریۃ لبيان الصفة لا بأس به علی ما قالوا کالخشم رانی بنجارا والبساخی بفرغاتہ۔

(۳) تب سودا فاسد ہے۔ گندم نہ لے اپنی رقم واپس کر دے جگہ کا معلوم کرنا گندم وغیرہ میں ضروری ہے۔

(۴) جائز ہے۔

(۵) ہر عاقل و بالغ کے لیے جائز ہے۔

(۶) کم از کم ایک ماہ کی مدت مقرر ہو زیادہ جتنی بھی ہو جائز ہے۔ ویسے رقم ساری کی ساری مجلس عقد (یعنی سودا کرتے وقت) میں دینی ضروری ہے۔ اگر رقم اسی مجلس میں نہ دی تو سودا فاسد ہو جاتا ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
۱۱ ربیع الاول ۱۳۸۶ھ

کیا ساڑھے بارہ سال عمر والا لڑکا خرید و فروخت کر سکتا ہے

اور دور کا چچا زاد بھائی یتیم بھتیجے کا وصی ہو سکتا ہے

﴿س﴾

کیا فرماتے ہیں علماء دین دریں مسئلہ کہ زید نامی ایک شخص تھا وہ فوت ہوا۔ اس کا ایک بیٹا عمر جس کی عمر ۸ سال کی اور بیٹی جس کی عمر بارہ سال تھی یہ دو باقی بچ گئے اور ایک بھتیجا جس کی عمر ۶ سال اور ایک بعیدی چچا زاد بھائی جو کہ قریبی نہ تھا بعیدی تھا۔ اب وہ یتیم ایک لڑکا مسمی عمر اور ایک لڑکی جو کہ زید کی تھیں چند یوم وہ دو بچے اپنے والد کے گھر رہ گئے۔ بعد میں وہ زید کا بعیدی جو چچا زاد بھائی مسمی بکر تھا وہ اس لڑکی کی شادی ایک جگہ کر دیتا ہے اور اس لڑکے کو اپنے گھر لے گیا ہے۔ اب وہ لڑکا تقریباً بارہ سال کی عمر کو پہنچ گیا ہے۔ اس اثناء میں بکر نے متونی کی جائداد میں سے چند ٹکڑے اراضی ایک شخص پر قطع برید فروخت کر دی جو کہ اس متونی زید کا لڑکا عمر بھی بیع میں موجود تھا اور عمر اس کی بوقت بیع ساڑھے بارہ سال کی تھی۔ جب بیع ہو گئی تو بطور یادگار زمانہ دستاویز اس زید متونی کے بعیدی چچا زاد بھائی مسمی بکر نے اس مشتری کو تحریر کر دی اور اپنا انگوٹھا لگا دیا اور اس بچے کا انگوٹھ بھی لگوا یا حتیٰ کہ اس کچھری میں سے چند ایک آدمیوں نے یہ اعتراض کیا کہ جائداد اس بچے کی ہے۔ آپ نے فروخت کر دی ہے۔ اگر یہ بڑا ہو گیا اور اس نے ناراضگی کا اظہار کیا تو پھر کیا ہوگا۔ بکر نے جواب دیا کہ میں اپنی جائداد سے مشتری کو دگن دے دوں گا۔ گواہوں کے روبرو تحریر کر دیا کہ بیع ہو گئی ہے اور پیسہ وصول کر لیا۔ جبکہ زید کا بیٹا مسمی عمر بالغ ہوتا ہے۔ دو سال بعد از بلوغت اس نے مشتری اور بائع دونوں سے مطالبہ کیا کہ میں اپنی زمین نہیں دیتا اور بائع اور مشتری دونوں نے واپس دینے سے انکار کر دیا۔ آخر کار اس نے حکومت میں دعویٰ کیا۔ حکومت نے یہ فیصلہ سپرد شریعت کر دیا۔ تو اب جو کچھ مناسب مسئلہ اس صورت کے ہووے جواب دیا جائے۔

مولوی لعل محمد ولد مولوی محمود جعفر ورک ضلع لورالائی (بلوچستان)

﴿ج﴾

واضح رہے کہ ادنیٰ مدت بلوغ لڑکے کے لیے شرعاً بارہ سال ہے۔ بارہ سال کی عمر ہو جانے کے بعد اگر وہ بالغ ہونے کا اقرار کر دے اور اس کی تفسیر اور کیفیت بھی بتادے اور ظاہر حال اس کو نہ جھٹلائے تو شرعاً وہ بالغ شمار ہوتا ہے اور

اس کے بعد اسکے تصرفات از قسم بیع و شراء نکاح اور طلاق وغیرہ کے نافذ ہو جاتے ہیں۔ صورت مسئلہ میں زمین کی بیع کے وقت چونکہ اس کی عمر ساڑھے بارہ سال کی ہے اگر بیع سے قبل اس نے مندرجہ بالا شرائط کے ساتھ بالغ ہونے کا اقرار کیا ہو تو اس کی بیع نافذ ہے اور اب بیع کو رد نہیں کر سکتا ہے ورنہ موقوف ہے۔ اس کے ولی یا وصی یا قاضی اور حاکم کی اجازت پر صورت مسئلہ میں اس کا ولی وہ جس کو شرعاً بیع کی اجازت دینے کا اختیار ہوتا ہے موجود نہیں ہے۔ صرف ایک بعیدی چچا زاد بھائی موجود ہے اور اس کو بحیثیت ولی بیع کی اجازت دینے کا اختیار نہیں ہے۔ لہذا اگر اس بعیدی چچا زاد بھائی کو ان یتیموں کا باپ یا ان کا دادا وصی بنا چکا ہو تو وہ اجازت دے سکتا ہے اور اگر وصی نہ بنایا ہو تو قاضی یا حاکم اجازت دے سکتے ہیں۔ حاکم کی اجازت دینے سے قبل اگر وہ بالغ ہو جائے تو اس کی خود اجازت پر موقوف ہے۔ بلوغ کے بعد چونکہ اس نے بیع کو رد کر دیا ہے لہذا بیع رد ہو جائے گی اور زمین شرعاً اس کو واپس ملے گی۔ کما قال فی الدر المختار مع شرحہ رد المحتار ص ۱۵۴ ج ۶ (وادی مدته له اثنتا عشرة سنة ولها تسع سنين) هو المختار كما في احكام الصغار (فان راهقا) بان بلغا هذا السن (فقلا بلغنا صدقا ان لم يكذبها الظاهر) وفيه ايضا بعد اسطر وفي الشربلالية يقبل قول المراهقين قد بلغنا مع تفسير كل بما ذا بلغ بلا يمين الخ. وايضا ص ۱۷۳ ج ۶ (وما تردد) من العقود بين نفع و ضرر كالبيع والشراء توقف على الاذن حتى لو بلغ فاجازه نفذ. وفيها ايضا ص ۱۷۳ ج ۶ (دون الام او وصيها) وقال الشامي تحته (قوله دون الام او وصيها) قال الزيلعي واما ما عدا الاصول من العصبه كالعم والاخ او غيرهم كالام ووصيها وصاحب الشرطة لا يصح اذنتهم له لانهم ليس لهم ان يتصرفوا في ماله تجارة فكذا لا يملكون الاذن له فيها والا ولون يملكون التصرف في ماله فكذا يملكون الاذن له في التجارة اه فقط والله تعالى اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۱۹ صفر ۱۳۸۶ھ

بیع سلم میں اگر وقت معلوم نہ ہو تو بیع فاسد ہے قیمت کی کمی بیشی اثر انداز نہیں ہوگی  
بیع سلم ہر شخص کے لیے جائز ہے، نماز کے بعد ”الصلوٰۃ والسلام“ پڑھنا

﴿س﴾

کیا فرماتے ہیں علماء دین مندرجہ ذیل مسائل میں کہ

(۱) ہمارے علاقہ تحصیل بھکر میں ہر جگہ عرصہ ۵۴ سال سے یہ دستور چل رہا ہے کہ ماہ بھادوں میں بیع ہونے یا کہ گھر کے اخراجات یا کسی اور ضرورت کی غرض سے رقم کی ضرورت ہوتی ہے۔ وہ شخص نبی بخش کے پاس جا کر ان

شرائط نقدی مبلغ چار سو روپے لے لیے اور اقرار کیا کہ اس قسم کے عوض خود سیاہ بموقعہ فصل ربیع در فی بوری پچیس روپے وزن فی بوری اڑھائی من بموقعہ جگہ فلاں سے حاصل کرے گا اور اس صورت سے کوئی ایک بوری کی رقم لے گیا۔ کوئی دس بوری کی حتی کہ ضرورت مند لوگ لے گئے۔ حالانکہ موسم بیع پر فی بوری خود سیاہ کا نرخ بتیس یا تینتیس روپے ہو جاتا ہے یہ بیع جائز ہے یا کہ ناجائز۔

(۲) ایک مولوی امام مسجد اوپر والی تحریر کے مطابق دریافت کرتا ہے کہ میں چھپیس یا ستائیس روپے کے حساب سے رقمیں دوں۔ اوپر والی شرائط کے حساب سے تو کیا میرے لیے کس حد تک جائز ہے یا کہ نہیں۔

(۳) وہ لوگ تو آٹھ یا دس ماہ قبل رقمیں بوقت ضرورت لوگوں کو مشکل کے وقت دیتے ہیں چونکہ اس وقت ان لوگوں کا کہیں کوئی سبب نہیں ہوتا ان دکاندار لوگ بموقعہ فصل ربیع پر چار پانچ ماہ تک پر چون چھپیس یا پچیس روپے کے حساب سے فی بوری خود سیاہ حاصل کرتے ہیں کیا یہ جائز ہے۔

(۴) ایک امام صاحب مقتدیوں کے کہنے پر ہر نماز فرض کے بعد الصلوٰۃ والسلام علیک یا رسول اللہ پڑھتے ہیں۔ پھر دعا مانگتے ہیں یہ طریقہ کیسا ہے یہ طریقہ ۵۴ سال سے جاری ہے۔ کیا اب یہ بند کیا جائے۔ گناہ ہے یا کہ احسن ہے۔  
فقیر مولوی سعید احمد خادم مسجد کاظم شاہ عالم تحصیل بکھر ضلع میانوالی

﴿ج﴾

(۱) اس میں بموقعہ فصل ربیع اجل مجہول ہے۔ سلم کے اندر خود کے دینے کی تاریخ معین کرنی ضروری ہے۔ مثلاً یوں کہے کہ ماہ ہاڑ کی پندرہ تاریخ کولوں گا۔ باقی صورت مسئلہ میں مندرجہ شرائط کے ساتھ بیع سلم صحیح ہے۔ اگرچہ فصل ربیع پر خود کی قیمت زیادہ بھی ہو۔ اگرچہ بہت کم قیمت مقرر کر کے غرباء و مساکین کے ساتھ بیع سلم کرنا ہمدردی کے خلاف ہے اور مکروہ تحریمی ہے لیکن عقد منعقد ہو جاتا ہے۔ سود نہیں ہے تاریخ کا تعین ضروری ہے۔ تاریخ کے تعین کے بغیر عقد فاسد ہوگا۔ تاریخ کے تعین کے بعد دوسرے شرط سلم کو ملحوظ رکھ کر عقد صحیح ہوگا۔

(۲) مولوی صاحب بھی شرائط کے ساتھ بیع سلم کر سکتا ہے۔ قال تعالیٰ اذا تداینتم بدین الی اجل مسمی فاکتبوه الآیۃ۔

(۳) بہر حال جب شرائط سلم مذکور ہوں تو جائز ہے۔

(۴) نبی کریم صلی اللہ علیہ وسلم پر درود بھیجنا اور صلوٰۃ و سلام کہنا ایک بہت بڑی عبادت ہے۔ قال تعالیٰ ان اللہ وملائکتہ يصلون علی النبی یا ایہا الذین آمنوا صلوا علیہ وسلموا تسلیما الآیۃ لیکن اجتماعی صورت کے ساتھ ان الفاظ کے ساتھ خاص کر ضروری سمجھنا اور اس پر مداومت کرنا بدعت ہے۔ جبکہ ان کلمات کے ساتھ صلوٰۃ



وسلام بھیجنے کی صورت میں عوام کا عقیدہ حضور اکرم صلی اللہ علیہ وسلم کے حاضر و ناظر ہونے کی طرف پہنچ جاتا ہے۔ لہذا ان کلمات و قیود و التزام کو بند کرنا ہی بہتر ہے۔ جو کلمات درود و سلام کے نماز میں پڑھنے کو کہا گیا ہے یا جو کلمات صلوات و سلام کے کتب احادیث میں مروی ہیں ان کے ساتھ سلام بھیجا جائے اور آہستہ۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
۱۰ صفر ۱۳۱۶ھ

الاجوبۃ کلبا صحیحہ محمود عفا اللہ عنہ مفتی مدرسہ قاسم العلوم ملتان  
۱۱ صفر ۱۳۸۶ھ

بڑے بھائی چھوٹے بھائیوں کی زمین ہرگز فروخت نہیں کر سکتے

﴿س﴾

کیا فرماتے ہیں علماء دین دریں مسئلہ کہ مسکی عمیر خان مقروض تھا۔ وہ خود فوت ہوا۔ اس کے چار بیٹے تھے۔ محمد یار (بالغ)، اللہ بخش (بالغ)، حاجی احمد (نابالغ)، غلام قادر (نابالغ)۔ ان کے پاس قرضہ ادا کرنے کے لیے سوائے زمین کے اور کوئی سبیل نہ تھی۔ پھر اللہ یار کا ایک اور آدمی نے قرضہ ادا کر دیا اور زمین مول لے لی۔ اول الذکر دونوں آدمیوں کا زمین کا حصہ انتقال منظور ہو گیا۔ مگر باقی دو جو نابالغ تھے ان کا حصہ انتقال نہ ہو سکا محمد یار واللہ بخش یہ دو بالغ دوسرے دو نابالغ بھائیوں کی طرف سے ضامن ہو گئے۔ جب حاجی احمد، غلام قادر بالغ ہو گئے تو انہوں نے زمین دینے سے انکار کر دیا۔ مگر قرضہ حصہ بندی ادا کرنے کے قائل رہے۔ پھر ضامنوں کے کہنے سمجھانے پر زمین دینے پر بھی راضی ہو گئے مگر ادھر اللہ یار تقریباً ۵ سال کے عرصہ تک تیار ہوتا رہا کہ آج یا کل انتقال کرالوں گا لیکن حاجی احمد و غلام قادر بقضائے الہی یکے بعد دیگرے فوت ہو گئے بعد میں اللہ یار بھی فوت ہو گیا۔ اب موقعہ پر اللہ یار متوفی کی اولاد ہے حاجی احمد اور غلام قادر متوفیوں کی بھی اولادیں ہیں۔ جو بالغ ہو چکی ہے۔ پھر اللہ یار کی اولاد نے قرضہ زمین کا مطالبہ کیا لیکن حاجی احمد و غلام قادر کی اولادوں نے زمین دینے سے انکار کیا مگر نقد قرضہ دینے کو تیار ہو گئے۔ اب فرمائیے کہ اللہ یار کی اولاد قرضہ نقدی کی صورت میں لینے کی حقدار ہے یا کہ زمین۔ کیا ضامنوں کی ضمانت باقی ہے یا نہ رہی جب سود بنایا گیا تھا زمین کی قیمت ۱۲ روپے بیگھ تھی۔ اب دو سو روپے بیگھ تک ہے۔ کیا اب ۱۲ روپے والی قیمت ادا کریں یا موجودہ نرخ دو سو روپے قیمت دیں۔ نیز چالیس سال تک اللہ یار کی اولاد پیداوار اٹھاتی رہی۔ وہ پیداوار بھی اللہ یار کی اولاد زمین کو بصورت موجودہ ۲۰۰ روپے کی قیمت میں وضع کر دے گی یا نہ ۱۲ روپے بیگھ والی قیمت ادا کرنے کی صورت میں بھی پیداوار اٹھانے کی قیمت وضع ہوگی یا نہ۔

﴿ج﴾

اگر متوفی عمیر خان دو بیٹوں میں سے کسی بیٹے کو بھی مقرر نہیں کر چکا ہے اور نہ حاکم نے ان میں سے کسی کو وصی مقرر کیا ہے تو دونوں نابالغ بھائیوں کے حصہ زمین کو بیع کرنا بغیر اجازت حاکم مسلمان (قاضی) کے ان کے لیے ناجائز تھا۔ بلکہ تحصیلدار صاحب نے دو نابالغوں کے حصہ زمین کا انتقال خارج بھی کر دیا ہے۔ اس لیے یہ بیع صحیح اور نافذ نہیں ہوئی ہے۔ اگرچہ میت اپنے بعد زمین کے علاوہ کوئی دوسرا مال دین کی ادائیگی کے لیے نہ بھی چھوڑ چکا ہو۔ کما قال فی الدر المختار مع شرحہ رد المحتار ص ۱۱ ج ۶ قلت وهذا لو البائع وصيًا لامن قبل ام او اخ فانهما لا يملکان بيع العقار مطلقاً ولا شراء غير طعام وكسوة ولو البائع ابا فان محموداً عند الناس او مستور الحال يجوز ابن كمال وقال الشامي تحته (قوله مطلقاً) ای ولو فی هذه المستثنیات واذا احتاج الحال الى بيعه يرفع الامر الى القاضي۔ لہذا زمین ان دو نابالغوں کی ہوگی۔ ان کے اور ان کے وارثوں کو ملے گی۔ ان کے ذمہ محمد عمر متوفی کے دین کے حصہ کی رقم ان دو نابالغوں یا ان کے وارثوں کو ادا کرنی ہوگی۔ مشتری ان کے حصہ کی رقم جو دے چکا ہے وہ ان دو نابالغوں یا ان کے وارثوں سے وصول کرے گا۔

جب بیع ہی شرعاً صحیح نہ ہوئی تھی تو ضمانت کا سوال ہی پیدا نہیں ہوتا۔ ضامن سے مشتری زمین کا مطالبہ ہرگز نہیں کر سکتا۔ ہاں جتنی رقم وہ دے چکا ہے وہی اپنی رقم ہی لوٹا سکتا ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الاجوبۃ صحیحہ محمود عفا اللہ عنہ مفتی مدرسہ قاسم العلوم ملتان

۸ رجب ۱۳۸۵ھ

اگر بطور بیع مسلم کوئی خام پھلوں کا باغ خریدے

اور بعد میں آندھی وغیرہ سے نقصان ہو جائے تو کیا حکم ہے

﴿س﴾

کیا فرماتے ہیں علماء دین دریں مسئلہ کہ ایک شخص اپنا باغ قبل از ظہور شر بدست مشتری فروخت کرتا ہے۔ یہ اس وقت جبکہ مشتری نے باغ کو بہت تنگ کیا کہ اپنا باغ ہمیں دے دیجیے۔ باغ بھی راضی ہو گیا اور باغ کی قیمت طے ہو گئی۔ سات صد روپیہ تو مشتری نے کچھ رقم ادا کرنے کی خاطر ایک بھینس تین صد روپے دے دی۔ باقی رقم کا وعدہ ہوا کہ پندرہ ہاڑ میں ادا کی جائے گی۔ ایام گزرتے رہے وقت پختگی شرا گیا۔ مشتری اپنی حفاظت پوری کرتا رہا اپنا ملازم بھی رکھا۔ خلاصہ کلام باغ تمام کا تمام مشتری کی تحویل میں آچکا۔ خام و پختہ آم لے کر فروخت کرتا رہا۔ اندھیری چلی

جس کی وجہ سے آم کے پھل کو نقصان ہوا۔ ادائیگی رقم کا وقت بھی قریب ہو گیا تو مشتری نے باغ کو چھوڑ دیا اور عذر پیش کیا کہ مجھے بہت نقصان ہوا۔ تو چند معتبرین کے کہنے سے بائع نے دو صد روپے دے دیے۔ یعنی سات صد روپے میں سے دو صد روپے معاف کیا جاتا ہے لیکن اس فیصلہ کے خلاف کرتے ہوئے مشتری نے تھانہ میں درخواست دی اور بائع کو تھانہ میں بلوایا تو تھانہ دار نے جب حقیقت سمجھی تو بائع کو باغ کو دوسری جگہ فروخت کی اجازت دے دی۔ یونین کے ممبر نے باغ کو دوسری جگہ فروخت کر دیا جس کی قیمت تین صد روپے طے ہوئی۔

یہی فیصلہ سابق چیئرمین نے چند بیوپاریوں کو بلا کر ان کی رائے کے مطابق کیا۔ مشتری کو غلط قرار دیا اور بائع کو صحیح قرار دیا۔ جب تو نے باغ خود چھوڑ دیا ہے تیرا کوئی حق نہیں ہے۔ تو پھل وغیرہ بھی حاصل کرتا رہتا ہے لہذا کسی مطالبہ کا حق دار نہیں ہے۔

یہی فیصلہ تھانہ دار کے پاس بھی گیا۔ بائع کو حق دار ٹھہرایا اور مشتری کو غلط قرار دیا۔ تو جب خود ہی باغ چھوڑ کر بھاگ گیا تیرا مطالبہ غلط ہے۔

یہی فیصلہ ایس ڈی ایم کی کچہری میں کیا گیا تو بائع کے حق ہونے پر تائید کی۔ مشتری بائع سے کوئی مطالبہ نہیں کر سکتا ہے۔

صرف موجودہ چیئرمین اور ایک ممبر کے علاوہ تمام ممبران جن کی تعداد نو ہے وہ بھی بائع کو اس فیصلہ میں حق بجانب اور مشتری کو غلط قرار دیتے ہیں کہ کسی قسم کا مطالبہ نہیں کر سکتا۔ اب صرف عرض یہی ہے کہ اپنا نقصان بائع مشتری سے طلب کر سکتا ہے یا نہ۔ اگرچہ بیع معدوم کی گئی تھی۔ جب مشتری پھل باغ سے لے کر اپنے کام میں صرف کرتا ہے اور فروخت کرتا ہے جب مشتری فیصلوں کے خلاف کرتا ہے اس کا مطالبہ یہی رہا کہ مجھے تین صد روپیہ واپس دیا جائے۔ کیونکہ میں نے صرف اندھیری سے گرائے ہوئے آم لیے ہیں اور ممبران نے یہ فیصلہ بھی کیا ہے کہ یک صد روپے باغ کا تیرے ذمہ ہے۔ تو نے ہر جگہ مقدمہ بازی کی ہے اس کا خرچ بھی تیرے ذمہ ہے۔ تجھے ادا کرنا ہوگا۔ پھر بھی چون و چرا کر رہا ہے۔ شرعی حیثیت سے بائع کا سات صد روپے میں سے ایک صد نقصان ہوا ہے۔ مشتری سے مطالبہ کر سکتا ہے یا نہ۔

مشتری جو اپنا تین صد روپے کا مطالبہ کرتا ہے وہ صحیح ہے یا غلط تاکہ حق واضح ہو جائے۔ بینو تو جروا

﴿ج﴾

واضح رہے کہ باغ کے پھلوں کی بیع اگر اس وقت کر چکا ہے کہ پھل بالکل ظاہر نہ ہوئے تھے بلکہ ابھی پھول ہی تھے یا پھول بھی ابھی نہ نکلے تھے تب تو یہ بیع باطل ہے۔ کیونکہ بیع معدوم ہے اور حدیث شریف میں ہے انہ علیہ

السلام نہی عن بیع ما لیس عند الانسان ورخص فی السلم اور چونکہ پھل قبل از ظہور معدوم تھے اور معدوم مال نہیں ہے۔ لہذا عوضین مال نہ ہوئے اس لیے بیع باطل ہوگی نہ کہ فاسد اور بیع باطل میں اگرچہ مشتری قبضہ بھی کرے تب بھی اس کا مالک نہیں بنتا۔ لہذا بائع کے ذمہ مشتری کو اس کی وہ بھینس جس کی قیمت مبلغ تین صد روپے مقرر کی تھی بعینہ ادا کر دینی ضروری ہے۔ ہاں جو خام پختہ آم مشتری بیع کرتا رہا ہے چونکہ وہ آم بائع کی ملک میں ہی تھے اس لیے اس کی قیمت مشتری سے لے سکتا ہے۔ باقی اندھیری سے جو نقصان ہوا ہے وہ بائع کا ہوا ہے۔ خلاصہ کلام اس تقدیر پر یہ ہے کہ بائع مشتری کو اس کی وہ بھینس واپس کرے گا۔ اگر موجود ہے ورنہ تو اس کی قیمت واپس کرے گا اور بائع اس باغ کی قیمت مبلغ تین صد روپیہ جس پر بعد میں بیچا جا چکا ہے وہ لے لے گا اور جو خام پختہ آم مشتری فروخت کر چکا ہے یا استعمال کر چکا ہے اس کی قیمت بھی اس سے وصول کرے گا۔ کما قال فی الدر المختار مع شرحہ ردالمختار ص ۵۵۵ ج ۴ (ومن باع ثمرة بارزة) اما قبل الظهور فلا یصح اتفاقا (ظہر صلاحها او لا صح) فی الاصح وفي الكنز ۲۳۸ لم یجز بیع المیتة والدم والخنزیر والحر وام الولد والمدبر والمکاتب فلو هلکوا عند المشتري لم یضمن فقط واللہ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۸ ربیع الاول ۱۳۸۶ھ

اگر مشتری نے زبانی طور پر کپاس خرید لی ہو لیکن بروقت نہ اٹھانے کی وجہ سے قیمت کم ہو گئی تو نقصان کا ذمہ دار کون ہوگا، اگر خریدار نے بقیہ رقم نہ ادا کر کے مال وقت پر نہ اٹھایا ہو اور بائع نے دوسری جگہ فروخت کر دیا ہو تو مشتری اول کی رقم واپس کرنا بائع کے ذمہ واجب ہے

﴿س﴾

کیا فرماتے ہیں علماء دین دریں مسئلہ کہ

(۱) زید نے اپنی کپاس ایک سو دس روپیہ فی من کے حساب سے عمرو کے ہاتھ فروخت کی۔ بیع و شراء کی بات زبانی طور پر پختہ ہو گئی۔ یعنی عمرو نے اس مجلس میں یہ کہا کہ اس بھاؤ سے یہ کپاس میری ہو گئی۔ میں جس وقت چاہوں گا تولوں گا۔ زید نے اس بات کو منظور کر لیا۔ اس کے بعد کپاس کا بھاؤ رفتہ رفتہ گھٹتا گیا۔ بالآخر ایک ماہ کے بعد عمرو نے مال (کپاس) اٹھانے سے انکار کر دیا تو زید کو وہ کپاس دوسری جگہ فروخت کرنی پڑی جس میں اس کو تقریباً ایک ہزار کا نقصان ہوا۔ تو کیا زید کو جو ایک ہزار روپے کا نقصان ہوا ہے وہ عمرو سے لینے کا حقدار ہے یا نہیں۔



(۲) زید نے چرمہائے قربانی کو عمرو کے ہاتھ مثلاً دو ہزار روپیہ کا فروخت کیا۔ تو عمرو نے زید کو ۳۲۰ روپے نقد پیشگی دیے۔ زید نے یہ شرط بھی لگائی کہ جب تک تو پوری رقم ادا نہیں کرے گا تو مال نہیں اٹھا سکتا۔ تو عمرو نے اس سے پندرہ دن کا وعدہ کیا کہ پندرہ دن کے بعد رقم دے کر مال لے جاؤں گا۔ پھر وہ وعدہ پر نہیں آیا۔ تو زید نے عمرو کے گھر جا کر اس سے بات چیت کی اور مال اٹھانے کی اور رقم ادا کرنے کی تاکید کی۔ تو عمرو نے کہا کہ اگر میں نے فلاں تاریخ کو بوقت ایک بجے دن کے آپ کا مال نہ اٹھایا اور رقم ادا نہ کی تو میں تجھ سے ۳۳۰ روپے پیشگی والے نہیں لوں گا تو زید نے مقررہ تاریخ کو ڈیڑھ بجے تک انتظار کیا لیکن عمرو نہ پہنچا۔ آخر عمر وڑھائی بجے آیا جبکہ زید کسی اور جگہ چلا گیا تھا اور زید نے کسی دوسرے شخص کو کہلایا تھا کہ جب عمرو آئے اور وہ رقم ادا کر دے تو چمڑے اٹھانے دینا ورنہ نہیں۔ تو اس شخص نے رقم نہ ملنے کی صورت میں چمڑے نہیں اٹھانے دیے اور وہ چلا گیا۔ پھر اس کے دو دن بعد وہ مال نقد ۳۳۰ روپے کے گھائے پر بک رہا تھا لیکن ادھار اصل قیمت پر بیچا۔ دو مہینوں کی ادھار رکھ کر۔ پھر عمرو نے زید سے مطالبہ کیا کہ وہ رقم جو میں نے پیشگی دی تھی یعنی ۳۳۰ روپے تو واپس کر۔ تو کیا زید کو یہ رقم ۳۳۰ روپے عمرو کو دینے پڑیں گے یا نہ۔ بینو تو جروا

﴿ج﴾

(۱) ایک ہزار روپیہ جو زید کو نقصان ہوا ہے وہ عمرو سے وصول نہیں کر سکتا۔

(۲) عمرو نے زید کو جو ۳۳۰ روپے جو بطور پیشگی دی ہے زید پر لازم ہے کہ وہ رقم عمرو کو واپس کر دے۔ فقط واللہ تعالیٰ اعلم

محمد عبداللہ عفا اللہ عنہ

الجواب صحیح بندہ محمد اسحاق غفر اللہ عنہ نائب مفتی مدرسہ قاسم العلوم ملتان

۲۳ صفر ۱۳۹۶ھ

کیا بیعانہ ضبط کرنا بائع کے لیے جائز ہے

﴿س﴾

کیا فرماتے ہیں علماء دین دریں مسئلہ کہ زید نے خالد سے ایک دار مسکونہ خریدا اور پیشگی بیعانہ ایک صد روپیہ اور تمام شرائط و قواعد و بروئے گواہان لکھ دیے کہ کل آ کر بقایا رقم ادا کروں گا۔ پھر مکان کا قبضہ حاصل کروں گا۔ چنانچہ خالد تین چار روز تک انتظار کرتا رہا۔ اس اثنا میں ایک اور پارٹی مکان لینے کے لیے آئی لیکن محروم چلی گئی۔ بعد میں زید نے اطلاع دی کہ میں مکان نہیں لیتا تو کیا خالد اب وہ بیعانہ رقم ایک صد روپیہ اپنے پاس رکھ سکتا ہے۔ اس کے لیے اگر استعمال کرنا جائز ہے۔

شاہ پور در پور ڈاکخانہ خاص ضلع حیدرآباد

﴿ج﴾

خالد کے لیے بیعانہ والی رقم واپس کرنا ضروری ہے۔ فقط واللہ تعالیٰ اعلم  
بندہ محمد اسحاق غفر اللہ عنہ نائب مفتی مدرسہ قاسم العلوم ملتان  
۷ صفر ۱۳۹۶ھ  
اگر خالد اور زید بیع فسخ کر چکے ہیں تو بیعانہ واپس کرنا لازم ہے۔

محمد انور شاہ غفر اللہ عنہ نائب مفتی مدرسہ قاسم العلوم ملتان  
۷ صفر ۱۳۹۶ھ

مشتری نے جو زمین خریدی تھی اس میں ایک خسرہ نمبر غلط درج ہو گیا تھا  
اور بائع فوت ہو گیا اب کیا فیصلہ ہوگا

﴿س﴾

کیا فرماتے ہیں علماء دین اس مسئلہ میں کہ ایک شخص نے اپنی زمین دوسرے شخص کے ہاں فروخت کر دی جو کہ اس کو ورثہ میں ملی تھی۔ مختلف خسرہ نمبرات تھے ایک نمبر میں غلطی سے کاغذات میں اس کے ہاں رقبہ اندراج ہو گیا۔ فروخت ہو جانے کے بعد غلط اندراج کی اصل مالکان نے درست کرائی۔ جس شخص نے زمین خریدی تھی اس سے کچھ رقم واپس چلی گئی۔ تو مشتری نے مطالبہ کیا تو اس کے بدلے اتنا رقبہ اور دو یا اتنی رقم واپس کرو۔ فروخت کرنے والے نے جواب دیا اگر تمہیں اس معاملہ میں خسارہ ہے تو اپنی ساری کی ساری رقم واپس لے کر میری زمین واپس کر دو۔ ورنہ خاموش ہو جاؤ دونوں آپس میں کسی بات پر رضامند نہ ہوئے۔ چند سال بعد فروخت ہو گئی۔ کرنے والا بقضاء الہی فوت ہو گیا۔ پھر وراثت و ارثان میں تقسیم ہو گئی۔ اس کے وارث دو بھتیجے اور دو بھتیجیاں تھیں۔ خرید کرنے والے نے ایک بھتیجے سے کسی طرح اور کھیت میں جتنا رقبہ واپس چلا گیا تھا لے لیا۔ پھر دوسرے بھتیجے سے مطالبہ شروع کر دیا۔ دوسرے بھتیجے نے اس کو وہی جواب دیا جو اس کے چچا نے دیا تھا۔ اب شرعی طور پر خرید کرنے والا دوسرے بھتیجے سے زمین یا رقم کا حقدار ہے۔ نیز شرعاً اس معاملہ کا کیا فیصلہ ہوگا۔

﴿ج﴾

(۱) صورت مسئلہ میں اگر بائع نے فروخت کردہ رقبہ بیع کرتے وقت بتلادیا تھا مثلاً اس طرح کے اتنے خسرہ نمبرات جو مجھے ورثہ میں ملے ہیں جن کا رقبہ اتنا ہے فروخت کرتا ہوں تو مشتری اتنے خسرہ نمبرات و رقبہ کا حقدار ہے۔ جو کہ بائع نے بیع کرتے وقت ذکر کیے تھے لہذا اس صورت میں جو بائع نے بیع میں اس نمبر کا رقبہ ذکر کیا ہو تو مشتری اس

نمبر میں اتنے رقبہ کا حقدار ہے۔ جو زائد رقبہ اس نمبر میں مشتری کے نام اندراج ہو گیا ہے۔ اس کا مشتری حقدار نہیں۔ اسے اپنے مالک کو واپس کرنا مشتری پر شرعاً لازم ہے۔ تو اگر بائع نے مشتری سے وہ زائد رقبہ جو اس کے ہاں غلطی سے اندراج ہو گیا واپس کیا شرعاً اس کا واپس کرنا جائز و صحیح تھا۔ بعد میں مشتری کا بائع کے ایک بھتیجے سے پورے اس زائد رقبہ کو دوبارہ لینا شرعاً ناجائز اور حرام ہے۔ بائع کے اس بھتیجے کو اس رقبہ زمین کا واپس کرنا مشتری پر فرض ہے۔ نیز بایں طور پر دوسرے بھتیجے سے پورے اس زائد رقبہ کا مطالبہ کرنا مشتری کا بالکل ناجائز ہے۔ بائع کے دوسرے بھتیجے پر مشتری کو اس صورت میں کچھ دینا لازم نہیں۔

(۲) اگر بائع نے اس زائد رقبہ کا ذکر (جیسے مشتری کے ہاں غلطی سے اندراج کہتے ہیں) کیا تھا یعنی اس کا سودا بھی کیا تھا تو اگر یہ زائد رقبہ بائع کا ہے تو یہ بیع میں داخل تھا اور مشتری کا حق بن گیا۔ بائع کا اس زائد رقبہ کو مشتری سے کسی طرح واپس کرنا شرعاً ناجائز تھا اور اس کا واپس کرنا بائع پر فرض تھا اور جب بائع فوت ہو گیا تو اس کے وارثوں کو اس رقبہ کو جو کہ بائع نے مشتری سے واپس کیا تھا لازم ہے تو اگر مشتری نے وہی رقبہ بائع کے ایک بھتیجے سے واپس لے لیا ہو تو مشتری نے صحیح کیا ہے اور بائع کا یہ بھتیجہ جو کہ اس کے حصہ میں کمی ہو گئی دوسرے بھتیجے سے پوری کر لے لیکن مشتری کا پورے اس زائد رقبہ کا ایک بھتیجے کو واپس کرنے کے بعد دوسرے سے مطالبہ کرنا غلط اور ناجائز ہے اور اگر مشتری نے اس اپنے نمبر کی بجائے دوسرے نمبر میں واپس کیا تو یوں اس طرح رہنے دیں قیمت لگا کر کمی زیادتی آپس میں ٹھیک کر لیں اور یا اپنے خاص نمبر کا رقبہ ایک دوسرے کو واپس کر دیں اور اگر یہ زائد رقبہ بائع کا نہ ہو تو اگر فی کنال فی بیگھہ فی گز وغیرہ اتنے روپے سے بیع کی ہو اور مشتری نے سارے رقبہ کی قیمت ادا کی ہو تو جتنے گز زمین کم ہو گئی اتنے گز کی رقم مشتری کو واپس کرنا بائع یا اس کے وارثوں کے ذمہ ہے۔ بائع کے ترکہ سے ادا کریں گے، مشتری اس صورت میں وہ زمین جو اس نے بائع کے ایک بھتیجے سے واپس کی ہے۔ وہ اس کو واپس کرے گا۔ مشتری کی کو قیمت سے پوری کرے گا۔ ان کو شرعاً رقبہ واپس نہیں دے سکتا اور اگر مشتری نے اس زائد رقبہ کی قیمت ہی ادا نہ کی ہو تو مشتری قیمت بھی واپس نہیں کر سکتا اور اس زائد رقبہ کا جو شخص مالک تھا اسے شرعاً واپس ہوگا۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
۱۶ جمادی الاولیٰ ۱۳۸۳ھ

فی الحال مکئی دے کر آئندہ گندم لینا جائز نہیں ہے

﴿س﴾

کیا فرماتے ہیں علماء دین اس مسئلہ میں کہ مثلاً زید نے چالیس پڑوپنی غلہ مکئی اس شرط پر دے دی کہ جب فصل

غلہ گندم کا ترے گا اس وقت مجھے چالیس پڑوپنی پوری کی پوری غلہ گندم دے دینا۔ چنانچہ عمرو نے چالیس پڑوپنی غلہ مکئی زید سے لے کر فصل گندم پر چالیس پڑوپنی غلہ گندم کی دینی منظور کر لی۔ اس معاملہ پر بعض لوگوں نے زید اور عمرو دونوں کو ملامت کیا اور کہا یہ فی الحال غلہ مکئی دے کر میعاد پر غلہ گندم دینا شرعاً ناجائز ہے۔ اگرچہ کیل کے لحاظ سے زیادہ غلہ گندم وصول کرنا جائز ہے اور یہ کوئی ناجائز نہیں کہ غلہ مکئی فی الحال دے کر میعاد مقررہ پر پوری کی پوری پڑوپیاں وصول کروں۔ اب دریافت طلب امر یہ ہے کہ زید کا قول درست ہے یا غلط اور اس طور پر غلات بیچنا شرعاً جائز ہے یا نہیں۔

بنو اتوجروا

مولوی احمد جعفر ضلع لورالائی

﴿ج﴾

بسم اللہ الرحمن الرحیم۔ زید اور عمرو کا یہ معاملہ شرعاً ناجائز ہے۔ یہ ربوانیہ میں داخل ہے۔ ربو کی دو علتوں اتحاد جنس و قدر میں سے یہاں ایک علت قدر موجود ہے۔ مکئی بھی کیل ہے عرفاً اور گندم بھی شرعاً عرفاً دونوں اعتبار سے کیلی ہے۔ لہذا دونوں کیلی ہوئے ربوانیہ کا تحقق ہوا۔ قال فی الدر المختار ص ۱۷۲ ج ۵ (وان وجد احدهما) ای القدر وحده او الجنس حل الفضل وحرم النساء ولو مع التساوی۔ فقط واللہ تعالیٰ اعلم  
حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح بندہ احمد عفا اللہ عنہ نائب مفتی مدرسہ قاسم العلوم ملتان  
۱۱ رجب ۱۳۸۳ھ

جب مشتری نے چیز خرید کر قیمت قسطوں میں دینے کا وعدہ کیا

تو بیع تمام ہو گئی بعد میں مشتری کا انکار کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ زید نے خالد اور عمرو کو سامان فروخت کر دیا ہے زید نے بیع کرتے وقت کہا کہ خرید کی خرید دوں گا۔ خالد اور عمرو نے کہا خرید کی خرید لیں گے۔

خالد اور عمرو نے سامان کا ملاحظہ کیا اور اس کے بعد سامان کی خرید پر قیمت لگائی گئی۔ اس کے بعد سامان کی جتنی قیمت بنی وہ چھ قسطوں پر مقرر کر دی گئی۔ یعنی ہر قسط ہر ماہ کے بعد ادا کرنی ہوگی۔ زید نے دکان خالد اور عمرو کے سپرد کر دی۔ انہوں نے پہلی قسط ادا کر دی۔ اس کے بعد انہوں نے سامان سے فروخت جاری کر دی۔ وہ فروخت کرتے رہے انہوں نے چار قسطیں ادا کر دیں باقی دو قسطیں رہ گئیں۔ انہوں نے اپنا سامان جو دکان میں ڈالا تھا اور زید والا بقیہ



سامان جو فروخت کر کے بعد میں بچاؤہ آگے فروخت کر دیا۔ جب زید بقیہ قسطوں کی رقم مانگے جاتا ہے تو خالد اور عمرو کہتے ہیں کہ آپ نے سامان مہنگا دیا ہے زید نے کہا کہ میں نے خرید کی خرید دیا ہے۔ بیع کرتے وقت بھی یہ بات طے ہوئی تھی۔ خالد اور عمرو نے کہا نہیں آپ نے بصرہ شہر کے بھاؤ پر دیا تھا۔ اگر آپ رقم لینا چاہتے ہیں تو ہم پھر بصرہ کے بازار کے مطابق آپ کے فروخت شدہ سامان کی قیمت لگا کر آپ کو بقیہ رقم دینا چاہتے ہیں۔ کیا اب زید کو بقیہ رقم قسطوں والی ادا کریں یا سامان آگے فروخت والا واپس لا کر زید کو دیں یا بصرہ کے بازار کے مطابق قیمت لگا کر رقم ادا کریں۔ جس طرح صحیح حدیث و فقہ میں ہو جواب دے کر مشکور فرمادیں۔

بشیر احمد تحصیل و ضلع مظفر گڑھ

﴿ج﴾

صورت مسئلہ میں بر تقدیر صحت واقعہ خالد اور عمرو نے جب سامان کی قیمت خرید لگا کر اور مجموعہ رقم کو چھ قسطوں پر تقسیم کر دیا تو سامان کی کل قیمت متعین ہو گئی اور مبیعہ سامان کا تشخص بھی ہو گیا اس لیے یہ بیع تام ہو گئی ہے۔ لہذا مشتری ان خالد اور عمرو پر حسب وعدہ بقایا اقساط ادا کرنا لازم ہیں۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ

۱۰ صفر ۱۳۹۶ھ

کسی ثالث کا فیصلہ اگر فریقین منظور کریں تو عقد لازم ہے ورنہ نہیں

﴿س﴾

کیا فرماتے ہیں علماء دین دریں مسئلہ کہ غلام اکبر و غلام سرور کا لینے دینے میں تنازع ہوا۔ شرعی فیصلہ پر متفق ہوئے کہ شرعاً جس کو دینا ہوگا دے گا۔ دو مولویوں کو حکم کیا انہوں نے بیان سننے اور فریقین کو مجلس سے دور کر دیا۔ پھر فریقین کی عدم موجودگی میں بیان اور فیصلہ تحریر کیا۔ بعد ازاں فریقین کو بلا کر اپنے تحریر شدہ بیان و فیصلہ سنایا اور کہا کہ اگر ثابت ہو گیا کہ یہ فیصلہ شرعی ہے تو ہم رجوع کریں گے۔ نقل فیصلہ و بیان (جو مولویوں نے فریقین کی عدم موجودگی میں تحریر کیے) وہ یہ ہیں۔ بیان فریقین غلام سرور و ولد غلام رسول چاہ کبوہ و غلام اکبر و ولد شمس الدین چاہ کبوہ کی اراضیات کو حکومت سے درمیان ہمارے تبادلہ کے طور پر تبدیل کیے۔ ہم ہر ایک فریق اپنے تبدیل شدہ اراضی پر قابض ہیں اور برضا مندی خورد برد کرتے ہیں۔ ابھی فریقین کی اراضیات میں فصل اور درخت موجود ہیں۔ جس کو شرع شریف دیوے علماء صاحبان ہمارے مقرر کردہ ثالثان مولوی مشتاق احمد و مولوی فیض اللہ جمالوی سنادیویں۔

محمد ابوالحسن مشرب آباد تحصیل و ضلع ڈیرہ اسماعیل خان

حکم کا فیصلہ

فریقین کی تبادلہ اراضیات چونکہ شرعاً بیع ہے۔ درخت مشتری یا غیر مشتری جس کے حصہ میں آ گئے وہی مالک تصور کیا جاتا ہے اور زرع از قسم کماند و غیرہ کا بائع مستحق ہے۔ مشتری نہیں البتہ غلام سرور کی طرف سے مبلغ ۵۹۵ روپیہ قیمت کماند غلام اکبر کو مل گئے ہیں۔ اس مبلغ ۴۵۰ روپیہ کھجوروں کی قیمت مجرا کر کے مبلغ ۱۴۵ روپیہ غلام اکبر کو دینا پڑتا ہے لیکن ہم ثالثان فیصلہ کنندگان درمیان سے ساقط کرتے ہیں۔ فریقین اس کے طلب گار نہ رہیں۔ شیشم کے درخت جو کہ فریقین نے نکالے ہیں وہی فعل و عمل درست و صحیح تصور کیا جاتا ہے۔ باقی درختان جتنے ایک دوسرے کے مملوکہ و مقبوضہ اراضیات میں موجود ہیں ہر ایک مالک و قابض تصور کیا جاتا ہے۔ پس تنازع رفع ہو کر صلح و فیصلہ ثابت ہوگا۔ بغرض تقدیر اگر حکومت بابت درختان کوئی دوسرا حکم بابت کیا تو قابض درخت کو فریق آخر مبلغ ۱۵ روپیہ فی من دے گا۔ دستخط فیصلہ کنندگان و فریقین۔ بعد ازاں غلام اکبر نے کسی مولوی سے پوچھا کہ یہ فیصلہ شرعی ہے یا نہیں تو اس نے کہا کہ چند وجوہ کی بنا پر شرعی نہیں۔ (۱) تمہارے بیان تمہاری عدم موجودگی میں تحریر کیے گئے ہیں اور فیصلہ بھی۔ (۲) تمہارے قول کے مطابق تمہارے بیان صحیح و پورے نہیں لکھے گئے جس پر گواہ بھی موجود ہیں۔ (۳) شیشم کے درختوں کی تعداد فریق سے نہیں پوچھی گئی۔ غلام کی شیشم غلام سرور کی طرف زیادہ چلی گئی ہیں جن کا عوض بھی نہیں دلایا گیا۔ (۴) فریقین کے تبادلہ اراضیات جو کہ حکومت نے کی تھی اس کو شرعاً بیع قرار دیتے ہوئے بھی حکومت کے قانون میں رد و بدل کیا گیا ہے یا تو حکومت کے فیصلہ کو شرعاً بیع نہیں ماننا چاہیے اگر مانا جائے تو اس میں رد و بدل درست نہیں۔ کیونکہ حکومت نے زراعت کا مالک غلام اکبر کو قرار دیا تھا۔ جس کو مولویوں نے غلام سرور کی طرف واپس کیا۔ جو ۵۹۵ روپیہ تحریر فیصلہ کے شروع میں مذکور ہے۔ (۵) اگر یہ فیصلہ شرعی ہے تو ۱۴۵ روپیہ جو کہ غلام اکبر کے ذمہ تھے کو ثالثان فیصلہ کنندگان درمیان سے کیسے ساقط کر سکتے ہیں؟ جو کہ تحریر فیصلہ کی سطر نمبر ۴ میں مذکور ہے۔

اب دریافت طلب امر یہ ہے کہ یہ فیصلہ شرعی ہے یا نہیں۔ اگر شرعی ہے تو اس پر جو اعتراضات کیے گئے ہیں درست ہیں یا نہیں۔ کیا مولویوں کو اس فیصلہ سے رجوع کرنا چاہیے یا نہیں۔ بنیوا تو جروا

﴿ج﴾

ثالثان کا فیصلہ درحقیقت صلح ہے حکم نہیں۔ حکم کے حکم شرعی میں فریقین مجبور ہوتے ہیں اور اُسے لازماً تسلیم کرنا پڑتا ہے۔ خواہ وہ حکم ان کے مرضی کے مطابق ہو یا نہ ہو لیکن صلح میں فریقین کی رضا شرط ہے۔ اگر صورت مذکورہ میں فریقین نے صلح مذکور کی تفصیل سن کر برضا و رغبت اُسے منظور کر کے اس پر دستخط کر دیے ہیں تو عقد لازم ہو گیا ہے اور اب شرعاً کسی فریق کو (بغیر اقالہ فریقین کے) اس سے رجوع کا حق نہیں ہے اور اگر فریقین نے اُسے ابتداء سے منظور نہیں

کیا تو یہ صلح شرعاً ان پر جبراً حکم شرعی کی حیثیت سے مسلط نہیں کیا جاسکتا۔ فریقین میں سے ہر ایک کو پورا اختیار ہے کہ وہ ابتدا میں اس صلح کو مسترد کر دیں اور اسے تسلیم نہ کریں۔ اس میں کوئی شرعی قباحت نہیں ہے۔ البتہ تسلیم کرنے کے بعد رجوع کا حق نہیں ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲۸ ربیع الاول ۱۳۹۰ھ

شارع عام پر اگر ایک شخص بیٹھ کر سودا بیچتا ہو اور اس جگہ پر دوسرا شخص قابض ہو جائے تو کیا حکم ہے

﴿س﴾

گزارش ہے کہ ہم دونوں رشتہ دار ہیں ہمارا ایک تنازعہ ہے۔ ہماری برادری نے فیصلہ کیا ہے کہ جو فیصلہ شریعت کرے ہم شریعت کے فیصلے کے پابند رہیں گے۔ لہذا عرض ہے کہ میں ایک جگہ کو عرصہ دس سال کی طویل مدت اندازہ دو فٹ کے فریب استعمال کرتا تھا جو کہ بازاری کمیٹی سے ۴×۳ فٹ ملا ہوا ہے۔ یہ اس کے برابر کی جگہ ہے جو کہ جنرل سڑک ہے اور اس جگہ پر میں اپنا سامان اور سٹول رکھ کر میں اس جگہ پر بیٹھا تھا۔ لہذا دوسرے فریق نے میرے ایک یوم کے لیے اپنا سودا لگانے اور فروخت کرنے کے لیے جگہ نصب کی اس دن بروز جمعہ تھا اور میں بروز جمعہ مبارک کی چھٹی کیا کرتا تھا۔ یہ میرے قریبی رشتہ دار تھے اور مجھے ان سے اچھا کوئی نہ تھا۔ رشتہ داری کے مد نظر میں نے انہیں سودا لگانے کی جگہ دے دی۔ انہوں نے ایک کمیٹی انسپکٹر سے پہلے ہی بات چیت طے کی ہوئی تھی اور انسپکٹر نے کہا ہوا تھا کہ میں بروز جمعہ آؤں گا اور تم وہاں پر بیٹھنا انسپکٹر وہاں پر آیا اور انہوں نے ایک جھوٹا اور جعلی چالان کیا اور یہ کہا کہ تم نے اس جگہ پر ناجائز قبضہ کیا ہوا ہے۔ لہذا اس لیے تمہارا چالان کیا ہے۔ یہ ہم سے تعاون کرتے ہیں یہ کرایہ دینے کو تیار ہیں۔ کوئی دو فٹ کی جگہ کمیٹی کی ہے۔ لہذا منظوری عنایت فرمائی جائے اور سیکرٹری نے اس طریقہ سے منظوری دے دی اور اس جگہ پر یعنی دوسرے جمعہ کو انہوں نے تخت پوش لگا دیا جس وقت میں نے اس جگہ پر تخت پوش دیکھا اور پوچھا کہ یہاں پر تخت پوش کیوں لگایا ہے۔ تو انہوں نے جواب دیا کہ ہم نے کمیٹی سے منظوری لی ہے۔ میں نے کمیٹی میں جا کر سیکرٹری سے بات کی۔ سیکرٹری نے فرمایا کہ میں نے جگہ کی منظوری نہیں دی ہے۔ میں نے پھر وہی بات دہرائی کہ منظوری صرف آپ کی ہے۔ پھر انہوں نے مجھ سے کہا کہ کل آنا پھر میں نے کل جا کر وہاں درخواست پیش کی تو سیکرٹری نے اس وقت اپنے عملہ سے ریکارڈ طلب کیا طلب کرنے پر معلوم ہوا تو اس نے کہا یہ دھوکہ ہے اور ویسے موقع کو دیکھوں گا۔ چھ سات دن کے بعد سیکرٹری صاحب موقع دیکھنے کے لیے آئے اور کہا کہ ہم منظوری دینے سے قاصر ہیں۔ یہ حالات آپ پیش نظر رکھتے ہوئے یہ فرمادیں کہ حق کس کا ہے۔

عبدالرحمن والد عمر الدین

﴿ج﴾

صورت مسئلہ میں متنازعہ فیہ جگہ چونکہ جرنیلی سڑک اور طریق عام ہے اور یہ عالم لوگوں کی مشترکہ ہے اسے ہر شخص چند شرائط کے ساتھ استعمال میں لاسکتا ہے۔ اس کے استعمال سے عام لوگوں کو آمدورفت وغیرہ میں ضرر نہ پہنچے۔ نیز اس کے استعمال سے اس کو کوئی عاقل بالغ نہ روکے۔ اگر اس کے استعمال سے عام لوگوں کو ضرر پہنچتا ہے یا کوئی حر عاقل اس کو استعمال سے روکتا ہے اور اسے حکومت کی طرف سے اس کے استعمال کی اجازت نہ ملی ہو تو ان صورتوں میں وہ اس کو استعمال نہیں کر سکتا ہے۔ صورتہ مسئلہ عنہا میں اس متنازعہ فیہ جگہ کو نہ تو رسمی عبدالرحمن استعمال کر سکتا ہے اور نہ اس کا دوسرا فریق مسمی بشیر احمد استعمال کر سکتا ہے۔ بدو وجہ ایک تو یہ کہ یہ خود آپس میں ایک دوسرے کو مشترک جگہ کے استعمال کرنے کی اجازت نہیں دیتے۔ دوسری یہ کہ حکومت نے دونوں کو اس جگہ کے استعمال سے روک دیا ہے۔ لہذا کسی کو اس کے استعمال کرنے کی اجازت نہیں۔ کما قال فی الشامیہ ص ۵۹۲ ج ۶ قول صاحب الدر المختار ملحقاً ولکل اهل الخصومة منعه ومطالبة بنقضه بعده هذا اذا بنى لنفسه بغير اذن الامام وان بنى للمسلمين كمسجد ونحوه لا وان كان يضر بالعمامة لا يجوز احداه الى ان قال والقعود في الطريق لبيع وشراء يجوز ان لم يضر باحد والا لا على هذا التفصيل السابق الخ قال الشامي تحته (قوله او بنى باذن الامام) ظاهره انه الى ان قال قال ابو حنيفة لكل احد من عرض الناس ان يمنعه من الوضع وان يكلفه الرفع بعد الوضع سواء كان فيه ضرر او لا اذا وضع بغير اذن الامام لان التدبير فيما يكون للعمامة الى الامام لتسكين الفتنة فالذى وضع بغير اذنه بفئات على راي الامام فيه فلكل واحد ان ينكره عليه الخ فقط واللہ تعالیٰ اعلم

حررہ عبداللطیف غفرلہ معاون مفتی مدرسہ قاسم العلوم ملتان  
الجواب صحیح بندہ احمد عفا اللہ عنہ نائب مفتی مدرسہ قاسم العلوم ملتان  
۱۵ ذی قعدہ ۱۳۸۳ھ

آموں اور کھجوروں کے کچے پھل فروخت کرنا

غیر مسلم کا مکان جو عارضی طور پر مسلمان کو الاٹ ہوا ہے کیا اس میں نماز پڑھنا جائز ہے

﴿س﴾

کیا فرماتے ہیں علماء دین اس مسئلہ میں کہ

(۱) آم اور کھجوروں کے باغ کو چھوٹے چھوٹے یعنی کوڑی یا نیم کی نیومی جیسے پھل آنے پر فروخت کرے یا



پھل کے پکنے پر فروخت کرے اگر چھوٹے چھوٹے آتے ہی فروخت کر دے تو کوئی حرج نہیں ہے۔ شریعت کی رو سے کون سی صورت جائز ہے اور کون سی صورت ناجائز ہے۔ بیان فرمائیں۔

(۲) ایک شخص کی کاشت شدہ زمین میں جو کہ اس کو عارضی مستقل الاٹ ہے۔ دو تین پودے آموں کے اور چار پودے کھجوروں کے ہیں۔ چونکہ دو تین پودے کے لیے کوئی دوسرا خریدار نہیں پہنچتا اس لیے وہ شخص اپنے ان پودوں کو چھوٹے چھوٹے پھل آنے کے بعد اپنے مزارع کو فروخت کر دیتا ہے۔ اگر پھل پکنے پر فروخت کیے گئے تو اس کو اندیشہ ہے کہ مزارع ویسے ہی کھا جائیں گے اور ایک پیسہ کے مال میں ایک دھیلا ہی دیں گے۔ کیونکہ پھل کے پکنے میں کافی عرصہ چاہیے۔ اتنے وقت کے لیے جانور طوطے وغیرہ اور خراب کر دیں گے چونکہ دو تین پودوں کی اتنی قیمت نہیں ہے۔ جن کے لیے رکھوالا رکھا جائے تو وہ ان پودوں کو پھل والوں سے بچائے اور مزارع کو بغیر خریدے کیا ضرورت ہے جو ان پودوں کی رکھوالی کرے تو ایسی صورت میں کیا حکم ہے۔ آیا پھل پکنے پر فروخت کرے یا پھل ہی فروخت کرے۔

(۳) چونکہ مہاجروں کو زمین یا باغ مستقل الاٹ منٹ نہیں۔ بلکہ عارضی مستقل الاٹ ہے اور غیر مسلم کا رقبہ اور ملکیت ہے اور مہاجروں کا مستقل مالکانہ قبضہ نہیں ہے تو ایسی صورت میں کیا حکم ہے۔

(۴) زید نے اپنے باغچے کو پھل لگنے سے پہلے ہی فروخت کر دیا تھا اور رقم بھی یکمشت ادا کر دی تھی اور پیسے بھی خرچ کر دیے۔ اب اگر پھل پکنے پر فروخت کرنے کا حکم ہے تو اس کے ازالہ کی کیا صورت ہے۔ کسی طرح سے اس کی بیع درست ہو سکتی ہے یا نہیں۔

(۵) غیر مسلم کی ملکیت رہائش مکان میں جو کہ وہ عارضی الاٹ ہے اور مستقل الاٹ نہیں ہے۔ نماز پڑھنی جائز ہے یا نہیں۔

(۶) آج کل امریکن تقسیم ہو رہا ہے اس کا کھانے میں استعمال درست ہے یا نہیں۔

﴿ج﴾

(۱) قول مفتی بہ کے مطابق بعد ظاہر ہونے کے پھل کی خرید و فروخت جائز ہے۔ اگرچہ نہ بھی پکے ہوں اور اس وقت قابل انتفاع نہ ہوں۔ البتہ ظہور سے قبل بیع جائز نہیں ہے۔

(۲) جواب نمبر ۱ سے اس کا جواز معلوم ہوتا ہے۔

(۳) تفصیل طلب ہے اس تحریر سے جواب کی گنجائش نہیں ہے۔

(۴) جواب نمبر ۱ سے معلوم کیا کہ جائز ہے۔ تو ازالہ کی ضرورت نہیں پڑی۔

(۵) نماز بوجہ عموم بلوئی کے جائز ہے۔

(۶) جب تک کہ کوئی یقینی علم نجس کی ملاوٹ کا نہ ہو استعمال جائز ہوگا۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۳ ازوالقعدہ

ادھار کی صورت میں زیادہ قیمت پر بیچنا بلاشبہ جائز ہے

﴿س﴾

کیا فرماتے ہیں علماء دین اس مسئلہ میں کہ

(۱) زید اپنی گندم چھ سیر فی روپیہ کی نرخ ادھار دیتا ہے۔ حالانکہ نرخ تو نو سیر فی روپیہ نقد سے ہے۔ جب اس سے پوچھا جاتا ہے تو کہتا ہے کہ شرع میں کوئی منع نہیں ہے۔ گزارش ہے کہ واقعی زید کا کہنا شریعت کی رو سے صحیح ہے یا نہیں اور نرخ معروف سے بطور ادھار کی صحیح ہے یا نہیں۔ نیز کمی کی کوئی حد ہے یا نہیں اور زید کی امامت میں خلل آتا ہے یا نہیں جبکہ زید امام تسلیم کیا جائے اور مقتدی بھی اسی وجہ سے ناراض ہوں۔

(۲) زید عمر و کو تیس روپے ادھار دیتا ہے بدین شرط کہ عمر و زید کو زمین کاشت پر دے گا۔ پیداوار نصف نصف موافق عرف ہوگا یعنی زید کو عمر و کے حق سے کوئی چیز نہ ملے گی۔ صرف یہ کہ زمین کا قبضہ کاشت زید کے ہاتھ میں ہوگا۔ جب تک عمر و زید کو اپنے روپے ادا نہ کرے اب گزارش ہے کہ یہ معاملہ شرع شریف کی رو سے جائز ہے یا نہ۔ نیز کل فرض جر نفعاً فہو حرام کے تحت میں آتا ہے یا نہ اور رہن کی صورت میں یہ انتفاع بالبدین ہے یا نہ۔

السائل مولوی صدیق ذریہ اسماعیل خان

﴿ج﴾

اجل کی وجہ سے ثمن میں از دیاد سیر بلاشبہ جائز ہے۔ الایری انہ یزاد فی الثمن لاجل الاجل کذا فی الہدایۃ ص ۷۶ ج ۳۔ یہ درحقیقت اعتیاض من الارجل نہیں جس کی حرمت مصرح ہے کما فی کتاب الصلح من الہدایۃ ص ۲۵۰ ج ۳ ولو كانت له الف موجهة فصالحه علی خمس مائة حالة لم یجز لان المعجل خیر من الموجل وهو غیر مستحق بالعقد فیکون بازاء ما حطه عنه وذاکک اعتیاض عن الاجل وهو حرام اس مسئلہ میں چونکہ مدیوں نے اپنے حق اجل کو ساتھ کر کے اس کے بدلہ میں دائن کے پانچ سو روپے ساقط کرائے ہیں تو یہاں صراحتہً اجل ہی کے عوض میں روپے ہوئے۔ وہ حرام و در مسئلہ اولی ثمن سب کا سب مبیعہ کے بدلے میں ہے۔ اجل فقط لازد یاد ثمن ہے۔ وینہا فرق بعض لوگوں کو بوجہ عدم امتیاز فرق مذکورہ صورت مسئلہ

میں حرمت کا شبہ ہوتا ہے اس میں اس کو زائل کر دیا گیا لیکن از دیاعلی الثمن المثل اگر فاحش ہو تو حالت اضطرار میں مفید بیع ہے۔ شامی ج ۵ ص ۵۹ مطلب بیع المضطر و شر اوہ فاسد ہو ان یضطر الرجل الی طعام او شراب او لباس او غیرها ولا یبیع البائع الا باکثر من ثمنها بکثیر و کذا لک فی الشراء منه الخ اور حالت اختیار میں مکروہ خلاف مروت ہے۔ وہ حد جس سے آگے غبن فاحش ہوتا ہے صاحب ہدایہ اور دوسرے فقہاء نے بیان کی ہے۔ فی العروض وہ نیم و فی الحیوانات دو یا زدہ و فی العقار دہ دور از دہ (ہدایہ کتاب الوکالہ) یہ یاد رہے کہ ثمن موجد چونکہ عرف میں حال سے زیادہ ہوتا ہے تو اس میں از دیاع فاحش اپنے اعتبار سے ہوگا اور ثمن حال میں اپنے اعتبار سے۔ لہذا ممکن ہے کہ ایک نرخ نقد میں تو غبن فاحش ہو اور موجد میں وہ فاحش نہ ہو۔ تو نقد میں نرخ سے کراہت ہوگی اور موجد میں نہ ہوگی۔ (۲) یہ عقد فاسد موجب اثم ہے۔ قرض بھی حرام ہے کل قرض جر نفعاً فهو حرام الحدیث کہ اجارہ ارض بھی فاسدہ ہے۔ و تفسد الاجارۃ بالشروط المخالفة لمقتضى العقد فکل ما افسد البیع یفسدھا (در مختار ص ۴۶ ج ۶) غرض دونوں عقد حرام ہیں۔ نہی النبی صلی اللہ علیہ وسلم عن صفۃ فی صفۃ واللہ اعلم

محمود عفا اللہ عنہ مفتی مدرسہ قاسم العلوم ملتان

جب بیع فاسد پر ۴ سال گزر گئے اور متعاقدین فوت ہو گئے تو ورثا کا دعویٰ نہیں سنا جائے گا

﴿س﴾

چہ میفرمایند علماء کرام اندریں صورت کہ مسماۃ ہندہ تمام جائیداد خود از قسم زمینات و نخیلات وغیرہ ہمراہ دختر خود مسماۃ زینب بیع نمود و ثمن مبیعہ کھضر الناس از اں مشتریہ حصول گردانیدہ و مبیعہ بہ تحویل آن نمود دریں اثناء چہل سال گذشت بآنہ و مشتریہ ہر دو وفات یافتند حالاً و ارثان ہندہ یعنی عصبہ دعویٰ میکنند و اظہار کہ ہندہ مستوقیہ جائیداد خود راہ ہمراہ دختر خود زینب بیع نمودہ مگر بیع فاسد و شروط نافعہ لاحد از بآنہ و مشتریہ در ان صاحب عقد واقع شدہ است و گواہان نیز اثبات شروط فاسدہ۔ در صلب العقد میداریم آیا دریں صورت بعد از موت بآنہ و مشتریہ دعوائے و ارثان بآنہ با اثبات شروط فاسدہ قابل قبول اند یا نہ بصورت اول استرداد مبیعہ عائد گردید یا قیمت مبیعہ۔

السائل دوست محمد پنجگوری بولستانی ریاست کمران

﴿ج﴾

اگرچہ در بیع فاسد رد کردنی واجب است و موت بآن و مشتری ہم مانع از رد نیست و رثاء ہر دو ہم او تو اند و شرنا ایشان را ہم حق استرداد ثابت است۔ قال صاحب الدر المختار فی البیع الفاسد ولا یبطل حق الفسخ بموت احدھا فخللہ

الوارث و بہ یفتی لکن بوجہ آنکہ چہل سال گزشتہ و دریں زمانہ اگر بیع واقعی فاسد بودے خود یکی از متعاقدین ان را فسخ کر دے یا و ارثان بعد از موت ایشان اعتراض کر دے بعد از زمانہ طویل این چنین دعاوی قابل سماع نیست لہذا دعویٰ فساد بیع بسبب وجود شرط فاسد پس از چندین مدت ہرگز قابل قبول نیست قال العلامة الشامی می کتاب الدعویٰ ج ۵ ص ۴۲۲ نفلأ عن المبسوط اذا ترک الدعویٰ ثلثا و ثلاثین سنۃ ولم یکن مانع من الدعویٰ ثم ادعی لا تسمع دعواه لان ترک الدعویٰ مع التمكن يدل علی عدم الحق ظاهراً الخ واللہ اعلم محمود عفا اللہ عنہ مفتی مدرسہ قاسم العلوم ملتان

لب سڑک زمین پر قبضہ کر کے مکان تعمیر کرنا

جس سے لوگوں کے روشن دان اور کھڑکیاں بند ہوتی ہوں جائز نہیں ہے

﴿س﴾

گزارش ہے کہ جو شخص کوئی راستہ کی جائیداد خرید کر یا جبراً وہاں مکان بناتا ہے اور ہمسائیوں کے دروازے و کھڑکیاں و روشندان بند کرتا ہے اور عام راستہ تنگ کر دیتا ہے یا ختم کر دیتا ہے اس کے لیے علماء دین کیا فرماتے ہیں کہ دروازوں کے نشانات باقاعدہ موجود ہیں۔ مگر غریب لوگ خاموش ہو جاتے ہیں۔ کیونکہ قبضہ کرنے والا زبردست ہے۔ نوٹ: درود یوار بند کرنے والی عورت مسلمات روشن آرا۔

﴿ج﴾

کسی کی مالکانہ زمین پر قبضہ کرنا یا دروازے اور کھڑکیاں بند کرنا شرعاً حرام ہے اور سخت گناہ ہے۔ لہذا جس شخص نے ناجائز قبضہ کیا ہے اس پر لازم ہے کہ وہ قبضہ چھوڑ دے اور زمین مالک کو واپس کر دے۔ اگر وہ شخص خود ناجائز قبضہ نہیں چھوڑتا تو حصول حق کے لیے عدالت سے رجوع کرنا جائز ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۱ ربیع الثانی ۱۳۹۴ھ

گندم یا کپاس کو بونے سے پہلے فروخت کرنا

اگر ادھار کی وجہ سے قیمت بڑھ جاتی ہے تو اس میں کوئی قباحت نہیں ہے

﴿س﴾

کیا فرماتے ہیں علماء دین اس بارے میں کہ (۱) ایک جنس ابھی تک بوئی ہے یا بوئی ہی نہیں مثلاً کپاس یا گندم اس کی بیج کرنی جائز ہے یا نہیں۔ یعنی اب



کپاس بوئی ہے اور اس کو بیس روپیہ کے نرخ سے لینا یا دینا جائز ہے یا نہیں۔

(۲) جنس فی الحال آٹھ روپیہ فی من فروخت ہوئی ہے اور اس جنس کو تین چار ماہ کے ادھار پر دس یا بارہ روپیہ پر دینا جائز ہے یا ناجائز مثلاً گندم آٹھ روپیہ فی من فی الحال فروخت ہوتی ہے پوہ تک ادھار بارہ روپیہ فی من دینا کیسا ہے اور جو شخص ایسے معاملات میں ضامن ہو کر جنس لے یا دلائے اس کو کس الفاظ سے پکارا جائے اور جو شخص پیش امام ہو اس کے پیچھے نماز کا کیا حال ہے۔

(۳) مرد کے لیے چاندی، سونا کا زیور و لباس پہننا کیسا ہے یعنی لباس میں بٹن مع زنجیر کے پہننا جائز ہے یا ناجائز ہے۔ اگر جائز ہے تو کتنا وزن جائز ہے۔ بینوا تو جروا

سائل عبدالعزیز

﴿ج﴾

(۱) اگر بیع سلم کر لیا تو جائز ہے۔ جس کے مختصر شروط یہ ہیں کہ بیع کرتے وقت فروخت شدہ چیز کی جنس، نوع، اوصاف و وزن یا کیل معلوم کرائے جائیں۔ نیز تاریخ متعین کر دی جائے کہ فلاں تاریخ کو مثلاً جنوری کی پہلی کو اور ٹمن کی مقدار معلوم اور متعین کر کے اسی مجلس عقد میں ادا کر دیا جائے۔ اگر رقم متعین کر کے اسی مجلس بیع میں ادا نہ کی اور وہاں سے چلے گئے تو بھی سلم صحیح نہ ہوگا۔ نیز یہ بھی شرط ہے کہ وہ چیز وقت بیع سے لے کر میعاد گزرنے تک ہر وقت بازار میں ملتی رہے۔ علیٰ ہذا القیاس اس کی بہت سی شرائط ہیں جس کو بجالانے کے بعد بیع صحیح ہے اور اگر شروط پوری نہ کیں تو بیع صحیح نہیں۔ علماء سے اس کی شروط کی تحقیق کر کے خوب علم میں لائے جائیں۔

(۲) یہ جائز ہے ادھار سے چیز کی قیمت بڑھتی ہے۔ اس میں کوئی قباحت نہیں ہے۔ صاحب ہدایہ فرماتے ہیں۔ لان الثمن یزدل اجل الاجل نقد سودے سے تو ادھار کا مہنگا ہونا جائز ہے لیکن عرف میں ادھار سودا ایک خاص مقدار پر مروج ہو اور وہ شخص کسی شخص کی مجبوری سے فائدہ اٹھا کر زیادہ شرح پر دیتا ہو تو یہ مکروہ تحریمی ہوگا۔ جب عقد جائز ہو تو اس میں ضامن بننا بھی جائز ہے اور امامت بھی صحیح ہے۔

(۳) بٹن سونے چاندی کے جائز ہیں زنجیر نہیں۔ ولا بأس بارار الذهب والفضة (در مختار)

محمود عفا اللہ عنہ مفتی مدرسہ قاسم العلوم ملتان

بازار کے نرخ سے بہت زیادہ مہنگا بیچنا مکروہ تحریمی ہے

بیع سلم میں جب جنس، صنف، وصف وغیرہ معلوم ہوں تو جائز ہے

﴿س﴾

مکرم محترم جناب مفتی صاحب السلام علیکم گزارش ہے کہ چند مسئلے درپیش آ گئے ہیں۔

(۱) دکان کے لیے کوئی چیز ایک روپیہ بازار سے لائے یا بیس روپیہ یا پانچ روپیہ یا سو روپیہ میں چیز بازار سے

خریدی ہے۔ تو اس کا نفع لینا ایک روپیہ سیر پر یا دو روپیہ لے سکتا ہے یا تین چار یا پانچ روپیہ لے سکتا ہے۔ ایک روپیہ سیر کے سات آٹھ روپیہ لے سکتا ہے یعنی فروخت کر سکتا ہے یا نہیں۔ اتنا نفع لینا جائز ہے یا نہیں۔

ایک شخص سودہ کرتا ہے کہ مجھے پانچ سو یا ایک ہزار روپیہ دے دو تو میں تمہیں آنے والی فصل بارہ یا بیس روپیہ من تجھ کو دے دوں گا خواہ تجارت کرتا ہے یا اپنی ضرورت کے لیے بیاہ شادی کرنے کے لیے اس کا بھادڑے کرتا ہے۔ یہ جائز ہے یا نہیں۔ بینوا تو جروا

سائل شیخ نور محمد سدھو پور ضلع لاہور

۱۳ ربیع الثانی ۱۳۷۱ھ

﴿ج﴾

(۱) غبن فاحش یعنی بازار کے نرخ سے بہت گراں فروخت کرنا جائز تو ہے لیکن مکروہ تحریمی ہے۔ خلاف مروت ہے اس سے احتراز چاہیے۔

(۲) یہ بیع سلم ہے جو جائز ہے لیکن اس میں بہت شروط ہیں جنس معلوم۔ نوع معلوم، صفت معلوم، قدر معلوم، اجل معلوم، ثمن معلوم، مکان ایفاء معلوم اس کی تفصیل مقامی کسی عالم سے حاصل کریں۔ اس تحریر میں آپ کو اس کے شروط کا پورا علم نہیں ہو سکتا ہے۔

درج ذیل صورت میں بیع نافذ ہے اور بائع کو بٹائی کے حق کا مطالبہ کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ زید نے عمرو کو کچھ اراضی فروخت کی اور عمرو نے یعنی مشتری نے کچھ رقم بھی ادا کر دی اور باقی رقم پر اتفاق ہوا کہ جب مرضی ہو دے دینا۔ اب بائع یعنی زید اس اراضی کی بٹائی کرتا رہا۔ عمرو یعنی مشتری کی رضامندی کے ساتھ اور بٹائی کا حصہ بھی دیتا رہا۔ اب بائع منکر ہو گیا ہے کہ مجھے بٹائی کا حصہ واپس کرو۔ کیا اس صورت میں بائع کو بٹائی کا حصہ واپس ہو سکتا ہے کہ نہیں۔ بیع قائم ہو گئی کہ نہیں۔

مولوی خلیل احمد

﴿ج﴾

بیع شرعاً نافذ ہے اور زید کو بٹائی کے حصہ کے مطالبہ کا حق شرعاً حاصل نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۶ صفر ۱۳۹۲ھ

الجواب صحیح محمد عبداللہ عفا اللہ عنہ

۲۹ صفر ۱۳۹۲ھ

آزاد عورت کی بیع ناجائز اور اس کے عوض رقم حاصل کرنا حرام ہے

فروخت شدہ لڑکی کی شادی میں شرکت کرنے والوں کا حکم

لڑکی کو خریدنے والے کی دعوت ولیمہ میں شرکت کا حکم

﴿س﴾

کیا فرماتے ہیں علماء دین دریں مسئلہ کہ (۱) ایک شخص اپنی لڑکی کو اس کی شادی کرنے کے لیے فروخت کر دیتا ہے۔ تو ایسے والد کے متعلق دینی احکام یعنی قرآن مجید کے مطابق آپ کا کیا خیال ہے۔

(۲) اس فروخت شدہ لڑکی کی شادی میں شمولیت کرنے والے اشخاص کو اس گھر کا کھانا یا پانی پینا جائز ہے یا نہیں۔

(۳) جو شخص لڑکی کو خرید کر اپنے لڑکے سے شادی کرتا ہے اس کے گھر کا ولیمہ کھانا جائز ہے یا نہیں۔ بینوا تو جروا نجم الحسن ملتان

﴿ج﴾

(۱) حر عورت کی بیع ناجائز اور اس کے عوض میں رقم حاصل کرنا حرام ہے۔ قال فی الشامیة ۵۰۵ ج ۲ و شرط المعقود علیہ ستة كونه موجوداً مالا متقوماً مملوفاً فی نفسه و كون الملك للبائع فيما يبيعه لنفسه و كونه مقدور التسليم فلم ينعقد بيع المعدوم و ماله خطر العدم كالحمل و اللبن فی الضرع و الثمر قبل ظهوره و هذا العبد فاذا هو جاریة و لا بیع الحر و المدبر و ام الولد و المكاتب و معتق البعض و قال النبی صلی اللہ علیہ وسلم قال اللہ تعالی ثلاثا انا خصمهم يوم القيامة رجل اعطى بی ثم غدر و رجل باع حراً فاكل ثمنه و رجل استاجر اجيراً فاستوفى منه ولم يعط احمر رواه البخاری مشکوٰۃ ص ۲۵۸۔

پس صورت مسئلہ میں یہ شخص سخت گناہگار اور فاسق ہے اور اس رقم کا رد علی المالك واجب ہے۔

(۲) اگر اس حرام رقم سے کھانا تیار کیا گیا ہے تو اس کا کھانا درست نہیں۔

(۳) جائز ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
حررہ محمد انور شاہ غفرلہ نائب مفتی مدرسہ قاسم العلوم ملتان  
۱۰ ربیع الثانی ۱۳۹۲ھ

قربانی کے لیے خریدی گئی گائے اگر بائع کے ہاں مرگئی تو نقصان کس کا ہوگا

﴿س﴾

قربانی کے لیے گائے خریدی لیکن مشتری کو قبضہ دینے سے پہلے گائے بائع کے ہاں مرگئی تو اس کا تاوان کس کے ذمہ ہے۔ مالک قیمت کا مطالبہ کرتا ہے۔

محمد سرور ضلع جھنگ

﴿ج﴾

واضح رہے کہ خرید لینے کے بعد اگر بیع چیز قبضہ میں لانے سے بیشتر بائع کے ہاں ہلاک ہوئی تو اس کا تاوان بذمہ بائع ہوتا ہے۔ پس اگر اس شخص نے رقم کا کچھ حصہ وصول کر لیا ہے اور مشتری کو قبضہ دینے سے پہلے گائے بائع کے ہاں ہلاک ہوئی تو بائع پر لازم ہے کہ وہ وصول کردہ رقم مشتری کو واپس کر دے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۷ اذی الحجہ ۱۳۹۲ھ

ماں اپنے بیٹوں کی موجودگی میں اپنی زمین فروخت کر سکتی ہے جبکہ بیٹے ناراض ہوں

﴿س﴾

کیا فرماتے ہیں علماء دین اس مسئلہ کے متعلق کہ زید، عمرو، بکر کی والدہ جس کی عمر تقریباً ۸۵/۸۰ سال ہے دماغی توازن بھی برقرار نہیں ہے اور وہ اپنے ایک داماد پر اپنی بیٹی کے مشورہ سے اپنی غیر منقولہ جائیداد کو فروخت کرنا چاہتی ہے۔ حالانکہ ان کے بیٹے زید، عمرو، بکر وغیرہ جائیداد فروخت کرنے پر سخت ناراض ہیں۔ تو کیا ان کی والدہ عمر کی اس حد میں بیٹوں کی اجازت کے بغیر اپنی جائیداد اپنے داماد پر فروخت کر سکتی ہے یا نہ؟ نیز والدہ جو جائیداد فروخت کرنا چاہتی ہے وہ باضابطہ تقسیم شدہ بھی نہیں ہے۔ تو کیا ایسی صورت میں وہ غیر منقسم شدہ جائیداد کو فروخت کر سکتی ہے یا نہیں؟ بغیر اجازت بیٹوں کے آخری عمر میں۔ بینوا تو جروا

گل امیر خان ولد عبد اللہ خان کچا کھوہ ضلع ملتان

﴿ج﴾

صورت مسئلہ میں جو بیع (زمین) میراث سے ملک میں آئی ہے جس میں انفساخ کا احتمال ہی نہیں اس کی بیع بلا قبض و افراز جائز ہے۔ کما فی الہدایۃ ص ۷۷ ج ۳ بجوز بیع العقار قبل القبض مجلہ میں ہے۔ بیع حصۃ شائعہ معلومۃ کالثلث والنصف والعشر من عقار مملوک قبل الافراز صحیح (مادہ ۲۱۴)



سائل کی زبانی معلوم ہوا کہ عورت کا دماغی توازن جنون کی حد تک خراب نہیں یعنی اتنی بوڑھی نہیں کہ ان کے تصرفات کا اعتبار نہ کیا جائے۔ پس ایسی صورت میں بیع جائز ہے۔ البتہ اگر یہ بیع ایسے شخص کے قبض میں ہے کہ نہ بائع اس سے بدون نالاش کے لے سکتا ہے اور نہ مشتری بدون نالاش کے لے سکتا ہے۔ تو بوجہ غیر مقدور التسلیم ہونے کے بیع جائز نہ ہوگی۔ علی الاختلاف بین کو نہ فاسداً او باطلاً کما فی الدرالمختار و ردالمحتار (کذا فی امداد الفتاوی ص ۳۴ ج ۳) فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۴ ربيع الثانی ۱۳۹۴ھ  
الجواب صحیح محمد عبداللہ عفا اللہ عنہ  
۱۵ ربيع الثانی ۱۳۹۴ھ

شیعہ کے ساتھ خرید و فروخت جائز ہے لیکن اُن کے اعتقادات سے نفرت ہونی چاہیے

﴿س﴾

کیا فرماتے ہیں علماء دین و مفتیان شرع متین دریں صورت مسئلہ میں کہ ایک کنواں جو کہ مقابلہ شیعہ کے خرید کیا گیا جس میں بہت شرکاء شریک ہیں تو ایک شریک نے اپنا حصہ شیعہ سے تبادلہ کر لیا۔ تبادلہ بھی اس طرح ہوا کہ شیعہ سے ناقص اور گنی زمین لی گئی جو کہ بالکل خالی میدان قابل کاشت نہیں ہے۔ اہل سنت کے فرد نے آباد و معمور زمین دی ہے جس میں آموں کے درخت بھی ہیں تو اہل سنت و الجماعت کے فرد نے جو زمین دی ہے اس کو کچھ فائدہ اس زمین سے حاصل نہیں ہو سکتا تھا۔ کیونکہ اس سے دور ہے جو زمین اہل سنت و الجماعت نے شیعہ سے لی ہے۔ وہ بالکل قریب ہے۔ آباد زمین سے زمین تبادلہ کرنے سے اہل سنت و الجماعت کے فرد سے بایکٹ شرعاً جائز ہو سکتا ہے یا نہ اور جو کوئی اس سے تعلق رکھے اس سے بھی بایکٹ ہونا چاہیے یا نہ۔ نیز ایک اہل سنت و الجماعت کا فرد تبادلہ کرنے والا اہل شیعہ سے بالکل دلی محبت اور اُلفت قلبی نہیں رکھتا بلکہ اس کو فاسق اور بدعتی جانتا ہے۔ مینواتو جروا

غلام سرور پانڈہ موضع رکن ہٹی چاہ پانڈہ تحصیل وڈاکنڈہ شجاع آباد ضلع ملتان

﴿ج﴾

بیع و شراء شیعہ کے ساتھ جائز ہے۔ ایسے بھی دیگر معاملات ان سے کرنا صحیح ہیں۔ البتہ ان کے اعتقادات اور بدعات سے نفرت کرنی چاہیے۔ البتہ اگر شیعہ ایسے عقائد رکھتا ہو جس سے کفر و ارتداد لازم آتا ہو تو اس سے بیع و شرائط کرنا جائز نہیں لیکن علی العموم فرقہ شیعہ پر حکم ارتداد نہیں لگایا جاسکتا البتہ فاسق و مبتدع ضرور ہیں۔ لہذا شخص مذکور پر اس خرید و فروخت و تبادلہ اراضی کی وجہ سے بایکٹ کرنا صحیح نہیں۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲۵ ذوالحجہ ۱۴۳۷ھ

اگر بیع کو اشارہ سے متعین کیا جائے تو بیع جائز ہے

جو مال ٹرک بھر کر بیچا جاتا ہو وہ ٹرک لوڈ کرنے سے پہلے بیچنا جائز نہیں ہے  
جو مال گانٹھوں کے ذریعہ فروخت ہوتا ہو اس کی طرف اشارہ کرنا کافی ہے

﴿س﴾

کیا فرماتے ہیں علماء دین دریں مسئلہ کہ

(۱) اس علاقہ کا رواج یہ ہے کہ جنگل کی لکڑی اونٹ پر لا کر لائی جاتی ہے اور اس لکڑی کے لحاظ سے اس کی قیمت ادا کی جاتی ہے۔ مثلاً کسی اونٹ کے ۵ روپے کسی کے دو روپے دیے جاتے ہیں۔ اس طرح اس کو نہ کیلی کہا جاتا ہے نہ موزونی نہ اس کے وزن کرنے کا کوئی طریقہ مروج ہے بلکہ اونٹ کے رو سے یہی سودا لگایا جاتا ہے۔ اس طرح یہ ایک سبکی صورت ہوتی ہے یا نہ۔

(۲) اس طرح جنگل کی مزری (ٹھہ) جس سے چٹائیاں بنائی جاتی ہیں۔ کاٹ کر باندھ کر دیتے ہیں۔ چونکہ جنگل میں کوئی موجود نہیں کہ ہر جگہ اس مزری کا وزن کیا جاسکے۔ اس وجہ سے زید کا یہ حساب لگایا جاتا ہے کہ ۸۰۰ روپے میں سالم ٹرک دے دیا جاتا ہے اور اس میں یہ شرط لگائی جاتی ہے کہ ٹرک کو کس طرح لوڈ کرنا ہے۔ باڈی کے برابر یا باڈی کے کچھ اوپر دو ٹنگ رکھنے کی اجازت ہوگی یعنی اس مزری کا پیمانہ ٹرک کو مقرر کیا جاتا ہے۔ مگر اس میں یہ یقین نہیں ہوتا کہ کون سی باڈی کا ٹرک ہو۔ اب مزری کے اوپر فرق ہے۔ کوئی سڑک ۶۰۰ روپے اور کوئی ۸۰۰ روپے تک ہوتا ہے۔ اب دریافت طلب امر یہ ہے کہ آیا اس طرح مزری یا لکڑی کا فروخت کرنا جائز ہے یا نا جائز۔ کئی لوگ اس کو جائز کہتے ہیں اور کوئی نا جائز۔ یہ بھی واضح ہونا چاہیے کہ مزری کے لحاظ سے ٹرک کا وزن ۲۰ یا ۹۰ یا ۶۰ من ہوتا ہے۔ اب اس صورت میں جو افراد عدم جواز کا فیصلہ آپ پر چھوڑ دیا جاتا ہے اس فیصلہ کو مکمل با وضاحت تحریر فرمادیں۔

(۳) اسی طرح اس ٹرک کے وزن کے یا اس کے لحاظ سے کہ مزری کا سودا بھی لگایا جاتا ہے مثلاً ٹرک ۱۰ گانٹھیں اٹھاتا ہے یا ۱۲۰ اس لحاظ سے کہ گانٹھوں کا اندازہ کر کے دینے اور لینے والے رضا مندی سے سودا لگا لیتے ہیں۔ کیا یہ بھی جائز ہے یا نہ؟ مینواتو جروا

ذکاء اللہ محترم مدرسہ قاسم العلوم ملتان

﴿ج﴾

(۱) صحت بیع کے لیے بیع کا معلوم ہونا شرط ہے۔ خواہ بیان تقدیر سے ہو یا اشارہ سے۔ صورت مسئلہ میں چونکہ تعین اشارہ سے ہوتی ہے اس لیے یہ بیع جائز ہے۔

(۲) ٹرک بھرنے سے پہلے تو یہ سودا جائز نہیں۔ البتہ ٹرک بھرنے کے بعد یوں بیع کرنا کہ اس ٹرک میں جتنی مزی ہے وہ مثال کے طور پر آٹھ سو روپیہ میں فروخت کرتا ہوں۔ خریدنے والا خرید لے تو یہ جائز ہے۔ اس لیے کہ اس طرح اشارہ سے مال بیع کی تعیین ہو جاتی ہے۔ بہر حال ٹرک بھرنے سے قبل ناجائز اور ٹرک بھرنے کے بعد اس کی بیع جائز ہے۔

(۳) جو گناہیں سامنے موجود ہوں اس کی طرف اشارہ کر کے بیع کرنا جائز ہے۔ الحاصل تو لانا ضروری نہیں لیکن جتنی چیز کی بیع کی جاتی ہے اس کا سامنے موجود ہونا ضروری ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۸ جمادی الاخریٰ ۱۳۹۲ھ

جانور کی آدمی رقم ادا کر کے آدھا حصہ پر پالنے کے لیے دوسرے کو دینا

﴿س﴾

کیا فرماتے ہیں علماء دین و شرع متین دریں مسئلہ کہ زید نے عمر کو ایک سالہ بچہ ادا کیا۔ جس کی قیمت اس وقت مبلغ دس روپے تھی۔ عمر نصف قیمت ادا کرتا ہے۔ پھر عمر اُسے پالتارہا جب بچہ جوان ہو گیا تو ایک سال اُس نے اس سے کام لیا۔ بل کنویں وغیرہ پر چلایا۔ اُس کے بعد شراکت ختم کرتے ہیں۔ قیمت کر کے نصف ایک لے لیتا ہے بچہ اور اسی لے لیتا ہے۔ حق و تربیت زید عمر کو نہیں دیتا نیز کبھی یوں ہوتا ہے کہ بغیر قیمت کے حق تربیت پر دیا جاتا ہے اور باقی کارروائی حسب مذکور کی جاتی ہے۔

نوٹ: اس تربیت کے عوض ایک سال کام ٹھہرایا جاتا ہے اور اگر مادہ ہو تو ایک سال دودھ پیا جاتا ہے۔

احقر رشید احمد شجاع آبادی

﴿ج﴾

شامی میں یہ مسئلہ لکھ کر اُس کا حکم لکھا ہے کہ ایسی صورت میں جانور مالک کے لیے رہتا ہے اور پرورش کنندہ کو اجرت اس کی محنت کی اور خرچ گھاس وغیرہ کا دینا چاہیے۔ پس صورت مسئلہ میں مادہ گاؤ زید کی ملک ہے اور جو کچھ شرط مابین زید و عمر کے قرار پائی ہے وہ باطل و لغو ہے۔ عمر کو اجرت مثل اور خرچ گھاس وغیرہ کا ملنا چاہیے۔ اب جواز کی یہ صورت ہو سکتی ہے کہ مادہ گاؤ زید دیوے اور عمر و جس قدر پر راضی اور خوش ہو جائے اُس کو دے دیا جائے مگر اس پہلے معاملہ کو کالعدم کیا جائے کہ وہ معاملہ ناجائز تھا۔ اس کے موافق عمل کرنا جائز نہیں۔ مادہ گاؤ زید کو مل جانی چاہیے اور عمر کو حق محنت کچھ دے کر راضی کیا جائے۔

عبدالرحمن نائب مفتی مدرسہ قاسم العلوم ملتان

کچا پھل فروخت کرنے کے بعد جب بائع نے درختوں پر رہنے کی اجازت دے دی تو پھل حلال ہیں

﴿س﴾

کیا فرماتے ہیں علماء دین دریں مسئلہ کہ میں اپنے آم کے باغ کا پھل جس میں صلاحیت پیدا ہو چکی ہے اور وہ مشتری استعمال کر سکتا ہے بعض معدود مشن فروخت کر دیا ہے۔ عرف عام کے تحت بوقت فروخت میں یہ جانتا تھا کہ مشتری جب باغ کا پھل توڑنا چاہے بزور توڑ سکتا ہے اور مشتری بھی عرف عام کے تحت یہ سمجھ رہا تھا کہ باغ کا پھل وہ جب چاہے برداشت کر سکے گا۔ صدیوں سے اس پر عمل درآمد ہو رہا ہے۔ یہ سوال بطور خاصہ کبھی نہیں اٹھا کہ بائع نے مشتری پر دباؤ ڈالا ہو کہ پھل فوراً توڑے تاکہ اس میں سودا کرنے کے بعد کوئی رس شامل نہ ہو۔

نوٹ: پھل اگر بائع درخت پر نہ رہنے دے تو سودا نہیں ہوتا۔ کیونکہ پھل اب تک کچا ہے۔ عرف میں بائع کے ذمہ یہ سمجھا جاتا ہے کہ پھل کے پکنے تک نہیں توڑوا سکتا ہے۔

مولانا نصر اللہ تحصیل صادق آباد ضلع رحیم یار خان

﴿ج﴾

پھل نکل آنے کے بعد اگر قابل انتفاع ہو تو بیع جائز ہے اور بعد صحت بیع کے بائع نے مشتری کو پھل کے درخت پر رہنے دینے کی اجازت دے دی۔ صراحتہ بادلالتہ تو پھل حلال رہے گا اور یہ صورت جائز ہے۔

وقیل قائلہ محمد لا یفسد اذا تنامت الثمرة للتعارف فکان شرطاً یقتضیه العقد و بہ یفتی لی قولہ۔ لانه لو شرھا مطلقاً وترکھا باذن البائع طاب له الزیادۃ الخ الدر المختار ص ۵۵۶ ج ۳ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۸ جمادی الاولیٰ ۱۳۹۶ھ

الجواب صحیح محمد عبداللہ عفا اللہ عنہ

۲۱ جمادی الاولیٰ ۱۳۹۶ھ

گندم چنے اور کپاس وغیرہ پکنے سے ایک ماہ قبل فروخت کرنا درست ہے

﴿س﴾

کیا فرماتے ہیں علمائے دین و مفتیان شرع متین صورت مسئلہ میں کہ ایک مہینہ فصل آنے سے پہلے سودا کرنا جائز ہے یا نہیں۔ مثلاً گندم چنے کپاس وغیرہ اجناس کا نرخ فی من مقرر کر کے فصل آنے سے ایک ماہ پہلے رقم دے دی اور فصل اترنے پر جنس لے لی۔ بیوا تو جروا

دین محمد کاندھار روڈ و سلطان تحصیل شورکوٹ ضلع جھنگ



﴿ج﴾

مذکورہ بیع کو بیع سلم کہتے ہیں۔ یہ جائز ہے۔ قرآن وحدیث سے ثابت ہے قولہ تعالیٰ اذا تداینتم بدین الی اجل مسمی فاکتبوه وقوله علیه السلام من اسلم منکم فلیسلم فی کیل معلوم و وزن معلوم الی اجل معلوم اور وزنی و کیلی اشیاء میں اور کپڑوں وغیرہ میں چند شروط کے ساتھ جائز ہے۔

(۱) کہ بیع کی ہوئی چیز کی جنس معلوم ہو کہ گندم ہے یا جو یا کپاس کپڑا وغیرہ کی بیع کر رہا ہوں۔

(۲) صفت بھی معلوم ہو کہ گندم فلانی قسم کی اچھی یا ردی کپڑا فلاں قسم کا موٹا یا نرم اچھا یا ردی تاکہ پھر جھگڑے کی

نوبت نہ آئے۔

(۳) اور مقدار بھی معلوم کہ اتنے من چینی یا اتنے ٹوپہ گندم یا اتنے گز کپڑا۔

(۴) مدت بھی معلوم ہو کہ اتنے عرصہ تک کم از کم ایک مہینہ مدت ہو۔

(۵) رقم یا رقم کی جگہ خریدنے والا جو چیز فی الحال دیتا ہے اس کو بیچنے والا بیع کی مجلس میں قبض کرے۔

(۶) اور جگہ دینے کی بھی معلوم ہو۔ یعنی ان باتوں کا طے کرنا بیع کے وقت ضروری ہے جو کہ بائع و مشتری کے

درمیان کسی وقت جھگڑے کا سبب بنیں۔ ساتھ ساتھ بیچنے والے کے کاشت کیے ہوئے غلہ وغیرہ کی شرط نہ ہو اور بیع

کے وقت سے لے کر ادا کرنے تک بیع شدہ چیز منڈی یا بازار وغیرہ سے ملتی ہو۔ لہذا اس قسم کی بیع میں ان باتوں کو ملحوظ

رکھتے ہوئے کی جائے۔ واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان

۲۳ ربیع الاول ۱۳۸۱ھ

الجواب صحیح محمود عفا اللہ عنہ مفتی مدرسہ قاسم العلوم ملتان

نقد دینے والوں کے لیے ایک اور ادھار والوں کے لیے دوسری قیمت رکھنا جائز ہے

﴿س﴾

کیا فرماتے ہیں علماء دین دریں مسئلہ کہ ایک تاجر اپنے مال کو فروخت کرنے میں نرخ مقرر کرتا ہے۔ نقد قیمت ادا کرنے والے کو کم قیمت پر فروخت کرتا ہے اور ادھار والے گا ہک کو زیادہ قیمت پر فروخت کرتا ہے۔ یہ خرید و فروخت شرعاً جائز ہے یا ناجائز۔ شرعی مسئلہ کو مع دلیل کے ارقام فرمادیں۔

مولانا محمد یسین قاسم العلوم ملتان

﴿ج﴾

اس مسئلہ کی دو صورتیں ہیں ایک تو یہ کہ وقت بیع کے ضمن کی تعیین نہیں کی بلکہ مشتری سے تردید کے ساتھ کہا کہ

کی قیمت اگر اسی وقت دو گے تو ایک روپیہ لوں گا ورنہ ڈیڑھ روپیہ لوں گا تو یہ بوجہ جہالت ضمن کے جائز نہیں۔ قال فی العالمگیریہ ص ۱۳۶ ج ۳ رجل باع علی انه بالنقد بكذا وبالنسیئة بكذا او الی شہر بكذا والی شہرین بكذا لم یجز کذا فی الخلاصہ۔

دوسری صورت یہ ہے کہ اول مشتری سے طے کر لیا ہو کہ نقد لیتے ہو یا ادھار۔ اگر اس نے نقد لینے کو کہا تو ایک

روپیہ قیمت مقرر کی۔ اگر ادھار لینے کو کہا تو ڈیڑھ روپیہ قیمت مقرر کی یہ جائز ہے۔ دلیل جواز پر صاحب ہدایہ کا قول

ہے۔ باب المراءجہ ص ۶ ج ۳ میں ہے۔ الا تری انه یزاد فی الثمن لاجل الاجل وقال فی البحر من

باب المراءجہ لان للاجل شبهة بالبیع الا تری انه یزاد فی الثمن لاجل الاجل "ثم قال بعد

اسطر" الاجل فی نفسه لیس بمال ولا یقابله شیء حقیقة اذا لم یشرط زیادة الثمن بمقابله

قصداً ویزاد فی الثمن لاجله اذا ذکر الاجل بمقابله زیادة الثمن قصداً فاعتبر مالاً فی المراءجہ

احترازاً عن شبهة الخیانة ولم یعتبر مالاً فی حق الرجوع عملاً بالحقیقة اه البحر الرائق ص

۱۱۵ ج ۶۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۲ شوال ۱۳۹۷ھ

جب زمین ایک شخص پر فروخت کر دی تو دوسری جگہ فروخت کرنا گناہ ہے وہ پہلے مالک کی ہے

﴿س﴾

کیا فرماتے ہیں علماء دین دریں مسئلہ کہ ایک آدمی اور اس کے بھتیجے دونوں نے مل کر زمین خریدی۔ کچھ عرصہ کے

بعد بھتیجے نے اپنے چچے سے کہا کہ میں اپنا حصہ بیچنا چاہتا ہوں تو چچے نے کہا کہ میں لیتا ہوں چچے نے زمین لے لی اور

زمین کی قیمت بھتیجے کو دے دی۔ اس دوران چچا بیمار ہوا اور فوت ہو گیا زمین کے انتقال کرانے سے قبل پھر بھتیجے نے

اپنے چچے کے لڑکوں کو کہا کہ تمہارے باپ نے مجھ سے زمین خریدی تھی اس کا انتقال مجھ سے کرالو لیکن متونی کے لڑکے

نال منول کرتے رہے۔ کچھ مدت کے بعد بھتیجے نے بغیر اجازت کے چچے کے لڑکوں کی زمین کو دوسروں کو بیچ دی۔ اب

متونی کے لڑکے کہتے ہیں کہ یا ہمیں اپنی زمین دو یا اس کی قیمت ہمیں دو لیکن وہ انکار کرتا ہے اور کہتا ہے کہ میں پہلی والی

زمین دیتا ہوں۔ بینوا تو جروا

عبدالرزاق محترم مدرسہ قاسم العلوم ملتان

﴿ج﴾

صورت مسئلہ میں بر تقدیر صحت واقعہ یہ بیع تام ہو گئی ہے۔ اس آدمی کو اپنے چچے کے لڑکے کی اجازت کے بغیر

یہ زمین فروخت کرنا جائز نہیں اس لیے متونی کے لڑکوں کا دعویٰ درست ہے۔ پوری قیمت ان کو دے دے ورنہ گنہگار ہوگا۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
الجواب صحیح محمد انور شاہ غفر لہ نائب مفتی مدرسہ قاسم العلوم ملتان  
۲۲ رجب ۱۳۹۷ھ

اگر باپ نے بیٹوں میں تقسیم کے وقت ایک بیٹے کے ذمہ کچھ رقم مقرر کر دی کہ دوسرے بھائی کو دینی ہے کیا وہ موجودہ قیمت کا مطالبہ کر سکتا ہے

﴿س﴾

کیا فرماتے ہیں علماء دین اس مسئلہ میں کہ خالد موسیٰ نے اپنی جائیداد اپنی زندگی میں اپنے پسران زید و عمرو کے درمیان تقسیم کر کے قابض و مالک قرار دے دیا۔ اس کی کمی بیشی کے معاملہ میں مکان کی زیادتی کی رقم نقد متعین کر کے زید کے ذمہ واجب الادا قرار دے دی کہ وہ زیادہ حصہ کی نقد رقم اپنے بھائی عمرو کو باخذ رسید نقد ادا کرے گا۔ چونکہ عمرو کے ذمہ کچھ نقد رقم از روئے وصیت خالد موسیٰ کے ذمہ واجب الادا تھی اس لیے زید مذکور نے عمرو مذکور کو نقد رقم مذکورہ بالا ادا نہیں کی لیکن عمرو رقم مذکورہ کو جو از روئے وصیت اس کے ذمہ واجب الادا ہے غیر واجب الادا گردانتے ہوئے مکان کی زیادتی مذکور کی نقد قیمت بقایا جو خالد موسیٰ نے اپنی زندگی میں مقرر کر دی تھی سے انحراف کرتے ہوئے مکان کی زیادتی مذکورہ کی موجودت کی قیمت کا مطالبہ کرتا ہے۔ قانون شریعت کی رو سے واضح فرمایا جائے کہ عمرو مکان کی زیادتی کی رقم موجودہ وقت کے مطابق مطالبہ کر سکتا ہے یا نہیں۔ جبکہ زیادتی مذکور کی نقد رقم خالد موسیٰ نے اپنی زندگی میں تحریری طور پر مقرر کر کے ہر دو پسران کے دستخط لے لیے تھے۔

قاضی عبدالسلام ولد قاضی غلام قادر پاک گیٹ ملتان

﴿ج﴾

بر تقدیر صدق سوال عمرو کو موجودہ حالت کے مطابق سابقہ طے شدہ پر اضافہ قیمت کرنے کا حق نہیں ہے۔ کیونکہ ان کے والد نے دونوں میں بات طے کر کے دونوں کے دستخط کرا لیے۔ لہذا وہی قیمت زید پر واجب رہی۔ اس پر اضافہ کرنا درست نہیں۔ کما فی الفقہ

محمد غلام سرود قادری خادم الافاء مدرسہ انوار العلوم ملتان

یکم ستمبر ۱۹۷۱ء

الجواب صحیح واللہ اعلم بالصواب مشتاق احمد عفی عنہ صدر مدرس مدرسہ انوار العلوم ملتان  
الجواب صحیح بندہ محمد اسحاق غفر اللہ لہ نائب مفتی مدرسہ خیر المدارس ملتان

۱۳ رجب ۱۳۹۱ھ

زید جب اپنی رضامندی سے سابقہ مقررہ رقم دے دینے کو تیار ہے تو عمرو بھی سابقہ مقررہ کی ہوئی رقم لینے کا ہمدار ہے لیکن زیادتی کا مطالبہ کرنا یا موجودہ وقت کے حساب سے نرخ لگانے کا مطالبہ شرعاً باطل اور بے اصل ہے۔

حررہ محمد انور شاہ غفر لہ نائب مفتی مدرسہ قاسم العلوم ملتان  
۱۶ رجب ۱۳۹۱ھ

اگر متنازعہ فیہ زمین میں درخت ہوں تو زمین جس کے قبضے میں آئے گی درخت اسی کے ہوں گے ﴿س﴾

کیا فرماتے ہیں علماء دین دریں مسئلہ کہ دو شخصوں کے مابین کیلہ کے بارے میں تنازع چل رہا ہے۔ ایک کا حصہ جو کہ مہاجر ہے چھ کنال گیارہ مرلہ ہے اور مقامی شخص کا حصہ ایک کنال نو مرلہ ہے۔ تو گویا کہ مہاجر زائد حصہ کا مالک ہے۔ مقامی کم حصہ کا مالک ہے۔ جانب شمال میں مقامی شخص کا کچھ اور رقبہ بھی ہے۔ ہذا جانب جنوب میں مہاجر کا رقبہ ہے۔ پرانے بندوبست میں دونوں حصص کا نشان ظاہر دکھلایا گیا تھا اور نئے بندوبست میں نشان ہی کر کے رخ نقطوں تک کا قبضہ دکھلایا گیا ہے۔ مقامی شخص جو ۴ حصہ کا مالک ہے اپنا حق تصور کر کے قابض ہے۔ اس کیلہ میں دو عدد درخت آم لگے ہوئے ہیں جو کہ زائد حصہ والا یعنی مہاجر کی زمین میں نصب شدہ ہیں۔ حالانکہ قدیم بندوبست و نئے بندوبست کے مطابق آم کے درخت چند کرم دور ہیں۔ قبضہ کے نشان بھی چند کرم دور ہیں۔ درخت آم مہاجر و مقامی کسی کے کاشت نہیں ہیں۔ اب جبری طور پر دست تپاول سے مقامی شخص توڑ لیتا ہے۔ حالانکہ آم کے درخت مہاجر کی طرف ہیں۔ درخت آم کا مالک کون ہو سکتا ہے۔ زائد زمین میں جس پر مقامی نے ناجائز قبضہ بھی رکھا ہے۔ یعنی ایک کنال نو مرلہ کے علاوہ جس پر قبضہ کر رکھا ہے اس کا کیا حکم ہے۔ شرعی فیصلہ صادر فرمادیں تاکہ نزاع ختم ہو۔

ہر ایک کا قبضہ کافی عرصہ سے ہے۔ البتہ مہاجر کا قبضہ بیس برس ہے۔ قبل ازیں ہندو تھے قلعہ بندی کو بھی تقریباً چالیس سال گزر چکے ہیں۔ مہاجر کا حصہ اپنے کنویں کے بالکل قریب ہے۔ متنازعہ فیہ قطعہ مقامی کے کنویں سے کافی دور ہے۔ بینوا تو جروا

﴿ج﴾

اگر آم کے درخت کے کاشت کرنے والا نا معلوم ہے تو فیصلہ یہ ہوگا کہ جس کی زمین ہے اس درخت کا بھی شرعاً وہی مالک ہوگا۔ اگر زمین بلا نزاع مہاجر کی ہے تو اس کی زمین کے درخت کا بھی وہی مالک ہوگا اور اگر زمین میں نزاع ہے تو اس کا تصفیہ کیا جائے جس کی زمین میں آجائے وہی درخت کا مالک ہوگا۔ واللہ اعلم

محمود عفا اللہ عنہ مدرسہ قاسم العلوم ملتان

۷ ربیع الثانی ۱۳۸۷ھ



ایک بھائی کی زمین دوسرے نے بغیر اس کی اجازت کے فروخت کی ہو  
کیا ۱۶ سال بعد اس کا دعویٰ چل سکتا ہے

﴿س﴾

کیا فرماتے ہیں علماء دین و مفتیان شرع متین مندرجہ ذیل مسائل میں کہ پانچ بھائیوں کی مشترکہ غیر منقولہ ملکیت ہو۔ ان میں سے دو بڑے بھائیوں نے تمام پانچوں بھائیوں کا حصہ جبراً فروخت کر لیا ہو۔ پندرہ سولہ سال کے بعد مشتری اور بائع دونوں وفات پا گئے ہیں۔ پانچ بھائیوں میں صرف ایک بھائی زندہ رہ گیا ہے جو فروخت کرنے والوں میں شریک نہ تھا اور مشتری کی اولاد زندہ ہو تو ایک آدمی کا دعویٰ ۱۵ یا ۱۶ سال گزرنے کے بعد مشتری کی اولاد کے خلاف شریعت کی رو سے چل سکتا ہے یا نہیں۔ بینوا تو جروا

﴿ج﴾

اگر واقعی ان سے پوچھے بغیر اس نے فروخت کر دیا ہے تو یہ بیع صحیح نہیں ہے اور وہ اب بھی اپنے حق کا مطالبہ کر سکتا ہے۔ اس کا دعویٰ صحیح ہے۔ واللہ اعلم

عبد اللطیف غفرلہ معین مفتی مدرسہ قاسم العلوم ملتان  
۱۹ ربیع الثانی ۱۳۸۷ھ

بیع نہ ہونے کی صورت میں بیعانہ کی رقم واپس کرنا واجب اور مسجد و مدرسہ میں خرچہ ناگناہ ہے

﴿س﴾

کیا فرماتے ہیں علماء دین دریں مسئلہ کہ ایک شخص زمین کا سودا کرتا ہے۔ جب رقم طے ہو جاتی ہے تو وہ شخص کچھ رقم بطور بیعانہ دے دیتا ہے اور زبانی بات چیت کے علاوہ تحریر بھی ہو جاتی ہے کہ بقایا رقم فلاں تاریخ کو دے کر زمین کی رجسٹری کرا لوں گا۔ اس کے علاوہ وعدہ کو دیکھنے میں بھی کافی نقصان ہوا۔ کسی غیر جانبدار نے اسے بہکایا کہ یہ زمین تمہیں نہیں دیں گے۔ وہ آدمی جس نے رقم لا کر سودا اپنے نام کرنا تھا تاریخ مقررہ پر بغیر بات کیے بغیر اطلاع یا اس سے بقایا رقم اکٹھی نہیں ہو سکی اس نے فوراً پولیس میں پرچہ دے دیا کہ فلاں بندے نے میرے ساتھ چار سو بیس کی ہے۔ پولیس سے استدعا کرنے لگا کہ مجھے میری رقم دلوائی جائے۔ حالانکہ وہ خود اپنے عہد و پیمان پر قائم نہیں رہا اور اس نے بہت دھوکہ دیا کہ بجائے رقم لا کر سودا اپنے نام کرنا بلکہ جس کے ساتھ وعدہ خلافی ہوئی تھی پولیس میں بھی پکڑ لیا گیا۔ چار پانچ روز بعد ضمانت ہو گئی اب یہ کہتا ہے کہ وہ جھوٹا ہے اور وہ اپنی بات پر قائم نہیں رہا۔ آیا کہ شرعاً یہ رقم مجھے

دے دینی چاہیے یا نہیں یا میں اس رقم کو خود کھا سکتا ہوں یا کسی کی مدد کر سکتا ہوں یا یہ رقم کسی مسجد یا دینی مدرسہ یا کسی کام پر لگا سکتا ہوں یا نہیں۔ بینوا تو جروا

حافظ نور حسین چوک چوگی خانہ وال روڈ ملتان

﴿ج﴾

صورت مسئلہ میں بر تقدیر صحت واقعہ شخص مذکور پر لازم ہے کہ جو رقم بطور بیعانہ لے لی گئی ہے وہ مشتری کو واپس کرے۔ اس رقم سے مشتری کی اجازت اور رضامندی کے بغیر کسی دوسرے آدمی کی امداد کرنا یا مسجد و مدرسہ یا کسی اور کام میں صرف کرنا جائز نہیں ہے۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۲۳ جمادی الاولیٰ ۱۳۹۸ھ

جب مشتری کے نام خریدی گئی زمین سے کچھ زیادہ رجسٹر ہو

اور بائع اس کی قیمت لینے پر راضی تھا تو ورثا زمین واپس نہیں لے سکتے

﴿س﴾

کیا فرماتے ہیں علماء دریں مسئلہ کہ مسمیٰ زید یعنی مشتری نے مسمیٰ عمرو یعنی بائع سے دو کنال چند مرلے زمین خریدی ثمن دوسو روپے۔ اس کے بعد مشتری نے خریدی ہوئی زمین پر اور مٹی ڈلوادی اور مکان تیار کرنے کا ارادہ کر لیا لیکن زمین کا انتقال سرکاری طور پر نہ ہوا تھا۔ کچھ مدت کے بعد زمین کا انتقال سرکاری ہو گیا لیکن اس وقت عام قیمت زمین کی دوسو روپے بیگہ کے حساب سے تھی۔

تحصیلدار صاحب نے جب زمین دیکھی تو کہا کہ زمین اتنی قیمت کی متحمل نہیں ہے۔ اس وقت اس زمین کے قریب کی زمین ایک سو روپے بیگہ بک چکی تھی تو اس تحصیلدار صاحب نے مشتری کی زمین جو کہ دو کنال چند مرلے تھی اسی نے دو بیگہ مشتری کے نام انتقال کر دی۔ اس وقت مشتری اور بائع دونوں موجود تھے۔ اس کے بعد مشتری نے بائع سے کہا کہ جو زائد زمین مجھے مل گئی ہے اس کی قیمت مجھ سے لے لو یا جو زمین میں نے آپ سے خریدی ہے اور جو خرچہ اس پر کیا ہے وہ مجھے دے دو اور اپنی زمین واپس لے لو۔ تو بائع نے کہا کہ میں اپنی زائد زمین لوں گا قیمت نہیں لیتا۔ تو کچھ مدت کے بعد بائع رضامند ہو گیا زائد زمین کی قیمت لینے پر اور کچھ رقم مشتری سے لے بھی آیا۔ اس کے کچھ عرصہ بعد بائع نے کہا کہ جو رقم لے آیا ہوں وہ بھی واپس نہیں کرنا اور زائد زمین بھی واپس لوں گا تو یہ جھگڑا مشتری اور بائع کی زندگی میں رہا۔ حتیٰ کہ دونوں فوت ہو گئے۔ اب ان دونوں کے ورثاء میں وہی جھگڑا ہے تو آیا شرعاً مشتری کے ورثاء اس زائد زمین کو واپس کریں یا جو اس وقت زمین کی قیمت تھی وہ دیں۔ بینوا تو جروا

﴿ج﴾

صورت مسئلہ میں بر تقدیر صحت واقعہ بائع جب زائد زمین کی قیمت لینے پر رضامند ہو گیا اور کچھ رقم اس سلسلہ میں وہ وصول بھی کر چکا ہے تو وہ زائد زمین بیع ہو گئی لہذا اب بائع کے ورثاء صرف وہی قیمت لینے کے حقدار ہیں جو اس وقت زمین کی بنتی تھی۔ زمین واپس لینے کے حقدار نہیں ہیں۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
یکم شعبان ۱۳۹۸ھ

جانور کسی کو پرورش پر دینے کے لیے ضروری ہے کہ پرورش کنندہ کو جانور میں شریک کیا جائے

﴿س﴾

کیا فرماتے ہیں علماء دین دریں مسئلہ کہ جانور پالنے کے لیے نصف پر دینے کا صحیح طریقہ کیا ہے۔  
انصاف حزن سٹور عبدالوہاب و نادر خان اردو بازار چوک

﴿ج﴾

پرورش پر جانور دینے کی جائز صورت یہ ہے کہ جانور کا ایک حصہ مثلاً ربع اس پرورش کرنے والے پر فروخت کر دے۔ جانور مشترک ہو جائے گا۔ پالنے والا تبرعاً اس کی پرورش کر رہا ہے۔ فروخت کرنے کے بعد قیمت جس تناسب سے رضامندی سے تقسیم کریں یعنی اگر نصف نصف تقسیم کرے تو یہ جائز ہے مروجہ صورت درست نہیں۔ فقط واللہ اعلم  
حررہ محمد انور شاہ غفر لہ نائب مفتی مدرسہ قاسم العلوم ملتان  
۷ اذوالحجہ ۱۳۹۸ھ

فروخت شدہ زمین کے درختوں کے متعلق فیصلہ

﴿س﴾

بیان حافظ منظور احمد صاحب سرگانہ

یہ تمام رقبہ حاجی دوست محمد صاحب کا اور محمد اسلم صاحب سرگانہ مرحوم کا اشتمال سے قبل میرا تھا۔ اشتمال کے عملہ نے جبراً ہم سے یہ رقبہ حاجی دوست محمد اور محمد اسلم کو دے دیا۔ حالانکہ میں کہتا رہا کہ یہ رقبہ میرے رقبہ کا ملحق ہے لیکن اشتمال کے عملہ نے میری کوئی نہ سنی اور یہ رقبہ حاجی صاحب اور محمد اسلم کو دے دیا۔ پھر گیارہ سال بعد محمد اسلم نے یہ رقبہ میری زوجہ کو دے دیا جو کہ ان کی حقیقی بہن ہے۔ بعد میں محمد اسلم کو جب ہمارا جھگڑا معلوم ہوا تو اس نے یہ کہا کہ تم دونوں یہ کہہ کر خانقاہ شریف میں بھیج دو تو میں نے تو ان کا کہنا مان لیا اور اب بھی مانتا ہوں لیکن حاجی صاحب نے کہا کہ پیمائش

کر لو جس کی زمین ہوگی کیکر اس کا چنانچہ میں اور منظور حسین سرگانہ اور سکندر حیات سرگانہ پیمائش کے لیے گئے تو پیمائش میں ان کی پیمائش کے مطابق کیکر سے دو فٹ آگے حاجی صاحب کی زمین نکلی۔ میں نے انکار کر دیا کہ یہ کیکر سابقہ استعمال سے قبل میں میرا تھا لیکن میں نے نہیں کاٹا کہ یہ زمین محمد اسلم کو ملی تھی۔ اس کے گھر میری ہمشیرہ تھی تو میں نے ہمشیرہ اور بھانجوں کی وجہ سے نہیں کاٹا۔ پھر محمد اسلم نے پانچ سال قبل یہ زمین میری زوجہ کو دے دی۔ تو یہ کیکر اشتمال سے قبل بھی میرا تھا اب بھی میری زوجہ کی زمین میں ہے۔ لہذا یہ کیکر میرا ہے۔ فقط منظور احمد

بیان الحاج دوست محمد صاحب سرگانہ سکند باگڑ سرگانہ

تقریباً سولہ سال ہو گئے ہیں۔ اشتمال میں جو ۱۹۶۲ء تک تھا مجھے رقبہ ملا تھا جس کے ساتھ ملحقہ رقبہ محمد اسلم سرگانہ مرحوم کا تھا۔ جس پر کوئی اعتراض نہیں ہوا تھا۔ اشتمال کے اختتام کے گیارہ سال بعد محمد اسلم مرحوم نے یہ رقبہ اپنی ہمشیرہ کو دے دیا جو زوجہ حافظ منظور احمد سرگانہ کا ہے۔ جب اشتمال ہوا تھا تو یہ کیکری معمولی تھی اور سولہ سال بعد کیکر کا دوسرا جزء بھی بہت بڑا کیکر ہو گیا ہے۔ اب منظور احمد سرگانہ کہتا ہے کہ یہ میرا کیکر ہے۔ تو میں نے کہا کہ زمین کی پیمائش کر لو پیمائش میں بھی کیکر سے دو فٹ آگے میری زمین ہے۔ اشتمال میں جو دفعات متفقہ طور پر منظور ہوئے تھے۔ اس میں دفعہ ۲۳ ہے کہ درختاں معمولی تابع اراضی رہیں گے۔ البتہ قیمتی درختاں و ثمر دار درختاں کا معاوضہ مشورہ ممبراں مشاورتی کمیٹی مقرر ہو کر لین دین ہوگا۔ چنانچہ ہم تمام نے اپنے اپنے بڑے درخت کاٹ لیے تھے۔ یہ کیکری معمولی ہونے کی وجہ سے نہیں کاٹی گئی۔ یہ تابع اراضی رہی۔ لہذا یہ میرا کیکر ہے کیکر بھی مجھے ملے اور دو فٹ زمین بھی جو میری ہے وہ بھی مجھے ملے۔ شرعاً فیصلہ کیا جائے۔ فقط دوست محمد سرگانہ

﴿ج﴾

صورت مسئلہ میں بشرط صحت بیانات جب دونوں نے اس جبری اشتمال کو تسلیم کر لیا ہے اور زمین کا یہ حصہ جس پر کیکر ہے دوست محمد سرگانہ کو دیا گیا ہے چنانچہ پیمائش سے بھی یہی ثابت ہے تو یہ درخت زمین کے تابع ہو کر دوست محمد کی ملکیت ہے اور منظور احمد کا دعویٰ باطل ہے۔ خصوصاً جبکہ اشتمال کے متفقہ دفعہ ۲۳ میں اس کی تصریح بھی ہے۔ قال فی الہدایۃ ص ۳۰ ج ۳ ومن باع ارضا دخل ما فیہا من النخل والشجر وان لم یسمہ لانہ متصل بہ للقرار فاشبہ البناء۔

حررہ محمد انور شاہ غفر لہ نائب مفتی مدرسہ قاسم العلوم ملتان  
۲۷ شوال ۱۳۹۸ھ



اگر لوگوں کے مکانات منہدم کر کے زرعی اراضی میں شامل کر لیا گیا ہے  
تو اس سے ان کی ملکیت ختم نہیں ہوگی

﴿س﴾

کیا فرماتے ہیں علماء دین دریں مسئلہ کہ ۱۸۷۸ء سے پہلے ایک بستی آباد ہے وہاں مکانات وغیرہ تعمیر ہیں۔ زرعی اراضی سے الگ نمبر دیا گیا تھا۔ بعد میں ساتھ والی زرعی اراضی کے مالکان نے تقریباً ایک سال بعد زرعی اراضی میں شامل کر لیا۔ اصل باشندگان کی لاعلمی کی وجہ سے یہ کام ہوا۔ اگر باشندگان آبادی گورنمنٹ کی طرف رجوع کریں تو سابقہ اندراج درست ہو سکتا ہے۔ تو اس اراضی کا جو کہ قدیم بستی چلی آرہی ہے۔ از روئے شریعت اس اراضی کے مالک کون ہیں۔

محمد حسین موتی جامع مسجد چو بارہ روڈ ضلع مظفر گڑھ

﴿ج﴾

جتنے حصہ پر ان لوگوں نے مکانات تعمیر کیے ہیں وہی حصہ ان آباد کنندگان کی ملکیت ہے۔ زرعی اراضی کے مالکان کا اس تعمیر شدہ حصہ کو اپنے حصہ میں شامل کرنے سے ان کی ملکیت ختم نہیں ہوئی۔ فقط واللہ اعلم  
بندہ محمد اسحاق غفر اللہ لہ نائب مفتی مدرسہ قاسم العلوم ملتان

جب ایک شخص پر مکان فروخت کر کے بیعہ لے لیا تو بیع تام ہے  
کرایہ دار سے خالی کرا کے مشتری کو قبضہ دیا جائے

﴿س﴾

کیا فرماتے ہیں علماء دین دریں مسئلہ کہ احمد بطور وکیل و مختار اپنی زوجہ کا شہر کا مکان جس میں اسلم چھ سات سال سے بطور کرایہ دار بیٹھا ہوا ہے فروخت کرنا چاہتا ہے۔ سب سے پہلے احمد نے اسلم کو وکالتا و اصالتا کہا اور کہلایا کہ مکان ہذا آٹھ ہزار روپے میں خریدے اور یہ رقم دوسرے خریدار بھی بخوشی دینا چاہتے ہیں۔ مگر اسلم باوجود کہنے اور کہلانے کے مکان خریدنے سے انکاری رہا اور پندرہ دن تک مکان فارغ کرنے کا وعدہ کیا۔ اب احمد نے اکرم کے ہاتھ بعد اطلاع اسلم اور اس کے دوست کے آٹھ ہزار روپے میں مکان کا سودا بنایا اور پانچ صد روپے بیعہ لے کر بوقت دلوانے قبضہ مکان بقایا رقم وصول پانے اور بیع نامہ لکھ دینے کا اقرار پختہ کیا۔

پندرہ دن کے بعد مزید مہلت طلب کی۔ اب اسلم قابض کرایہ دار مکان نے کہا کہ میں قبضہ مکان قطعاً نہیں

چھوڑتا۔ احمد قبضہ مکان حاصل کرنے کے لیے عدالت سے رجوع کرے یا مکان ہذا آٹھ ہزار روپے میں اسلم قابض و متصرف مکان کے ہاتھ فروخت کر کے رقم وصول کرے۔

جس مجبوری کے پیش نظر احمد مکان فروخت کرنا چاہتا تھا بغیر اس کے اور کوئی چارہ کار نہ سمجھا کہ مکان قابض کرایہ دار کے ہاتھ فروخت کر دے۔ جب اکرم (خریدار مکان) نے سنا تو اس نے کہا کہ اس مکان کا دس ہزار تک کا خریدار ہوں۔ بشرطیکہ قبضہ دلوایا جائے اور یہ دس ہزار روپے اسلم قابض کے فلاں وکیل کے پاس بطور امانت رکھتا ہوں جس پر ہر دو فریقین کا کلی اعتماد ہے۔ اس پر احمد نے اسلم سے تقاضا کیا کہ یا تو وہ مکان کا قبضہ چھوڑ دے یا پھر مکان کے دس ہزار روپے ادا کرے۔ اسلم اور اس کے وکیل جو کہ اہل علم ہے نے کہا کہ آٹھ ہزار روپے سے زائد رقم احمد فروخت کنندہ کا وصول کرنا حرام اور ناجائز ہے۔

تو کیا اس صورت میں مکان کا بیع اکرم کے نام تام ہو چکی ہے۔ آٹھ ہزار روپے پر یا احمد کے لیے مزید رقم یعنی دس ہزار روپے اس سے لینا جائز ہے یا نہ یا بجائے اکرم کے اسلم سے دس ہزار روپے لے کر مکان فروخت کرنا جائز ہے یا نہ اور اکرم کے ساتھ بیع تام ہونے کی صورت میں اسلم پر مکان کا خالی کرنا ضروری ہے یا نہ۔

﴿ج﴾

صورت مسئلہ میں بر تقدیر صحت واقعہ یہ بیع اکرم کے حق میں تام ہو گئی ہے لہذا احمد پر لازم ہے کہ اسلم سے یہ مکان خالی کرا کر مشتری اکرم کے قبضہ میں دے دے اور قیمت مکان کی وہی آٹھ ہزار روپیہ ہے دو ہزار روپیہ زائد اگر اکرم اپنی خوشی سے احمد کو دینا چاہے تو اور بات ہے۔ ورنہ اس کو مجبور نہیں کیا جاسکتا۔ واللہ اعلم  
بندہ محمد اسحاق غفر اللہ لہ نائب مفتی مدرسہ قاسم العلوم ملتان

کیا کپاس کی بیج پھول ظاہر ہونے سے قبل جائز ہے

﴿س﴾

کیا فرماتے ہیں علماء دین اس مسئلہ میں کہ زید و عمرو کپاس کی بیج کرتے ہیں۔ قبل از ایک ماہ کپاس کا پھل ظاہر ہونے سے۔ اور زید مشتری اور عمرو بائع ہے زید عمرو کو رقم بھی دے دیتا ہے کیا بیع شرعاً درست ہے یا نہیں۔ دوسرا مسئلہ گندم میں بیج کرتے ہیں۔ زید و عمرو کو قبل از گندم فصل پکنے سے رقم دیتا ہے کیا یہ بیع شرعاً درست ہے یا نہیں اور کتب حنفیہ سے جواب تسلی بخش فرمادیں۔

﴿ج﴾

اگر بطور بیع سلم کے کر لیا جائے تو یہ سودا درست ہے۔ سلم میں بیع مطلق کپاس یا گندم ہوگی کسی خاص قسم کی تخصیص

نہ ہوگی۔ اس میں بھی لے لینے کے وقت مقدار شن معلوم و متعین ہوگی۔ نیز بیع کی جنس اس کی نوع اس کی صفت اس کا وزن یا کیل نیز تاریخ وصول بیع سب کو متعین کرنا ہوگا۔ نیز یہ بھی ضروری ہے کہ وقت عقد سے لے کر تاریخ وصول تک بازار میں ملتی ہو خواہ فصل کا وقت نہ بھی آیا ہو۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
محرم الحرام ۱۳۷۷ھ

والدہ کو شرعی حق نہیں کہ مشترکہ زمین سے کسی ایک بیٹے کو محروم کر دے

﴿س﴾

کیا فرماتے ہیں علماء دین دریں مسئلہ کہ ایک ہی والد کے تین بھائی تھے۔ والد فوت ہو گیا تینوں بھائیوں نے کسی اہم ضرورت کے تحت اپنی اراضی فروخت کر دی۔ اس کے بعد ماں سے شفعہ کرایا گیا۔ جس میں کچھ سرمایہ باپ کا تھا اور کچھ تینوں بھائیوں کا۔ آخر کار عدالت عالیہ نے ماں کے حق میں فیصلہ سنایا اور زمین ماں کے نام ہو گئی۔ اب شریعت کے مطابق تینوں بھائیوں میں سے ماں کسی ایک کو اس اراضی سے محروم کر سکتی ہے یا نہیں۔ زمین کے خریداروں کو صلح صفائی کے ساتھ رقم ادا کر دی گئی۔

سرمایہ جو خرچ ہوا وہ ماں تینوں لڑکوں اور ان کے والد کا کلی وراثت تھا۔ خریدتے وقت ماں نے وعدہ کیا تھا کہ وہ تینوں کو برابر حصہ بانٹ دے گی۔ صرف قانونی طور پر اس وقت ماں کے نام اراضی کرائی گئی تھی۔

والد کی وفات کے بعد بیوہ کو اپنا حصہ مل چکا تھا اور صرف وہ حصہ لڑکوں نے فروخت کیا جو ان کا اپنا تھا۔  
اللہ بخش خان ریاض آباد تحصیل کوٹ ادو ضلع مظفر گڑھ

﴿ج﴾

بشرط صحت سوال یعنی اگر والدہ اور تینوں بھائیوں نے مشترکہ طور پر اس زمین کو خرید لیا تھا لیکن قانونی کارروائی کے لیے کاغذات میں زمین والدہ کے نام درج کرائی تو ایسی صورت میں یہ زمین والدہ اور تینوں بھائیوں کی مشترکہ ملکیت ہوگی اور والدہ کو شرعی حق حاصل نہ ہوگا کہ وہ کسی ایک بیٹے کو محروم کر دے۔ واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

زمین کو فروخت کرنے کے بعد بائع کا دوسری جگہ اجارہ پر دینا ناجائز ہے مشتری ہی کو منتقل کرے

﴿س﴾

کیا فرماتے ہیں علماء دین دریں مسئلہ کہ مسمی حافظ خان محمد صاحب سکنہ موضع دایہ جو کھانے جو زمین کا رقبہ چاہ ٹولہ والہ میں واقع ہے بعوض ہزار روپیہ قیمت فی بیگھہ کے حساب سے تقریباً سو پانچ بیگھہ زمین اپنے حقیقی بھائی مسمی ملک محمد

مسمی صاحب کے ساتھ زبانی معاہدہ کر کے بائع کر دی اور مبلغ دو ہزار پچاس روپے رقم وصول کر لیا اور زمین کا قبضہ اپنے حقیقی بھائی ملک محمد مسمی صاحب کو دے دیا اور مسمی محمد مسمی صاحب نے اس زمین پر قبضہ کر کے دو سال اس کی آمدنی بمع باغ کھاتا رہا اور زمین کا سرکاری معاملہ بھی ادا کرتا رہا اور آج تک مذکورہ زمین مشتری کے قبضہ میں ہے اور مشتری کہتا رہا کہ بقایا مبلغ مجھ سے بائع وصول کرے لیکن وہ انکار کر کے وہی زمین کسی دوسرے شخص کو پانچ سال تک مستاجری کر دی۔ مستاجر اس زمین کی آمدنی محصول ہر سال مشتری سے انگریزی قانون کے لحاظ سے وصول کرتا رہتا ہے اور بائع نے آج تک مشتری کو نہ زمین کا انتقال کر دیا اور نہ رقم واپس کی لیکن کسی کے کہنے پر شریعت مطہرہ کے صحیح فیصلہ کو تسلیم کرنے کے لیے تیار ہو چکا ہے کہ اگر شریعت کی رو سے تو زمین کا حقدار ہے تو مجھے زمین کے انتقال کر دینے سے کوئی انکار نہیں۔ کیا مشتری شریعت مطہرہ کی رو سے زمین کا حقدار ہے یا رقم کا۔ بینوا تو جروا

المستفتی محمد یسین

﴿ج﴾

صورت مسئلہ میں شرعی بیع تام ہے۔ مشتری کے ذمہ بقیہ رقم ادا کرنا ضروری ہے۔ باقی استجارہ شرعاً ناجائز ہے۔ اس کو فی الفور ختم کر دیا جائے اور زمین بالکلیہ مشتری کے حوالہ کی جائے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۹ صفر ۱۳۹۱ھ

مسجد کی توسیع کے لیے ہبہ شدہ رقبہ جب مسجد والوں نے قبضہ نہ کیا تو اب فروخت جائز نہیں

﴿س﴾

کیا فرماتے ہیں علماء دین دریں مسئلہ کہ زید کو ایک عالم دین سمجھتے ہوئے چند افراد نے سفید اراضی کا ٹکڑا جو کہ ان لوگوں کا مشترکہ حصہ تھا اور ایک مسجد کے ساتھ ملحق تھا بغرض آبادی اور خدمت مسجد کے لیے ہبہ کر دیا اور ساتھ ہی سرکاری طور پر رجسٹری یا انتقال بھی کروا دیا لیکن قبضہ نہ دیا۔ بقضائے الہی زید فوت ہو گیا اس کے بعد مرحوم کے لڑکے نے اراضی مذکورہ پر کوئی قبضہ نہ کیا اور نہ ہی مسجد کی آبادی اور خدمت کی کوئی صورت بن سکی۔ اس کے بعد زید کی لڑکی نے اس رقبہ کو فروخت کرنا چاہا۔ تو مسجد والوں نے اس کے خاوند کے ساتھ بیع کی بابت گفتگو کی۔ معاملہ اس صورت میں طے پایا کہ اتنی رقم لے لو اور ہمیں قبضہ کروادو۔ جب رقبہ دینے والوں کو پتہ چلا کہ یہ لوگ رقبہ کی قیمت وصول کرنا چاہتے ہیں تو انہوں نے اس کی زبردست مخالفت کی کہ ہم نے یہ رقبہ فروخت کرنے کے لیے نہیں دیا تھا بلکہ مسجد کی آبادی مقصود تھی۔ اس صورت میں زید کے داماد جن کو اس بابت رقم مطلوبہ بھی دے دی گئی تھی۔ مسجد والوں نے رقم واپس لے لی تو یازمین کا رقبہ کا قبضہ نہ تو زید مرحوم کر سکا اور نہ اس کے لڑکے نے کیا اور نہ ہی اس کی لڑکی قبضہ کر سکی۔ اب ایک عرصہ



تقریباً پچاس سال سے زمین کا یہ رقبہ جو کہ بالکل مسجد کے ساتھ ملحق ہے اور پہلے دن سے غیر آباد اور گندگی وغیرہ کا مرکز بنا ہوا ہے۔ نمازیوں کو از حد تکلیف ہے اور جبکہ ہبہ کرنے والے اس بات پر رضامند ہیں کہ یہ رقبہ مسجد کے لیے ملا لیا جائے۔ عند الشرح مسجد کے ساتھ ملا لینے میں کیا جواز ہے۔ بینوا تو جروا

﴿ج﴾

ہبہ بدون قبض صحیح نہیں ہوتا۔ لہذا شرعاً زید بوجہ نہ قبضہ کرنے کے مالک اس قطعہ کا نہ بنا اور نہ اس کے وارث مالک بن سکے۔ زمین حسب سابق اپنے مالکوں کی ہے۔ وہ مسجد میں شامل کرنا چاہیں تو ان کو اختیار ہے۔ واللہ اعلم  
محمود عفا اللہ عنہ مفتی مدرسہ قاسم العلوم ملتان

عقد سلم اور وزن، قیمت وغیرہ سے متعلق متعدد سوال و جواب

﴿س﴾

چند صورتیں بیع و شراء کی ذیل میں درج کی جاتی ہیں از روئے شرع شریف ان کے بارے میں رہنمائی فرما کر عند اللہ ماجور اور عند الناس مشکور ہوں۔

(۱) زید بکر کو گندم دیتا ہے۔ اس شرط پر کہ جب چاہوں گا تو نرخ رکھوں گا۔ رقم بالکل نہیں لیتا۔ اگر لیتا ہے تو کچھ کیا یہ صورت فریقین کے لیے از روئے شرع شریف جائز ہے یا نہیں۔ گویا کسی ایک کے لیے۔

(۲) مندرجہ بالا شق میں گندم لینے والا کہتا ہے کہ اگر ہم نرخ میں متفق نہ ہوئے تو گندم آپ کو دے دوں گا۔ کیا یہ صحیح ہے۔

(۳) زید بکر سے اس شرط پر کچھ رقم لیتا ہے کہ فصل کے موقع پر آپ کو گندم دے دوں گا لیکن اس گندم کا نرخ موجود نرخ سے زیادہ مقرر کیا جاتا ہے۔ چونکہ زید کو رقم کی ضرورت ہے جس کی وجہ سے وہ قبل از وقت سودا کر رہا ہے۔ کیا یہ صورت شرعاً درست ہے۔

(۴) زید بکر کو اس شرط پر گندم دیتا ہے کہ رقم میں آپ سے ایک ماہ یا کچھ عرصہ (مقررہ) کے بعد موجودہ نرخ سے کچھ زیادہ لوں گا یہ صورت جائز ہے یا نہیں۔

(۵) زید سے بکر گندم فروخت کرتا ہے اور نرخ پچاس روپے فی من مانگتا ہے جبکہ دوسرے تاجر حضرات اڑتالیس روپے فی من خرید کر رہے ہیں اور گورنمنٹ اکاؤن روپے فی من خرید کر رہی ہے۔ تو زید کہتا ہے کہ نرخ اپنی مرضی کے مطابق مانگتے ہو اور وزن کرتے وقت چہ میگوئیاں بھی کرتے ہو یعنی زیادہ تول رہے ہو وغیرہ۔ تو بکر کہتا ہے کہ نرخ میری مرضی کا دیں اور وزن اپنی مرضی کا کریں۔ دریں صورت اگر وہ زیادہ وزن کرے بلکہ کافی زیادہ وزن

کرے جو کہ بے ایمانی کی صورت اختیار کی جائے۔ تو شاید زید کو کچھ بچے ورنہ بیع دیگر اخراجات (بارداز، مزدوری، وزن کرائی، ٹرک لوڈنگ، منشانہ) گورنمنٹ کی خرید سے بھی اس کا خرچ بڑھتا ہے۔ مقررہ بجائے نفع کے نقصان ظاہر ہے تو اس صورت میں زید کیا کرے۔

(۶) زید اگر بازار کے مطابق گندم خریدتا ہے تو بمعہ اخراجات گورنمنٹ کی خرید سے اس کی خرید بڑھ جاتی ہے تو بھی بجائے نفع کے خسارہ آتا ہے۔ الا یہ کہ وزن میں بے ایمانی کرے اور اپنے نکلے پورے کرے اگر ایسا نہ کرے تو یقیناً لوگ دوسرے تاجروں سے معاملہ کریں گے۔ جو زیادہ نرخ دیتے ہیں۔ اس سلسلے میں اس کا کام نہیں چلے گا۔ اس سلسلے میں زید کس طرح تجارت کرے کہ بے ایمانی نہ ہو اور تجارت بھی فائدہ مند رہے۔

(۷) زید نے تجارتی معاملہ میں چونکہ ملازمین رکھے ہوئے ہیں اجناس کا وزن ملازمین کرتے ہیں جب اجناس اڑے پر آتی ہے تو دوبارہ وزن کیا جاتا ہے۔ دوبارہ تولنے سے وزن کم یا زیادہ ہو جاتا ہے تو کمی کی صورت میں کمی کا حساب بائع سے لینا اور زیادتی کی صورت میں زیادتی کا حساب دینا چاہیے یا نہیں۔ بینوا تو جروا

﴿ج﴾

(۱) یہ عقد بیع سلم ہے۔ اس کے جواز کے لیے یہ شرط ہے کہ نرخ متعین اور کل رقم بوقت عقد ادا کی جائے۔ کما فی العالمگیریہ ص ۸۷ ج ۳ و الرابع بیان قدر رأس المال وان كان مشاراً الیہ السادس ان يكون مقبوضاً فی مجلس السلم اور اس صورت مسئولہ میں جبکہ یہ دونوں شرطیں مفقود ہیں یہ بیع جائز نہیں۔  
(۲) اس کے کہنے سے بھی جائز نہیں ہوتی۔

(۳) اگر تاریخ مقرر ہے اور کل رقم پر قبضہ کیا جائے اور نرخ وغیرہ متعین ہو تو موجودہ نرخ سے زیادہ سودا طے ہو گیا ہو تب بھی شرعاً جائز ہے۔

(۴) رقم پر بوقت عقد قبضہ ضروری ہے ورنہ یہ موجب فساد عقد ہے۔

(۵) وزن میں زیادتی کرنا خیانت ہے۔ جو وزن طے ہو گیا ہو اس کے مطابق وصول کیا کرے ورنہ گنہگار ہوگا۔

(۶) وزن میں زیادتی کرنے کی شرع اجازت نہیں دیتی۔ اگر بے ایمانی کرے گا تو گنہگار ہوگا۔

(۷) کمی کی صورت میں بائع کا کل سے رجوع کرنا درست ہے اس طرح زیادتی کی صورت میں بائع کو زیادتی کا حساب دینا پڑے گا۔ فقط واللہ تعالیٰ اعلم

بندہ محمد اسحاق مفتی مدرسہ قاسم العلوم ملتان

خریدار کی مجبوری سے فائدہ اٹھاتے ہوئے  
ادھار کی صورت میں بہت زیادہ قیمت لینا جائز نہیں ہے

﴿س﴾

بخدمت جناب مولانا مفتی محمود صاحب دام اقبالہ جناب عالی! السلام وعلیکم کے بعد عرض ہے کہ علماء دین کیا فرماتے ہیں کہ آج کا نرخ بیس روپے غلہ گندم کا ہے۔ بیج کے لیے سرمایہ دار لوگ ۲۴ یا ۲۵ یا ۲۷ یا ۳۰ روپے فی من ماہ ہاڑ تک دیتے رہتے ہیں۔ آیا سود میں شامل ہے یا نہیں۔ اس لیے کہ سود کا لینے اور دینے اور گواہ اور لکھنے والا ایک ہی ہوتا ہے اور ۲۰ روپے پر کتنا منافع جائز ہے۔ فقط والسلام

شیخ سعد اللہ بقلم خود

﴿ج﴾

ادھار کی وجہ سے شرعاً نرخ بڑھانا اس صورت میں جبکہ خریدنے والا مجبور ہے اور بائع اس کی مجبوری سے فائدہ اٹھا کر اس قیمت پر فروخت کر رہا ہے ناجائز ہے۔ البتہ اگر خریدنے والا مجبور نہیں اور گرانی بھی فاحش نہیں تو جائز ہے۔ دلیل جواز صاحب ہدایہ کا قول باب المرباحۃ ص ۷۶ ج ۳ الا یری انه یزاد فی الثمن لاجل الاجل بحر الرائق باب المرباحۃ ص ۱۱۵ ج ۶ لان للاجل شبهة بالبیع الا تری انه یزاد فی الثمن لاجل الاجل ثم قال بعد اسطر الاجل فی نفسه لیس بمال ولا یقابله شی من الثمن حقیقة اذا لم یشرط زیادة الثمن بمقابله قصداً ویزاد فی الثمن لاجله اذا ذکر الاجل بمقابله زیادة الثمن قصداً فاعتبر ما لا فی المرباحۃ احترازاً عن شبهة الخیانة ولم یعتبر ولا فی حق الرجوع عملاً بالحقیقة الخ

لہذا کل دین جر نفعاً فهو ربا کے تحت ہو کر سود اور حرام نہیں ہوگی۔ البتہ اس قسم کی بیع خلاف مروت ضرور ہے واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان شہر  
۲۹ جمادی الاولیٰ ۱۳۸۱ھ

آزاد لڑکی کا فروخت کرنا اور لڑکے والوں سے گھی گوشت آٹا وغیرہ کا مطالبہ کرنا حرام ہے

﴿س﴾

کیا فرماتے ہیں علماء دین دریں مسئلہ کہ:

(۱) ہمارے دیار میں لڑکیاں فروخت ہوتی ہیں۔ زوج سے لڑکی کا والد روپیہ آٹا گھی اور گوشت لے کر پکاتا ہے تو کیا اس کا کھانا جائز ہے یا نہ۔

(۲) زمین بونے پردیتے ہیں اس کے عوض میں روپیہ وصول کرتے ہیں یہ جائز ہے یا نہ۔

(۳) ہمارے شہر میں روٹی پکاتے ہیں اور دم کے لیے اجو خیل شیخوں کے لیے خصوصی روٹی پکا کر نامزد کرتے ہیں۔ تو کیا شرعاً یہ جائز ہے یا نہ؟

مولوی بہرام الدین ضلع ڈیرہ اسماعیل خان

﴿ج﴾

(۱) آزاد عورت کی خرید و فروخت شرعاً حرام ہے۔ لڑکی کے والد کے لیے یہ رقم لینا ناجائز اور حرام ہے۔ اسی طرح لڑکی والوں کا لڑکے والوں سے گھی آٹا گوشت کھلانے کے لیے وصول کرنا ناجائز نہیں ہے۔

(۲) زمین کاشت پر مزارعت کے طریقہ کے مطابق دینا ہے۔ البتہ اگر مالک زمین پیداوار میں سے بھی حصہ لیتا ہے اور کاشتکار سے رقم بھی لیتا ہے تو مالک کے لیے یہ رقم لینا جائز نہیں ہے۔

(۳) یہ بھی ایک رسم ہے شرعاً اس کا کوئی ثبوت نہیں ہے۔ فقط واللہ تعالیٰ اعلم  
بندہ محمد اسحاق غفر اللہ عنہ نائب مفتی مدرسہ قاسم العلوم ملتان  
۲۰ صفر ۱۳۸۰ھ

کیا ریشم فروخت کرنا جائز ہے

﴿س﴾

ہم منگل ریشمی (خالص ریشم کا عمامہ یعنی پٹکے) کا کام بہت عرصہ سے کرتے ہیں۔ یہ خالص ریشمی مال صوبہ سرحد کے مسلمان مرد استعمال کرتے ہیں۔ آیا اس کا کاروبار کرنا یا اس کی کمائی سے فائدہ اٹھانا از روئے شریعت محمدی صلی اللہ علیہ وسلم ہمارے لیے حلال ہے یا نہیں۔ اس قسم کا ریشمی عمامہ پہن کر مسلمان مرد نماز بھی ادا کرتے ہیں۔

المفتی عبدالغفور اندرون دہلی گیٹ ملتان

﴿ج﴾

ریشمی کپڑے کا بنانا اور فروخت کرنا جائز ہے لیکن جو عمامہ ریشمی فقط مرد ہی کے استعمال کے لیے مخصوص ہوتا ہے تو جب مردوں کے لیے ریشمی عمامہ کا استعمال قطعی حرام ہے اس لیے ایسے عمامہ کا فروخت کرنا ایسے لوگوں پر جو اس کو استعمال کرتے ہیں جائز نہیں۔

ویکرہ ان بیع المكعب المفصض من الرجال اذا علم انه یشتري لیلبس (قاضی خان ص ۲۸۱ ج ۲)۔ واللہ اعلم  
محمود عفا اللہ عنہ مفتی مدرسہ قاسم العلوم ملتان شہر



کسان فصل بونے سے قبل بیع سلم کے ساتھ فروخت کر سکتا ہے، کسی سے مکئی لے کر گندم کی فصل سے گندم دینا ناجائز ہے، بھینس کا گھی تیار ہونے سے قبل فروخت کرنا، اگر کسان بیع سلم کی صورت میں دکاندار کو مال دینے میں ناکام ہو جاتا ہے، تو دکاندار سے وصول شدہ رقم واپس لے گا یا موجودہ قیمت

﴿س﴾

کیا فرماتے ہیں علماء دین مندرجہ امور کے متعلق کہ

(۱) ایک دکاندار کی کسان سے کپاس یعنی پھٹی ۱۶ روپے یا ۲۰ روپے من کے حساب سے بھاؤ طے کرتا ہے۔ یعنی کسان دکاندار سے سالم رقم لے کر وعدہ کرتا ہے کہ اس سالم رقم کی پھٹی مندرجہ بالا نرخ کے ساتھ فصل اترنے پر ادا کروں گا۔ اول تو کسان نے فی الحال کپاس کاشت بھی نہیں کی اور اگر کی ہے تو فصل اترنے میں دو ماہ یا تین ماہ دیر ہے۔ یہ لین دین شرعاً جائز ہے یا ناجائز کس طریقہ سے جائز ہے۔

(۲) اجناس از قسم نخود گندم کی کاشت بھی ہو چکی ہے۔ مگر فصل پکنے اور اترنے کو دو تین ماہ دیر ہے۔ اس وقت کسان کو رقم کی سخت ضرورت ہے۔ اگر دکاندار اپنی رقم ۱۰ روپے من کے حساب سے ۲۰۰ روپے کسان کو دے کر ۲۰ من جنس فصل اترنے پر لینے کا وعدہ لے لیتا ہے شرعاً جائز ہے یا ناجائز کس طریقہ سے جائز ہے۔

(۳) ایک شخص کسی دوسرے شخص سے گندم کی فصل اترنے سے پہلے دو من جوار لیتا ہے اور وعدہ کر بیٹھتا ہے کہ گندم کی فصل اترنے پر دو من جوار کے عوض دو من گندم ادا کروں گا۔ جائز ہے یا ناجائز۔ کس طریقہ سے جائز ہے۔

(۴) ایک غریب آدمی کسی دکاندار کے پاس جاتا ہے اور کہتا ہے کہ مجھے رقم کی اشد ضرورت ہے میرے پاس میری بھینس کا گھی ہے جو ہفتے میں دو یا تین سیر ہو جاتا ہے۔ مجھے اس وقت ۱۰۰ روپے دے دیجیے میں آپ کو گھی دیتا رہوں گا۔ دکاندار کے ساتھ چار روپے فی سیر کا نرخ مقرر کرتا ہے اور کہتا ہے کہ جب تک میرے ۱۰۰ روپے ادا نہ ہوں گے نرخ ۳ روپے بدستور قائم رہے گا۔ جبکہ رقم لینے کے وقت گھی کا نرخ ۵ روپے فی سیر ہے مندرجہ بالا لین دین شرعاً جائز ہے یا نہیں۔

(۵) ایک زمیندار ایک دکاندار کو ۵۰ من پھٹی ۲۵ روپے فی من کے حساب سے دینے کا وعدہ کرتا ہے اور ۵۰ من پھٹی کی رقم سالم ۱۲۵۰ روپے لے لیتا ہے۔ اس وقت پھٹی اتر رہی ہے۔ زمیندار ۴۰ من پھٹی اکٹھی کر کے دکاندار کے حوالے کر دیتا ہے اور ۱۰ من پھٹی کے اندر ناکام رہ جاتا ہے۔ اس صورت میں بازار کا نرخ ۲۵ روپے سے بڑھ کر ۳۰ روپے ہو جاتا ہے۔ اب دکاندار بقایا ۱۰ من کی رقم واپس لیتا ہے۔ فرمائیے وہ کس نرخ سے ۱۰ من پھٹی کی رقم زمیندار سے وصول کرے۔

السائل عبدالغفور ڈیوی معلم مدرسہ قاسم العلوم پجہری روڈ ملتان شہر

﴿ج﴾

لین دین مذکور جائز ہے۔ مندرجہ ذیل شرائط کے ساتھ یہ کہ (الف) کل رقم جتنی بھی ہو سودا کرتا ہے اسے بیان کر دیا جائے مثلاً ۲ روپے فی من کے حساب سے ۶ من کے کل ۱۲۰ روپے میں نے دینا ہے۔

(ب) یہ کہ کپاس کی نوع کا ذکر کر دیا جائے مثلاً بارانی ہے یا نہری ہے۔ وغیرہ وغیرہ

(ج) یہ کہ عمدہ ہے، درمیانہ ہے یا ردی ہے۔

(د) کہ کپاس کی مقدار بیان کی جائے کہ کتنے من دینی ہے۔

(ر) کپاس ادا کرنے کی جگہ متعین کی جائے کہ فلاں شہر یا فلاں بستی میں ادا کرنا ہے تاکہ پھر جھگڑا پیدا نہ ہو۔

(ز) یہ کہ کپاس رد کرنے کی مدت کم از کم ایک مہینہ مقرر کی جائے۔ اس سے کم مدت کے بیان کرنے سے سودا صحیح نہیں ہے کہ زیادہ کی کوئی حد نہیں۔ ہاں اس مدت کو معلوم و متعین کر لینا ضروری ہے۔

(س) یہ کہ کپاس عقد کرنے کے وقت سے لے کر مدت پوری ہونے تک اس ساری مدت سے بازاروں اور منڈیوں سے مفقود نہ ہو۔ وہاں ملتی ہو۔

(ش) یہ کہ وہ رقم ساری کی ساری عقد کرنے کی مجلس میں ادا کی جائے۔ مجلس کے بعد ادا کرنے کی صورت میں یہ عقد صحیح نہیں ہے۔

(۲) یہ بھی جائز ہے۔ مندرجہ بالا شرائط کے ساتھ۔

(۳) یہ صورت ناجائز ہے اور ربوانیہ ہے ربوا کی دو علتوں جنس اور قدر میں سے ایک علت اتفاق فی القدر موجود ہے۔ لہذا اس کے مابین بیع و تجارت کی ویشی کے ساتھ جائز ہے۔ ادھار سے جائز نہیں۔ کما قال فی البدائع واما ربا النساء و فروعه والاختلاف فیہ فالاصل فیہ ماروی عن ابراہیم التحمی انہ قال اسلم ما یکال فی مایوزن و اسلم ما یوزن فی ما یکال ولا تسلم ما یکال فیما یکال ولا ما یوزن لیمایوزن و اذا ختلف النوعان مما یکال او یوزن فلا بأس به اثنان بواحد یبدأ بیداً ولا خیر فیہ نسیئة ولا من شرح هذه الجملة ۱۸۵ الخ مزید تفصیل اس کے متعلق یہ ہے کہ اگر جوار کے متعلق لوگوں کا عرف صرف پیمانے کا ہے یہ پیمانے اور وزن دونوں سے لینے کا ہے تو گندم کے ساتھ اس جوار کا مندرجہ بالا قسم کا معاملہ بالاتفاق ربوا ہے اور ناجائز ہے اور اگر جوار کے اندر لوگوں کا عرف صرف وزن ہی کا ہے تو اس صورت میں مندرجہ بالا معاملہ امام اعظم اور امام محمد رحمہما اللہ کے نزدیک جائز ہے۔ کما تشہد بہ العبارات الفقیہ۔ واللہ تعالیٰ اعلم

﴿ج﴾

بائع پر پیشگی لیا ہوا روپیہ مشتری کو واپس کرنا لازم ہے۔ فقط واللہ اعلم  
بندہ محمد اسحاق غفرلہ نائب مفتی مدرسہ قاسم العلوم ملتان  
اگر فریقین کی طرف سے سودا ٹوٹ جائے تو ایک فریق نے جو کچھ رقم لی ہوگی اُس کا لوٹنا لازم ہے

﴿س﴾

کیا فرماتے ہیں علماء دین دریں مسئلہ کہ زید اور بکر نے سودا اس طور پر کیا تھا کہ بکر کو ۲ کنال کے عوض زید نے تین ایکڑ اراضی مبلغ ۵۰۰ روپے نقد اور ۵ ہزار پختہ اینٹ دینا تھی۔

جو اراضی ۲ کنال بکر نے دینا تھی۔ وہ سنی تھی اس کے ساتھ گلی دینے کا اقرار ہوا تھا۔ زید نے مبلغ ۵۰۰ روپے نقد بکر کو دے دیے۔ ابھی اراضی کا انتقال ایک دوسرے کے نام نہیں ہوا تھا کہ بکر نے زید کو چیلنج دے دیا کہ گلی نہیں ملے گی۔ اس پر زید تمام سودا سے انکاری ہو گیا۔ ویسے بھی زید کو اس سودے میں بڑا خسارہ تھا۔ دوسرا گلی دینے کا انکار اس پر زید سودا کرنے سے قطعی طوراً انکاری ہو گیا اور بکر نے ادا شدہ رقم مبلغ ۵۰۰ روپے کی واپسی کا مطالبہ کیا۔ بکر نے رقم ہذا واپس کرنے سے انکار کر دیا۔ لہذا اب زید سودا سے پھر سکتا ہے یا نہ۔

اگر جبراً پھر جائے تو شرعاً کیا حکم ہے۔ زید سودا سے جبراً پھر جائے تو بکر مبلغ ۵۰۰ روپے ہضم کر سکتا ہے یا نہیں۔ بکر رقم واپس نہ کرے تو شرعاً کیا حکم ہے۔ بنیو اتو جروا

ایم لعل خان گورمانی ضلع مظفر گڑھ

﴿ج﴾

بسم اللہ الرحمن الرحیم۔ جب ایک دفعہ ایجاب و قبول کے ساتھ صحیح بیع ہو جائے تو اس صورت میں کسی ایک کو سودا سے پھرنے کا اختیار نہیں رہتا۔ ہاں اگر بیع میں عیب نکل آئے جس کا علم خریدار کو خریدتے وقت نہیں تھا اور نہ اس سے ہر عیب سے برائت کا کہا تھا یا خریدار بیع کو دیکھ نہ چکا ہو اور بن دیکھے خرید چکا ہو تو ان دو صورتوں میں خریدار سودا توڑ سکتا ہے۔ مگر عیب کی صورت میں فریق ثانی کی رضامندی سے یا حکم حاکم سے سودا توڑا جائے گا ورنہ نہ دیکھنے کی صورت میں صرف خریدار کے کہنے سے سودا ٹوٹ جائے گا۔ صورت مسئلہ میں اگر ایک دوسرے کی زمین دونوں دیکھ چکے ہوں اور پھر سودا کیا ہو تو ایسی صورت میں کسی ایک کو دوسرے کی رضامندی کے بغیر سودا توڑنے کا اختیار نہیں۔ لہذا اگر دونوں رضامندی کے ساتھ بیع توڑیں تو بکر کے ذمہ لازم ہے کہ زید کو مبلغ ۵۰۰ روپے واپس کر دے۔ اس رقم کو وہ ہضم نہیں کر سکتا ہے اور اگر دونوں فریق رضامندی کے ساتھ سودا نہ توڑیں تو سودا باقی رہے گا اور بکر کے ذمہ لازم ہوگا کہ وہ حسب

(۴) یہ صورت بھی صحیح ہے لیکن سلم کی تمام شرائط کا لحاظ یہاں پر بھی رکھنا ضروری ہے۔ لہذا میری بھینس کا گھی کی قید لگانا صحیح نہیں ہے۔ صرف اتنا کہہ دینا ضروری ہے کہ بھینس کا گھی دوں گا۔ پھر جس بھینس کا گھی بھی لائے دکاندار کو جب باقی شرائط کے مطابق ہو اعتراض کا حق نہیں پہنچے گا۔ باقی یہ شرط کہ ہفتہ میں دو تین سیر گھی آجاتا ہے۔ یہ شرط کافی نہیں ہے بلکہ کم از کم ابتدائی مدت اقساط کے شروع ہونے کی ایک مہینہ ہو اور پھر ہر ایک قسط کی ادائیگی کی مقدار اور ہر قسط کی ادائیگی کی تاریخ متعین کر لینی ضروری ہے۔ مثلاً یہ کہ آج سے ایک مہینہ بعد مثلاً ۱۲ جولائی کو ۲ سیر ۳ کو ۳ سیر وغیرہ وغیرہ ادا کروں گا اور بیع سلم بالاقساط صحیح ہے۔ کما قال فی الدر المختار ص ۲۱۳ ج ۵ (واجل و اقلہ) فی السلم (شہر) بہ یفتی و فی الحاوی لا بأس بالسلم فی نوع واحد ان یکون معلول بعضہ فی وقت وبعضہ فی وقت آخر۔

(۵) ۱۰ من پھٹی کے ادا کرنے سے ناکامی کی دو صورتیں ہیں۔ ایک تو یہ کہ اس کی زمین سے کم فصل برآمد ہو جائے۔ دوسری صورت یہ کہ نہ تو اس کے پاس ۱۰ من پھٹی مزید ہے اور نہ بازاروں اور دکانوں میں مزید پھٹی فروخت کے لیے موجود ہے اور یہ ناکامیاں مدت سلم کے پورے ہونے کے بعد ہیں۔ تو پہلی صورت میں تو زمیندار کے ذمہ لازم ہے کہ اس قسم کی پھٹی بازار سے خرید کر کے دکاندار کے حوالہ کر دے صرف اس کے پاس موجود نہ ہو انقطاع شمار نہیں ہوتا اور دوسری صورت میں دکاندار کو اختیار ہے کہ یا تو انتظار کرے کہ وہ جس بازار میں آجائے اور اس وقت زمیندار سے وصولی کا مطالبہ کرے اور یا اتنی مقدار میں عقد سلم فسخ کر کے اپنی رقم ۲۵ روپے فی من کے حساب سے وصول کرے۔ کما قال فی الدر المختار ص ۲۱۲ ج ۵ ولو انقطع بعد الاستحقاق خیر رب السلم بین انتظار وجودہ والفسخ واخذ رأس مالہ واللہ تعالیٰ اعلم

حررہ عبداللطیف غفرلہ معاون مفتی مدرسہ قاسم العلوم ملتان

۱۸ محرم الحرام ۱۳۸۳ھ

اگر حسب وعدہ مشتری نے بقایہ رقم نہ دی اور

بائع نے زمین دوسری جگہ فروخت کر دی تو مشتری اول کو رقم لوٹنا لازم ہے

﴿س﴾

کیا فرماتے ہیں علماء دین بدلائل مبین کہ ایک شخص نے زمین فروخت کی۔ مشتری نے کچھ رقم بطور پیشگی دے کر بقایا ادا کرنے کا وعدہ کیا لیکن مشتری نے عہد کے مطابق رقم ادا نہ کی اور بائع نے وہ زمین دوسرے آدمی کے پاس فروخت کر دی۔ اب سوال یہ ہے کہ کیا بائع پر مشتری اول کو وصول کردہ پیشگی واپس کر دینا ضروری ہے یا نہیں جبکہ دستور واپس نہ کرنا ہے۔

محمد عبدالکریم خطیب جامع مسجد تحصیل خانپور ضلع رحیم یار خان



وعدہ زید کو ۲ کنال اراضی مذکور مع گلی کے دے اور زید کے ذمہ لازم ہوگا کہ وہ بکر کو تین ایکڑ اراضی مذکورہ اور پندرہ ہزار پختہ اینٹ دے۔ اس سے خلاف ورزی کی صورت میں دوسرا فریق اپنا حق طلب کرنے کے لیے عدالتی چارہ جوئی کرے۔ کما فی الہدایۃ ص ۲۵ ج ۳ واذا حصل الایجاب والقبول لزوم البیع ولاخیار لواحدا منهما الا من عیب او عدم رؤیة۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۸ شوال ۱۳۸۷ھ

جب دو شخصوں نے ایک دوسرے کے ساتھ زمینیں تبدیل کیں

اور قبضہ لیا یا تو بیع تام ہے اگرچہ سرکاری انتقال نہ ہوا ہو

﴿س﴾

کیا فرماتے ہیں علماء دین دریں مسئلہ کہ زید نے بکر سے شہر کی زمین سنی مکانوں کے لیے باہر کی مرزوعہ زمین سے تبادلہ کیا جس کی تفصیل درج ذیل ہے۔

زید نے جو زمین سنی مکانوں کے لیے بکر سے لی وہ ایک کنال انیس مرلے تھی۔ جو بکر کو زمین دی گئی وہ شہر سے باہر تھی اور کم قیمت تھی۔ اس لیے ہزار روپے نقد اس صورت میں ادا کیا کہ پانچ صد روپے نقد اور پندرہ ہزار پختہ اینٹ۔ زمین بائیس کنال۔ یعنی اس طرح سمجھئے کہ زید نے ایک کنال انیس مرلے بکر سے لے لی اور بکر کو بائیس کنال زمین پانچ صد روپے نقد پندرہ ہزار پختہ اینٹ دے دی۔ یہ سودا ہو جانے کے بعد ایک دوسرے کو قبضہ دے دیا گیا اور اپنی اپنی متبادلہ زمینوں پر ہر شخص نے تصرف شروع کر دیا۔ زید نے مکانوں کے لیے تھلہ وغیرہ مارا اور چھ ماہ تک سوائے تعمیر مکان کے اس زمین پر ہر قسم کا تصرف کیا۔ مگر انتقال قانونی یعنی سرکاری نہیں ہوا تھا۔ نقد پانچ صد روپے زید نے بکر کو ادا کیا لیکن پندرہ ہزار اینٹ دینے کا وعدہ کیا یا بنیادوں والی اینٹ اکھڑ لینے کا حق دیا۔ یعنی بکر جس وقت چاہے اکھڑ لے باوجود ان تصرفات اور ادائیگی نقد کے زید نے چھ ماہ بعد تبادلہ اراضی سے انکار کر دیا۔ کیا یہ تبادلہ شرعاً پختہ ہے اور زید کی تملیک صحیح ہے اور زید پر تبادلہ کی ادائیگی شرعاً واجب ہے یا نہ۔

نوٹ: نیز یہ بھی ارشاد فرمادیں کہ زید زبان سے تو کہتا ہے کہ شریعت کا کہنا بسوچم مگر یہ تبادلہ زمین نہیں کروں گا۔ کیا اس کا زبان سے اقرار اور دل سے انکار صاف ظاہر ہے۔ کیا زید پر کوئی شرعی زود آ سکتی ہے یا نہ۔

یعنی زید کے حسب منشا شریعت کا فیصلہ ہو تو مانتا ہے اور شریعت کا حکم زید کے منشا کے خلاف ہو تو انکاری ہے۔  
عبدالملک خطیب جامع مسجد کوٹ سلطان تحصیل ضلع مظفر گڑھ

﴿ج﴾

جب ایک دفعہ ایجاب و قبول کے ساتھ صحیح معاملہ بیع کا کیا گیا اور اس میں کوئی شرط خیار وغیرہ نہیں رکھی گئی تو بیع لازم ہے اور تبادلہ شرعاً پختہ ہے۔ بغیر رضا مندی فریقین کے یہ بیع نہیں ہو سکتا ہے۔ کما قال فی الہدایۃ ص ۲۵ ج ۳ واذا حصل الایجاب والقبول لزوم البیع ولاخیار لواحدا منهما الا من عیب او عدم رؤیة۔ ہاں اگر بکر زید کے ساتھ اس بیع کا اقالہ (فسخ) کر دے اور زید کی اس بیع پر ندامت کی وجہ سے بکر بھی بیع کے فسخ پر رضامند ہو جائے تو بکر کو بڑا ثواب مل جائے گا لیکن بکر کو فسخ کرنے کے لیے شرعاً مجبور نہیں کیا جاسکتا ہے۔ حدیث شریف میں ہے من اقال نادما بیعة اقال اللہ عشراتہ یوم القیامہ او کما قال۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

اس وقت میری کچی فصل گندم کی خرید لو ہاڑ میں جتنی گندم ہو جائے آپ کی ہوگی کیا یہ جائز ہے اگر کوئی کہے کہ ”آپ کو گندم کی بیع اس شرط پر دوں گا کہ آپ کی آدھی فصل میری ہوگی“ تو کیا حکم ہے

﴿س﴾

کیا فرماتے ہیں علماء کرام دریں مسئلہ کہ  
(۱) سبز گندم کو پکنے سے تین چار ماہ قبل بیع دینا جائز ہے کہ نہیں۔ ایک شخص کو رقم کی اشد ضرورت ہے۔ جا کر کسی کو کہتا ہے کہ میری سبز گندم ہے۔ لہذا تم یہ گندم مجھ سے لے کر ہاڑ میں جتنا بھی غلہ نکلے وہ تیرا ہے۔ کیا اس طرح کی بیع جائز ہے کہ نہیں۔

(۲) نیز اگر ایک شخص کے پاس بیج بونے کے لیے دانہ نہیں کسی دوسرے سے گندم قرض لیتا ہے وہ قرض دہندہ یہ شرط لگاتا ہے کہ جب فصل کٹے گی اس زمین کا آدھا غلہ میرا ہوگا اور آدھا تیرا ہوگا اور زمین کا مالک بھی مجبوری کی وجہ سے دانہ لے کر ختم ریزی کرتا ہے اور فصل پکنے کے بعد اس زمین سے جتنا بھی دانا ہوتا ہے آدھا زمین والا اور آدھا بیج دینے والا شخص لے جاتا ہے کیا اس طرح جائز ہے کہ نہیں۔

عبداللہ بلوچستانی معلم مدرسہ قاسم العلوم ملتان

﴿ج﴾

(۱) یہ بیع درست ہے لیکن اگر یہ شرط لگائے گا کہ فصل پکنے تک یہ زمین پر بلا عوض رہے گی تو درست نہیں۔

(۲) یہ صورت درست نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۸ محرم ۱۳۹۰ھ

خیار عیب کی وجہ سے مبیعہ اس وقت واپس کی جاسکتی ہے

جبکہ مشتری نے مبیعہ میں تصرف نہ کیا ہو

﴿س﴾

کیا فرماتے ہیں علماء دین دریں مسئلہ کہ بائع نے مبیعہ مشتری کے ہاتھ فروخت کردی اور مشتری اس مبیعہ کو لے کر گھر چلا گیا لیکن بیع کرتے وقت مبیعہ میں کوئی عیب نہیں دیکھا گیا۔ بعدہ عیب پایا گیا کیا اس صورت میں مشتری کو اختیار ہے کہ مبیعہ واپس کر سکتا ہے یا نہیں اور بائع کا رضامند ہونا شرط ہے یا نہیں۔ اگر ثمن موجد ہو تو پھر بھی مشتری کو اختیار حاصل ہے یا نہیں۔ لہذا مسئلہ ہذا مفصل و مدلل بیان فرمادیں۔

واحد بخش ملتان چھاؤنی

﴿ج﴾

اگر مبیعہ خریدتے وقت مشتری کو عیب کا بالکل علم نہ تھا بعد میں علم ہوا اور بعد میں عیب کے ظاہر ہونے پر مشتری نے رضامندی بھی ظاہر نہ کی ہو اور بائع نے عیوب سے براءت کا اعلان بھی نہ کیا ہو اور اس مبیعہ میں مشتری نے کسی قسم کا تصرف بھی نہ کیا ہو تو ایسی صورت میں مبیعہ کا خیار عیب کی وجہ سے واپس کرنا جائز ہے اور بائع کو لینا ضروری ہے۔ کذا فی الہدایۃ۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۵ صفر ۱۳۹۰ھ

مشترک زمین میں سے وہ حصہ اپنے نام کرانا جس میں درخت ہو

درخت ایک شریک کے ہو سکتے ہیں یا مشترک ہوں گے

﴿س﴾

کیا فرماتے ہیں علماء دین دریں مسئلہ کہ ایک شخص نے زمین خریدی۔ چالیس سال سے زائد عرصہ ہو چکا ہے اس میں آموں کے پیڑ تھے جو بائع نے لگائے تھے۔ زمین مبیعہ میں سے ایک ایک مشترک تھا جس میں ۲۹ مرلے پر بائع کا قبضہ تھا۔ اس مقبوضہ مرلوں میں بھی آموں کے پیڑ تھے اور لائن بھی موجود تھی۔ لائن کے اندر آموں کے پیڑ تھے۔ اب دوسرے شریک نے محکمہ قلعہ بندی والوں سے ساز باز کر کے لائن کی سیرائی ایس کرانی کہ آموں کے دو پیڑ اس کی طرف آ گئے۔ دریافت طلب امر یہ ہے کہ سیرائی لائن کی وجہ سے ہماری زمین جو اس کی آ گئی ہے۔ اس میں آموں کے دو پیڑ ہیں شرعاً وہ آم کس کے بنتے ہیں۔ اگرچہ زمین کے عوض زمین آ گئی لیکن آم کس کے ہیں۔ بینو اتوجروا

﴿ج﴾

اس سلسلہ میں محکمہ قلعہ بندی کا جو طریقہ ہے یعنی اگر وہ زمین کے ساتھ درخت بھی دے جاتے ہیں اور درختوں کا علیحدہ حساب نہیں ہوتا تو پھر جس کو زمین ملی ہے درخت بھی ان کی ملکیت ہوگی اور اگر وہ درختوں کا علیحدہ حساب لگاتے ہیں تو پھر اس کی ملکیت نہیں ہوگی۔ شرعاً یہی مسئلہ ہے اس بارے میں کہ زمین دیتے وقت اگر درختوں کا استثناء نہ کیا جائے تو درخت بھی زمین کے ساتھ لینے والے کی ملکیت ہو جاتی ہے۔ فقط واللہ تعالیٰ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان

الجواب صحیح مفتی محمد عفا اللہ عفا اللہ عنہ

۱۹ محرم ۱۳۸۹ھ

اگر بیع سلم کی تمام شرطیں نہ پائی جائیں تو بیع فاسد ہے

﴿س﴾

کیا فرماتے ہیں علماء دین اس بارے میں کہ ایک شخص نے آج ۲۳/۲/۶۹ کو ایک ہزار روپیہ اس شرط پر دیا کہ میں گندم نکلنے وقت ۱۰ روپے سن کے حساب سے گندم وصول کروں گا کیا یہ سودا جائز ہے یا سودی کاروبار کہلائے گا۔

﴿ج﴾

یہ بیع سلم ہے جس نوع و وصف غلہ بتلادینا اور وقت ادائیگی اور مقام ادائیگی معین کرنا ضروری ہے۔ مثلاً یہ کہ گندم فلاں قسم کے اس نرخ سے فلاں وقت فلاں جگہ لوں گا۔ مسئلہ صورت میں شرائط سلم (قسم گندم تعیین وقت اور جگہ وغیرہ) مفقود ہیں۔ لہذا یہ بیع صحیح نہیں ہوئی۔ نیز صرف یہ کہنا کہ گندم نکلنے وصول کروں گا صحیح نہیں بلکہ دن، تاریخ، مہینہ، مقرر کر دینا ضروری ہے۔ بہر حال صورتہ مسئلہ میں یہ بیع فاسد ہے۔ اس کو فسخ کر کے دوبارہ شروط سلم کے مطابق سودا کیا جائے قال فی شرح التنویر۔ وشرطہ بیان جنس و نوع و صفتہ و قدر و اجل و اقلہ شہر ص ۲۱۳ ج ۱۵ الخ نیز یہ بھی ملحوظ رہے کہ بیع کرنے اور بیع وصول کرنے میں کم سے کم ایک مہینہ کی مدت ضروری ہے۔ فقط والسلام

حررہ محمد انور شاہ غفرلہ نائب مفتی مدرسہ قاسم العلوم ملتان

۲۵ ذی الحجہ ۱۳۸۸ھ

عقد سلم مکمل کرنے کے بعد اگر بوقت باغ پکنے کے پھلوں کو بیماری لگ گئی

تو مشتری رقم کا مطالبہ کر سکتا ہے

﴿س﴾

کیا فرماتے ہیں علماء دین اس مسئلہ میں کہ ایک تاجر نے باغ آموں کا بعض مبلغ پانچ صد روپیہ خرید کیا جو کہ شرعاً



بھی بیع جائز تھی۔ یعنی بوقت قریب پختہ ہونے کے اور مبلغ چالیس روپیہ پیشگی دے دی۔ بعدہ تین بونے آموں کا پھل توڑ لیا پھر آموں کو بیماری لگ گئی جس کی وجہ سے مشتری نے کہا کہ میں یہ باغ نہیں لیتا۔ میرے مبلغات واپس کریں آیا بموجب شرع محمدی مشتری اپنے مبلغات دیے ہوئے کا حقدار ہے یا نہیں۔ بینوا بنقل الكتاب و توجروا بیوم الحساب

عبدالستار

﴿ج﴾

صورت مسئلہ میں بشرط صحت سوال بیع جائز اور تام ہے اور بیع تام ہونے کے بعد مشتری کے ہاں اگر کوئی عیب ظاہر ہو جائے تو اس عیب کی وجہ سے بیع میں کوئی نقصان نہیں آتا۔ لہذا صورت مسئلہ میں مشتری اپنے مبلغات واپس لینے کا حقدار نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۵ ذیقعدہ ۱۳۸۹ھ

اگر مشترک زمین ایک شخص نے فروخت کر دی تو اس میں دوسروں کی رضامندی ضروری ہے

﴿س﴾

اب، ج تینوں بھائی ہیں اور تینوں کی زمین مشترک ہے۔ اب ان میں سے کوئی ایک ساری زمین فروخت کر دیتا ہے کیا شرعاً یہ بیع دوسرے دو بھائیوں کے بارے میں نافذ ہوگی۔ حالانکہ بائع کے پاس کوئی مختار نامہ یا اجازت نامہ نہیں۔

﴿ج﴾

بقیہ دو بھائیوں کے حصہ کی بیع ان کی اجازت پر موقوف ہے۔ اگر انہوں نے اجازت دی تو بیع تام ہو جائے گی۔ اگر انکار کر دیا تو بیع ختم ہو جائے گی۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۰ صفر ۱۳۹۱ھ

شارع عام کو بند کرنا

﴿س﴾

کیا فرماتے ہیں علماء دین دریں مسئلہ کہ ایک راستہ ہے جو کہ تمام بستی والوں کے لیے شارع عام ہے اور پانی وغیرہ کے نکلنے کا بھی وہی راستہ ہے اور مسجد میں نماز کے لیے جانے کا بھی وہی راستہ ہے اور بچوں کا مدرسہ اور مسجد میں جانے کا بھی وہی راستہ ہے یعنی مشترک گزرگاہ ہے تو اب ایک آدمی اس راستہ کو بند کرنا چاہتا ہے اور خواہ مخواہ جھگڑا کرتا

ہے حالانکہ وہ راستہ اس کی اپنی ملکیت بھی نہیں ہے۔ تو شریعت بیضاء میں اس کا حکم کیا ہے کیونکہ وہ شخص کہتا ہے کہ مجھے نوئی لا کر دکھاؤ پھر میں تسلیم کروں گا تو اس مسئلہ کو دلائل سے مزین فرما کر مشکور فرمائیں۔

محمد بخش ڈیروی

﴿ج﴾

واضح رہے کہ عام راستہ کسی کی مملوک نہیں بلکہ حق عامہ ہے۔ لہذا اگر گراہ گروں کو اسے تنگی ہو اور محلہ کے اکثر لوگ اس کو بند کرنے کی اجازت بھی نہیں دیتے تو شخص مذکور کا اس راستہ کو بند کرنا اور اپنی ملکیت قرار دینا شرعاً جائز نہیں۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۳ جمادی الثانیہ ۱۳۸۹ھ

بیع سلم سود ہے یا جائز تجارت ہے

﴿س﴾

علماء دین کیا فرماتے ہیں کہ بیع سلم سود ہے یا پاک تجارت ہے۔

گل شیر مظفر گڑھ کوٹ ادو

﴿ج﴾

فصل کٹنے سے پہلے یا کٹنے کے بعد کسی کو مثلاً دو روپیہ دیے اور یوں کہا کہ دو مہینے یا تین مہینے کے بعد فلاں مہینے میں فلاں تاریخ میں ہم تم کو ان دس روپے کی گندم لیں گے اور نرخ اس وقت طے کر لیا کہ روپیہ کے پندرہ سیر یا روپیہ کے بیس سیر یا مثلاً اتنے روپیہ کے حساب سے لیں گے تو یہ بیع درست ہے جس مہینے کا وعدہ ہوا ہے اس مہینے میں اس کو اس بھاؤ گندم دینا پڑے گی چاہے بازار میں گراں بکیں چاہے سستے، بازار کے بھاؤ کا کچھ اعتبار نہیں ہے اور اس کو بیع سلم کہتے ہیں اور یہ شرعاً جائز اور پاک تجارت ہے لیکن اس کے جائز ہونے کی کئی شرطیں ہیں ان کو خوب غور سے سمجھو۔ اول شرط یہ ہے کہ گندم وغیرہ کی کیفیت خوب صاف صاف اسی طرح بتلا دے کہ لیتے وقت دونوں میں جھگڑا نہ پڑے۔ دوسری شرط یہ ہے کہ نرخ بھی اسی وقت طے کرے کہ پندرہ روپیہ یا بیس روپیہ من کے حساب سے لیں گے۔ تیسری شرط یہ ہے کہ جتنے روپیہ کا کہنا ہوا اسی وقت بتلا دو کہ ہم دس روپیہ یا بیس روپیہ کے لیں گے۔ چوتھی شرط یہ ہے کہ اسی وقت اس جگہ پر رہتے رہتے سب روپیہ دے دیوے۔ اگر معاملہ کرنے کے بعد الگ ہو کر پھر روپیہ دیوے تو سب معاملہ باطل ہو گیا۔ اب پھر سے کرنا چاہیے۔ پانچویں شرط یہ ہے کہ اپنے لینے کی مدت سے کم سے کم ایک مہینہ مقرر کرے کہ ایک مہینہ کے بعد فلاں تاریخ کو ہم گندم لیں گے۔ مہینے سے کم مدت مقرر کرنا صحیح نہیں اور زیادہ چاہے جتنا مقرر کرے جائز ہے لیکن دن، تاریخ، مہینہ سب مقرر کرے تاکہ جھگڑا نہ پڑے۔ چھٹی شرط یہ ہے کہ یہ بھی مقرر کرے

کہ فلانی جگہ وہ گندم دینا یعنی اس شہر میں یا کسی دوسرے شہر میں جہاں لینا ہو وہاں پہنچانے کے لیے کہہ دے یا یوں کہہ دے کہ ہمارے گھر پہنچا دینا غرضیکہ جو منظور ہو صاف بتا دے۔ البتہ اگر کوئی ہلکی چیز ہو جس کو لانے اور لے جانے میں کچھ مزدوری نہیں لگی تو لینے کی جگہ بتلانا ضروری نہیں۔ جہاں چاہے اس کو دے دے۔ ساتویں شرط یہ ہے کہ جس وقت شرطوں کے موافق کیا تو بیع سلم درست ہے ورنہ نہیں۔ السلم جائز فی المکیلات والموزونات المعدودات انی لا تتفاوت کالجوز والبيض والمزروعات. ولا يجوز السلم فی الحيوان الخ قال بعد ذلك ولا يصح السلم الا مؤجلا ولا يجوز الا باجل معلوم. قال المحشی ادناه شہر علی الاصح وعلیہ الفتوی ولا يجوز السلم بمکیال رجل بعینه ولا فی طعام قرية بعینہا ولا يصح السلم عند ابی حنیفہ رحمہ اللہ الا بسبع شرائط تذاکر فی العقد جنس معلوم ونوع معلوم صفة معلومة ومقدار معلوم واجل معلوم ومعرفة مقدار رأس المال اذا كان مما يتعلق العقد علی مقداره کالمکیل والموزون والمعدود وتسمية المكان الذی یوفیه اذا كان به حمل ومؤنة (قدوری) ولا يصح السلم حتی یقبض رأس المال قبل ان یفارقہ (قدوری ص ۷۶) ومن شرائط السلم ان یكون موجودا من وقت العقد الی وقت محل الاجل بلا انقطاع فی البین والانقطاع ان یوجد فی السوق الذی یباع فیہ فی ذالک المصر ولا یعتبر الوجود فی البیوت (قاضی خان ص ۱۱۵ ج ۲) فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۶ جمادی الاولیٰ ۱۳۸۹ھ

جس نے اپنی زمین سمجھ کر درخت لگائے اور بعد میں معلوم ہوا کہ زمین کسی اور کی ہے تو درختوں کا کیا حکم ہے

﴿س﴾

کیا فرماتے ہیں علماء دین دریں مسئلہ میں کہ ایک شخص نے ایک زمین کو اپنی ملکیت سمجھتے ہوئے اس میں کچھ درخت بوئے۔ بعد تحقیق کے یہ زمین کسی اور کی ثابت ہوئی اب یہ درخت کس کی ملکیت ہوں گے۔

حاجی محمد متعلم مدرسہ ہذا

﴿ج﴾

یہ درخت بونے والے کی ملکیت ہیں۔ اب یا تو صاحب ارض پر برضا فروخت کر دے یا اُن کو وہاں سے نکال کر

اپنے استعمال میں لائے۔ بہر حال درخت اس کے مملوک ہیں لیکن اس زمین پر اس کے لیے ٹھہرانا اب جائز نہیں۔ واللہ اعلم  
مفتی محمود عفا اللہ عنہ  
مفتی مدرسہ قاسم العلوم ملتان  
۲ محرم الحرام ۱۳۷۲ھ

جب عین کی بیع ایجاب وقبول کے ساتھ مکمل ہو جائے تو بیع لازم ہے اگرچہ مشتری نے قبضہ نہ لیا ہو

﴿س﴾

کیا فرماتے ہیں علماء دین دریں مسئلہ کہ زید نے بکر کا ایک سو روپیہ نقد عرصہ دراز تقریباً ایک سال سے دینا تھا اور وعدہ گزشتہ ہاڑ کی پندرہ تاریخ کا تھا۔ مگر بکر زید سے اپنا قرضہ کا مطالبہ کرتا رہا اخیر کار جیٹھ کی آخری تاریخوں میں زید نے کہا کہ میرے پاس نقد نہیں ہے۔ کوئی جانور مثلاً بھیڑ بکری لے لو تو بکر نے کہا کہ مجھے ایک بیل کی کسی دوسرے کے لیے ضرورت ہے مجھے دے دو۔ تو زید نے جواب دیا کہ ایک بیل میں فروخت نہیں کرتا جوڑا بیلوں کا لے لو تو بکر نے جواب میں کہا کہ میں سوچ کر بتاؤں گا۔ اس کے ایک روز بعد بکر نے کہا کہ میں ایک بیل لے سکتا ہوں دوسرا نہیں لے سکتا تو زید نے ایک بیل اپنے ذریعہ سے خالد کو دیا اور بکر کو بلا کر دوسرے بیل کی جو بکر نے لینا تھا تین سو بیس روپے قیمت پر بیع ہوئی اور رقم نقد ادا کرنے کا وعدہ ہوا مگر دو تین دن کے بعد بکر نے کہا کہ جس کے لیے میں بیل خرید کر رہا تھا وہ نہیں لیتا اب میرا سو روپیہ دے دو اور بیل اپنے پاس رکھو اور زید نے بکر سے بقایا دو سو بیس روپے کا مطالبہ کیا تو بکر نے جواب دیا کہ پچھلا ایک سو روپے بھی تیرے پاس اور بیل بھی تیرے پاس اور دو سو بیس روپے بھی تجھے دے دوں تو پہلے مجھے بیل کا قبضہ میرے ہاتھ میں دے۔ تب میں رقم بقایا ادا کروں گا۔ ان کا یہی جھگڑا ہے بکر کہتا ہے کہ جس چیز کا عین موجود ہو اس کا قبضہ شرط ہے۔ ملکیت تب ثابت ہوگی جب قبضہ ہوگا اور قبضہ کے بعد بقایا بھی ادا کروں گا اور زید کہتا ہے کہ میں بیل کا قبضہ نہیں دیتا تا کہ مجھے بقایا ادا نہ کرو گے اور پچھلے سو روپے میں میرا بیل اپنے قبضہ میں رکھ لو گے۔ مختصراً عرض ہے کہ شرعاً زید سچا ہے یا بکر۔ عین کے لیے قبضہ شرط ہے یا نہ جس طرح بکر کہتا ہے نیز زید کہتا ہے کہ بغیر قبضہ کے بیع و شراء کی مجلس ختم ہونے پر ملکیت بکر کی ہے کوئی قبضہ نہیں ان کے جھگڑا کا مفصل جواب عنایت فرمائیں۔

احمد خان عرف بوٹا ضلع مظفر گڑھ

﴿ج﴾

اگر اس بیل کی بیع باقاعدہ ایجاب وقبول کے ساتھ ہو گئی تھی تب یہ بیع نافذ ہوگی اور مجرد ایجاب وقبول کے ساتھ ہی بکر مشتری اس بیل کا مالک ہو گیا ہے۔ قبضہ کرنا کوئی شرط نہیں۔ اب اگرچہ وہ شخص جس کے لیے بکر بیل خرید رہا تھا



تیل نہ لے تب بھی بیع مکمل ہے اور بکر کو لینا پڑے گا۔ بکر کو نزاع مذکور کی صورت میں دو سو بیس روپے بقایا پہلے دینے ہوں گے اور زید کو بعد میں کہا جائے گا کہ تیل حوالہ کر دو۔ کما قال فی الہدایۃ ص ۲۵ ج ۳ واذا حصل الایجاب والقبول لزوم البیع ولاخیار لواحد منهما الامن عیب او عدم رؤیۃ وفيہا ایضاً ص ۱۳۳ ج ۳ ومن باع سلعة بضمن قیل للمشتري ادفع الثمن اولا وفيہا ایضاً ص ۹۱ ج ۳ ثم الاجازۃ اجازۃ نقد لا اجازۃ عقد حتی یكون العرض الثمن مملوكا للفضولی وعلیہ مثل المبیع ان كان مثلیا او قیمته ان لم یكن مثلیا لانه شراء من وجه والشراء لا یتوقف علی الاجازۃ فقط واللہ تعالیٰ اعلم  
حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۱ ربیع الاول ۱۳۸۷ھ

اپنی زمین کی گندم یا لوگوں سے خرید کر پھر لوگوں کو نہ بیچنا اور زیادہ نفع کی نیت سے گھر میں رکھنا

﴿س﴾

کیا فرماتے ہیں علماء دین دریں مسئلہ کہ زید بغرض تجارت غلہ ہائے گندم وغیرہ دیگر اجناس خرید کر گھر رکھتا ہے تاکہ موقعہ بموقعہ فروخت کر کے منافع حاصل کروں۔ کیا یہ احتکار ہے یا نہ۔

﴿ج﴾

اقول وباللہ التوفیق۔ آدمیوں کی روزی یا جانوروں کی روزی مثلاً گھاس وغیرہ کو بند کرنا اور نہ بیچنا یہ احتکار نہیں ہے۔ اگر عوام لوگ خواہ شہر والے یا قریہ والے تنگی و قحط میں مبتلا ہیں اور اس کا احتکار عوام کو نقصان دے تو یہ فعل اس کا احتکار ہے اور شرعاً ممنوع ہے۔ اگر مضر نہ ہو تو کوئی حرج نہیں۔ اگر کسی آدمی نے اپنی زراعت کا غلہ بند کر دیا ہے یا کسی دوسرے شہر یا قریہ سے انانج خرید کر گھر رکھ دیا ہے اور بوقت ضرورت نفع پر فروخت کرتا ہے۔ یہ احتکار نہیں ہے بلکہ جائز ہے۔ واللہ اعلم بالصواب

عبدالرحمن غنی عنہ

اپنی زمین کی پیداوار کو نہ دینا اور دوسرے دور دراز سے خرید کیے ہوئے غلہ کو نہ دینا احتکار نہیں۔ اسی شہر سے خرید کر کے ضرورت کے وقت بازاری نرخ پر نہ دینا احتکار ہے اور شرعاً ناجائز ہے اور مستحق وعید ہے۔ واللہ اعلم

محمد عبدالشکور غنی عنہ

﴿ہوالمصوب﴾

اپنی زمین کی پیداوار ضرورت کے وقت عوام کو نہ دینا اور دوسرے شہروں سے خریدا ہوا غلہ روک لینا احتکار نہیں

مختصر یہ شخص اس وعید کا مستحق نہیں ہے جو حدیث میں مختصر کے لیے مذکور ہے۔ حدیث شریف میں مختصر کے لیے جو وعید آئی ہے اس سے مراد وہ شخص ہے جو اپنے شہر یا بستی کا غلہ لے اور روک لے اور ضرورت کے وقت عوام کی تکلیف اور گرانی کا سبب بنے لیکن مناسب یہ ہے کہ ضرورت کے وقت اپنے غلے کو اور دوسرے شہر سے خریدے ہوئے غلے کو بھی نہ روکے بعد میں بھی عوام کی ضروریات کے لیے عام کر دے اس میں بڑا ثواب ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۰ ربیع الاول ۱۳۸۷ھ

ایک سودے میں دوسرے سودے کی شرط لگانا ناجائز ہے، ایک شخص اگر کسی کو رقم قرض دیتا ہے کہ

میں تمہاری فصل سے چوتھا حصہ لیتا رہوں گا یہ سودے، کاشت کار سے رقم لے کر اس کو

زمین بٹائی پر دینا ناجائز نہیں ہے

﴿س﴾

کیا فرماتے ہیں علماء دین دریں مسائل میں کہ

(۱) ایک شخص غلہ گندم یا چھو لے کہ نرخ مقررہ فی بوری ۲۵ روپیہ ہے، وہ لوگوں کو ۶۰ روپیہ مقرر کر کے دیتا ہے

کہتا ہے کہ میں ماہ ہاڑ میں لوں گا جو بھادڑ اس وقت ہوگا۔

(۲) یا ۶۰ روپے بوری دیتا ہے اور کہتا ہے کہ ہاڑ میں چھو لے ۳۵ روپیہ فی بوری کے لوں گا۔

(۳) ایک شخص ایک آدمی کو پانچ صد روپیہ دیتا ہے اس شرط پر کہ قطعہ اراضی کاشت خود کریں۔ میں تم سے

چارم حصہ لیتا رہوں گا۔ جب تک میرا پانچ صد روپیہ ادا نہ کرے گا۔

(۴) ایک آدمی چار صد روپیہ دیتا ہے۔ اس کی ۸ قطعہ اراضی لے لیتا ہے اور تا ادائے چار صد روپیہ تک نصف

حصہ بٹائی اراضی والے کو دیتا رہتا ہے۔ برائے مہربانی ان ہر چار صورتوں کا دینے لینے والے کے لیے جو حکم شرعی ہو تحریر

فرما کر اگر عند اللہ حاصل کریں تاکہ حلت و حرمت ایسے عمل کا مسلمانوں کو پتہ ہو جائے۔ ایسا عمل بہت لوگوں نے جاری کر دیا ہے۔

مولوی غلام محمد چک نمبر B۲۲ تحصیل خوشاب ضلع سرگودھا

﴿ج﴾

بسم اللہ الرحمن الرحیم۔ (۲۱) اس طرح کرنا ناجائز ہے۔ کیونکہ اس میں ایک سودا کرنے میں دوسرے سودے کی

شرط لگائی ہے۔ ہاں اس طرح جائز ہے کہ ۶۰ روپے فی بوری کے حساب سے غلہ اس وقت دے دے اور ہاڑ میں ۶۰

روپے فی بوری کے حساب سے نقد لینے کا مستحق بنے اور اگر ہاڑ میں وہ مقروض شخص اس کو اس نقد کے عوض میں کوئی جنس دینا چاہے تو دونوں کی رضامندی سے جس قیمت پر سودا ہو جائے جائز ہے۔ پہلے سے اس نقد کے عوض میں جنس لینے کا سودا کرنا خواہ اس کی قیمت پہلے سے طے کریں یا اس وقت کے بھاؤ پر چھوڑیں ناجائز ہے۔ لانه صفقة فی صفقة وقد نهی عنه۔

(۳) یہ صریح ربوا ہے۔ اپنی اس رقم کے عوض اتنی رقم ہی لے سکتا ہے اس سے زائد کچھ لینا جائز نہیں ہے۔

(۴) اس طرح مزارعت (بثائی) پر زمین دینی کہ کاشتکار مبلغ پانچ صد روپے مالک زمین کو بطور قرضہ دے گا اور جب تک وہ قرضہ واپس نہ کرے گا اس وقت تک یہ زمین اس کے پاس بثائی پر رہے گی یہ بھی ناجائز ہے۔ کما قال فی الشامیة ص ۲۴۷ ج ۵ (قوله لانهما اجارة) فيكونان معاوضة مال بمال فيفسد ان بالشرط الفاسد ولا يجوز تعليقهما بالشرط کما لو قال زارعتک ارضی او ساقیتک کرمی علی ان تقرضنی الفا او ان قدم زید و تمامہ فی البحر قال الرملی وبہ یعلم فساد ما يقع فی بلادنا من المزارعة بشرط مؤنة العامل علی رب الارض سواء كانت من الدراهم او من الطعام فقط واللہ تعالیٰ اعلم حررہ عبداللطیف غفرلہ معین مفتی مدرسہ قاسم العلوم ملتان

۱۳ محرم ۱۳۸۸ھ

الجواب صحیح محمود عفا اللہ عنہ مفتی مدرسہ قاسم العلوم ملتان

۲۵ صفر ۱۳۸۸ھ

باغ میں سے دو یا تین پودے مستثنیٰ کر کے فروخت کرنا جائز ہے

﴿س﴾

کیا فرماتے ہیں علماء اس مسئلہ میں کہ زید نے اپنی ملکیتی باغیچہ نفرک ثمر آم کے درختوں پر آویزاں حالت میں بقیمت مبلغ پانچ صد روپے فروخت کیا ہے۔ مگر بیع کرنے سے پہلے زید نے مشتری سے یہ طے کیا ہے کہ مجھے اپنے باغیچہ سے پانچ من پختہ یا غیر پختہ آم کھانے کے لیے دینے ہوں گے۔ یعنی پانچ صد روپے بھی دینے ہوں گے اور آم پانچ من الگ دینے ہوں گے۔ نیز یہ بھی معلوم رہے کہ بیع طے ہونے سے پہلے پانچ من آم طے مابین بائع اور مشتری ہوئے ہیں اور بعد میں قیمت باغیچہ پانچ صد روپے طے ہوئی ہے۔ اب اس صورت مندرجہ بالا میں دریافت طلب یہ امر ہے کہ بائع کے لیے ایسی شرط پر بیع کرنا جائز ہے یا نہیں اور پھر یہ پانچ من آم مشتری سے لینا اور بائع کے لیے کھانا جائز ہے یا نہیں۔ بینوا تو جروا

فیض رسول

﴿ج﴾

سب سے اچھی صورت جس میں شبہ نہ ہو آپ کے اس سودا میں یہ ہو سکتی ہے کہ باغیچہ میں ایک یا دو پودے وقت آم کے مستثنیٰ کر لیں جن کا پھل پانچ من ہو جائے یا تھوڑا سا کم و بیش بن جائے۔ یہ صورت بلاشبہ جائز ہے۔ جی تمام باغ میں دو تین پودے مستثنیٰ کر کے باقی باغ کو پانچ صد روپے میں فروخت کر دیں۔ فقط واللہ اعلم عبداللہ عفا اللہ عنہ

بیع سلم شرط فاسد سے فاسد ہو جاتی ہے

﴿س﴾

کیا فرماتے ہیں علماء دین اس مسئلہ میں کہ زید نہایت مفلس آدمی ہے لہذا زید بکر کے پاس سے گندم خرید لے لیتا ہے۔ بکر زید کو ایک من گندم اس شرط پر دیتا ہے کہ اب اس گندم کی قیمت ۱۸ روپیہ ہے لہذا یہ رقم آپ کے ذمہ ہوئی اور بکر ساڑھی میں میں پھر آپ سے نو روپیہ کے حساب سے دو من گندم لوں گا۔ زید بوجہ مجبوری ادا نہ ہونے رقم نقد کے اس شرط کو قبول کر لیتا ہے۔ دریافت طلب امر یہ ہے کہ یہ بیع صحیح ہے یا نہیں اور سلم بنتی ہے یا نہیں۔ بینوا تو جروا حبیب اللہ بمقام لنگر سرائے تحصیل و ضلع مظفر گڑھ

﴿ج﴾

یہ بیع فاسد ہے۔ اس میں شرط لگانی جائز نہیں ہے۔ البتہ یہ جائز ہے کہ ایک شخص اپنی گندم اٹھارہ روپیہ من کے مال سے فروخت کرے اس سے آگے مزید اضافہ صحیح نہیں ہے۔ فقط واللہ اعلم مفتی مدرسہ قاسم العلوم ملتان شہر

اگر مشتری بقایا رقم کی ادائیگی اور مال لینے کے لیے وقت مقررہ پر نہ پہنچے

تو بائع کے لیے مال دوسری جگہ فروخت کرنا جائز نہیں

﴿س﴾

کیا فرماتے ہیں علماء اس مسئلہ میں کہ زید نے عمر کو مبلغ چالیس روپیہ دے دیے اور کہا کہ تو مجھے چالیس من کپاس ۲۵ روپے فی من دے تو عمر نے کہا کہ چالیس من کپاس بحساب پچیس روپے فی من دے دوں گا مگر آٹھویں سال آ کر کپاس تلوا لیں اور بقایا قیمت دے دے۔ مگر زید نوں دن مال تلوانے آیا عمر نے کہا کہ آپ وعدہ پر نہیں آئے مال نے وہ مال چالیس من کپاس بیچ دی ہے۔ تیرا کوئی حق نہیں ہے اب زید کہتا ہے کہ میں نے عمر سے چالیس من



کپاس لینی ہے۔ عمر کہتا ہے کہ مجھے دینی نہیں۔ تو آیا شرعاً عمر سے چالیس من کپاس لینے کا حقدار ہے یا نہیں۔ بینوا تو جروا

﴿ج﴾

صورت مسئلہ میں عمرو کا اس کپاس کو (اگر وہ متعین تھی) فروخت کرنا جائز نہیں تھا۔ لہذا زید کا حق ہے کہ عمر سے کپاس وصول کرے۔ فقط واللہ اعلم

عبد اللہ عفا اللہ عنہ مفتی مدرسہ قاسم العلوم ملتان

کٹی یا پچھڑی کی دوسری بار حاملہ ہونے تک پرورش کر کے پھر اس کی قیمت لگانا

﴿س﴾

زید نے ایک کٹی یا پچھڑی جو کہ سال یا سوا سال کی ہے۔ بکر کو اس شرط پر بلا قیمت دی ہے کہ اسے پال جب جوان ہو کر حاملہ ہوگی اور وضع حمل کے بعد دودھ وغیرہ بکر پیتا رہے گا اور اس کی خدمت وغیرہ کرتا رہے گا۔ اس کے بعد جب دوسری دفعہ حاملہ ہو وضع حمل کے قریب ہو تو بکر اس کی قیمت ادا کرے گا۔ زید کو اس میں اختیار ہے کہ آدھی قیمت بھینس یا گائے کی ادا کر کے مالک بن جائے یا مقرر شدہ قیمت آدھی لے لے اور بھینس یا گائے کے ساتھ زید کا کوئی خلیق نہ ہو اور بھینس وغیرہ کا پہلی دفعہ پچھڑا اس طرح اس کی قیمت کرنے کا اختیار بکر کو ہوگا اور رضامندی زید کو چاہیے اس کی مرضی آدھی قیمت رقم لے لے یا آدھی رقم ادا کر کے اس کا مالک بن جائے۔ اسے ہماری زبان میں پال سانہ کہتے ہیں۔

محمد افضل قریشی مقام مخدوم رشید ڈاک خانہ خاص ضلع ملتان

﴿ج﴾

اس قسم کا معاملہ شرعاً ناجائز ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۱۳ جمادی الاولیٰ ۱۳۷۸ھ

بیع سلم میں اگر کچھ گندم رب السلم کو دے دی اور

کچھ اس کی رضامندی سے فروخت کر دی تو یہ جائز نہیں ہے نہ اقالہ ہے

﴿س﴾

کیا فرماتے ہیں علماء دین دریں مسئلہ کہ ایک شخص نے دوسرے شخص کے ساتھ ۵۰ من گندم کی بیع سلم کی۔ وقت پر راہونے کے بعد ۵ من گندم تو حوالہ کر دی اور بقایا گندم کے متعلق کہا کہ وہ آپ کی گندم میں نے فروخت کر دی۔ لہذا اس کی موجودہ بازاری رقم کے حساب سے اس کی رقم مجھ سے لے لیں۔ چنانچہ رب السلم بھی اس پر رضامند ہو گیا تو کیا

ایسا کرنا درست ہے اور بصورت ناجائز ہونے کے کیا وہ رب السلم بقایا ۳۵ من گندم کا مطالبہ کر سکتا ہے یا کیا وہ معاملہ ان کا اقالہ شمار ہوگا اور صرف اپنی بقایا رقم رأس المال ہی اس کو ملے گی۔

محمد یحییٰ حسن آگاہی ملتان

﴿ج﴾

بسم اللہ الرحمن الرحیم۔ صورت مسئلہ میں صلح مذکور ناجائز ہے اور یہ اقالہ اور فسخ شمار نہ ہوگا۔ رب السلم بقایا ۳۵ من گندم کا مطالبہ کر سکتا ہے۔ کما قال فی العالمگیریہ ص ۱۹۶ ج ۳ سنل علی بن احمد عن رب السلم اذا اشتری المسلم فیہ من المسلم الیہ قبل القبض باکثر من رأس المال او برأس المال هل یكون ذلک اقالہ للسلم فقال لا یصح الشراء ولا یكون اقالہ کذا فی التتار خانہ۔ باع رب السلم المسلم فیہ من المسلم الیہ باکثر من رأس المال او برأس المال لا یصح ولا یكون اقالہ کذا فی القنیۃ وفیہا ایضاً واذا کان السلم حنطۃ ورأس المال مائۃ درہم فصالحہ علی ان یرد علیہ مائۃ درہم او مائۃ وخمسين کان باطلا فاما اذا قال صالحتک من السلم علی مائۃ من رأس المال کان جائزاً وکذا اذا قال علی خمسين من رأس المال لان الصلح علی رأس المال فی باب السلم اقالہ وبعد هذا اختلف المشائخ رحمہم اللہ تعالیٰ فی قوله صالحتک من السلم علی خمسين درہما من رأس المال انه هل یصیر اقالہ فی جمیع السلم او فی نصف السلم وان قال صالحتک من السلم علی مائۃ درہم من رأس المال لا یجوز یرید بقوله لا یجوز انه لا ثبت الزیادۃ وتقع الاقالہ بقدر رأس المال ہکذا ذکر شیخ الاسلام فی شرحہ و اشار شمس الائمۃ السرخسی فی شرحہ انه تبطل الاقالہ فی هذا الوجه اصلاً کذا فی الذخیرۃ فقط واللہ تعالیٰ اعلم حررہ عبد اللطیف غفرلہ معین مفتی مدرسہ قاسم العلوم ملتان

۲۳ صفر ۱۳۸۷ھ

اس کی بہتر صورت یہ ہے کہ وہ شخص بازار سے ۳۵ من گندم خرید کر اس کو گندم سپرد کر دے۔ موجودہ قیمت کی رقم اس کو نہ دے۔ اس کی گندم ۳۵ من دے دے تو معاملہ درست ہے۔

والجواب صحیح محمود عفا اللہ عنہ مفتی مدرسہ قاسم العلوم ملتان

اگر کسی شخص نے زمین فروخت کر دی اور بعد میں معلوم ہوا کہ

کچھ زمین اس کے بھائی کے نام ہے وہ نہیں دینا چاہتا تو کیا حکم ہے

﴿س﴾

کیا فرماتے ہیں علماء دین اندر میں صورت مسئلہ میں کہ زید نے بکر سے زمین خریدی۔ بیس ایکڑ (۲۰ کھ) ایک

کنال خرچ بذمہ زید تھا۔ مگر جب لکھ پڑھ چلائی اور رپورٹ پٹواری سے طلب کی تو بکر کے نام صرف پندرہ کھیت دو کنال نکلی۔ کنال کم پانچ ایکڑ رقبہ خالد کے نام نکلا تو دوسری لکھ پڑھ خالد کے نام چلائی دوبارہ بکر کی جانب سے سوا پندرہ ایکڑ کی چلائی یعنی دو مثلیں بننے سے خرچ دو گنا ہوا جو کہ زید کی عدم موجودگی میں دوسری مثل بنی۔ بعد میں بکر کے حقیقی بھائی اور بہن نے مخالف درخواستیں گزار کر لکھ پڑھ نام منظور کرادی کہ زمین ہماری مشترکہ ہے جو کہ بکر کے نام پر تھی جو خالد کے نام کی مثل اس کے خلاف بکر خود اور اس کا بھائی اور بہن مخالفت کر کے زمین خود لینا چاہتے ہیں۔ حالانکہ زید سے خالد نے اور خالد نے بکر سے تمام رقم وصول کر لی ہے۔ زید کا مطالبہ ہے کہ دوسری مثل کا خرچ بکر ادا کرے۔ علاوہ ازیں بکر کی مثل چونکہ اس کے حقیقی بھائی کے مخالفت سے نام منظور ہے اس وقت بکر کو بھی اس کی امداد ملتی ہے۔ زمین واپس لینا چاہتا ہے۔ لہذا بکر کے ذمہ دونوں مثلوں کا خرچ شرعاً آتا ہے یا کہ ایک مثل کا آتا ہے۔ جب کہ زید کو معلوم تھا کہ سب زمین بکر کے نام ہے۔ اس نے خرچ دینا منظور کیا۔ بعد میں معلوم ہوا کہ تقریباً چوتھائی رقبہ خالد کے نام ہے تو مجبوراً دو مثلیں چلائی پڑیں۔ چونکہ زید نے بکر کو بطور پیشگی پانچ ہزار روپیہ دے دیا تھا۔ خالد والی زمین کنال کم پانچ ایکڑ کی رقم مبلغ چار ہزار روپیہ لے چکا ہے۔ کیا یہ خرچ بکر پر آئے گا یا کہ نہیں۔ پہلے دونوں مثلوں کے خلاف بکر کا حقیقی بھائی اور بہن مخالف درخواستیں گزارتے تھے کہ یہ زمین ہماری مشترکہ ہے۔ لہذا بکر کی مثل نام منظور کرادی۔

اب خالد والی مثل کے خلاف بکر اور اس کا بھائی اور بہن مخالف کوشش کر رہے ہیں کہ زمین ہماری ہے اور بکر جو تمام زمین اس زمین کا لے چکا ہے اب رقم کا بھی انکار اور زمین واپس لینے پر آمادہ ہے۔ کیا دونوں مثلوں کا خرچ یا ایک مثل کا خرچ بکر کے ذمہ لازم آئے گا۔ کیا زید اپنی زمین لینے کی خاطر دعویٰ دائر کر سکتا ہے یا کہ نہیں اور خرچ کلہم بکر پر ہوگا یا نہیں۔ چونکہ بکر رقم بھی ہضم کرنا چاہتا ہے اور زمین بھی واپس لینا چاہتا ہے کیا زید خرچ کی وصولی کسی صورت میں کرنے کا مجاز ہے یا نہ۔

السائل مولانا محمود عبداللہ مورسندھ ضلع نواب شاہ

﴿ج﴾

زمین مشتری کی ہو چکی ہے۔ مشتری اس کا قطعی مالک ہے۔ قبضہ بھی بقول مستفتی کے مشتری کو مل چکا ہے۔ اب اگر وہ واپس کرنا چاہے تو جتنی رقم چاہے لے سکتا ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان شہر کچہری راہ

۱۵ ربیع الاول ۱۳۷۸ھ

جب ایک شخص نے اپنی زمین کسی کو فروخت کر دی تو بیٹے کا اس کو دوسری جگہ بیچنا یا زمین سے تبدیل کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ ایک شخص مثلاً زید نے عمر سے کچھ رقبہ خرید کیا اور اس رقبہ میں ایک کمرہ بھی بنالیا لیکن جب صحن کی چار دیواری بنانے لگا تو ایک ہمسایہ نے رو کاوٹ ڈال دی کہ راستہ ۱۲ فٹ کا چھوڑا جائے۔ اس پر عمر نے کہا کہ فی الحال آپ چار دیواری نہ ڈالیں۔ جب راستہ کا فیصلہ ہو جائے گا پھر ڈال لینا۔ بعد ازاں عمر نے مشتری سے کہا کہ آپ کچھ رقم زائد دے دیں میں آپ کو ملحق رقبہ دیتا ہوں۔ چنانچہ مشتری نے قبول کیا اور زائد رقم دے دی۔ بیع تامہ بھی لکھ دی گئی لیکن موقعہ پر قبضہ اسی راستہ کے جھگڑے کی وجہ سے مؤخر کر دیا کہ جب راستہ کا فیصلہ ہو جائے گا آپ کو قبضہ دے دیا جائے گا۔ چنانچہ تقریباً دو سال تک معاملہ رکا رہا۔ بعد ازاں بائع کے لڑکے نے بائع کے مشورہ سے وہی رقبہ کسی دوسرے آدمی کو تبادلہ میں دے دیا اور موقعہ پر قبضہ بھی دے دیا۔ اب جبکہ مشتری اول نے مطالبہ کیا کہ یہ رقبہ تو میرا ہے۔ تو بائع کہتا ہے کہ آپ دعویٰ دیوانی کر کے وہ رقبہ چھڑا لیں۔ ہمارا اس سے کوئی واسطہ نہیں ہے۔ حالانکہ بائع ایک دیندار آدمی بھی ہے اس سے قبل کوئی دھوکہ وغیرہ بھی نہیں کیا۔

کیا اس رقبہ کا زید کو قبضہ دلانا عمر کے ذمہ واجب ہے یا نہیں۔ اگر اس رقبہ کا قبضہ عمر نہ دے تو کیا عند اللہ ماخوذ ہوگا یا نہ۔ کیا کل قیامت کے دن اللہ کے دربار میں جواب دینا ہوگا یا نہیں۔ اگر یہ شخص آپس کے پرانے اختلافات کو مد نظر رکھتے ہوئے اتفاق نہ کرے تو سائل بذریعہ عدالت اپنا حق یا کسی اور شکل میں اپنا حق وصول کرے۔ کیا ایسا کرنے والا شخص شریعت محمدیہ میں مجرم ہے یا نہیں۔

محمد نواز بستی بازار لوہاری گیٹ ملتان

﴿ج﴾

صورت مسئلہ میں بشرط صحت سوال عمر نے اپنی مملوکہ زمین کا جو حصہ زید کو فروخت کر دیا ہے وہ شرعاً زید کی ملکیت ہے۔ عمر پر لازم ہے کہ وہ فروخت شدہ حصہ کا قبضہ زید کو دے دے۔ زید پر فروخت کردہ زمین کا کسی اور جگہ بیع کرنا ناجائز اور حرام ہے اور بیع صحیح نہیں۔ زید کے لیے بذریعہ عدالت اپنا حق وصول کرنا جائز ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۰ صفر ۱۳۹۸ھ



قسطوں پر کوئی چیز بازار کے ریٹ سے مہنگی بیچنا جائز ہے

﴿س﴾

کیا فرماتے ہیں علماء دین دریں مسئلہ کہ پاکستان میں بعض تجارتی ادارے اور افراد مشین اور بسیں وغیرہ خرید کر کے اس صورت میں فروخت کرتے ہیں کہ ان کی قیمت کی ادائیگی بالاقساط ہوگی۔ اس صورت میں فروخت کنندہ کو بازار کی قیمت سے چند روپے زیادہ مل جاتے ہیں۔ کیا ایسا کاروبار شرعاً درست ہوگا۔

﴿ج﴾

بازاری قیمت سے زیادہ نرخ پر فروخت کرنا جائز ہے۔ بشرطیکہ ساری قیمت قسط وار ادائیگی اور تمام اقساط معلوم ہو۔ نیز ہر قسم کی مدت معلوم ہونی ضروری ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۸ صفر ۱۳۸۷ھ

محض اس وجہ سے کہ جانور کا رنگ ڈھنگ علاقہ کے جانوروں سے نہیں ملتا

جانور کو مشکوک قرار نہیں دیا جاسکتا

﴿س﴾

کیا فرماتے ہیں علماء دین دریں مسئلہ کہ مشتری نے بائع سے ایک جانور خریدا مثلاً بیل بعد میں مشہور ہوا عوام الناس کے ذریعہ کہ یہ جانور بائع نے کہیں سے چوری کیا ہے۔ کیونکہ اس جانور کا رنگ ڈھنگ علاقہ سے نہیں ملتا۔ مثلاً خرید و فروخت میدانی علاقہ میں ہوئی ہے۔ مذکورہ جانور پہاڑی علاقہ کا ہے لیکن وقت بیع بائع نے قسم اٹھائی تھی کہ جانور میرا ذاتی ہے اب درکار یہ ہے کہ بائع کی جانب جانور یقینی ہے۔

آیا اس جانور کو منافع پر یا عید قربانی پر فروخت کیا جاسکتا ہے یا نہیں۔ بینوا تو جروا

السائل اللہ بخش متعلم مدرسہ ہذا

﴿ج﴾

بسم اللہ الرحمن الرحیم۔ محض اس بنا پر تو جانور کے مسروقہ ہونے کا فتویٰ نہیں دیا جاسکتا ہے اور نہ اس کے منافع حاصل کرنے یا عید قربانی پر فروخت کرنے سے شرعاً روکا جاسکتا ہے۔ جب تک کہ اس کے مسروقہ ہونے کا شرعی ثبوت بہم نہ پہنچ جائے۔ ہاں اگر مشتری کو خود بھی شبہ گزرتا ہو تو احتیاط اس میں ہے کہ اس جانور کے متعلق تحقیق کر لے اور

حسب اطمینان عمل کر لے اور مشکوک ہونے کی حالت میں قربانی میں استعمال نہ کیا جائے۔ فقط واللہ تعالیٰ اعلم  
حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۷ اشوال ۱۳۸۶ھ

پھلوں کا باغ فروخت کر کے اپنے لیے کچھ مقدار میں پھل مختص کرنا

﴿س﴾

کیا فرماتے ہیں علماء دین مسئلہ ذیل میں کہ اگر باغ میں پھل درختوں پر خام موجود ہیں ان پھلوں کو فروخت کرتے وقت بائع مشتری سے یہ شرط کرے کہ اتنے وزن کے پھل میں اپنے لیے مخصوص کرتا ہوں اور بقیہ پھل بیچتا ہوں اور مشتری یہ شرط منظور کر لے تو شرعاً یہ بیع درست ہے یا نہ۔ بینوا تو جروا

﴿ج﴾

میوہ جات کے فروخت کرنے کی چند صورتیں ہیں۔ ابھی ثمرات کا ظہور نہیں ہوا۔ یہ بیع بالاتفاق ناجائز ہے۔ اما قبل الظہور فلا یصح اتفاقاً (در مختار ص ۵۵۵ ج ۲)۔ ظاہر ہو چکا ہے لیکن کھانے کے قابل نہیں۔ اس میں تفصیل ہے اگر آدمی کے کھانے کا نہیں لیکن مال مویشی کے کھانے کا ہے تو بیع جائز ہے۔ وان کان بحیث ینتفع به ولو علفاً للدواب فالبیع جائز اور اگر مویشی کے کھانے کا بھی نہیں۔ اس میں اختلاف ہے۔ وان کان بمال لا ینتفع به فی الاکل ولا فی علف الدواب فیہ خلاف بین المشائخ قیل لا یجوز ونسبہ قاضی خاں لعامة مشائخنا. والصحيح انه یجوز لانه مال منتفع به فی ثانی الحال ان لم یکن منتفعاً به فی الحال الخ الشامی ص ۵۵۵ ج ۲ لہذا اگرچہ صحیح حکم جواز ہے۔ کہیں اگر اختلاف مشائخ سے بچ کر بیع نہ کرے تو احتیاط اولیٰ ہے۔

بعض ثمرات خارج ہیں بعض نہیں۔ ولو برز بعضها دون بعض لا یصح فی ظاہر المذہب وصححه السرخسی وافتی الحلوانی بالجواز در مختار ایضاً۔ شامی نے لکھا ہے قلت لکن لا یخفی تحقیق الضرورة فی زماننا لا سیما فی مثل دمشق الشام کثیرۃ الاشجار الخ جس سے معلوم ہوتا ہے اگر ضرورت کے مواقع میں عوام الناس کو جواز کا فتویٰ دیا جاسکتا ہے۔ اگرچہ احتیاط نہ کرنے میں ہے۔ کچھ وزن اپنے لیے مخصوص کرنا مختلف فیہ ہے۔ شامی نے اس کی تفصیل کی ہے۔ لہذا اس سے بھی اجتناب کیا جائے اولیٰ یہ ہے کہ کچھ

درخت مالک اپنے لیے مخصوص کرے خاص وزن نہیں۔ یہ صورت بالاتفاق جائز ہے۔ واللہ اعلم بالصواب

المجیب مصیب محمد شفیع عفا اللہ عنہ

۷ جمادی الاولیٰ ۱۳۷۱ھ

حکومت کے لیے کسی کی زمین ناجائز قبضہ کر کے سکیم میں فروخت کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ زید ایک آدمی ہے۔ کئی سال تک اپنی کمائی سے کچھ رقم پس انداز کر کے کچھ زمین کا ٹکڑا اپنے اور اپنے بچوں کے سرچھپانے کے لیے لیا۔ ابھی تک مکان بنانے کی نوبت نہیں آئی تھی کہ حکومت وقت نے ایک اسکیم کا لوٹی کے تحت جبراً زید کا قطعہ لے لیا اور قیمت خرید کی قیمت سے بھی ادا نہیں کرتی۔ بلکہ بے حد کم کر دیتی ہے اور مزے کی بات یہ ہے کہ وہ اپنی سکیم میں زید کو وہ زمین دیتی ہے بلکہ کم قیمت پر خرید کر کے کئی فی صد زیادہ قیمت پر فروخت کر دیتی ہے۔ زید کی اس میں نہ رضامندی ہے نہ خواہش وہ اس سلسلہ میں کئی درخواستیں دے چکا ہے۔ یہاں تک کہا کہ وہ اپنی اسکیم کے تحت مجھے دے دیں تاکہ حسب خواہش محکمہ اُسے بنائے گا۔ وہ اس پر رضامند نہیں ہے۔ کیا کسی کی زمین پر جبراً قبضہ کرنا اور اس کی قیمت خرید بھی پوری نہ دینا از روئے شرع شریف درست ہے یا نہیں۔  
حفیظ الرحمن چشتی محلہ حافظ جمال ملتان

﴿ج﴾

ایسا کرنا جائز نہیں ہے۔ حکومت پر لازم ہے کہ زید سے اس زمین کو کل قیمت پر خرید کرے۔ زبردستی قبضہ کرنا ہرگز جائز نہیں ہے۔ ففی الدر المختار ص ۵۰۶ ج ۲ فالایجاب ہو ما یذکر اولاً من کلام احد المتفقدین والقبول ما یذکر ثانیاً من الآخر سواء کان بعت او اشتریت الدال علی التراضی قید بہ اقتداء بالآیۃ و بیاناً للبیع الشرعی ولذا لم یلزم بیع المکرہ الخ۔ فقط واللہ اعلم

بندہ محمد اسحاق غفر اللہ لہ نائب مفتی قاسم العلوم ملتان  
۱۱ ربیع الثانی ۱۳۹۹ھ

کیا ادھار کی وجہ سے دو گنی قیمت وصول کرنا جائز ہے

﴿س﴾

کیا فرماتے ہیں علماء دین دریں مسئلہ کہ ادھار کی وجہ سے قیمت زیادہ کرنا جائز ہے یا نہ۔ ایک شخص کپڑا ادھار دیتا ہے اور نفع دو گنا وصول کرتا ہے یہ سود ہے یا نہیں۔

عبدالوہاب دارالصحت مین بازار وہاڑی

﴿ج﴾

ادھار کی وجہ سے قیمت میں زیادتی کرنا جائز اور معروف ہے۔ کما فی الہدایۃ ص ۷۶ ج ۳ الاتری انہ

بیزاد فی الثمن لاجل الاجل۔ مگر یہ ضروری ہے کہ اول اس کی تحقیق کر لی جائے کہ قیمت نقد ملے گی یا ادھار اور جب معلوم ہو جائے کہ یہ شخص ادھار لے گا تو قیمت بہ نسبت نقد کے زیادہ بڑھا دے تو یہ جائز ہے لیکن بہت زیادتی کرنا ثمن میں اجل کی وجہ سے خلاف مروت ہے اور مذموم ہے۔

حررہ محمد انور شاہ غفر اللہ لہ نائب مفتی مدرسہ قاسم العلوم ملتان  
۱۷ ربیع الاول ۱۳۹۸ھ

جب ایک شخص نے زمین دوسرے شخص کو فروخت کر دی  
تو چاہے وہ آباد کرے یا بنجر چھوڑے لیکن مشتری ہی مالک ہوگا

﴿س﴾

کیا فرماتے ہیں علماء دین دریں مسئلہ کہ حافظ لال حسین صاحب نے اپنے بھتیجے حق نواز خان سے دو کنال زمین در دو صد روپیہ اور دو کنال در تین صد روپیہ خرید لی اور اس کو ایک ہزار روپیہ ادا کر دیا۔ تین سال تک اس زمین پر حافظ صاحب قابض تھے اور کاشت کرتا رہا۔ بعد میں وہ زمین دریا کی خرابی کی وجہ سے بنجر ہو گئی اور حافظ صاحب نے کاشت کرنا چھوڑ دیا۔ اب پھر حافظ صاحب نے اس کو آباد کرنے کا ارادہ کیا تو حق نواز خان نے اُس کو آباد کرنے سے روک دیا۔ تو کیا اس صورت میں حافظ صاحب اس زمین کا مالک ہے اور مطالبہ کر سکتا ہے یا وہ اپنی رقم کا مطالبہ کرے اور زمین کا مالک حق نواز ہے۔

حافظ لال حسین تحصیل یہ ضلع مظفر گڑھ

﴿ج﴾

صورت مسئلہ میں بر تقدیر صحت واقعہ یہ بیع تام ہو گئی ہے۔ حافظ لال صاحب کو اب صرف زمین ملے گی۔ فقط واللہ اعلم  
بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۸ ربیع الاول ۱۳۹۸ھ

گندم ادھار دے کر اس کے عوض گندم لینا، ایک من گندم ادھار دے کر اس کے عوض ڈیڑھ من چنے لینا، ٹیوب ویل اور ٹریکٹر وغیرہ کی زکوٰۃ کیسے ادا کی جائے گی، ۱۳/۱۲ سال کا لڑکا بیوی کو طلاق دے اور امامت کر سکتا ہے

﴿س﴾

کیا فرماتے ہیں علماء دین دریں مسئلہ کہ

(۱) ایک شخص کہتا ہے کہ مجھے ایک من گندم دے دو ایک دو ماہ کے بعد میں تجھے گندم کی گندم دے دوں گا۔ دیگر



مجھے چار من گندم دے دو جب کئے گی تو میں تجھے چار من گندم ڈھیری پر دے دوں گا یا آج مجھے دو من گندم دے دو اور ایک ماہ کے بعد میں تجھے ڈیڑھ من چنے دے دوں گا۔ کیا یہ سود تو نہیں ہوگا۔ اگر یہ سود ہے تو اس کا جائز طریقہ کیا ہے۔  
(۲) ٹیوب ویل اور گندم پینے کی مشین اور ٹریکٹر وغیرہ کی زکوٰۃ کس طرح ادا ہوتی ہے۔

(۳) نابالغ بچہ تقریباً ۱۲-۱۳ برس کا جس میں کوئی علامت بالغ ہونے کی نہ ہو کیا وہ اپنی منکوٰۃ کو طلاق دے سکتا ہے یا کہ نہیں۔ اگر مجبوری کی بنا پر دینی ہو تو کس طرح دے سکتا ہے اور نماز میں امامت کر سکتا ہے کہ نہیں۔

ثناء اللہ منشی والا تحصیل شجاع آباد ضلع ملتان

﴿ج﴾

(۱) قاعدہ یہ ہے کہ جو دو چیزیں متحد القدر و الجنس ہوں ان کے مبادلہ میں دو امر واجب ہیں ایک یہ دونوں وزن یا پیمانے میں برابر برابر ہوں۔ دوسرے یہ کہ دونوں دست بدست ہوں اور جو چیزیں متحد القدر غیر متحد الجنس ہوں یا متحد الجنس غیر متحد القدر ہوں ان دونوں قسموں کا حکم ایک ہے۔ وہ یہ کہ ان میں کی بیشی تو جائز ہے ادھار جائز نہیں اس قاعدے سے معلوم ہوا کہ بصورت تبادلہ اور بیع کے یہ تینوں صورتیں ناجائز ہیں۔

البتہ اگر ادلا بدلہ مقصود نہ ہو بلکہ اپنے پاس گندم موجود نہ ہونے کی وجہ سے گندم ادھار لے کر کام نکال لیا جائے اور جب گندم آجائے تو ادھار ادا کرے تو یہ صورت ادھار کی درست ہے۔ مگر اس کا حکم یہ ہے کہ جیسی چیز ادھار لی ہے ویسی ہی اور اتنی ہی ادا کر دجائے۔

قال فی التنویر ص ۱۶۱ ج ۵ فی فصل فی القرض وصح فی مثلی لا غیر۔ وفی الشامیة (قوله فی المثلی کالمکیل والموزون الخ)

(۲) ان آلات کی قیمت میں زکوٰۃ واجب نہیں۔

(۳) نابالغ کی طلاق واقع نہیں ہوتی بلوغ تک انتظار کریں۔ نابالغ کی امامت بھی درست نہیں۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح بندہ محمد اسحاق غفر اللہ نائب مفتی مدرسہ قاسم العلوم ملتان  
۱۷ جمادی الاخری ۱۳۹۷ھ

ملاوٹ نہ کرنے والے سے بائیکاٹ کرنا بہت بڑا گناہ ہے

﴿س﴾

کیا فرماتے ہیں علماء دین دریں مسئلہ کہ اگر زید خداوند کریم کے خوف سے ڈرتے ہوئے صرافی کا کاروبار (بغیر نانکہ زیورات کی تیاری) کرتا ہے۔ اس کے صرافہ برادری نے اس کے اس امر پر قرآن حکیم پر ہاتھ رکھ کر اس شخص زید کا بائیکاٹ کیا ہے۔ جس میں اس شخص زید کا بیٹا بکر بھی شامل ہے۔ اس برادری کا کہنا ہے کہ اس شخص زید نے ہمیں لوگوں کی نظر میں گرا دیا ہے لیکن زید کا صرف خدا تعالیٰ پر توکل ہے۔ اب شریعت کی رو سے بکر پر کیا حد عائد ہوتی ہے۔ اپنے ارشادات سے مشرف فرمادیں۔

﴿ج﴾

صحیح مسلم شریف کی ایک حدیث ہے۔ حضور صلی اللہ علیہ وسلم فرماتے ہیں جس نے دھوکہ دیا وہ ہم میں سے نہیں۔ اسی طرح ابن ماجہ کی ایک حدیث ہے کہ اگر کسی عیب دار چیز کو بدون عیب ظاہر کیے فروخت کیا تو یہ ہمیشہ خدا کے غضب میں رہتا ہے اور اس پر فرشتے لعنت بھیجتے ہیں۔ بخاری شریف میں ہے جو جھوٹی قسم کھا کر مال فروخت کرتا ہے قیامت میں اللہ تعالیٰ اس کی طرف نظر بھر کر بھی نہ دیکھے گا۔ اس قسم کی بہت سی حدیثوں میں دھوکہ کی مذمت اور اس پر سخت وعید کا ذکر موجود ہے۔

الحاصل جن لوگوں نے زید کے ساتھ محض اس وجہ سے بائیکاٹ کیا ہے کہ زید صرافی کے کاروبار میں دھوکہ کیوں نہیں کرتا اور اس میں ملاوٹ کیوں ظاہر کرتا۔ سخت گنہگار ہیں ان سب پر توبہ لازم ہے۔ اگر انہوں نے بائیکاٹ کرنے پر حلف کیا ہے تو حلف کا ختم کرنا اور اس کا کفارہ ادا کرنا سب پر واجب ہے۔ زید کے ساتھ اس وجہ سے بائیکاٹ کرنا یا بول چال بند کرنا جائز نہیں۔ بہت سی حدیثوں میں تین دن سے زیادہ کسی مسلمان بھائی کو چھوڑنے پر سخت وعید آئی ہے۔ چنانچہ طبرانی کی ایک روایت ہے کہ جس نے تین دن سے زیادہ کسی مسلمان بھائی کو چھوڑے رکھا اور اس سے صفائی نہیں کی تو وہ آگ میں ہے مگر یہ کہ خدا اس پر رحم کرے۔ بہر حال یہ لوگ سخت گنہگار ہیں۔ سب کو بائیکاٹ ختم کر کے زید کو راضی کرنا لازمی ہے۔ ہدایہ میں ہے کہ ومن حلف علی معصیۃ مثل ان لا یصلیٰ اولاً یکلم اباه او لیقتلن فلاناً ینبغی ان یحنث نفسه ویکفر عن یمینہ لقوله علیہ السلام من حلف علی یمین وراى غیرہا خیراً منها فلیأت بالذی ہو خیر ثم لیکفر عن یمینہ ہدایہ ص ۲۶۲ ج ۲ ہدایہ کی عبارت کا مطلب یہ ہے کہ جس نے کسی گناہ کے کام کرنے کی قسم اٹھالی مثلاً یہ کہا کہ نماز نہیں پڑھوں گا یا اپنے باپ سے نہیں بولوں

گایا فلا نے قتل کروں گا تو اس پر واجب ہے کہ قسم کو توڑ دے اور قسم کا کفارہ ادا کرے۔ اس لیے کہ حضور صلی اللہ علیہ وسلم فرماتے ہیں کہ جس نے ناحق قسم اٹھالی پھر اس کو حق بات بھی ظاہر ہوئی تو حق بات پر عمل کرے اور قسم کا کفارہ ادا کرے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۶ ذی الحجہ ۱۳۹۱ھ

### بیع فاسد کی صورت میں مال واپس کیا جائے یا موجودہ قیمت

﴿س﴾

کیا فرماتے ہیں علماء دین دریں مسئلہ کہ آج سے تقریباً ۲۵ سال پہلے کا واقعہ ہے کہ ایک آدمی نے کسی اور آدمی سے ۳۰ من کپاس لی تھی اور اس کا کوئی بھاؤ مقرر نہیں کیا۔ کپاس لینے والا آدمی اس سال انتقال کر گیا۔ اب اس کی والدہ وہ قرضہ لینے کے لیے تیار ہے۔ اس وقت کا بھاؤ ۳۰ روپے فی من تھا لیکن اب ۱۲۰ روپے ہے۔ کیا وہ اب کپاس دے دے یا اس کا پہلے والا بھاؤ ادا کر دے۔ بینو اتوجروا

حافظ اللہ بخش فاروقی فیروز پور روڈ شجاع آباد ضلع ملتان

﴿ج﴾

صورت مسئلہ میں بغیر بھاؤ طے کیے کپاس کی بیع کرنا بیع فاسد ہے۔ جس میں رد واجب ہوتا ہے۔ اب وہ کپاس تو بعینہ موجود نہیں اور کپاس مثلیات میں سے ہے۔ اس لیے میں من کپاس واپس کرنا لازم ہے یا میں من کپاس کی موجودہ قیمت کی ادائیگی لازم ہے۔ اگر لینے والا قیمت پر راضی ہو۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۸ محرم ۱۳۹۶ھ

نیز رضامندی سے وارث جتنا معاف کرنا چاہیں کر سکتے ہیں۔

الجواب صحیح محمد عبداللہ عفا اللہ عنہ

الجواب صحیح بندہ محمد اسحاق غفر اللہ لہ نائب مفتی مدرسہ قاسم العلوم ملتان

ہندوؤں کا متروکہ مکان جس نے خرید اسی کا ہے ناجائز قابضین کا اس میں مسجد بنانا حرام ہے

﴿س﴾

کیا فرماتے ہیں علماء اس مسئلہ میں کہ من مسمی سلطان خان ولد نبی بخش نے متروکہ مکان اہل ہنود نمبری ۸ مسلم/ ۳۳۸۵ بیرون بوہڑ گیٹ محلہ فرید آباد ملتان شہر بالعوض مبلغ -/۵۰۰ روپیہ نیلام عام میں خرید کر قیمت محکمہ

سیلمنٹ کو ادا کر دی اور جملہ کاغذات از قسم IPTO اور RTD حاصل کر لیے ہیں۔ ناجائز قابضین مسیان مٹھن، امیر بخش، فتو وغیرہ کی طرف سے اس مکان سے متعلق مقدمہ چل رہا ہے اور اب پاکستان کے سب سے بڑے افسر خان مقرب خان سیلمنٹ کمشنر نے فیصلہ میرے حق میں کر کے ظفر احمد گیلانی ڈپٹی سیلمنٹ کمشنر ملتان کے ہاں کیس ریماڈ کر دیا ہے۔ نقل فیصلہ برائے ملاحظہ ہمراہ ہے۔ مکان مذکورہ میں میری اجازت کے بغیر مسجد تعمیر کی جا رہی ہے۔ کیا ناجائز قابضین کا یہ فعل از روئے شرع شریف تعمیر جائز ہے یا ناجائز ہے۔ نیز اس مسجد میں نماز پڑھنا اور چندہ برائے تعمیر دینا کیسا ہے۔ رہنمائی فرمائی جائے۔

مستفتی سلطان خان

﴿ج﴾

صحت وقف کے شرائط میں سے واقف کا مالک ہونا بھی ہے اور یہاں معدوم ہے۔ لہذا بشرط صحت سوال اس زمین کا تعمیر مسجد کے لیے وقف کرنا یا اس زمین پر مسجد بنانا جائز نہیں بلکہ کوئی تصرف استعمال بھی بدون مالک کی خوشی کے درست نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۲ جمادی الاولیٰ ۱۳۹۱ھ

باغات کو پھل ظاہر ہونے سے قبل فروخت کرنا جائز نہیں ہے

باغات کو مستاجری پر دینا جائز نہیں ہے

﴿س﴾

کیا فرماتے ہیں علماء دین دریں مسئلہ کہ

(۱) ایک شخص تاجر ہے اور تجارت میں باغات پھلوں سے قبل پتوں کے خریدتا ہے۔ یہ خرید و فروخت کیسی ہے۔ نیز اگر پھول ظاہر ہو جائیں تو ان کی کتنی حد ہے۔ چھوٹے چھوٹے پھلوں سے بیع ہو جائے گی یا نہیں یا بالکل پک جانے کے قریب ہوں۔

(۲) باغات کو مستاجری پر پانچ چھ سال کے لیے لینا اور اس کی حفاظت کے اخراجات تاجر اپنے ذمہ لے لیتا ہے۔ یہ کیسا ہے۔ پھلوں سے قبل والے مسئلے واضح فرمادیں۔

محمد عاشق خان کوٹلہ ملتان شہر



﴿ج﴾

وفی الدر المختار اما قبل الظهور فلا یصح اتفاقاً۔ روایت بالا سے معلوم ہوا کہ پھلوں کو ظاہر ہونے سے قبل فروخت کرنا بالاتفاق ناجائز ہے اور پھل نکل آنے کے بعد اس کی بیع جائز ہے۔ جبکہ پھل قابل انتفاع ہوں اور اگر پھل تھوڑا تھوڑا آتا ہو تو بعض کے ظاہر ہونے سے بیع درست ہوگی۔ امداد الفتاویٰ ص ۹۹ تا ۱۰۲ ج ۳۔

(۲) باغات کی مستاجری جائز نہیں ہے۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۹ صفر ۱۳۹۸ھ

### کپاس کی کچی فصل فروخت کر کے رقم وصول کرنا

﴿س﴾

کیا فرماتے ہیں علماء دین و شرع متین اس مسئلہ کے بارے میں کہ مثلاً زید نے بکر کو مبلغ پانچ صد روپیہ دیا اور پھٹی لینی کر لی یعنی کپاس آج کل کپاس بالکل کچی ہے۔ جب اترے گی اس وقت کپاس زید بکر سے لے گا اور نرخ آج ہی طے کر دیا کہ مثلاً بیس روپیہ فی من۔ اترنے کو ایک ماہ رہتا ہے اور رقم مذکورہ آج لے لی۔ کیا یہ تجارت جائز ہے کہ نہ۔ آج بکر کو رقم کی ضرورت ہے اس لیے مجبوراً آج نرخ طے کر رہا ہے۔ اگر آج کپاس کی قیمت طے نہیں کرتا تو ادھار رقم کوئی نہیں دیتا۔ ایسی بیع شرعاً فاسد ہے یا کہ نہیں۔

المستفتی بندہ غلام سرور امام مسجد سیدانوالہ ضلع ملتان

﴿ج﴾

یہ بیع مسلم ہے۔ اگر بیع معلوم ہو مٹن معلوم ہو وزن صفہ معلوم ہو یعنی اس قسم کی کپاس اتنی اتنے روپے کی فلاں مقام پر دینی ہوگی اور سودا پختہ ہو جائے ابھی ایجاب قبول ہو جائے تو یہ جائز ہے۔ تمام کتب فقہ میں کتاب السلم میں مذکور ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۷ صفر ۱۳۷۸ھ

اگر مالک دکان نے کرایہ دار کو دکان بیچ دی اگرچہ فی الفور رجسٹری نہ ہوئی ہو بیع تام ہے

﴿س﴾

کیا فرماتے ہیں علماء دین و شرع متین اس مسئلہ کہ زید نے بکر سے دو دکانیں کرایہ پر لی ہوئی ہیں زید بکر کا قریبی رشتہ دار

بھی ہے۔ دکانوں کا کرایہ موجودہ شرح کے مطابق باقاعدگی سے ادا کر رہا ہے۔ خانگی جھگڑا کی بنا پر بکر نے زید کو دکانیں خالی کرنے کو کہا جس پر زید نے دیگر وسائل نہ ہونے اور معاشی بد حالی کا شکار ہونے کے اندیشہ کے سبب معذرت چاہی جسے بکر نے قبول نہ کیا۔ لہذا ہر دو فریقین کا تنازعہ بدستور رہا۔ دریں اثنا زید و بکر کے قریبی رشتہ دار کی مداخلت پر مصالحت ہونا شروع ہو گئی۔ زید و بکر کے رشتہ دار جن کا نام حاجی اللہ دتہ ہے نے بکر کی موجودگی میں زید کو اپنے ہاں طلب کیا اور کہا کہ میں آپ کے درمیان مصالحت کرنا چاہتا ہوں۔ بقول بکر نے آپ یعنی زید کے لیے دو صورتیں ہیں۔ پہلی صورت یہ ہے کہ آپ کرایہ میں اضافہ کر دیں اور دو سال کا ایڈوانس کرایہ دے دیں۔ دوسری صورت یہ ہے کہ آپ ایک دکان خرید کر لیں اور دوسری دو سال کے اندر خالی کر دیں۔ جس صورت کو آپ چاہیں قبول کر سکتے ہیں جس پر زید نے مؤخر الصور قبول کر لی اور مکان کی بیع ہونا شروع ہو گئی۔ بکر مالک دکان نے بیس ہزار روپے نقد دکان کی قیمت مانگی جس پر زید نے پندرہ ہزار روپے نقد اور پانچ ہزار روپیہ، ایک ہزار روپیہ ماہوار قسط کے طور پر ادا کرنے کا کہا جس کو بکر مالک دکان نے قبول کر لیا اور طے پایا کہ فلاں تاریخ کو آپ رقم دے کر دکان کی رجسٹری کرا لیں۔ حاجی اللہ دتہ صاحب نے بیع مزید پختہ کرنے کے لیے دوبارہ بکر سے پوچھا کہ کیا آپ رضامند ہیں۔ تو بکر نے جواب دیا مجھے منظور ہے۔ یہ رقم اکٹھی کر کے مقررہ تاریخ پر زید بکر کے پاس گیا حسب وعدہ رقم لینے اور دکان رجسٹری کرنے کو کہا تو بکر بیع سے منحرف ہو گیا۔ جس پر زید سخت برہم ہوا کہ آپ کی طرف سے بیع طے ہونے کے بعد آپ کے رضامند ہونے کے بعد آپ کو بیع ختم کرنے کا کوئی اختیار نہیں ہے۔ اس پر بکر نے مسجد میں بیٹھ کر کہا کہ میں عہد کرتا ہوں کہ اگر آئندہ میں دکانیں فروخت کروں گا تو پہلے آپ کو ترجیح دوں گا۔ بصورت دیگر آپ دکان پر بیٹھے ہیں اور کرایہ ادا کرتے رہیں دکانیں خالی نہیں کراؤں گا۔ جس کو زید نے منظور نہ کیا اور اس بات کو رد کر دیا۔ اب دریافت طلب امر یہ ہے کہ بیع طے ہونے کے بعد بکر مالک دکان فروخت کرنے کا پابند ہے یا نہیں۔

رحیم بخش ملتان شہر

﴿ج﴾

صورت مسئلہ میں بشرط صحت سوال اگر زبانی طور پر بکر اور زید ایجاب و قبول کے ساتھ قیمت طے کر کے بیع کر چکے ہیں اور رقم کی ادائیگی اور رجسٹری کے لیے دوسری تاریخ مقرر کر دی تو یہ بیع تام ہے اور بکر اس کا پابند ہے اور زید کی رضامندی کے بغیر بکر اس بیع کے فسخ کرنے کا مجاز نہیں۔ واللہ تعالیٰ اعلم

حررہ محمد انور شاہ غفر لہ نائب مفتی مدرسہ قاسم العلوم ملتان

۲۷ صفر ۱۳۹۷ھ

## ڈائجسٹ ناول وغیرہ جو جاندار کی تصویروں پر مشتمل ہو فروخت کرنا

﴿س﴾

کیا فرماتے ہیں علماء دین اس مسئلہ کے بارے میں کہ ہمارا کام کتب کا پیاں وغیرہ فروخت کرنے کا ہے۔ سکول کی کتب کا پیوں کے علاوہ ناول کہانیاں وغیرہ کی کتابیں بھی بیچتے ہیں جیسے جاسوسی ڈائجسٹ، کرن ڈائجسٹ، خواتین ڈائجسٹ، نیٹرنگ ڈائجسٹ وغیرہ مختلف رسالے ناول اور کتابوں کے نام ہیں ان میں عورتوں مردوں کی تصاویر بھی ہوتی ہیں۔ جدید روشنی مضامین بھی ہوتے ہیں۔ یہ کتابیں رسالے ہمارے کاروبار میں مکمل طور پر شامل ہیں۔ مزید التماس ہے کہ ان میں عشق معشوقی کی بائبل قصے کہانیاں جو کہ بناوٹی اور جھوٹی ہوتی ہیں۔ ایسی کتابوں اور رسالوں اور چارٹ اشتہاروں کا فروخت کرنا عندالشرع کیا ہے۔ اس کی خرید و فروخت سے جو آمدنی ہوگی حلال ہوگی یا نہیں۔ ہم چونکہ جلد سازی کا کام کرتے ہیں بنکوں کے کھاتے فائلیں مختلف اسٹیشنری بھی لاتے ہیں۔ بنکوں کو یہ سامان بھیجنا اور کھاتوں وغیرہ کی جلد بندی کر کے آمدنی حاصل کرنا کیا ہے۔

﴿ج﴾

خلاف شرع مضامین کا پڑھنا تشہیر کرنا جائز نہیں۔ اس طرح ان کی خرید و فروخت کرنا بھی درست نہیں۔ فقط واللہ اعلم  
حررہ محمد انور شاہ نائب مفتی قاسم العلوم ملتان  
۳ ذوالقعدہ ۱۳۹۸ھ

## مشتہر کہ زمین سے تقسیم سے قبل اپنا حصہ فروخت کرنا بیع فاسد ہے

﴿س﴾

کیا فرماتے ہیں علماء دین دریں مسئلہ کہ مسمی محمد حیات نے مسات امیر بی بی سے تقسیم سے پہلے حصہ زمین خرید لی اور اب وہ اس حصے کی تقسیم کا مطالبہ کرتا ہے۔ تو کیا اس کا یہ مطالبہ درست ہے۔

﴿ج﴾

صورت مسئلہ میں بر تقدیر صحت واقعہ جب یہ جائیداد ورثاء کے مابین تقسیم نہیں ہوئی تو خریدار نے جو رقبہ جس وارث سے خرید کیا ہے وہ بوجہ نہ معلوم ہونے کے متباہین کے مابین مفضی الی النزاع ہے۔ اس لیے شرعاً یہ بیع فاسد ہے۔ جس کا فسخ کرنا لازم ہے۔ کما فی الدر ص ۵۴۴ ج ۴ وفسد بیع عشرة اذرع من مائة ذراع من دار وفي الرد. قلت و وجه كون الموضع مجهولاً انه لم يبين انه من مقدم الدار او من مؤخرها

وجوانبها تتفاوت قيمة فكان المعقود عليه مجهولاً جهالة مفضية الى النزاع فيفسد كبيع بيت من بيوت الدار كذا في الكافي۔

لہذا مدعا علیہ محمد حیات کا مطالبہ شرعاً درست نہیں ہے۔ فقط واللہ اعلم  
بندہ محمد اسحاق غفر اللہ لہ نائب مفتی قاسم العلوم ملتان  
۲ محرم ۱۳۹۹ھ

## نصف نصف پر جانور پرورش کے لیے دینے کی متعدد صورتیں اور ان سے متعلق شرعی ضابطہ

﴿س﴾

کیا فرماتے ہیں علماء دین دریں مسئلہ کہ ہمارے ہاں مال مویشی نصف حصہ پر دینے کا رواج ہے۔ جس کی مندرجہ ذیل صورتیں ہوتی ہیں۔

(۱) جب گائے بھینس یا بھیڑ کا بچہ دودھ پینے سے فارغ ہوتا ہے تو مالک کسی دوسرے آدمی کو بلا قیمت اس شرط پر دے دیتا ہے کہ آپ پرورش کریں۔ میں اس کی آمدنی سے نصف لوں گا اور نصف آپ کی خدمت کے عوض میں دوں گا۔ کیا یہ صورت شرعاً جائز ہے اور یہ اشتراک نسل در نسل جاری رہتا ہے۔

(۲) جب بچہ دودھ پینے سے فارغ ہوتا ہے تو وہ دوسرے آدمی کو پرورش کے لیے اس شرط پر دیا جاتا ہے کہ اس کی موجودہ قیمت کا نصف بھی پرورش کرنے والا ادا کرے گا۔

(۳) ایک تیار گائے یا بھیڑ دو آدمی نصف نصف حصہ مشترک خرید لیتے ہیں۔ پھر یہ گائے ضرور تمند کے پاس رہتی ہے۔ دودھ خدمت کے عوض استعمال کرتا ہے اور اس کی افزائش نسل سے جو آمدنی ہوتی ہے وہ دوسرا فریق نصف لیا کرتا ہے اور یہ عمل بھی آگے بڑھتا رہتا ہے۔ یعنی جب اس گائے سے دوسری گائے تیار ہو جاتی ہے یا بیل اس وقت بھی وہ تقسیم نہیں کرتے بلکہ اس کو آگے بڑھاتے ہیں اور جب مویشی کافی تعداد میں ہو جاتے ہیں اور رکھنے والا جواب دے دیتا ہے تو پھر تقسیم کرتے ہیں اور تقسیم پرورش کرنے والا کرتا ہے اور دوسرا فریق اپنی مرضی کے مطابق حصہ چن لیتا ہے۔ کیا شرعاً اس میں جواز ہے یا نہیں۔

(۴) بنک میں رکھی ہوئی رقم پر سود لگتا ہے۔ اس کا شرعاً کیا حکم ہے۔ وصول کیا جائے یا نہ اور وصول کرنے پر کسی غریب کو دیا جائے یا جلا دیا جائے۔ بینوا تو جروا

غلام حسین چوکیدار مدلل سکول کوئٹہ حاجی شاہ تحصیل لیہ ضلع مظفر گڑھ



﴿ج﴾

(۱) یہ صورت جائز نہیں ہے۔

(۲) اس بچے کی قیمت لگائی جائے اور نصف قیمت مالک وصول کرے۔ پھر وہ بچہ ان دونوں میں مشترک ہوگا۔ بڑے ہونے کے بعد وہ دونوں اس میں شریک ہوں گے اور اسکی قیمت نصف نصف وصول کریں گے۔

(۳) یہ صورت بھی درست ہے لیکن تقسیم کرتے وقت تیسرا آدمی (مال مولیٰ کے بارے میں تجربہ کار ہو) ان جانوروں کی تقسیم کرے۔

(۴) وہ رقم کسی غریب و مسکین کو بغیر نیت ثواب کے دے دے اور ضرورت شدیدہ کے بغیر بنک میں رقم نہیں رکھنی چاہیے۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

بائع نے جب مبیعہ کی ایک تہائی قیمت وصول کی تو بیع تام ہے اب مبیعہ کو قبضہ کیے رکھنا گناہ ہے

﴿س﴾

کیا فرماتے ہیں علماء کرام اس مسئلہ کے بارے میں کہ زید نے عمرو کے ساتھ بیع کی اور زید نے آٹھ ہزار روپیہ بھی دے دیا۔ اس حالت میں کہ اس چیز کی قیمت پچپن ہزار روپیہ تھی۔ پھر عمر نے اس کو بطور کرائے کے زید کے حوالہ کیا جو ڈیڑھ سو روپیہ ماہوار بھی لیتا رہا۔ ایک سال کے بعد اس نے وہ چیز بھی اپنے قبضے میں لے لی اور رقم بھی واپس نہیں کرتا۔ کیا یہ رقم عمر کے لیے حلال ہے یا نہیں۔ نیز یہ بتائیں کہ یہ بیع جائز ہے اور زید اپنی رقم وصول کر سکتا ہے یا نہیں۔

شیخ خان سکنہ شجاع آباد ضلع ملتان

﴿ج﴾

عمر پر لازم ہے کہ رقم زید کو واپس کر دے۔ عمر کے لیے بیع فسخ ہونے کی صورت میں رقم استعمال کرنا حرام ہے۔ فقط واللہ اعلم

حررہ محمد انور شاہ نائب مفتی مدرسہ قاسم العلوم ملتان

۲۱ صفر ۱۳۹۹ھ

جب دو شخصوں نے آپس میں زمینوں کا تبادلہ کیا

اور کئی سال تک کاشت کرتے رہے لیکن قانونی کارروائی نہیں کرائی تو بیع تام ہے

﴿س﴾

کیا فرماتے ہیں علماء دین دریں مسئلہ کہ تین شخصوں نے آپس میں باہمی زمین کا تبادلہ کیا جن کی تفصیل مندرجہ

ذیل ہے۔ امام بخش ولد لعل خان نے اپنی زمین اور دو صد روپیہ غلام حیدر خان ولد احمد یار خان کو دی اور غلام حیدر مذکور نے حافظ لال حسین کو اپنی زمین امام بخش مذکور والی زمین کے معاوضہ میں دے دی اور حافظ لال حسین نے اپنی زمین غلام حیدر مذکور کی زمین کے معاوضہ میں جو حافظ لال حسین کو دی گئی امام بخش مذکور کو دے دی اور یہ تینوں فریق پانچ یا چھ سال اس تبادلے کی بنا پر قبضہ ایک دوسرے کو دے کر کاشت کرتے رہے۔ مگر انتقال قانونی نہ ہو سکا۔ تو آپس کے خانگی تنازعہ کی بنا پر غلام حیدر مذکور نے حافظ لال حسین کو زمین کاشت کرنے سے روک دیا۔ تو کیا شرعاً وہ تبادلہ مذکور سے پھر سکتا ہے یا تبادلہ شرعاً پختہ ہے اور امام بخش و حافظ لال حسین نے غلام حیدر مذکور کو شریعت پر فیصلہ کرنے کی دعوت دی۔ تو مولوی عبدالمالک صاحب نے چند معززین کے سامنے یہ فیصلہ سنایا کہ یہ تبادلہ شرعاً درست ہے اور پختہ ہے۔ کیونکہ قبضہ اور تملیک شرعاً ہو چکا ہے اور انتقال ایک قانونی چیز ہے وہ ہو یا نہ ہو اس سے تبادلہ میں کوئی فرق نہیں آتا۔

حافظ لال حسین تحصیل یہ ضلع مظفر گڑھ

﴿ج﴾

صورت مسئلہ میں بر تقدیر صحت واقعہ یہ تبادلہ شرعاً درست ہوا ہے۔ اس لیے غلام حیدر مذکور کا حافظ لال حسین کو کاشت کرنے سے روکنا شرعاً جائز نہیں ہے اور مولانا صاحب نے جو فیصلہ کیا ہے وہ بھی صحیح ہے۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

۸ ربیع الاول ۱۳۹۹ھ

آم جب چٹنی بنانے کے قابل ہوں تو فروخت جائز ہے

اگر پھلوں کا باغ مالک نے فروخت کر دیا تو عشر خریدار کے ذمہ ہوگا

﴿س﴾

کیا فرماتے ہیں علماء دین دریں مسئلہ کہ

(۱) اگر آم کا پھل اس قدر موٹا ہو جائے کہ طوطا اس کو کھانے لگ جائے اور لوگ اس کی چٹنی بنا کر کھانے لگ جائیں تو کیا شرعی طریقہ سے مالک باغ اس باغ کو فروخت کر سکتا ہے یا نہیں۔

(۲) اگر شمر باغ آم شرعی طریقہ سے فروخت کیا جائے تو عشر خریدار کے ذمہ ہوگا یا مالک کے ذمہ۔

ملک محمد حسین تلیری مظفر گڑھ

﴿ج﴾

(۱) یہ بیع درست ہے۔

(۲) خریدار کے ذمہ ہوگا۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان

۱۹ جمادی الاولیٰ ۱۳۹۹ھ

جب تین بھائیوں نے اپنی زمین کسی کو بیچ دی

تو سرکاری کاغذ نہ بننے کے باوجود مشتری اس زمین کا مالک ہوگا

﴿س﴾

منکہ امیر شاہ ولد میاں لطف اللہ شاہ صاحب، حسن شاہ اور رمضان شاہ پسران عبد الحمید شاہ قوم قریشی ہاشمی ساکنان موضع ٹھٹھہ تحصیل خانیوال ضلع ملتان بقا کی ہوش و حواس خمسہ برضائے خود بلا جبر غیر کے اقرار کرتے ہیں اور باوجود خانہ خدا بیٹھ کر قرآن پاک پر ہاتھ رکھ کر اور اللہ کی قسم کھا کر حسب ذیل تحریر کر دیتے ہیں کہ

(۱) (لما چاہی سکیم کے تحت الاٹ ۳ مربع ۱۹) الاٹ ۱۱ مربع ۲۰ الاٹ ۱۲ مربع ۲۵ جو مورخہ ۱۰ اکتوبر ۱۹۵۹ء میں الاٹ ہوئی ہیں۔ ہم خدا کو حاضر کر کے تحریر کر دیتے ہیں کہ یہ تینوں الاٹیں اللہ کے فضل و کرم سے سید احمد شاہ ولد مخدوم بہاؤ الدین شاہ صاحب کی ان تھک کوششوں سے حاصل ہوئی ہیں۔ ہر قسم کے اخراجات سید احمد شاہ مذکور نے ان تینوں الاٹوں کے متعلق پہلے بھی از گره خود کیے ہیں اور آئندہ بھی تمام اخراجات وہ از گره خود ادا کریں گے۔ ہم نے پائی بھر خرچ نہ پہلے خود ادا کیا اور نہ آئندہ پائی بھر خرچ ادا کرنے کا وعدہ کیا۔ ان حالات کے پیش نظر الاٹ ۱۰/۱۱/۱۲ کے مذکور صحیح مالک سید احمد شاہ مذکور ہیں، فی الحال مذکورہ بالا الاٹس ہمارے پاس بطور امانت ہیں۔ جتنی جلدی قانونی اجازت ہمیں مل گئی ہم مذکورہ الاٹیں سید احمد شاہ کے نام یا ان کے بیٹوں کے نام منتقل کرنے میں کوئی عذر نہ کریں گے۔ عذریا نال منول کی صورت میں دنیا میں مخلوق خدا کے سامنے اور آخرت میں خالق حقیقی کے سامنے جواب دہ ہوں گے۔

(۲) ہم نے آج جو مختار نامہ اور اقرار نامہ تحریر کر دیا ہے ہم خدا کو حاضر کر کے تحریر کر دیتے ہیں کہ یہ مختار نامہ اور اقرار نامہ ہمیشہ کے لیے ہے۔ ہم سید احمد شاہ مختار مذکور کو ہمیشہ کے لیے مختار رکھتے۔ مختار نامہ واپس لینے کی کوئی درخواست افسران بالا کو نہیں دیتے ورنہ آخرت میں خدا کے سامنے جوابدہ ہوں گے۔

(۳) سید احمد شاہ مذکور الاٹ ہائے مذکورہ واپس کرنے کے لیے دیے ہیں۔ افسران بالا کے سامنے دیگر کسی قسم کے بیان کے دلانے کے لیے بلائیں گے ہم بلا چون و چرا الاٹیں واپس کرنے کے تمام بیان خود اس کے حق میں دیں گے ورنہ دنیا میں مخلوق خدا کے سامنے اور آخرت میں خدا کے سامنے جوابدہ ہوں گے۔

(۴) ہم خدا کو حاضر کر کے اقرار کر دیتے ہیں کہ فصل جلد ہر قسم کی پیداوار کی رسیدات اور الاٹوں پر کثیر اخراجات کی رسید کے سید احمد شاہ مذکور کو دیتے رہیں گے۔ کوئی اقرار نہ کریں گے ورنہ خدا کے سامنے آخرت میں جواب دہ ہوں گے۔

(۵) ہم مسجد میں بیٹھ کر قرآن پاک پر ہاتھ رکھ کر اور اللہ کی قسم کھا کر تحریر کر دیتے ہیں کہ ہم الاٹوں کے واپس کرنے تک ساری عمر بھر میں دوسرے لوگوں کے بہانے میں نہیں آئیں گے اور سید احمد شاہ مذکور کے خلاف ذرہ بھر نہیں ہوں گے۔ نہ دوسرے لوگوں کے بہانے سید احمد شاہ کے برخلاف کوئی درخواست کریں گے اور نہ ہی افسران بالا اور پبلک کے سامنے کسی قسم کی کوئی شکایت کریں گے۔ کیونکہ الاٹوں کے صحیح مالک سید احمد شاہ مذکور ان کا یہ احسان ہے کہ جتنی زمین کے اخراجات ہم ان کو ۳۰ نومبر ۱۹۵۰ء تک ادا کر دیں گے۔ اتنی زمین وہ ہمارے نام منتقل کر دیں گے۔ ہماری اولاد عمر بھر بلکہ آخرت تک ان کے شکر گزار ہوں گے اور ان کا یہ احسان نہیں بھولیں گے۔

نشان انگوٹھا حسن شاہ ولد حمید شاہ دستخط میاں لطف اللہ شاہ نشان انگوٹھا رمضان شاہ ولد عبد الحمید شاہ

﴿ج﴾

بموجب اقرار نامہ حلفیہ منسلکہ ہذا چونکہ امیر شاہ، حسن شاہ، رمضان شاہ نے سید احمد شاہ کو الاٹ ۱۳/۱۱/۱۲ کا صحیح مالک قرار دیا ہے اور خود ان الاٹوں کی ملکیت سے دستبردار ہو گئے ہیں اور یہ اقرار کرنے کے بعد سے لے کر آج تک سید احمد شاہ اس زمین کے اندر بطور ذاتی مالک کے اخراجات کر چکا ہے۔ لہذا وہی اس زمین کا شرعاً مالک شمار ہوگا۔ اقرار نامہ حلفیہ میں درج ذیل الفاظ ہر قسم کے اخراجات سید احمد شاہ مذکور نے ان تینوں الاٹوں کے متعلق پہلے بھی از گره خود ادا کیے ہیں اور نہ آئندہ خرچ ادا کرنے کا وعدہ ہے۔ ان حالات کے پیش نظر الاٹ ۱۰/۱۱/۱۲ مذکورہ کے صحیح مالک سید احمد شاہ مذکور ہیں۔ فی الحال مذکورہ الاٹیں ہمارے پاس امانت ہے جتنی جلدی کوئی اجازت ہمیں مل گئی ہم مذکورہ بالا الاٹیں سید احمد شاہ کے نام یا ان کے بیٹوں کے نام منتقل کر دیں الخ تو یا وہ سید احمد شاہ کو بیعہ کر کے اس کو مالک بنا چکے ہیں۔ قانونی مجبوری کے تحت فقط کا شرعاً انتقال نہیں کر سکے ہیں۔ لہذا شرعاً سید احمد شاہ ان الاٹوں کا مالک شمار ہوگا اور اگر یہ زمین ان کو دینی چاہے تو اس کی مرضی ہے۔ جتنی قیمت دے، دے سکتا ہے اور اگر ان کو نہ دے تو شرعاً اس کو مجبور نہیں کیا جاسکتا ہے۔ بہر حال اب بیع وغیرہ فریقین کی رضامندی سے کیا جائے۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

زندہ جانور کا گوشت یا کھال فروخت کرنا جائز نہیں ہے

﴿س﴾

کیا فرماتے ہیں علماء دین اس بارے میں کہ ایک بیل ہے یا ایک بھینس یا بکری ہے زید کہتا ہے کہ یہ جو بیل ہے اس میں مجھے دس سیر گوشت دو یا کہتا ہے کہ یہ بیل کی کھال مجھے دے دے کھڑے کی یا گوشت دے دے کھڑے کا دس



سیر۔ کیا شریعت فرماتی ہے بائع اور مشتری کے متعلق۔ ان کی بیع صحیح ہے۔ اور اگر کوئی اس بیع کے علاوہ گوشت خریدے تو کیا جائز ہے۔

﴿ج﴾

یہ بیع فاسد ہے۔ اس کو فسخ کرنا ہر ایک پر واجب ہے۔ بعد ذبح کرنے کے ہر ایک اس کے گوشت و کھال کو خرید سکتا ہے۔ پہلی بیع کو فسخ کر کے بعد ذبح کے وہی شخص بھی دوبارہ صحیح بیع کر سکتا ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲۶ ذی الحجہ ۱۳۷۲ھ

بیٹے کی موجودگی میں جب باپ نے زمین فروخت کی تو بیٹا شفعہ نہیں کر سکتا، اگر والد نے اپنی لڑکی کا نکاح کسی لڑکے سے کر دیا، اور بعد میں لڑکا بدچلن معلوم ہوا تو گلو خلاصی کی کیا صورت ہے؟

﴿س﴾

کیا فرماتے ہیں علماء دین دریں مسئلہ کہ  
(۱) عبد الرحمن، عبدالحق دونوں حقیقی بھائی ہیں۔ عبدالحق نے اپنا کچھ رقبہ زرعی کھاتہ مشترکہ کہوٹ مشترکہ اپنے بھائی عبد الرحمن کو فروخت کر دیا ہے۔ بروقت فروختگی بائع عبدالحق کا بیٹا حقیقی بھی حاضر تھا اور فروختگی کا سودا وغیرہ ہر دو باپ بیٹا نے طے کیا اور کلہم رقم وصول پائی۔

اب بائع کا بیٹا شفعہ کرتا ہے۔ جبکہ وہ کہوٹ دار اور مالک اراضی بھی نہیں ہے اور مشتری کہ بائع کا حقیقی بھائی اور کہوٹ دار مشترک کھاتہ ہے۔

(۲) مشتری کے خرید کردہ رقبہ کی پیداوار پر جبراً قبضہ کرنا چاہتا ہے بھائی اور اس کا لڑکا۔ کیا یہ درست ہے۔  
(۳) عبد الرحمن اور عبدالحق عقیدہ اہل حدیث کے مسلک پر ہیں۔ عبد الرحمن نے اپنی دختر نابالغہ کا عقد عبدالحق کے لڑکے سے کم عمری نابالغی میں کر دیا تھا۔ مگر اب جبکہ لڑکا بھی بالغ ہوا ہے تو سخت بدچلن آوارہ اور نشہ کرتا ہے لڑکی بھی بالغ ہو چکی ہے جو دیندار علم دین سے واقف ہے اس آوارہ بدچلن خاوند کو نا منظور کرتی ہے۔ اس لیے لڑکی کی گلو خلاصی کا کیا طریقہ شرعی ہو سکتا ہے۔

عبد الرحمن ولد عبدالحق قوم جٹ تحصیل شجاع آباد ضلع ملتان

﴿ج﴾

(۱) صورت مسئلہ میں بر تقدیر صحت واقعہ بائع کے بیٹے کے لیے شفعہ کرنے کا کوئی حق نہیں ہے۔

(۲) جہ نہیں۔

(۳) نکاح ہو گیا ہے طلاق یا ضلع کے بغیر عورت کے لیے اس کے نکاح سے آزاد ہونے کی دوسری صورت نہیں ہے۔ فقط واللہ اعلم

بندہ محمد اسحاق غفرلہ نائب مفتی مدرسہ قاسم العلوم ملتان  
۱۵ جمادی الاخریٰ ۱۳۹۵ھ

آزاد عورت کو فروخت کرنا باطل ہے، اگر کسی نے داماد کی دس سالہ خدمت مہر مقرر کر دی تو کیا حکم ہے  
منگنی سے نکاح منعقد نہیں ہوتا صرف وعدہ نکاح ہے

﴿س﴾

کیا فرماتے ہیں علماء دین و مفتیان شرع متین مسائل ذیل میں کہ  
(۱) حرہ عورت کی بیع کسی صورت میں شرعاً جائز ہے یا نہ۔ اگر جائز نہیں ہے تو کیا غیب آدمی کسی صورت میں اپنی لڑکی کے عوض اپنے داماد سے پیسے لے سکتا ہے یا نہ۔ کیا اگر حق مہر مثلاً ایک ہزار باندھ کر اپنی لڑکی کا مال لے سکتا ہے یا نہ۔ خوشی برضا تو اور بات ہے لیکن بلا رضا اپنی لڑکی کے لیے تو کیا جبکہ انت و مالک لا بیک حدیث موجود ہے۔ والد منکوحہ گناہ گار ہو گا یا نہ۔

(۲) کیا داماد سے مثلاً دس سال کی مدت مقرر کرنا کہ میں تجھے اپنی لڑکی نکاح میں دے دیتا ہوں مگر بعض دس سال کے جائز ہے کہ نہ۔ اگر مدت مذکورہ مقررہ جائز ہے تو پھر اس مدت کے عوض میں مثلاً فی ماہ پچاس روپے حساب سے پوری رقم لے سکتا ہے یا نہ۔ یعنی جبکہ جائنہن کی رضا موجود ہو۔

(۳) بعض لوگوں میں خصوصاً دامانیوں میں یہ رواج ہے کہ چھوٹی سی لڑکی کی منگنی دے دیتے ہیں یعنی بڑی مجلس میں منگنی ہو جاتی ہے یعنی وعدہ نکاح ہو جاتا ہے پھر جس وقت لڑکی جوان ہو جاتی ہے پھر لڑکی والے سسرال کے گھر میں لڑکی کو لے جاتے ہیں اور وہیں جا کر نکاح لڑکی کا دیتے ہیں۔ اسی رواج کے ماتحت ایک لڑکی کو ماں باپ نے لڑکی کے سسرال کے پاس چھ ماہ تک رہنے دیا ہے اور نکاح اس مدت میں نہیں ہوا لیکن لڑکا اور لڑکی ایک ہی گھر میں رہے ہیں۔ مگر لڑکی کے ساتھ جماعت وغیرہ نہیں ہوئی پھر لڑکے نے ایک دوسری عورت کے ساتھ نکاح کر لیا ہے اور اس لڑکی نے واپس اپنے ماں باپ کے گھر میں آ کر دوسری جگہ نکاح کر لیا ہے کیا یہ نکاح ثانی درست ہے یا کہ پہلی منگنی والا نکاح۔

(۴) کیا یہ جو رواج ہے کہ بڑی مجلس میں لڑکی کو لڑکے کے ساتھ منسوب کر دیتے ہیں۔ لڑکی والا اور لڑکے والا چپ چاپ رہتے ہیں۔ صرف مجلس اسی غرض کے لیے منعقد ہو جاتی ہے تاکہ نسبت کی تشہیر ہو جائے مگر ایجاب قبول نہیں

ہوتا اور بعض آدمی بھی کہہ دیتے ہیں کہ میں اپنی لڑکی فلاں فلاں کو دے چکا ہوں اور لڑکے دل میں تو راضی ہوتے ہیں مگر قبول کا لفظ یعنی قبلت نہیں کہتے تو کیا اگرچہ بھری مجلس میں اس طرح منگنی کی جائے نکاح ہو جاتا ہے یا نہ دونوں صورتوں کا واضح جواب دینا یا اگر یہ کہ میں اپنی لڑکی فلاں فلاں کے نکاح میں دے دوں گا تو کیا یہ ان الفاظ سے نکاح ہوا۔

﴿ج﴾

(۱) بیع حرہ باطل ہے اسلام میں اس کی کوئی گنجائش نہیں ہے۔ مہر فقط لڑکی کا حق ہے جس کا باپ کو لینا بغیر بیچی کی رغبت و رضا کے جائز نہیں۔ حدیث انت و مالک لا بیع مطلق نہیں بلکہ موضع حاجت سے مقید ہے۔ اس لیے کہ بالا جماع باپ کو بیٹے کے مال میں وارث قرار دیا گیا۔ نص قرآن میں ہے ولا بویہ لکل واحد منهما السدس۔ اگر بیٹے کا مال باپ کی ملکیت ہو تو باپ کو بیٹے کے مال میں سدس کا وارث بنانے کے کیا معنی۔ پھر تو ابتداء سے سارا مال اس کا ہوتا ہے تو مقصد حدیث یہ ہے کہ عند الحاجة باپ بیٹے کے مال سے اپنی حاجت کے مطابق مثلاً باپ فقیر ہے بیٹا غنی ہے تو باپ اپنا نفقہ اولاد سے لینے کا حقدار ہے اس میں تمام اولاد مذکور و مونث برابر کے شریک ہوں گے۔ باپ سب سے برابر لے گا در مختار ص ۶۲ ج ۳ میں ہے وتجب علی موسر ولو صغیر ایسا رالفطرة علی الارجح النفقة لاصوله الفقراء بالسوية الخ لہذا صورت مسئلہ میں بھی اگر واقعی باپ فقیر مستحق ہے اور لڑکی غنیہ ہے تو لڑکی اور نیز دوسری اولاد سے برابر برابر اپنی نفقہ کی مقدار لے سکتا ہے۔

(۲) صورت مذکورہ میں نکاح تو صحیح ہے لیکن دس سال کی خدمت اس نے کر لی تو لڑکی کا والد اس زوج کو اس خدمت کی اجرت زمانہ کے اعتبار سے دے گا جس کو اجر مثل کہتے ہیں اور زوج لڑکی کو مہر مثل ادا کرے گا۔ ولو فعل الزوج ما سمي ينبغي ان يعجب له اجر المثل علی وليها كما لو قالوا فيما لو قال له اعمل معی فی کرمی لا زوجک بنتی فعمل ولم بزوجه له اجر المثل شامی ص ۱۰۷ ج ۳ ناظر اور منگنی فقط وعدہ نکاح ہے نکاح نہیں۔ قال فی شرح الطحاوی لو قال هل اعطيتنيها فقال اعطيت ان كان المجلس للوعد فوعد وان كان للنكاح فنكاح (شامی ص ۱۱ ج ۳) نیز شامی میں ہے فان كان الحال يدل علی النكاح من احضار شهود و تسمية المهر معجلاً وموجلاً ونحو ذلك ينصرف الى النكاح وان لم يكن الحال دليلاً علی النكاح فان نوى النكاح الى ان قال فان قامت القرينة علی عدمه لا ينعقد ص ۱۷ ج ۳۔ عبارات بالا سے معلوم ہوا کہ جس مقام میں عرف منگنی کا ہو اور اس کو وعدہ نکاح سمجھا جاتا ہو اور ایسے قرآن و علامات موجود نہ ہوں جس سے اس کو ایجاب و قبول برائے نکاح سمجھا جائے تو یہ فقط وعدہ نکاح ہے نکاح نہیں اور جہاں یہ عرف نہ ہو بلکہ ابتداء ہی سے نکاح کا انعقاد ہوتا ہے منگنی کا طریقہ رائج نہ ہو یا کوئی قرینہ دال ہو کہ یہ نکاح ہو رہا ہے مہر کا

ذکر یا دوسرے ایسے علامات ہوں تو نکاح ہوگا۔ اب عورت مذکورہ کا فیصلہ بھی اسی کے ماتحت کر لیا جائے۔ اگر دلالت حال منگنی کے لیے مرنج ہے تو نکاح اول صحیح نہ تھا۔ ثانی نکاح صحیح ہے اور اگر ایسے علامات و قرائن تھے جو نکاح کے لیے مثبت ہوئی تو نکاح ثانی درست نہیں اول صحیح ہے۔ خود سوچ لیا جائے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

مشتري اگرچہ بروقت خریدی ہوئی لکڑیاں نہ اٹھا سکے لیکن ملکیت اسی کی ہے بائع منع نہیں کر سکتا

﴿س﴾

کیا فرماتے ہیں علماء دین دریں مسئلہ کہ زید نے بکر کے پاس ۹ عدد درخت شیشم بعوض مبلغ چونتیس صد ۳۴۰۰ روپیہ فروخت کر دیے اور رقم پیشگی سالم ۳۴۰۰ روپیہ وصول کر لیا اور ایک تحریر لکھوائی کہ ایک تو میرے آم کے درخت جن کے ارد گرد شیشم کے درخت تھے ٹوٹنے نہ پائیں دوسرے درخت ۱۵ جنوری ۱۹۶۹ء تک کاٹ کر لے۔ جاؤ تمام درخت شیشم کاٹ کر پاند وغیرہ اونٹوں پر لے گیا اور منڈھ شیشم چھوڑ گیا۔ وہ جا کر سخت بیمار ہو گیا اور بجائے ۱۵ جنوری کے ۱۸ جنوری کو چھ عدد درخت لے کر آیا۔ مگر زید نے لکڑیاں نہ اٹھانے دیں۔ وہ کہتا رہا کہ میں مجبور تھا۔ کیونکہ بیمار ہو گیا تھا۔ دوسرا کوئی جیب کی چیز نہ تھی۔ انسانی مجبوری کی وجہ سے دو یوم میں لیٹ ہو گیا تو مجھے معافی دے۔ مگر زید نے کسی کی منت سماجی نہ مانا رقم ۳۴۰۰ سو بھی اسی کے پاس اور لکڑی بھی کئی کثائی اس کے پاس فتویٰ دیں کہ لکڑی بکر لے جا سکتا ہے یا نہیں۔ بینوا تو جروا

﴿ج﴾

لکڑی بکر کی ملکیت ہے اور اس کو لے جانے کا حق حاصل ہے۔ زید کو روکنا جائز نہیں۔ فقط واللہ تعالیٰ اعلم  
حررہ محمد انور شاہ غفرلہ خادم الافاء مدرسہ قاسم العلوم ملتان

ہندوؤں کی متروکہ زمینیں عشری ہیں یا نہیں یہ فیصلہ الاٹ منٹ کی حیثیت پر مبنی ہے

﴿س﴾

کیا فرماتے ہیں علماء دین اس مسئلہ میں کہ ہندوؤں کی زمین جو مہاجر مسلمانوں کو الاٹ ہوتی ہیں ان میں عشر ہے یا نہیں۔ بعض علمائے معتمدین نے وجوب عشر کا قول کیا ہے اور فرماتے ہیں کہ ہندوؤں کی زمین پر حکومت پاکستان کا استیلاء ہے لیکن استیلاء کے مستحق ہونے پر مندرجہ ذیل خدشات ہیں اس لیے جناب مدلل فرما کر بحوالہ کتب تحریر فرمائیں کہ اگر استیلاء مستحق ہے تو وہ کیونکر ہو سکتا ہے اور خدشات مذکورہ کا کیا جواب ہے۔ لارڈ لورڈ پین اور مسٹر محمد علی



جناب میں معاہدہ ہوا تھا جس کا خلاصہ یہ ہے کہ ہر دو حکومتوں کا متروکہ املاک پر قبضہ منتظمانہ ہوگا اور مبادلہ جائیداد کے سلسلہ میں ان کی حیثیت وکیل اور مختار کی ہوگی۔ چنانچہ اب تک ہر دو حکومتیں اس معاہدہ پر عمل پیرا ہیں۔ جن کے شواہد حسب ذیل ہیں۔ تارکین کے جائیداد کے تبادلہ اور انتظام کے لیے ہر دو حکومتوں نے کنوڈین اور محکمہ بحالیات قائم کیا۔ ہر دونوں محکمے پاکستان میں ہندوؤں کے وکیل اور ہندوستان میں مسلمانوں کے وکیل ہیں۔ چنانچہ شروع پاکستان سے متروکہ جائیداد کی آمدنی کے حسابات ہر دو حکومتوں میں تارکین وطن کے حسابات میں درج ہو رہے ہیں۔ ہر دو حکومتوں نے متروکہ املاک کی قیمتیں لگا کر کمی اور زیادتی قیمت کا آپس میں ادا کرنے کا معاہدہ کیا ہوا ہے۔ لیاقت نہرو معاہدہ میں طے ہوا تھا کہ اگر مسلمان ہندوستان یا ہندو پاکستان واپس آئیں تو اپنی اپنی جائیدادوں پر بدستور سابق قابض ہو سکتے ہیں۔ چنانچہ جو لوگ واپس ہوئے ہیں ان کو جائیدادیں واپس دی گئیں۔ ہندو مسلمان کو براہ راست آپس میں تبادلہ کرنے کا اختیار تھا۔ بلکہ حکومت پاکستان نے تو اول ہی فرمایا تھا کہ تارکین آپس میں خود جائیدادوں کا تبادلہ کر لیں لیکن تارکین نے اپنی مشکلات کی وجہ سے عمل نہیں کیا۔ ہر مہاجر کو حکومت ہند سے کاغذات منگوانے کے بعد سابقہ اراضی کی مقدار اس کی حیثیت پیداوار کے مطابق بعد التصدیق زمین دی جاتی ہے اور غیر مستحق کو اصلاً نہیں دیتے۔ ان امور سے دو باتیں مستفاد ہوئیں۔ (۱) مسلمانوں کو ہندوؤں کی زمینیں بعوض ملتی ہے جس کی صورت بیع و شراء کی ہے اور ظاہر ہے کہ ہندوؤں کی بیع خیر ہونے کی صورت میں عشر نہیں ہے۔

(۲) حکومت درمیان میں صرف وکیل ہے اور ہندوؤں کی ملکیت براہ راست اس سے منتقل ہو کر مسلمانوں کو پہنچتی ہے۔ درمیان میں حکومت کو ملکیت حاصل نہیں ہوتی۔ پھر استیلاء کی صورت کیونکر بنے گی اور اگر بالفرض حکومت کی ملکیت درمیان میں تسلیم بھی کی جائے تو وہ بعوض مسلمانوں کی جائیداد کے ہوگی اور استیلاء میں ملکیت بلاعوض ہوتی ہے۔ اگر یہ کہا جائے کہ استیلاء حکومت کے لوازمات سے ہے تو یہ بھی بوجہ مرقومہ قابل تامل ہے۔ امداد الفتاویٰ جلد ثانی ۵۲ میں ہے۔ ہندوستان کی زمین بحالت موجودہ خراجی ہے یا عشری۔ جب گورنمنٹ برطانیہ نے بعد غدر سلطنت کی باگ اپنے قبضہ لی تھی تو اس وقت اعلان عام کیا تھا کہ تمام اراضی ضبط کر لی گئی کسی کا حق نہیں ہے۔

### ﴿ج﴾

واقعی مستفتی نے جو استیلاء کے تحقق پر شبہ ظاہر کر کے عدم تحقق استیلاء پر دلائل دیے ہیں بالکل درست ہیں۔ حکومت پاکستان نے کنوڈین کا محکمہ قائم کر کے املاک متروکہ کی حفاظت کا انتظام کر لیا ہے۔ آج تک کاغذات سرکاری میں ان کی جائیداد ان ہی کے نام درج ہے اور حکومت علی الاعلان اب تک ان ہی کو مالک سمجھ رہی ہے۔ یہ بات شک و شبہ سے بالا ہے تو اس صورت میں استیلاء یقیناً یقیناً تحقق نہیں ہے اور ان کے املاک ان ہی کے مملوک ہیں۔ اب دیکھنا

یہ ہے کہ الاٹ ہو جانے کے بعد مہاجرین متروکہ املاک کے مالک شرعاً ہو جاتے ہیں یا نہیں۔ تو اس کے متعلق الاٹ منٹ کی حیثیت پر غور کرنا ہوگا۔ اب اگر الاٹمنٹ مستقل ہو اور حکومت متروکہ جائیداد کا مستقل فیصلہ کر دے پھر تو دونوں حکومتوں کے وکیل عمومی ہونے کی وجہ سے مہاجرین متروکہ مالک بالبعوض ہو جائے گا اور وہ بمنزلہ مشتری کے ہوگا اور کتب فقہ میں مسطور ہے کہ جو مسلمان کافر کی زمین خرید لے اس پر عشر واجب نہیں ہوتا اور اگر الاٹ منٹ عارضی ہو تو اس صورت میں تو مہاجرین کا مالک ہونا ہی محل تامل ہے۔ البتہ بوجہ عموم بلوئی جواز انتفاع کا حکم تو دیا جاسکتا ہے لیکن وجوب عشر تو کسی صورت میں نہ ہوگا۔ واللہ اعلم

محمود عفا اللہ عنہ مفتی مدرسہ عربیہ قاسم العلوم ملتان  
۱۱ جمادی الاولیٰ ۱۳۷۹ھ

تراضی طرفین سے فسخ بیع جائز ہے اور مشتری کے لیے رقم پاس رکھنا جائز نہیں ہے

### ﴿س﴾

کیا فرماتے ہیں علماء دین دریں مسئلہ کہ ایک شخص مسمی زید نے ایک خربوزوں کی واڑی چودہ صد روپیہ میں بکر کو فروخت کی ہے اور ۴۰۰ روپیہ بکر نے پیشگی دیا ہے۔ باقی رقم قسط پر ادا کرنے کا وعدہ کیا اور بکر نے پھل بھی کچھ توڑا ہے۔ توڑنے کے بعد کچھ پھل گھر لے گیا۔ کچھ چھوڑ گیا۔ اب بکر نے بے دل ہو کر پھل واپس کر دیا اور بیع فسخ کرنا چاہتا ہے اور زید کہتا ہے کہ مبلغ ۴۰۰ صد روپیہ میں واپس نہیں کرتا لیکن بیع فسخ کر لو۔ یہ جائز ہے یا نہیں، بیع فسخ ہو سکتی ہے یا نہیں۔ کیا زید یعنی بائع مبلغ چار صد روپیہ اپنے پاس رکھ سکتا ہے یا نہیں یا بکر مشتری کو ہی واپس کر دے۔ بینوا تو جروا صدیقیہ کلاتھ ہاؤس خان بیلہ ضلع رحیم یار خان

### ﴿ج﴾

بتراضی طرفین بیع کا فسخ کرنا یعنی اقالہ کرنا جائز ہے لیکن زید نے جتنی رقم کر لی ہے۔ سب کا واپس کرنا لازم ہے۔ چار صد روپیہ زید کے لیے رکھنا جائز نہیں۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان

کم قیمت غلے کو مہنگے غلے میں ملا کر فروخت کرنا

### ﴿س﴾

کیا فرماتے ہیں علماء دین دریں مسئلہ کہ ہمارے علاقہ میں چاول کا فصل تین قسم کا ہوتا ہے۔  
(۱) کنگنی نمبر (۲) ۶ (۳) اور ان کے نرخوں میں بھی فرق ہے۔ جو ۶ مساوی ہے اس کا نرخ کنگنی اور ۸ نمبر کے

نرخ سے تین چار روپیہ فی من زیادہ ہے۔ یہاں کے بیوپاری (تجارت کرنے والے) تینوں اجناس کو اکٹھا کر کے ۶ کے نام پر مل والوں کو فروخت کرتے ہیں۔ کیا کم نرخ والا غلہ زیادہ نرخ والے غلے سے ملا کر اُس کو بیچنا جائز ہے یا نہیں۔  
حافظ سعید احمد مدرس مدرسہ عربیہ انوار العلوم

﴿ج﴾

اگر خریدار کو پہلے سے یہ بتلایا جائے کہ تینوں قسم کے اجناس ملے ہوئے ہیں پھر جو قیمت طے ہو جائے جائز ہے لیکن اگر اس کو یہ بتایا دیا جائے کہ نمبر ۶ ہے اور آپ اس میں نمبر ۱۱ اور نمبر ۸ بھی ملا دیں تو یہ دھوکہ ہے اور ناجائز ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۱۲ ربیع الاول ۱۳۹۵ھ

جب مالک مکان نے مکان بیچ دیا لیکن خالی نہیں کیا

تو مکان مشتری کا شمار ہوگا بائع کا کرایہ کا مطالبہ کرنا ظلم و تعدی ہے

﴿س﴾

کیا فرماتے ہیں علماء دین دریں مسئلہ کہ زید نے بکر سے ایک دلال کی معرفت ایک مکان خریدا۔ تقریباً تین چار ماہ قبضہ مکان بکر مالک مکان کے پاس رہا۔ جبکہ اس نے مشتری سے مکان کی کل قیمت کے تہائی حصہ وصول بھی کر لیا اور مکان کا قبضہ مشتری کو نہیں دیا۔ جب مشتری قبضہ کے لیے آیا تو مالک مکان نے کہا کہ وہ جب سے مکان کے فروخت کی بات چیت ہوئی اُس دن سے مکان کا کرایہ بھی وصول کرے گا۔ کیونکہ میں نے مکان خالی کر دیا تھا اور دلال کو کرایہ کے بارے میں کہہ دیا تھا۔ دوسری جانب زید کا کہنا ہے کہ دلال نے ہمیں اس بارے میں بالکل کچھ نہیں بتایا تھا اور نہ ہی مکان ہمارے حوالے کیا گیا تھا۔ بلکہ مکان مالک مکان بکر کے پاس رہا۔ اس صورت میں شریعت مطہرہ کا کیا حکم ہے۔ آیا مالک مکان کرایہ لینے کا مجاز ہے یا نہ۔ بنو اتوجروا

المستفتی غلام محمد ملتان

﴿ج﴾

جب بکر نے مکان فروخت کر دیا ہے اس وقت سے یہ مکان زید کی ملکیت شمار ہوگا اور بکر کرایہ کا مستحق نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۲ ربیع الاول ۱۳۹۵ھ

اگر کسی نے کوئی مال بیچ دیا اور مشتری کو قبضہ دینے سے قبل ریٹ بڑھ گیا تو اب کس ریٹ کا اعتبار ہوگا

﴿س﴾

کیا فرماتے ہیں علماء دین دریں مسئلہ کہ ایک شخص مسمی سرفراز نے اللہ داد سے ۲ بوری گوارہ کا سودا (بیچ) بحساب ۱۵۲/- روپے فی بوری کیا اور مال دینے کے لیے بیوپاری سے پلہ دار لے گیا لیکن مال نہیں دیا۔ پندرہ یوم کے بعد جب اُسے بلایا گیا تو گوارہ کا بھاؤ ۲۳۰/- روپیہ فی بوری ہو گیا تھا۔ اب سرفراز مذکورہ یہ کہتا ہے کہ اگر شرعاً یہ بیچ لازم ہے اور مجھے سابقہ نرخ پر دینا لازم آتا ہے تو مجھے شریعت کا فیصلہ منظور ہے۔ لہذا جواب طلب امر یہ ہے کہ بائع مذکور کو گوارہ کا سابقہ نرخ پر دینا لازم ہے یا نہ۔

نوٹ: معلوم ہوتا ہے کہ بائع نرخ بڑھ جانے کی وجہ سے انکاری ہو گیا ہے۔

اہل اسلام نواں کوٹ

﴿ج﴾

اگر بیچ کے وقت سرفراز کے پاس گوارہ موجود تھا اور بحساب ۱۵۲/- روپے فی بوری کے دونوں نے ایجاب و قبول کے ساتھ بیچ کر لیا ہے تو یہ بیچ تام ہے اور بوقت بیچ طے شدہ نرخ ۱۵۲/- روپے فی بوری کے حساب سے سرفراز کے ذمہ گوارہ دینا لازم ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۸ صفر ۱۳۹۵ھ

کیا حاکم وقت ملکی یا قومی مفاد کے لیے کسی کا ذاتی حق ضبط کر سکتا ہے

﴿س﴾

کیا فرماتے ہیں علماء دین دریں مسئلہ کہ کسی آدمی کی ذاتی ملکیت بغیر اس کی مرضی کے حاکم وقت یا کوئی اور شخص چھینے یا ضبط کر لے۔ کیا قومی یا ملکی مفاد کے لیے حاکم وقت اپنے کسی شہری کی ذاتی ملکیت ضبط کر سکتا ہے یا نہیں۔ اگر ایسا کر سکتا ہے تو اس کے معاوضہ کے بارے میں کیا ہوگا۔

غلام عباس نادر عباس اندرون بوہڑ گیٹ ملتان

﴿ج﴾

قومی مفادات کے لیے حاکم وقت کا کسی شخص کی ذاتی ملکیت کو حاصل کرنا درست ہے لیکن اس کی قیمت پوری کی پوری ادا کی جائے۔ حدیث پاک میں ہے لا یحل مال امرئ الا بطیب نفس منہ مشکوٰۃ ص ۲۵۵۔ تمام



فقہاء بیع مضطر کو فاسد قرار دیتے ہیں۔ بیع المضطر و شراء فاسد الدر المختار ص ۵۹ ن ۵۔ لہذا اگر حاکم وقت پورا معاوضہ ادا کر کے کسی شخص کی ذاتی ملکیت کو قومی مفاد کے لیے حاصل کرے تو جواز کا فتویٰ دیا جائے گا۔ فقط واللہ اعلم  
بندہ محمد اسحاق غفر اللہ عنہ نائب مفتی قاسم العلوم ملتان

ایک شخص کو سوت کپڑا بنانے کی شرط پر دیا جاتا ہے

لیکن وہ مہنگے داموں بازار میں فروخت کرتا ہے کیا یہ بلیک مارکیٹنگ ہے

﴿س﴾

کیا فرماتے ہیں علماء دین و مفتیان شرع متین اس مسئلہ میں کہ ایک شخص کو سوت کا کوٹا کنٹرول ریٹ پر بایں شرط ملتا ہے کہ وہ اپنی کھڑیوں پر کپڑا بنے مگر وہ شخص سوت لے کر کپڑا بننے کی بجائے بازار میں مہنگے بھاؤ پر فروخت کر دیتا ہے۔ دیکھنے سننے والے کہتے ہیں کہ شخص مذکور کا ایسا کرنا جرم ہے گناہ ہے اور بلیک مارکیٹ ہے مگر وہ شخص مذکور کہتا ہے کہ میرا ایسا کرنا ٹھیک ہے جائز ہے اور بلیک مارکیٹ نہیں کیونکہ وہ اب خرید کرنے کے بعد میری ملکیت میں ہے جس بھاؤ پر چاہوں بیچ سکتا ہوں۔ اب حل طلب مسئلہ یہ ہے کہ شخص مذکور کا یہ فعل کیسا ہے جرم ہے یا نہیں۔ بلیک مارکیٹ کی تعریف کیا ہے کیا بلیک مارکیٹ میں حصہ لینے والے شرعاً مجرم ہیں۔ ملکیت میں آنے کے بعد کیا احکام تبدیل ہو جاتے ہیں۔ جس شرط پر سوت ملا تھا وہ پوری نہیں کی۔ حکومت کے مقرر کردہ نرخوں سے بڑھ کر چوری چھپے بیچنا جرم ہے یا نہیں حکومت کی ایسے احکامات میں اطاعت فرض ہے یا نہیں۔ دلائل کتاب و سنت کی روشنی میں جوابات دے کر مشکور فرمائیں۔

﴿ج﴾

جب تک کسی چیز کی قیمت مناسب ہو اور بازار میں عام مل سکتی ہو اس وقت تک حکومت کو اس پر نرخ مقرر کرنا جائز نہیں۔ لقولہ علیہ السلام ان الله هو المسعر القابض الباسط الرازق الحديث رواه الترمذی و ابو داود و غیرہا مشکوٰۃ ۲۵۱۔ لیکن قحط ہو اور اشیاء کی قیمتیں حد سے بڑھ گئی ہوں تو حکومت نرخ پر کنٹرول کر سکتی ہے۔ در مختار ج ۶ ص ۴۰۰ میں ہے۔ الا اذا تعدی الارباب عن القيمة تعدیا فاحشاً فیسعر اهل الراى وقال مالک علی الوالی التسعیر عام الغلاء ایسے وقت میں حکومت کی جانب سے نرخ مقرر ہو جاتے ہیں اس سے زیادتی کرنا صحیح نہیں اور حاکم اس کو مناسب سزا دے سکتا ہے لیکن یہ حکم سیاست پر ہے۔ اگر کسی نے خلاف ورزی کی تو بھی اس کی بیع مفید ملک ہوگی اور وہ رقم اس کے لیے حلال ہوگی۔ رقم میں کوئی حرمت نہیں۔ البتہ یہ فعل اس کا قابل مواخذہ ہوگا۔ اس وجہ سے امامت سے علیحدگی کا حکم نہیں دیا۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۲ جمادی الاخریٰ ۱۳۷۵ھ

قبضہ دینے سے قبل اگر مبیعہ ہلاک ہو جائے تو مشتری رقم واپس لے سکتا ہے

﴿س﴾

مسئلہ سے باقی تھڈی ۶۵ روپیہ مسکی ابراہیم نے دیے۔ یہ قصہ یوں ہے کہ جو کھڈی پر تان مادہ اور جانے کے بعد کھڈی زید نے کا وعدہ تھا جس وقت تانا آ کر گیا تو اس کو کہہ دیا کہ کھڈی اٹھالے جاؤ کہ تان اتر گیا ہے۔ پاکستان بننے کی بھی خبر زیادہ پھیل گئی تو اسے کھڈی نہ اٹھائی وہ کھڈی اور باقی امام الدین کی کھڈیاں سب وہاں رہ گئی تو یہ شخص پاکستان میں آ گئے۔ اب مسکی ابراہیم کھڈی کی قیمت واپس مانگتا ہے۔ کیا مسکی مذکور کو کھڈی کی قیمت دی جائے یا نہ۔  
امام الدین مہاجر

﴿ج﴾

شامی ص ۵۶۰ ج ۴ میں ہے لو هلك المبيع بفعل البائع او بفعل المبيع او بامر سماوی بطل البيع و يرجع بالثمن لو مقبوضا در مختار ص ۵۶۱ ج ۴ میں ہے ثم التسليم يكون تخلية على وجه يتمكن من القبض بلا مانع ولا حائل و شرط فی الاجناس شرط ثالثاً وهو ان يقول خلعت بينك وبين المبيع فلو لم يقله او كان بعيداً لم يصرف قبضاً والناس عنه غافلون الخ معلوم ہوا کہ کھڈی کا قبض نہیں ہوا اور قبض سے پہلے ہلاک ہونے سے مشتری بائع سے روپیہ واپس لے سکتا ہے۔

محمود عفا اللہ عنہ مفتی مدرسہ قاسم العلوم ملتان

جب مشتری بیمار اونٹ کا علاج کرتا رہا تو رضا بالعیب ہے لہذا بائع سے قیمت کا مطالبہ نہیں کر سکتا

﴿س﴾

زید نے عمرو کے ساتھ اپنے اونٹ کا تبادلہ کیا اور دو صد روپے زائد بھی دیے اور شرط یہ بھی رکھی کہ کیا اونٹ فلاں بچہ کے بغیر باقی وجوہات سے بیمار نہیں ہے اگر ہو تو میں ذمہ دار ہوں۔ اب وہ اونٹ دوسری بیماری سے بیمار ثابت ہوا ہے۔ یعنی باولہ ہو کر خر کیا گیا ہے۔ حالانکہ اس عیب کی اگر متبادل کو خبر ہوتی تو دیکھنے تک کار و ادارہ نہ ہوتا چنانچہ اس بیماری کو معمولی بیماری سمجھ کر یا اتفاقی خبر سمجھ کر ذبح کر کے خود بھی کھایا اور اپنے احباب میں تقسیم بھی کیا اور دوست سمجھ کر متبادل (زید) کے گھر بھی بھیجا۔ مگر زید نے اس گوشت شتر بیمار بعلت باولہ پن (دیوانگی) کے نہ خود کھایا اور نہ گھر والوں کو کھانے دیا اور نہ کسی اور دوست کو دینا گوارا کیا بلکہ زیر زمین دفن کر دیا اور متبادل (عمرو) کے گواہوں سے ثابت ہو چکا ہے کہ متبادل ہر دو شتر اس سے ایک ہفتہ پہلے کا یہ اونٹ زید والا اسی بیماری سے بیمار تھا۔ چنانچہ ڈاکٹر کو جو دکھایا گیا تو اس نے بھی کہہ دیا کہ یہ باولہ ہے اس کو گولی سے ہلاک کر دیا جائے۔ مگر متبادل نمبر ۲ عمرو یہ سمجھ کر کہ لوگ ایسی باتیں پکارتے ہیں اور خور اعتنا نہ لایا اور علاج معالجہ کرتا رہا تا آنکہ اس کو ذبح کیا گیا۔ ذبح اور گوشت کھانے بعد اب عمرو کہتا ہے کہ زید

چونکہ خیال بالعیب کا ذمہ دار تھا اور عیب ثابت ہو گیا ہے تو کیا زید اس کی قیمت کا ذمہ دار ہے کہ نہیں اور کیا اس عمر کو ذبح کرنے کا حق تھا یا کہ نہیں یا زندہ واپس کرنا چاہیے تھا۔ یہ چیز قابل غور ہے کہ عمر و غلط فہمی کا شکار ہوا ہے۔

نیز زید کہتا ہے کہ اونٹ بعد از تبادلہ بیمار ہوا ہے پہلے نہیں تھا۔ اس کے بینہ لیے جاسکتے ہیں کہ نہیں۔ اگر وہ بینہ لائے تو ترجیح عمر کے بینہ کو ہے یا کہ زید کے بینہ کو قبل ازیں عمر و نے زید سے حلف بھی لی تھی کہ یہ اونٹ پہلے سے اس بیماری میں مبتلا نہیں تھا بعد میں عمر و نے بینہ سے ثابت کیا کہ یہ پہلے بیمار تھا براہ کرم نہایت غور و خوض سے حل فرمایا جائے۔

حکیم عبدالعزیز قریشی ضلع مظفر گڑھ  
۲۶ جمادی الثانیہ ۱۳۷۳ھ

﴿ج﴾

صورت مسئلہ میں مشتری رجوع بالثمن کا حقدار نہیں نہ کل ثمن کا اور نہ قدر نقصان کا۔ مشتری کا اس پر علاج کرنا رضا بالعیب ہے۔ جس عیب کا علم ہو جائے اور پھر اس کا علاج کیا جائے اس کو رضا بالعیب کہا جاتا ہے۔ واللبس والركوب والمداواة له او به رضا بالعیب الذی ید او یہ فقط (در مختار) علامہ شامی لکھتے ہیں (و المداواة له او به) ای انہ یشمل ما لو كان المبيع عبداً مثلاً فداواة من عیبه او كان دواء فداوی به نفسه او غیرہ بعد اطلاعه علی عیب منہ ص ۳۳ ج ۵۔ نیز اطلاع بالعیب کے بعد اس کو ذبح کرنے سے بھی رجوع کا حق نہیں رہتا۔ اخروٹ وغیرہ اگر بالکل اندر سے خراب نکلیں تو اس کے متعلق شامی لکھتا ہے کہ اگر توڑنے سے قبل علم بالعیب ہو جائے اور اس کے باوجود توڑ لیا تو رجوع بالعیب نہیں کر سکتا اور اگر توڑنے کے بعد عیب کا علم ہوا تو رجوع کر سکتا ہے۔ فلو كسره بعد العلم بالعیب لا یرد لانه صار راضياً شامی ص ۲۵ ج ۵ الخ اس لیے علم بالعیب بعد ذبح کرنے سے رجوع کا حق ساقط ہو جاتا ہے۔ بینہ وحلف تک نوبت ہی نہیں پہنچتی۔ البتہ اگر بائع نے قصداً کتمان عیب کیا ہے تو وہ سخت گنہگار ہے۔ لقوله عليه السلام من غش فليس منا۔ واللہ اعلم

محمود عفا اللہ عنہ مفتی مدرسہ قاسم العلوم ملتان

اگر کسی کی زمین پر اس کی اجازت کے بغیر مسجد تعمیر کرادی گئی ہے تو اس کو راضی کرنے کی کوشش کی جائے ورنہ زمین فارغ کر دی جائے

﴿س﴾

کیا فرماتے ہیں علماء دین اس بارے میں کہ ایک قطعہ مستبعد زمین جس کی بابت یہ معلوم نہیں کہ کس کی ملکیت ہے۔ ارشاد فرماویں اس جگہ پر بغیر اجازت مالک کے مسجد تعمیر کرنا جائز ہے یا ناجائز۔ اگر غلطی سے تعمیر ہو چکی ہے تو اس کے منہدم کرانے میں آپ کی کیا رائے ہے۔

مولوی نور احمد خطیب قدیمی عید گاہ بھکر ضلع میانوالی

﴿ج﴾

آج کل تمام زمینیں مخصوص ہو چکی ہیں۔ ان کا کوئی نہ کوئی مالک ضرور ہوتا ہے۔ اگر عوام کو معلوم نہ ہو تو پٹواریوں کو ضرور علم ہوتا ہے اور ان کے کاغذات میں اندراج مل جاتا ہے۔ مسجد بنانے سے پہلے تحقیق کرنی چاہیے کہ اس کا مالک کون ہے۔ اب جبکہ مسجد بنا چکے ہو اور اس زمین کا کوئی واقعی مالک نکل آیا ہے تو اسے راضی کرو یعنی مفت اگر زمین نہیں دیتا تو قیمت ادا کرو۔ ورنہ اگر مجبور کرے تو مسجد گرا کر زمین فارغ کر دینی ہوگی۔

نیز اگر وہ زمین شاملات میں سے ہے تو اصحاب شاملات سے اجازت لینی ہوگی اور اگر حکومت کی ہے تو حکومت کے ذمہ دار افسران کی اجازت سے مسجد کو قائم رکھا جائے۔ فقط واللہ اعلم

عبداللہ عفا اللہ عنہ مفتی مدرسہ ہذا  
۷ ربیع الاول ۱۳۸۲ھ

کچے پھلوں کی خرید و فروخت جائز ہے

﴿س﴾

کیا فرماتے ہیں علماء دین و شرع متین اس بارے میں کہ عامۃ الناس میں یہ بات رواج پذیر ہے کہ کچا پھل مثلاً آم، کھجور، انار وغیرہ و دیگر جملہ خام ثمرات کی بیج کس وقت کس حد تک کریں تو جائز ہے۔ کب فاسد اور کب باطل ہے۔ بعض اوقات گذرے اپنی بھیڑ بکریوں کے لیے کچی کھجوریں خرید کرتے ہیں وغیرہ اور پھر کاٹ لیتے ہیں۔ ان امور پر شرع شریف سے روشنی ڈال کر ثواب داریں حاصل کریں۔ بینوا تو جروا

مستفتی مولوی اللہ بخش موضع چاہ حاجی والا علی پور

﴿ج﴾

کچے پھلوں کی بیج مثلاً آم، کھجور، انار وغیرہ جملہ خام ثمرات کی جائز ہے۔ نیز جانوروں کے لیے کچی کھجوروں وغیرہ کا خریدنا بھی جائز ہے۔ شامی ص ۵۵۵ ج ۴ پر ہے۔ والصحيح انه يجوز لانه مال منتفع به في ثاني الحال ان لم يكن منتفع في الحال الى ان قال وان كان بحيث ينتفع به ولو علناً للدواب فالبيع جائز باتفاق اهل المذهب اذا باع الثمر بشرط القطع او مطلقاً الخ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان

الجواب صحیح عبداللہ عفا اللہ عنہ مدرسہ ہذا

۱۵ صفر ۱۳۸۲ھ



بائع اگر مشتری سے کچھ رقم وصول کر کے اور بقیہ مبیعہ پر قابض ہو کر خود بیچتا رہے اور نقصان ہو جائے تو اس کا ذمہ دار کون ہوگا

﴿س﴾

کیا فرماتے ہیں علماء دین اس مسئلہ میں کہ زید نے بکر کے پاس تیرہ سو پچھتر روپے کی سبزی فروخت کی اور مبلغات مذکورہ سے سات سو اٹھارہ روپے بکر سے وصول کر لیے اور چار سو روپے نقد بکر سے مانگے اس نے کہا کہ دو تین دن کے بعد دے دوں گا۔ اس پر زید نے سبزی پر قبضہ کر لیا اور خود بیچنی شروع کر دی لیکن اس بیچ میں مبلغات مذکورہ یعنی تیرہ سو پچھتر روپوں میں سے دو سو نوے روپے کم وصول ہوا۔ اس رقم کا زید نے بکر پر دعویٰ کر لیا اور بکر کہتا ہے کہ سات سو اٹھارہ روپے دینے کے بعد جب زید نے قبضہ کیا تھا اس وقت گیارہ سو روپے کا مال موجود تھا۔ تو فرمائیے کہ صورت مذکورہ میں زید دو سو نوے روپے لینے کا حقدار ہے یا نہیں یا بکر کا قول معتبر ہے۔

﴿ج﴾

صورت مسئلہ میں بر تقدیر صحت واقعہ زید بائع بکر مشتری کے مابین یہ بیچ تام ہو گئی تھی۔ لہذا زید صرف ۱۳۷۵ روپے لینے کا بکر سے مستحق تھا۔ سبزی کا مالک بکر ہو گیا تھا اور فروخت کرنے کا حق بھی بکر کو تھا لیکن کچھ دنوں کے بعد جب زید نے مبیعہ پر قبضہ کر کے خود بیچنا شروع کیا تو زید شریعت میں غاصب ہو گیا۔ اب جب کہ اسے اس طرح کرنے سے نقصان ہوا تو اس کا وہ خود ذمہ دار ہے اور وہ اس نقصان کی وجہ سے بکر پر کسی قسم کا دعویٰ کرنے کا مستحق نہیں ہے۔ لہذا زید بکر سے ۲۹۰ روپے لینے کا حقدار نہیں۔ اس سوال کے مطابق شرعی حکم یہ ہے۔ باقی شرعی لحاظ سے اگر فریقین فیصلہ کریں تو فریقین حاضر ہوں۔ واللہ تعالیٰ اعلم

احمد عفا اللہ عنہ نائب مفتی مدرسہ قاسم العلوم ملتان  
۲۸ ذوالحجہ ۱۳۸۱ھ

تبادلہ اراضی کی صورت میں ایک فریق کا مکر جانا اور زیادہ رقم کا مطالبہ کرنا گناہ ہے

﴿س﴾

مندرجہ ذیل سوال کے متعلق شرعی حکم صادر فرما کر عند اللہ ماجور ہوں۔ دوست محمد وغیرہ کی کچھ اراضی تھل میں تھی اور حاجی صاحب کی کچھ میں۔ دونوں میں قیمت کی تشخیص پر تبادلہ اراضی کا معاہدہ ہوا اور دوست محمد وغیرہ کی اراضی کی قیمت -/۴۲۰۰ روپیہ قرار پائی۔ بالمقابل تبادلہ اراضی کا انتقال درج کرانے کی بجائے حاجی صاحب کی خواہش کے

مطابق دوست محمد وغیرہ نے حاجی صاحب کے نام رجسٹری بیج نامہ لکھ دیا اور حاجی صاحب نے رجسٹری پر اصل تشخیص شدہ قیمت -/۴۲۰۰ کی بجائے دس ہزار چڑھایا اور جب دوست محمد وغیرہ کے نام کچھ والا رقبہ منتقل کرانے کا مرحلہ آیا تو حاجی صاحب مختلف حیلوں بہانوں سے ٹال گئے۔ چنانچہ سال بھر تک اس بارے میں کوئی کارروائی نہ ہو سکی۔ آخر کار باپس ہو کر دوست محمد وغیرہ نے اپنی نابالغ اولاد سے شفعہ دائر کر دیا۔ اب حاجی صاحب سخت برہم ہیں اور رجسٹری کے بل بوتے پر دس ہزار وصول کرنے پر تلے ہوئے ہیں۔ اب جب کہ حقیقت یہ ہے کہ یہ بیج بیج نہ تھی بلکہ تبادلہ تھا اور یہ دستاویزی کارروائی محض نمائشی تھی۔ دوست محمد وغیرہ نے حاجی صاحب سے ایک پیسہ بھی وصول نہیں کیا۔ بلکہ اصل تشخیص شدہ رقم ۴۲۰۰ روپیہ بھی ہنوز حاجی صاحب کے ذمہ ہی چلا آتا ہے۔ کیونکہ اس رقم کے عوض کچھ والا رقبہ جو لینا تھا اب فرمائیے بروئے شریعت دس ہزار یا کم و بیش وصول کرنے میں حاجی صاحب کہاں تک حق بجانب ہیں؟ نیز یہاں اس نکتے کی بھی وضاحت ضروری ہے کہ یہ جو بیع شدہ میں فی زمانہ چڑھاوے چڑھانے کا دستور ہے بروئے شریعت جائز ہے یا ناجائز؟ بعض لوگ عام تجارت کی طرح اسے بھی ایک طرح کا منافع قرار دیتے ہیں اور بعض کے نزدیک حرام ہے۔ صوفی حاجی صاحب بھی اسے منافع ہی جنتلاتے ہیں۔ مینو اتو جروا

﴿ج﴾

صورۃ مسئلہ میں بر تقدیر صحت سوال حاجی صاحب سخت مجرم اور گنہگار ہیں۔ اول تو یہ سودا زمینوں کے تبادلہ کا قرار پایا تھا۔ اس پر قائم نہ رہے اپنے لیے زمین پر قابض ہو کر فریق ثانی کو زمین دینے سے انکاری ہو گئے۔ پھر خریدار پر زائد رقم کے ساتھ منافع کا دعویٰ غلط ہے۔ کیونکہ اس رقم کو حاکم کے روبرو اصل رقم میں شامل کیا جاتا ہے اور یہ کہا جاتا ہے کہ میں نے یہ زمین اس رقم کے عوض خریدی۔ حالانکہ خرید کم تھی یعنی حاجی صاحب حاکم کے روبرو یہ اقرار کبھی نہیں کریں گے کہ میں نے بیالیس سو میں خرید کی ہے اور اب میں نفع لینا چاہتا ہوں۔ بلکہ جھوٹ بولنا پڑے گا۔ فقط واللہ اعلم  
عبد اللہ عفا اللہ عنہ مفتی مدرسہ قاسم العلوم ملتان شہر  
۱۷ محرم ۱۳۸۲ھ

﴿س﴾

کیا فرماتے ہیں علماء کرام اس بارے میں کہ مملکت پاکستان کی دستور یہ ہے کہ اس متفقہ فیصلہ کے بعد کہ کوئی قانون کتاب و سنت کے خلاف نہیں بنایا جائے گا۔ اس اعلان کے بعد مملکت پاکستان ایک اسلامی ریاست کہی جائے گی۔ مغربی پاکستان کے اکثر اضلاع میں مملکت پاکستان کی زرعی اراضی پائی جاتی ہیں۔ آباد اضلاع مثلاً منٹگمری اور ملتان

کالونی ایریا میں اس قسم کی اراضی کافی تعداد میں پائی جاتی ہیں۔ پاکستان کے قیام سے لے کر اب تک حکومت اپنی ملکیتی اراضی کے کچھ حصے ہر سال نیلام عام میں فروخت کرتی ہے اور کچھ رقبے یک سالہ کاشت پر نیلام کرتی ہے۔ حکومت ہیشہ ایک کتابچہ شائع کرتی ہے جس میں جو رقبہ نیلام بطور فروخت یا نیلام بطور کاشت دینا مطلوب ہو تفصیل شائع کرتی ہے۔ اراضی کا محل وقوع، مربع نمبر، رقبہ ایکڑوں، کنالوں اور مربعوں میں ازاں بعد حکومت بذریعہ اجازت واشتہارات اور بذریعہ عملہ فیلڈ منادی کرتی ہے کہ مورخہ اتنے بمقام فلاں حساب افسر مجاز فلاں نیلام کریں گے۔ افسر مذکور کے بغیر کوئی بھی دوسرا حاکم اس کے نیلام کرنے میں مجاز نہیں ہوتا۔ اب نیلام دوم کا ہوتا ہے۔ نیلام خاص۔ اس میں صرف اس چک کے اشخاص حصہ لے سکتے ہیں جس چک میں یہ رقبہ ہو۔ اور نیلام عام میں مملکت کا ہر باشندہ حصہ لے سکتا ہے۔ جو کتابچہ گورنمنٹ نے شائع کیا اس میں فی ایکڑ ایک رقم لکھی جاتی ہے کہ کوئی شخص اس سے کم ٹنڈر یا بولی دینے کا مجاز نہیں۔ تاریخ مقررہ پر نیلام ہوتی ہے اور سب سے زیادہ دینے والے کے نام اراضی مستقل کر دی جاتی ہے۔ یہ تفصیل قدرے اس لیے لکھ دی تاکہ صورت مسئلہ واضح ہو جائے۔ کتابچہ میں جو رقم لکھی جاتی ہے اس سے ہر سال کئی گنا پر نیلام ہوتی ہے۔ اب بعض چکوں میں ایک رجحان پیدا ہو چکا ہے مشورہ کیا جاتا ہے کہ گورنمنٹ کے خزانے کو روپیہ کیوں دیا جائے۔ چک میں بیٹھ کر بولی کر دی جائے اور جو آدمی سب سے زیادہ بولی دے وہی افسر مجاز کی نیلامی کی تاریخ پر بولی کم قیمت پر ایک رقبہ حاصل کرے باقی کوئی آدمی جو یہاں بولی پا چکا ہے وہاں بولی نہ دے۔ مقرر کردہ شخص کے خلاف کوئی دوسرا بولی نہیں دے سکتا۔ کیونکہ چک کے ذی اثر افراد چک میں بولی دے کر رقبہ نیلام کر چکے ہیں۔ چک کے ذی اثر افراد کی خلاف ورزی سے باہمی رہن سہن کی زندگی میں دشواری ہوتی ہے۔ شخص مذکور بولی کی رقم جس پر وہ اراضی حاصل کر چکا ہے خزانہ میں داخل کر کے باقی رقم تعمیر مسجد کے لیے متولیوں کے حوالے کر دیتا ہے۔ مثلاً گورنمنٹ کے اپنے کتابچے میں لکھ دیا کہ ایک ہزار فی ایکڑ سے کم ہر کوئی بولی دینے کا مجاز نہیں۔ اب چک میں جب اسی رقبہ کی بولی ہوئی وہ ہزار سے تین ہزار فی ایکڑ تک پہنچی اب بولی ختم ہونے پر شخص مذکور کو کہا کہ تم جاؤ اور ایک ہزار ایک سو کی بولی دے دو۔ تمہاری یہ بولی چونکہ افسر کے سامنے زیادہ ہوگی باقی کوئی آدمی تم سے زیادہ بولی نہیں دے گا بقایا رقم یہاں ادا کر دو۔ تاریخ نیلام سے قبل ہی بولی ہو جاتی ہے۔ سودا پختہ ہو جاتا ہے اور بقایا رقم وصول کر لی جاتی ہے۔ بعض دفعہ ایسا ہوتا ہے کہ کوئی معتبر قسم کا آدمی آخری بولی پر چک کے چودھریوں سے زمین حاصل کر لیتا ہے اور معاملہ اوپر بٹھرتا ہے۔ رقم تعمیر مسجد سرکاری بولی کی تاریخ گزرنے پر ادا کر دوں گا تو بھروسہ کر لیا جاتا ہے۔ سرکاری نیلام کے دن وہ چک کے طے شدہ پروگرام کے تحت اراضی حاصل کر لیتا ہے اور پھر چک کے چودھری کو بھی من چلا ہوا جواب دے دیتا ہے۔ کیونکہ یہ آدمی باضابطہ مقروض نہیں ہوتا۔ کوئی قانون ذریعہ وصول کا ہو نہیں سکتا بلکہ قانون کی آنکھ

میں دھول ڈال کر یہ رقم گھڑی جاتی ہے۔ اس صورت میں اسلامی ریاست کا خزانہ بھی خالی رہتا ہے اور بے چاری مسجد کے پاس وارنٹ گرفتاری ہوتے ہی نہیں۔ نہ خدا ہی ملا نہ وصال صنم۔ مندرجہ ذیل باتوں کی وضاحت مطلوب ہے۔

(۱) آیا اس اسلامی ریاست کے املاک بغیر علم و اجازت حکومت یا نمائندہ حکومت کے کسی دیگر فرد یا پارٹی کو نیلام کا اختیار شرعی ہے یا نہیں۔

(۲) آیا اس کارروائی سے خزانہ حکومت کو جو نقصان پہنچایا وہ خیانت ہے یا نہیں اور اس طریق سے حاصل کردہ مال غصب ہے یا نہیں۔

(۳) اس مال سے مسجد کی تعمیر جائز ہے یا نہیں۔ (بعض چکوں میں تعمیر مسجد لا کھڑا لا کھٹک پنچ چکی ہے)

(۴) مسجد کے علاوہ دیگر امور میں اس مال کا خرچ کرنا جائز ہے یا نہیں۔

(۵) بغیر تحقیق شرعی کے اس کو جائز قرار دینے یا ناجائز قرار دینے والے اگر بعد تحقیق شرعی اپنے موقف پر قائم رہیں اور حکم شرعی تسلیم نہ کریں اور اعلان عام کے ذریعہ سے توجہ اور رجوع نہ کریں تو ایسے افراد امامت کے مستحق ہیں یا نہیں۔ جواب جلدی دیں اگر جائز ہے تو لوگوں کو کرنے دیا جائے اگر ناجائز ہے تو کم از کم اہل خوف شریعت مطہرہ کا احترام کرتے ہوئے باز رہیں۔

محمد عنایت اللہ قاسمی بورے والا




اہل چک کا اس طرح سرکاری بولی (نیلامی) سے قبل متفق ہو کر بولی دے دینا اور پھر زائد بولی دے دینے والے کوئی نیلامی کی اجازت دینا اور دوسروں کو منع کرنا اور اس میں اہل اثر رسوخ والوں کا اپنے اثر و رسوخ کو استعمال کرنا اور حکومت کے خزانہ کو نقصان پہنچانا یہ عمل ناجائز ہے۔

اسلامی حکومت اگر نہ بھی ہو تب بھی یہ فعل فتنہ و شنیع ہے۔ از قسم سازش اور غدار اور دھوکہ ہے اور اس طرح سے جو پیسہ حاصل ہوتا ہے وہ باطل میں داخل ہے۔ مسجدوں کی تعمیر میں لگانے کے لائق نہیں ہے۔ فقط واللہ تعالیٰ اعلم

عبد اللہ عفا اللہ عنہ مفتی مدرسہ قاسم العلوم ملتان

۲۸ صفر ۱۳۸۲ھ

کپاس اور گندم کی کچی فصل فروخت کرنا



عرض ہے کہ یہاں پر رواجوں میں سے ایک رواج ہے کہ کپاس کے کھیت کے کھیت ابھی ان میں مشکل سے غنچے نکلے ہی ہوتے ہیں ابھی تک پھٹیاں نکلی نہیں ہوتیں کہ ان کو بیچ دیا جاتا ہے یہ درست بیع ہے یا نہیں۔ نیز گندم کا کچا کھیت



برائے گھاس چارہ دے کر ان کے بدلے تمیں یا چالیس من فی ایکڑ دانے گندم فصل پختہ ہوتے ہی لیے جاتے ہیں۔ اس قسم کی بیج بھی عام ہے۔ اس کو بھی مفصل بیان کریں۔

اللہ بخش چاہ حاجی والا کلروالی تحصیل علی پور

﴿ج﴾

صورۃ مسئلہ میں مذکورہ بیج کو بیج سلم کہتے ہیں۔ یہ مشروع اور جائز ہے۔ ملکیتی و موزونی اشیاء میں نیز ناپ والی اور گنتی والی اشیاء میں مندرجہ ذیل شروط کے ساتھ۔ (۱) بیج شدہ چیز کی کیفیت اور صورت معلوم ہو کہ فلاں قسم اچھی یا درمیانی یا ادنیٰ تاکہ لیتے وقت جھگڑے کی نوبت نہ ہو۔ (۲) نرخ بھی اسی وقت طے کر کے (بائع و مشتری) بازار کے نرخ کا اس میں لحاظ نہ ہو۔ (۳) جتنی رقم کی لینی ہے وہ رقم معلوم ہو (۴) کہ اسی وقت اسی جگہ رہتے رہتے سب رقم دے دیے۔ اسی مجلس میں نہ دینے سے بیج باطل ہو جاتی ہے (۵) کہ اپنے لینے کی مدت کم از کم ایک مہینہ مقرر کرے کہ ایک مہینہ کے بعد فلاں تاریخ کو ہم کپاس لیں گے۔ مہینے سے کم مدت مقرر کرنا صحیح نہیں۔ زیادہ چاہے جتنی مقرر کرے جائز ہے لیکن دن، تاریخ، مہینہ سب مقرر کر دے (۶) کہ یہ بھی مقرر کرے کہ فلاں جگہ وہ چیز دینا یعنی اس شہر میں اور جہاں لینا ہو وہاں پہنچانے کا کہہ دے۔ البتہ اگر کوئی ہلکی چیز ہو تو لینے کی جگہ بتلانا ضروری نہیں۔ (۷) نیز ان شرطوں کے علاوہ سلم کے صحیح ہونے کے لیے یہ شرط بھی ضروری ہے کہ جس وقت معاملہ کیا ہے اس وقت سے لے کر لینے اور وصول پانے کے زمانے تک وہ چیز بازار میں ملتی رہے۔ نایاب نہ ہو ورنہ بیج باطل ہو جاتی ہے۔ نیز نئی، پرانی اور کسی کھیت کی شرط لگانا بھی صحیح نہیں ہے۔ یہ بیج سلم کی شرائط ہیں ان کے تحت میں اگر ہتھیوں کا سودا کیا جائے تو یہ عقد صحیح ہوگا۔

بندہ احمد عفا اللہ عنہ

الجواب صحیح محمد عبداللہ عفا اللہ عنہ مفتی مدرسہ قاسم العلوم

۱۰ محرم ۱۳۸۲ھ

بائع کا مشتری کو ”رقم“ کا انتظار کرو جس دن رقم آئے گی

زمین آپ کے نام منتقل کر دوں گا“ کہنے سے بیج منعقد نہیں ہوتی

﴿س﴾

کیا فرماتے ہیں علماء دین اس مسئلہ میں کہ صوفی نور محمد میرا رقبہ مشتری کہ چاہ موسیٰ والا موضع ماہرہ نشیب میں ہے۔ صوفی نور محمد اپنا رقبہ فروخت کرنا چاہتے تھے۔ انہوں نے کئی دفعہ فرمایا کہ رقبہ بخر قدیم ہے میں اسے فروخت کرنا چاہتا

ہوں۔ ایک سال کے قریب صوفی صاحب مذکور نے اپنے رقبہ کو فروخت کرنے کے لیے خریداروں کو کہا اس مشتری کہ رقبہ میں میں نے از خود ایک چاہ احداث کیا ہے جس میں صوفی صاحب نے لاگت نہیں دی اور فرمایا کہ میں چاہ میں شریک نہیں ہوں گا۔ ایک دن صوفی صاحب نے مجھے فرمایا کہ اس رقبہ پر میرا ۸۵۰ روپیہ خرچ ہو چکا ہے۔ اگر تو مجھے ۸۵۰ روپیہ دے دے تو میرے حصہ کا رقبہ اپنے نام انتقال کرالو۔ میرے پاس اس وقت رقم موجود نہ تھی۔ میں نے عرض کیا کہ میں نے باغیچہ فروخت کیا ہوا ہے جو ساون کی آخر تک مجھے رقم ملے گی اگر فرمادیں تو اسی روز مبلغ ۸۵۰ دے دوں گا۔ چنانچہ صوفی نے فرمایا کہ اچھا جس دن آپ کو رقم مل جائے میں رقبہ سالم منتقل کرادوں گا اور آپ رقم کا انتظار کریں اور وعدہ مستقل کیا کہ مبلغ ۸۵۰ میں سالم رقبہ صوفی صاحب مجھے دیں گے۔ رقم باغیچہ جب مجھے مل گئی تو میں صوفی صاحب کے پاس آیا کہ رقبہ میرے نام منتقل کر دیں اور رقم لے لیں۔ میں چونکہ گورنمنٹ ملازمت پر تھا اسی لیے میں نے ایک درخواست ڈپٹی کمشنر صاحب کی خدمت میں دے دی کہ مبلغ ۸۵۰ روپے میں چھ بیگھہ رقبہ خرید کر رہا ہوں۔ مجھے اجازت دی جائے درخواست دینے کے دو تین دن کے بعد مشورہ عام سے دوستوں نے کہا کہ آپ اگر رقبہ اپنے نام کروالو تو کوئی حرج نہیں ہوگا۔ کیونکہ درخواست برائے اجازت دی گئی ہے۔ اس پر میں صوفی صاحب کے پاس آیا کہ رقبہ کا انتقال درج کرلو تو صوفی صاحب نے فرمایا کہ میرا ارادہ اب سالم رقبہ کا نہیں اور نہ ہی مجھے اب وہ ضرورت ہے کہ سالم رقبہ فروخت کر دوں۔ دو بیگھہ رقبہ کا مجھے تین سو روپے دے دو اور یہ رقبہ اپنے نام کرالو۔ بقایا کمی بیشی کا حساب نہ کرو۔ میں چونکہ اس وقت مجبور تھا کیونکہ رقبہ انہوں نے منتقل کرنا تھا اس لیے میں خاموش رہا۔ اب صوفی صاحب وہی رقبہ بقایا ماندہ چار بیگھہ کے قریب کے لیے اٹھ سو روپے مانگ رہے ہیں۔ میں نے عرض کی کہ صوفی صاحب آپ نے تو میرے ساتھ سودا کیا تھا کہ آٹھ سو پچاس میری لاگت ہے۔ وہ مجھے دے دو۔ اس وقت میں تو رقم دیتا تھا مگر صوفی صاحب نے مجھے سالم رقبہ نہ دیا اور نہ ہی سالم رقم وصول کی ہے۔ دریافت طلب امر یہ ہے کہ صورت مسئلہ میں مشتری کے لیے کس صورت میں بیج اول بحال رہے گی یا عقد جدید کرنا پڑے گا اور بائع کو وعدہ پر پابند رہنا ضروری ہے یا نہیں۔

﴿ج﴾

صورۃ مسئلہ میں یہ بیج نہیں ہے بلکہ معاہدہ ہے جیسا کہ خط کشیدہ الفاظ سے ظاہر ہو رہا ہے کہ آپ رقم کا انتظار کریں جس دن رقم ادا کر دیں گے۔ اس دن رقبہ کا انتقال کر دوں گا اور وعدہ مستقل کر لیا اٹھ۔ لہذا اب عقد جدید کرنا پڑے گا اور وعدہ کی پابندی ضروری ہے لیکن اگر نرخ میں کمی بیشی ہوگئی تو اس کے مطابق فریقین قیمت کو گھٹا بڑھا سکتے ہیں۔ فقط واللہ اعلم

محمد عبداللہ عفا اللہ عنہ

۲۳ ذوالحجہ ۱۳۸۱ھ

## مہاجرین کا اپنا کلیم کے حق کو فروخت کرنا

﴿س﴾

مہاجرین کو جو کتابچہ حکومت کی طرف سے ملا ہوا ہے کہ تم اراضی متروکہ تارکین وطن میں سے اتنی مالیت کی زمین یا مکان حکومت سے لینے کے مستحق ہو جسے کلیم کہتے ہیں اس کا بیچنا اور خریدنا جائز ہے یا نہیں۔ بصورت جواز کی بیشی پر اس کا فروخت کرنا کیسا ہے۔ بینوا تو جروا

﴿ج﴾

عبارت مذکورہ سے جو بات واضح ہوتی ہے وہ یہ ہے کہ بعض صورتیں امتیاض عن الحق جائز ہیں۔ اس سے قبل بھی اس مسئلہ پر کئی دفعہ غور کر چکا ہوں لیکن مذکورہ صورت جواز میں حق معلوم سے امتیاض کو جائز کہا گیا ہے۔ جیسے کہ ناظر وقف و طیفہ نظر سے بالعوض فارغ ہو یا مثلاً عبد میں حق خدمت سے موصی لہ بالخدمۃ عوض حاصل کرے یا فراغ الزعیم من استیمار الی غیر ذلک من الصور سے ظاہر ہے اور یہاں کلیم میں حق تملک مکان سکنی یا زمین زرعی بالکل حق الملک فی غیر المعلوم ہے۔ اس حق کا متعلق بالکل مجہول ہے بالجہالۃ الفاشۃ اور اس کو ان حقوق معلومہ پر قیاس کرنا اور ان سے الحاق کرنا بعید معلوم ہوتا ہے اور خود کتابچہ مقوم نہیں ہے اور نہ اس کی بیع جائز ہے۔ کما قستم اس لیے نہ بصورت بیع اور نہ بہ صورت نزول عن الحق جواز کی کوئی وجہ نظر آتی ہے۔ پھر ساتھ ساتھ یہ کہ شامی نے خود بھی آخر میں کہہ دیا ہے۔ وبالجملة المسئلة ظنية والنظائر المتشابهة للبحث فيها مجال وان كان الاظهر فيها ما قلنا فالاولی ما قال فی البحر من انه ينبغي الابرء العام بعده انتهی الرد المحتار مع الدر المختار ص ۵۲۰ ج ۴ غرضیکہ خط کشیدہ جملہ سے یہی معلوم ہوتا ہے کہ ان حقوق معلومہ سے امتیاض کے جواز کے متعلق بالکل اطمینان نہیں ہے اور کلیم والی صورت میں بوجہ فرق مذکورہ کے تردد اور بڑھ جاتا ہے۔ اس لیے احتیاط اس میں ہے کہ فتویٰ عدم جواز کا دیا جائے اور اکثر حضرات متعین بھی عدم جواز کا فتویٰ دیتے ہیں۔ پھر اہل مدارس اسلامیہ اور علماء کرام کو ضرور محتاط رہنا چاہیے ان کا منصب اس قسم کے مشتبہات میں واقع ہونے سے بالا ہے۔ غرضیکہ فتویٰ اور تقویٰ دونوں لحاظ سے احتراز لازم ہے۔ ومن اتقى الشبهات فقد استبرأ لدينه والحديث واللہ اعلم محمود عفا اللہ عنہ مفتی مدرسہ قاسم العلوم ملتان شہر ۱۰ شعبان ۱۳۸۱ھ

## پٹواری نے اگر غلطی سے کوئی اور زمین مشتری کے نام کر دی تو وہ بدستور اصل مالک کی رہے گی

﴿س﴾

اسلامی حکم نامہ

مسئ اللہ بخش و سر فراز وغیر ہم سکنہ و ہوامدی فریق اول۔ اللہ بخش مانگہ خان نمبر دار موضع قیصری مدعا علیہ فریق دوم۔ مدعی مذکور نے ایک کھیت ایک قطعہ اراضی مدعا علیہ سے بطور بیع کے لیا تھا۔ جس قطعہ اراضی کو پیش کر کے رقم لی گئی تھی اس کی بجائے پٹواری کی غلطی سے دوسرے نمبر کا کھیت ان کے نام بیع ہو گیا تقریباً سات آٹھ سال تک فریق اول اس کھیت کی جو ان کو دکھا کر انتقال ہوا تھا پیداوار کھاتا رہا۔ اس عرصہ مذکور کے بعد کسی دشمن کے اکسانے پر انہوں نے اس کا نمبر لینے کا مطالبہ کیا جو غلطی سے ان کے نام ہو گیا۔ ان پر دو نمبرات کی زمین کی قیمت میں چونکہ فرق ہے اس لیے اب وہ فریق اول اس غلطی شدہ نمبر جو کہ اچھا ہے لینے کا مدعی ہے اور فریق ثانی ان کے اصل حق کو دینے پر راضی ہیں لیکن غلطی شدہ نمبر دینے کے لیے تیار نہیں۔ اس غلط فاحش پر موضع کا موضع گواہی دینے کے لیے تیار ہے پہلے تو فریق اول نے بھی تسلیم کیا تھا اور غلطی کو درست کر دینے کا وعدہ کیا لیکن دشمنوں کے اکسانے سے اب وہ اصل چیز کی بجائے غلط شدہ چیز (زمین) کو لینے کا خواہش مند ہے۔ اب از روئے شرع شریف بیان فرما دیں کہ فریق اول کو کونسا قطعہ اراضی ملنا چاہیے۔ آپ اس عبارت کے موافق فتویٰ عنایت فرمائیں۔

محمد رب نواز صابر  
۲۳ دسمبر ۱۹۶۱ء

﴿ج﴾

اگر واقعی صورت مسئلہ میں بائع کی فروخت کردہ زمین کی بجائے پٹواری کی غلطی سے اس کی دوسری زمین مشتری کے نام ہو گئی تو نام ہو جانے سے شرعاً مشتری کا حق نہیں بن جاتا۔ بلکہ جس زمین پر بائع اور مشتری کے درمیان عقد بیع ہوا ہے وہی مشتری کا حق ہے۔ غلطی سے مشتری کے نام شدہ زمین جبکہ اس پر عقد بیع نہیں ہوا مشتری کو شرعاً لینے کا حق حاصل نہیں۔ لہذا بائع و مشتری دونوں کا فرض ہے کہ بائع اپنی فروخت کردہ زمین مشتری کے نام کر دے اور مشتری غلطی سے اس کے نام شدہ زمین بائع کے نام کر دے تاکہ ہر ایک صاحب حق کو اپنا حق پہنچ جائے۔ واللہ اعلم احمد جان نائب مفتی مدرسہ قاسم العلوم ملتان

اُدھار کی وجہ سے لوگوں سے قیمت زیادہ لینا، گندم نخود وغیرہ میں بیع سلم جائز ہے

﴿س﴾

کیا فرماتے ہیں علماء دین مندرجہ ذیل مسائل میں کہ



نوبت نہ آئے۔

(۳) اور مقدار بھی معلوم ہو کہ اتنے ٹوپے گندم یا اتنے من چینی یا اتنے گز کپڑا۔

(۴) مدت بھی معلوم ہو کہ اتنے عرصہ تک کم از کم ایک مہینہ مہلت ہو۔

(۵) رقم یا رقم کی جگہ خریدنے والا جو چیز دے دیتا ہے اس کو بیچنے والا بیع کی مجلس میں قبض کر لے۔

(۶) اور جگہ دینے کی بھی معلوم ہو یعنی ان باتوں کا طے کرنا بیع کے وقت ضروری ہے جو کہ بائع و مشتری کے

درمیان کسی وقت جھگڑے کا سبب بنے۔

(۷) ساتھ ساتھ بیچنے والے کے کاشت کیے ہوئے غلہ وغیرہ کی شرط نہ ہو۔

(۸) اور بیع کے وقت سے لے کر ادا کرنے تک بیع شدہ چیز منڈی بازار وغیرہ سے ملتی ہو تو اس قسم کی بیع میں ان

باتوں کو ملحوظ رکھتے ہوئے کی جائے اور یہ شرط لگانا جائز نہیں کہ اگر وقت ایفاء بائع غلہ نہ دے سکا تو مشتری اس وقت کی

قیمت وصول کرے گا بلکہ بائع کو غلہ کا دینا واجب اور مشتری کو لینا واجب ہے۔ اس شرط پر یہ بیع فاسد ہوگی جس کا ختم

کرنا لازم ہوتا ہے۔ واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۱۶ رجب ۱۳۸۱ھ

اگر مشتری نے کوئی چیز خرید کر تھوڑی سی رقم بائع کو دی ہو

اور بیع فسخ ہونے کے بعد بائع وہ رقم واپس نہ کرے

﴿س﴾

کیا فرماتے ہیں علماء دین اس مسئلہ میں کہ زید نے بکر سے ایک دکان کا مبلغ تین ہزار روپے نقد پر سودا کیا۔ مبلغ پانچ سو روپے نقد پیشگی وصول کی۔ ہفتہ کے بعد پشیمان ہو کر مشتری نے بیع فسخ کر دی۔ مشتری پیشگی واپس طلب کرتا ہے۔ بائع واپس دینے سے انکاری ہے۔ بائع نے پھر وہ دکان ڈیڑھ ہزار خسارہ پر فروخت کر دی۔ اب یہ رقم پیشگی بائع کے لیے عوض نقصان حلال ہے یا حرام واجب الرد ہے یا نہ۔ بینو اتو جروا

حقانی دواخانہ ٹانک ضلع ڈیرہ اسماعیل خان حکیم مولوی عبدالحق

﴿ج﴾

مشتری نے جب پشیمان ہو کر بیع فسخ کر دی اور بائع بھی فسخ اور اقالہ پر رضامند ہو گیا حتیٰ کہ اس نے آگے دوسرے شخص کو مکان مذکور فروخت کر دیا تو وہ پانچ سو روپیہ جو پیشگی وصول کر چکا ہے وہ بھی مشتری کو واپس کرے گا۔

(۱) ہمارے ہاں یہ رواج ہے کہ تاجر لوگ جنسی اناج وغیرہ غریب مسکین لوگوں کو گراں نرخ پر دیتے ہیں۔

مگر سہولت یہ دیتے ہیں کہ دو چار مہینے کے بعد غلہ مبیعہ کی قیمت وصول کریں گے۔ دریافت طلب امر یہ ہے کہ ایسے

سودے میں کیا ربا نہیں آتا۔ جبکہ نقد و نیسہ میں تفاوت واضح پیدا ہو جاتا ہے۔ حسب قواعد فقہیہ نہ سہی از روئے

احادیث اس کو ممنوع قرار دیا جاسکتا ہے۔

(۲) یہ بھی ہمارے ہاں کے تاجر کر رہے ہیں کہ گندم خود جس کی برداشت میں ابھی دو چار ماہ باقی ہے خرید کر

رہے ہیں پیشگی رقم دے رہے ہیں۔ اگر نہایت گری ہوئی قیمت لگا کر اور غریب لوگ رقموں کی ضروریات اور تنگ دستی

کی وجہ سے ایسے سودے قبول کر رہے ہیں غلہ کے ایفاء کے لیے ہاڑ کے مہینہ کا تعین تو کر رہے ہیں مگر خاص تاریخ کا

تعین نہیں۔ کیا یہ سودا درست ہے یا نہیں۔ علاوہ ازیں یہ شرط بھی ہوتی ہے کہ وقت ایفاء اگر غلہ بائع نہ دے سکا تو

مشتری اس وقت کی قیمت وصول کر لے گا۔ بینو اتو جروا

﴿ج﴾

(۱) ادھار کی وجہ سے شرعاً نرخ بڑھانا اسی صورت میں جبکہ خریدنے والا مجبور ہے اور بائع اس کی مجبوری سے

فائدہ اٹھا کر گراں قیمت فروخت کر رہا ہے جائز نہیں۔ البتہ اگر خریدنے والا مجبور نہیں اور گرانی بھی فاحش نہیں تو جائز

ہے یعنی ادھار کا سودا جتنی مقدار پر مروج و معروف ہے اتنی مقدار زیادتی و گرانی پر دیتے ہیں۔ تو یہ گرانی و زیادتی فاحش

نہیں ہے۔ دلیل جواز صاحب ہدایہ کا قول باب المرباحہ ص ۷۶ ج ۳ الا یریٰ انہ یزاد فی الثمن لاجل

الاجل بحر الرائق باب المرباحہ ص ۱۱۵ ج ۶ لان للاجل شبهة بالبيع الاتری انہ یزاد فی

الثمن ثم قال بعد اسطر الاجل فی نفسه لیس بمال ولا یقابله شی من الثمن حقیقة اذا لم یشرط

زیادة الثمن فی مقابلته قصدا ویزاد فی الثمن لاجله اذا ذکر الاجل بمقابلة زیادة الثمن قصدا

فاعتبر مالاً فی المرباحہ احترازاً عن شبهة الخیانة ولم یعتبر وافی حق الرجوع عملاً بالحقیقة الخ۔

بندہ احمد عفا اللہ عنہ نائب مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان شہر

(۲) مذکورہ بیع کو بیع سلم کہتے ہیں۔ یہ جائز ہے قرآن و حدیث سے ثابت ہے۔ قوله تعالیٰ اذا تدانتم

بدين الى اجل مسمى فاكتبوه الاية وقوله عليه السلام من اسلم منكم فليسلم فی کيل معلوم

ووزن معلوم الى اجل معلوم اور وزنی و کیلی اشیاء میں اور کپڑوں وغیرہ میں جائز ہے۔ چند شروط کے ساتھ:

(۱) بیع کی ہوئی چیز کی جنس و نوع معلوم کرنا کہ گندم ہے یا جو کپاس کپڑا وغیرہ کی بیع کر رہا ہوں۔

(۲) صنعت بھی معلوم ہو کہ گندم فلائی قسم کی اچھی یا بری کپڑا فلاں قسم کا موٹا یا نرم اچھا یا ردی تاکہ پھر جھگڑے کی

اگر چہ نہ واپس کرنے کی شرط بھی لگا چکا ہے۔ بشرطیکہ اس ایک ہفتہ کے دوران میں اس دکان کے اندر کوئی عیب پیدا نہ ہوا ہو۔ اگر عیب پیدا ہو گیا ہو تو بقدر عیب کے بائع مشتری سے رقم لے سکتا ہے۔ اگر اس کم قیمت پر اقالہ کر چکے ہوں۔ عیب مثلاً از قسم کرنے عمارت وغیرہ کے ویسے دکان کی قیمت کی کمی کو عیب نہیں کہا جاتا۔ قال فی الكنز ص ۲۴۲ وتصح بمثل الثمن الاول وشرط الاكثر والاقبل بلا تعيب و جنس آخر لغو فلزمه الثمن الاول۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

۲۲ رجب ۱۳۸۵ھ

مشترکہ زمین تقسیم کرتے وقت جس کے حصے میں درخت آئیں گے وہ اسی کے ہوں گے

﴿س﴾

کیا فرماتے ہیں علماء دین اس مسئلہ میں کہ

(۱) دو شخص سگے بھائی اپنے عم سے زمین خرید کرتے ہیں وہ زمین مبیعہ دوسری جگہ واقع ہے۔ مغالطہ کے طور پر ان دونوں نے ۱۷/۴۰ پر قبضہ کر کے چند درختان مٹرہ وغیرہ مٹرہ نصب کیے ہیں۔ بعد مدت کے معلوم ہوا کہ مبیعہ زمین ۱۴/۴۰ میں واقع ہے۔ ۱۷/۴۰ کا مالک فوت ہو چکا ہے۔ ورثاء ان دو شخصوں سے زمین کا قبضہ کاغذات مال دکھا کر بخوشی رضا واپس لیتے ہیں۔ واپس لیتے ہی ورثاء جس وقت تقسیم کرتے ہیں ناجائز مقبوضہ زمین ان دو شخصوں میں سے ایک شخص مسمی حافظ عبدالستار کو حصہ میں آ جاتی ہے۔ تو کیا عند الشرع دوسرے ورثاء بمع اس شریک کے ان درختوں کا مطالبہ کر سکتے ہیں یا نہیں جو کہ اس نے اور اس کے برادر شریک فی البیع نے نصب کیے تھے۔

(۲) جائے سکونہ چار دیواری کے لیے حضرت میاں تاج محمد اپنے دو بیٹوں حافظ عبدالستار، حافظ عبدالرزاق کو دو کنال زمین بیع فرما دیتے ہیں پھر یہ دونوں برادر برضامندی آپس میں تقسیم کر کے حد بندی کر دیتے ہیں۔ تو کیا عند الشرع جس کے حصہ میں درخت ہیں وہی مالک ہے۔ یا درختوں میں دونوں برابر ہیں۔ بینوا تو جروا

﴿ج﴾

(۱) مشترکہ زمین کی تقسیم کرتے وقت جس شخص کے حصہ میں جو قطعہ زمین آ گیا ہے۔ اس قطعہ زمین پر جو درخت ہوں گے وہ بغیر ذکر کرنے کے اس قطعہ کے مالک کے ہوں گے باقاعدہ تقسیم کرنے کے بعد دوسرے ورثاء کو ان درختوں میں سے حصہ طلب کرنے کا کوئی حق نہیں پہنچتا ہے۔ اگرچہ تقسیم کرتے وقت ان درختوں کے متعلق کچھ بھی تذکرہ نہیں آیا تھا۔ قال فی الفتاویٰ العالمگیریہ ص ۲۱۵ ج ۵ ویدخل الشجر فی قسمة الاراضی وان لم يذكر والحقوق والمرافق کما تدخل فی بیع الاراضی ولا یدخل الزرع والثمار فی

قسمة الاراضی وان ذکر والحقوق الخ

(۲) جب تقسیم کرتے وقت درختوں کے متعلق کچھ بھی ذکر نہیں کیا اور تقسیم کر کے برضا و خوشی حد بندی کر لی ہے تو جس شخص کے قطعہ زمین میں جو درخت ہیں وہ اسی کی مملوک ہیں۔ دوسرے کو ان میں کوئی حق نہیں۔ دلیل اوپر بحوالہ فتاویٰ عالمگیریہ گزر گئی ہے۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان

۱۷ جمادی الثانی ۱۳۸۵ھ

الجواب صحیح محمود عفا اللہ عنہ مفتی مدرسہ قاسم العلوم ملتان

جس شخص نے ۱۰ روپے من کے حساب سے روپے دیے ہوں  
لیکن فصل نہ ملنے کی صورت میں کس قسم کی رقم کا حقدار ہوگا

﴿س﴾

کیا فرماتے ہیں علماء دین اس مسئلہ میں کہ ایک شخص نے موسم فصل سے تین چار ماہ پہلے یہ سودا کیا کہ رقم مجھے ابھی دے دو فصل پر ۱۰ روپے من گندم تم کو دوں گا۔ تاریخ مقرر ہو گئی فصل آنے پر اس نے گندم فروخت کر دی اور اس کو گندم ندی اب وہ شخص کہتا ہے کہ گندم میرے پاس نہیں ہے۔ ۱۴ روپے من کے حساب سے نقد رقم لے لو کیا یہ رقم لینا درست ہے یا نہ۔

﴿ج﴾

سوال سے بظاہر یہی معلوم ہوتا ہے کہ انہوں نے بیع سلم نہیں کیا ہے۔ کیونکہ بیع سلم کی بہت سی شرائط کو ذکر نہیں کیا گیا ہے۔ لہذا شخص مذکور اپنی ہی رقم لینے کا حقدار ہے کم و بیش کا نہیں اور اگر باقاعدہ اس عقد کے اندر شرائط سلم کے ذکر کر دیے تھے اور بیع سلم ہی کر چکے تھے اور اس کی تمام شرائط از قسم بیان جنس ونوع وصف و قدر و اجل (جو کم از کم ایک ماہ ہوتا ہے) و قدر رأس المال جائے ایفاء اور قبض رأس المال قبل از افتراق پائے گئے تھے۔ تب یہ شخص اتنی گندم جتنے کا سودا ہوا تھا کے لینے کا حقدار ہے۔ اگر وہ اپنی گندم فروخت کر چکا ہے تو اتنی گندم اسی قسم کی بازار سے خرید کرے گا اور وہ شخص اتنی گندم کے لینے کا مطالبہ کر سکتا ہے اور اگر اقالہ کر کے رقم ہی لینا چاہتا ہے تو جتنی رقم دے چکا ہے اتنی ہی رقم واپس لے سکے گا۔ زائد لینا بوا اور ناجائز ہے۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان

۲۱ رجب الاول ۱۳۸۵ھ

الجواب صحیح محمود عفا اللہ عنہ مفتی مدرسہ قاسم العلوم ملتان



اگر باپ نے ایک بیٹے سے بیع مسلم کی اور تبرعاً دوسرے بیٹے کو مسلم فیہ دینے کے لیے کہا اور خود فوت ہو گیا تو مال کس کے ذمہ ہے

﴿س﴾

کیا فرماتے ہیں علماء اس مسئلہ میں کہ زید نے اپنے بیٹے بکر سے بیع مسلم کی۔ بکر نے رقم اپنے والد زید کے حوالہ کر دی اور گندم فصلات کے موقعہ پر وصول کرنے کا وقت مقرر ہوا۔ زید کو اس کا دوسرا بیٹا خالد ہمیشہ ہر سال دس بارہ من گندم بطور صلہ رحمی و تبرع دیا کرتا تھا۔ اب بکر مشتری اپنے والد زید کو کہتا ہے کہ تیرے اوپر پورا اعتماد نہیں مہربانی کر کے وہ غلہ گندم جو آپ کو میرے پاس دوسرے بھائی خالد سے بطور ہبہ ملا کرتا ہے وہی مجھے دلوادو اور بھائی کے سامنے حوالہ کر دو۔ چنانچہ زید نے اپنے اس بیٹے خالد کو یہی کہہ دیا اور بکر کے سامنے حوالہ کر دیا۔ خالد نے جواباً کہہ دیا کہ اگر نئے سال کی گندم برداشت ہونے تک آپ بھی اور میں بھی زندہ رہا تو وہ غلہ گندم بکر کو دوں گا ورنہ تو ادائیگی نہ کروں گا۔ بعد زید باوجود اس حوالہ کر دینے کے خالد سے قبل از برداشت غلہ گندم کچھ مقدار وصول کرتا رہا۔ ماہ جیٹھ کے آخر میں اس زید کا انتقال ہو گیا۔ اب دریافت طلب امر یہ ہے کہ خالد اب بکر کو گندم دینے کا ذمہ دار ہے یا کہ یہ گندم اس کے باپ متوفی کے ذمہ قرض ہے اور سب ورثاء ادا کرنے کے ذمہ دار ہیں۔ بینوا تو جروا

﴿ج﴾

صورت مسئلہ میں حوالہ صحیح نہیں ہے۔ کیونکہ اس میں تعلیق بالشرط ہے اور شرط بھی غیر ملائم للعقد ہے۔ لہذا بکر کی وہ مسلم فیہ گندم اس کے باپ زید کے ذمہ قرض ہے۔ اس کے ترکہ میں سے قبل از قیمت وصول کرنے کا حقدار ہے اور بعد از قیمت ترکہ ورثہ سے بقدر حصص جس میں وہ خود بھی شریک ہے واپس لینے کا حق رکھتا ہے۔ فقط واللہ تعالیٰ اعلم  
حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۳ صفر ۱۳۸۵ھ

بیوی کے نام زمین کے کاغذ بنانے سے اکیلی بیوی اس زمین کی مالکہ نہیں ہوگی

﴿س﴾

کیا فرماتے ہیں علماء دین دریں مسئلہ کہ زید نے ایک ٹکڑا زمین کا خرید کیا۔ رقم اپنی جیب سے ذاتی طور پر ادا کی۔ ٹیکس سے بچنے کے لیے زمین بیوی کے نام کرادی اور بہ ظاہر کیا کہ یہ زمین میری بیوی نے خرید کی ہے۔ اس کا ارادہ یہ تھا کہ بعد میں اپنی بیوی سے اپنے نام منتقل کر لوں گا۔ کچھ عرصہ بعد زید نے دوسری شادی کر لی۔ کاروباری مصروفیات

کی وجہ سے زید زمین اپنے نام منتقل نہ کرا سکا اور فوت ہو گیا۔ دوسری بیوی سے اولاد بھی ہے۔ اب سوال یہ ہے کہ زمین جو کہ اس کی پہلی بیوی کے نام ہے اور پہلی بیوی سے بھی اولاد ہے۔ اس کا شرعی مالک کون ہے اور اس کے شرعی ورثاء کون کون ہیں۔ جبکہ قانونی طور پر پہلی بیوی زمین کی مالک ہے۔ اس زمین میں دوسری بیوی اور اس کی اولاد کا شرعی حق بنتا ہے یا نہیں۔ جبکہ شرعی طور پر زید زمین کا مالک تھا۔

عبدالغفار نزد خیر المدارس ملتان

﴿ج﴾

رکن بیع کا ایجاب و قبول ہے۔ جن میں ایجاب و قبول واقع پران کے ہی درمیان بیع متحقق ہوئی تو جب ایجاب و قبول زید نے کیا تو ملک اس کی یقیناً ثابت ہوئی۔ اب انتقال ملک بغیر کسی عقد صحیح معتبر تام کے نہیں ہوگا تو صرف اس سے کہ کسی مصلحت سے بیوی کے نام درج کرا دیا۔ زید کی ملک زائل اور بیوی کی ملک ثابت نہیں ہوئی۔ تا وقتیکہ کوئی عقد صحیح معتبر مفید انتقال ملک ثابت نہ ہو اور نظیر اس کی بیع تلجیہ ہے کہ دو شخص کسی کی وجہ سے بیع ظاہر کریں اور مقصود بیع نہ ہو سو وہ بیع مفید ملک نہیں ہوتی۔ جب باوجود ایجاب و قبول کے بوجہ عدم ثبوت حکم کے ملک نہیں ہوتی تو جس کے ساتھ ایجاب و قبول تک نہیں ہوا اور نہ اس کے ہاتھ بائع کا بیچنے کا مقصد ہے نہ اس کے لیے مشتری کا خریدنے کا مقصد ہے۔ تو اس کی ملک کیونکر ہو سکتی ہے۔

فی الدر المختار و بیع التلجیۃ وهو ان يظهر عقد او هما لا یزید انه لخوف عدو وهو لیس  
بیع فی الحقیقۃ بل کالہزل الخ ص ۲۷۳ ج ۵  
الحاصل صورت مسئلہ میں بشرط صحت سوال یہ مکان زید ہی کی ملکیت ہے اور زوجہ اول کے نام کسی مصلحت کی بنا پر کاغذات میں اندراج سے زید کی ملکیت زائل نہیں ہوتی۔ بس زید کی تمام اولاد چاہے پہلے بیوی سے ہیں یا زوجہ دوم سے شرعی حصص کے مطابق اس مکان کے وارث ہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۱۹ ربیع الثانی ۱۳۹۶ھ

اگر شوہر نے زمین کی ایک خاص مقدار بیوی کا حق المہر لکھوایا ہو

لیکن انتقال کرانے سے قبل انتقال کر گیا ہو تو وہ ترکہ میں شامل نہ ہوگی

﴿س﴾

ایک شخص مسمی محمد حسن ولد حکیم اللہ بخش قوم خواجہ نے سمات غلام جنت دختر حکیم نبی بخش قوم خواجہ سے عقد نکاح

کیا۔ حق المہر ۲۵ روپے نقد اور ۲۲ کنال ۷ مرلہ اراضی مقرر ہوئی۔ یہ حق المہر ایک سرکاری کاغذ پر اور روبرو گواہان لکھا گیا۔ محمد حسن نے اس تحریر میں یہ وعدہ کیا کہ کاغذات سرکاری میں انتقال بھی کرا دوں گا۔ محمد حسن فوت ہو گیا انتقال حق المہر نہ ہو سکا غلطی سے سرکاری کاغذات مال میں انتقال وراثت کا غلام جنت کے نام ہو گیا۔ جس کو عرصہ تقریباً ۲۴ سال ہو گیا ہے۔ دریافت طلب یہ امر ہے کہ یہ اراضی مسامت غلام جنت مملوکہ ہوگی یا مال متروکہ متصور ہوگی۔ متوفی کے باقی ورثاء میں بھی تقسیم ہوگی۔

محمد اعظم سکندری موضع شجاعت پور شجاع آباد ضلع ملتان

### ﴿ج﴾

شرعاً یہ اراضی مسامۃ غلام جنت کی مملوکہ ہے۔ متوفی کا مال متروکہ نہیں ہے۔ متوفی کے ورثاء کا شرعاً کوئی حق نہیں ہے۔ البتہ انتقال کی تصحیح ضروری ہے۔ کاغذات مہر میں انتقال وراثت بجائے انتقال حق المہر ہونا ضروری ہے۔ علاوہ ازیں عرصہ تقریباً ۲۴ سال کا ہو گیا ہے۔ متوفی کے ورثاء کا شرعاً دعویٰ قابل سماعت نہیں ہے۔ کما صرح فی کتب الفقہ۔ واللہ تعالیٰ اعلم بالصواب

حررہ غلام فرید نائب مفتی جامعہ اسلامیہ بہاولپور

جوزمین مسمی محمد حسن مذکور نے اپنی بیوی مذکورہ کو حق المہر میں دے دی۔ یہ زمین بیوی کی ملک میں آگئی ہے۔ اسے ترک تصور کرتے ہوئے وارثوں میں تقسیم نہیں کیا جائے گا۔ فقط واللہ اعلم

بشرط صحت واقعہ یہ زمین بیوہ مذکورہ کی ہوگی۔ دوسرے وارثوں کو اس زمین میں حصہ نہیں ملے گا لیکن اگر دوسرے ورثاء اس واقعہ کا انکار کریں تو عورت سے شہادت اور بصورت شہادت نہ ہونے کے باقی ورثاء کو حلف دے کر شرعی ثالث یا حاکم فیصلہ کرنے کا مجاز ہوگا۔ واللہ اعلم

محمود عفا اللہ عنہ مفتی مدرسہ قاسم العلوم ملتان

لکڑی کور بڑ سے ناپ کرفروخت کرنا جائز نہیں ہے ناپنے کا آلہ ایسا ہو کہ کمی بیشی نہ ہو

### ﴿س﴾

کیا فرماتے ہیں علماء دین اس مسئلہ میں کہ جنوبی وزیرستان وانا میں کئی سالوں سے عمارتی لکڑی کی پیمائش کے لیے ایک خود ساختہ لکڑی کی اکائی مقرر کی گئی ہے جو کہ فٹ کی جگہ اس کے ذریعے پیمائش کرتے ہیں۔ حالانکہ یہ انچ دنیا میں اور کہیں رائج نہیں ہے اور نہ اس کا کوئی صحیح ماخذ ہے۔ یاد رہے کہ یہ وہ انچ نہیں ہے جو کہ فٹ کا بار ہواں حصہ ہوتا ہے بلکہ یہ خود ساختہ انچ کی اکائی ہے۔ جس میں حسب ذیل نقائص موجود ہوتے ہیں۔

(۱) بسا اوقات جب بائع و مشتری اس انچ پر عقد کر لیتے ہیں تو پیمائش کرتے وقت مقصود علیہ جو کہ انچ ہے بالکل معدوم ہو جاتا ہے۔ حالانکہ لکڑی محبوس موجود ہوتی ہے اور اگر فٹ کی رائج الوقت اکائی پر اس کی صحیح پیمائش کی جائے تو اس میں کافی لکڑی نکل آتی ہے اور اگر انچ اس وقت اکائی پر بھی اس کی پیمائش کی جائے تو بھی لکڑی موجود ہوتی ہے۔ مگر انہوں نے خود ساختہ انچ سے لکڑی کو ختم کر کے بائع کے ہاتھ خاک پھیرنا۔

(۲) بعض اوقات تو یہ جعلی انچ دو فٹ سے بھی زیادہ ہو جاتی ہے۔ مثلاً انہوں نے ایک انچ جب فٹ پر پیمائش کی ہے تو دو فٹ لکڑی نکل آتی ہے۔ کبھی یہ بناوٹی انچ دو فٹ کے مساوی بھی ہو جاتی ہے اور کبھی فٹ سے کم بھی اور اس طرح اس کا معیار مستقل ہرگز نہیں رہتا۔

(۳) اس مصنوعی انچ کے قوانین حساب میں ایک اس قانون کو ملحوظ رکھا گیا ہے۔ مثلاً ایک لکڑی ہے جس کا طول دس فٹ تین انچ ہے۔ تو چونکہ تین انچ ان کے حساب میں منضبط نہیں ہو سکتے اس لیے یہ مشتری کے ہاتھ مفت اور بلا معاوضہ چلے جاتے ہیں۔ باقی دس فٹوں کی قیمت بائع کو ملے گی۔ اب دریافت طلب امر یہ ہے کہ نقصان کی بنا پر یہ مبیعہ جو کہ انچ ہے علی خطہ الوجود تو نہ ہوا جس کا عقد باطل ہے۔ نقصان کی بنا پر جب کمی بیشی ہوتی ہے تو کیا یہ عقد فاسد ہے یا نہیں۔ نقصان کی بنا پر کیا اس میں ربا لازم آتا ہے کہ نہیں۔ مینو اتو جروا

حاجی نگر خان دکاندار اندرون کمپ ضلع ڈیرہ اسماعیل خان  
مولانا نور محمد خطیب جامع مسجد اڈہ مغل خیل

### ﴿ج﴾

معروض آنکہ سوال کو کا حقہ نہ سمجھنے کی وجہ سے جواب لکھنے میں تاخیر واقع ہوئی۔ معاف فرمادیں سوال تو اب بھی سمجھ میں نہیں آیا ہے لیکن بنا بروجہ متحملہ جواب لکھا جاتا ہے۔ لہذا گزارش ہے کہ لکڑی کی بیج اگر مجازتہ کی جائے اس طرح کہ یہ لکڑی مشار الیہ ہو بغیر اعتبار طول و عرض کے ناپنے کے تو یہ بلا شک و شبہ صحیح ہے اور اگر لکڑی مشار الیہ کی بیج ماپ کے اعتبار سے اس طرح کی جائے کہ اس لکڑی کا ایک گزیافت یا انچ یعنی کسی ایسی طول کی اکائی جس کی مقدار معلوم ہو یا کسی ایک معین لاٹھی یا کسی اور طویل چیز کی اکائی جس کی مقدار طول معلوم نہ ہو لیکن وہ معین اور مشار الیہ ہو کمی بیشی قبول نہ کرتا ہو بعض پانچ روپے کے مثلاً فروخت کرے تو بھی بیج نہ کور صحیح ہے کیونکہ اس میں کوئی غرر اور دھوکہ وغیرہ نہیں ہے اور نہ افضاء الی المنازعہ ہے اور اگر کسی ایسی چیز کی اکائی سے بیج ہو جائے جو کمی بیشی کا احتمال رکھے اور اس کا طول ایک جیسا نہ رہے مثلاً ریز کی ٹلی کو معیار مقرر کر دیا جائے جو معمولی کھینچنے سے لمبی ہوتی ہو تو یہ بیج جائز نہیں فاسد ہے۔ کیونکہ اس میں غرر ہے اور مفضی الی المنازعہ ہے۔ کما قال فی الدر المختار مع شرحہ رد المحتار ص ۵۳۸ ج ۴ (و) من المجازفة البیع (بانا و حجر لا يعرف قدره) قید فیہما وللمشتري الخيار لبها نهر وهذا اذا لم یحتمل) الا ناء (النقصان والحجر) (التفتت) فان احتملہما لم یجز کبیعہ



قدر ما يملأ هذا البيت ولو قدر ما يملأ هذا الطشت جاز سراج امید ہے آپ کے سوال کا جواب اس تفصیل میں آگیا ہوگا۔ ورنہ دوبارہ وضاحت سے لکھیں ہمیں یہ سمجھ میں نہیں آتا کہ کیسے یہ انج مروج کبھی فٹ کے برابر کبھی اس سے کم اور کبھی زیادہ ہوتا ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۷ ربیع الثانی ۱۳۸۵ھ

جب کسی شخص نے زمین بیچ کر اس کا انتقال کرایا

اور کچھ رقم بھی وصول کی اب بقیہ رقم نہ لینا اور قبضہ نہ دینا ظلم ہے

﴿س﴾

کیا فرماتے ہیں علماء دین دریں مسئلہ کہ ۱۹۶۲ء میں جب میں سرکاری ڈیوٹی پر ملتان تھا میری برادری کے ایک فرد چوہدری جہانگیر علی خان ملتان شہر میں رہائش پذیر تھے۔ وہاں ان کی شہری و سکنی زمین بھی تھی جو میرے علم سے باہر تھی۔ انہوں نے بذات خود اپنے اور میرے دوستوں اور خواتین کے ذریعہ سے اور میری بیوی کو اپنی رہائش کے لیے ان کی جائیداد شہری میں سے ایک پلاٹ خریدنے کی پر خلوص کوشش کی۔ مگر چونکہ میرے پاس رقم نہ تھی اور میں نے چوہدری صاحب کو صاف طور پر کہا کہ میرے پاس رقم نہیں ہے۔ چوہدری صاحب نے فرمایا آپ پلاٹ خریدنے کا وعدہ کریں میں رقم بعد میں لے لوں گا۔ ہر چند کہ میں نے انکار کیا مگر ایک دن انہوں نے واضح طور پر کہا کہ آپ کی بیوی میری بیٹی ہے اور میری خواہش ہے کہ آپ اپنی بیوی کے نام میری شہری جائیداد سے ایک پلاٹ رجسٹری کروالیں اور رقم بعد میں دے دیں۔ ان کے خلوص کو مد نظر رکھ کر ان کی پیشکش قبول کر لی گئی اور انہوں نے اپنی شہری جائیداد والے پلاٹ میں سے ایک کنال رقبہ کا پلاٹ میری بیوی کے نام رجسٹری کروایا بعد میں پلاٹ انتقال کروادیا گیا اور رجسٹری والے کاغذ اور نمبر انتقال میرے پاس چوہدری صاحب نے بھیج دیے۔ رجسٹری کے وقت کچھ رقم میں نے نقد ادا کی۔ مگر چوہدری صاحب کے مبلغ ۲۰۰۰۰ روپے ہمارے ذمہ رہ گئے۔ جس کی اجازت ملی کہ میں کسی وقت چوہدری صاحب کو ادا کروں۔ رجسٹری میں کل رقم وصول پائی درج کی گئی کچھ عرصہ بعد میں ملتان سے اپنی رجسٹری میں جو سیالکوٹ تھی چلا گیا اور تقریباً ایک سال بعد ۱۹۶۳ء میں میں لاہور تبدیل ہو گیا۔ ایک دن اتوار کو چوہدری صاحب میرے پاس آئے اور فرمایا کہ فوری آج ہی بقایا رقم ۲۰۰۰۰ روپے ادا کرو میں نے معذرت کی کہ آج اتوار ہے رقم ادا نہیں ہو سکتی۔ آپ مجھے کم از کم ایک دو دن کی مہلت دے دیں۔ میں آپ کی رقم ادا کر دیتا ہوں۔ مگر وہ ناراض ہو کر چلے گئے اور وہ مہلت دینے پر ہرگز آمادہ نہ تھے۔ اس کے بعد میں نے بارہا رقم ادا کرنے کی کوشش کی۔ مگر چوہدری صاحب نہ تو رقم لیتے تھے اور نہ ہی پلاٹ کا قبضہ دینے کو تیار تھے۔ ہمارے پلاٹ کے کچھ حصہ پر ہندوؤں کے وقت کا

تعمیر شدہ حصہ تھا۔ اس حصہ کو چوہدری صاحب نے ایک پرائیویٹ سکول کو کرایہ پر دیا تھا۔ آخر ۱۹۷۳ء کو ۱۱/۱ سال بعد چوہدری صاحب انتقال کر گئے۔ اس کے بعد میں نے چوہدری صاحب کے بیٹوں کو رقم دینا چاہی اور پلاٹ کا قبضہ مانگا مگر انہوں نے بھی چوہدری صاحب والا رویہ رکھنا نہ رقم لیتے تھے اور نہ پلاٹ کا قبضہ دیتے تھے۔ اب اس پلاٹ کی شرعی حیثیت کیا ہوگی کس کا ہوگا۔

خادم حسین چک نمبر 8p/10 تحصیل خانیوال ضلع ملتان

﴿ج﴾

اگر یہ بات درست ہے کہ چوہدری جہانگیر علی صاحب نے آپ کی بیوی کے نام شہری جائیداد میں سے ایک کنال رقبہ کا پلاٹ رجسٹری کر دیا ہے اور اس کا انتقال بھی کروالیا گیا ہے اور کچھ رقم نقد ادا بھی کی گئی تو یہ بیچ تام ہو گئی ہے۔ چوہدری صاحب اور اس کی فوتیدگی کے بعد اس کے ورثاء صرف رقم لینے کے حقدار ہیں۔ قبضہ فوراً دے دیں اور رقم وصول کریں۔ فقط واللہ اعلم

بندہ محمد اسحاق غفر اللہ عنہ نائب مفتی مدرسہ قاسم العلوم ملتان  
الجواب صحیح محمد انور شاہ غفر اللہ عنہ نائب مفتی مدرسہ قاسم العلوم ملتان  
۲ ربیع الثانی ۱۳۹۶ھ

مہاجرین کے لیے حق ”کلیم“ فروخت کرنے پر بعض علماء کے شبہات

اور حضرت مفتی صاحب رحمہ اللہ کی فقہیانہ رائے

﴿س﴾

جواب پر مستفتی کی طرف سے کچھ خدشات و شبہات کا اظہار کیا گیا۔ مستفتی کا خط مندرجہ ذیل ہے۔ یہاں دوبارہ ان کے شبہات کا ازالہ جواب میں کیا گیا ہے۔ (نقل خط قاضی عبدالکریم صاحب مہتمم مدرسہ نجم المدارس مشتمل بہ شبہات) ملتان سے مسئلہ کا جواب بہت دیر سے ملا آپ کی مصروفیات سے ایسا ہی ہوگا مجھے اس کی عدم جواز پر ابھی تک اطمینان نہیں ہوا۔ آپ سے پھر اس مسئلہ پر غور کرنے کی درخواست کروں گا اور امید کرتا ہوں کہ میرے شبہ کو رفع کرنے کی بھی کوشش فرمائیں گے۔ اس وقت تو میں اس پوزیشن میں ہوں کہ پوچھنے والے سے کہہ دیتا ہوں کہ میرے زعم میں اس میں کوئی حرج نہیں البتہ مفتی صاحب قاسم العلوم نے ناجائز کہا ہے۔ کلیم بیچنے والوں کا کہنا ہے کہ مفتی محمد شفیع صاحب سے ہم نے جواز کا فتویٰ حاصل کیا ہوا ہے۔ اگرچہ ان کے اس کہنے پر ہمیں خود بھی اطمینان نہیں۔ البتہ علامہ افغانی مدظلہ کو بھی میں نے آپ کو خط ارسال کرنے کے بعد اپنا جواب ارسال کر دیا۔ ان کا جواب آیا ہے میرے استدلال سے کچھ اختلاف فرمایا ہے لیکن حکم جواز ہی کا لکھا ہے آپ کے اس فرق پر کہ یہاں کلیم کے معاملہ میں جہالت ہے مجھے مندرجہ ذیل شبہ ہے۔

(۱) آپ نے خود تحریر فرمایا ہے کہ متعلق حق میں ہے جسے مافیہ الحق سے تعبیر کیا جاسکتا ہے۔ اس پر میری گزارش یہ ہے کہ اعتیاض حق سے ہے نہ متعلق حق سے۔

(۲) مافیہ الحق بھی اگرچہ بذاتہ مجہول ہے مگر بنوعہ اور بوصفہ معلوم ہے کیونکہ کلیم (کتاب) کے ذریعے ان کو یہ حق دیا گیا ہے کہ اراضی متروکہ میں سے اتنی مالیت کی زمین جو تمہارے نام پر نیلام کی جائے اس کا تم مجانا لینے کے حقدار ہو۔ جہالت اگر مفضی الی النزاع ہو تو باعث خلل ہوتی ہے۔ اس خاص صورت میں جب اعتیاض اس حق ہی سے ہے نہ کہ متعلق حق یعنی زمین سے تو نزاع کا بظاہر کوئی احتمال ہی نہیں۔ اس جہالت سے عقد کی خرابی سمجھ میں نہیں آئی اور حق کے متعلق میں اس چیز پر غور کرنے کی درخواست کروں گا کہ وہ یہی ہے (جو میرے زعم میں بالکل معلوم ہے) کہ اراضی متروکہ میں سے اتنی مالیت کی زمین جس کا نیلام تمہارے نام ختم اس کے مجانا بلا عوض لینے کے تم مستحق ہو اور یہ استحقاق انہیں۔ حکومت نے بوجہ محنت مہاجرت وغیرہ دیا ہے اس حق کا مجہول ہونا احقر کی سمجھ میں نہیں آتا۔ شامی کا مشورہ ابراء عام کا اپنے زعم میں یہی سمجھ رہا ہوں کہ معاملہ سے تو اس نے روکا نہیں البتہ ابراء عام کا مشورہ دیا ہے تاکہ عند اللہ کوئی مواخذہ باقی نہ رہے تو زیادہ سے زیادہ عوض لینے والے کے لیے احتیاط یہ ہے کہ وہ نہ لے اور اگر ایسا کر لے تو پھر ابراء عام ہو جائے تو اچھا ہے۔ اہل مدارس وغیرہ کے لیے بھی احتیاط نہ لینے میں بھی اپنی سمجھ میں نہیں آتا اس لیے کہ جب مدرسہ کا کام مثلاً پچاس روپیہ پر ہو سکتا ہے تو پچاس کی جگہ سو روپیہ کو خرچ کرنے کو کس طرح احتیاط کہا جاسکتا ہے اور پھر قوم کا یہ مزید پچاس روپیہ بھی ایسے لوگوں کے ہاتھ میں دے دینا جو اسے کہاں خرچ کریں گے بلکہ ظن غالب یہ ہے کہ غیر شرعی طور پر ہی استعمال کریں گے اس لیے بظاہر تو احتیاط نہ دینے ہی میں معلوم ہوتی ہے۔ واللہ اعلم

امید ہے آپ مصروفیات عالیہ کے باوجود جواب سے نوازیں گے۔

ناکارہ عبد الکریم عفا اللہ عنہ

﴿ج﴾

مسئلہ کے متعلق چند باتیں عرض ہیں۔

(۱) میں نے جو لکھا تھا کہ متعلق حق مجہول ہے اس سے مقصد یہی تھا کہ متعلق کی جہالت حق کی جہالت کو مستلزم ہے۔ بالفاظ دیگر جہالت محل جہالت حق کو مستلزم ہے گویا وجوہ جہالت حق میں سے ایک وجہ معلومیہ محل بھی ہے جب تک محل معلوم نہ ہو حق کی جہالت دور نہیں ہو سکتی۔ صاحب درمختار نے عدم صحیح بیع حق التسلیل کی دلیل جہالت محل سے دی ہے اور فرمایا ولا یصح بیع حق التسلیل و ہتہ سواء کان علی الارض لجهالة محله وقال الشامی تحته (لا یصح بیع حق التسلیل) ای باتفاق المشانخ ص ۸۰ ج ۵

(۲) صرف اس سے محل حق معلوم نہیں ہو سکتا کہ اس کی قیمت ایک ہزار روپے مثلاً پاکستان بھر میں اسی مالیت کی اراضی زرعی و کئی ہزاروں ہو سکتی ہیں۔ لہذا محض معلوم القیمہ ہونے سے محل کی تعیین نہیں ہو سکتی اور جہالت اب بھی فاحشہ ہی ہے۔ نیز کلیم والے کو یہ بھی حق حاصل ہے کہ وہ منظور شدہ کلیم سے متفرق مکانات یا اراضی مزور عد وصول کر لے۔

دس ہزار کے کلیم سے صرف دس ہزار کی مالیت کا مکان لینا اس پر لازم نہیں ہے۔ تاکہ اسے معلومیہ محل کی وجہ بنانے کی کوشش کی جائے۔ بلکہ دس ہزار کے کئی مکان کئی ٹکڑے کیف و ما تفاق وہ لے سکتا ہے دو مکان پانچ پانچ ہزار کے یا پانچ مکان جو دو دو ہزار کے یا اور متعدد صورتوں میں اس میں گنجائش ہے تو کلیم کی قیمت کی تشخیص محل کی معلومیہ کی وجہ سے ہرگز نہیں بن سکتی اور جب تک محل معلوم نہ ہو اس وقت تک حق متعلق بہ کی معلومیہ ممکن نہیں۔ کما فی التسلیل کما مر۔

(۳) جہالت خواہ مفضی الی النزاع نہ بھی ہو جب صلب عقد میں ہو تو عقد صحیح نہیں ہوتا یعنی اگر جہالت احد البدلین میں ہو تو عقد باطل ہوگا۔ یہاں نفس جہالت ہی مبطل عقد ہے اس کے لیے فتح القدیر ص ۴۷ ج ۵ دیکھیں نقض اجمالی اور اس کا جواب ملاحظہ فرمائیں خصوصاً یہ عبارت (اجیب بان البیع بالرقم تمكنت الجهالة فی صلب العقد وهو جهالة الثمن بسبب الرقم الخ) اور یہ عبارت (فانها تضمنت تسلیم ان الجهالة وان كانت بیدھما اذا لثهما بعد كونها فی صلب التقيد وهي ان تكون فی الثمن كالبيع بالرقم وبای ثمن شاء او فی المبيع كبیع عبد من اربعة تمنع جواز البیع الخ نیز فتح القدیر ص ۵۲ ج ۵ میں من اشتری ثوبین علی ان یاخذ ایھما شاء بعشرة وهو بالخيار ثلثة ايام فهو جائز وكذا الثلثة فان كانت اربعة اثواب فالبيع فاسد کے تحت بھی یہ ثابت ہو رہا ہے کہ جہالت بیع نے ثوبین و ثلثة اثواب و كذلك فی الاربعة فصاعداً اگرچہ مقتضی عدم صحیح بیع کا ہے لیکن اس کے باوجود ثوبین و ثلثة اثواب میں قیاس کو ترک کر دیا گیا ہے اور اربعة فصاعداً میں جہالت اگرچہ غیر مفضی الی المنازعہ ہے لیکن حکم عدم جواز بیع کا ہے تعیین من له الخيار کی صورت میں نزاع کا سوال پیدا نہیں ہوتا لیکن پھر بھی موجب عدم جواز ہے بوجہ جہالت فی البیع کی گویا جہالت غیر مفضیہ الی النزاع فی البیع کا تقاضا تو مطلقاً عدم جواز ہی کا ہے لیکن اس تقاضا کو دو اور تین میں استحساناً بوجہ تحقیق حاجت کے ساقط کر دیا گیا ہے اور اربعة فما فوقہا میں جب حاجت (جو استحسانی وجہ ہے) مستحق نہیں۔ تو وہی جہالت غیر مفضیہ الی النزاع اپنا عمل کر رہی ہے وہ عدم جواز البیع اس لیے کہ جہالت صلب عقد میں ہے اور یہاں کلیم کے مسئلہ میں بھی جہالت اگرچہ غیر مفضیہ الی النزاع ہے لیکن چونکہ معقود میں ہے اس لیے موجب بطلان عقد ہے۔ نیز اس پر غور کر لیا جائے کہ اعتیاض عن الاعیان (بیع) جس کا جواز اور مشروع ہونا قطعی ہے۔ ثابت بالکتاب والسنة والایماجماع والقیاس ہے جب اس میں جہالت غیر مفضیہ الی النزاع کما فی الاربعة فما فوقہا مانع جواز ہو جاتی ہے۔ کما اذا باع رجل داراً من الدور الاربع مثلاً اور ثوباً من الاثواب الاربع مع تعیین من له الخيار حیث یكون الجهالة غیر مفضیہ الی النزاع تو اعتیاض من الحقوق المجہولہ بهذه الجهالة کس طرح جائز ہوگا باوجودیکہ اعتیاض من الحقوق کا جواز متکلم فیہ ہے اور غیر قطعی ہے۔ یاد رہے کہ حقوق میں جہالت جہالت محل سے آئی ہے اور ہے غیر مفضی الی النزاع۔ غرضیکہ جو جہالت اعتیاض العین (بیع) میں موجب فساد و بطلان ہے وہ اعتیاض من الحق میں بطریق اولیٰ موجب بطلان ہوگی۔

(۴) میرے خیال میں کلیم والے مہاجر کو بوجہ محنت مہاجرت یہ حق نہیں دیا گیا بلکہ یہ اس کی متروکہ جائیداد کے



## کتاب الربوا

ڈیفنس سیونگ سرٹیفکیٹ پر جو منافع ملتا ہے وہ سود ہے

﴿س﴾

کیا فرماتے ہیں علماء دین دریں مسئلہ کہ زید کے اوپر ایک سال میں مبلغ پانچ ہزار روپیہ انکم ٹیکس لگتا ہے۔ اگر وہ ڈیفنس سیونگ سرٹیفکیٹ خرید لیتا ہے تو اس پر بجائے پانچ ہزار کے صرف تین ہزار روپیہ انکم ٹیکس آتا ہے۔ یعنی زید کو دو ہزار روپیہ انکم ٹیکس میں بچت ہے اور ڈیفنس سیونگ سرٹیفکیٹ اگر چھ ہزار روپیہ کے خریدے تو دس سال میں یہ رقم مبلغ بارہ ہزار روپیہ ہو جائے گی یعنی چھ ہزار پندرہ سال میں چھ ہزار روپیہ منافع ملے گا۔ اس طرح زید کو دو ہزار روپیہ اصل میں بچت ہو جائے گی اور مبلغ چھ سو روپیہ سالانہ ڈیفنس سیونگ سرٹیفکیٹ میں منافع ہوگا۔ لہذا از روئے شرع تحریر فرما دیں کہ ڈیفنس سیونگ سرٹیفکیٹ خریدنا کیسا ہے اور یہ کہ ڈیفنس سیونگ سرٹیفکیٹ کے منافع کہاں پر خرچ کیا جائیں۔

﴿ج﴾

ڈیفنس سیونگ سرٹیفکیٹ کی صورت میں جو منافع ملتے ہیں وہ شرعاً سود ہے اور اس کا خریدنا اور منافع لینا درست نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۷ جمادی الاخریٰ ۱۳۹۵ھ

جن کارخانوں میں بیرون ملک سے سود پر منگائی گئی مشینیں لگی ہوئی ہیں ان کا کیا حکم ہے

﴿س﴾

کیا فرماتے ہیں علماء دین دریں مسئلہ کہ اگر کوئی شخص کارخانہ لگانا چاہتا ہے اور اس کے لیے باہر سے مشینری لگوائے تو مروجہ قانون کے تحت وہ مشینری سودی قرضہ پر یہاں آئے گی۔ اگر کوئی شخص سود سے بچنے کی خاطر نقد رقم ادا کرے وہ مشینری امپورٹ کرنا چاہے تو قانون میں اس کی گنجائش نہیں۔

نیز مشینری آنے کے بعد اگر کوئی یہ چاہے کہ فوراً یا مقررہ میعاد سے کم مدت میں قرضہ سے چھٹکارا حاصل کر لے تاکہ کم سے کم سود دینا پڑے تو یہ بھی ممکن نہیں۔ بلکہ ضروری ہے کہ اس کی ادائیگی اتنی ہی قسطوں اور مدت میں ہو جس کا معاہدہ باہر کے ملکوں سے ہوا ہے۔ تاکہ پوری مدت کا پورا سود وہ حاصل کریں۔ اب دریافت طلب امر یہ ہے کہ

ضائع ہونے کی وجہ سے اس کی قیمت کی تشخیص کر کے وہ حق ان کو دیا جا رہا ہے اور یہ بالکل واقعہ ہے۔ چنانچہ غیر صاحب جائیداد کو کلیم نہیں ملتا اور جن کو ملتا ہے ان کو علیٰ حسب المتفاوت فی الاراضی المتروکہ فی الہند متفاوت ہی ملتا ہے۔ کسی کو کم کسی کو زیادہ محنت مہاجرت تو سب کی ایک ہے پھر سب کو یکساں کیوں نہ ملا اور غیر صاحب جائیداد کو کیوں محروم گردانا گیا۔ حکومت بھی سمجھ کر اسے یہ کتابچہ دیتی ہے کہ یہ شخص رقم اس کی متروکہ جائیداد کا عوض ہے۔ گویا حکومت اپنے کو اس شخص کا مدیون سمجھتی ہے اور اس کا دین ہندوؤں کے متروکہ اموال سے ادا کرتی ہے۔

چنانچہ بعض صورتوں میں قییموں اور بیوگان کو جنہیں ضروری اخراجات کے لیے رقم کی ضرورت ہوتی ہے نقد رقم بھی دے دیتی ہے۔ مکافئۃ الان وعام طور پر نہیں اگر یہ حق تملک مجانا ہوتا تو جن کی زمین نہ ہو اس کو بھی دینا ہوتا اور کلیم والوں کو فروخت کی اجازت نہ ہوتی۔ کلیم فروخت کرنے کی کھلی اجازت بھی اس کی دلیل ہے کہ حکومت اپنے اوپر مخصوص مقدار رقم کا دین واجب سمجھ رہی ہے اور حکومت نے اسے ہندوؤں کے اموال سے ادا کرنا ہے اس لیے وہ جہاں پر ہے فروخت کر دے اور اس کا مشتری آ کر متروکہ مال سے وصول کر لے ورنہ حق مجانا کی صورت میں جب حکومت نے سمجھا کہ اسے مکان کی ضرورت نہیں اس لیے کلیم فروخت کر رہا ہے تو بوجہ عدم ضرورت کے اس لیے حق کو ساقط کرتی ہے۔ الحاصل واضح ہے کہ حکومت اس شخص کا دین اپنے اوپر لازم سمجھ رہی ہے۔ یہ اور بات ہے کہ عموماً وہ ہندوؤں ہی کے اموال متروکہ سے اس دین کو ادا کرتی ہے اور اس کے بغیر حکومت کے لیے چارہ ہی نہیں جیسے بسا اوقات ایک مقروض نقد قرض ادا کرنے سے قاصر ہوتا ہے اور وہ دائن سے کہتا ہے کہ نقد سے تو میں تیرا دین ادا نہیں کر سکتا اور نہ مجھ میں اس کی طاقت ہے میری ملکیت کے دوسرے عروض سے قیمت لگا کر آپ اپنا دین وصول کر لیں کم و بیش کا باقاعدہ حساب ہوگا دائن بھی مجبوراً اس پر راضی ہو جاتا ہے وہی صورت یہاں معلوم ہوتی ہے اب میرے خیال میں اس وقت اقرب صورت یہی ہے۔

(لعل اللہ یحدث بعد ذالک امراً) کہ کلیم سے فروخت کو حوالہ دین علیٰ الحکومتہ قرار دیا جائے اور حوالہ بمثل الدین ہی جائز ہوگا۔ کم و بیش سے قطعاً جائز نہ ہوگا ایک ہزار دے کر دو ہزار کا کلیم حاصل کر کے حکومت پر دو ہزار سے رجوع کرنا جائز نہ ہوگا۔ البتہ اس کا حیلہ یہ ہو سکتا ہے کہ کلیم والے سے دو ہزار کا کلیم اس طرح حاصل کیا جائے کہ خلاف جنس مثلاً گندم (جس کی قیمت بازار میں ایک ہزار ہو) کلیم والے پر دگنے ثمن سے یعنی دو ہزار میں فروخت کر کے اسے دے دیا جائے اب اس گندم کے بدلہ میں کلیم والے کے ذمہ آپ کے دو ہزار روپے بحق ثمن واجب ہوئے اور اس نے آپ کو کلیم دے کر حکومت پر دو ہزار کے ساتھ حوالہ کر دیا۔ خلاف جنس میں ربوا کی حرمت سے بچ جائیں گے لیکن یہ حیلہ پھر بھی علماء اور اہل مدارس کے شایان شان نہ ہوگا۔ واللہ اعلم بالصواب

محمود عفا اللہ عنہ  
۱۲ رمضان ۱۳۸۱ھ

(۱) ان حالات میں اگر کسی شخص نے کارخانہ قائم کیا تو وہ کارخانہ اور اس کی آمدنی حلال ہے یا حرام اور اس کی آمدنی پر زکوٰۃ اور حج فرض ہے یا نہیں۔

(۲) اگر وہ حرام ہے تو اس کی تطہیر کی کیا شکل ہے۔

(۳) اگر تطہیر کی کوئی شکل نہیں تو شرعاً ایسے کارخانوں کا کیا مصرف ہوگا جن کی مالیت اربوں اور کھربوں روپیہ

ہوگی۔ بینو اتوجروا

شمس الحسن مسجد خضر اہل صدر کراچی

﴿ج﴾

میرے خیال میں یہ صورت جائز ہے۔ اگر بالاقساط رقم (ثمن وسود) ادا کر دی جائے تو وہ جو بھی نام رکھیں سموا مائتم ہمارے نزدیک یہ سب اس کا ثمن ہے۔ ثمن معلوم ۱۰ جل معلوم فساد کی کوئی وجہ معلوم نہیں ہوتی۔ نام رکھنے سے سود نہیں بنتا۔ البتہ اگر یہ بھی شرط ہو کہ اگر رقم اقساط کے مطابق نہ ادا کی گئی تو ثمن میں کچھ اور اضافہ ہوگا تو یہ شرط فاسد ہے۔ اس سے عقد فاسد ہو جائے گا۔ اور علماء سے بھی استصواب کر لیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۵ ربیع الثانی ۱۳۹۶ھ

پگڑی لینے کی شرعی حیثیت کیا ہے

﴿س﴾

کیا فرماتے ہیں علماء دین و مفتیان شرع متین اس مسئلہ کے بارے میں کہ ہمارے ہاں ٹاؤن کمیٹی کی دکانیں ہیں جو دکاندار کرایہ پر لیا کرتے ہیں۔ زید نے ایک دکان کمیٹی سے کرایہ پر لے رکھی تھی۔ اب زید نے اس دکان میں عمر کو بٹھا دیا اور عمر کمیٹی کو زید کے نام سے کرایہ دیتا ہے۔ اس لیے کمیٹی کے کاغذات میں کرایہ دار زید ہے۔ اب زید عمر کو کہتا ہے کہ چونکہ میں نے دکان کا قبضہ تجھے دیا ہے اس لیے تو مجھے دس ہزار روپیہ دے دے اس طرح کرایہ کی دکان کا قبضہ دوسرے کو دینے والے لوگ مختلف مقدار کی رقم لیا کرتے ہیں اور اس رقم کو پگڑی کا نام دیا جاتا ہے۔ لہذا بالوضاحت اور مدلل جواب تحریر فرمادیں کہ یہ پگڑی کی رقم لینا شرعاً جائز ہے یا نہیں۔ نیز کمیٹی کے کاغذات میں زید کی اجازت کے بغیر دکان عمر کے نام منتقل بھی ہو سکتی ہے۔

چودھری احمد محمد حسین ایجنٹس غلہ منڈی

﴿ج﴾

صورت مسئلہ میں پگڑی کی رقم لینا شرعاً جائز نہیں۔ البتہ حیلہ جواز ہے اور وہ یہ کہ اگر اس دکان میں سابقہ کرایہ وار زید کا کوئی سامان مثلاً کرسیاں الماریاں غرض ایسا کوئی سامان موجود ہو جو شرعاً مبیعہ بن سکتا ہو موجود ہو تو اس کی قیمت بقدر پگڑی لگا کر لینا جائز ہے۔ بشرطیکہ یہ بیع بتراضی طرفین ہو لیکن اگر ایسا کوئی سامان دکان میں موجود نہیں تو صرف قبضہ چھوڑنے پر مثلاً ایک ہزار روپے پگڑی لینا جائز نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۵ محرم الحرام ۱۳۹۱ھ

ڈاکخانہ میں رکھی ہوئی رقم پر جو منافع ملتا ہے اُس کا کیا حکم ہے

﴿س﴾

مسئول اینکه پاکستان بننے کے تقریباً ۱۰ سال بعد میں نے کچھ رقم ڈاک خانہ میں جمع کروائی تھی جو آج تک جمع ہے لیکن پہلے تو کوئی زائد پے وغیرہ نہیں لگائے۔ میرا مقصد ہے کہ میری اصل رقم موجود تھی اور میں رقم نکلواتا رہا اور جمع کرواتا رہا۔ کوئی زائد رقم نہیں لگائی لیکن اب اس سال ڈاک خانہ والوں نے رقم لگا رکھی ہے یعنی میری رقم پر انہوں نے سود لگایا اور میں نے وہ رقم لینے سے انکار کر دیا۔ اب میری آپ سے گزارش ہے کہ آپ پانچ روپے شریعت اس مسئلہ سے مجھے آگاہ کریں کہ کیا میں اپنی رقم ڈاک خانہ میں ہی رہنے دوں۔

اکبر علی انجم بھکر شہر ضلع میانوالی

﴿ج﴾

زائد رقم سود ہے اور سود لینا حرام ہے۔ اس لیے آپ یہ رقم وصول نہ کریں۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
ڈاک خانہ والوں کو متنبہ کر دیں کہ میری رقم پر لگایا ہوا سود فقراء کو بغیر نیت ثواب کے تقسیم کر دیں اور عیسائیوں یا مرزائیوں کے تبلیغی مشن میں نہ دیں اور نہ ہی خود کھائیں۔

والجواب صحیح محمد عبداللہ عفا اللہ عنہ  
۲۳ شوال ۱۳۹۳ھ

اگر آدمی کا جائز کام بغیر رشوت دے نہ ہوتا ہو تو کیا حکم ہے

﴿س﴾

کیا فرماتے ہیں علماء دین دریں مسئلہ کہ بعض اوقات ایک جائز کام رکا ہوا ہوتا ہے جو کہ محض دنیا داری کا ہے۔ یہ



کام محض حکام بالا کو رشوت نہ دینے کی وجہ سے رکا ہوا ہے کیا دین و دنیا کے ایسے جائز حقوق حاصل کرنے کے لیے رشوت کا سہارا لیا جاسکتا ہے۔

جمال الدین سول ایئر پورٹ ملتان

﴿ج﴾

وصولی حق کے لیے جب بدون دئے مضرت کا خوف ہو گنجائش ہے لیکن لینے والے کے لیے ہر حال میں حرام ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲ جمادی الاخریٰ ۱۳۹۳ھ

جس نے کسی سے منافع پر نقد رقم لی اور ماہوار مقررہ منافع دیتا رہا تو وہ رقم اصل رقم سے منہا کی جائے گی

﴿س﴾

کیا فرماتے ہیں علماء دین مندرجہ ذیل مسئلہ میں کہ ایک صاحب جائیداد مقروض نقصان زدہ نے انتہائی مجبوری کی حالت میں ایک آدمی سے پانچ ہزار روپیہ نقد -/۱۵۰ روپے ماہوار سود منافع طے کر کے لیا۔ ۶/۵ ماہ تک متواتر -/۱۵۰ روپے ماہوار دیتا رہا۔ بعد میں لینے والے کو احساس ہوا کہ یہ سود و منافع مقرر حرام ہے۔ دیگر لوگوں نے بھی سن لیا اور محسوس کیا اس میں ۲/۳ افراد دیگر موجود ہیں گواہ ہیں۔ اب لینے والا شخص بھی بدستور مقروض و مجبور ہے۔ پچھلے ۲/۳ ماہ پہلے اُس نے کہا تھا یہ سود ہے میں نہیں دینا چاہتا۔ آپ رقم واپس کر لیں اور آہستہ آہستہ تھوڑی تھوڑی کر کے لیں۔ -/۹۰۰ روپے، -/۱۵۰ روپے ماہوار حساب کے ساتھ اُس کے پاس پہنچ چکا ہے۔ وہ کہتا ہے کہ مجھے سالم ۵۰۰ روپے واپس کیا جائے۔ مقروض دینے والا کہتا ہے کہ ۴۱۰۰ بقیہ قسطوں میں لیا جائے۔ اصل رقم دینے والا یہ بھی کہتا ہے کہ اگر سود ہے اور آپ سود سمجھ کر دے رہے ہیں تو میں نہیں لیتا۔ اس کی رہنمائی فرمادیں۔

﴿ج﴾

واضح رہے کہ قرض دینے والے کو قرض کے دباؤ یا رعایت سے جو نفع حاصل ہو وہ سود ہے۔ کل قرض جو نفعاً فہو رہا۔ پس صورت مسئلہ میں پانچ ہزار روپیہ کے -/۱۵۰ روپیہ ماہوار کے حساب سے جو نام نہاد منافع مقرر کیے ہیں یہ سود ہے۔ اس کا لینا دینا قطعاً حرام ہے۔ اس طریقہ سے جو نو سو روپیہ اس کو حاصل ہوئے ہیں۔ شرعاً وہ قرضہ سے ساقط شمار ہوں گے اور بقیہ ۴۱۰۰ روپیہ لینے کا وہ مستحق ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۶ جمادی الثانیہ ۱۳۹۳ھ

سود لینے والے کا گناہ کم از کم درجہ میں اپنی ماں کے ساتھ بیت اللہ شریف میں ستر مرتبہ زنا کے برابر ہے۔ لہذا بچنا ضروری ہے۔

والجواب صحیح محمد عبداللہ عفا اللہ عنہ

۶ جمادی الثانیہ ۱۳۹۳ھ

کیا بینک سے ملنے والی رقم ٹیکس میں خرچ کی جاسکتی ہے

﴿س﴾

کیا فرماتے ہیں علماء دین دریں مسئلہ کہ روپیہ جمع کرنے پر بینک جو سود عوام الناس کو دیتا ہے کیا عوام الناس اس سود کی رقم سے حکومت وقت کے عائد کردہ ٹیکس ادا کر سکتے ہیں۔ کیونکہ بعض اصحاب کا خیال ہے کہ زکوٰۃ کے علاوہ تمام تر ٹیکس غیر اسلامی ہیں۔ چونکہ بینک کا سود بھی غیر اسلامی ہے اس لیے ٹیکس کی ادائیگی سود کی رقم سے کرنے میں کوئی حرج نہیں۔ درانحالیکہ اس دور میں کارخانہ حکومت تمام تر ٹیکسوں پر چل رہا ہے۔ اگر عوام الناس اس روش پر چل پڑے تو ملازمین کی تنخواہیں اور ملک گیر منصوبہ بندی از قسم دفاعی، رفاہی، فلاحی و تعلیمی وغیرہ حرام مطلق سود کے پیسے سے متصور ہوگی۔ حاجی چوہدری غلام السطین ڈیرہ غازی خان

﴿ج﴾

بینک میں روپیہ داخل کر کے جو کچھ نام نہاد منافع رقم متعینہ سالانہ وہاں سے روپیہ داخل کنندہ کو ملتا ہے وہ شرعاً سود ہے۔ لینا اس کا جائز نہیں ہے۔ اس رقم کو فقراء و مساکین پر بغیر نیت ثواب کے تقسیم کرنا لازم ہے جبکہ بینک جمع کنندہ کو سود والی رقم وصول ہو جائے۔

بینک سے جو رقم سود کی ملتی ہے اگر یہ رقم گورنمنٹ کے خزانہ سے نہیں تو اس سے انکم ٹیکس ادا کرنا صحیح نہیں ہے۔ اس لیے رد علی الممالک اور تصدق علی الفقراء میں سے کوئی صورت نہیں پائی گئی اور اگر سود کی رقم گورنمنٹ کی طرف سے ملتی ہے تو رد علی الممالک ہونے کی وجہ سے انکم ٹیکس وغیرہ ٹیکسوں میں یہ رقم دینا جائز ہوگا۔ احسن الفتاویٰ ص ۲۱ ج ۷ فقط واللہ اعلم بندہ محمد اسحاق غفرلہ نائب مفتی مدرسہ قاسم العلوم ملتان

یکم جمادی الاولیٰ ۱۴۰۰ھ

بنکوں میں رکھی ہوئی رقم سے حکومت کا زکوٰۃ لینا

﴿س﴾

کیا فرماتے ہیں علماء کرام و مفتیان عظام مندرجہ ذیل مسائل میں کہ

(۱) موجودہ حکومت نے زکوٰۃ کے نام سے ڈھائی فیصد رقم بنکوں میں جمع شدہ رقم سے زبردستی وصول کی۔ اس

شخص کی طرف سے جس کی رقم ہے اس کی طرف سے زکوٰۃ ہوتی ہے یا نہیں۔

(۲) بینکوں سے جو سود ملتا ہے کیا اس کو وصول کیا جائے یا نہیں تو اس سے خرچ کرنے کا کیا حکم ہے۔

(۳) ایک شخص کی تین لاکھ روپے مالیت کی ٹرک لاری ہے۔ جسے وہ چلاتا ہے۔ اس پر کاروبار کرتا ہے کماتا ہے اب سال گزرنے پر زکوٰۃ اس ٹرک کی قیمت کی مالیت پر ہوگی یا اس کی آمدنی کی رقم پر ہوگی۔ بینواتو جروا

محمد انور ہیڈ ماسٹر مل سکول کوہنگ، بلوچستان

﴿ج﴾

(۱) نہیں اب عنقریب حضرت مفتی صاحب کا فتویٰ شائع ہو جائے گا۔ تفصیل ملاحظہ فرمائیں۔

(۲) بینکوں سے سود کی رقم نہ لی جائے اور نہ ہی اس کا استعمال جائز ہے۔ بلکہ اگر سود والی رقم وصول کی گئی ہے تو اس رقم کو فقیروں اور مساکین میں بغیر نیت ثواب تقسیم کیا جائے۔

(۳) ٹرک کی مالیت پر زکوٰۃ نہیں بلکہ زکوٰۃ اس کی آمدنی پر آئے گی۔ فقط واللہ تعالیٰ اعلم

بندہ محمد اسحاق غفرلہ مدرسہ قاسم العلوم ملتان

بجلی لگانے والے جو رقم اپنے پاس بطور ضمانت رکھتے ہیں اور سود پر چلاتے ہیں کیا حکم ہے

﴿س﴾

کیا فرماتے ہیں علماء دین و مفتیان اس مسئلہ میں کہ زید اور عمرو دو بھائی ہیں ان کے گھر میں کچھ عرصہ سے بجلی لگی ہوئی ہے۔ زید اب بھی اکھیڑنے پر آمادہ ہے اور کہتا ہے کہ جو شخص بجلی لگوائے بجلی والے اسے میٹر لگا دیتے ہیں اور اس کے عوض کچھ رقم بطور ضمانت رکھ لیتے ہیں اور اس رقم کو سود پر چلاتے ہیں اور میٹر کا کرایہ ماہواری وصول کرتے ہیں۔ مالک رقم اگر سود لینے سے انکاری ہو جائے کسی اور فنڈ میں مثلاً قادیانی کو بھیج دیتے ہیں اور یہ بات کسی حد تک بعد تحقیق کرنے کے ثابت بھی ہو چکی ہے۔ زید کہتا ہے کہ اس صورت میں کہ وہ شخص سود لینے سے رک رہے تو چونکہ سود کے معاملہ میں شرکت لازم آتی ہے لہذا یہ بھی ناجائز ہے اور یہ بات فتاویٰ دیوبند ادا لمفتین میں مفصلاً مسطور ہے انتہی کلامہ اور عمرو کہتا ہے کہ بجلی لگوانے سے سودی معاملہ میں کوئی شرکت لازم نہیں آتی۔ اگر ایسا ہوتا تو علماء عصر اس سے پرہیز کرتے۔ حالانکہ تمام مدارس اور مساجد میں علماء نے خود لگوائی ہوئی ہے۔ اب زید اور عمرو نے علماء کے فیصلہ پر اپنا فیصلہ موقوف رکھا ہے۔ مکمل جواب دیں تا کہ دونوں کے شکوک زائل ہو جائیں۔

﴿ج﴾

اگرچہ کسی حد تک یہ بات ثابت ہو چکی ہے کہ جو رقم بطور ضمانت رکھتے ہیں اس میں سودی معاملہ کرتے ہیں اور

سود کے لینے سے اگر مالک انکار کرے تو قادیانی کو بھیج دیتے ہیں۔ اس کے باوجود بھی اگر کوئی ضرورت کے ماتحت بجلی لگوائے تو لگانا جائز ہے۔ البتہ اگر کسی سے یہ بات پوری ہو سکتی ہے کہ اس ضرورت کے باوجود بھی نہ لگوائے اور بچ سکتا ہے تو یہ افضل ہے اور تقویٰ ہے۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح عبد اللہ عفا اللہ عنہ مفتی مدرسہ ہذا

بینک میں رکھی ہوئی رقم پر ملنے والے سود کو محتاجوں مساکین وغیرہ پر خرچ کیا جاسکتا ہے

﴿س﴾

کیا فرماتے ہیں علماء دین دریں مسئلہ کہ ایک مسلمان اپنے روپوں کے جو کہ بینک میں رکھے ہیں سودی منافع لیکر غریبوں یتیموں محتاجوں طلباء مدارس دیدیہ کو خیرات دے سکتا ہے یا نہیں یا پھر سودی منافع بینک والوں کو چھوڑ دے۔ شرعاً لینے کی کوئی صورت جواز ہے یا نہ۔ بینواتو جروا

ضیاء الحق معلم مدرسہ قاسم العلوم ملتان

﴿ج﴾

شرعاً ہر قسم کا سود لینا حرام ہے۔ لقولہ تعالیٰ احل اللہ البیع و حرم الربوا۔ الآیۃ لہذا بینک سے سود لینا بھی جائز نہیں۔ سودی منافع مسلمان کا حق نہیں اس لیے بینک میں چھوڑ دے۔ البتہ اگر کسی نے سود وصول کر لیا ہے تو بغیر نیت ثواب کے کسی مسکین غریب کو دے دے۔ دیتے وقت ثواب اور خیرات کا ارادہ نہ کرے۔ بلکہ ایک نجس چیز کو اپنے آپ سے ہٹانے کے طور پر کسی کو دے دے اور آئندہ کے لیے نہ لیا کریں۔ نیز کسی دینی ادارہ یا مسجد میں دینا بھی جائز نہیں اور آئندہ کے لیے اگر رقم بینک میں رکھنا ہی ہے تو کرنٹ کھاتہ میں جمع کر لے جس میں سود نہیں لگتا۔ سیونگ یعنی سودی کھاتہ میں رقم جمع کرنا چونکہ سودی کاروبار کی اعانت ہے۔ اس لیے یہ بھی جائز نہیں۔ لقولہ تعالیٰ ولا تعاونوا علی الاثم والعدوان الآیہ۔ فقط واللہ تعالیٰ اعلم

ایک شخص نے بینک سے قرضہ لیا پھر اپنی رقم بینک میں رکھ کر ملنے والے سود کو بینک کے سود میں وضع کیا

﴿س﴾

کیا فرماتے ہیں علماء دین دریں مسئلہ کہ زید نے زرعی بینک سے زرعی آلات کے لیے قرض سود پر لیا ہے اور اس کی ادائیگی کی مدت تین سال تک ہے۔ اس صورت میں ظاہر ہے کہ سود سال بسال بڑھے گا۔ اب زید نے ادائیگی کی صورت یہ سوچی ہے۔ کہ سرمایہ وقفہ وقتاً جو حاصل ہوا سے بینک میں جمع کراتا جاؤں۔ ادائیگی قرض کے علاوہ جو پیسہ جمع ہوگا اس کا سود اس سود میں وضع کرادوں گا۔ جو بینک کی طرف سے مجھ پر واجب الادا ہے کیا اس کے جواز کی کوئی صورت شرعاً ہے۔ بینواتو جروا



﴿ج﴾

اس ارادے سے بنک میں رقم جمع کرانا درست نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۳ رجب ۱۳۹۰ھ

حفاظت کی نیت سے سیونگ بینک میں رقم جمع کرنا

﴿س﴾

(۱) بغرض حفاظت روپیہ سیونگ بینک میں جمع کرنا جائز ہے یا نہیں۔

(۲) جمع کرانے کی صورت میں جو سود جمع شدہ رقم پر ملے اس کو استعمال کرنا جائز ہے یا نہیں۔

(۳) اگر سود وصول کر لیا جائے تو اس کا مصرف کیا ہے۔ بیوا تو جروا

ماسٹر جان محمد مدرسہ مل سکول تحصیل کبیر والا ضلع ملتان  
۲۵ جمادی الاولیٰ ۱۳۷۳ھ

﴿ج﴾

محترم المقام السلام علیکم ورحمۃ اللہ وبرکاتہ۔ آپ کا خط اتفاقاً یہاں اس دن پہنچا جبکہ میں چند ایام کے لیے رخصت پر تھا۔ واپسی پر میری ساری ڈاک میرے حوالہ کی گئی۔ آپ کا خط میری ڈاک سے علیحدہ ایک طالب علم نے برائے حفاظت ہی اپنے پاس رکھا تھا لیکن بھول گیا تھا اور کل عشاء کے وقت بہت افسوس کے ساتھ میرے حوالہ کیا آج سویرے ہی اس کا جواب لکھا۔ اس لیے تاخیر کے لیے معذرت خواہ ہوں۔

(۱) بینک میں اگر کوئی ایسی صورت بھی ہو سکے کہ اس رقم پر سود نہ لگے تو بلاشبہ روپے کی حفاظت کے لیے جائز ہے اور اگر یہ شرط ضروری ہے تو بغیر ضرورت شدیدہ اور خاص مجبوری کے ایسا کرنا جائز نہیں۔

(۲، ۳) اگر کسی نے داخل کر ہی دیا تو اس سود کو جو اس پر مل رہا ہے وصول کرے۔ ایسا نہ ہو کہ اس سود کے روپے کو ناجائز مصرف پر صرف کر دیں جس سے لے لینا ہی بہتر ہے۔ بعد لینے کے اس کو فقراء پر صرف کرے لیکن اس میں ثواب کی نیت نہ کرے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

کسی سے سود پر رقم لینا، گڑ قرض لے کر زیادہ واپس کرنا، گندم قرض لے کر زیادہ واپس کرنا

﴿س﴾

کیا فرماتے ہیں علماء دین و مفتیان شرع متین اس مسئلہ میں کہ

(۱) زید نے عمر سے کسی حاجت کے لیے تین سو روپیہ مثلاً اس شرط پر قرض لیا کہ چھ ماہ کے بعد مثلاً یہ تین سو روپیہ ادا کروں گا اور دس یا پندرہ روپیہ مثلاً سود بھی دوں گا۔ عمر نے رقم مذکورہ شرط مسطور بالا پر زید کو دی اور عقد ان کے درمیان واقع ہو یا دس پیانہ گندم عمر نے زید سے لیے بریں شرط کہ بوقت وصول اور مدت معین وہی پیانہ ادا کروں گا اور دو پیانہ معلوم مثلاً زائد بھی دوں گا یا دس سیر گڑ زید نے عمر سے لیا۔ بایں طور کہ فلاں وقت یہ دس سیر گڑ ادا کروں گا اور تین سیر گڑ مثلاً زائد بھی دوں گا تو عمر نے اشیاء مذکورہ بشرط مذکورہ زید کو دیے اور یہ عقد ان کے درمیان مستحکم ہوئے۔ کیا عمر کو یہ سود لینا اور زید کو یہ سود ادا کرنا جائز ہوگا یا نہیں اور سود لینے اور دینے والے کا حکم شرعی کیا ہے اور یہ عقد صحیح ہے یا نہیں۔

(۲) زید نے کسی حاجت کے لیے سرکاری خانہ یا دیگر کسی بنک سے مثلاً ہزار روپے بشرط ادائی سود لیے۔ یہ روپیہ لینا اور سود دینا جائز ہے یا نہ۔ سود لینے اور دینے والے کے متعلق حکم شرعی کیا ہے۔

ملا شیر محمد

﴿ج﴾

(۱) تینوں صورتوں میں یہ عقد سودی اور فاسد اور ناجائز ہے۔ سود حرام ہے اور سود لینے والا اور دینے والا دونوں گنہگار ہیں۔ قال اللہ تعالیٰ احل اللہ البیع و حرم الربوا۔ وایضاً قال اللہ تعالیٰ یا ایہا الذین آمنوا اتقوا اللہ وذرُوا ما بقی من الربوا ان کنتم مومنین الآیۃ۔ وعن جابر رضی اللہ عنہ قال لعن رسول اللہ صلی اللہ علیہ وسلم اکل الربوا وموكله وکاتبه وشاهديه وقال هم سواء رواہ مسلم مشکوٰۃ ص ۲۴۲ (۲) سرکاری خزانہ یا بینک سے سود پر قرضہ لینے کا بھی یہی حکم ہے۔ واللہ اعلم

حررہ محمد انور شاہ غفرلہ خادم الافاء مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

یکم جمادی الاخریٰ ۱۳۸۸ھ

بینک اور بعض دیگر اداروں کی ملازمت کا حکم

﴿س﴾

کیا فرماتے ہیں علماء دین و مفتیان شرع متین اس مسئلہ میں کہ ایک آدمی ہے اس کا گزارہ تنگ ہے۔ اسے کوئی دوسری ملازمت یا دھندا نہیں مل رہا ہے۔ مجبور ہو کر بینک کی ملازمت پر تیار ہو گیا ہے۔ برائے کرم اب کوئی ایسی صورت تحریر کریں جس سے بینک کی تنخواہ حلال یا مباح ہو سکے۔ کیونکہ شریعت مطہرہ میں مجبوروں کے لیے بھی کوئی نہ کوئی گنجائش ہو سکتی ہے۔

معرفت غلام رسول تمباکو ڈیلر جیکب آباد

﴿ج﴾

اس قسم کے ایک سوال کے جواب میں مولانا تھانوی رحمہ اللہ امداد الفتاویٰ ص ۳۷ ج ۳ پر لکھتے ہیں جن کی آمدنی بالکل حرام خالص ہے۔ جیسے کسی یا مے فروش یا سود خوار وغیرہم ان کی نوکری کرنا ناجائز ہے اور جو تنخواہ اس میں سے ملتی ہو وہ حلال نہیں اور اسی طرح اپنی چیز اس کے ہاتھ فروخت کر کے اسی مال حرام میں سے قیمت لینا بھی حلال نہیں۔ قال اللہ تعالیٰ ولا تبدلوا الخبیث بالطیب۔ تو اپنی پاکیزہ مزدوری یا پاکیزہ چیز کو اس ناپاک مال سے بدلنا ناجائز ٹھہرا۔ وقال رسول اللہ صلی اللہ علیہ وسلم لا یحل ثمن الکلب ولا حلوان الکاهن ولا مہر البغی (سنن ابی داؤد ص ۱۳۶ ج ۲) وقال علیہ السلام ان اللہ حرم الخمر و ثمنہا ص ۱۳۷ وعن ابن عباس رضی اللہ عنہما قال رأیت رسول اللہ صلی اللہ علیہ وسلم جالسا عند الرکن قال فرفع بصرہ الی السماء فضحک فقال لعن اللہ الیہود ثلاثا ان اللہ تعالیٰ حرم الشحوم فباعوها واکلوا اثماتها وان اللہ تعالیٰ اذا حرم علی قوم اکل شیء حرم علیہ ثمنہ ص ۱۳۷۔ لعن رسول اللہ صلی اللہ علیہ وسلم اکل الربوا و مؤکلہ ص ۱۲۷ وغیرہ ذلک من الاحادیث والآیات الخ

ان آیات اور احادیث سے بینک کی ملازمت کا عدم جواز معلوم ہوا اور ناجائز اور حرام چیز کے کھانے کی اجازت زیادہ سے زیادہ صورت مخصوصہ میں ہوتی ہے۔ جو صورت مسئلہ میں متحقق نہیں۔ باقی اس کے علاوہ جواز کی کوئی صورت نہیں۔ لہذا شخص مذکور کو چاہیے کہ وہ اس ملازمت سے بچے۔ بعید نہیں کہ اللہ تعالیٰ اس کے لیے کوئی اور سبیل نکال لے۔ واللہ اعلم حررہ محمد انور شاہ غفرلہ خادم الافاء مدرسہ قاسم العلوم ملتان ۸ جمادی الاخریٰ ۱۳۸۸ھ

مرتبہ زمین سے فائدہ اٹھاتا رہا اور اب اصل رقم پر سود کا مطالبہ بھی کرتا ہے کیا یہ جائز ہے

﴿س﴾

کیا فرماتے ہیں علماء دین دریں مسئلہ کہ ہم مسمیان محبت علی، عبدالشکور، عبدالمجید پسران منشی قوم راجپوت ساکن موضع دلیرتنو تحصیل ضلع ملتان سے اپنی ملکیتی زرعی رقبہ برائے انتقال زبانی عرصہ تقریباً ڈیڑھ سال ہوئے بطور رہن بدست نصیر الدین ولد ملک کو کے پاس باقبضہ ہوئی۔ یہ کہ محبت علی وغیرہ نے حسب ضابطہ زر رہن مرتبہ کو ادا کر دیا ہے اور مرتبہ نے راہن سے زبردستی بطور سود یک صد روپے چھین لیے اور مزید سود کا مطالبہ کرتا ہے۔ اس مرتبہ نے عرصہ ڈیڑھ سال سے اراضی زرعی کی آمدنی بھی برداشت کی ہے۔

اندریں حالات مرتبہ اراضی رہن والی کا قبضہ بغیر سود وصول کئے دینے سے انکاری ہے۔ کیا احکام شرع شریف میں مرتبہ مذکور کو سود ادا کرنا ہوگا۔ مفصل فتویٰ سے مطلع فرمادیں۔

محبت علی و عبدالمجید پسران منشی تحصیل ضلع ملتان

﴿ج﴾

سود کی حرمت کتاب اللہ کی صریح آیات کے ساتھ ثابت ہے۔ اللہ تعالیٰ فرماتے ہیں احل اللہ البیع و حرم الربوا کہ بیع حلال اور سود حرام ہے اور حدیث شریف میں سود کے لینے والے اور دینے والے اور گواہوں وغیرہم پر لعن وارد ہوئی ہے اور آنحضرت صلی اللہ علیہ وسلم نے فرمایا ہے۔ ہم سوا یعنی وہ سب برابر ہیں گناہ میں۔ لہذا اصل رقم سے زائد سود کا مطالبہ کرنا یا لینا شرعاً حرام اور ناجائز ہے اور لینے والا حدیث کی رو سے ملعون ہے۔ فقط واللہ تعالیٰ اعلم حررہ محمد انور شاہ غفرلہ نائب مفتی مدرسہ قاسم العلوم ملتان یکم شعبان ۱۳۹۱ھ

مضارب بت کے لیے دی گئی رقم اگر سودی کاروبار میں لگائی گئی ہو کیا اس کا نفع جائز ہے

﴿س﴾

کیا فرماتے ہیں علماء دین دریں مسئلہ کہ ایک شخص نے کسی کو مضارب بت پر رقم دی۔ اس نے بجائے مضارب بت کے رقم سودی کاروبار میں لگا دی اور کچھ عرصہ میں مالک کو اصل رقم بمع سودی نفع کے واپس کر دی۔ کیا مالک رقم کو یہ نفع لینا جائز ہے یا نہیں۔

نعت اللہ متعلم مدرسہ قاسم العلوم ملتان

﴿ج﴾

اصل رقم تو لینا جائز ہے لیکن جو نفع سودی کاروبار کی وجہ سے حاصل ہوا ہے اس کا لینا درست نہیں۔ اگر زائد رقم لیتے ہیں تو ان کو بغیر نیت ثواب کے کسی محتاج کو دے دیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۶ صفر ۱۳۹۱ھ

مضارب بت پر دی گئی رقم سے بیع سلم کی لیکن مال نہ ملنے کی صورت میں دو گنی رقم وصول کی کیا حکم ہے

﴿س﴾

ایک شخص نے برائے مضارب بت رقم دی لیکن مضارب نے جا کر کپاس بھول کر لی۔ بھول کرنے کی صورت ایسی ہوتی ہے کہ کپاس ابھی تک کاشت نہیں کی۔ غریب لوگوں کو پیسوں کی ضرورت ہوتی ہے۔ تو بائع اس وقت فی من



کپاس کے مثلاً میں یا کم و بیش دے دیتے ہیں۔ جب وقت آتا ہے تو وہ اگر کپاس دینے پر قادر نہ ہوں تو اس وقت کے کپاس کے من کے حساب سے رقم لیتے ہیں اور اگر اس وقت رقم دینے پر بھی قادر نہ ہو تو پھر اگلے سال دگنا دینا پڑتا ہے۔ الغرض اگر اس قسم کا منافع مضارب کو اگر مل جائے تو اس کا کیا حکم ہے اور اس قسم کے طریقہ سے تجارت کرنا از روئے شریعت کیسا ہے۔ بینوا تو جروا

﴿ج﴾

صورت مسئلہ میں یہ سود بالکل ناجائز ہے۔ سود ہے سخت گناہ ہے۔ صرف اصل رقم واپس لے اور جو زائد لیا ہے وہ واپس کر دے۔ سود کھانا اتنا بڑا گناہ ہے کہ اپنی سگی ماں سے بیت اللہ میں ستر مرتبہ زنا کرنا۔ کما فی تفسیر ابن کثیر۔ رب المال کو لازم ہے کہ ایسے مضارب سے الگ ہو جائے اور نفع اس غریب کو واپس کر دے جس سے مضارب نے وصول کیا ہے۔ فقط واللہ تعالیٰ اعلم

محمد عبد اللہ عفا اللہ عنہ

الجواب صحیح محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

۲۵ صفر ۱۳۹۱ھ

جو بینک تین قسم کے کاروبار کرتا ہو کیا اس میں رقم رکھنا اور نفع لینا جائز ہے

﴿س﴾

کیا فرماتے ہیں علماء دین دریں مسئلہ کہ ایک آدمی کو یونائیٹڈ بینک والوں نے کہا ہے کہ ہمارا بینک تین کاروبار کرتا ہے۔ پہلا سود پر قرضہ دیتا ہے اور منافع کماتا ہے دوسرا کاروبار یہ ہے کہ مال باہر کے ملکوں کو بھیج کر اور باہر سے تجارتی مال اندر ملک میں لا کر تاجروں سے منافع کماتا ہے۔ تیسرا کاروبار نجی اور سرکاری جائیداد اور مال کی خرید و فروخت میں کمیشن کا نفع وصول کرتا ہے۔ اگر آپ ہمارے کاروبار نمبر ۱ میں روپیہ لگائیں تو ۶ فیصد منافع ملے گا اور اگر کاروبار نمبر ۲ اور نمبر ۳ میں روپیہ لگائیں تو ۵ فیصد منافع ملے گا۔ اب ایک شخص نے کاروبار نمبر ۲ میں روپیہ لگا دیا ہے۔ کیا اس کی آمدنی جائز ہے۔ وہ مسجد اور دینی کاموں میں لگا سکتا ہے نہیں۔ بینوا تو جروا

﴿ج﴾

کاروبار نمبر ۲ میں جو رقم لگائی ہے جس پر پانچ فیصد منافع ملے گا یہ سود ہے اور حرام ہے۔ سود کی رقم مسجد یا دیگر دینی کاموں میں لگانا درست نہیں۔ واضح رہے کہ بینک کے اصول تجارت سے قطع نظر یہ پانچ فیصد منافع لینا بھی سود ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

بینک سے سود لے کر ثواب کی نیت سے خرچ کرنا

﴿س﴾

کیا فرماتے ہیں علماء دین دریں مسئلہ کہ بینک کا سود بغیر از نیت ثواب کے غریب کو یا دینی ادارہ کو دے سکتے ہیں یا نہیں۔ باقی بینک سے لینا چاہیے کہ نہیں اور اس کا مصرف تحریر فرمادیں۔

ابرار الحق

﴿ج﴾

بینک میں جو سود کی رقم دی جاتی ہے وہ چونکہ حرام ہے اور لینے والے کا حق نہیں۔ اس لیے بینک سے سود کی رقم وصول نہ کرنا چاہیے اور اگر وصول کر لیتے ہیں تو اس کو غرباء میں تقسیم کر دیں لیکن اس میں ثواب کی نیت ہرگز نہ کریں۔ واللہ اعلم  
حررہ محمد انور شاہ غفرلہ خادم الافقاء مدرسہ قاسم العلوم ملتان  
۱۱ شعبان ۱۳۸۸ھ

بچوں کی تصویریں اور تصویروں والے اخبار گھر میں رکھنا اور بینک سے سود لینا

﴿س﴾

کیا فرماتے ہیں علماء دین دریں مسئلہ کہ

(۱) میں نے بچوں سے تصویریں نکلوائی ہیں۔ دریافت طلب امر یہ ہے کہ ان تصویروں کا اور تصویر والے اخباروں کا گھر میں رکھنا جائز ہے یا نہیں۔

(۲) نیز میں نے مجبوراً بینک میں روپیہ جمع کر دیا ہے اور اس روپیہ میں سود ملتا ہے۔ وہ سود کا پیسہ کسی غریب کو دینا جائز ہے یا نہیں۔ بینوا تو جروا

﴿ج﴾

(۱) شریعت اسلامیہ میں تصویر کھینچنا اور کھینچوانا جدید طریق فوٹو سے ایسا ہی حرام اور ناجائز ہے۔ جیسا کہ دینی تصویر رکھنا۔ فوٹو کے ذریعہ سے تصویر کھینچوانے والا اور کھینچنے والا اس سزا اور وعید کے مستحق ہیں جو احادیث میں مصورین کے لیے وارد ہیں۔ بخاری و مسلم کی حدیث میں ہے عبد اللہ بن مسعود رضی اللہ عنہ سے۔ قال سمعت رسول اللہ صلی اللہ علیہ وسلم يقول اشد الناس عذابا عند اللہ المصورون مشکوٰۃ ص ۳۸۵۔ وعن عائشة رضی اللہ عنہا قالت قدم رسول اللہ من سفر وقد سترت بقرام لی علی سہوة لی فیہ تماثیل فلما راہ رسول اللہ صلی اللہ علیہ وسلم ہتکھ وقال اشد الناس عذابا یوم القیامۃ الذین یصاھون

بخلق الله (بخاری کتاب اللباس) الحاصل ہر قسم کی تصویروں سے حتی الوسع اجتناب کیا جائے۔

(۲) یہ مال حرام ہے۔ جو لوگ فقر و فاقہ سے بہت پریشان ہوں ایسوں کو وہ مال بہ نیت رفع حاجت دینا چاہیے نہ نیت حصول ثواب۔ واللہ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان  
آئندہ ضرورت کی وجہ سے بینک کے کرنٹ اکاؤنٹ میں روپے جمع کرائیں جس میں کسی قسم کا سود نہیں دیا جاتا۔  
اب بھی اگر سود نہیں لیا تو بینک والوں کو چھوڑ دیں۔ وصول نہ کریں اور اگر وصول کریں تو جواب بالا کے مطابق عمل کریں۔  
محمود عفا اللہ عنہ مفتی مدرسہ ہذا  
۱۳۸۸ھ ۱۳ رجب

ٹریکٹر اور زرعی آلات سود پر لینا اُدھار کی صورت میں غبن فاحش سے لینا پڑتا ہے

﴿س﴾

کیا فرماتے ہیں علماء دین دریں مسئلہ کہ مثلاً بکر کا ارادہ ہے کہ آج کل جو ٹریکٹر کمپنیوں کی طرف سے ٹریکٹر اور زرعی کاروبار کی مشین شرح سود کے طریقہ پر دی جا رہی ہیں ان کا حاصل کرنا درست اور جائز ہے۔ کیونکہ اس کے بغیر ٹریکٹر اور دوسرے زرعی آلات آب پاشی وغیرہ حاصل بھی نہیں ہو سکتے اور ساتھ ساتھ اگر کہیں بے انداز دشواریوں کے بعد حاصل ہو جائیں تو پندرہ ہزار کی مشین اور انجن کہیں بائیس اور تیس ہزار میں ملتا ہے اور اتنی نقد کی وسعت نہیں بخلاف صورت سود کے یعنی ہر حالت میں حرام کا ارتکاب ہو ہی جاتا ہے۔ وہ خواہ غبن فاحش سے ہو یا سودی قرضہ کی صورت میں اور بغیر اس پالیسی کے استعمال کیے کوئی آدمی بیرونی ممالک سے بھی ایسی اشیاء کو نہیں لاسکتا۔ تو بنا بر صورت اضطرار جائز ہے تو کیا یہ بکر کا خیال درست ہے۔ ایسے ٹریکٹر سے زرعی کاروبار کرنا جائز ہے اور اس ٹریکٹر کی پیداوار حلال متصور ہوگی یا حرام۔

عبد الشکور مدرسہ عربیہ تعلیم القرآن کی مسجد

﴿ج﴾

سود لینا نص قرآنی حرام ہے۔ قال تعالیٰ واحل الله البيع وحرم الربوا الآیۃ۔ اور حدیث شریف میں ہے لعن الله آكل الربوا و موكله و كاتبه و شاهديه وقال هم سواء او كما قال مشکوٰۃ ص ۲۴۴۔ لہذا ٹریکٹر خریدنے کی پالیسی کا مجھے تفصیلی علم نہیں ہے۔ ورنہ اس کا کوئی حل لکھ دیتا بہر حال گناہ سے بچنا ضروری ہے اور گناہ سے بچنے میں مالی اور جانی تکلیفیں تو آتی رہتی ہیں۔ جن کو خندہ پیشانی سے برداشت کرنا مرد مومن کی نشانی ہے۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان

نئے اور پرانے نوٹوں کی خرید و فروخت

﴿س﴾

کیا فرماتے ہیں علماء دین دریں مسئلہ کہ

(۱) ایک شخص وٹے کا کام کرتا ہے۔ نئے نوٹ کی کاپی ۱۰۰ روپے والی وہ مبلغ ۱۰۲ روپے میں دیتا ہے۔ یعنی ۱۰۰ روپے پر ۲ روپے زائد لیتا ہے۔

(۲) اگر کوئی اس سے بھان ایک سو روپے کا لیتا ہے تو وہ اس پر بھی ۱۰۰ روپے کی بجائے مبلغ ۱۰۲ روپے وصول کرتا ہے۔ اس پر بھی زائد ۲ لیتا ہے۔

(۳) اگر کوئی شخص پھنسا پرانہ یا دھلا ہوا نوٹ لے کر اس کے پاس آتا ہے تو وہ اس سے بھی حسب موقع کاٹ کاٹ لیتا ہے۔ جب کٹا پھنسا نوٹ ہو۔ ویسے ہی ایک نوٹ پر چار آنے یا آٹھ آنے یا اس سے کم و بیش کاٹ لیتا ہے۔ جب اس سے کہا گیا کہ یہ کام تو ناجائز ہے تو اس نے جواب دیا کہ ملتان میں جتنے بھی دارالافتاء ہیں وہ اس معاملے میں بالکل خاموش ہیں۔ کسی مفتی نے بھی اس کام کو ناجائز نہیں کہا ہے۔ برائے مہربانی اس کام کے متعلق شرعی حکم سے مطلع کریں کہ یہ کام جائز ہے یا ناجائز یا ان تینوں میں سے کوئی سا کام جائز بھی ہے یا نہیں۔  
محمد اختر صابن فروش چوک اکبر بازار خانپوال

﴿ج﴾

(۳، ۲، ۱) یہ تینوں صورتیں حرام اور سود ہیں۔ کمی بیشی جائز نہیں اور یہ بہت ہی ظاہر مسئلہ ہے۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۲۱ محرم ۱۳۹۰ھ

بیمہ زندگی قمار اور سود ہے

﴿س﴾

کیا فرماتے ہیں علماء دین دریں مسئلہ کہ زندگی کا بیمہ کرنا ناجائز ہے یا نہیں۔ ایک شخص نے بیمہ کی پالیسی اختیار کی ہوئی ہے اور کئی اقساط ادا کر چکا ہے۔ بیمہ کے ناجائز ہونے کی صورت میں وہ اپنی رقم واپس لینا چاہتا ہے تو اسے ۸۰ فیصد ملتے ہیں اس صورت میں کیا حکم ہے۔ بیوا تو جروا



﴿ج﴾

بیمہ زندگی شرعاً قمار یا سود ہے جو ناجائز ہے۔ رقم کا واپس کرنا ضروری ہے۔ کمپنی بیمہ پر تمام رقم واپس کرنا ضروری اور واجب ہے۔ ۸۰ فیصد کے علاوہ جو رقم کمپنی ادا نہیں کرتی وہ بھی بیمہ کرنے والے کا حق ہے۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۳ ذوالحجہ ۱۳۹۰ھ

کیا سودی رقم سے مقروض اپنا قرضہ ادا کر سکتا ہے

﴿س﴾

کیا فرماتے ہیں علماء دین دریں مسئلہ کہ زید دو تلمذ آدمی ہے اور اس کا سرمایہ بینک میں جمع ہے اور بینک والے سود لیتے ہیں۔ مالک زید سرمایہ سود وصول نہیں کرتا ہے۔ بکر ایک غریب آدمی ہے اور مقروضی بے حد ہے اور زید اجازت دیتا ہے کہ جو میرے سرمایہ کا سود بینک والے کھاتے ہیں اس سے تو (بکر) اپنا قرضہ اتار سکتا ہے۔ آیا اس سود سے بکر اپنا قرضہ اتار سکتا ہے۔ بینواتو جروا

سید جمیل الرحمن ملتان مدرسہ قاسم العلوم ملتان

﴿ج﴾

سود کا وصول کرنا نہ زید کے لیے جائز ہے نہ بکر کو اگرچہ زید کی اجازت بھی ہو تو نہ دے۔ زید کہ چاہیے کہ سود کی مد میں رقم جمع نہ کریں۔ بلکہ کرنٹ کھاتہ یعنی چلتے حساب میں رقم جمع کرائیں جس میں سود نہیں ملتا ہے۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۳ ذوالحجہ ۱۳۹۰ھ

انعامی بانڈ خریدنے والے کی رقم اگر محفوظ ہو تو کیا پھر ناجائز ہے

﴿س﴾

کیا فرماتے ہیں علماء دین اس مسئلہ کے بارے میں کہ انعامی بانڈ کا انعام جو کہ ہر مہینہ کی پندرہ کو نکالا جاتا ہے شریعت کی رو سے جائز ہے یا ناجائز۔ جبکہ انعامی بانڈ خریدنے والے کی رقم ہر حالت میں محفوظ رہتی ہے۔ جب جی چاہے وہ رقم واپس لے سکتا ہے۔

محمد اعظم قیصرانی مسنون آباد  
ضلع شیخوپورہ

﴿ج﴾

انعامی یا بانڈ قمار یا سود ہے جو شرعاً ناجائز ہے۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۱۹ ذوالقعدہ ۱۳۹۰ھ

اگر کسی شخص پر امانت داری کا بھروسہ نہ ہو تو کرنٹ اکاؤنٹ میں رقم رکھی جاسکتی ہے

﴿س﴾

کیا فرماتے ہیں علماء دین مندرجہ ذیل مسائل میں کہ  
(۱) بینک میں بھروسہ روپیہ رکھنا ناجائز ہے یا نہیں۔  
(۲) مدرسوں میں جو زکوٰۃ اور فطرانہ کی رقم آتی ہے اس میں تملیک ضروری ہے یا نہیں اور مہتمم صاحب کی حیثیت مدرسہ میں امین کی ہے یا قاضی کی۔  
(۳) مہتمم صاحب مدرسہ کی رقم تاجروں کو بطور قرض دے سکتا ہے یا نہیں یا خود اس رقم سے تجارت کر سکتا ہے یا نہیں۔ جبکہ وہ نفع خود اپنے ذاتی مصارف میں خرچ کرے یا نفع مقرر کرے یا نہ کرے یا ویسے تجارت کے لیے بطور قرض دے یہ ساری صورتیں جائز ہیں یا نہیں۔

﴿ج﴾

(۱) اگر کوئی ایسا امین شخص ملتا ہو جس کے پاس رقم کے ضیاع کا خطرہ نہ ہو تو پھر بینک میں رقم رکھنا جائز نہیں اور اگر کوئی ایسا امین شخص نہیں ہے جس پر پورا پورا بھروسہ کیا جاسکے تو پھر اس صورت کے تحت بینک میں روپیہ رکھنا ناجائز ہے لیکن اس صورت میں بھی رقم کرنٹ اکاؤنٹ میں جمع کر لیں اس لیے کہ اس میں سود نہیں ملتا۔  
(۲) زکوٰۃ اور دیگر صدقات واجبہ میں تملیک ضروری ہے اور مہتمم کی حیثیت امین کی ہے۔

(۳) مجلس انتظامیہ کے مشورہ اور اجازت سے خود بھی مدرسہ کے فنڈ سے قرض لے سکتا ہے اور دوسروں کو بطور قرض دے سکتا ہے لیکن قرض کی صورت میں نفع مقرر کرنا جائز نہیں۔ البتہ اگر کسی کو مضاربیت وغیرہ کے طور پر دے تو نفع مقرر کرنا جائز ہے لیکن وہ نفع مدرسہ کی ملکیت ہوگی۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۰ ربیع الاول ۱۳۸۹ھ

آج کل کمیٹی ڈالنے کا جو رائج طریقہ ہے ناجائز ہے

﴿س﴾

جناب مکرم و محترم محمد انور شاہ صاحب مدظلہ۔ السلام علیکم ورحمۃ اللہ وبرکاتہ۔ احوال آنکے جناب کا نوازش نامہ ملا۔ حالات سے آگاہی ہوئی۔ وضاحت طلب امور درج ذیل ہیں۔

(۱) جب کوئی آدمی کمیٹی ختم کرنا چاہے تو اس کو اس کی جمع کرائی ہوئی رقم اس کو اس وقت ملے گی جب قرضہ میں اس کا نام نکلے گا۔ مثلاً ایک آدمی نے سال کے عرصہ کے لیے کمیٹی میں حصہ رکھا مگر ۶ ماہ کے بعد حالات نے جواب دے دیا تو وہ آدمی جو کمیٹی جمع رکھتا ہے کوئی آدمی پیدا کرے گا یا اپنے پاس سے ۶ ماہ بقایا کی قسط دیتا رہے گا اور جب اس آدمی کے نام قرضہ نکلے گا اس کو اس کی جمع شدہ رقم دے دی جائے گی۔

(۲) جس کے پاس رقم جمع کرائی جاتی ہے وہ اس کا کلی مختار ہے چاہے اس کو استعمال کرے یا ویسے ہی جمع رکھے۔ یہ ہر آدمی کا علیحدہ علیحدہ ضامن ہے۔ نہ وہ کوئی قرض ہوتا ہے ہاں البتہ امانت ہوتی ہے۔ مگر وہ اسی وقت واپس مل سکتی ہے۔ جب قرضہ نکلے گا اس سے پہلے نہیں۔

(۳) ہاں اگر قرضہ اندازی سے قبل وہ رقم ہلاک ہو جائے تو وہ آدمی مکمل طور پر ذمہ دار ہوتا ہے۔ اس میں کسی ممبر کو نقصان نہیں ہوتا۔ وہ سب رقم اس کو قرضہ پر دینی پڑے گی۔ ہاں البتہ یہ ہو سکتا ہے کہ جس کا نام قرضہ میں نکلا اس نے کچھ مہلت دے دی تو یہ اس کی مرضی پر منحصر ہے۔

حاجی محمد اشرف بورے والا

﴿ج﴾

کمیٹی بصورت مذکورہ ناجائز ہے۔ بدو وجہ ایک تو یہ کہ اس کے اندر قرض کی تاجیل کو لازمی قرار دیا جاتا ہے۔ یعنی اگر کمیٹی کے ارکان میں سے کوئی رکن اپنی جمع کردہ رقم جو کہ قرض ہے۔ مدت معینہ سے قبل وصول کرنا چاہیے تو اس کو حسب اصول کمیٹی مروجہ وہ رقم نہیں دی جایا کرتی۔ حالانکہ شرعاً تاجیل قرض لازم نہیں ہوا کرتی۔ جب بھی قرض واپس کرنا چاہے تو شرعاً وہ واپس لے سکتا ہے۔ اگر چہ اجل مقرر کر بھی چکا ہو تو چونکہ ضوابط کمیٹی مروجہ التزام مالا یلزم شرعاً لازم آرہا ہے اور اس میں تغیر حکم شرع ہے۔ اس لیے کمیٹی جائز نہ ہوگی۔ کما قال فی تنویر و لزوم تاجیل کل دین الا القرض۔

دوسری یہ کہ کمیٹی مروجہ میں مقرض اس قرض سے نفع مشروط حاصل کرتا ہے اور کل قرض جو نفعاً حرام۔ فقہاء کا ضابطہ ہے کمیٹی مروجہ میں نفع ظاہر ہے کہ مشروط ہے۔ اگرچہ متردد ہے قرضہ نکلنے کی صورت میں نفع یعنی قرضہ اس

کو مل جاتا ہے اور نہ نکلنے کی صورت میں نفع نہیں ملتا ہے۔ بہر حال مشروط ضرور ہے۔ اگرچہ ملنا متردد ہے اور جو نفع قرضہ میں ہو مشروط ہو یا متعارف ہو وہ ناجائز ہوا کرتا ہے۔ لہذا یہ عقد بھی ناجائز شمار ہوگا۔ کما قال فی الدر المختار مع شرحہ ردالمحتار ص ۱۶۶ ج ۵ وفی الخلاصة القرض بالشرط حرام والشرط لغوبان یقرض علی ان یکتب بہ الی بلد کذا لیو فی دینہ وفی الاشباہ کل قرض جر نفعاً حرام لکفرہ للمرتهن سکنی المرهونة باذن الراهن۔ وفی الدر ایضاً مع شرحہ ردالمحتار ص ۶۳ ج ۶ وقالوا یجبر اجر المثل علی المقرض لان المستقرض انما اسکنه فی دارہ عوضاً عن منفعة القرض لا مجاناً وکذا لو اخذ المقرض من المستقرض حماراً لیستعملہ الی ان یرد علیہ الدراهم اھ۔ وھذہ کثیرۃ الوقوع۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

بینک سے لی ہوئی قرض رقم سے تجارت کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ اگر زید نے حکومت پاکستان کی املاک علاوہ کے کسی اور بینک یا کہ جس بینک میں حکومت پاکستان کا حصہ ہو سے رقم بطور تجارت عرصہ ایک سال کے لئے لی ہو اور زید اس رقم سے تجارت کر کے اپنے لیے ذریعہ معاش حاصل کرے۔ کیا یہ رقم لینا اور اس سے تجارت کر کے منافع بینک کو دینا جائز ہے یا ناجائز۔  
صوفی نذیر احمد صدر بازار چھاؤنی ملتان

﴿ج﴾

بینک سے سود پر قرض لینا حرام ہے اور حرام مال سے تجارت کرنا حرام ہے اور حرام مال سے حاصل کی ہوئی کمائی بھی حرام ہے۔ کذا فی الشامی باب الغصب۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۰ محرم ۱۳۹۰ھ

پراویڈنٹ فنڈ کی رقم سود نہیں ہے

محترم المقام جناب محمد ابراہیم صاحب! دام مجدکم  
السلام علیکم ورحمۃ اللہ وبرکاتہ۔ مزاج بخیر

آپ نے پراویڈنٹ فنڈ کے سود کے بارے میں پوچھا ہے جواباً عرض ہے کہ پراویڈنٹ فنڈ کی صورت میں حکومت



وضع شدہ رقم تنخواہ کے ساتھ اسی قدر یا جس قدر ہو جو ملا کر دیتی ہے شرعاً اس کا لینا جائز ہے۔ شرعاً یہ سود شمار نہیں ہوتا۔ حکومت چاہے اس کا نام جو بھی رکھے اور اس کا استعمال تمام دینی امور میں جائز ہے۔

ملاحظہ ہو فتاویٰ دارالعلوم دیوبند جلد ۳۳ ج ۶ و امداد الفتاویٰ ج ۱۳۸۳ھ۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۱۰ ذی قعدہ ۱۳۸۹ھ

کیا رقم منی آرڈر کرنا واقعی سود میں داخل ہے، بینک میں رقم رکھ کر سود لینے یا نہ لینے میں کچھ فرق ہے انعامی بانڈوں کی خرید و فروخت اور انعام وصول کرنا، رشوت خور شخص کا ہدیہ قبول کرنا

﴿س﴾

کیا فرماتے ہیں مندرجہ ذیل مسائل میں کہ

(۱) فتاویٰ رشیدیہ میں یہ لکھا ہے کہ منی آرڈر بھیجنا درست نہیں ہے۔ خواہ اس میں کچھ رقم دی جائے یا نہ دی جائے۔ دوسرے سوال کے جواب میں لکھتے ہیں کہ منی آرڈر کرنا سود میں داخل ہے۔ جو شخص کسی کے پاس روپیہ بھیجنا چاہے بطور ہبہ کے یا نوٹ خرید کر بھیج سکتا ہے اور کتابیں جو منگائی جاتی ہیں اس میں حیلہ ہو سکتا ہے۔ اس شے کی اجرت حصول ویلیو پر اسل کا خیال کیا جائے اور منی آرڈر میں خیال حیلہ کا نہیں ہو سکتا۔ کیونکہ وہ عین شے نہیں پہنچتی۔

(۲) بینک میں روپیہ داخل کرنا جیسا کہ بعض علماء کہتے ہیں درست نہیں۔ یہ عدم جواز عام ہے۔ خواہ سود لے یا نہ لے دونوں صورتوں میں نادرست ہے۔ در صورت ثانی عبد اللہ صاحب لاہوری وغیرہ علماء رجم غفیر نے اگرچہ اس کو جائز رکھا ہے مگر واقع میں یہ بھی اعانت علی المعصیت ہونے کی وجہ سے نادرست ہے۔ (از مسائل باب سود)

(۳) انعامی بانڈ خریدنا اور ان پر انعام حاصل کرنا درست ہے یا نادرست۔

(۴) اگر کوئی شخص باوجود اس علم کے کہ وہ رشوت خور ہے کسی کو کچھ ہبہ کرے تو اس سے وہ چیز بطور ہبہ لینا درست ہے یا نہیں۔ جبکہ یہ معلوم کرنا نہ ہو کہ جو وہ ہبہ کر رہا ہے اس کی ذاتی ہے یا رشوت کی چیز ہے۔

آج کل جبکہ ہر خاص و عام منی آرڈر بھیجتا اور بینکوں میں روپیہ رکھتا ہے انعامی بانڈوں کی فروخت عام ہے اور ایسے رشوت خور شخصوں سے ہبہ لیا جاتا ہے۔ حتیٰ کہ ہمارے مدارس کا حساب بھی بینکوں میں ہے تو علماء و مفتیان کیا فتویٰ دیتے ہیں۔

احمد سعید صاحب مقام احمد پور سیال ضلع جھنگ

﴿ج﴾

(۱) مولانا اشرف علی صاحب تھانوی امداد الفتاویٰ میں منی آرڈر سے روپیہ بھیجنے کے جواز کے بارے میں لکھتے

ہیں کہ منی آرڈر مرکب ہے دو معاملوں سے ایک قرض جو اصل رقم سے متعلق سے دوسرے اجارہ جو فارم کے لکھنے اور روانہ کرنے پر بنام فیس کے دی جاتی ہے اور یہ دونوں معاملہ جائز ہیں۔ پس دونوں کا مجموعہ بھی جائز ہے اور چونکہ اس میں ابتلائے عام ہے۔ اس لیے یہ تاویل کر کے جواز کا فتویٰ مناسب ہے۔ (امداد الفتاویٰ ص ۱۳۵ ج ۳)

(۲) بینک میں سود کے کھاتہ میں رقم جمع کرنا واقعی اعانت علی المعصیت ہے اور درست نہیں چاہے سود لے یا نہ۔ پس بصورت مجبوری کرنٹ یعنی چلت حساب میں رقم جمع کرنا جائز ہے جس میں سود نہیں ملتا اور ہمارے مدارس اسلامیہ کا حساب اس کرنٹ کھاتہ میں جمع ہوتا ہے جس میں سودی لین دین نہیں ہوتا۔

(۳) انعامی بانڈ خریدنا اور اس پر انعام حاصل کرنا درست نہیں۔

(۴) اگر حرام مال جدا ممتاز نہ ہو یعنی حرام و حلال مخلوط ہو اور حلال مال زیادہ ہو تو اس سے ہبہ، ہدیہ یا دعوت قبول کرنا جائز ہے اور اگر حرام مال زیادہ ہے یا دونوں برابر ہیں یا حرام مال جدا ممتاز ہے تو اسے قبول کرنا جائز نہیں۔ قال

فی الہندیۃ اہدی الی رجل شیئا او اضافہ ان کان غالب ماله من الحلال فلا بأس الا ان یعلم بانہ حرام فان کان الغالب هو الحرام ینبغی ان لا یقبل الہدیۃ ولا یاکل الطعام الا ان ینخبرہ بانہ حلال ورثہ او استقرضہ من رجل کذا فی الینابیع وایضا فیہا آکل الربوا وکاسب الحرام اہدی الیہ او اضافہ و غالب ماله حرام لا یقبل ولا یاکل مالم ینخبرہ ان ذلک المال اصلہ حلالہ ورثہ او استقرضہ وان کان غالب ماله حلالا لا بأس بقبول ہدیۃ والا کل منہ کذا فی الملتقط۔ کتاب الکراہیۃ ص ۳۴۲ ج ۵۔ وفی الاشباہ فی القاعدۃ الثانیۃ من النوع الثانی اذا جتمع عند احد مال حرام وحلال فالعبرة للغالب مالم یتبین (الاشباہ والنظائر ص ۱۳۷ ج ۱) کذا فی احسن الفتاویٰ ص ۱۰۳ ج ۸۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۲ ربیع الاول ۱۳۹۰ھ

جی پی فنڈ کے جواز اور اس پر وجوب زکوٰۃ سے متعلق فتویٰ

﴿س﴾

کیا فرماتے ہیں علماء دین مندرجہ مسائل میں کہ

(۱) ایک صاحب کو ریٹائرمنٹ کے بعد جی پی فنڈ کی رقم ملی ہے جس میں اس کی اپنی جمع کردہ کے علاوہ تقریباً گیارہ سو روپے سود کے ہیں۔ کیا وہ اس زائد رقم کو اپنے مصرف میں لاسکتا ہے یا نہیں۔ اگر اپنے مصرف میں نہیں لاسکتا

تو اس کے خرچ کرنے کا طریقہ بتا دیا جائے تاکہ وہ بری الذمہ ہو جائے۔

(۲) اسی جی پی فنڈ کی رقم کی زکوٰۃ اس نے پہلے نہیں دی۔ کیونکہ رقم گورنمنٹ کے پاس تھی۔ اب جب رقم وصول کر چکا تو اس کی زکوٰۃ کیسے دے گا۔ اب جب سال گزر جائے یا سالہائے سابقہ کی بھی زکوٰۃ دینی پڑے گی۔ مینو اتو جروا مہتمم مدرسہ دارالعلوم سرحد پشاور بیرون آسیا گیٹ پشاور شہر

﴿ج﴾

(۱) جی پی فنڈ کی صورت میں جو رقم ملتی ہے یعنی تنخواہ کا کوئی جزء وضع کر دینا اور پھر یکمشت وصول کر لینا اگرچہ اس کے ساتھ سود کے نام سے کچھ رقم ملے یہ سب جائز ہے اور سود نہیں ہے۔ اس لیے کہ تنخواہ کا جو جزء وصول نہیں ہوا وہ اس ملازم کی ملک میں داخل نہیں ہوا پس وہ رقم زائد اس کی ملکوتی شے سے منقطع ہونے پر نہیں دی گئی۔ بلکہ تبرع ابتدائی ہے۔ گو گورنمنٹ اس کو اپنی اصطلاح میں سود کہے۔ کذا فی امداد الفتاویٰ ص ۱۴۹ ج ۳ و فتاویٰ دارالعلوم جدید ص ۳۳۱ ج ۷

(۲) اسی جی پی فنڈ کی صورت میں جو رقم ہوتی ہے اس کی زکوٰۃ گزشتہ برسوں کی واجب نہیں ہوتی۔ آئندہ کو بعد وصول کے جب سال بھر نصاب پر گزر جائے گا اس وقت زکوٰۃ دینا لازم ہوگا۔ وعند قبض مائتین مع حولان الحول بعدہ ای بعد القبض من دین ضعیف وهو بدل غیر مال کمہر و دینہ و بدل کتابہ۔ الدر المختار مع شرحہ رد المحتار باب زکوٰۃ المال ص ۳۰۶ ج ۲۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
یکم محرم الحرام ۱۳۹۰ھ

سودی رقم سے خریدے ہوئے جانور کا گوشت خریدنا

﴿س﴾

کیا فرماتے ہیں علماء دین مندرجہ ذیل مسئلہ میں کہ ایک آدمی کسی سے سود پر روپیہ لے کر پھر اسی رقم پر بھینس گائے وغیرہ خرید کر ذبح کرنے کے بعد پھر لوگوں پر اسی جانور کا گوشت فروخت کر رہا ہے اور جو لوگ اس آدمی سے گوشت خرید کرتے ہیں وہ دو قسم کے ہیں ایک یہ ہے کہ ان کو پتہ ہے کہ یہ سود کی رقم پر لیا ہوا گوشت ہے۔ دوسرا یہ کہ ان کو پتہ نہیں کہ یہ سود کی رقم پر لیا ہوا گوشت ہے اور دونوں صورتوں میں گوشت کو پھر کھاتے ہیں۔ آپ سے ان دونوں صورتوں کا حکم مطلوب ہے۔ آیا دونوں صورتوں میں گوشت کھانا حلال ہے۔ خریدنے والوں کے لئے یا کہ دونوں صورتوں میں حرام ہے یا ایک صورت میں حلال ہے اگر ایک صورت میں حلال ہے تو پھر تعین فرمادیں۔

محمد شعیب برادری کمرہ نمبر ۲ دارالعلوم عید گاہ کبیر والا ضلع ملتان

﴿ج﴾

حرام مال اگر نقد ہے تو اس میں کرنی کا قول ہے کہ اگر بوقت اشتراء اس خاص رقم کی طرف اشارہ کیا ہو اور پھر ادا بھی اس سے کیا ہو تو خرید کردہ اشیاء حرام ہوں گی۔ اگر بوقت اشتراء اس حرام رقم کی طرف اشارہ نہ کیا یا اشارہ کیا مگر ثمن اس سے ادا نہیں کیا بلکہ دوسری رقم سے ادا کیا تو اس حالت میں خریدی ہوئی اشیاء میں کوئی کراہت نہیں۔ موجودہ زمانہ میں عام طور پر اشتراء مطلقاً ہوتا ہے۔ کسی خاص رقم کی طرف اشارہ نہیں ہوتا۔ اسی طرح اگر اشارہ اور رقم کی طرف کیا مگر ادا اس سے کیا تو کرنی کے نزدیک اس میں بھی کراہت نہیں۔ بعض نے کرنی کے خلاف بھی تصحیح کی ہے اور ترجیح بھی اسی کی معلوم ہوتی ہے کہ ہر حال میں حرام مال سے حاصل کردہ اشیاء حرام ہیں۔ خواہ اشارہ کیا ہو یا نہ اور اسی میں احتیاط بھی ہے۔ وان كانا مما لا يتعين فعلى اربعة اوجه فان اشار اليها ونقدھا فكذلك يتصدق وان اشار اليها ونقد غیرھا او اشار الى غیرھا ونقدھا او اطلق ولم يشتر و نقدھا لا يتصدق في الصور الثلاث عند الكرخي۔ قيل و به يفتي والمختار انه لا يحل مطلقا كذا في الملتقى ولو بعد الضمان هو الصحيح كما في فتاوى النوازل واختار بعضهم الفتوى على قول الكرخي في زماننا لكثرة الحرام وهذا كله على قولهما وعند ابی يوسف لا يتصدق شيء منه كما لو اختلف الجنس ذكره الزيلعي فليحفظ۔ وفي الشاميه تحت (قوله قيل و به يفتي) قاله في الذخيرة وغيرھا كما في القهستاني (الى ان قال) قال مشائخنا لا يطيب قيل ان يضمن وكذا بعد الضمان بكل حال وهو المختار لا طلاق الجواب في الجامعين والمضاربة الخ وايضا في الشاميه ولا يخفى انهما (اي قوله الكرخي وخلافه) قولان مصححان وايضا فيها عن الحموي عن صدر الاسلام ان الصحيح لا يحل له الاكل ولا الوطى لان في السبب نوع خبث اه فليتامل (شامی ص ۱۶۰ ج ۶)

الحاصل باوجود علم کے اس گوشت کا استعمال درست نہیں۔ اگر لاعلمی میں کھا لیا تو گناہ گار نہیں ہوگا۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

الجواب صحیح محمد عفا اللہ عنہ مفتی مدرسہ قاسم العلوم ملتان

۲۹ ربیع الاول ۱۳۹۱ھ

اگر کوئی شخص لوگوں کو گندم چھو لے وغیرہ مہنگے دام بیچتا ہے اور کہے کہ دو ماہ بعد رائج بھاؤ پر لوں گا کیا حکم ہے، اس شرط پر قرض دینا کہ واپسی پر تیری زمین کی آمدن کا چوتھا حصہ لیتا رہوں گا کسی کو اس شرط پر قرض دینا کہ واپسی تک زمین کی آمدن کا کچھ حصہ بھی لوں گا اور رقم کی واپسی پر اضافہ بھی

﴿س﴾

کیا فرماتے ہیں علماء دین مندرجہ ذیل مسائل میں کہ



(۱) ایک شخص غلہ گندم یا چھوٹے نرخ مقررہ فی بوری ۲۵ روپیہ ہے۔ وہ لوگوں کو ۶۰ روپیہ مقرر کر کے دیتا ہے کہتا ہے کہ میں ماہ ہاڑ میں لوں گا جو بھاؤ اسی وقت ہوگا

(۲) یا ۶۰ روپیہ بوری دیتا ہے اور کہتا ہے کہ ہاڑ میں چھوٹے ۳۵ روپیہ فی بوری کے بھاؤ لوں گا۔

(۳) ایک شخص ایک آدمی کو پانچ صد روپیہ دیتا ہے اس شرط پر کہ قطعہ اراضی کاشت خود کریں۔ میں تم سے چہارم حصہ لیتا رہوں گا۔ جب تک میرا پانچ صد روپیہ ادا نہ کرے گا۔

(۴) مثلاً ایک آدمی چار صد روپیہ دیتا ہے۔ اس کی ۸ قطعہ اراضی لے لیتا ہے اور تا ادائے چار صد روپیہ تک نصف حصہ بٹائی اراضی والے کو دیتا رہتا ہے۔ برائے مہربانی ان ہر چار صورتوں کا دینے لینے والے کے لیے جو حکم شرعی ہو تحریر فرما کر اگر عند اللہ حاصل کریں تاکہ حلت و حرمت کا پتہ چل جائے۔ یہ عمل بہت لوگوں نے جاری کر دیا ہے۔

مولوی غلام محمد چک D-B/۲۳ تحصیل خوشاب سرگودھا

### ﴿ج﴾

(۲۱) اس طرح کرنا ناجائز ہے۔ کیونکہ اس میں ایک سودا کرنے میں دوسرے سودے کی شرط لگائی ہے۔ ہاں اس طرح جائز ہے کہ ۶۰ روپیہ فی بوری کے حساب سے غلہ اس وقت دے دے اور ہاڑ میں ۶۰ روپیہ فی بوری کے حساب سے نقد لینے کا مستحق بنے اور اگر ہاڑ میں وہ مقروض شخص اس کو اس نقد کے عوض میں کوئی جنس دینا چاہے تو دونوں کی رضا مندی سے جس قیمت پر اس کا سودا ہو جائے جائز ہے۔ پہلے سے اس نقد کے عوض میں جنس لینے کا سودا کرنا خواہ اس کی قیمت پہلے سے طے کریں یا اس وقت کے بھاؤ پر چھوڑیں ناجائز ہے۔ لانہ صفقة فی صفقة وقد نہی عنہ۔

(۳) یہ صریح ربوا ہے۔ اپنی اس رقم کے عوض اتنی رقم ہی لے سکتا ہے اس سے زائد کچھ لینا ناجائز ہے۔

(۴) اس طرح مزارعت (بٹائی) پر زمین دینی کہ کاشتکار مبلغ پانچ صد روپیہ مالک زمین کو بطور قرضہ دے گا اور جب تک وہ قرضہ واپس نہ کرے گا اس وقت تک یہ زمین اس کے پاس بٹائی پر رہے گی یہ بھی ناجائز ہے۔ کما قال فی الشامیة ص ۲۴۷ ج ۵ (قوله لانہما اجارة) فیکونان معاوضة مال بمال فیفسد ان بالشرط الفاسد ولا يجوز تعلیقہما بالشرط کما لو قال زارعتک ارضی او ساقیتک کرمی علی ان تقرضنی الفا او ان قدم زید و تمامہ فی البحر قال الرملی وبہ یعلم فساد ما یقع فی بلادنا من المزراعة بشرط مؤنة العامل علی رب الارض سواء کانت من الدراهم او من الطعام۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

۲۵ صفر ۱۳۸۸ھ

بیمہ زندگی کی شرعی حیثیت اور حاصل ہونے والی رقم مسجد پر خرچ کرنا

### ﴿س﴾

کیا فرماتے ہیں علماء دین دریں مسئلہ کہ میں نے مبلغ دس ہزار روپے کا بیمہ حبیب انشورنس کمپنی میں اس غرض سے کروایا تھا کہ یہ رقم میرے والی دس ہزار روپے میرے بچوں کی شادی میں کپڑے زیور وغیرہ میں خرچ کروں گا اور جو منافع ملے گا وہ سالم رقم بچوں کی شادی کی خوشی کے موقع پر مسجد میں دے دوں گا۔

(۱) کیا منافع والی رقم میں سے مسجد میں دے سکتا ہوں۔

(۲) شریعت کے مطابق بیمہ سے ملی ہوئی منافع والی رقم کون کون سی جگہ لگا سکتے ہیں۔

(۳) شریعت کے مطابق کیا زندگی کا بیمہ کروانا ٹھیک ہے۔

عبدالسلام عارف اینڈ کوکیشن انجینئرس غلہ منڈی شجاع آباد ضلع ملتان

### ﴿ج﴾

بیمہ زندگی شرعاً ناجائز اور حرام ہے۔ بدو وجہ ایک تو سود ہے دوسری قمار (جوا) یا رشوت ہے۔ سود تو اس لیے کہ جو رقم یہ شخص بیمہ کمپنی کے پاس جمع کراتا ہے مقررہ مدت کے ختم ہو جانے کے بعد اس کو اپنا اصل مال مع سود کے ملتا ہے اور قمار یا رشوت اس لیے ہے کہ مقررہ مدت سے پہلے مرجانے کی صورت میں مقررہ رقم اس اصل مال سے بہت زیادہ اس کے وارثوں کو ملا کرتی ہے اور اس قسم کا عقد جوا ہے یا رشوت ہے۔ سود اور قمار اور رشوت تینوں شریعت میں حرام ہیں لہذا یہ کاروبار بیمہ زندگی ناجائز ہے۔

فتاویٰ دارالعلوم امدادیہ ص ۷۰ ج ۲ میں ہے۔ زندگی کا بیمہ کرنا شرعاً دو وجہ سے ناجائز ہے۔ اول تو اس میں قمار ہے دوسری سود اور امداد الفتاویٰ ص ۱۶۱ ج ۳ پر ہے۔ اسی طرح جان بیمہ صورت رشوت ہے۔ لان المال فیہ عرض من غیر متقوم وهو النفس اور حقیقتہً سود ہے لعین مامر فی المال انتہی۔

بیمہ زندگی سے جو منافع حاصل ہوتے ہیں اس کو کسی مسجد یا دینی ادارہ میں صرف کرنا ناجائز نہیں۔ حرام مال ثواب کی نیت سے کسی کو دینا سخت گناہ ہے۔ بیمہ زندگی ختم کرنا ضروری ہے اور منافع لینا ناجائز نہیں۔ اگر منافع وصول کر لیے ہیں تو بیمہ کمپنی کو واپس کر دے۔ اگر بیمہ کمپنی واپس نہ لے اور اس میں واپسی کا کوئی مد نہ ہو تو بغیر نیت ثواب کسی مسکین کو دے دیں لیکن مسجد یا کسی دینی ادارہ میں صرف نہ کریں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ

۸ جمادی الاخریٰ ۱۳۹۱ھ

گورنمنٹ کی زمین قسطوں پر خریدنا سود نہیں ہے

﴿س﴾

ایک شخص سرکاری زمین حاصل کرنا چاہتا ہے۔ گورنمنٹ جو زمین دیتی ہے اس کی قیمت اقساط میں وصول کرے گی اور سود بھی لے گی۔ یہ سود گورنمنٹ کی طرف سے ضروری قرار دیا گیا ہے۔ کیا اضطراب اور مجبوراً ایسا سود دینا معاف ہو گا یا حرام۔

دوسری صورت یہ ہے کہ درخواست دینے پر سود کی رقم کو ہر جانہ کے طور پر وصول کر لیا جاتا ہے۔ کیا یہ صورت جائز ہے۔ کیا علماء نے اپنے حق کے لیے رشوت اور اس قسم کے جبری سود کو جائز قرار دیا ہے۔

حافظ محمد شفیع لوہاری گیٹ ملتان

﴿ج﴾

اگر صورت یہ ہے کہ سود کی رقم پہلے سے طے ہے کہ اتنی ہوگی تو اس رقم کو اس زمین کی قیمت میں شمار کر لیا جائے اور اصل رقم مع سودی رقم مجموعہ کو ہی زمین کا بدل قرار دیا جائے یہ شرعاً سود نہیں ہوگا۔ بلکہ اسے صرف عرف میں سود کے نام سے پکارتے ہیں لیکن اگر سودی رقم کم و بیش ہوتی رہتی ہے تو پھر یہ سود جائز نہیں ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

۶ ربیع الاول ۱۳۹۱ھ

جس کاروبار میں سودی رقم لگائی گئی ہو اس میں زکوٰۃ ہے یا نہیں

﴿س﴾

کیا فرماتے ہیں علماء دین اس مسئلہ میں کہ یہاں ایک دینی مکتب ہے۔ اس میں ایک مسئلہ پیش ہوا کہ ایک شخص کے پاس ہزاروں بلکہ لاکھوں روپیہ کی رقم ہے۔ اس میں سے بعض رقم کی مشینری خرید کر لی۔ (وہ مشینری جو دیگر مصنوعات تیار کرے) اور بعض رقم کے ساتھ وہ مشینری نصب کرنے کے لیے بلڈنگ تیار کر لی اور ملکیتی رقم ختم ہو گئی اور اب وہ بینک سے قرض بلکہ سودی رقم لے کر خام مال خرید کر اس سے مصنوعات تیار کر کے فروخت کرتا ہے۔ اس شخص پر زکوٰۃ کا کیا حکم ہے۔ یہاں سے یہ جواب دیا گیا ہے کہ بلڈنگ اور مشینری پر جو رقم خرچ ہو چکی ہے۔ اب اس پر زکوٰۃ واجب نہیں البتہ سال گزرنے کے بعد خام مال اور تیار شدہ مصنوعات کی قیمت لگا کر اگر نقد رقم بھی ہو تو وہ بھی ملا کر بینک کا قرضہ منہا کر کے جو باقی بچے اس پر زکوٰۃ واجب ہوگی کیا یہ جواب جناب کی رائے کے مطابق ہے یا نہیں۔

اگر مطابق ہے تو اس پر مہربنت فرمادیں اور اگر نہیں تو جو صحیح جواب ہو تحریر فرمادیں۔ بینو اتو جروا

عبدالرحمن مدرس مدرسہ عربیہ اسلامیہ منڈی بورے والا ضلع ملتان

﴿ج﴾

جو خام مال یا تیار شدہ مصنوعات تجارتی ہوں سال گزرنے کے بعد ان کی قیمت سے بینک کا اصل قرضہ بلا سود منہا کر کے نیز دیگر قرضے اگر اس کے ذمہ واجب الادا ہوں ان سب کو منہا کر کے جو باقی بچے اس پر زکوٰۃ واجب ہوگی جو جواب آپ کی طرف سے سائل کو دیا گیا ہے وہ درست ہے۔ ویسے تھوڑی سی وضاحت کر دی گئی۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

۱۸ صفر ۱۳۸۶ھ

سیونگ اکاؤنٹ، زیورات پر قرضہ لینے اور بیمہ زندگی سے متعلق تفصیل

﴿س﴾

کیا فرماتے ہیں علماء دین مندرجہ ذیل مسائل میں کہ

(۱) آج کل ملک میں بینک کاروبار کرتے ہیں۔ مزید جو لوگ بینک میں اپنی رقم سیونگ اکاؤنٹ میں رکھتے ہیں اس پر بینک متعلقہ لوگوں کو مقررہ شرح میں سود دیتے ہیں اس کی شرعی حیثیت کیا ہے۔ آیا اس معاملہ میں مذہب اسلام حائل ہوتا ہے۔

(۲) بعض لوگ اپنی نجی ضروریات کے پیش نظر زیور، اپنی نجی جائیداد یا اور کوئی قیمتی چیز بینک کے پاس رکھ کر قرضہ حاصل کرتا ہے اور اس پر مقررہ شرح پر سود لیتا ہے۔ اس کاروبار کی شرعی حیثیت کیا ہے۔ آیا ایسا کاروبار جائز ہے یا نہیں۔

(۳) آج کل ملک میں بیمہ کاروبار عام ہو رہا ہے۔ جس کا طریقہ یہ ہے کہ متعلقہ شخص متعلقہ کمپنی کو ماہانہ، سہ ماہی، ششماہی یا سالانہ کچھ رقم دیتا رہتا ہے۔ اگر متعلقہ شخص اس مدت کے دوران وفات پا جائے تو مقررہ رقم بلا لحاظ اصل ادائیگی کے اس کے بیوی بچوں کو یا اس کے متعلقہ لواحقین کو مل جاتی ہے۔ اگر وہ شخص زندہ رہا اور مقررہ مدت ختم ہوئی تو مقررہ مدت بمع منافع اس کو کمپنی ادا کر دیتی ہے۔ اس کاروبار کی شرعی حیثیت کیا ہے۔ آیا اس کاروبار میں مذہب اسلام حائل ہوتا ہے یا نہیں۔ بینو اتو جروا

سائل شیخ ذوالفقار علی ٹی شیر خان ملتان

﴿ج﴾

(۱) سود لینا شرعاً حرام ہے۔ اللہ تعالیٰ کلام پاک میں ارشاد فرماتے ہیں۔ ذلک بانہم قالوا انما البیع



مثل الربوا واحل الله البيع وحرم الربوا یعنی یہ کافر کہتے ہیں کہ سود لینا بھی خرید و فروخت کی طرح ایک نفع ہے۔ لہذا جائز ہے۔ اللہ تعالیٰ ان کا رد فرماتے ہیں کہ بیع اللہ تعالیٰ نے جائز قرار دیا ہے اور سود کو حرام اور اللہ جل مجدہ ایک اور دوسری آیت میں ارشاد فرماتے ہیں فان لم تفعلوا فاذنوا بحرب من الله ورسوله یعنی اگر سودی کاروبار سے باز نہیں آتے ہیں تو اللہ اور اس کے رسول کی طرف سے تمہارے ساتھ اعلان جنگ ہے۔ اس لیے تیار ہو جاؤ ایک حدیث شریف میں وارد ہے عن عبد الله بن مسعود قال لعن رسول الله صلى الله عليه وسلم آكل الربوا و موكله و شاهديه و كاتبه رواه ابو داود و مشکوٰۃ ۲۴۳ یعنی نبی کریم صلی اللہ علیہ وسلم نے سود کھانے والے سود دینے والے اور سودی کاروبار میں گواہ بن جانے والے اور سودی کاروبار کو لکھنے والے پر لعنت بھیجی ہے۔ اسی طرح سودی کاروبار کے متعلق شریعت میں متعدد وعیدیں وارد ہوئی ہیں۔ ایک حدیث میں وارد ہے کہ الذہب بالذہب و الفضة بالفضة و الحنطة بالحنطة و الشعير بالشعير و التمر بالتمر و الملح بالملح مثلاً بمثل يدا بيد و الفضل ربوا او كما قال مشکوٰۃ ۲۴۲۔ یعنی سونے کا سونے کے ساتھ، چاندی کا چاندی کے ساتھ، گندم کا گندم کے ساتھ، جو کا جو کے ساتھ، کھجور کا کھجور کے ساتھ، نمک کا نمک کے ساتھ یعنی ان چیزوں کو اپنے ہم جنس کے ساتھ تبادلہ کرو جبکہ برابر برابر اور دست بدست ہو اور زیادتی لینا سود ہے۔

(۲) سود دینا بھی حرام اور ناجائز ہے۔ دلائل جواب میں گزر گئے۔

(۳) یہ کاروبار شرعاً ناجائز اور حرام ہے اور بدو وجہ ایک تو سود ہے دوسرے قمار (جوا) یا رشوت ہے۔ سود تو اس لیے کہ جو روپیہ یہ شخص بیمہ کمپنی کے پاس جمع کراتا ہے مقررہ مدت کے ختم ہو جانے کے بعد اس کو اپنا اصل مال مع سود کے ملتا ہے اور قمار یا رشوت اس لیے ہے کہ مقررہ مدت سے پہلے مرجانے کی صورت میں مقررہ رقم اس کے اصل مال سے بہت زیادہ اس کے وارثوں کو ملا کرتا ہے اور اس قسم کا عقد جوا ہے یا رشوت ہے۔ سود اور قمار اور رشوت تینوں شریعت میں حرام ہیں۔ لہذا یہ کاروبار ناجائز ہے۔ فتاویٰ دارالعلوم (امداد ج) ص ۷۰ ج ۲ پر ہے۔ زندگی کا بیمہ کرانا شرعاً دو وجہ سے ناجائز ہے۔ اول تو اس میں قمار ہے دوسرے سود اور امداد الفتاویٰ ص ۱۶۱ ج ۳ پر ہے۔ اس طرح جان بیمہ صورت رشوت ہے۔ لان المال فيه عوض من غير متقوم وهو النفس اور حقیقتہ سود ہے۔ لعین مامر فی المال فقط واللہ تعالیٰ اعلم

حررہ عبدالمطیف غفرلہ معین مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

۲۶ ذی الحجہ ۱۳۸۵ھ

برطانوی بونڈ کو پاکستانی روپے سے خریدنا جائز ہے

کیا غیر مسلموں کے بینک سے سود لینا جائز ہے

﴿س﴾

کیا فرماتے ہیں علماء دین دریں مسئلہ کہ

(۱) یہاں انگلینڈ میں پاکستانی گورنمنٹ ایک بونڈ ۱۹ روپے کے حساب سے فروخت کرتی ہے۔ بعض لوگ اپنی ضرورت کی بنا پر یہ ۱۹ روپے کا بونڈ ۲۱ یا ۲۲ روپے میں خرید لیتے ہیں۔ ایسا کرنا حکومت کے قانون میں جرم ہے کیا شریعت میں بونڈ کی یہ بیع و شراء جائز ہے یا نہیں۔

(۲) پاکستانی مسلمان جو برطانیہ میں مقیم ہیں وہ اپنی رقم برطانیہ کے بینک میں جمع کراتے ہیں۔ کیا اس رقم پر اس کافر حکومت سے سود لینا جائز ہے یا نہیں۔ بصورت عدم جواز سودی رقم بنک کو چھوڑ دینا بہتر ہے یا لے کر اپنے ملک میں کسی حاجت مند کی ضرورت میں خرچ کرنا بہتر ہے۔

المستفتی منظور محسن مقیم انگلینڈ

﴿ج﴾

۱۹ روپے کے بونڈ کو کی بیشی کے ساتھ پاکستانی روپے سے خرید کرنا شرعاً جائز ہے۔ کیونکہ بونڈ سونے کا ہوتا ہے اور روپیہ لوہے یا اسی قسم کی کسی دھات کا ہوتا ہے۔ سونا اس میں بالکل نہیں ہوتا اور اموال ربویہ میں اگر تبادلہ خلاف جنس کے ساتھ ہو تو برابری ضروری نہیں ہے۔ بلکہ کی بیشی بھی جائز ہے اور اس کی مثال یوں ہوگی کہ اندرون ملک سونے کی قیمت اگر ۲۰ روپے فی تولہ مقرر ہو اور اسے شخص ۱۳۰ روپے فی تولہ خرید لے تو ایسا کرنا جائز ہے۔

لہذا صورت مسئلہ میں بھی ۱۹ روپے کی قیمت والے بونڈ کا ۲۱ یا ۲۲ روپے میں خریدنا شرعاً جائز ہوگا اور ربوا (جو حرام تطعی ہے) کے اندر داخل شمار نہ ہوگا۔ کما فی الحدیث فاذا اختلف هذه الاصناف فبيعوا كيف شئتم اذا كان يدا بيد رواه مسلم فتاویٰ دارالعلوم عزیز الفتاویٰ ص ۶۱۶ پر ہے اور اشرفی کو اگر روپوں سے بدلایا جائے تو کی بیشی کرنا درست ہے۔ قال فی الكنز ص ۲۶۱ فلو تجانسا شرط التماثل والتقابض وان اختلفا جودة وصياغة والاشرط التقابض۔

سوال میں اجمال ہے۔ ہم جو بانڈ کی حقیقت سمجھتے ہیں اس کی بنیاد پر جواب دے دیا گیا ہے۔ اگر واقعہ کچھ اور ہو تو دوبارہ مطلع کر دیں۔

(۲) اس رقم پر کافر حکومت سے بھی سود لینا ناجائز ہے۔ سودی کھاتے میں رقم جمع ہی نہ کرائی جائے۔ جیسا کہ مولانا رشید احمد صاحب گنگوہی فتاویٰ رشیدیہ ص ۲۸۸ پر ارشاد فرماتے ہیں۔

سوال: ان بلاد میں نصاریٰ کو اپنے روپیہ دے دینا اور اس پر سود لینا جائز ہے یا نہیں۔

جواب: کفار سے بھی سود لینا درست نہیں۔ فقط واللہ تعالیٰ اعلم

نیز مفتی عزیز الرحمن صاحب فتاویٰ دارالعلوم ص ۲۲۱ ج ۱ پر ارشاد فرماتے ہیں۔ ہندوستان میں کافروں سے سود لینا جائز نہیں ہے۔ جیسا کہ حضرت مولانا محمد قاسم صاحب رحمہ اللہ نے ایک مکتوب میں مکتوبات قاسم العلوم سے اس کی تحقیق فرمائی ہے اور امام صاحب سے جو اس بارہ میں روایت ہے اس کی شرائط کا تحقق اس وقت میں نہیں ہے جیسا کہ یہ بھی اسی مکتوب میں مولانا نے ثابت فرمایا ہے اور ائمہ حنفیہ میں امام ابو یوسف اور ائمہ ثلاثہ رحمۃ اللہ علیہم قطعاً ہر جگہ سود لینا ناجائز فرماتے ہیں۔ ایسی حالت میں جانب احتیاط سود کا نہ لینا ہے۔ جس کی حرمت نصوص قطعیہ سے ثابت ہے اور بینک ہائے مروجہ میں روپیہ داخل کرنا اور سود لینا مناسب نہیں ہے اسی طرح ڈاک خانہ میں روپیہ داخل کر کے سود لینا درست نہیں ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

اگر سودی مد میں رقم جمع کرا چکا ہے اور بینک والے اس پر سود دیتے ہیں تو سودی رقم فقراء پر بیت دفع مال خبیث تصدق کر لے۔ بینک والوں کے لیے نہ چھوڑے۔ کیونکہ وہ تو اس سودی رقم کو عیسائیت کی تبلیغ پر خرچ کرتے ہیں یا اور کسی خلاف اسلام مصرف پر صرف کریں گے۔ اگر بینک والے اسے بینک کی ملکیت قرار دیں اور سودی رقم کو کسی مصرف پر صرف نہ کریں اور ایسا ان کے اصول میں صحیح ہے تو رقم رہنے دی جائے۔ واللہ اعلم

والجواب صحیح محمود عفا اللہ عنہ مفتی مدرسہ قاسم العلوم ملتان

۲۸ رجب ۱۳۸۶ھ

کسی انجمن کا اپنے کارکنوں کی تنخواہوں سے کچھ رقم وضع کرنا

اور اس کے ساتھ پاس سے اضافہ کر کے بڑھاپے میں دینا

﴿س﴾

کیا فرماتے ہیں علماء دین و مفتیان شرح متین اس مسئلہ میں کہ ایک تبلیغی مجلس کے مبلغین کی خواہش ہے کہ تبلیغی مجلس اپنے مبلغین کے ماہوار مشاہرہ میں سے ہر ماہ ایک آنہ فی روپیہ وضع کرے اور ہر ماہ اتنی ہی رقم اپنے پاس سے بطور امداد عطا فرما کر بطور امانت بصورت پراویڈنٹ فنڈ اپنے پاس جمع کرے تاکہ وہ رقم کسی حادثہ یا ضعف و پیری کے

وقت مبلغ کے کام آسکے۔ اس بارے میں جواب طلب امر یہ ہے کہ آیا جمع رقوم کی یہ امدادی صورت جائز استعمال ہیں یا اس سے استفادہ کرنے میں کسی قسم کی شرعی قباحت لازم آتی ہے یا نہ۔

السائل احقر مبلغ مجلس تحفظ ختم نبوت پاکستان ملتان شہر

﴿ج﴾

اگر مجلس فیصلہ کرے تو یہ صورت جائز ہے۔ چونکہ وہ زائد رقم بطور انعام دی جاتی ہے۔ اس لیے اس میں سود کا شبہ نہیں ہے۔ اس زائد رقم کو وضع شدہ رقم کا سود قطعاً قرار نہیں دیا جاسکتا۔ اس لیے کہ وضع شدہ رقم تو اس وقت تک مجلس ہی کی ملک میں رہے گی۔ جب تک کہ مبلغ اسے قبض نہ کرے اور یہاں تو مبلغ نے اسے قبض نہیں کیا تو مبلغ اس کا مالک ہی نہیں بنا اس لیے اس کے جواز میں کوئی شبہ نہیں ہے۔ البتہ اگر مبلغ پوری تنخواہ قبض کر لیتا اور پھر کچھ واپس جماعت کو قرض دیتا تو پھر اس کے زائد کا وصول کرنا ناجائز نہیں ہوتا لیکن بصورت موجودہ ایسا نہیں اس لیے جائز ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان شہر

وزنی اور کیلی اشیاء کا تبادلہ ایک جانب سے اضافہ کے ساتھ نسیۃ جائز نہیں ہے

﴿س﴾

کیا فرماتے ہیں علماء دین اس مسئلہ میں کہ مثلاً زید نے سردی کے موسم میں بکر ایک من گندم اور ایک من نخود کا اس شرط پر دیا کہ گرمی کے موسم میں ایک من گندم لوں گا۔ آیا یہ تبادلہ اور نسیۃ (ادھار) شرعاً جائز ہے یا نہ۔ اگر نہیں ہے تو اس کی وجہ کیا ہے۔ بیوا تو جروا

سائل فتح محمد عفی عنہ

﴿ج﴾

من گندم اور من نخود کے لفظ سے ظاہر ہوتا ہے کہ دونوں کا وزن معتبر قرار دیا گیا ہے اور وزنی اشیاء کا خواہ وہ ایک جنس سے نہ ہوں تب بھی تبادلہ نسیۃ جائز نہیں۔ وان وجد احدہما ای القدر وحده او الجنس حل الفضل و حرم النساء (در مختار ص ۱۷۲ ج ۵) البتہ اگر گندم ٹوپہ سے ناپ کر لینے کا طے ہو اور نخود وزن سے ہو تو اس صورت میں امام ابو یوسف رحمہ اللہ کے قول کے مطابق تو پھر بھی یہ معاملہ ناجائز ہوگا۔ ان کے نزدیک موجودہ زمانہ میں گندم بھی وزنی ہے۔ وہ وزنی ہونے میں عرف کا اعتبار کرتے ہیں اور وزنی وزنی سے بیع نسیۃ حرام ہے۔ در مختار میں امام ابو یوسف رحمہ اللہ کے قول پر لکھا ہے۔ ورجعه الکمال (آگے لکھا ہے) وفي الکافی الفتوی علی عادیۃ الناس در مختار ص ۱۷۸ ج ۵ الخ البتہ امام ابو حنیفہ رحمہما اللہ و امام محمد کے قول کے مطابق چونکہ گندم منصوصاً کیلی ہے اور



عرف کے بدل جانے کے باوجود وہ کیلی رہتا ہے۔ اس لیے اگر خود وزن سے دیا اور گندم کیل سے لیا تو بوجھ اختلاف وزنی و کیلی ہونے کے یہ معاملہ نسیئہ بھی جائز ہوگا۔

علامہ شامی رحمہ اللہ نے جلد خامس ص ۱۷۳ میں لکھا ہے۔ بخلاف المختلف کبیع مکیل بموزون نسیئہ فهو جائز الحاصل یہ کہ احتیاط اس صورت میں بھی اس معاملہ کے نہ کرنے میں ہے اور گندم کے وزن کی صورت میں (جیسا کہ سوال میں مذکور ہے) تو یقیناً ناجائز ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

صلح عن الموجل علی المعجل کے متعلق جامع الفصولین کی عبارت سے شبہ اور اس کا جواب

﴿س﴾

استبصار

لوقال ابرأتک عن الخمسة عد ان تدفع الخمسة حالة ان كانت العشرة حالة صح الابرء. لانه اداء الخمسة يجب عليه حالا فلا يكون هذا تعليق الابرء بشرط تعجيل الخمسة ولو مؤجلة بطل الابرء اذا لم يعطه الخمسة جامع الفصولین کذا فی الهامش (رد المحتار کتاب الصلح ج ۵ ص ۶۳۰) اس میں خط کشیدہ عبارت داعی ہے کہ صلح عن الموجل علی المعجل جائز ہے۔ حالانکہ یہ تصریحات فقہاء کے خلاف ہے۔ جیسا کہ خود رد المحتار میں ہے۔ جزئیہ مذکورہ سے کچھ جمل تحت (قولہ معاوضۃ) اور شرح التویر وفتح و عنایہ وغیرہ میں مذکور ہے۔

(۲) نیز شامیہ وغیرہ میں یہ امر بھی ثابت ہے کہ لفظ ابراء کی تقدیم کی صورت میں ابراء مقید نہ ہوگا۔ حالانکہ جزئیہ مذکورہ میں بطل الابرء اذا لم يعطه الخمسة اس صورت میں بھی تقید کا مثبت ہے۔ اس کے متعلق دلائل عقلیہ سے یہ درجہ معلوم ہوتا ہے کہ بدایت بالابرء ہو یا بدایت بالادراء بہر حال ابراء مقید ہوگا۔ چنانچہ جزئیہ مذکورہ میں اس کی ضرورت ہے اور فتح القدیر ص ۴۵ ج ۷ کے آخر میں بھی اس فرق پر بحث ذکر کی ہے۔ بہر کیف اس کے متعلق بحوالہ شامی سے نقل فرمادیں گے (یہ تعلیل بھی دال ہے کہ تقدیر لفظ براء کی صورت میں بھی تقید بقید مفید ثابت ہو جائے گی۔ استعمال لفظ تعلق بمعنی تقید)۔

مفتی رشید احمد فضل منزل بیرانی روڈ ٹنڈو آدم

﴿ج﴾

تمہید نمبر (۱) انتیاض عن الاجل حرام ہے۔ اس وجہ سے صلح عن الدین الموجل علی البعض المعجل صحیح نہیں۔

(۲) غالباً علامہ شامی بدایت بالابرء کی صورت میں تقید کو صحیح سمجھتا ہے۔ وهو الارجح عندی وعندکم اور جزئیہ مذکورہ کو اسی اصل پر مبنی کر کے پیش کرتا ہے۔ گویا جامع الفصولین کی عبارت پیش کر کے درمختار کے قول لعدم صحة التقید فی صورة البدایة بالابرء پر رد کرتا ہے۔ (شامیہ میں غالباً یہ ذکر نہیں ہے کہ وہ بدایت بالابرء کی صورت میں تقید کو صحیح نہیں مانتا)۔

(۳) صورت مذکور میں ابراء کے لیے دو تقاریر ہیں۔ ایک اذا اعطاه الخمسة دوسری اذا لم يعطه الخمسة بر تقدیر اول کو فساد بوجہ ماتفق علیہ اور اظہر ہے۔ خواہ تقید صحیح ہو یا نہ۔ اس لیے اس تقدیر پر حکم بطلان ابراء کو بوجہ ظہور کے نظر انداز کر دیا۔

(۴) اذا لم يعطه کی تقدیر پر عدم صحۃ تقید کے اصل پر ابراء صحیح ہوگا اور صحۃ تقید پر باطل ہوگا۔ بعد اس تمہید کے اب معلوم ہوتا ہے کہ علامہ شامی کا مطلب عبارت مذکورہ سے یہ ہے کہ اذا لم يعطه کی تقدیر پر حکم بطل الابرء کا ہوگا۔ کما هو مقتضی التقید از التقید صحیح ورنہ بصورت عدم صحۃ تقید کما ہوا المشہور کا مقتضی تو یہ ہوتا کہ صح الابرء گویا منظور نظر لفظ بطل ہے۔ ای بطل الابرء علی هذا التقدير (کما هو مقتضی صحة التقید) ولم یصح (کما هو ای صحة الابرء مقتضی عدم الصحة) اگر تقدیر اذا اعطاه بھی حکم بطلان ہی کا ہوگا۔ بوجہ نمبر ۱ کے البتہ اگر علامہ شامی اذا لم يعط کی جگہ ان لم يعط کہتا تو اذا اعطاه واذا لم يعط دونوں تقادیر کا حکم معلوم ہوتا لیکن بوجہ ظہور احکم علی تقدیر اذا اعطاه کما مر اس کو بالکل ترک کر دیا اور فقط اذا لم يعط کے حکم کو بیان کیا۔ اذ هذا التقدير هو محط الفرق بین صحة التقید و بین عدم الصحة دون تقدير الاخر۔ جواب سے مطلع فرمائیں۔ واللہ اعلم

محمود عفا اللہ عنہ مفتی مدرسہ قاسم العلوم ملتان

ڈاکخانہ میں رکھی ہوئی رقم کے سود اور زکوٰۃ کا حکم

﴿س﴾

کیا فرماتے ہیں علماء دین کہ

(۱) ڈاکخانہ یا بینک میں جو رقم جمع کرائی جاتی ہے اس پر منافع لینا سود میں آتا ہے یا نہیں۔

(۲) ڈاک خانہ یا بینک میں جمع شدہ رقم پر سال گزر جانے کے بعد زکوٰۃ واجب ہوتی ہے یا کہ نہیں۔

عبد اللطیف لورالائی

﴿ج﴾

(۱) ڈاکخانہ یا بینک میں جو رقم جمع کرائی جاتی ہے اس پر منافع لینا سود ہے۔

(۲) ڈاک خانہ یا بینک میں جمع کردہ رقم پر سال گزر جانے کے بعد زکوٰۃ واجب الاداء ہے۔ فقط واللہ تعالیٰ اعلم  
بندہ احمد عفا اللہ عنہ نائب مفتی مدرسہ قاسم العلوم ملتان  
۳ ذوالقعدہ ۱۳۸۳ھ

کاروبار کے لیے دی گئی رقم گھریلو ضروریات پر خرچ ہو گئی اب منافع سمیت لوٹانا جائز ہے  
کاروبار کے لیے دی گئی رقم جائیداد پر خرچ کی گئی اب اس کا کرایہ آتا ہے تو اصل رقم پر اضافہ دینا جائز ہے

﴿س﴾

کیا فرماتے ہیں علماء دین اس مسئلہ کے بارے میں کہ

(۱) زید بکر کو رقم دیتا ہے کہ اپنے کام میں لگا کر مجھے جو مناسب سمجھے منافع دے دے تمہیں اختیار ہے۔ بکر اس کو اپنے مصرف میں لگاتا ہے۔ مثلاً اپنی گھریلو ضرورت پر خرچ کرتا ہے اور پھر اپنی مختلف آمدنی سے بکر کو اسے کچھ نہ کچھ دیتا ہے اور اس کی اصل رقم واجب الاداء ہے۔ جب زید کو ضرورت ہوگی ادا کر دی جائے گی۔

(۲) یہ کہ زید اپنی رقم کو حفاظت کے طور پر بکر کی ضرورت محسوس کر کے اس کو دیتا ہے تو اپنی ضرورت پوری کر لے اور بکر اس رقم کو اپنی جائیداد پر لگاتا ہے اور اپنی جائیداد کو ہزار روپیہ کی بنا کر اس کا کرایہ منافع کے طور پر جو پاتا ہے اس آمدنی سے زید کی جو رقم مثلاً دو سو روپیہ ہے اس کو منافع دیتا ہے۔ اس میں شرعاً کوئی ناجائز صورت تو نہیں ہے۔  
احمد حسین پل چوک زئی ملتان

﴿ج﴾

بشرعیہ دونوں صورتیں بلاشبہ ناجائز ہیں کیونکہ ان دونوں صورتوں میں جو زید بکر کو روپیہ دیتا ہے وہ بکر پر قرض ہے اور واجب الاداء ہے۔ جو بکر اصل رقم قرض پر زید کو زیادتی اور کچھ منافع دے گا وہ نفع زید کو اس قرض و اصل رقم کی وجہ سے بکر سے ملتا ہے اور قرض پر نفع و زیادتی کو حدیث میں حرام و ربوا فرمایا ہے۔ قولہ علیہ السلام کل قرض جو نفعاً فہو حرام اور بعض روایات میں حرام کی جگہ ربوا کا لفظ آیا ہے۔ جس کا معنی سود ہے۔ لہذا ان صورتوں میں اصل رقم پر زیادتی و منافع سود ہے اور سود حرام ہونا نصوص قطعہ سے ثابت ہے۔ نیز سود کا لینا دینا دونوں حرام ہے۔ فقط واللہ اعلم  
احمد عفا اللہ عنہ مفتی مدرسہ قاسم العلوم ملتان  
۶ رمضان المبارک ۱۳۸۳ھ

بینک کو دکان کرایہ پر دینا، بینک کے منیجر کا مسجد پر روپے خرچ کرنا

﴿س﴾

کیا فرماتے ہیں علماء دین اس مسئلہ کے

(۱) بکر اپنی دکان بینک کو کرایہ پر دینا چاہتا ہے اس کا شریعت میں کیا حکم ہے۔  
(۲) بکر بینک کا منیجر ہے۔ وہ اپنی تنخواہ میں سے مسجد میں پیسے دیکھ سکتا ہے یا کہ نہیں۔  
مولانا بخش رحمت اللہ نواب شاہ (سندھ)

﴿ج﴾

(۱) جائز نہیں۔

(۲) اگر تنخواہ کی رقم سے مسجد میں چندہ دے تو قبول نہیں کرنا چاہیے۔ فقط واللہ اعلم  
بندہ محمد اسحاق غفر اللہ عنہ نائب مفتی مدرسہ قاسم العلوم ملتان

بینک ملازم کے گھر سے کھانا کھانا، جب تک متبادل انتظام نہ ہو بینک ملازمت کی گنجائش ہے

﴿س﴾

کیا فرماتے ہیں علماء دین دریں مسئلہ کہ

(۱) بینک کے ملازموں کی تنخواہ والی رقم سے چائے پلائیں یا دعوت کھلائیں یا مساجد و مدارس میں دے دیں تو قبول کی جائے یا نہیں۔

(۲) بینک میں رقم بطور امانت رکھنا جائز ہے یا کہ حرام یا مکروہ۔

(۳) بینک میں ملازمت جائز ہے یا نہیں۔

عبدالحی مدرس مدرسہ عربیہ تفہیم القرآن جامع نواب شاہ صوبہ سندھ

﴿ج﴾

(۱) اگر یہ معلوم ہو کہ تنخواہ کی رقم سے چائے یا دعوت تیار کی گئی ہے تو ہرگز قبول نہ کرے۔

(۲) بوقت ضرورت کرنٹ میں جمع کرنا درست ہے۔

(۳) بچنا بہتر ہے۔ اگر دوسری جگہ جائز ملازمت کوشش کے باوجود نہیں ملی اور جب بھی جائز ملازمت دستیاب ہو تو فوراً بینک کی ملازمت ترک کی جائے گی۔ ایسی صورت میں اگر بینک میں ملازمت اختیار کی گئی ہو تو گنجائش ہے۔

توبہ واستغفار بھی کرتا رہے۔ فقط واللہ تعالیٰ اعلم

بندہ محمد اسحاق غفر اللہ عنہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ



جوئے سے کمائی ہوئی رقم بعد از توبہ کار خیر میں خرچ کرنا

﴿س﴾

کیا فرماتے ہیں علماء دین و مفتیان شرع متین درج ذیل مسئلہ میں کہ

(۱) ایک آدمی نے جوئے کی کمائی سے روپیہ حاصل کیا ہے۔ اب وہ آدمی جو اکیلے سے تائب ہو چکا ہے اور جوئے سے حاصل شدہ رقم کو اپنے مصرف میں نہیں لانا چاہتا اور نہ ہی اُس میں سے کچھ خرچ کیا ہے۔ کیا وہ اس رقم سے مسجد کی تعمیر میں خرچ کر سکتا ہے۔

(۲) کیا وہ اس رقم سے کسی دینی درس گاہ پر بطور امداد خرچ کر سکتا ہے۔

(۳) کیا وہ اس رقم کو کسی رفاہی کام میں لگا سکتا ہے۔

(۴) کیا اس رقم کو مندرجہ بالا کسی مد پر خرچ کرنے سے اسے ثواب ملے گا۔ براہ کرم نوازی جواب سے اطلاع بخشیں تاکہ آپ کے فتویٰ کے مطابق اس رقم کو خرچ کیا جائے۔ بینو اتوجروا

﴿ج﴾

اس رقم کو مسجد یا دینی اداروں میں خرچ کرنا جائز نہیں بلکہ اس مال حرام کے لیے حکم یہ ہے کہ اگر وہ لوگ جن سے یہ روپیہ اس شخص کو حاصل ہوا ہے بالنعین و بالتخصیص معلوم ہوں تو اس کو واپس کر دینا چاہیے اور اگر وہ لوگ جن سے یہ مال اس شخص کو حاصل ہوا ہے معلوم نہ ہوں تو جو لوگ فقر و فاقہ سے بہت پریشان ہوں ایسوں کو وہ مال اہل حقوق کی طرف سے بیت رفع حاجت دینا چاہیے نہ بیہ حصول ثواب۔ اس لیے کہ حرام مال کو بیت ثواب خرچ کرنا عظیم گناہ ہے۔ والحاصل انه ان علم ارباب الاموال وجب رده عليهم والافان علم عين الحرام لا يحل له ويتصدق به بنية صاحبه الخ (در مختار) فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۲ محرم الحرام ۱۳۸۹ھ

بینک ملازمت سے متعلق ایک مفصل جواب

﴿س﴾

بینک میں ملازمت کرنے کے متعلق خداوند تعالیٰ اور اس کے محبوب رسول صلی اللہ علیہ وسلم کا کیا فرمان ہے کیونکہ بینک کا دار و مدار خالص سود پر ہوتا ہے۔ بعض علماء فرماتے ہیں کہ مجبوری کی صورت میں ملازمت بینک میں کر لینی

چاہیے مجبوری میں تو حرام کھانا بھی جائز ہے۔ بعض نے یوں فرمایا ہے کہ آپ وہاں جا کر آٹھ دس گھنٹے کام کریں گے۔ اس لیے یہ مزدوری ہے اور نبی علیہ السلام نے بھی ایک دفعہ کافروں کی مزدوری کی ہے اور صحابہ کرام نے بھی کافروں اور یہودیوں کی مزدوری کی ہے۔ اس لیے آپ کے لیے بینک کی ملازمت بالکل جائز ہے لیکن کیونکہ مجھے قدرتی طور پر بینک کی ملازمت کرنے میں تسکین قلب نہیں ملتی کیونکہ رازق وہی میرا مالک ہے۔ اس لیے برائے مہربانی مفصل فتویٰ ارشاد فرمادیں۔

﴿ج﴾

سود کے متعلق اللہ جل شانہ ارشاد فرماتے ہیں الذین یا کلون الربوا لا یقومون الا کما یقوم الذی یتخططہ الشیطان من المس وقال ایضا یا ایہا الذین آمنوا لا تأکلوا الربوا اضعافا مضاعفة واتقوا اللہ لعلکم تفلحون قال ایضاً قالوا انما البیع مثل الربوا واحل اللہ البیع وحرم الربوا وغیرہا من الآیات (بقرہ رکوع ۳۸) اور نبی کریم صلی اللہ علیہ وسلم کا ارشاد ہے عن حضرت جابر رضی اللہ عنہ قال لعن رسول اللہ اکل الربوا و موکلہ وشاہدہ وکاتبہ وقال ہم سواء رواہ مسلم مشکوٰۃ ۲۴۴۔ حضرت جابر رضی اللہ عنہ سے روایت ہے کہ نبی اکرم نے سود کھانے والے کھلانے والے اس کے گواہ اور اس کے لکھنے والے پر لعنت بھیجی ہے اور فرمایا کہ وہ سب برابر ہیں۔ سودی کاروبار میں ہر قسم کی معاونت تعاون علی الاثم والعدوان میں داخل ہے۔ جو نص قرآنی کے ساتھ حرام ہے اور اس کے متعلق کئی احادیث کتب احادیث کے اندر نبی صلی اللہ علیہ وسلم سے مروی ہے۔ باقی یہ کہ مجبوری کے وقت میں حرام کھانا بھی جائز ہے تو یہ مجبوری اور ہے اللہ ایسی مجبوری کسی مسلمان پر نہ لائے یہ وہ مجبوری ہے کہ بھوک سے نڈھال ہو کر جان بچانے والی خوراک کی مقدار نہیں ملتی۔ تو صرف ایسی صورت میں مردار حرام کو کھانا جائز ہے۔ وہ بھی اس قدر کہ جان بچ جائے نہ یہ کہ سیر ہو کر کھائے باقی یہ کہ کئی صحابہ اور بزرگوں نے کافروں کی مزدوری کی ہے۔ تو یہ اور چیز ہے۔ کافروں کی مزدوری جو حلال قسم کی ہو وہ جائز ہے اور اگر کافر کے ساتھ مزدور ہو کر وہ اس کے کارخانہ میں شراب بنانے کا کام کرے یا بت تراشی کرے یا کافر کے سینما میں فاحش تصویریں کھینچیں۔ فاحش گانے گائے وغیرہ وغیرہ تو یہ سب معاملات حرام اور ناجائز ہیں۔ تو چونکہ سودی کاروبار میں منشی بننا یا ملازمت کرنا جس سے اس کاروبار میں کسی حصہ کو سرانجام دینا ہے۔ اگرچہ وہ قلم دوات ہی سودی کاروبار کے لکھنے کے لیے پیش کرنے کی ڈیوٹی سرانجام دینا ہے یہ سب حرام ہے۔ اللہ ہم تمام مسلمانوں کو اس سے بچائے۔ حضرت حکیم الامت مولانا اشرف علی تھانوی رحمہ اللہ بہشتی زیور میں رقم طراز ہیں۔ سودی لین دین کا بڑا گناہ ہے۔ قرآن مجید اور حدیث شریف میں اس کی بڑی برائی اور اس سے بچنے سے بڑی تاکید آئی ہے۔ حضرت رسول اللہ

صلی اللہ علیہ وسلم سود دینے والے اور لینے والے اور بیچ میں پڑ کے سود دلانے والے سودی دست اوپر لکھنے والے گواہ شاہد وغیرہ سب پر لعنت فرمائی ہے اور فرمایا ہے سود دینے والا اور لینے والا گناہ میں دونوں برابر ہیں۔ اس لیے اس سے بچنا چاہیے۔ اللہ جل جلالہ ہی رازق تمام جانداروں کا ہے۔ وہی ذات ہی رزق کا انتظام فرمائیں گے۔ خواہ خواہ حرام میں پڑ کر اللہ جل مجدہ اور اس کے رسول کے غضب کو مول لینا کوئی دانشمندی نہیں ہے۔ واللہ اعلم

میعاد سے قبل دی جانے والی رقم سے کٹوتی کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ زید نے خشک کھجور بکر سے دو صد بیس روپے میں خریدی اور میعاد ادا نیگی تک مقرر ہوئی مگر بکر نے میعاد سے پہلے رقم کا مطالبہ کیا کیونکہ اس کو اشد ضرورت تھی۔ زید نے کہا مجھے کھجور سے گھانا آیا ہے میں رقم میعاد پر دوں گا۔ چالیس روپیہ کم لے لو اور میں اب ادا کر دوں گا۔ چنانچہ بکر کو چند احباب نے کہا کہ چالیس روپے کم لے لو تو بکر نے تسلیم کیا اور زید نے ایک سو اسی روپے ادا کر دیے۔ اب بکر بقایا چالیس روپے کا مطالبہ کرتا ہے مگر زید کہتا ہے کہ تیرا کوئی حق نہیں کہ تو نے اپنی رضامندی سے تسلیم کیا تھا۔ کیا اب بکر کا مطالبہ شرعاً صحیح ہے یا نہ اور زید کو ادا کرنا ہے یا نہ۔ مفصلاً تحریر فرمادیں۔ بینوا تو جروا

ضلع مظفر گڑھ براستہ کوٹ سلطان بمقام بکری احمد خان عبدالملک گورمانی

﴿ج﴾

بکر کا مطالبہ شرعاً صحیح ہے اور زید کے ذمہ بقایا چالیس روپے مجموعی دو سو بیس روپے ادا کرنے ضروری ہیں۔ ان کے مابین جو صلح ہوئی ہے وہ شرعاً درست نہیں ہے۔ کیونکہ اس میں اجل کے ساقط کرنے کے مقابلہ میں یعنی وقت مقررہ سے پہلے دینے کے مقابلہ میں بکر نے مبلغ چالیس روپے چھوڑ دیے ہیں۔ یہ امتیاض عن الاجل ہے اور حرام اور ربوا ہے۔ زید کے ذمہ اس صورت میں پوری رقم کا ادا کرنا ضروری ہے۔ کما قال فی الكنز ص ۳۳۷ (کتاب الصلح) وعلى دنائير مؤجلة او من الف مؤجل او سود على نصف حال او بیض لا. وفي الهدایة ص ۲۵۰ ج ۳ (کتاب الصلح) ولو كانت له الف مؤجلة فصالحه على خمس مائة حالة لم یجز لان المعجل خیر من المؤجل وهو غیر مستحق بالعقد فیکون بازاء ما حطه وذاکک اعتیاض عن الاجل وهو حرام۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۵ صفر ۱۳۸۶ھ

کیا اپنی رقم بینک کے ذریعہ گھر بھیجنا جائز ہے

﴿س﴾

کیا فرماتے ہیں علماء دین دریں مسئلہ کہ حکومت پاکستان کے بینک سودی معاملہ کرتے ہیں۔ تو ایک شخص اپنا سرمایہ بینک کے ذریعہ گھر بھیجنا چاہے تو جائز ہے یا نہیں۔

بندہ کا بر خور دار کسی دوسری حکومت میں ملازم ہیں اور وہ اپنا سرمایہ اپنے گھر حکومت پاکستان میں بھیجنا چاہتے ہیں اور رقم بھیجنے کا دوسرا ذریعہ بغیر اکاؤنٹ بینک کے نہیں ہے اور بینک والے اکاؤنٹ بغیر فیس کے دیتے ہیں اور چونکہ یہ سب بینک سودی معاملہ کرتے ہیں تو کیا ایسی شدید ضرورت کی حالت میں بینک والوں کو فیس دے کر اکاؤنٹ حاصل کرنا جائز نہیں۔

مولوی فضل محمود اکبر پوری پشاور

﴿ج﴾

ضرورت کے وقت میں بینک میں کرنٹ اکاؤنٹ کھولنے کی اجازت ہے کہ اس کھاتہ میں سود نہیں لگتا۔ اس سے آپ بھی فائدہ اٹھا سکتے ہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲ ذوالقعدہ ۱۳۹۹ھ

کیا یہ حدیث صحیح ہے کہ ”سود لینا اپنی والدہ سے زنا کے مترادف ہے“

﴿س﴾

کیا فرماتے ہیں علماء دین اس حدیث شریف کے بارے میں کہ مشکوٰۃ شریف باب الربوا ص ۲۴۶ پر مذکور ہے۔

عن ابی ہریرۃ قال قال رسول اللہ الربوا سبعون جزءا۔ ایسرھا ان ینکح الرجل امہ۔ ایک واعظ صاحب نے معنی کیا ہے کہ سود کھانے والے کو اتنا گناہ ہوتا ہے جس طرح کہ اپنی حقیقی ماہ سے ستر دفعہ زنا کیا ہو کیا یہ معنی صحیح ہے یا غلط۔ بینوا تو جروا

محمد مسعود ڈوگر کوٹلی تحصیل بھکر ضلع میانوالی

﴿ج﴾

سود لینے کے گناہ کے ستر حصے ہیں۔ ان میں سے ادنیٰ حصہ اپنی ماں کے ساتھ نکاح یعنی زنا کے برابر ہے۔ یہ اس حدیث شریف کا لفظی مدلول ہے اور اس سے التزام یہ بھی ثابت ہوتا ہے جو کہ واعظ صاحب نے بیان فرمایا ہے یعنی گویا کہ سود کھانا اپنی والدہ کے ساتھ ستر مرتبہ زنا کرنا ہے۔ واللہ اعلم

بندہ عبداللہ عفا اللہ عنہ مفتی مدرسہ قاسم العلوم ملتان



کیا بینک کیشئر کو رشتہ دینا جائز ہے

﴿س﴾

کیا فرماتے ہیں علماء دین دریں مسئلہ کہ ایک شخص مسلمان بینک میں بطور کیشئر یعنی خزانچی ملازم ہے۔ کیا اس کے عقد میں ایک مسلمان لڑکی جو کہ سودی کاروبار میں ملازمت کو ناپسند کرتی ہو آ سکتی ہے۔

﴿ج﴾

بینک کی اس قسم کی ملازمت شرعاً ناجائز ہے۔ حدیث شریف میں وارد ہے لعن اللہ اکل الربوا و موكله و كاتبه و شاهده و قال هم سواء مشکوٰۃ ص ۲۴۴۔ اس شخص کو یہ ملازمت ترک کر دینی ضروری ہے۔ لڑکی جو ایسے شخص کے ساتھ رشتہ کرنا ناپسند کرتی ہے یہ ایک قابل قدر جذبہ ہے۔ لہذا ایسی صورت میں اس لڑکے کو اس ناجائز ملازمت کے ترک کر دینے پر آمادہ کیا جائے اور لڑکی کو بصورت عدم ترک ملازمت ہذا اس عقد پر آمادہ کرنے کی کوشش نہ کی جائے۔ ویسے بوجہ مسلمان ہونے کے یہ لڑکی اس کے نکاح میں آ سکتی ہے اور اگر یہ لڑکا اس ملازمت کو ترک کر دے یا ترک کر دینے کا وعدہ کرے جس پر لڑکی اور لڑکی والوں کو اعتماد ہو جائے تب نکاح ہذا کر سکتے ہیں۔ فقط واللہ تعالیٰ اعلم  
حررہ عبداللطیف غفرلہ معین مفتی مدرسہ قاسم العلوم ملتان  
۲۹ صفر ۱۳۸۷ھ

سودی رقم کو رفاہ عام کے کام میں صرف کرنا جائز نہیں ہے صرف فقراء کو دی جائے

﴿س﴾

کیا فرماتے ہیں علماء دین دریں مسئلہ کہ تین بھائیوں کے پاس ۲۰۰۰ روپے سود کا موجود ہے۔ پکی سڑک سے جتنے رستے گاؤں کی طرف جاتے ہیں وہ سب کچے اور تکلیف دہ ہیں۔ تو کیا سود کے پیسے سے رفاہ عامہ کے فائدہ کے پیش نظر سڑک بنوانا جائز ہے یا نہیں۔ جبکہ وہ تین بھائی بھی اس سڑک سے فائدہ اٹھائیں گے۔ دوسری صورت میں اس کا مصرف کیا ہے۔

غلام سرور

﴿ج﴾

یہ رقم رفاہ عامہ کے کاموں میں خرچ نہ کی جائے بلکہ یہ رقم صرف فقراء و مساکین میں بغیر نیت ثواب خرچ کی جائے۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
الجواب صحیح محمد انور شاہ غفرلہ نائب مفتی مدرسہ قاسم العلوم ملتان

چند ساتھی پر چچی ڈال کر جس کے نام پر چچی نکلے پھر اس سے مٹھائی منگواتے ہیں

﴿س﴾

کیا فرماتے ہیں علماء دین دریں مسئلہ کہ چند احباب آپس میں بیٹھ کر کچھ رقم قرعہ اندازی مثلاً پانچ روپے دس روپے یا پندرہ روپے مقرر کرتے ہیں اور پر چچی ڈالی جاتی ہے۔ جس کے نام کی پر چچی نکلے اس سے وہ رقم لے کر متفقہ طور پر مٹھائی منگائی جاتی ہے۔ تمام حاضرین مجلس کو تقسیم کی جاتی ہے۔ غرض اس مجلس کی آپس میں دلچسپی اور وقت پاس کرنا ہوتا ہے۔ تو کیا شرعاً یہ طریقہ جائز ہے یا نہیں۔

خواجہ غلام فخر الدین صاحب سجادہ نشین دربار محمودی ڈیرہ غازی خان

﴿ج﴾

اگر طیب خاطر سے ہر ایک اس مقررہ مقدار کی مٹھائی تقسیم کرنے کے لیے تیار ہو اور قرعہ نکلنے کے بعد بھی طیب خاطر سے مٹھائی تقسیم کریں الغرض اول سے آخر تک یہ معاملہ بخوشی کیا جائے کسی قسم کا لزوم اس میں نہ ہو تو یہ جائز ہے۔ اس کی بہتر صورت یہ ہے کہ بغیر قرعہ اندازی باری باری سے ایک ایک آدمی اپنی حسب طاقت مٹھائی کھلائے۔ اگر کوئی نہ کھلائے تو اس کو مجبور نہ کیا جائے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

کیا بینک ملازم پر حج فرض ہو سکتا ہے

﴿س﴾

اُس بینک کی ملازمت جو سود لینے دینے کا کاروبار کرتا ہے شرع کی رو سے کیسی ہے۔ اُس ملازمت سے حاصل کی ہوئی تنخواہ کیسی ہے۔ اُس بینک کی ملازمت جائز ہے یا ناجائز۔ کیا اُس ملازمت سے حاصل شدہ روپیہ خیرات صدقات اور حج پر صرف ہو سکتا ہے۔

عبدالسلام ٹیچر مسلم ہائی سکول ملتان

﴿ج﴾

بصورت مجبوری ایسے بینک کی ملازمت جو سودی کاروبار کرتا ہے جائز ہے لیکن جب بھی کوئی دوسری ملازمت مل جائے یا کسی اور کاروبار وغیرہ سے گزارہ ہونے لگے اگرچہ وہ قوت لایموت ہی کیوں نہ ہو تو فوراً بینک کی ملازمت سے مستعفی ہو جائے اور ملازمت بینک سے حاصل شدہ روپیہ سے صدقات و خیرات کر سکتا ہے۔ مگر نیت تقرب الی اللہ کی نہ کرے بلکہ دفع وبال کا ارادہ رکھے اور جمع کر کے نہ رکھے۔ حج کے وجوب کا اہل ہی نہ ہوگا۔ فقط واللہ تعالیٰ اعلم

عبداللہ عفا اللہ عنہ

جس شخص کے پاس کچھ رقم بینک کی ہو کچھ ذاتی ہو کیا اس کے ساتھ مشترک کاروبار جائز ہے

﴿س﴾

کیا فرماتے ہیں علماء دین اس مسئلہ میں کہ ایک شخص اپنی کچھ رقم بہشتی زیور میں لکھی ہوئی جائز صورت کے مطابق جائز نفع حاصل کرنے کے لیے ایک ایسے شخص کے کاروبار میں لگانا ہے جو اپنا کاروبار کچھ اپنی ذاتی رقم سے اور کچھ بینک سے سودی قرضہ لے کر چلائے ہوئے ہے۔ کیا ان دونوں کے لیے ایسے کاروبار میں سے نفع جائز ہو سکتا ہے یا نہ۔ بینواتو جروا السائل محمد فاضل مقام جامع مسجد خانیوال غلہ منڈی ضلع ملتان۔

﴿ج﴾

ایسے کاروبار میں سے اس شخص کے لیے نفع لینا جائز ہے۔ کیونکہ اس دوسرے شخص کی کچھ رقم جسے وہ بینک سے سودی قرضہ کے طور پر لے چکا ہے وہ رقم اس کی مملوک بن گئی ہے۔ کیونکہ قرضہ میں سود کی شرط لگانے سے جو کہ شرط فاسد ہے قرض باطل نہیں ہوتا۔ بلکہ وہ رقم قرض لینے والے کی ملک بن جاتی ہے۔ اگرچہ اصل سے شرط زائد رقم اس کو دینی اور ان کو لینی ہرگز جائز نہیں ہے۔ بلکہ ایسی شرط باطل ہو جاتی ہے۔ قال فی الكنز وما لا یبطل بالشرط الفاسد القرض الخ۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
لیکن اس پر لازم ہے کہ وہ ایسے سودی کاروبار کرنے والے شخص کو اس حرام کاروبار کرنے سے باز رکھنے کی ہر ممکن کوشش کرے۔ اگر وہ باز نہ آئے تو اس سے معاملہ کا تعلق توڑ دے اور کسی طرح سودی لین دین والے شخص سے تعاون نہ کرے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲۵ جمادی الاخریٰ ۱۳۸۵ھ

قرض رقم پر کسی قسم کا منافع لینا سود ہے

﴿س﴾

کیا فرماتے ہیں علماء دین دریں مسئلہ کہ زید نے ایک آدمی بکر کو دو ہزار روپے بطور ادھار کے دیے تھے اور کہا تھا کہ چودہ من گندم سالانہ اور دس من بھوسہ سالانہ تین سال تک بکر زید کو ادا کرے گا اور دو ہزار رقم بھی واپس کرے گا۔ تو کیا ایسا کرنا جائز ہے یا نہیں اور ایسا کرنے والے کے لیے شریعت میں کیا سزا ہے۔ بینواتو جروا خطیب غلام محمد قریشی ضلع مظفر گڑھ تحصیل کوٹ ادو

﴿ج﴾

قرض کے بدلے منافع حاصل کرنا سود اور حرام ہے۔ بحديث كل قرض جر منفعة فهو ربأ زید پر لازم ہے کہ یہ گندم اور بھوسہ بکر کو واپس کر دے اور توبہ تائب ہو جائے۔ سودی کاروبار کرنے والے پر حدیث میں لعنت وارد ہے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۵ ربیع الاول ۱۳۹۹ھ

کسی دارالعلوم کو اگر سودی رقم ارسال کر دی جائے تو کس مصرف میں خرچ کرے

﴿س﴾

کیا فرماتے ہیں علماء دین دریں مسئلہ کہ دارالعلوم سرحد کو ایک صاحب نے سود کی رقم ارسال کی ہے۔ تو کیا یہ رقم دارالعلوم کے بیت الخلاؤں پر لگا سکتے ہیں یا کسی اور غریب کو دے سکتے ہیں یا نہیں۔  
حافظ شبیر بہادر دارالعلوم مدرسہ آسیا پشاوڑ شہر

﴿ج﴾

سود اور ہر قسم کے مال حرام کا حکم یہ ہے کہ مالک پر رد کیا جائے۔ قال فی الہدایہ ص ۱۲۳ ج ۳ فیکون سبیلہ التصدق فی روایۃ ویردہ علیہ فی روایۃ لان الخبث لحقہ و هذا اصح۔  
اور اگر مالک معلوم نہ ہو سکے تو مالک کی طرف سے فقراء پر تصدق کیا جائے۔ قال فی الہندیۃ ص ۳۳۹ ج ۵ والسبیل فی المعاصی ردھا وذلك ههنا برد الماخوذ ان تمكن من رده بان عرف صاحبه وبالتصدق به ان لم يعرفه لیصل الیہ نفع مالہ ان کان لا یصل الیہ عین مالہ۔ مالک معلوم نہ ہونے کی حالت میں امور خیر میں لگانا جائز نہ ہوگا۔ بلکہ تملیک فقراء لازم ہے۔ صورت مسئلہ میں اگر اصلی مالک بھی معلوم نہیں اور بھیجنے والا بھی لینے سے انکاری ہے تو کسی غریب کو دے دیں۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۶ ربیع الاول ۱۳۹۹ھ

کسی کو سودی کاروبار کی ترغیب دینا بھی گناہ ہے

﴿س﴾

کیا فرماتے ہیں علماء دین دریں مسئلہ کہ حکومت پاکستان زمینداران اور مزارعان کو قرضہ پر کھاد اور گندم کا بیج



تقسیم کر رہی ہے۔ قرضہ پر سود حکومت وصول کرے گی۔ زید ان شرائط پر کھاد اور بیج لے رہا ہے۔ بکر نے زید سے کہا کہ تم زیادہ کھاد وغیرہ لے لو۔ تم کو ۱۲/۱۱ روپے کے حساب سے کھاد مل رہی ہے۔ میں ۱۲/۱۱ روپے میں آپ سے خرید لوں گا۔ تو کیا بکر کو سود کا گناہ ہوگا یا نہیں۔

﴿ج﴾

اس صورت میں بکر کو اگرچہ سود لینے دینے کا گناہ نہ ہوگا مگر سودی سودا کرنے کی ترغیب کا گناہ ہوگا جو اس سے کم ہے لیکن اس سے بھی بہر حال مسلمان کو احتراز کر لینا ضروری ہے۔ کسی کو سودی کاروبار کرنے پر اُکسانا بھی تو گناہ ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
۸ رجب ۱۳۸۷ھ

ڈرافٹ، منی آرڈر اور بیمہ زندگی سے متعلق احکام، نقد اور ادھار رقم میں فرق رکھنا

﴿س﴾

کیا فرماتے ہیں علماء دین دریں مسئلہ کہ آج کل جو رقم ارسال کرنے کے مختلف ذرائع رائج ہیں جن کی تفصیل یہ ہے کہ

(۱) بینک ڈرافٹ: اس کے ذریعے ہمیں جتنی رقم ارسال کرنی ہے بینک کو دے دیتے ہیں اور ایک رسید لے لیتے ہیں رقم کے ساتھ چند روپے اجرت کے دیتے ہیں۔

(۲) منی آرڈر: اس کے ذریعے کافی بڑی رقم نہیں بھیجی جاسکتی اور خرچ بھی ڈرافٹ کے بنسبت کئی گناہ ہے۔

(۳) بیمہ: اس میں لفافے میں نوٹ رکھ کر رقم کی مناسبت سے ٹکٹ لگا کر بھیج دیتے ہیں۔ اس طریقہ میں پریشانی بہت زیادہ ہے۔ ایک تو یہ کہ رقم زیادہ نہیں بھیج سکتے۔ پھر نقد رقم کا معاملہ ہے۔ درمیان میں کسی قسم کا گڑبڑ ہو جانا معمولی بات ہے۔ مہربانی فرما کر بیمہ کے طریقہ کو چھوڑ کر ڈرافٹ کے بارے میں فرمادیں کہ اس طریقہ کار میں سود بنتا ہے یا نہیں۔ اگر بنتا ہے تو اس سے بچنے کا کیا طریقہ ہے۔ آیا سود رقم ادھار دے کر اس پر منافع لینے سے بنتا ہے یا رقم بھی دے کر اور اوپر پیسے بھی بطور اجرت دے کر بنتا ہے۔

(۴) ایک دکاندار نقد اور ادھار بیچنے میں فرق رکھتا ہے تو یہ فرق سود ہے یا نہیں۔

عبدالوہاب حاجی عبدالکریم سوت والے ملتان

﴿ج﴾

(۱) ڈرافٹ کے ذریعے رقم بھیجنے کی گنجائش ہے۔

(۴) اکثر لوگ ادھار سود لینے کو گراں (مانگا) دیتے ہیں۔ مثلاً نقد دینے والے کو روپیہ کا بیس سیر غلہ دیتے ہیں اور جو شخص ہفتہ دو ہفتہ کے بعد قیمت دے گا اس کو اٹھارہ سیر دیتے ہیں۔ یہ جائز ہے۔ اس کا کچھ مضائقہ نہیں مگر یہ ضرور ہے کہ اول اس کی صفائی کر لی جائے کہ قیمت نقد ملے گی یا ادھار اور اگر ملتی بیج (مجمل) کر دیا اور بیج کرنے کے ساتھ یہ کہا کہ تم یہ سودا لیے جاتے ہو اگر ابھی قیمت دے جاؤ گے تو ایک روپیہ ورنہ سواروپیہ یہ البتہ ناجائز ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۳ جمادی الاولیٰ ۱۳۹۳ھ  
الجواب صحیح محمد عبداللہ عفا اللہ عنہ  
۲۵ جمادی الاولیٰ ۱۳۹۳ھ

سنہرا زیور بنانے کی اجرت کی رقم سونے سے وضع کر سکتا ہے

﴿س﴾

براہ کرم صورت مندرجہ ذیل کے متعلق شرعی حکم صادر فرما کر مشکور ہوں۔

ایک صاحب نے چند سال پیشتر ایک بزرگ سے زیور بنوایا۔ زیور بن گیا۔ کچھ سونا زرگر نے اپنی طرف سے لگایا۔ اس کی قیمت اور اجرت وغیرہ کا سارا حساب کر کے رقم بقایا واجب الوصول کا میزان کر دیا گیا۔ ایک دوسرا زیور بنانے کے لیے زیور والوں نے کچھ سونا دیا اور زیور کا مطالبہ کرتے رہے۔ زرگر کا بیان ہے کہ وہ اپنی بقایا رقم کا مطالبہ کرتا رہا۔ آج دس بارہ سال تک نہ زیور بن سکا اور نہ کوئی باہمی فیصلہ ہو سکا۔ اب فریقین نے مجھے ثالث مان کر معاملہ میرے حوالہ کر دیا ہے۔ براہ کرم یہ فرمادیں کہ شرعاً زیور والوں پر بقایا روپیہ واجب الاداء ہے یا جیسا کہ زرگر مطالبہ کرتا ہے اس کا جو سونا لگا ہوا ہے وہ وضع کر کے باقی سونا مجھ سے لیا جائے اور میرے روپیہ میں سے اس وقت کی سونے کی قیمت نکال کر بقایا روپیہ مجھے دلویا جائے۔ خلاصہ یہ کہ زرگر اپنی رقم کا حقدار ہے یا اس نے اپنی طرف سے سونا لگایا وہ اپنے سونے کا حقدار ہے؟ اس طویل عرصہ سے زیور والے ضلع جھنگ سے کئی مرتبہ کئی کئی آدمی زرگر صاحب کے پاس آئے اب ان کا یہ بھی مطالبہ ہے کہ ہمیں زرگر صاحب سے مصارف سفر بھی دلوائے جائیں۔ کیا شرعاً وہ خرچہ کے مستحق ہیں یا نہیں۔ واضح ہو کہ اُن کا آنا جانا اسی زیور بنوانے کے سلسلہ میں تھا۔

سید انوار الحسن شاہ صاحب بخاری قدیر آباد ملتان شہر

﴿ج﴾

وفی الشامیہ ص ۲۱۸ ج ۳ فاذا ظفر بمال مديونه له الاخذ ديانه وبعد سطور والفتوى

اليوم جواز الاخذ عبد القدرة من اى مال كان۔

اگر زرگر نے چند سال قبل جو زیور تیار کیا تھا اور اُس زیور میں اُس نے اپنی طرف سے کچھ سونا لگایا تھا اور اس کی مزدوری بھی شخص مذکور کے ذمہ تھا حال واجب الاداء ہے۔ تو اب دوسرے زیور کے لیے زرگر کو جو سونا دیا گیا ہے تو زرگر اُس سونے سے اپنا سونا منہا کرے۔ اس کے بعد شخص مذکور زرگر کو سابقہ زیور کی مزدوری ادا کرے اور اس کے دیے ہوئے سونا سے اپنا بقایا سونا وصول کرے۔

زرگر سے مصارف سفر وصول نہیں کر سکتا۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۱۶ ربیع الثانی ۱۳۹۸ھ

### انعامی بانڈ اور بیمہ پالیسی سے متعلق مفصل جواب

﴿س﴾

کیا فرماتے ہیں علماء دین انعامی بانڈ اور معمرہ اور بیمہ پالیسی میں جو ان سے انعامات ملتے ہیں۔ یہ انعامات لینا جائز ہیں یا نہیں۔ اگر جائز ہیں تو صاف صورت مسئلہ کی بیان فرمادیں۔

محمد شفیع بھٹکانی معلم مدرسہ دار الفیوض ضلع جیکب آباد

﴿ج﴾

(۱) انعامی بانڈ کی صورت میں درحقیقت بہت سے لوگوں سے پروپیگنڈہ کر کے اتنا جمع کرایا جاتا ہے کہ اس روپے کو بینک اپنی مخصوص قسم کی سودی تجارتوں میں لگا کر کافی نفع کماتا ہے اور وہ نفع ان انعامات کے مقابلہ میں کئی گناہ زیادہ ہوتا ہے جو بینک تقسیم کرتا ہے۔ بینک انعامات اور لوگوں کے فائدہ کے لیے نہیں بلکہ اپنے نفع اور تجارتی کاروبار کو وسیع تر کرنے کے لیے سب کچھ کرتا ہے۔ اس لیے دو وجہ سے یہ بانڈ خریدنا جائز نہیں۔

(الف) اس سے بینک کے سودی کاروبار کی ترقی و توسیع میں تعاون ہے جو جائز نہیں۔

(ب) انعامی بانڈ کی رقم کا قرض ایک نفع (انعامی بانڈ کا حصول) کی اُمید پر بینک کو دیا جاتا ہے۔ یہ قرض حسنہ نہیں۔ اپنے نفع کو مد نظر رکھتے ہوئے کسی کو قرضہ دینا ممنوع ہے۔ حدیث شریف میں آتا ہے کل قرض جر نفعاً فہو حرام اور ظاہر ہے کہ یہاں مقروض کے ساتھ احسان کرنا مقصود نہیں ہوتا۔ بلکہ خود نفع کمانا مقصود ہوتا ہے۔ اس لیے یہ قرض دینا حرام ہوگا۔ واضح رہے کہ انعامی بانڈ خریدنے والا جب کبھی اپنا روپیہ نکلوانا چاہے نکلوا سکتا ہے۔ اس وجہ سے یہ رقم قرض شمار ہوگی۔

(۲) معمرہ درحقیقت جوا (قمار) ہے جو ناجائز ہے۔

(۳) بیمہ پالیسی زندگی شرعاً ناجائز اور حرام ہے۔ بدو وجہ ایک تو سود ہے۔ دوسری قمار (جوا) یا رشوت ہے۔ سود تو اس لیے کہ جو روپیہ یہ شخص بیمہ کمپنی کے پاس جمع کراتا ہے مقررہ مدت کے ختم ہو جانے کے بعد اس کو اپنا اصل مال مع سود کے ملتا ہے اور قمار یا رشوت اس لیے ہے کہ مقررہ مدت سے پہلے مر جانے کی صورت میں مقررہ رقم اس کے اصل یا مال سے بہت زیادہ اس کے وارثوں کو ملا کرتا ہے اور اس قسم کا عقد جوا ہے یا رشوت ہے۔ سود اور قمار اور رشوت تینوں شریعت میں حرام ہیں۔ لہذا یہ کاروبار بیمہ زندگی وغیرہ ناجائز ہے۔ فتاویٰ دارالعلوم امدادیہ ص ۷۷ ج ۲ میں ہے۔ زندگی کا بیمہ کرنا شرعاً دو وجہ سے ناجائز ہے۔ اول تو اس میں قمار ہے۔ دوسرے سود اور امداد الفتاویٰ ص ۱۶۱ ج ۳ پر ہے۔ اسی طرح جان بیمہ صورت رشوت ہے۔ لان المال فیہ عوض من غیر متقوم وهو النفس اور حقیقتہ سود ہے۔ لعین ما مر فی المال فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۵ ذوالقعدہ ۱۳۸۱ھ

کیا غریب اور مجبور شخص کے لیے سود پر رقم لے کر کاروبار کرنا جائز ہے

﴿س﴾

کیا فرماتے ہیں علماء دین و شرع متین اندریں مسئلہ کے زید ایک غریب مسلمان ہے۔ کاروبار تجارت کا شوق ہے مگر بغیر روپیہ مجبور ہے۔ کیا سودی روپیہ لے کر کاروبار کر سکتا ہے۔ مہربانی فرما کر رہبری فرمائیں اور عند اللہ ماجور ہوں۔

دیر عفا اللہ عنہ

﴿ج﴾

سود کا لین دین قطعی حرام ہے۔ قرآن کریم کی آیت سے اس کی حرمت کا ثبوت ہے۔ جس میں کسی شبہ کی گنجائش نہیں۔ حصول رزق کے لیے حلال ذرائع بہت ہیں جن کا اختیار کرنا ضروری ہے۔ ایسی ضرورت سے حرام قطعی جائز نہیں ہو سکتا۔ فقط واللہ اعلم

محمود عفا اللہ عنہ مفتی مدرسہ قاسم العلوم ملتان شہر

کیا سودی رقم سے خریدے گئے باغ کو ٹھیکہ پر لینا اور پھول فروخت کرنا جائز ہے

﴿س﴾

کیا فرماتے ہیں علماء دین اس مسئلہ میں کہ ایک باغ ہے ایک شخص کا جس کو ایک سود خور خریدتا ہے۔ قطعی اور وہ سود خور مر جاتا ہے۔ اس کا لڑکا اس باغ کا میوہ وغیرہ ٹھیکہ پر دیتا ہے۔ اس کا میوہ ٹھیکہ پر لینا جائز ہے اور اس کا میوہ دیگر



مسلمانوں کے لیے کھانا جائز ہے یا ناجائز۔ اصل سود خور مر گیا ہے اس کا لڑکا سود خور نہیں ہے اور نہ نقدی وغیرہ باپ چھوڑ گیا ہے۔ صرف باغ چھوڑ گیا ہے۔ بیوا تو جروا

المستفتی ناکارہ عبدالحق سکندہ چودھواں

﴿ج﴾

واضح رہے کہ سود خوار جتنی رقم سود کی لے چکا ہے وہ اس کے ذمہ سود دینے والوں پر ادا کرنی واجب ہے۔ اگر زندگی میں رد نہیں کر چکا ہے تو اتنی رقم اس کے ترکہ میں سے مستحقین پر ادا کرنی ضروری ہے۔ نیز واضح رہے کہ کوئی شخص اگر غصب یا چوری کے روپیوں سے اگر کوئی چیز خرید لے تو وہ اس خریدی ہوئی چیز کا مالک بن جاتا ہے۔ صورت مسئلہ میں خریدا ہوا باغ متوفی کا مملوک شمار ہوگا اور اس کی فوتیگی کے بعد وارث اس کے مالک بنیں گے۔ اس میں ان کا تصرف از قسم بیع وغیرہ درست ہوگا اور اس باغ کا پھل کھانا بھی درست ہوگا۔ اگرچہ وارثوں کے ذمہ سود کی مقدار کا مال سود دینے والوں پر رد کرنا واجب ہوگا۔ اگر وہ معلوم ہوں کما قال فی التنویر مع شرحہ الشامی ص ۱۸۹ ج ۶ کما لو تصرف فی المغصوب والودیعة وربح فیہ اذا کان متعیناً بالاشارة او بالشراء بدراهم الودیعة او الغصب ونقدھا وان اشار الیھا ونقد غیرھا او الی غیرھا او اطلق ونقدھا لا وبہ یفتی فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

اور اگر وہ لوگ معلوم نہ ہوں جن سے سود لیا گیا ہے تو سود کے برابر رقم فقراء پر صدقہ کر دے۔

والجواب صحیح محمود عفا اللہ عنہ مفتی مدرسہ قاسم العلوم ملتان

۱۰ ربیع الاول ۱۳۸۷ھ

کپڑا اناج وغیرہ سے حاصل شدہ رقم بینک میں رکھنا

کیا زائد کی آمدنی اور سودی رقم میں کچھ فرق ہے

کیا بینک ملازمین، زانیہ، شراب بیچنے اور سٹہ کرنے والوں سے چندہ لینا جائز ہے

﴿س﴾

کیا فرماتے ہیں علماء دین دریں مسئلہ کہ

(۱) ایک شخص بینک سے قرض لے کر تجارت کرتا اور غلہ کپڑا وغیرہ بیچ کر روپیہ حاصل کرتا ہے اور حاصل شدہ رقم پر بینک کو سود ادا کرتا ہے۔ اس حالت میں سود ادا کرنے والے کی حیثیت سودی (مجرم) کی بنتی ہے یا نہیں۔ جبکہ قرآن

میں آتا ہے کہ سودی کی حالت اللہ اور رسول سے جنگ کی ہے۔ حدیث میں ہے کہ سودی کی حالت اپنی ماں کے ساتھ ستر دفع زنا کی ہے۔

(۲) ایک عورت عام حیثیت میں زنا کرتی ہے اس کی آمدنی کی حیثیت کیسی ہے۔ جو کہ قرآن میں آتا ہے کہ زانیہ کی آمدنی حرام ہے۔ اگر ان دونوں حالتوں میں دونوں کی سود خور اور زانیہ کی آمدنی حرام ہے تو ان کی آمدن کی شرعی حیثیت میں جرم میں کوئی فرق ہے یا نہیں۔

(۳) اگر کوئی فرق نہیں ہے تو ان دونوں سے مسجد کی تعمیر میں یا دینی مدرسہ کے لیے چندہ لینا جائز ہے یا زکوٰۃ کے فنڈ میں سے دینی مدرسہ کی تعمیری اخراجات کے لیے چندہ لینا جائز ہے یا حرام ہے۔

(۴) اگر دونوں کی حالت یہ ہو کہ ان سے زکوٰۃ چندہ خیرات وغیرہ لے لیا جائے تو جائز ہے۔ تو ان دونوں کو چندہ زکوٰۃ خیرات وغیرہ دینے کا کوئی ثواب اجر ملے گا یا نہیں۔

(۵) اسی طرح شراب، جوا، سٹہ والوں کی آمدن حرام ہو تو ان سے چندہ زکوٰۃ خیرات وغیرہ لینا جائز ہے یا نہیں اگر جائز ہے تو ان کو چندہ زکوٰۃ وغیرہ دینے کا کوئی ثواب ملے گا یا نہیں۔

(۶) اگر متذکرہ بالا سب سے چندہ زکوٰۃ وغیرہ لینا حرام ہو تو مسجد کی تعمیر یا دینی مدرسہ کے لیے چندہ زکوٰۃ وغیرہ کن حضرات سے لیا جائے۔

سید صاحب علی بیرون بوہڑ گیٹ ملتان

﴿ج﴾

(۱) ایسا شخص سودی مجرم ہے۔ سود لینے اور دینے والا دونوں مجرم ہیں۔ کما فی الحدیث قال رسول اللہ صلی اللہ علیہ وسلم آکل الربوا و موکله (مسلم) وقال تعالیٰ فان لم تفعلوا فاذنوا بحرب من اللہ ورسولہ الآیہ۔

(۲) زانیہ کی آمدن حرام ہے۔ حدیث شریف ہے کہ نہی عن ثمن الکلب و کسب البغی ولعن اکل الربوا الحدیث رواہ البخاری (مشکوٰۃ ص ۲۳۱) دونوں یعنی سود خور اور زانیہ کی آمدن حرام ہیں۔

(۳) سود لینے والے کی وہ رقم جو وہ سود میں لے چکا ہے اسی طرح زانیہ کی وہ آمدن جو وہ زنا کی اجرت میں لے چکی ہے۔ یہ دونوں قسم کی آمدن حرام ہے اور اس کا حکم یہ ہے کہ جس شخص سے یہ سود لے چکا ہے اور زانیہ جس سے یہ رقم لے چکی ہے۔ اگر وہ اشخاص ان کو معلوم ہوں اور وہ اشخاص خود موجود ہوں یا ان کے وارث موجود ہوں تب تو اس رقم کا

ادا کرنا خود اس رقم دینے والے کو اور اس کی فوتیدگی کی صورت میں اس کے وارثوں کو واپس کر دینی ضروری اور لازمی ہے۔ کسی دوسرے مصرف میں از قسم تعمیر مسجد و مدرسہ اور صدقہ بر فقراء وغیرہ میں استعمال کرنا جائز نہیں ہے اور اگر سود دینے والے اور زانیہ کو زنا کی اجرت میں رقم دینے والے ان کو معلوم نہ ہوں بالکل لاپتہ ہوں تب ایسی صورت میں اس سودی رقم کو اور اس زنا کی اجرت کا فقراء و مساکین پر صدقہ کرنا ضروری ہے۔ ان کو دیتے وقت دل میں یہی نیت کرے کہ میں یہ رقم اصل کی طرف سے صدقہ کر رہا ہوں اور اپنے سے بوجھ ہلکا کر رہا ہوں۔ خود اپنے لیے اس مال حرام میں ثواب کی نیت نہ کرے اور اصل مالکوں کے لاپتہ ہونے کی صورت میں فقراء کے لیے یہ مال حلال ہو جائے گا اور یہ اصل مالکوں کی طرف سے فقراء پر صدقہ شمار ہوگا۔ مسجد اور مدرسہ کی تعمیر میں استعمال کرنا بھی ناجائز ہے۔ محض فقراء و مساکین پر ہی صدقہ کیا جائے۔ کما فی الدر المختار مع شرحہ ہامش رد المحتار ص ۵۵ ج ۶ (و) لا لاجل المعاصی (الغناء والنوح والملاهی) ولو اخذ بلا شرط یباح۔ (قوله یباح) کذا فی المحيط وفی المنتقى امرأة نائحة اور صاحبة طبل او میرا کتسبت مالاً ردتہ علیہ اربابہ ان علموا والا تصدق به وان من غیر شرط فهو لها قال الامام الاستاد لا یطیب والمعروف کالمشروط اه قلت وهذا مما یتعین الاخذ به فی زماننا لعلهم انهم لا یذهبون الا باجر البتہ۔

(۴) اس کی تفصیل جواب نمبر ۳ میں گزر گئی۔

(۵) جو اور سٹہ کی آمدن حرام ہے اور اس کا حکم سودی رقم کا سا ہے کہ اس کا مالک معلوم ہو تو اس پر رد کیا جائے اور اگر وہ نامعلوم ہو تو فقراء پر ان کی طرف سے صدقہ کیا جائے اور اپنے لیے ثواب کی نیت نہ رکھے۔ باقی شراب (خمر) کو اگر نقدی کے بدلہ فروخت کر چکا ہے تب یہ نقدی کا حکم بھی سود جیسے ہے۔ بشرطیکہ بیچنے والا مسلمان ہو۔ کما فی الہدایۃ ص ۵۳ ج ۳ واما بیع الخمر والخنزیر ان کان قوبل بالبدین کالدراهم والدنانیر فالبیع باطل وان کان قوبل بعین فالبیع فاسد حتی یملک ما یقابله وان کان لا یملک عین الخمر والخنزیر۔

(۶) اس پر حلال طیب مال خرچ کریں اور پاکیزہ اور طیب مال کا چندہ وصول فرمایا کریں حرام مال سے

اجتناب کریں۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

۲۰ ذی قعدہ ۱۳۸۶ھ

سودی کاروبار کرنے والا شخص فوت ہو گیا اس کے لڑکے اُس مال سے حلال تجارت کرنا چاہتے ہیں  
سودی کاروبار کرنے والا شخص فوت ہو گیا اس کے بچوں کو سہارا دینے کی غرض سے  
اس کی بیوہ سے نکاح درست ہے

﴿س﴾

کیا فرماتے ہیں علماء دین اس مسئلہ کے بارے میں کہ

(۱) ایک شخص تھا جو سود لیا کرتا تھا۔ اب وہ فوت ہو چکا ہے اور کافی سارا مال متاع چھوڑ گیا ہے۔ اس کے تین بالغ بچے اور ایک بیوہ ہے۔ انہوں نے اعلان کر دیا ہے کہ اب ہم سود نہیں لیں گے اور اس سال کے اندر اندر جو سود کا مال لیا ہے اسے ہم واپس کر دیں گے۔

اب وہ چاہتے ہیں کہ کسی دیندار آدمی کو شریک کر کے کاروبار چلائیں اب وہ کسی دیندار آدمی کی شراکت سے تجارت کرنا چاہتے ہیں۔ کیا ان کی اس رقم سے کوئی دوسرا شخص تجارت کر سکتا ہے۔ کیا ان کے ساتھ شراکت جائز ہے۔ کیا کوئی دوسرا آدمی ان کی رقم سے کاروبار چلا سکتا ہے۔ کیا وہ رقم دوسرے شخص کے لیے جائز ہے۔

(۲) وہ بیوہ مال دار ہے۔ اس کے بچے ہیں۔ وہ چاہتی ہے کہ کوئی مخلص اور دیندار آدمی اس سے نکاح کر لے تاکہ ان کی ذہنیت بدل جائے۔ وہ شخص مال متاع سے کوئی محبت نہیں رکھتا لیکن اسے دوسرے لوگ مجبور کرتے ہیں کہ اس بیوہ سے نکاح کرے تاکہ وہ نیکی کے راستہ پر آجائے۔ کیا وہ شخص اس بیوہ سے نکاح کر سکتا ہے۔

﴿ج﴾

(۱) واضح رہے کہ سود لینا حرام ہے اور جو رقم سود لی جائے اس کو واپس کر دینا شرعاً ضروری ہے اور اگر اس بات کا پتہ نہ چل سکے کہ کس شخص سے سود لیا تھا تو اس مقدار کی رقم کا اس سود دینے والے کی طرف سے نیت کر کے صدقہ کرنا ضروری ہے۔ صورت مسئلہ میں اس بات کا اندازہ لگایا جائے کہ اس شخص متوفی کے متروکہ میں سے کتنی رقم محض سود کی ہے اور کتنی جائز طریقہ سے حاصل کی گئی ہے۔ جتنی رقم سود کی ہے وہ وارثوں کی ملکیت شمار نہ ہوگی بلکہ جن لوگوں سے یہ رقم لی گئی ہے یہ ان کی ہے اور ان کی بھی عدم موجودگی کی صورت میں ان کے وارثوں کی ہے۔ لہذا ان میں سے جس کا پتہ امکانی ذرائع سے چل سکے کہ فلاں شخص سے اتنی رقم سود کی لی گئی تھی تو اتنی رقم اس کو دے دی جائے اور جس کا پتہ نہ چل سکے تو اس کی طرف سے فقراء پر صدقہ کیا جائے۔ لہذا یہ مقدار مال کی چونکہ متوفی کی ملکیت نہیں ہے اس لیے یہ مقدار وارثوں کی بھی شمار نہ ہوگی اور اس مال میں شراکت و مضاربیت کرنا درست نہ ہوگا اور بقایا حلال مال کی مقدار میں



شرکت و مضاربت کرنا درست ہوگا۔

(۲) اگر وہ چاہے تو اس بیوہ کے ساتھ نکاح کر سکتا ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۱ صفر ۱۳۸۷ھ

کیا کرنٹ اکاؤنٹ سے رقم آسانی سے نہیں نکلائی جاسکتی تو دوسرے اکاؤنٹ میں رکھنا جائز ہے

﴿س﴾

کیا فرماتے ہیں علماء دین دریں مسئلہ کہ اپنا سرمایہ حفاظت کے لیے کسی بینک میں رکھنا جبکہ اس پر سود لیا جائے جائز ہے یا نہیں لیکن بینک اس سرمایہ کو اپنے استعمال میں لاتا ہے اور سودی کاروبار پر بھی چلاتا ہے۔

بینک کا ایک شعبہ سیف پوزٹ ہے جس میں اپنی رقم جمع کروا کر اس پر سود نہیں لیا جاتا۔ وہ رقم بینک کے پاس محفوظ رہتی ہے۔ بینک اس کو استعمال نہیں کرتا۔ ویسے ہی محفوظ رہتی ہے۔ مگر اس کے نکلوانے میں دقت یہ ہوتی ہے کہ جن اصحاب کے دستخطوں سے وہ نکلائی جاسکتی ہے ان کا موقعہ پر ہونا ضروری ہے اور بعض اوقات دستخط کنندگان بیک وقت حاضر نہیں ہو سکتے۔ کیا اس دقت کے پیش نظر پہلی صورت میں بینک کے اندر بغرض حفاظت اپنا سرمایہ رکھنے کی گنجائش ہے یا نہیں۔ بنیوا تو جروا

امیر الدین مہتمم جامعہ ربانیہ ملتان

﴿ج﴾

بینک میں روپیہ رکھنا جبکہ بینک اس کو سودی کاروبار پر بھی چلائے ناجائز ہے۔ خواہ سود لے یا نہ لے کیونکہ اس میں سودی کاروبار کی اعانت ہوتی ہے۔ وقال تعالیٰ ولا تعاونوا علی الائم والعدوان الایۃ۔

جیسا کہ فتاویٰ رشیدیہ ص ۴۹۰ پر ہے۔ بینک میں روپیہ داخل کرنا جیسا کہ بعض علماء دار کہتے ہیں درست نہیں ہے اور یہ عدم جواز عام ہے خواہ سود لے یا نہ لے دونوں صورتوں میں نادرست ہے۔ در صورت ثانیہ عبداللہ صاحب لاہوری وغیرہ علماء جم غفیر نے اگرچہ اس کو جائز رکھا ہے مگر واقع میں یہ بھی اعانت علی المعصیۃ ہونے کی وجہ سے نادرست ہے۔ نیز ایک دوسرے استفتاء کے جواب میں صفحہ ہذا پر ارشاد فرماتے ہیں ”بینک میں روپیہ داخل کرنا نادرست ہے۔ خواہ سود لے یا نہ لے۔“ امداد الفتاویٰ لمولانا حکیم الامتہ محمد اشرف علی صاحب علیہ الرحمۃ ص ۱۳۳ ج ۳ پر ہے اور یہ تفصیل اس کے لیے ہے جو روپیہ داخل کر چکا ہے۔ ورنہ اصل میں وہاں داخل کرنا ہی مناسب بلکہ واجب ہے۔ کیونکہ ہر حال میں یہ شخص معاصی میں ان کا معین بنتا ہے۔ احسن الفتاویٰ ص ۵۰۵ میں مولانا رشید احمد صاحب لدھیانوی رقمطراز ہیں۔ روپیہ در بینک جمع کردن (اگرچہ بغرض حفاظت باشد و ارادہ گرفتن سود نباشد) بلا ضرورت

شدیدہ روایت ہے کہ دریں اعانت سود خواران است۔ واعانت علی المعصیۃ حرام است شخصیکہ اعانت سود خوار کند برودر روایت لعنت آمدہ است (مشکوٰۃ شریف)

نیز در کتاب اللہ ولا تعاونوا علی الائم والعدوان نص صریح است اسی طرح مسئلہ فتاویٰ دارالعلوم (امداد المفتین) ص ۱۶۴ ج ۱ پر مذکور ہے۔

اس معمولی دقت کے پیش نظر تعاون علی الائم (کارگناہ میں تعاون) کی اجازت قطعاً نہیں دی جاسکتی۔ فقط واللہ تعالیٰ اعلم  
حررہ عبداللطیف غفرلہ معین مفتی مدرسہ قاسم العلوم ملتان  
۱۲ صفر ۱۳۸۷ھ

الجواب صحیح محمود عفا اللہ عنہ مفتی مدرسہ قاسم العلوم ملتان  
۱۳ صفر ۱۳۸۷ھ

بہشتی زیور میں مذکورہ مسئلہ درست ہے

﴿س﴾

کیا فرماتے ہیں علماء دین دریں مسئلہ (ادھار لینے کا بیان) بہشتی زیور ص ۳۳۴ ج ۵۔

(۲) نقد داموں پر ایک روپے کے بیس سیرگیہوں بکتے ہیں مگر کسی کو ادھار لینے کی وجہ سے ایک روپے کے پندرہ سیرگیہوں دیے تو یہ بیع درست ہے مگر اسی وقت یہ معلوم ہو جانا چاہیے کہ ادھار مول لے گی۔

(۳) یہ حکم اس وقت ہے جبکہ خریدار سے اول پوچھ لیا ہے کہ نقد لوگے یا ادھار اگر کسی نے نقد کہا تو بیس روپے دیے اور اگر ادھار کہا تو پندرہ سیر دیے اور اگر معاملہ اس طرح کیا کہ خریدار سے یوں کہا کہ اگر نقد لوگے تو ایک روپے کے بیس سیر ہوں گے اور اگر ادھار لوگے تو پندرہ سیر ہوں گے یہ جائز نہیں اور ایک بات یہ ہے کہ کپڑا بنانے والے آج کل ایسا کرتے ہیں کہ جو کوئی خریدار مال خریدتا ہے تو مالک کہتا ہے کہ پیسے کب دو گے۔ اگر ادھار لوگے تو دو پیسے فی گز زیادہ ہوگا اور اگر رقم اب دو گے تو دو پیسے فی گز کم دوں گا تو کیا یہ جائز ہے اور کتاب صفائی معاملات میں لکھا ہے کہ بیس سیر کے اٹھارہ سیرگیہوں دے دو یہ جائز ہے۔ مگر لینے والا بعد میں جھگڑا نہ کرے کہ کم کیوں دیا اور اگر کریں کہ گیہوں ۲۰ سیر ہی دے دیں مگر اس میں دو ڈھائی روپیہ زیادہ کر دیں تو یہ ٹھیک ہے یا نہیں۔

ظفر الدین ولد محمد ابراہیم رشید آباد کالونی خانیوال روڈ ملتان

﴿ج﴾

بہشتی زیور کا مسئلہ صحیح ہے۔ فقہاء احناف کے ہاں جائز ہے۔ لہذا اگر فریقین کے ہاں یہ معلوم تھا کہ یہ معاملہ

ادھار کا ہے تو قیمت میں زیادتی کرنا جائز تھا۔ فقط واللہ تعالیٰ اعلم

بندہ محمد اسحاق غفر اللہ لنا ب مفتی مدرسہ قاسم العلوم ملتان

۱۶ شوال ۱۳۹۷ھ

کیا درج ذیل صورت میں پلاٹوں کا کاروبار درست ہے

﴿س﴾

کیا فرماتے ہیں علماء دین کہ گورنمنٹ کی طرف سے یہاں پلاٹ فروخت کیے جاتے ہیں۔ قیمت کا چھوٹا حصہ پہلے جمع کرانا پڑتا ہے اور باقی رقم چھ سال میں قسط وار ادا کرنی پڑتی ہے۔ پانچ روپیہ فی سینکڑہ گورنمنٹ سود لگاتی ہے۔ لہذا صحیح اندازہ ہو جاتا ہے کہ میں نے سود سمیت کل اتنی رقم گورنمنٹ خزانہ میں جمع کرنی ہے۔ لینے والا اس ساری رقم کو ادھار تصور کر کے دیتا ہے۔ باوجود اس کے کہ اسے علم ہے کہ گورنمنٹ کے کاغذات میں سود لکھا جا رہا ہے۔ کیا اس صورت میں لینا ناجائز ہے یا کسی بے گھر غریب کے لیے کوئی گنجائش نکل سکتی ہے۔

المستفتی محمد یوسف

﴿ج﴾

آپ کی تاویل بالکل صحیح ہے۔ اس تاویل کے ساتھ ان پلاٹوں کی خرید جائز ہے اور یہ سود نہیں ہے۔ واللہ اعلم

محمود عفا اللہ عنہ  
۲۱ ذوالحجہ ۱۳۸۰ھ

اگر کسی شخص نے ۲۵ سال پہلے مزدوری کی اجرت روک لی تھی

اب دینا چاہتا ہے تو کس حساب سے دے گا

﴿س﴾

کیا فرماتے ہیں علماء دین دریں مسئلہ کہ آج سے تقریباً پچیس سال کا عرصہ ہو گیا ہے کہ ایک آدمی نے ایک اور آدمی کو اپنے ہاں نوکر رکھا اور مزدوری پیشگی ادا کر دی تھی۔ مزدوری کے دن ختم کرنے کے بعد مالک نے کسی ذرائع سے مزدور کے مبلغ چودہ روپے یہ کہتے ہوئے ضبط کر لیے کہ تم نے مزدوری پوری نہیں کی لیکن ہوتے ہوتے اب یہ بروئے شریعت فیصلہ ہوا کہ مزدور کو ۱۴ روپے واپس ملیں۔ اب مالک تو ۱۴ روپے دینا چاہتا ہے مگر مزدور ۱۴ روپے نہیں چاہتا وہ کہتا ہے کہ میری خواہ مخواہ آج سے ۲۵ سال پہلے رقم ضبط کی گئی یا تو مجھے وہی ۱۴ روپے چاندی والے سکے دیے جائیں یا اس وقت کے گندم کے نرخ سے رقم یا گندم دی جائے۔ لہذا گزارش ہے کہ آپ بروئے شریعت محمدی مسئلہ حل فرمائیں کہ ۱۴ روپے آج کے حساب سے لے یا اس کے وقت کے لحاظ سے لے لے۔

قادر بخش گورمانی ضلع مظفر گڑھ

﴿ج﴾

صورت مسئلہ میں ملازم کو ۱۴ روپے آج کل پاکستان میں جو سکہ رائج ہے یہی دیے جائیں گے۔ اس لیے کہ آج سے تقریباً ۲۵ سال پہلے جو سکہ رائج تھا وہ بھی اس دھات کا تھا جس دھات کا آج کل پاکستان کا سکہ ہے۔ انگریزوں کے آخری دور میں چاندی کا سکہ ختم ہو چکا تھا۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۱۶ ربیع الاول ۱۳۸۸ھ

کیا مسجد کے لیے جمع شدہ رقم کو بینک میں رکھنا جائز ہے

﴿س﴾

کیا فرماتے ہیں علماء دین دریں مسئلہ کہ ہم نے اپنی مسجد کا روپیہ یونائیٹڈ بینک میں جمع کروایا ہوا تھا۔ اب جبکہ ہم کو کچھ رقم لینے کی ضرورت پڑی تو بینک منیجر صاحب نے کہا کہ آپ کی مسجد کی رقم کا سود مبلغ -/۵۸۰ روپے ہو گیا ہے۔ لہذا اس کو آپ نکلوائیں تو ہم نے وہ نکلوایا تو اب اس سود کی رقم کو کہاں خرچ کریں۔ بینو اتوجروا

﴿ج﴾

اس روپیہ کو مساکین و غرباء میں بغیر نیت ثواب کے تقسیم کریں۔ فقط واللہ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۷ ربیع الاول ۱۳۹۷ھ

بارشوں میں منہدم شدہ مکانات کی تعمیر نو کے لیے

گورنمنٹ قرضہ بلا سود فراہم کر رہی ہے لیکن کاغذات کا خرچہ لے گی

﴿س﴾

کیا فرماتے ہیں علماء دین دریں مسئلہ کہ حالیہ بارشوں میں جن لوگوں کے مکانات منہدم ہو گئے تھے ان لوگوں کو حکومت پاکستان قرضہ برائے تعمیر مکان یا مرمت مکان کے لیے دے رہی ہے۔ حکومت نے اس کے بارے میں واضح اعلان کیا ہے کہ یہ قرضہ بلا سود دیا جائے گا لیکن اب معلوم ہوا ہے کہ حکومت صرف دو فیصد سروس چارج (خرچہ کاغذات و تنخواہ ملازمین وغیرہ) اس قرضہ پر وصول کر رہی ہے۔ آیا یہ دو فیصد سود کی مد میں تو نہیں آتا۔ یہ قرضہ لینے والے اللہ تعالیٰ کے ہاں جواب دہ تو نہیں ہوں گے۔

محمد مسعود خان لنگاہ مخدوم پور



﴿ج﴾

یہ سود نہیں ہے جبکہ حکومت اس کو خرچہ کاغذات اور ملازمین کا نام دے رہی ہے۔ فقط واللہ اعلم  
بندہ محمد اسحاق غفر اللہ عنہ نائب مفتی مدرسہ قاسم العلوم ملتان

اگر بہنیں خوشی سے اپنا حصہ جائیداد بھائیوں کو دے رہی ہیں تو لڑکوں کے نام رجسٹر کرانا درست ہے

﴿س﴾

کیا فرماتے ہیں علماء دین دریں مسئلہ کہ میرے تین لڑکے اور تین لڑکیاں ہیں۔ میں اپنی جدی جائیداد ان کے نام منتقل کرنا چاہتا ہوں۔ میری تینوں لڑکیاں اپنے حصہ کی ملکیت اپنے بھائیوں کو دینا چاہتی ہیں۔ اگر سرکاری کاغذات میں ان کی ملکیت پہلے درج کرائی جائے اور پھر وہ اپنے بھائیوں کو منتقل کر دیں تو اس پر کئی ہزار روپے خرچ آتا ہے۔ اب سوال یہ ہے کہ لڑکیوں کا حصہ کاغذات مال میں ان کے نام کرنے سے پہلے اگر وہ بخوشی اپنے حصہ کا مالک اپنے بھائیوں کو بنادیں اور میں ساری جائیداد صرف اپنے لڑکوں کے نام کر دوں تو شرع محمدی مجھے اس کی اجازت دیتی ہے یا نہیں۔ بینوا تو جروا

اصالت خان سرگانه سکنہ رستم سرگانه ضلع جھنگ

﴿ج﴾

زندگی میں جائیداد تقسیم کرنے کا طریقہ یہ ہے کہ لڑکا اور لڑکی کو برابر حصہ دیا جائے۔ پس صورت مسئلہ میں اگر بہنیں بطیب خاطر تمام زمین بھائیوں کے نام منتقل کرنے پر راضی ہیں تو تمام جائیداد لڑکوں کے نام منتقل کر دینا جائز ہے۔ واضح رہے کہ ہر لڑکے کا حصہ الگ کر کے قبضہ دے دینا لازمی ہے ورنہ ہبہ تام نہ ہوگا۔ اگر بعض ورثاء کو ضرر دینا مقصود ہو تو جائز نہیں۔ بہر حال ورثاء کی رضامندی سے جائز ہے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۷ رجب ۱۳۹۷ھ

کیا دلال کی اجرت جائز ہے، خریدار دکاندار سے کہے کہ اپنی رقم سے مال خرید کر مجھے دو اور میں اصل رقم پر آپ کو منافع بھی دوں گا کیا جائز ہے، دکاندار سے مال لیا رقم نہ ہونے کی وجہ سے کسی سے رقم لے کر دکاندار کو دینا پھر شرح منافع سمیت لوٹانا، کسی شخص کے لیے تین کمیشن لینا جائز ہے

﴿س﴾

گزارش بخد مت ہے کہ مندرجہ ذیل سوالات کے جوابات مرحمت فرمادیں۔

(۱) مالک مال دکاندار کو مال برائے فروخت دے کر علی الحساب پچھتر فیصد رقم لے کر چلا جاتا ہے۔ اس کے بعد دکاندار اپنی ذمہ داری سے بازار کے بھاؤ سے ادھار یا نقد پر مال فروخت کر دیتا ہے اس کے بعد حسب دستور مارکیٹ مالک مال اور خریدار مال سے آڑھت لیتا ہے کیا دکاندار کے لیے دونوں یا ایک سے یہ کمیشن یعنی مزدوری فروخت مال لینا شرعاً جائز ہے۔

(۲) خریدار کے پاس رقم نہیں ہے۔ خریدار کسی دکاندار کو کہتا ہے کہ تم اپنی رقم سے مال خرید کر کے مجھے دو۔ دکاندار مال خرید کر کے دیتا ہے اور اصل رقم کے ساتھ طے شدہ منافع بھی لگا کر اصل اور منافع دونوں وصول کرتا ہے تو کیا یہ جائز ہے۔

(۳) ایک شخص کسی دکاندار سے مال خرید کر اپنے قبضہ میں لیتا ہے لیکن رقم نہ ہونے کی وجہ سے وہ دوسرے شخص کو کہتا ہے کہ رقم مجھے دے دو تا کہ میں مالک مال کو دے دوں دس پندرہ دن کے بعد اصل رقم اور فی سیکڑہ کمیشن جیسے اور وپاری سے لیتے ہو یعنی ایک روپیہ وپاری سے اور ایک روپیہ دو آنہ خریدار سے یہ دونوں کمیشن میں آپ کی دوں گا۔ کیا یہ کمیشن لینا جائز ہے۔

(۴) ایک شخص کہتا ہے کہ مجھ سے آٹھ ہزار روپے لے لو اور دس ہزار روپیہ کا مال میرے نام خرید لو، بازار جب چڑھ جائے گا تو اس مال کو میرے مشورہ سے فروخت کرنا۔ میں تمہیں دو کمیشن دوں گا۔ ایک مال خرید کرنے کا ایک فروخت کرنے کا۔ اب یہ دکاندار دو کمیشن تو اس شخص سے لیتا ہے اور ایک کمیشن خریدار سے بھی لیتا ہے تو دکاندار کے لیے یہ تین کمیشن لینا جائز ہے۔

(۵) دکاندار باہر سے مال منگواتا ہے لیکن رقم اس کے پاس نہیں کہ بلٹی چھڑوائے مال دس ہزار روپیہ کا ہے۔ یہ شخص تین ہزار روپیہ بینک والوں کو دیتا ہے۔ وہ سات ہزار روپیہ اپنی طرف سے ملا کر دس ہزار روپیہ دے کر مال ریلوے سے چھڑوا کر اپنے قبضہ میں کر لیتے ہیں بعد ازاں دکاندار بینک والوں کو تھوڑی تھوڑی رقم دیتا رہتا ہے اور تھوڑا تھوڑا مال کبھی ان سے لے کر فروخت کرتا رہتا ہے تا کہ کل رقم دے دیتا ہے اور کل مال لے لیتا ہے لیکن اصل رقم کے ساتھ بینک والوں کو آٹھ آنہ فی سیکڑہ ماہوار کمیشن بھی دیتا ہے کیونکہ بینک والوں نے رقم بھی دی ہے اور محافظوں کی تنخواہ بھی دی ہے۔ تو کمیشن دے کر بینک کے ساتھ اس طرح کا کاروبار کرنا جائز ہے یا نہ۔

(۶) آج کل اس طرح سے کاروبار کرنا عام ہو چکا ہے کہ مثلاً ملتان سے کوئی تاجر کراچی کے کسی معروف تاجر کے پاس کچھ رقم ایڈوانس بھیج دیتا ہے۔ مثلاً ہزار روپیہ کا مال منگوانا ہو تو دو صد روپیہ اس کے پاس بھیج دیتا ہے اور مطلوبہ مال کی فہرست اس کو روانہ کر دیتا ہے۔ چنانچہ وہ تاجر مطلوبہ مال بذریعہ ریلوے بھیج دیتا ہے اور بلٹی بینک میں داخل کرا

دیتا ہے۔ ملتان میں بینک کے پاس جب بلیٹی پہنچتی ہے وہ دکاندار کو اطلاع دیتا ہے دکاندار مال کی رقم اور بینک کا کمیشن دے کر بلیٹی چھڑوا کر ریلوے سے مال لیتا ہے۔ گویا اس طرح سے کاروبار کرنا جائز ہے۔

(۷) ایک وپاری کہتا ہے میرے لیے مال خرید کر کے اصل رقم اور مزدوری اور کمیشن کا بل بنا کر مال ریلوے میں بک کرانے کے بعد بلیٹی بینک میں داخل کر کے وہاں سے رقم لے لینا تو اس طرح مال خرید کر کے دینا اور منافع بصورت مذکورہ لینا جائز ہے۔

(۸) صورت مذکورہ بالا میں وپاری کے پاس جب بینک کی طرف سے اطلاع ملتی ہے تو وہ بینک میں جا کر اصل رقم کے ساتھ جو بینک سے مال بھیجنے والے کو دی ہے بینک کا کمیشن بھی فی سیکڑہ کے حساب سے بینک کو دینا پڑتا ہے۔ تو کیا بینک والوں کو یہ کمیشن دے کر اس طرح کا کاروبار کرنا جائز ہے۔

### ﴿ج﴾

(۱) جائز ہے۔ آڑھتی بائع اور مشتری دونوں کے لیے کام کر رہا ہے۔ اس لیے دونوں سے اجرت لے سکتا ہے۔  
(۲) جائز ہے۔ دکاندار کے لیے اصل اور منافع دونوں اب اصل مال کی رقم بن جائے گی اور وہ گویا سب کو اصل ثمن کی حیثیت سے وصول کرے گا۔

(۳) یہ جائز نہیں۔ اُس صورت میں دوسرے شخص سے نقد رقم وصول کی گئی ہے بطور قرض کے اور نقد رقم قرض لے کر زائد ادا کرنا جس شرح سے بھی ہو سود ہے۔ اس لیے حرام ہے۔

(۴) اگر آٹھ ہزار رقم دے کر آڑھتی کو آٹھ ہزار رقم کے مال خریدنے کا حکم دیتا ہے۔ دس ہزار کا نہیں اور پھر مالک مال کے مشورہ سے اس کے لیے فروخت کرتا ہے تو اس صورت میں تین کمیشن لے سکتا ہے لیکن خریدنے والے کو اس کا اختیار ہوگا کہ وہ صرف ایک کمیشن دے کر مال وہاں سے اٹھالے اور اگر دو ہزار زائد کا مال خرید کر وہ آڑھتی کا مقروض ہو جائے اور اس وجہ سے وہ مجبوراً تینوں کمیشن ادا کرے اور مال اٹھا لینے کا اسے اختیار نہ ہو تو کل قرض جو نفعاً فہو حرام کے تحت جائز نہیں۔

(۵) اگر بینک والے اپنی رقم کے عوض کمیشن لیتے ہیں تو خالص سود (ربوا) ہے جو قطعی حرام ہے اور اگر وہ بوجہ حفاظت مال اور کرایہ مکان حفظ کمیشن وصول کرتے ہیں تب بھی جائز نہیں۔ بینک والے درحقیقت مرتہن ہیں اور خریدار رہن ہیں اور مال مرتہن کی حفاظت زمانہ رہن میں خود مرتہن کے ذمہ واجب ہے۔ درمختار میں ہے اجرة بیت حفظہ وحافظہ علی المرتہن ص ۴۸ ج ۵۔

علامہ شامی رحمہ اللہ نے لکھا ہے کہ اگر راہن ابتداء رہن میں مرتہن کے لیے یہ شرط تسلیم کر لے کہ اس مال کی

حفاظت کی اجرت میں خود برداشت کر دوں گا تب بھی راہن پر اجرت حفظ لازم نہیں آتی۔ قال الشامی علی قول الدر المختار (واعلم انه لا يلزم شی منه لو اشترط علی الراهن) لو شرط الراهن للمرتہن اجرة علی حفظ الراهن لا يستحق شيئاً لان الحفظ واجب علیہ ص ۴۸ ج ۵ الخ ایضاً لہذا حفظ مال اور اجرت مکان کے عوض میں کمیشن خریدار پر لگانا جائز نہیں۔ گویا یہ معاملہ شرعاً صحیح نہیں ہے۔

(۶) غالباً اس صورت میں بینک کمیشن صرف اس وجہ سے وصول کرتا ہے کہ اس نے دکاندار کی طرف سے بقایا رقم ادا کرنی ہے۔ بظاہر دوسری کوئی وجہ نہیں۔ لہذا رقم پر کمیشن لانا سود ہے۔ جو ناجائز ہے۔

(۷) آڑھتی کے لیے فی نفسہ جائز ہے۔ وہ اپنی جائز رقم وپاری کے حکم کے مطابق بینک سے وصول کرتا ہے۔ خریدار بعد میں بینک کے ساتھ جو معاملہ کرتا ہے۔ اس کا وہ خود ذمہ دار ہے۔ اس کے جواز و عدم جواز سے آڑھتی کا تعلق نہیں ہے۔ البتہ اگر آڑھتی کو معلوم ہے کہ خریدار کا معاملہ بینک سے ناجائز ہے تو وہ اسے سمجھا کر اپنا قرض ادا کرے اور اقرب الی التقویٰ یہ ہے کہ اس کے ساتھ ایسا کاروبار نہ کرے جس کا نتیجہ اس کے حق میں گناہ کا ہو۔

(۸) سوال نمبر ۷ کے جواب میں بتلایا گیا ہے کہ خریدار کے لیے بینک والوں کو اصل رقم کے ساتھ کمیشن ادا کرنا جائز نہیں سود ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۴ صفر ۱۳۸۲ھ

اگر ایک من گندم اُدھار لی مقررہ میعاد پر مشتری کے پاس رقم نہ ہو  
اور گندم سستی ہو گئی ہو کیا سوا من لوٹا سکتا ہے

### ﴿س﴾

کیا فرماتے ہیں علماء کرام و مفتیان عظام دریں مسئلہ کہ زید نے بکر کو تین چار من گندم فروخت کی۔ قیمت مقرر ہو گئی محض ثمن کی تا جیل کردی کہ تین چار مہینہ کے بعد یہی قیمت متعین دے دیں۔ جب مدت مقررہ آگئی تو بکر نے کہا کہ میرے پاس رقم نہیں لہذا تم اب کی قیمت پر مجھ سے غلہ لینا حالانکہ اب غلہ کی قیمت ارزان ہو گئی تھی تو خلاصہ یہ کہ اب خرید کے حق میں غلہ دیے ہوئے غلہ سے زیادہ آئے گا تو کیا زید کے لیے جائز ہے کہ برضاء طرفین کے بکر سے رقم کی بجائے قیمت حال پر غلہ لے یا ناجائز ہے۔ لہذا مسئلہ مذکورہ کی تفصیل فرما کر عند اللہ ماجور ہو۔

### ﴿ج﴾

یہ عقد جدید ہے جو بتراضی طرفین جائز ہے لیکن اس میں سودی کاروبار کرنے والوں کے لیے ایک حیلہ کی صورت



کل سکتی ہے اس لیے بہتر یہ ہے کہ یہ شخص یہ گندم قرض خواہ کے علاوہ کسی اور کے ہاتھ فروخت کر دے اور پھر قرض خواہ کو اپنا قرض اس رقم سے ادا کر دے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲۷ صفر ۱۳۸۹ھ

کیا زکوٰۃ کی رقم شیعہ کو دی جاسکتی ہے، سودی رقم کو مسجد کے غسل خانوں پر خرچ کرنا جائز ہے

﴿س﴾

کیا فرماتے ہیں علماء دین دریں مسئلہ کہ زکوٰۃ کی رقم غریب شیعہ کو دی جاسکتی ہے یا نہ۔  
بینک سے حاصل شدہ سود کی رقم کہاں خرچ کریں۔ مسجد کے غسل خانوں کی مرمت پر یا کسی اور رفاہ عامہ میں  
خرچ کی جاسکتی ہے یا کسی غریب کو دی جاسکتی ہے۔ بینوا تو جروا

عبدالتار برانچ پوسٹ ماسٹر ضلع ملتان

﴿ج﴾

جو شیعہ امور دین میں سے کسی مسئلہ ضروریہ کا منکر ہو۔ مثلاً تحریف قرآن کا قائل ہو یا صحبت صدیق رضی اللہ عنہ کا  
منکر ہو یا اقل عائشہ رضی اللہ عنہا کا قول کرتا ہو وغیرہ ذلک ایسے شیعہ کو زکوٰۃ دینا جائز نہیں اور جس شیعہ کے عقائد  
درست ہوں ان کو زکوٰۃ دینے سے زکوٰۃ ادا ہو جاتی ہے۔ سودی رقم بلا نیت ثواب کے فقیر، مسکین کو دے دیں۔ ثواب کی  
نیت سے نہ دیں۔ مسجد کے غسل خانوں اور دیگر مفاد عامہ کی اشیاء میں صرف نہ کریں۔ کیونکہ یہ چیزیں اللہ کے لیے  
وقف ہوتی ہیں اور حرام مال کا وقف کرنا جائز نہیں۔ آئندہ سود نہ لیا کریں۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح بندہ محمد اسحاق غفر اللہ عنہ نائب مفتی مدرسہ قاسم العلوم ملتان  
۱۸ رجب ۱۳۹۷ھ

بیمہ زندگی ایک خیر خواہانہ فعل اور یتیم بچوں کے لیے سہارا ہے تو پھر ناجائز کیوں ہے

﴿س﴾

کیا فرماتے ہیں علماء دین مندرجہ ذیل مسائل میں کہ

(۱) بیمہ کمپنی کا ایک ایجنٹ اپنی کمپنی کی تشکیل کے متعلق یوں کہتا ہے کہ اس کو آپ ایک ایسی انجمن سمجھیں جو اپنے  
ممبروں سے ماہوار یا سالانہ مقررہ رقومات وصول کر کے جمع شدہ سرمایہ سے کاروبار کرتی ہے اور کاروبار سے جو منافع

حاصل ہوتا ہے وہ ممبر کی مدت بیمہ مکمل ہونے پر اصل جمع شدہ رقم منافع سمیت ادا کر دی جاتی ہے۔

(۲) ممبر کی مدت بیمہ ۵ سال ۱۰ سال ۱۵ سال یا ۲۰ سال ہوتی ہے۔ اگر کوئی ممبر مدت بیمہ ختم ہونے سے پہلے  
فوت ہو جاتا ہے تو اس کو جمع شدہ رقم کے علاوہ وہ رقم بھی جو اس نے ابھی ادا کرنا تھی سب ادا کر دی جاتی ہے۔ اس  
ادائیگی کی تہ میں ممبر کی ہمدردی یا اس کے بچوں کی کفالت یا امداد کا خیال ہوتا ہے۔

پہلی صورت میں منافع طے شدہ نہیں ہوتا مگر مدت بیمہ ختم ہونے پر رقومات منافع کے ساتھ ادا کی جاتی ہے۔  
معاهدے میں ”نقصان“ کے متعلق کوئی وضاحت نہیں ہے۔ نقصان کے عدم امکان کے متعلق وہ یہ وضاحت کرتے ہیں  
کہ کمپنی اپنا جمع کردہ سرمایہ متعدد قسم کے کاروباروں میں لگاتی ہے۔ اگر کسی ایک کاروبار میں خسارہ ہو بھی جائے تو  
دوسرے کاروبار اس کی کمی پورا کرتے ہیں اور مجموعی طور پر کمپنی ہمیشہ منافع میں رہتی ہے۔

دوسری صورت بہت پرکشش ہے ہر شخص کو اپنا اور اپنے بچوں کے مستقبل کا خیال ہوتا ہے۔ بیمہ کمپنی کے کاروبار  
میں جو وسعت ہو رہی ہے اس کی تہ میں بھی یہی ایک خیال ہے کہ بچوں کو یا بڑھاپے میں خاصی رقم مل جائے گی۔  
آپ سے استدعا ہے کہ مندرجہ بالا صورت حالات کو مد نظر رکھتے ہوئے شرعی احکام سے آگاہ کریں۔ بچوں کے  
مستقبل کی خاطر ایسی بیمہ کمپنی کا کیوں ممبر نہ بن جائے۔

ھوالمصوب

بیمہ کمپنی میں اگر اس صورت کے اندر اور ان شرائط کے ساتھ ممبر بن جائے کہ بیمہ کمپنی اس رقم کو کسی جائز تجارتی  
کاروبار میں لگائے گی اور اس سے جو منافع حاصل ہوگا۔ وہ ممبروں پر حسب معاہدہ تقسیم کیا جائے گا اور جب کوئی ممبر  
بیمہ کمپنی کی رکنیت سے علیحدہ ہونا چاہے تو اس کو علیحدہ کر دیا جائے گا اور خسارہ کی صورت میں بالفرض اگر کبھی مجموعی طور  
پر بھی ان مشترکہ کاروباروں میں اس کو نقصان آجائے تمام ممبر اپنے حصوں کے مطابق خسارہ برداشت کریں گے۔ نیز  
یہ بھی طے شدہ ہو کہ میعاد مقررہ سے قبل کسی رکن کی فوتیدگی کی صورت میں فقط اس کی جمع کردہ رقم بمع منافع تجارت ادا  
کی جائے گی۔ اس سے زائد رقم نہ دی جائے کیونکہ یہ سود اور ربوا ہے۔ جو نہ صرف قرآنی حرام ہے۔ نیز وہ نفع کسی رکن کو دیا  
جائے۔ وہ پہلے سے طے شدہ نہ ہو بلکہ اس میں سے اس کو اپنا حصہ حسب معاہدہ دیا جائے۔ زیادہ منافع کاروبار میں  
آئے تو اس کو زیادہ ملے کم آئے تو کم ملے۔ منافع نہ آئے تو کچھ نفع اس کو نہ ملے تب جا کر ان تمام شرائط کی موجودگی  
میں بیمہ کمپنی کی رکنیت قبول کرنی درست ہے ورنہ ناجائز اور حرام ہے۔ مروجہ بیمہ کمپنیوں میں چونکہ ان تمام شرائط کا  
اعتبار نہیں ہوا کرتا ہے۔ اس لیے ان کی رکنیت کے ناجائز ہونے کا فتویٰ دیا جاتا ہے۔ قال تعالیٰ واحل الله البيع  
وحرم الربوا الا یہ۔ سود خواری کسی بھی پرکشش مصلحت کی خاطر جائز نہیں قرار دی جاسکتی۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان

کچھ لوگوں سے تھوڑی تھوڑی رقم لے کر ان کو مشکل سوال دینا اور حل کرنے والے کو تمام رقم دینا

﴿س﴾

کیا فرماتے ہیں علماء دین دریں مسئلہ کہ موجودہ وقت میں جو کہ معمر جات رومان رسالہ نقاد وغیرہ میں شائع ہو رہے ہیں اور اکثر لوگ اس کا ردوائی میں پھنسے ہوئے ہیں۔ جن کی شرائط مندرجہ ذیل ہیں۔ بلکہ پرچہ معمر بمع شرائط وغیرہ ارسال خدمت اقدس ہے۔ لہذا اس کے جواز و عدم جواز سے مطلع فرمادیں۔ نیز بحوالہ کتب معتبرہ سے فرمادیں کہ کیا شرع شریف کی رو سے کس حد تک جائز ہے یا ناجائز۔ مفصل مطلع فرمادیں کیونکہ یہاں پر بعض علماء جواز کا فتویٰ دے رہے ہیں۔

دعا گو عبد الشکور قلعہ سیف اللہ بلوچستان

﴿ج﴾

معمر میں ہر حساب حل فیس کے نام سے جو روپے داخل کرتا ہے جب وہ کثرت مقدار کو پہنچ جاتا ہے تو حل نکالنے والے کو اس جمع شدہ مال میں سے دیا جاتا ہے یہ اتفاقی معاملہ ہے کہ کس کا حل نکل جائے اور یہی بعینہ قمار اور میسر ہے۔ جو نص قرآن و حدیث حرام ہے۔ انما الخمر والمیسر الا یہ کی تفسیر کا مطالعہ فرمائیں اور عقائد کے بارے میں جو وعید احادیث میں وارد ہوتی ہیں ان کو بھی ملاحظہ فرمائیں۔ علامہ شامی رد المحتار ج ۶ ص ۴۰۳ کتاب الحظر والاباحہ میں تحریر فرماتے ہیں لان القمار من القمر الذی یزداد تارة ینقص اخری وسمی القمار قمار لان کل واحد من المقامیرین ممن یجوز ان یذهب ماله الی صاحبه ویجوز ان یتستفید مال صاحبه وهو حرام بالنص الخ جوئے کے داؤ میں جو رقم لگائی جاتی ہے اس کو فیس کا نام دے کر اور دوسرے مقابلین کے مال حاصل کرنے کو انعام سے مسمی کر کے شرعی احکام نہیں بدلتے۔ انما العبرة فی العقود للمعانی فقہاء کا مسلمہ قاعدہ ہے اس لیے یہ معمر جات یقیناً قمار میں داخل ہیں اور اس کا حاصل کردہ انعام حرام ہے۔ ہندوستانی پارلیمنٹ میں معمر جات پر پابندی لگانے کے لیے پچھلے دنوں بحث ہوئی اور اس کو جوئے کے قانون کے تحت بند کرنے پر غور شروع ہے لیکن مسلمان کو اس کا شعور نہیں ہے۔

محمود عفا اللہ عنہ مفتی مدرسہ قاسم العلوم ملتان

۱۳ صفر ۱۳۷۵ھ

انعامی بانڈ کو مضاربہ کی طرح اشتراکی کاروبار قرار کیوں نہیں دیا جاسکتا

﴿س﴾

کیا فرماتے ہیں علماء دین دریں مسئلہ کہ گیارہ روپے کے بونڈ میں یہ دستور ہے کہ پہلی قمر اندازی کے ساتھ ہی

ایک روپیہ کا نقصان ہو جاتا ہے اور بونڈ دس روپے کا رہ جاتا ہے۔ دوسری طرف بعض خریداروں کو متعدد انعامات مل جاتے ہیں۔

کیا انعامی بانڈ کو مضاربہ کی طرح ایک شراکت قرار نہیں دیا جاسکتا۔

﴿ج﴾

مضاربہ کی شرعی طریقہ یہ ہے کہ زید نے مثلاً عمر کو کچھ روپیہ دے دیا کہ تم اس سے تجارت کرو روپیہ ہمارا محنت تمہاری۔ اس میں جو کچھ منافع ہو اس کو مقررہ حصص کے مطابق باہم تقسیم کر لیا کریں گے۔ اب یہ صورت انعامی بانڈ کی نہیں۔ ایک تو معاہدہ تجارت کا نہیں۔ دوسری بات یہ ہے کہ اس میں ایک روپیہ کا بلا وجہ نقصان ہو جاتا ہے۔ منافع میں تمام شرکاء شریک نہیں ہوتے۔ بہر حال انعامی بانڈ مضاربہ کی شکل نہیں۔ یہ ایک ناجائز کاروبار ہے۔ بہت سے لوگوں سے پروپیگنڈہ کر کے روپیہ اتنا جمع کر دیا جاتا ہے کہ اس روپے کو بینک یا متعلقہ کمپنی اپنی مخصوص قسم کی سودی تجارتوں میں لگا کر کافی نفع کمالیتے ہیں اور وہ نفع ان انعامات کے مقابلہ میں کئی گنا زیادہ ہوتا ہے۔ جو بینک انعامات کی صورت میں تقسیم کرتا ہے۔ یہ انعامات اور لوگوں کے فائدے کے لیے نہیں بلکہ اپنے نفع اور تجارتی کاروبار کو وسیع تر کرنے کے لیے سب کچھ کرتا ہے۔ اس لیے ان دو وجہ سے بھی یہ ٹکٹ خریدنا ناجائز نہیں۔

(۱) اس سے بینک کے سودی کاروبار کی ترقی و توسیع میں تعاون ہے جو جائز نہیں۔

(۲) اس انعامی بانڈ کا روپیہ قرض ایک نفع (انعامی بانڈ کا حصول) کی اُمید پر بینک کو دیا جاتا ہے۔ یہ قرضہ حسنہ نہیں۔ اپنے نفع کو مد نظر رکھتے ہوئے کسی کو قرض دینا ممنوع ہے۔ حدیث شریف میں آیا ہے کل قرض جو نفعاً فہو حرام (او کما قال) اور ظاہر ہے کہ یہاں مقروض کے ساتھ احسان کرنا مقصود نہیں ہوتا بلکہ خود نفع کمانا مقصود ہوتا ہے۔ اس لیے یہ قرض دینا حرام ہوگا۔ نیز ۱۱ روپے قرض میں کمی کر کے دس روپے دینا بھی ربوا ہے۔ فقط واللہ تعالیٰ اعلم و علمہ اتم واعلم

حررہ محمد انور شاہ غفرلہ نائب مفتی مدرسہ قاسم العلوم ملتان

الجواب صحیح بندہ محمد اسحاق غفر اللہ لہ نائب مفتی مدرسہ قاسم العلوم ملتان

۲۸ صفر ۱۳۹۸ھ

کسی فیکٹری میں خاص منافع پر کاروبار کے لیے رقم لگانا

﴿س﴾

کیا فرماتے ہیں علماء دین اس مسئلہ میں کہ ایک شخص فیکٹری یا ایجنسی اس صورت میں لیتا ہے کہ مال کی خرید و فروخت کی ذمہ دار فیکٹری خود ہوگی اور رقم بھی فیکٹری خود وصول کرے گی اور ایجنسی کی کمیشن مال کی فروخت پر فیصد



مقرر کر لیا ہے۔ تیار شدہ مال کے جل جانے یا چوری ہو جانے میں ایجنسی حصہ دار ہوگی۔ مثلاً بکر کسی گاہک کے ساتھ ایک روپے میں سودا کر کے ایجنسی کے نام ۱۵/۶ یا ۱۵/۰ کا بل کاٹ دیتی ہے۔ ایجنسی اسی گاہک کو ایک روپے کے حساب سے بل کاٹ دیتی ہے۔ کیا اس طرح جائز ہے یا ناجائز۔ ایک شخص کسی فیکٹری میں کچھ رقم اس شرط میں لگا دیتا ہے کہ جو مال اس کا فروخت ہوگا اس پر فیصد کمیشن لگے گا۔ فروخت کے لیے اس کا ملازم ہوگا رقم کی وصولی فیکٹری کے ذمہ ہوگی۔

﴿ج﴾

بظاہر جائز معلوم نہیں ہوتا تفصیلات کا پورا علم نہیں ہے۔ لہذا مستفتی تفصیلات بتائیں تاکہ کوئی صورت جواز معلوم ہو سکے۔ فقط واللہ اعلم

عبد اللہ عفا اللہ عنہ

مضاربت پردی گئی رقم اگر مالک جلدی واپس لینا چاہے اور نہ ملنے کی صورت میں بینک سے قرضہ حاصل کرے تو کیا حکم ہے

﴿س﴾

کیا فرماتے ہیں علماء دین کہ زید نے اسلم کو دو لاکھ روپے بطور کاروبار دیے تاکہ ایک سال کے بعد جو نفع یا نقصان ہوگا زید کو اس میں سے حصہ دیا جائے گا۔ تقریباً چار ماہ بعد زید کو اپنی رقم کی ضرورت پڑ جاتی ہے اور وہ اسلم سے رقم کا تقاضا کرتا ہے لیکن کاروباری مجبوری کے تحت اسلم رقم دینے سے قاصر ہے۔ اس صورت حال کے پیش نظر زید اسلم کو مشورہ دیتا ہے کہ فلاں بینک مجھے اس صورت پر دو لاکھ دینے پر رضامند ہیں کہ اسلم اپنی فیکٹری بطور رہن بینک کے نام لکھ دے۔ بینک اس رقم (دو لاکھ) پر جو سود وصول کرے گا اس کا ذمہ دار زید ہوگا اور زید ہی سود ادا کرے گا۔ علاوہ ازیں زید کی سابق رقم جو اسلم کے پاس موجود ہے وہ بحال رہے گی اور سال کے بعد کاروبار میں جو نفع یا نقصان ہوگا زید اپنے سابقہ نفع یا نقصان والی شرط پر قائم رہے گی۔ اب شریعت اسلامیہ میں اسلم اپنی فیکٹری رہن رکھوانے پر سود لینے یا دینے کے گناہ کا مرتکب ہے یا نہیں۔

﴿ج﴾

صورت مسئلہ میں یہ معاملہ درست نہیں۔ اس لیے کہ رہن رکھنے کے بعد مرہونہ شیء سے منافع حاصل کرنا جائز نہیں ہوتا۔ رہن کے عوض میں سودی قرضہ لینا اور سود ادا کرنا حرام ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

سونا ادھار پر خریدنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ آج مثلاً سونے کا حاضر بھاؤ ۶۰۰ روپے فی تولہ ہے۔ ایک سنا رہم سے ۱۰ تولے سونا مانگتا ہے۔ ایک ماہ کے ادھار پر ہم اس سے کہتے ہیں کہ میں تو ۶۴۰ روپے فی تولہ دوں گا۔ وہ کہتا ہے کہ دے دو۔ رقم ایک ماہ میں ادا کر دوں گا۔ ہم اس کو سونا دیتے ہیں تو عرض یہ ہے کہ آج کے بھاؤ سے ہمیں ۱۰ تولے سونے میں ۴۰۰ روپے بچت ہوتی ہے کیا یہ ہمارے لیے جائز ہے یا نہیں۔

محمد یونس جاوید، حاجی عبدالغنی زرگر ضلع ملتان

﴿ج﴾

یہ تو بیع صرف ہے اس میں ادھار جائز نہیں۔ فقط واللہ اعلم

بندہ محمد اسحاق غفر اللہ عنہ نائب مفتی مدرسہ قاسم العلوم ملتان

بیع سابق صحیح نہیں ہے۔ فاسد ہے اس میں جو نفع ہوا ہے خیرات کر دیا جائے۔ فقط واللہ اعلم  
والجواب صحیح محمد عبداللہ عفا اللہ عنہ  
۱۲ ربیع الاول ۱۳۹۶ھ

بوقت ضرورت نوٹوں کو خریدنا یا فروخت کرنا

﴿س﴾

کیا فرماتے ہیں علماء دین دریں مسئلہ کہ حکومت پہلے نوٹ منسوخ کرتی ہے کہ نوٹ بینک سے تبدیل کروالو۔ کئی لوگ اس میں کاروبار کرتے ہیں۔ بینک سے رقم لے کر دوسروں کو سو روپے کے بدلے ۹۸ روپے بدل کر دیتے ہیں۔ لینے والا بینک کی قطار میں کھڑے ہونے سے بچ جاتا ہے۔ تاکہ وقت ضائع نہ ہو۔ لہذا لین دین جائز ہے یا نہیں۔ نیز آگے پیچھے یعنی بازار میں یہی کاروبار ہوتا ہے۔ کسی کو ضرورت ہوتی ہے کہ نئے نوٹ شادی میں ضرورت ہوتے ہیں۔ سو روپے دے کر ایک روپے والے نوٹ ۹۸ میں لے کر کام چلاتے ہیں۔ یہ بھی جائز ہے یا نہیں۔

ایک اور صورت ہے کہ نوٹ بہت پرانا ہو جاتا ہے۔ گل جاتا ہے تو بازار میں پانچ کے بدلے میں چار روپے دس کے بدلے آٹھ نو روپے ملتے ہیں۔ جیسے نوٹ کی حالت ہوتی ہے ویسے اس کی قیمت ملتی ہے۔ اس کے متعلق بھی آگاہ فرمادیں۔ نیز اگر یہ کاروبار ناجائز ہے تو مدرسہ والوں پر لازم ہے کہ اس کو اخبار میں شائع کرائیں تاکہ لوگ اس سے واقف ہو جائیں۔ گناہ سے بچ جائیں ورنہ عند اللہ آپ جواب دہ ہوں گے۔ لوگ خدا کے سامنے یہی کہیں گے کہ ہمیں تو پتہ نہیں تھا۔

﴿ج﴾

مسئولہ صورتوں میں نوٹوں کا یہ کاروبار کی بیشی کے ساتھ شرعاً جائز نہیں۔ کذا فی امداد الفتاویٰ وغیرہ۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان

زمین دار کا تاجروں سے درج شرطوں کے ساتھ رقم لینا صریح سود ہے

﴿س﴾

کیا فرماتے ہیں علماء دین و شرع متین اس مسئلہ میں کہ تاجروں اور اکثر زمین داروں نے لین دین سے ایک زمیندار جس کی زمین تقریباً ۷۰۰ ایکڑ ہے وہ ہر سال فصل کے آنے سے پہلے ڈیڑھ دو ہزار روپیہ قرض حسنہ ہم سے لیتا رہتا ہے اور جس اس کی ہمارے پاس آتی ہے اس میں سے ہم رقم کاٹ کر باقی اس کو دے دیتے ہیں۔ اس سال سابقہ طریقے پر ہم سے روپیہ قرض حسنہ ڈھائی ہزار روپیہ لینے کے لیے آیا۔ میں نے اس سے یہ کہا کہ بھائی ہر سال تم ہم سے رقم بغیر کسی لالچ کے لیتے رہتے ہو ہم آخر مہاجر تم اتنے بڑے زمیندار ہو مدد دینا تو درکنار ہم سے ہر سال لے لیتے ہو اس سال تھوڑی سی زمین کی پیداوار میں ہمارا حصہ رکھو اس زمین میں جو نفع اور نقصان ہو آدھا ہمارا اور آدھا تمہارا۔ تب ہم تم کو ڈھائی ہزار روپیہ قرض دیں گے۔ اس نے منظور کر لیا اب مابین میں یہ طے ہوا کہ ۱۹۵ ایکڑ زمین کی آبادی میں جو پیداوار ہوگی اس کا آدھا حصہ کا شکار کا اور آدھا زمیندار کا اور زمیندار کے حصے میں سے آدھا ہمارا گورنمنٹ کا مال ہے اور آب یا نہ بھی نصف ادا کروں گا اگر فصل خراب ہوگئی تب بھی مالہ اور آبیانہ ادا کروں گا اور مبلغ ۲۵۰۰ روپے دو قسطوں میں واپس لوں گا۔ برائے کرم بہت جلد جواب سے عنایت فرما کر مشکور فرمائیں۔

آدم بھائی اشپین

﴿ج﴾

یہ سود قطعاً حرام اور ناجائز ہے یہ سود ہے۔ واللہ اعلم بالصواب

محمود عفا اللہ عنہ مفتی مدرسہ قاسم العلوم ملتان  
۳۰ ذی الحجہ ۱۳۷۵ھ

کیا سونے کی خرید و فروخت موجودہ نوٹوں سے جائز ہے

﴿س﴾

کیا فرماتے ہیں علماء دین اس مسئلہ میں کہ اس سے قبل ایک سوال برائے استفتاء ارسال کیا تھا جس میں موجودہ مسکہ یا نوٹ کے عوض ادھار سونا چاندی کی خرید و فروخت کے متعلق دریافت کیا تھا۔ اس مسئلہ میں مسکہ کی تحقیق یہ کی کہ اس میں چاندی بالکل نہیں ہے۔ اس کے متعلق عرض ہے جواب سے مشور فرمادیں۔

ادارہ تبلیغ دین انڈیا کھوئی

﴿ج﴾

ایسی صورت میں جبکہ موجودہ روپے میں چاندی بالکل نہیں تو اس روپے کے ساتھ سونا و چاندی کی خرید و بیع صرف نہ ہوگی اور اس میں تقابض فی المجلس شرط نہ ہوگا۔ ادھار کے ساتھ بیع جائز ہوگی اور اسی طرح نوٹوں کے ساتھ بھی بغیر نقد بناتے ہوئے خرید و فروخت جائز ہوگی۔ فقط واللہ تعالیٰ اعلم

عبد اللہ غفر اللہ عنہ مفتی مدرسہ ہذا

سودی کاروبار کرنے والوں کے ساتھ مشترک کاروبار کرنا جائز نہیں ہے

﴿س﴾

کیا فرماتے ہیں علماء دین دریں مسئلہ کہ جو شخص سودی کاروبار کرے اُس کے ساتھ حصہ داری یا کاروبار جائز ہے یا کہ ناجائز۔

﴿ج﴾

ہر قسم کا سودی کاروبار اور اس میں شرکت حصہ داری جرم ہے اور سودی کاروبار کرنے والوں کے لیے اللہ تعالیٰ اور اُس کو رسول اللہ صلی اللہ علیہ وسلم کی طرف سے اعلان جنگ ہے۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۳ ربیع الاول ۱۳۹۵ھ

مدرسہ کی شوروی کا مدرسہ کی رقم بینک میں رکھوانا

﴿س﴾

کیا فرماتے ہیں علماء دین دریں مسئلہ کہ ہمارے ہاں ایک دینی مدرسہ قائم ہے اور اس کا فنڈ بجائے اس کے کہ کسی معتبر آدمی کے ہاں رہے مجلس شوروی کے فیصلہ کے مطابق بینک میں جمع کرایا جاتا ہے اور بوقت ضرورت بینک سے رقوم نکلا کر کام میں لائی جاتی ہے۔ تو کیا اس مدرسہ کی رقوم کا سود بینک سے وصول کیا جائے یا نہیں۔ اگر وصول کیا جائے تو وہ کس کام میں لایا جائے یا کہ سرے سے سود لیا ہی نہ جائے بہتر ہے بہر حال بینک کاری اور دینی ادارہ کے بارہ میں تفصیلی شرعی فیصلہ تحریر فرمادیں۔

محمد عبدالعزیز بنوی مدرسہ مدرسہ اشاعت القرآن ضلع ملتان

﴿ج﴾

سودی کھاتہ میں رقم جمع کرنا کسی ضرورت کی بنا پر بھی جائز نہیں۔ اگر بینک میں جمع کرنے کے بغیر اور کوئی انتظام



نہیں ہو سکتا تو کرنٹ اکاؤنٹ میں جمع کرنے کی گنجائش ہے۔ جس میں سود نہیں دیا جاتا۔ مدرسہ کی رقم سودی کھاتہ (سیونگ) سے نکال کر کرنٹ اکاؤنٹ یعنی چالو حساب میں جمع کر لیں۔ سود وصول نہ کیا جائے اگر کر لیا ہے تو بلا نیت ثواب کسی مسکین کو دے دیں دینی مدرسہ میں خرچ نہ کریں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۷ ربیع الثانی ۱۹۵۸ء

کیا بوقت ضرورت سودی رقم استعمال کر کے پھر لوٹانا جائز ہے

﴿س﴾

کیا فرماتے ہیں علماء دین دریں مسئلہ کہ

(۱) سود لینے والا تو گناہ گار ہوا اور اگر کسی مجبوری کے تحت کوئی شخص رقم لیتا ہے اور سود ادا کرتا ہے تو کیا وہ بھی گنہگار ہوا۔

(۲) دوسری بات یہ ہے کہ اگر بہت ہی زیادہ سخت ضرورت کے تحت سود (اصل سود) سے لیا جائے اور کام کیا جائے اور جب اپنے پاس پیسے ہوں تو وہ سود واپس کر دیا جائے تو کیا اسلام اس بات کی اجازت دیتا ہے۔

محمد سلیم بھٹی اندرون لوہاری گیٹ ملتان

﴿ج﴾

(۱) کاروبار کرنا شرعاً حرام ہے اور کسی غرض کے لیے بھی سود لینا جائز نہیں۔ احل اللہ البیع و حرم الربوا الآیہ۔

(۲) یہ صورت مبہم ہے وضاحت کریں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۱ ربیع الثانی ۱۳۹۵ھ

اگر سودی رقم بینک میں چھوڑنے سے کفر کی تبلیغ پر خرچ ہوتی ہے تو نکالنی چاہیے

﴿س﴾

کیا فرماتے ہیں علماء دین دریں مسئلہ کہ گورنمنٹ کے کسی ادارہ میں جمع شدہ رقم پر جو سود ملے تو کیا وہ سود کی رقم لے کر کسی مسلمان کو دینا جائز ہے یا نہ۔

فرزند علی معرفت شکور اینڈ کمپنی غلہ منڈی سرگودھا

﴿ج﴾

سود لینا کسی طرح جائز نہیں۔ سود ہر صورت میں حرام ہے۔ انگریزوں کے دور میں چونکہ سود کی رقم انگریز عدم

وصول کی صورت میں عیسائی مشن کے حوالہ کر دیتے تھے اور اس سے کفر کی تبلیغ ہوتی تھی تو حضرت مفتی محمد کفایت اللہ صاحب قدس سرہ نے یہ فتویٰ دیا تھا کہ کفر کی تبلیغ سے اس رقم کو بچانے کے لیے وصول کر کے فقراء پر تقسیم کر دیا جائے لیکن ثواب کی نیت سے نہیں۔ اب چونکہ وہ ضرورت باقی نہیں رہی اور اب وہ رقم سود کی کفر کی تبلیغ پر صرف نہیں ہو رہی اس لیے اب وصول کرنا حرام ہے۔ اگر کسی صاحب نے مفتی صاحب مرحوم کے اس فتویٰ سے مغالطہ میں آ کر فتویٰ دیا ہوا ہے اپنی رائے کی اصلاح کرنی چاہیے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲۹ جمادی الاخریٰ ۱۴۰۰ھ

ایک شخص نے صرف امانت کی نیت سے بینک میں رقم رکھی

لیکن سود مل گیا تو کیا رفاہ عام میں صرف کر سکتا ہے، کیا سینما والوں کو زمین کرایہ پر دینا جائز ہے کرنٹ اکاؤنٹ میں بھی احتمال ہے کہ روپے سودی کاروبار میں لگ جائے تو کیا حکم ہے

﴿س﴾

کیا فرماتے ہیں علماء دین دریں مسئلہ کہ

(۱) ایک شخص نے کچھ سرمایہ بینک میں امانت رکھا۔ اس کا ارادہ اس پر سود لینے کا قطعاً نہ تھا۔ بلکہ سرمایہ رکھتے وقت اُس نے بینک والوں سے کہہ دیا تھا کہ وہ سود نہ لے گا۔ کیونکہ شرعاً سود لینا جائز نہیں سمجھتا۔ کچھ مدت کے بعد پتہ چلا کہ بینک کے سود کو اصل رقم کا حصہ بناتا رہا ہے۔ اب سوال طلب امر یہ ہے کہ وہ سود کی رقم جو بلا ارادہ امانت رکھنے والے کا حصہ بنادی گئی اُسے وصول کرے اور پھر وصول کرنے کے بعد خود خرچ کرے یا کسی مسجد یا دینی مدرسہ میں لگائے یا کسی ایسے تعمیری کام پر جو عامۃ الناس (رفاہ عامہ) کے مفاد کے لیے ہو صرف کرے یا کسی غریب کو دے دے یا بینک میں رہنے دے اور پھر اُن کے اہل کار ہضم کر جائیں یا یہ سودی کاروبار کرنے والا بینک مضبوط سے مضبوط تر ہوتا چلا جائے۔

(۲) ایسے بینکوں میں جو غیر شرعی بیج پر کار کر رہے ہیں اپنا سرمایہ امانت ہی سہی رکھنا جائز ہے۔ کیا یہ وجہ عدم جواز بن سکتی ہے کہ موجود بینک اس سرمایہ کو سودی کاروبار میں لگائیں گے۔ کیا یہ امر تعاون بالاثم میں داخل ہو گا یا نہیں یا تحفظ سرمایہ کے لیے اسے اضطراری سود کا نام دیا جائے اور جس طرح حالت اضطرار میں شراب اور خنزیر کا استعمال کرنا جائز نہیں۔ کیا تحفظ اضطراری کیفیت میں داخل ہے۔

(۳) بینک ایک شخص کی اراضی کے قریب واقع ہے۔ کوئی شخص بینک کچھ اراضی کرایہ پر مانگتا ہے اور وثوق ذرائع سے معلوم ہوا ہے کہ وہ اس زمین پر فلم (سینما) یا تھیٹر وغیرہ لگائے گا یا بالعموم ایسے لغو محزب الاخلاق کھیل

تماشوں کا اخلاق عامہ پر بہت برا اثر پڑتا ہے۔ کیا مالک زمین کو دیدہ و دانستہ ایسے غیر شرعی امور میں مستعملہ اراضی کا کرایہ لینا جائز ہے۔ بینوا تو جروا

محمد رفیق رفیق منزل ملتان

﴿ج﴾

(۲۱) سیونگ یعنی سودی کھاتہ میں رقم جمع کرنا حرام ہے اور اعانت علی المعصیت ہے۔ اگرچہ آپ کا ارادہ سود لینے کا نہیں۔ اگر رقم کی حفاظت کا اور کوئی انتظام نہیں ہو سکتا تو کرنٹ کھاتہ یعنی چالو حساب میں جس پر سود نہیں لگتا جمع کرانا جائز ہے۔ اب کی رقم پر جو سود لگ گیا ہے وہ وصول نہ کریں اگر وصول کر لیا ہے تو بلا نیت ثواب فقراء کو دے دیں۔ دینی ادارہ میں صرف نہ کریں۔

(۳) امام ابو حنیفہ رحمہ اللہ کا مذہب ان امور میں جواز کا ہے اور اجرت حلال ہے اور صاحبین رحمہما اللہ فرماتے ہیں کہ مکروہ ہے۔ بسبب اعانة علی المعصية کے ولا بأس ببيع العصير ممن يعلم انه يتخذه خمراً ومن آجر بيتاً ليتخذ فيه بيت نارٍ او كنيسة او بيعة او يباع فيه الخمر بالسواد فلا بأس به وهذا عند ابی حنیفہ وقال لا ینبغی ان یکره شی من ذالک ہدایہ ص ۳۷ ج ۴۔ فقط واللہ تعالیٰ اعلم

حررہ محمد انور شاہ غفرلہ غفرلہ نائب مفتی مدرسہ قاسم العلوم ملتان

۲۳ ذی الحجہ ۱۳۹۳ھ

الجواب صحیح محمد عبداللہ عفا اللہ عنہ

۲۶ ذی الحجہ ۱۳۹۳ھ

مضاربت پردی گئی رقم اگر کسی اور کاروبار پر لگا دی جائے وہ قرض ہے اس پر منافع جائز نہیں

﴿س﴾

کیا فرماتے ہیں علماء دین اس مسئلہ میں کہ زید نے عمر کو کہا کہ تم ہزار روپیہ دے دو اور ہزار روپیہ میں دے دوں گا تو بطور مشارکت کے تجارت کریں اور نفع بھی اس کا دونوں لیں گے یا کہا کہ ہزار روپیہ تم دے دو اور تجارت کا کام میں کروں گا اور میعاد مقرر کی کہ فلاں میعاد کو حساب کریں گے۔ اصل رقم تم لے لینا اور نفع نصف تقسیم کریں گے لیکن بعد کو یہ ثابت ہوا کہ زید نے اس رقم سے تجارت سرے سے نہیں کی ہے اور اصل رقم کو اپنے کاروبار میں خرچ کر دیا ہے۔ اب میعاد مقرر آ چکی ہے اور زید کہتا ہے کہ اگر تم کچھ نفع لینا چاہو تو میں دینے کو تیار ہوں لیکن جب زید نے سرے سے تجارت نہیں کی اور اصل رقم کو اس نے اپنے کاروبار میں خرچ کر دیا ہے تو اصل رقم کا تو وہ ضامن بنے گا لیکن کیا عمر اس سے نفع لے سکتا ہے حالانکہ اس نے تجارت نہیں کی یا نفع نہیں لے سکتا ہے اور وہ دونوں صورتوں میں یعنی زید کی رضامندی

کی صورت میں بھی نفع نہیں لے سکتا اور عدم رضامندی کی صورت میں بھی یا فقط عدم رضامندی کی صورت میں نفع نہیں لے سکتا اور رضا کی صورت میں لے سکتا ہے۔ بینوا تو جروا

اللہ ڈوایا بمقام خاص علی پور ضلع مظفر گڑھ

﴿ج﴾

عمر نے جب زید کو اس شرط پر رقم دی کہ زید اس سے تجارت کرے گا اور منافع نصف نصف تقسیم کریں گے تو اب جبکہ زید نے اس رقم کو اس معاملہ میں نہیں لگایا بلکہ اپنے ذاتی کاروبار میں خرچ کئے جیسا کہ جانبین اسی بات کو تسلیم کرتے ہیں تو یہ رقم جس وقت سے زید نے اپنے ذاتی کاروبار میں خرچ کی اس وقت سے رقم زید کے ذمہ قرض ہو گئی۔ اب عمر زید سے اپنا قرضہ وصول کر سکتا ہے لیکن اس کے لیے نفع بتراضی ہو یا بدون تراضی لینا جائز نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲ رجب ۱۳۹۰ھ

مدرسہ کی زمین بینک کو کرایہ پر دینے کے عدم جواز سے متعلق مفصل تحقیق

﴿س﴾

بینک والوں کو کرایہ پر مکان دینے سے متعلق آپ نے بڑی تاکید سے بقول صاحبین کے منع کیا ہے اس بارہ میں کتب فقہ کے مطالعہ سے اندازہ ہوا ہے کہ ان مسائل میں مسلک ابو حنیفہ رحمہ اللہ کو ترجیح دی گئی ہے چنانچہ صاحب ہدایہ نے اپنے دستور کے مطابق مسلک ابو حنیفہ رحمہ اللہ کو بمع دلیل آخر میں بیان کیا علاوہ ازیں بحر الرائق، شامی، قاضی خان، عالمگیری، شرح الیاس، کفایہ، نہایہ وغیرہ کتب میں اسی جانب کے دلائل کو واضح کر کے بیان کیا گیا اور بعض کتب مثلاً شرح الیاس میں صاحبین رحمہما اللہ کے قول کو ذکر تک نہیں کیا۔ علاوہ ازیں شامی کے رسم المنتہی میں صراحۃً موجودہ زمانے کے مفتی کے لیے صاحبین کے مقابلہ میں ابو حنیفہ رحمہ اللہ صاحب کے قول کے مطابق فتویٰ دینے کا حکم دیا گیا ہے۔

اور دوسری جگہ پر تنویر الابصار مع در المختار ص ۳۶۰ ج ۵ میں ہے۔ ویأخذ القاضی کالمفتی بقول ابی حنیفہ علی الاطلاق ثم بقول ابی یوسف ثم بقول محمد ثم بقول زفر و الحسن بن زیاد۔ وهو لا صح ولا یخیر الا اذا کان مجتهداً بل المقلد متی خالف معتمد مذہبہ لان ینفذ حکمہ و ینقص وهو المختار للفتویٰ اس کے تحت رد المحتار میں ابن عابدین لکھتے ہیں ویأتی قریباً عن الملتقط انه ان لم یکن مجتهداً فعليه تقلیدهم واتباع رأیهم فاذا قضی بخلافه لا ینفذ حکمہ وفي فتاویٰ ابن



الشلبی لا يعدل عن قول الامام الا اذا صرح احد من المشايخ بان الفتوى على قول غيره اذ من قسم حالات میں فقہاء رحمہم اللہ نے کہیں صاحبین کے قول کو ترجیح نہیں دی بلکہ قول امام کو مرجع قرار دیا پھر کس بنا پر قول ابی حنیفہ کے خلاف لایقینی سے ذکر شدہ مرجوح قول پر حکم دیا گیا یہ کہ بینک سودی کاروبار کے ادارے میں اور سود کے بارہ میں وعید وارد ہوئی ہے تو اس کے مقابل شرک سے بدتر کوئی بدی نہیں۔ اس کے باوجود بیت نار، کنیسہ، بیعہ وغیرہ جو کہ شرک باللہ کے اڈے ہیں ان کے واسطے بقول ابی حنیفہ رحمہ اللہ اجارہ جائز ہے۔ علیٰ ہذا القیاس باوجود علم کے شراب فروشی کرنے والے کو دکان اجارہ پر دینا ابو حنیفہ رحمہ اللہ کے ہاں درست ہے جس کے پینے والے پر شرعاً حد جاری کی جاتی ہے ان تمام قسموں کے اجارہ میں فعل کی قباح کو بذریعہ مستاجر قرار دیا گیا۔ پیش نظر مسئلہ میں اجارہ بینک میں ان سے مزید کیا قباحت ہے جس کی بنا پر صاحبین کے مسلک کو معمول بہ قرار دے کر نسخ معاملہ تک کا حکم صادر فرمایا۔

طالب تحقیق عبدالحق عفی عنہ ازہوا

۲۳ شوال ۱۳۹۴ھ

### ﴿ج﴾

گرامی نامہ ملا مدرسہ کی زمین بینک کو کرایہ پر دینا صاحبین کے قول کے مطابق مجید و جودہ منع کیا ہے۔

(۱) زمین وقف ہے دینی تعلیم اور اس کے مصالح کے لیے اسے ربوی اڈہ اور فروغ کے لیے استعمال کرنا واقفین کے منشاء کے قطعاً خلاف ہے جس کی واضح دلیل عوام کا احتجاج ہے۔

(۲) کنیسہ بیعہ وغیرہ اجارہ کا معاملہ ذمیوں کے ساتھ ہے اور اسی طرح شراب فروش اور اسلام میں ان چیزوں کو ان کے حق میں حکماً ممنوع قرار نہیں دیا۔ بخلاف یہاں کے کہ یہاں معاملہ مسلمانوں کے درمیان ہے جہاں پر کسی فریق (آجر موجر) کو بھی ربوی معاملہ کرنے یا اس کے فروغ کی اجازت نہیں۔ لہذا اس معاملہ کو کنیسہ وغیرہ پر قیاس کرنا درست معلوم نہیں ہوتا اس کی تائید فقہاء کی ان جزئیات سے ہوتی ہے ولو استاجر المسلم من الذمی بیعة لیصلی فیہا لم یجز (قاضی خان ص ۳۲۴ ج ۲) اذا استاجر رجلاً لیخت له زالخ ادا بر سطلو ونحو ذلك تطیب له الاجرة الا انه اثم بهذا الا انه اعانته المعصية (فتاویٰ سراجیہ علی ہامش قاضی خان ص ۲۴۱ ج ۲) و جاز حمل خمر ذمی باجرة هذا عند ابی حنیفہ وعندهما لا یجوز ولا یحمل له الاجر واجارة بیت بالسواد لیختذ بیت نار او کنیسہ او بیعة او یباع فیہ الخمر هذا عند ابی حنیفہ الی قوله وانما قال بالسواد لانه لا یجوز فی الامصار اتفاقاً وفي سوادنا لا یمکنون منها فی الاصح فان ما قال ابو حنیفہ یختص بسواد الکوفة فان اکثر اهلها ذمی فاما فی سوادنا فاعلام الاسلام فیہ ظاهرة فلا اجازة فیہ لبناء الكنائس (شرح وقایہ کتاب الکراہیہ ص ۵۸ ج ۴)

قوله وحمل خمر ذمی الخ قیده بالذمی لان خمر المسلم لا یجوز حملہ لانه لا یصلح

مالکا ولا بائعا ولا عاملاً به واما الذمی فان الخمر علی اعتقادہم لیس بحرام وان کان حراماً عند بعضهم لكنهم یعتقدونه انه مال لهم فاذا کان الامر كذلك وحملہ مسلم ولا تقوم المعصية بالحمل بل بالشرب فجاز للمسلم ان یحملہ ویأخذ علیہ اجرا واعلم ان کل ذلک لیس بمحمود ولا نجس وان لم یحرم بدله علی مذهب الامام لكن الاحتراز عن مثل ذلک احوط واحسن (عمدة الرعاية علی شرح الوقایہ ایضاً) فتاویٰ دارالعلوم امداد المفتین مسلمان کا غیر مسلم کی شراب مزدوری پر لے جانا کے جواب میں لکھا ہے:

اس مسئلہ میں اختلاف ہے۔ امام اعظم ابو حنیفہ رحمہ اللہ علیہ کے نزدیک جائز ہے اور صاحبین کے نزدیک ناجائز اس لیے بلا ضرورت شدید اس میں مبتلا نہ ہونا چاہیے (الی قولہ) اگرچہ نفس عقد جائز ہے۔ مگر بوجہ اعانت علی المعصية ایسے معاملات سے احتراز لازم ہے (فتاویٰ دارالعلوم دیوبند ص ۷۱) حضرت مولانا رشید احمد صاحب گنگوہی فتاویٰ رشیدیہ میں لکھتے ہیں:

سوال: مکان وغیرہ ایسے لوگوں کو کرایہ پر دینا کہ جو شراب اور دیگر محرکات اس میں فروخت کرتے ہوں یا خود افعال خلاف شرع ممنوعات اس میں کریں یا کفار کہ وہ بت پرستی کریں منع اور داخل اعانت علی المعصية ہوگا یا نہیں۔

جواب: ایسے لوگوں کو کرایہ پر دینا دکان درست نہیں حسب قول صاحبین کے اور امام صاحب کے قول سے جواز معلوم ہوتا ہے کہ مکان کو کرایہ پر دینا گناہ نہیں۔ گناہ بفعل اختیار مستاجر کے ہے۔ مگر فتویٰ اسی پر ہے کہ نہ دیوے کہ اعانت گناہ کی ہے۔ لاتعاونو علی الاثم والعدوان (فتاویٰ رشیدیہ ص ۴۴۲)

ایک اور سوال: نشہ فروش کو واسطے فروخت مسکرات کے دکان یا دکان کرایہ پر دینا جائز ہے یا نہیں اور اس میں حنیفہ کا مذہب اصح کیا ہے۔

جواب: اصح اور فتاویٰ اس پر ہے کہ نہ دیوے فقط رشید احمد (فتاویٰ رشیدیہ ص ۵۰۲)

دینی مدارس اسلام کے مرکز ہیں اور مدارس کی زمین بینک کے لیے دینا اور معاملات والوں سے میل جول رکھنا درست نہیں۔ حضرت ابن مسعود رضی اللہ عنہ سے روایت ہے کہ فرمایا رسول اللہ صلی اللہ علیہ وسلم نے جب بنی اسرائیل معاصی میں واقع ہوئے عالموں نے منع کیا وہ باز نہ آئے پس ان کے پاس بیٹھنے کے ساتھ کھانے پینے لگے پس ان کے دلوں کا ان کے دلوں پر اثر پڑ گیا۔ پس لعنت کی ان پر بزبان داؤد عیسیٰ بن مریم کے یہ اس وجہ سے ہوا کہ انہوں نے نافرمانی کی اور حد سے تجاوز کرتے تھے راوی کہتے ہیں کہ تکیہ لگائے بیٹھے تھے اٹھ بیٹھے فرمایا کبھی تم کو نجات نہ ہوگی جب تک اہل معاصی کو مجبور نہ کرو۔ (رواہ ترمذی وابوداؤد بحوالہ مشکوٰۃ ص ۴۳۸)

سودی کاروبار اور بنکاری نظام کی حوصلہ شکنی اس زمانہ میں حتی الوسع فرض و واجب ہے اور اس اجارہ سے اس کی

حوصلہ افزائی اور تائید ہوتی ہے وغیرہ۔

لہذا ان وجوہ کی بنا پر اگر عوام کو دینی ضرر سے بچانے کے لیے صاحبین کے قول کو اختیار کرنے میں کوئی حرج نہیں۔ بلکہ ضروری ہے خصوصاً جبکہ ائمہ ثلاثہ بھی اسی جانب ہیں۔ فقط واللہ تعالیٰ اعلم

محمد انور شاہ نائب مفتی مدرسہ قاسم العلوم ملتان  
۲۱ ذوالحجہ ۱۳۹۲ھ

حرف بحرف اتفاق ہے۔

محمد عبداللہ عفا اللہ عنہ  
۲۲ ذوالحجہ ۱۳۹۲ھ

سودی رقم مدرسہ کے طلباء پر خرچ کرنا بینک میں چھوڑنے سے بہتر ہے

﴿س﴾

کیا فرماتے ہیں علماء دین اس بارے میں کہ زید کا تقریباً ایک لاکھ روپیہ امپیریل بینک میں جمع ہے اور اس کا جو سود مرتب ہو گیا ہے اس کو زید مذکور لینے سے انکاری ہے اور زید مذکور کے نہ لینے کی وجہ سے مرتب شدہ سود مرزائی مشن پر خرچ ہوتا ہو تو کیا ایسی صورت میں جمع کردہ رقم کسی اسلامی درس گاہ پر خرچ کرنا چاہیے تو اس کے لیے شرعاً کیا حکم ہے۔  
سائل محمد ظلیل الرحمن خان قصبہ چکرالدرس ضلع سرگودھا

﴿ج﴾

صورت مسئلہ میں ضرور بینک سے سودی رقم وصول کرے اور اس کو پھر مدرسہ میں طلبہ پر خرچ کر سکتا ہے۔ وہاں بینک میں ہرگز نہ چھوڑے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
المحرم

اگر کوئی شخص سود لینا نہ چاہتا ہو لیکن بینک دے دے تو کیا پھر بھی گناہ گار ہوگا

﴿س﴾

کیا فرماتے ہیں علماء دین دریں مسئلہ کہ بینک میں رقم رکھنے کے متعلق مالک سود نہیں لیتا لیکن بینک سود ضرور دیتا ہے۔ کیا اس سود کا وبال مالک پر آتا ہے یا بینک پر۔

﴿ج﴾

بینک کے سودی کھاتہ میں بغرض حفاظت رقم جمع کرنا اگرچہ سود لینے کا اردہ نہ ہو یہ بھی گناہ ہے اس لیے کہ اس میں اعانت ہے سود خوروں کی اور حدیث میں سود کے معاملات میں اعانت کرنے والوں پر بھی لعنت آئی ہے۔ نیز قرآن

شریف میں وارد ہے ولا تعاونوا علی الاثم والعدوان الآیہ۔ الحاصل صورت مسئلہ میں مالک بھی گنہگار ہوگا۔ اگر رقم کی حفاظت کی اور کوئی صورت نہ ہو سکے اور بینک میں جمع کرنا ہی ہے تو چلتے حساب یعنی کرنٹ کھاتہ میں جمع کیے جائیں کہ کرنٹ کھاتہ میں سود نہیں لگتا۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۷ جمادی الاخریٰ ۱۳۹۲ھ

بینک سے حاصل شدہ سودی رقم کسی غریب لڑکی کے لیے جہیز تیار کرنا

یا ادارہ کتوں کی اہلاک پر خرچ کرنا

﴿س﴾

کیا فرماتے ہیں علماء کرام اس مسئلہ میں کہ بینک میں روپیہ رکھا ہوا تھا جس پر بینک نے میرے روپیہ پر سود لگا کر میرے کھاتہ میں جمع کر دیا ہے۔ کیا وہ سود والا روپیہ مندرجہ ذیل ضروریات میں سے کسی پر خرچ کیا جاسکتا ہے۔

- (۱) کسی بیوہ عورت کو دیا جائے۔
- (۲) کسی غریب کی لڑکی کے جہیز کے لیے۔
- (۳) کسی رفاہی کام کے لیے مثلاً نکاح کی نالیاں وغیرہ۔
- (۴) سکول کی مرکت یا عمارت
- (۵) آوارہ اور باؤلے کتوں کو مارنے کے لیے (کارٹوس خریدنے پر)
- (۶) کسی دوسرے بینک سے قرضہ لیا ہوا ہو اس پر جو سود دینا ہے یہ سود ادھر دیا جاسکتا ہے یا نہیں۔
- (۷) جس بینک نے سود دیا ہے اسی بینک سے میرے ایک رشتہ دار نے قرضہ لیا ہوا ہے اس کا سود میں ادا کروں۔
- (۸) اگر کسی مد میں بھی خرچ نہیں کر سکتا تو پھر یہ روپیہ جلا دوں۔

محمد منصور ملتان

﴿ج﴾

سود اگر لیا نہیں تو لینا درست نہیں۔ اس لیے کہ سود آپ کا حق بھی نہیں اگر لاعلمی میں وصول کر لیا ہے تو بلا نیت ثواب کسی مسکین کو دے دے۔ اس سے سودی قرض ادا کرنا درست نہیں۔ اگر بینک نے آپ سے کوئی سود وصول کرنا ہے پہلے وہ ادا کریں پھر اپنا حق سمجھتے ہوئے اس مقدار کی رقم اسی بینک سے وصول کر سکتا ہے۔ سودی رقم اوقاف اور دینی امور میں صرف کرنا درست نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۲۲ صفر ۱۳۷۵ھ



ٹریکٹر خریدنے کی مندرجہ ذیل دونوں صورتیں جائز ہیں

﴿س﴾

کیا فرماتے ہیں علماء دین دریں مسئلہ کہ حکومت ٹریکٹر فروخت کرنے کے لیے دو صورتیں بناتی ہے رقم پر سود لگا کر بالاقساط کچھ مدت تک ادا کرو یا رقم سود کو یک مشت ادا کر دو۔

اب دریافت طلب امر یہ ہے کہ دونوں صورتیں عدم جواز میں آتی ہیں یا دونوں جواز کے تحت آتی ہیں یا ان میں ایک جائز اور ایک ناجائز ہے۔ نیز کسی تاویل و حیلہ سے شکل جواز برآمد ہوتی ہے۔ تو اس پر مطلع کریں۔  
عبدالحجید شہباز پور صادق آباد ضلع رحیم یار خان

﴿ج﴾

میرے خیال میں دونوں صورتیں جائز ہیں۔ اگر یکمشت رقم (ثمن و سود) ادا کر دی جائے تو وہ جو بھی نام رکھیں سموھا ماشتہم۔ ہمارے نزدیک سب اس کا ثمن ہے اور اگر کچھ یکمشت اور کچھ بالاقساط ادا کی جائے تو بھی یہ سب اس کا ثمن ہے۔ بعض نقد اور بعض نسبیۃً اس میں بھی کوئی قباحت نہیں ہے۔ ثمن معلوم اجل معلوم فساد کی کوئی وجہ نہیں معلوم ہوتی۔ نام رکھنے سے سود نہیں بنتا۔

البتہ اگر یہ بھی ساتھ شرط ہو کہ اگر رقم اقساط کے مطابق نہ ادا کی گئی تو ثمن میں کچھ اور اضافہ ہوگا تو یہ شرط فاسد ہے۔ اس سے عقد فاسد ہو جائے گا۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۲ محرم ۱۳۹۵ھ

## نذر اور قسم کا بیان

اگر صحیح یاد نہ ہو کہ صرف زبانی وعدہ کیا یا قسم اٹھائی تھی تو اب کیا حکم ہے

﴿س﴾

کیا فرماتے ہیں علماء دین دریں مسئلہ کہ ہماری بڑی ہمیشہ صاحبہ نے جن کی عمر تقریباً ۶۰ برس ہے تقریباً ۴۰ برس گزرے ایک عہد اپنے دل میں کیا تھا۔ (یا قسم اٹھائی تھی اچھی طرح یاد نہیں) کہ ہر روز سوا پارہ قرآن پاک کی تلاوت کروں گی۔ تاکہ قرآن پاک پر خوب روانی حاصل ہو جائے۔ آج تک ان کا معمول یہی ہے۔ اگرچہ اب عمر بڑھ جانے کی وجہ سے نہ صرف اُن کو تکلیف ہوتی ہے بلکہ اتنا بڑا وظیفہ روزانہ ضروری سمجھنے کی وجہ سے پوری توجہ قرآن پاک کے مضمون کو دی جانی مشکل ہو جاتی ہے۔ آپ کی رائے اس بارہ میں قابل قدر ہوگی کہ وہ آئندہ کے لیے بہر حال روزانہ وظیفہ سوا پارہ کا جاری رکھیں یا احتیاط کفارہ وغیرہ (جو آپ بتلائیں) ادا کر کے وظیفہ حسب توفیق کم کر دیں۔  
سردار حیات اللہ خان ضلع ڈیرہ اسماعیل خان

﴿ج﴾

اگر اس نے حلف نہیں اٹھایا صرف وعدہ ہے تو معذوری کی صورت میں اس کی خلاف ورزی کرنے سے کوئی گناہ یا کفارہ لازم نہیں آتا اور اگر حلف اٹھایا ہے اور وہ اب معذور ہے تو ایک روز تلاوت سوا پارہ کی چھوڑ دے اور اس کے بعد کفارہ ادا کرے۔ کفارہ یہ ہے کہ دس مساکین کو صبح شام کھانا کھلا دے یا دس مساکین کو پورے کپڑے بنا دے۔ اگر دس مساکین کو بقدر صدقہ فطر مثلاً پونے دو سیر یا دو سیر انگریزی گندم ہر ایک کو صدقہ کر دے تو یہ صبح و شام دو وقتہ کھانے کی جگہ کفایت کر جاتا ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۳ محرم ۱۳۹۱ھ

اللہ تعالیٰ کی ذات و صفات، قرآن کریم کے علاوہ کسی نبی یا مرشد کی قسم جائز نہیں ہے

﴿س﴾

کیا فرماتے ہیں علمائے دین و مفتیان شرع متین مندرجہ ذیل مسئلہ کے بارے کہ ایک شخص مثلاً زید اپنے بھائیوں کو قسمیں دلاتا ہے کہ تم زمین کو بیچ دو اور چھوٹوں نے بڑے بھائی کا کہنا مان کر قرآن شریف کی اور رسول مقبول صلی اللہ علیہ وسلم کی اور خداوند تعالیٰ کی قسمیں کھائیں کہ ہم یہ کام کریں گے۔ تو اب سوال یہ ہے کہ قسم ہوگئی یا نہیں۔ اگر ہوگئی ہے تو پورا کرنا ہوگا۔ اگر قسم پوری نہیں کرنی تو اس کا کفارہ کیا ہوگا۔

﴿ج﴾

شرعاً حلف صرف اللہ تعالیٰ کی ذات اور صفات کا اٹھایا جاتا ہے۔ قرآن چونکہ کلام اللہ ہے اور کلام خدا کی صفت ہے اس لیے فقہانے قرآنی قسم کو ہی جائز قسم قرار دیا ہے۔ رسول اللہ صلی اللہ علیہ وسلم کی قسم اٹھانا جائز نہیں۔ اس لیے اللہ تعالیٰ اور قرآن کی قسم تو شرعاً درست ہے اور رسول کریم صلی اللہ علیہ وسلم کی قسم درست نہیں بلکہ اس قسم کے گناہ سے توبہ لازم ہے۔ البتہ خدا اور قرآن کی قسم صحیح اور معتبر قسم ہے اور اس کا حکم یہ ہے کہ اگر انہوں نے زمین بیچنے اور اس کام کے لیے مدت یعنی کوئی معیاد مقرر نہیں کی تو آخر وقت موت تک جب بھی وہ زمین بیچ دیں گے وہ قسم سے بری ہو جائیں گے اور اگر مدۃ العمر انہوں نے زمین نہ بیچی تو آخری وقت بحالت نزاع جب یہ متحقق ہو گیا کہ اب وہ زمین بیچنے کی قدرت بالکل سلب کر چکے ہیں اس وقت وہ حائث ہو جائیں گے اور اس کے مرنے کے بعد اگر وصیت کر لی تو اس کے مال سے لفارہ ادا کیا جائے گا اور اگر کوئی مدت مقرر کی ہے کہ مثلاً ایک سال تک فروخت کروں گا تو ایک سال گزرنے کے بعد وہ حائث ہو جائیں گے اور انہیں کفارہ ادا کرنا ہوگا۔ سال سے قبل نہیں۔ کفارہ اگر غنی ہے تو دس مساکین کو ہر ایک کو بقدر صدقہ فطر صدقہ دے گا یا دس مساکین کو کپڑے بنا دے گا اور اگر غنی نہیں مسکین ہے تو تین روزے رکھے گا یا دے رہے کہ اگر حائث ہونے سے قبل کفارہ ادا کرے گا تو وہ شمار نہیں ہوگا۔ یہاں تک کہ حث سے قبل ادا کرنے کے باوجود اگر بعد میں حائث ہوا تو پھر اس پر کفارہ ادا کرنا واجب ہوگا۔ واللہ اعلم

محمود عفا اللہ عنہ مفتی مدرسہ قاسم العلوم ملتان

قسم کے انعقاد کے لیے قرآن کریم کا ہاتھ میں لینا ضروری نہیں ہے

﴿س﴾

کیا فرماتے ہیں علماء دین دریں مسئلہ کہ زید کہتا ہے کہ بکر نے کوئی کام کیا ہے۔ بکر کہتا ہے کہ میں نے نہیں کیا۔ زید کہتا ہے کہ قرآن کریم ہاتھ میں لے کر قسم اٹھا لو۔ بکر کہتا ہے کہ میں قسم تو اٹھاتا ہوں لیکن قرآن کو ہاتھ میں لے کر نہیں اٹھاتا۔

(۱) زید کہتا ہے کہ اگر قرآن کریم ہاتھ میں لے کر قسم نہیں اٹھاتا تو میں نہیں مانتا۔ کیا قرآن کریم ہاتھ میں لے کر قسم اٹھانا جائز ہے یا کوئی قید ہے تو کس کے ذمے۔

(۲) زید نے بکر سے کسی معاملہ میں قرآن شریف اٹھا کر قسم لے لی لیکن زید بعد میں اس پر ایمان نہیں رکھتا۔ کیا زید یا بکر کے ذمے کوئی گناہ ہے۔ اگر ہے تو کس کے ذمہ ہے۔ اگر گناہ ہے تو اس کا کفارہ بیان کریں۔

حاجی نور محمد آرن مرچنٹ ملتان

﴿ج﴾

(۱) قرآن کریم ہاتھ میں لے کر قسم اٹھانا جائز ہے اور ویسے بھی قسم اٹھانا درست ہے۔ کما قال فی الدر المختار مع شرحہ رد المختار ص ۱۲ ج ۳ (لا) یقسم (بغیر اللہ تعالیٰ کالنبی والقرآن والکعبۃ) قال الکمال ولا یخفی ان الحلف بالقرآن الآن متعارف فیکون یمیناً لیکن اسے قرآن اٹھانے پر مجبور نہیں کیا جاسکتا۔

(۲) اگر زید بکر کی قسم اور قرآن لینے کا اعتبار نہ کرے بوجہ اس کے کہ بکر کو جھوٹا آدمی سمجھے اور اس پر اعتماد نہ کرے تو اس میں زید کا کوئی گناہ نہیں ہے۔ اگر اس اعتبار نہ کرنے کا کوئی منشا موجود ہو باقی کفارہ گناہ وغیرہ کے متعلق واقعہ کی تفصیل کے بعد حکم بتایا جاسکے گا۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۳ ربیع الثانی ۱۳۸۷ھ

جب مدعی کے پاس گواہ نہ ہو اور مدعی علیہ قسم سے انکار کر دے تو اس پر حق واجب ہوتا ہے

﴿س﴾

کیا فرماتے ہیں علماء دین دریں مسئلہ کہ دو شخص مسلمان زید و عمرو نے مشترکہ زمین خریدی اب مسمی زید کہتا ہے کہ عمرو نے مجھ سے کچھ رقم بروقت خرید زمین نقد دستی ادھار لی تھی۔ مسمی عمرو نے انکار کر دیا کہ میں نے مسمی زید سے کچھ رقم نقد دستی ادھار نہیں لی تھی۔ زید کے پاس گواہ وغیرہ کوئی نہیں ہے۔ اب زید نے عمرو سے قسم مانگی کہ تیری جگہ فلاں آدمی قسم اٹھائے۔ عمرو نے اس قسم سے بھی انکار کر دیا۔ زید نے کہا کہ عمرو رقم مسجد میں رکھ دے میں اٹھاتا ہوں مگر عمرو نے یہ بھی نہ کیا۔ پھر پنچائیت جمع ہوئی انہوں نے دونوں مسلمان زید و عمرو سے پوچھا کہ ہم دو چٹھیاں لکھتے ہیں ایک پر خارج دوسری پر ڈگری لکھتے ہیں اور قرآن شریف میں رکھتے ہیں جو چٹھی جس کے حق میں نکلے گی وہ فیصلہ ہر ایک کو تسلیم کرنا پڑے گا۔ دونوں مسلمان زید و عمرو نے اس فیصلہ کو تسلیم کر لیا فیصلہ تسلیم کرنے کے بعد خارج ڈگری والی چٹھیاں لکھ کر قرآن شریف میں رکھی گئیں اور پھر اٹھوائی گئیں۔ زید کے حق میں ڈگری والی چٹھی نکلی اور عمرو مذکور سے رقم وصول کر کے زید کو دوا دی گئی ہے۔ اب عمرو کہتا ہے کہ اس معاملہ میں جو شریعت رسول اللہ صلی اللہ علیہ وسلم فیصلہ کرے گی مجھے وہ تسلیم ہوگا۔ لہذا صورت مسئلہ میں فیصلہ شرعی تحریر فرمایا جائے۔ بینوا تو جروا

حافظ دوست محمد بلوچ خطیب جامع مسجد ضلع جھنگ



﴿ج﴾

صورت مسئلہ میں جبکہ زید کے پاس گواہ نہ تھے تو اس کے لیے شرعاً یہی طریقہ تھا کہ عمرو سے حلف لیا جاتا اور جبکہ عمرو نے حلف (قسم) اٹھانے سے انکار کیا ہے تو اس کے ذمہ قرض واجب ہو گیا ہے۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۹ محرم ۱۳۸۹ھ

جب کسی گناہ سے بطور توبہ قسم کھائی ہو اور پھر توڑ دے تو کفارہ واجب ہو جائے گا۔

﴿س﴾

کیا فرماتے ہیں علماء دین دریں مسئلہ کہ ایک شخص بخوشی ہوش و حواس مسجد میں بیٹھ کر قرآن مجید پر لکھ دیتا ہے کہ قرآن کی قسم کھا کر یہ عہد کرتا ہوں کہ میں اپنی بیوی کے سوا کسی دوسری عورت کے ساتھ براء فعل نہیں کروں گا۔ میں زید کے بغیر فلم یا اکھاڑہ نہیں دیکھوں گا۔ میں تازہ زندگی زید کا کہنا مانوں گا اور ساتھ بھاؤں گا اور کسی لڑکے کے ساتھ براء فعل نہیں کروں گا۔ چند ماہ کے بعد وہ اپنی یہ قسم توڑ دیتا ہے قسم توڑنے پر کفارہ عائد ہوگا یا نہیں اور کفارہ کی تشریح فرمادیں۔  
قومی کتب خانہ ضلع ملتان

﴿ج﴾

زنا، لواطت وغیرہ اس قسم کے امور سخت گناہ اور موجب عذاب ہیں۔ سچے دل سے توبہ تائب ہونا ضروری ہے۔ اگر واقعی اس شخص نے قسم توڑ دی ہے تو قسم کا کفارہ ادا کرنا واجب ہے۔ کفارہ یہ ہے کہ دس مسکینوں کو دو وقتہ کھانا کھلا دے یا ہر فقیر کو پونے دو سیر گندم یا اس کی قیمت ادا کرے۔ اگر وہ غریب ہے اور وہ کھانا نہیں کھلا سکتا نہ قیمت ادا کر سکتا ہے تو لگا تار تین روزے رکھے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح بندہ محمد اسحاق غفرلہ نائب مفتی مدرسہ قاسم العلوم ملتان  
۳ ذی قعدہ ۱۳۹۵ھ

اگر غیر اللہ کے نام چھتر اذبح کرنے کی منت مانی تھی

اب اپنی طرف سے قربان کرتا ہے کیا یہ جائز ہے

﴿س﴾

کیا فرماتے ہیں علماء دین دریں مسئلہ کہ ایک شخص نے منت مانی تھی کہ اللہ تعالیٰ مجھ کو لڑکا عنایت فرمائے گا تو میں

اس کو حضرت جہانیاہ پیر کی ارواح دوں گا لیکن اللہ تعالیٰ نے لڑکی دی ہے اور اب میں چاہتا ہوں کہ چھتر کی قربانی کروں۔ یہ جائز ہے یا ناجائز۔

محمد بخش حرم گیٹ ملتان

﴿ج﴾

اس چھترے کو اپنی طرف سے قربانی دینے کے لیے ذبح کرنا درست ہے۔ فقط واللہ تعالیٰ اعلم  
بندہ محمد اسحاق غفرلہ نائب مفتی مدرسہ قاسم العلوم ملتان  
الجواب صحیح محمد انور شاہ غفرلہ نائب مفتی مدرسہ قاسم العلوم ملتان  
۳ ذی الحجہ ۱۳۹۵ھ

اگر مدعا علیہ مدعی کا حق تسلیم نہ کرے اور گواہ بھی نہ ہو تو یمین مدعا علیہ کو دی جائے گی

﴿س﴾

کیا فرماتے ہیں علماء دین دریں مسئلہ کہ خالد موسیٰ کی وصیت کی رو سے اس کے پسر عمرو کے ذمہ کچھ نقد رقم بطور قرض واجب الاداء ہے۔ از طرف خالد موسیٰ وصیت نامہ تحریر ہے کہ جو نقد رقم عمرو کے ذمہ واجب الاداء ہے بعد وفات خالد موسیٰ بحصہ برابر سوئم سوئم ہوں گے۔ جبکہ خالد موسیٰ کی زندگی میں ایک پسر بقضاء الہی فوت ہو گیا اور باقی دوسرے ورثاء کو اپنے باپ کے فوت ہونے پر اس وصیت پر کوئی اعتراض نہیں بلکہ بخوشی منظور کر لیا۔ اب ہر دو پسر زید و عمرو مذکورہ بالا نقد رقم بروئے وصیت نامہ جو عمرو کے ذمہ واجب الاداء ہے۔ بحصہ برابر برابر میں لیکن عمرو اب اس واجب الاداء نقد رقم کو غیر واجب الاداء گردانتے ہوئے نہ کوئی تحریری ثبوت پیش کرتا ہے اور نہ ہی کوئی گواہ ہے جبکہ وصیت نامہ خالد موسیٰ کی رو سے عمرو کے ذمہ تحریری طور سے نقد رقم مذکورہ واجب الاداء ہے اور اپنے بھائی زید کو حصہ دینے کا پابند ہے لیکن حصہ نقد رقم دینے سے انکاری ہے اور کہتا ہے کہ میں نے یہ رقم اپنے والد کو واپس کر دی ہے۔ حالانکہ حقیقی واقعات وصیت نامہ کی رو سے اپنے والد مرحوم مغفور کی نقد رقم مذکورہ بالا سے زید اپنے حقیقی بھائی عمرو سے حصہ لینے کا حقدار بنتا ہے۔

اس معاملہ کے لیے ہر دو فریق کی طرف سے متفقہ ثالث مقرر کیے گئے ہیں جنہوں نے فیصلہ دیا ہے کہ قسم پر معاملہ نقد لین دین کو ختم کیا جائے۔

صورت مذکورہ میں قسم شریعت کی رو سے زید کے ذمہ واجب ہے یا عمرو کے۔ بینوا تو جروا

﴿ج﴾

وفی العالمگیریہ ص ۳۷ ج ۳ ولو ادعی القرض او ثمن المبیع فقال رسانیدہ ام لا یقبل قوله و یعتبر یمین البائع والمقرض انه لم یصل فالحال ان فی کل موضع کان المال امانة فی یدہ فالقول قوله فی الدفع مع الیمین و کذا البینة بینته وان کان المال مضمونا علیه فالبینة بینته علی الایفاء ولا یكون القول قوله مع الیمین کذا فی الفصول العمادیہ۔ روایت بالا سے معلوم ہوا کہ اس واقعہ میں زید کی قسم پر فیصلہ ہوگا۔ اگر عمر اپنے دعویٰ پر دو دیندار گواہ پیش کرے تو فیمہا ورنہ زید سے حلف لی جائے۔ فقط واللہ تعالیٰ اعلم  
بندہ محمد اسحاق غفر اللہ لہ نائب مفتی مدرسہ قاسم العلوم ملتان  
الجواب صحیح محمد انور شاہ غفر لہ نائب مفتی مدرسہ قاسم العلوم ملتان  
۱۷ رجب ۱۳۹۱ھ

قرآن کریم کی قسم کھانے سے قسم منعقد ہو جاتی ہے

﴿س﴾

کیا فرماتے ہیں علماء دین دریں مسئلہ کہ اللہ ڈیوایا ولد سوہارا اور اللہ بخش ان دونوں نے آپس میں دعا خیر کی اور ساتھ ہی قرآن اٹھا دیا اور اللہ بخش نے کہا کہ میری لڑکی بالغ ہو چکی ہے کہ میں شادی کروں گا اور اللہ ڈیوایا کو کہا کہ تم اپنی لڑکی کی قبولت کر دیو۔ پھر اللہ ڈیوایا نے چھ سال تک کوشش کی کہ اللہ بخش کو کہا کہ تم اپنی لڑکی کی شادی کرو اور اللہ بخش نے شادی نہیں کر دی۔ اللہ ڈیوایا کی لڑکی بالغ ہو چکی ہے۔ اللہ ڈیوایا کی لڑکی نے انکار کر دیا کہ میں اس جگہ شادی نہیں کرتی۔ اب اللہ ڈیوایا اپنی لڑکی کی مرضی کے مطابق جہاں لڑکی کا خیال ہے اس کی شادی کرتا ہے اور اللہ ڈیوایا کہتا ہے کہ اگر شریعت اجازت دے کہ میں دوسری جگہ شادی کر دوں کیونکہ پہلی جگہ نکاح نہیں ہوا تھا صرف وعدہ وعید اور ساتھ قرآن کیا تھا۔ اب جس طرح شریعت بتا دے میں اسی طرح کروں اور جو حد شریعت کی ہے میں مانوں گا۔  
دریا خان ضلع میانوالی

﴿ج﴾

اگر ان دونوں نے قرآن کی قسم کھا کر لڑکی دینے کا وعدہ کیا ہے تو یہ قسم پوری کرنا ضروری ہے۔ اگر کسی اور جگہ لڑکیوں کا نکاح کریں گے تو حانث ہو جائیں گے اور کفارہ قسم دینا لازم ہو جائے گا۔ لہذا ضروری ہے کہ حلف پورا کر کے جہاں وعدہ کیا ہے لڑکی دے دے۔ فقط واللہ تعالیٰ اعلم

حررہ محمد انور شاہ غفر لہ نائب مفتی مدرسہ قاسم العلوم ملتان

۸ ذیقعدہ ۱۳۸۹ھ

گزشتہ زمانہ میں اگر گناہ ہو گیا ہو اور حلف بالطلاق اٹھا کر انکار کرے تو کیا حکم ہے

﴿س﴾

کیا فرماتے ہیں علماء دین دریں مسئلہ کہ زید شادی شدہ ہے۔ ایک رات فلم دیکھتا ہے صبح عمر زید سے پوچھتا ہے کیا تو نے رات فلم دیکھی تھی زید انکار کرتا ہے۔ عمر نے زید سے کہا کیا قسم کھائے گا؟ زید نے کہا ہاں۔ عمر نے کہا ان الفاظ سے قسم کھانے سے شرعاً طلاق ہو جاتی ہے۔ زید صرف یہ کہتا ہے ہو جائے۔ یعنی لفظ کا اعادہ نہیں کرتا عمر قسم کے الفاظ بیان کرتا ہے واللہ باللہ ثم تالہ چنانچہ زید کہتا ہے واللہ باللہ تالہ میں نے فلم نہیں دیکھی۔ زید ان الفاظ کے ساتھ طلاق کا بالکل ذکر نہیں کرتا اور نہ ہی اس کی طلاق کی نیت ہے۔ کیا زید کی بیوی کو طلاق ہو جائے گی اور شرعاً یہ الفاظ طلاق کے لیے استعمال ہوتے ہیں اور زید چونکہ جھوٹا ہے کیونکہ اس نے فلم فی الواقع دیکھی جس کا بعد میں وہ خود اقرار کرتا ہے اس کی کیا سزا ہے۔ یعنی اس کو کفارہ قسم ادا کرنا ہو گا یا نہ۔ بینو اتو جروا

السائل عبد المجید ماہرہ

﴿ج﴾

صورت مسئلہ میں زید کی بیوی پر کوئی طلاق واقع نہیں ہوئی۔ البتہ جو بات ہو چکی ہے اس پر زید نے جان بوجھ کر جھوٹی قسم کھائی ہے۔ اس پر وہ سخت گنہگار ہے لیکن اس پر کوئی کفارہ شرعاً واجب نہیں بلکہ صرف یہ واجب ہے کہ وہ ندامت کے ساتھ توبہ کرے اور استغفار کرے۔ لحديث النبی صلی اللہ علیہ وسلم عند البخاری ومسلم الکبائر الاشرار باللہ (الی قوله) والیمین الغموس مشکوٰۃ ص ۱۷۔ وفي الهدایة ص ۴۵۸ ج ۱ فالغموس هو الحلف علی امور ماض یتعمد الکذب فیہ فہذہ الیمین یاثم فیہا صاحبہا وفي الدر المختار وہی کبیرة مطلقاً وفي الهدایة ولا کفارة فیہا الا التوبة والاستغفار۔ فقط واللہ تعالیٰ اعلم  
حررہ محمد انور شاہ غفر لہ نائب مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۱۶ جمادی الاول ۱۳۸۸ھ

مدعا علیہ اگر قرض دینے سے انکاری ہے اور قسم نہیں کھاتا تو رقم اس کے ذمہ ثابت ہو جائے گی

﴿س﴾

کیا فرماتے ہیں علماء دین و شرع متین دریں مسئلہ کہ زید نے اپنی نقد رقم پانچ ہزار روپیہ کو دفن کر دیا گھر میں۔ تقریباً دو برس کے بعد تحقیق و سنبھال کی۔ اسی اثناء میں زید کا چھوٹا بھائی جس کی عمر تقریباً ۱۳ برس کی ہے اس کو کسی طرح



رقم مدفون کا علم ہوا تو اس نے نکال لی۔ بعد ازیں خالد کے لڑکے چار ہیں بکر، محصور، ناصر، رازق یہ اجنبی ہیں۔ زید عمر برادری کے نہیں ہے۔ ان کو علم ہوا ہے کہ عمرو کے پاس رقم ہے۔ دوستانہ تعلق قائم کر کے اکٹھے کھاتے رہے اور کچھ نقد بھی لیتے رہے۔ کچھ مدت کے بعد مدفون رقم کی زید نے سنبھال کی تو رقم نہ ملی۔ آخر نالہ و فریاد ہوئی تو عمرو نے کہا کہ رقم میرے پاس ہے۔ چنانچہ زید سے کہا لاؤ رقم مجھے دو۔ اس نے کہا اچھا کچھ دن کے بعد دوں گا۔ اسی اثنا میں عمر نے بکر وغیرہ سے مطالبہ کیا کہ مجھے بھائی تنگ کرتا ہے مجھے رقم دو میں واپس کرتا ہوں تو بکر نے کہا کہ اچھا ہم دیتے ہیں آخر کئی دن گزر گئے۔ زید نے عمرو کو تنگ کیا اور عمرو نے بکر کو آ کر بکر نے کہا کہ رقم نہیں ہے۔ یہ حالات پوشیدہ ہوتے رہے۔ جب ان کا علم ہوا تو عمرو نے کہا زید کو کہ میں نے رقم بکر کو اکتیس صد روپیہ دیا ہے۔ ایک ہزار ایک دفعہ اور بارہ سو دوسری دفعہ اور نو صد تیسری دفعہ۔ ساڑھے آٹھ صد محمود کو دی۔ تین صد ایک دفعہ، تین صد دوسری دفعہ اور اڑھائی صد تیسری دفعہ۔ اور ایک صد رازق کو اور ایک صد ناصر کو اور ایک صد ان کی والدہ زینب کو کُلی مجموعہ ساڑھے بیالیس صد ہوا اور باقی ساڑھے سات صد روپیہ عمرو اور مذکورہ بالا اشخاص نے عیاشی وغیرہ میں خرچ کر دیے ہیں۔ جب زید نے اور عمرو نے اور بلال وغیرہ نے مل کر مطالبہ کیا خالد کے لڑکے نے کہا ہمارا پانچ ہزار روپیہ دو تو بکر وغیرہ نے انکار کر دیا کہ ہم نے کچھ نہیں دینا عمرو کا۔ آخر وہ مایوس ہو کر چلے گئے۔ پھر صبح سویرے عزیز کے پاس جھگڑا گیا تو عزیز نے جانیں کو بلایا تو بکر نے عزیز کے پاس بلا انکار کہہ دیا کہ مجھے عمرو نے پانچ صد روپیہ دیا تھا جس سے میں نے ایک دن بعد میں واپس کر دیا اور چار صد دینا ہے۔ باقی رقم کے متعلق مجھے کوئی علم نہیں اس کے بعد محمود کو بلایا گیا اس نے تین صد کا اقرار کیا کہ ایک صد میں نے بعد میں واپس کر دیا تھا اور دو صد کے کبوتر وغیرہ لے گیا تھا۔ لہذا باقی رقم کا میرے اوپر جھوٹ۔ ناصر اور رازق دونوں نے انکار کر دیا کہ ہم نے لیا ہی نہیں ہے اور ان کی والدہ زینب بھی انکار کرتی ہے اب فرمائیں کہ یہ ساری رقم ان کو دینی پڑتی ہے جو عمرو کہتا ہے یا جو بکر وغیرہ اقرار کرتے ہیں۔ وہ دینی ہوگی۔

### ﴿ج﴾

اگر زید کے چھوٹے بھائی کے پاس اس بات کے گواہ ہوں کہ میں نے فلاں فلاں کو اتنی رقم دی تو فیہا پھر تو گواہ پیش کر کے تو رقم شرعاً ان کے ذمہ ثابت ہو جائے گی اور اگر وہ نہیں تو پھر جنہوں نے قرض لیا ہے تو جس قدر رقم وہ تسلیم کرتے ہیں وہ تو ثابت ہے اور بقیہ میں ان کو قسم دی جائے گی کہ ہمیں اتنی رقم وہ جتنا وہ دعویٰ کرتے ہیں نہیں دے گئے۔ اگر وہ قسم اٹھا لیں پھر وہ بری الذمہ ہو جائیں گے اور اگر انکار کر لیں تو بمقدار دعویٰ رقم ان کے ذمے واجب ہو جائے گی۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۳ محرم ۱۳۸۹ھ

اگر کسی نے قسم کھائی ہو کہ مقتول کے ورثاء کو اپنی زمین نہ دوں گا  
لیکن اس کے لڑکوں نے زمین دے دی تو کیا وہ حاث ہوگا

### ﴿س﴾

کیا فرماتے ہیں علماء دین متین مسئلہ مذکور کے بارے میں کہ

(۱) مثلاً زید کے لڑکوں نے دو اجنبی شخصوں کے ساتھ مل کر قتل کیا۔ مقتول کے ورثاء نے اجنبی مذکور شخصوں سے دو لڑکیاں بعوض قتل نکاح میں لے لیں اور صلح کر لی۔ صلح مذکور سے صرف زید مذکور پہ حلف اٹھا کر علیحدہ ہو گیا کہ میں مقتول کے ورثاء کو رشتہ بعوض قتل دینے کو تیار ہوں۔ مگر اپنی زمین میں سے ہرگز بعوض قتل نہیں دوں گا اور اس حلف کے اٹھانے کے وقت زید مذکور اپنی جائیداد کو اپنے لڑکوں کے نام پر تقسیم کر چکا تھا۔ اب زید کے لڑکوں میں سے کوئی اپنے حصہ کی جائیداد مقتول کے ورثاء کو دے کر صلح کرے تو اس صلح کے اثر سے زید حاث ہوگا کہ نہیں۔ نیز زید اگر حاث ہو تو پھر مقتول کے ورثاء سے اپنا تعلق رکھ سکتا ہے کہ نہیں اور ساتھ یہ بھی واضح ہو کہ زید کے نام والی زمین اور لڑکوں والی زمین مشترکہ پڑی ہے۔ تقسیم نہیں ہوئی صرف سرکاری کاغذات میں لڑکوں کے نام منتقل شدہ ہے اور زید کے لڑکے زید کی رضا کے بغیر صلح نہیں کر سکتے۔ ایسی صورت میں لڑکوں کی اپنے حصہ کی زمین دے کر زید کے حلف پر اثر انداز ہوں گے یا کہ نہیں۔

(۲) نیز زید مذکورہ کے دادا نے باس الفاظ حلف اٹھایا کہ اگر اس کے قتل کے عوض زید مذکور اپنی زمین نہ دے تو میں اپنی زمین دے کر اگر صلح نہ کروں تو زید کی لڑکی مجھ پر تین طلاق سے حرام ہوگی۔ اب اگر زید اپنی زمین نہ دے تو اس کے داماد کی قسم کا کیا حل ہے اور اگر دے تو اس کی اپنی قسم کا کیا حل ہے۔ واضح رہے کہ زید کا حلف بھی تین طلاق کے ساتھ تھا۔

ربنواز تحصیل دار ملتان

### ﴿ج﴾

صورۃ مسئلہ میں اگر زید یہ زمین علیحدہ کر کے کسی ایک بیٹے کو قبضہ بھی دلا دے اور وہ بیٹا اس زمین کو قبضہ کرنے کے بعد مقتول کے ورثاء کو دے دے تو زید حاث نہ ہوگا۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

کیم ذی قعدہ ۱۳۸۹ھ

تعویذ وغیرہ کے شک کی صورت میں فیصلہ قسم پر ہی ہوگا

﴿س﴾

کیا فرماتے ہیں علماء دین اس مسئلہ میں کہ برادر مراد خان و مراد خان بلوچ یہ شخص ان آدمیوں پر یعنی پٹھان خان، رانجھا خان، غلام حسین، رنواز، خدا بخش اور مائی بھراواں اور مائی جنداں وغیرہ پر شک کرتے ہیں کہ انہوں نے ہماری ایک عورت پر دم تعویذ کر کے ماردی ہے۔ بھوپ نے یہ بتایا ہے۔ رانجھا خان وغیرہ نے یہ کہا ہے کہ ہم سے جو شریعت پر پابند ہیں۔ جو فیصلہ مولوی صاحب کر دیں ہم کو منظور ہے۔ تاکہ شک مٹ جائے۔

مستفتی رانجھا خان

﴿ج﴾

بھوپ کی بات اس بارے میں معتبر نہیں ہے۔ ویسے ثبوت گواہوں ہی سے ہوتا ہے۔ لہذا بھوپ کے کہنے کا کوئی اعتبار نہیں ہے۔ صفائی دینے کے لیے مدعا علیہم قسم اٹھالیں تو کافی ہے اگر انہوں نے یہ کام نہیں کیا ہے۔

حررہ عبداللطیف غفرلہ معین مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

۱۸ جمادی الاخریٰ ۱۳۸۵ھ

اگر عورت نے مباشرت سے قسم کھائی ہو تو اب کیا کیا جائے

﴿س﴾

کیا فرماتے ہیں علماء دین کہ ایک شخص اپنی بیوی کو ان شخصوں سے کھلے منہ ہنس کر خندہ پیشانی سے بات کرنے سے منع کرتا ہے جن کی ممانعت شرعاً ہے۔ اس کے جواب میں اس کی عورت اپنے خاوند کو کہتی ہے کہ آئندہ کے لیے میں قسم اٹھاتی ہوں کہ اگر میں تیرے ساتھ صحبت کروں تو ایمان سے خارج ہو جاؤں۔ کیا اگر بفضل خدا اس کی بیوی راہ مستقیم پر آنا چاہے تو اس عورت کے لیے کیا کفارہ ہے۔ کیا عورت اپنے خاوند کے خلاف کسی سے کھلے منہ ہنس کر کلام کر سکتی ہے۔

﴿ج﴾

عورت کا دوسرے اجنبی کے سامنے بے پردہ آنا درست نہیں۔ یہ قسم منعقد ہو چکی۔ صحبت کرے اور کفارہ ادا کرے۔ دس مساکین کو صبح شام کھانا کھلائے۔ واللہ اعلم

محمود عفا اللہ عنہ مفتی مدرسہ قاسم العلوم ملتان

کفارات کا مصرف دینی مدارس کے طلباء ہیں یا نہیں  
کفارہ میں صرف روٹی کی قیمت دی جائے گی یا سالن کی بھی

﴿س﴾

کیا فرماتے ہیں علماء دین دریں مسئلہ کہ

(۱) آیا کفارات ظہار و حلف و صیام کا مدارس عربیہ کے ذریعہ بایں طور ادا کرنا جائز ہے یا نہیں کہ مکلف دس یا ساٹھ مساکین کے دو وقتہ کھانے کی قیمت لگا کر رقم کفارہ مدرسہ میں داخل کرادے۔  
(۲) بصورت جواز اہل مدرسہ کو مد کی تصریح ضروری ہے یا نہیں۔

(۳) نیز اس صورت میں فقط روٹی کی قیمت لگائی جائے یا ترکاری و سالن کی بھی۔ جبکہ فقہاء نے تصریح کی ہے کہ گیہوں کی روٹی تو روکھی بھی کافی ہے اور دوسری چیزوں کی روٹی کے ساتھ ترکاری بھی ضروری ہے۔ فقط بیوا تو جروا عبدالستار عاقل پور ملتان

﴿ج﴾

(۱) مدرسہ میں اگر طلبہ کے کھانے میں لگا دیوے تو درست ہے۔ بشرطیکہ کفارہ میں دس طلبہ کو یا روزہ کے کفار میں ساٹھ طلبہ کو بہ نیت کفارہ دونوں وقت کھلائے یا بقدر فطرہ ہر ایک کو نصف صاع (پونے دو سیر) گندم یا اس کی قیمت دیوے یا کفارے کے پورے روپے کا کپڑا خرید کر محتاج طلبہ کی ملک کر دے۔ یہ بھی درست ہے لیکن اگر اس مصرف کے علاوہ مدرسین کی تنخواہ یا تعمیر وغیرہ کاموں میں جس میں تملیک محتاج بلا عوض نہیں ہوتی کفارے کی قیمت کو صرف کیا تو کفارہ ادا نہیں ہوگا۔ اس طرح آٹھ دس برس کے بچوں کو جو کہ قریب البلوغ نہ ہوں کھانا کھلانے سے کفارہ ادا نہیں ہوتا۔ البتہ اگر ان کو مقدار کفارہ دیدے تو درست ہوگا۔

(۲) مد کی تصریح ضروری ہے اس لیے کہ اپنے مصرف کے بغیر خرچ کرنے سے کفارہ ادا نہیں ہوتا۔  
گیہوں کی روٹی ہو تو روکھی بھی درست ہے اور جو، باجرہ وغیرہ کے ساتھ کچھ سالن دینا بھی ضروری ہے۔ فقط گندم کی روٹی کی قیمت دے دے تو جائز ہے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۰ صفر ۱۳۹۰ھ



محض شک کی وجہ سے اگر کوئی قسم اٹھالے تو کیا اس پر کفارہ ہوگا

﴿س﴾

اصل واقعہ یوں ہے کہ ایک عورت کو کچھ تکلیف رہتی تھی اس نے علاج وغیرہ کروایا مگر کوئی فرق نہ ہوا۔ آخر اس نے کسی تعویذ دینے والے سے مشورہ کیا تو اس نے کہا کہ تم پر کسی نے کچھ کیا ہوا ہے۔ یعنی جادو وغیرہ یا تعویذ پانی میں گھول کر سر میں ڈالے اور پلائے وغیرہ وغیرہ۔ اس سے پیشتر مریضہ کو پہلے ہی سے ایک عورت پر کچھ شک تھا اس کے بتانے پر شک اور بھی زیادہ ہو گیا۔ آخر یہ بات کھل گئی اور اس عورت تک بھی پہنچ گئی۔ جس پر شک تھا تو اس عورت نے اس مریضہ کے سامنے قرآن مجید اٹھالیا اور کہا کہ اگر میں نے تم پر جادو وغیرہ یا تعویذ پلائے ہوں تو مجھے قرآن مجید تباہ کر دے اور یہ کہہ کر اس مریضہ کو بھی قرآن مجید دے دیا کہ اب تم اٹھاؤ تو مریضہ نے بھی قرآن مجید اٹھالیا۔ اب مریضہ کو صرف شک ہی تھا کوئی ٹھوس ثبوت تو نہیں تھا۔ اس کے پاس صرف تعویذ دینے والے کے کہنے پر اور شک کی صورت میں مریضہ نے قرآن مجید اٹھالیا ہے کہ تم نے مجھ کو واقعی تعویذ پلائے ہیں۔ اب مریضہ کو دوسروں نے بھی کہا ہے کہ تمہیں نہیں اٹھانا چاہیے تھا۔ اب مریضہ اگر کفارہ ادا کرے تو اس کے لیے کیا کرنا چاہیے۔

نذیر احمد چٹان ہوزری ملتان

﴿ج﴾

صورت مسئلہ میں جبکہ مریضہ کو اس عورت کے تعویذ پلانے کا یقین نہ تھا صرف شک تھا تو ایسی صورت میں قسم اٹھانا جائز نہ تھا۔ اس عورت نے جو قسم اٹھائی ہے یہ یمین غموس ہے جو کہ گناہ کبیرہ ہے۔ اس کا مالی کفارہ نہیں بلکہ مالی کفارہ سے اس کا گناہ زیادہ ہے۔ اس کا کفارہ یہ ہے کہ یہ عورت توبہ استغفار کرے اللہ تعالیٰ سے اپنی غلطی کی معافی مانگے اور ندامت کا اظہار کرے۔ قال فی الہدایۃ الیمین علی ثلاثۃ اضرب الیمین الغموس ویمین منعقدۃ ویمین لغو والغموس هو الحلف علی امر ماض یتعمد الکذب فیہ فہذہ الیمین یاثم فیہا صاحبہا لقولہ علیہ السلام ص ۴۵۸ ج ۲۔ بہر حال خوب تحقیق کی جائے اور تحقیق کے بعد حسب بالا عمل کیا جائے فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۰ محرم ۱۳۸۹ھ

کسی ادارہ کے تمام ملازمین نے جب قرآن پر ہاتھ رکھ کر

عہد و فاداری کیا ہو تو پورا نہ کرنے کی صورت میں کفارہ ہوگا

﴿س﴾

کیا فرماتے ہیں علماء دین اس مسئلہ کے بارے میں کہ کسی ادارہ کے تمام ملازمین نے اپنے مطالبات منوانے کے لیے ایک کمیٹی بنائی اور تمام اراکین نے قرآن پاک پر ہاتھ رکھ کر اور خدا کے حاضر ناظر کے الفاظ ادا کر کے حلف اٹھایا کہ ہم اس بات کے پابند ہوں گے کہ جب تک ہمارے مطالبات تسلیم نہیں کیے جائیں گے مطالبہ کرنے والے کی حمایت تمام اراکین کریں گے لیکن بعد میں معلوم ہوا کہ چند اراکین کو یہ معلوم نہ تھا کہ بیچروں نے آغاز ملازمت کم گریڈ پر شروع کی ہے۔ یہ بات حلف کے وقت بتائی نہیں گئی مطالبات میں سے یہ صرف ایک بات ہے جو معلوم نہ تھی مطالبات پر ہمدردانہ غور کرنے کا وعدہ انتظامیہ نے کر لیا ہے۔ ایسی صورت جبکہ مطالبات ابھی تسلیم نہیں ہوئے اپنے لیڈر کے ساتھ حلف پر قائم رہنا ہمارے لیے کہاں تک ضروری ہے۔ مطالبات میں سے ایک یہی ہے کہ جن ملازمین نے کم گریڈ پر چاہے وہ کسی صورت میں ہی کام کرنا تسلیم کر لیا اور اس کے بارے میں جن کو معلوم نہیں تھا اور انتظامیہ تسلیم نہ کرے تو اس مطالبہ کی حمایت کرنا سب پر لازم ہے یا جن کو معلوم تھا ان پر۔

﴿ج﴾

چونکہ مطالبات میں کم گریڈ پر کام کرنے والے بیچروں کا مطالبہ بھی شامل تھا اس لیے کسی کو اگر معلوم نہ بھی ہو پھر بھی سب کو اس حلف پر قائم رہنا ضروری ہے۔ اگر اس حلف پر قائم نہ رہے تو کفارہ ادا کرنا واجب ہوگا۔ واللہ تعالیٰ اعلم حررہ محمد انور شاہ غفرلہ نائب مفتی مدرسہ قاسم العلوم ملتان

اگر کوئی شخص یہ کہے ”فلاں بات پر مجھ سے قسم اٹھالو“ کیا قسم ہو جائے گی

﴿س﴾

کیا فرماتے ہیں علماء دین دریں مسئلہ کہ ایک شخص کہے کہ مجھ سے قرآن مجید اٹھالو یعنی قسم لے لو اور دوسرا کہے کہ مجھ سے قسم لے لو تو اس بات سے قسم ہو جاتی ہے یا نہیں۔ لوگ کہتے ہیں کہ جب انہوں نے یہ بات کہی ہے تو قسم ہو گئی ہے اور قسم پر اعتبار کر کے طلاق دی ہے۔ آیا یہ قسم ہوئی ہے یا نہیں۔

﴿ج﴾

اس بات سے قسم نہیں ہو جاتی۔ کما هو الظاہر محض وعدہ ہے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

الجواب صحیح محمود عفا اللہ عنہ مفتی مدرسہ قاسم العلوم ملتان

۲۷ ربیع الاول ۱۳۸۶ھ

اگر کسی شخص نے پانچ صد میں سے کچھ روپے مکان کی مرمت اور کچھ مقدمہ پر لگایا ہو اور حلف میں صرف مکان کا ذکر ہو تو کیا حکم ہے

﴿س﴾

کیا فرماتے ہیں علماء دین اس مسئلہ کے بارے میں کہ زید نے کسی کو مکان فروخت کر دیا۔ زید کے لڑکے عمرو نے کسی کے کہنے پر شفعہ کر دیا یہاں تک کہ فیصلہ عدالت میں گیا۔ حاکم نے مشتری کے مطالبہ پر کہا کہ کیا واقعی تمہارا پانچ صد روپیہ مکان پر خرچ آ گیا ہے یا نہیں۔ تو مشتری نے جواباً کہا کہ ہاں میرا ۵۰ صد روپیہ آ گیا ہے تو حاکم نے کہا طلاق اٹھانی پڑے گی۔ تو اس مشتری نے طلاق اٹھادی ہے مشتری نے گھر آ کر حساب کیا تو خرچہ پانچ صد سے زائد بنتا تھا پھر وکیل سے پوچھا گیا کہ کیا حاکم نے پانچ صد روپیہ خرچہ صرف مکان کا لگایا ہے یا وکیل و کلاء یا مقدمہ وغیرہ پر جو خرچ ہوا ہے وہ بھی ساتھ معاملہ ہے تو وکیل نے کہا کہ صرف مکان کا حساب لگایا۔ حالانکہ مکان پر مشتری نے پانچ صد سے کم خرچ کیا اور مشتری کی نیت سب خرچہ مقدمہ وکیل مکان کی تھی اب قابل غور یہ بات ہے کہ طلاق واقع ہو جائے گی یا نہیں۔ مکمل جواب عنایت فرمائیں۔

﴿ج﴾

صورت مسئلہ میں اگر واقعی مشتری کی نیت قسم اٹھاتے وقت سب خرچہ مقدمہ وکیل و مکان کی تھی اور مجموعہ خرچہ پانچ سو یا پانچ سو سے زیادہ ہو تو یہ مشتری حائث نہیں ہے اور اس کی طلاق واقع نہیں ہوئی۔ فقط واللہ تعالیٰ اعلم  
بندہ احمد عفا اللہ عنہ نائب مفتی مدرسہ قاسم العلوم ملتان  
معاملہ آپ کے ساتھ ہے اگر واقعی نیت ایسی ہو جیسے سوال میں مذکور ہے تو طلاق واقع نہیں ہوتی۔  
فقط عبداللطیف غفرلہ معاون مفتی مدرسہ قاسم العلوم ملتان  
۱۳ ربیع الثانی ۱۳۸۳ھ

مجرم بیٹے کی جگہ جھوٹی قسم کھانا

﴿س﴾

کیا فرماتے ہیں علماء دین درج ذیل مسئلہ میں کہ ایک عادی شراب غنڈہ طبیعت نوجوان مسمیٰ عبدالرحمن نے اپنے سوتیلے اور سگے بہن بھائیوں کے معلم رفیق احمد کو مارا پیٹا۔ ہونٹ پھٹ گیا اور ناک کی ہڈی ٹوٹ گئی اور بعد ازاں رفیق احمد کے زیر کفالت بچے شاہد مختار کو دولت کے نشہ میں ایک تیز دھار آلہ سے چھ ضربات پہنچائیں۔ پولیس نے زیر دفعہ ۳۲۵ یعنی ناقابل راضی نامہ اور زیر دفعہ ۳۲۴ مقدمات درج کر کے تفتیش شروع کر دی۔ تھانہ چھاؤنی پر نیم پنچائیت

مجرم کے والد نے ہر دو جرائم سے قسم دے کر انکار کرنے پر رعایت مانگی اور اولاد کی قسم کھا کر کہا کہ عبدالرحمن نے ٹیچر رفیق احمد کو اور نہ ہی اس کے زیر کفالت بچے شاہد پر ہاتھ اٹھایا۔ جو بابر رضا کارانہ طور پر مضروب نے بھی ہاتھ اٹھانے کی تصدیق قسم کھا کر کر دی۔

(۱) کیا مجرم سے قسم لینی چاہیے تھی یا مضروب سے۔

(۲) اگر شرعاً یہ فعل درست نہیں تو بہتر صورت کیا ہے۔

(۳) کیا جھوٹی قسم کے احساس پر کفارہ ادا کر دیا جائے تو سابقہ صورت بحال ہو جائے گی۔

(۴) کیا کفارہ کے لیے لواحقین و ہمسائیوں کو کوئی دخل دینا چاہیے۔

(۵) کفارہ ادا نہ کرنے کی صورت میں شرعاً فیصلہ و اثرات کیا صادر ہوں گے۔

ٹیچر رفیق احمد شادمان کالونی بہاولپور روڈ ملتان چھاؤنی

﴿ج﴾

بشرط صحت سوال اگر واقعی مسمیٰ عبدالرحمن نے رفیق احمد کو مارا پیٹا تھا اور اس کے باوجود یعنی عبدالرحمن کے والد یہ جانتے ہوئے کہ اس کے لڑکے نے رفیق احمد کو مارا ہے پھر بھی اس نے قسم کھائی ہے کہ اس کے لڑکے نے نہیں مارا تو یہ یمن غموس ہے اور یہ سخت گنہگار بن گیا ہے اور اب کفارہ سے اس گناہ کا تدارک ممکن نہیں یعنی کفارہ واجب نہیں۔ اس کی معافی کی یہ صورت ہے کہ یہ شخص سچے دل سے اس گناہ سے توبہ کرے اور اللہ تعالیٰ سے خلوص دل کے ساتھ معافی مانگے اور بیٹے کے جرم کا اقرار کر کے مضروب کو راضی کرے۔ قال فی الهدایۃ الیمن الغموس هو حلف علی امر ماض یتعمد الکذب فیہ فہذہ الیمن ینائم فیہا صاحبہا۔ لقولہ علیہ الصلوۃ والسلام من حلف کاذباً ادخلہ اللہ النار ولا کفارة فیہا الا التوبۃ والاستغفار ہدایہ ص ۴۵۸ ج ۲۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۲۵ ربیع الاول ۱۳۹۳ھ

اگر ایک ساتھی نے دوسرے کو کہا کہ ہمارے ساتھ رہو

اُس نے ناراضگی کی وجہ سے قسم باطلاق اٹھائی کہ نہیں آؤں گا تو کیا حکم ہے

﴿س﴾

کیا فرماتے ہیں علماء دین درج ذیل مسئلہ کہ زید، عمرو، بکر تین شخص شہر سے باہر قضاے حاجت کے لیے جا رہے تھے راستے میں ایسے ہی گفتگو شروع ہوئی تو زید نے حضرت مفتی محمود صاحب کے بارے میں ناشائستہ الفاظ کہے چونکہ بکر



مفتی محمود صاحب کا معتقد تھا اس لیے ایک دوسرے پر بہت گرم ہوئے۔ بالآخر تینوں قضائے حاجت کے لیے لگ الگ چلے گئے جب فارغ ہو گئے تو بکمر نے عمرو سے کہا کہ جس دن ہمارے ساتھ زید آتا ہے تو لڑائی ہو جاتی ہے۔ یہ تینوں شخص کافی مدت سے روزانہ صبح کو اکٹھے جایا کرتے تھے۔ اس پر عمرو نے کہا کہ چلو کوئی بات نہیں آ جاؤ لیکن زید نے انکار کیا تین چار مرتبہ عمرو نے زید کو بلا یا مگر اس نے انکار کیا اس کے بعد تھوڑی دیر کے لیے تینوں خاموش ہو گئے اور پھر عمرو نے کہا کہ آ جاؤ اس پر زید نے الفاظ کہے کہ اگر میں تمہارے ساتھ آ جاؤں تو میری بیوی کو تین طلاق اس کے بعد وہ واپس ہو گیا اور ان کے ساتھ اس وقت نہیں چلا۔ اب سوال یہ ہے کہ زید بکمر اور عمرو کے ساتھ کس وقت جائے تو طلاق واقع ہوگی۔ اگر ایک ایک کے ساتھ الگ الگ گیا تو کیا پھر طلاق ہوئی۔ مفصل تحریر فرمائیں۔

﴿ج﴾

صورت مسئلہ میں یمن فور ہے اگر اس وقت ساتھ ہو جاتا تو اس کی منکوہہ مطلقہ ہو جاتی ہے لیکن جب اس وقت ساتھ نہیں گیا تو اب اگر کسی وقت ان کے ساتھ باہر جائے گا تو اس کی زوجہ پر طلاق واقع نہ ہوگی۔ شرط للحنث فی قوله ان خرجت مثلاً فان طالق او ان ضربت عبدک فعبدی حر لم یرد الخروج والضرب فعله فوراً لان قصده المنع عن ذلك الفعل عرفاً ومدار الايمان عليه وهذه تسمى یمن الفور الی ان قال ..... وكذا فی حلفه ان تغدیت فكذا بعد قول الطالب تعال تغد معی شرط للحنث تغدیه معه ذلك الطعام الموعود الیه (الدر المختار مع شرحه رد المختار ص ۶۱ ج ۳) واللہ تعالیٰ اعلم

حررہ محمد انور شاہ نائب مفتی مدرسہ قاسم العلوم ملتان  
۵ ربیع الاول ۱۳۹۵ھ

جب مدعی کے گواہ جھوٹے ہوں تو مدعا علیہ قسم اٹھا سکتا ہے

﴿س﴾

کیا فرماتے ہیں علماء کرام اس معاملے میں کہ الف نے ب پر جھوٹا مقدمہ عدالت میں دائر کر دیا ہے اور با اثر افراد کی وجہ سے جھوٹی گواہیاں بھی دلوائی ہیں۔ فریق ب یعنی مدعا علیہ بطور صفائی میں عدالت میں قرآن پاک اٹھا سکتا ہے۔

حافظ فاروق احمد گوجر نوالہ

﴿ج﴾

بحکم حدیث ”البینۃ علی المدعی والیمین علی من انکر“ گواہ پیش کرنا مدعی کے ذمہ ہیں اور اگر مدعی کے پاس معتمد علیہ گواہ نہ ہوں تو مدعی علیہ کے ذمہ حلف ہے۔

پس صورت مسئلہ میں اگر واقعہ گواہ جھوٹے ہیں تو مدعا علیہ اپنی صفائی پر حلف اٹھانے میں شرعاً گناہگار نہ ہوگا۔

فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۱۹ ربیع الاول ۱۳۹۹ھ

کیا مدعا علیہ کی جگہ کوئی اور قسم اٹھا سکتا ہے

﴿س﴾

کیا فرماتے ہیں علماء دین دریں مسئلہ کہ شرعاً حلف مدعی اور مدعی علیہ کس کے ذمہ ہے۔ کیا مدعا علیہ کی صفائی میں کوئی اجنبی شخص حلف اٹھا سکتا ہے۔ اگر وہ حلف اٹھاتا ہے تو اس کی صورت کیا ہوگی۔

خورشید عباس گرویزی

﴿ج﴾

حضور علیہ الصلوٰۃ والسلام کے حکم البینۃ علی المدعی والیمین علی من انکر کے مطابق مدعی کے ذمہ گواہ اور مدعا علیہ کے ذمہ حلف ہے یعنی اگر مدعی کے پاس گواہ نہ ہو اور مدعا علیہ سے حلف اٹھانے کا مطالبہ کرے تو مدعا علیہ پر حلف اٹھانا لازم ہو جاتا ہے۔ مدعی کے حلف پر فیصلہ کرنا درست نہیں۔ نیز مدعا علیہ کی جگہ کسی اور شخص سے حلف کا مطالبہ کرنا درست نہیں۔ البتہ مدعا علیہ کا تزکیہ اور صفائی بیان کرنا جبکہ اس کا جرم میں بری ہونے کا یقین ہو جائز ہے۔ خصوصاً اگر مدعی کا اصرار ہو اور صفائی بیان کرنے والے کی بدولت ایک بے گناہ انسان کی جان و مال بچ سکے تو اس کی صفائی دینا لازم ہے اور اپنے معلومات کی حد تک اس پر حلف اٹھانا شرعاً وہ مجرم نہ ہوگا لیکن مدعی کو اس قسم کے حلف کا مطالبہ کرنا درست نہیں۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

ایک شخص نے مرغے کو کہا اگر صبح میں تجھے ذبح نہ کروں تو بیوی کو طلاق، مرغارات کو مرگیا کیا حکم ہے؟

﴿س﴾

کیا فرماتے ہیں علماء دین دریں مسئلہ کہ ایک شخص کا مرغ تھا جس نے عشاء کے وقت اذان دی اس نے کہا کہ اگر میں نے صبح اٹھ کر تجھے ذبح کر کے نہ کھایا تو میری بیوی میرے اوپر حرام ہے۔ تو اچانک وہ مرغ اسی رات مر گیا ہے۔ صبح اٹھے تو مرغ مرا ہوا تھا۔ تو کیا اس صورت میں اس کی بیوی مطلقہ ہو جائے گی یا نہیں۔

غلام محی الدین

﴿ج﴾

وفي العالمگیریة ص ۹۲ ج ۲ ولو حلف لیاکلن هذا الطعام (الی) وان وقته بوقت فقال لیاکلن هذا الطعام اليوم فمات الحالف قبل مضي اليوم لا یحنت بالاجماع وان هلك ذلك الطعام قبل مضي اليوم لا یحنت قبل مضي اليوم بالاجماع حتی لا تلزمه الکفارة۔ روایت بالا سے معلوم ہوا کہ صورت مسئلہ میں شخص مذکور کی عورت پر طلاق واقع نہ ہوگی۔ فقط واللہ اعلم

بندہ محمد اسحاق غفر اللہہ نائب مفتی مدرسہ قاسم العلوم ملتان

کیا منت کی رقم شریک بھائی کو دی جاسکتی ہے

﴿س﴾

کیا فرماتے ہیں علماء دین دریں مسئلہ کہ ایک شخص نے نذر مانی کہ میں جو کمائی کروں گا اس میں سے دسواں حصہ اللہ کے واسطے دوں گا کیا وہ اس نذر کو اس بھائی کو بھی دے سکتا ہے جو اس کے ساتھ شریک ہو اور خرچ و خوراک ایک جگہ ہو جدا نہ ہوا ہو یا صرف اس بھائی کو دے سکتا ہے جو اس سے جدا ہو اور الگ رہتا ہو اور اگر جدا نہ ہو اور طالب علم اور مسافر میں رہتا ہو تو اس کو بھی دے سکتا ہے یا نہیں۔ مینو اتو جروا

حکیم عبدالواحد ریز ملاخیل

﴿ج﴾

واضح رہے کہ یہ نذر صحیح ہے کیونکہ عبادت مقصودہ من جنبہ واجب کی نذر ہے اور اضافت سبب ملک کی طرف اس میں موجود ہے۔ لہذا یہ نذر واجب الایفاء ہے۔ کما قال فی البدائع ص ۹۰ ج ۵ (ومنها) ان یکون المنذور به اذا کان مالا مملوک الناذر وقت النذر او کان النذر مضافاً الی المملک او الی سبب المملک الخ اور اس نذر کو وہ اپنے ان تمام بھائیوں کو دے سکتا ہے جو فقراء ہوں۔ خواہ اس کے ساتھ شریک ہوں یا اس سے جدا مقیم ہوں یا مسافر۔ کما قال فی البحر ص ۲۴۲ ج ۲ وفيه اشارة الی ان هذا الحکم لا یخص الزکاة بل کل صدقة واجبة لا یجوز دفعها لہم کاحد الزوجین کالکفارات وصدقة الفطر والنذور وقید باصله وفرعه لان من سواہم من القرابة یجوز الدفع لہم وهو اولی لما فیہ من الصلة مع الصدقة کالاحوة والاخوات والاعمام والعمات والاخوال والخالات الفقراء فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

۲۶ شوال ۱۳۸۶ھ

اور وہ بھائی اس کو کسی ایسی جگہ صرف نہ کرے جس سے نذر دینے والے کو کسی قسم کا فائدہ پہنچے۔ گویا وہ اسے اپنے انفرادی کام میں لگائے مشترک کام پر نہیں۔ ورنہ صحیح نہ ہوگا۔

والجواب صحیح محمود عفا اللہ عنہ مفتی مدرسہ قاسم العلوم ملتان  
۲۷ شوال ۱۳۸۶ھ

کیا منت کی رقم دایہ کی محتاج بیٹی کو دی جاسکتی ہے

﴿س﴾

میں نے خدا سے عہد کیا تھا کہ جب میری جائیداد سے آمد آئے گی تو اس میں سے کچھ حصہ اللہ کے نام پر دوں گی۔ اب میں یہ پوچھنا چاہتی ہوں کہ میرے گھر میں دودھ پلانے والی دایہ رہتی ہے۔ اس کی لڑکی کی شادی ہونے والی ہے اور وہ لڑکی کے لیے امداد مانگنا چاہتی ہے۔ کیا مجھ پر جائز ہے کہ جو رقم میں نے خدا کے نام پر دینی تھی میں اس رقم سے اس دائی کی امداد کر سکتی ہوں جبکہ وہ میرے ہی گھر نوکری کر رہی ہے۔

﴿ج﴾

اگر یہ دائی مسکین ہے تو اس کی امداد کر سکتے ہیں لیکن یہ امداد کام کے عوض نہ دیوے اور نہ اس امداد کا اس پر احسان و منت کرے۔ بلکہ لوجب اللہ ان کی اعانت کریں۔ فقط واللہ تعالیٰ اعلم

حررہ محمد انور شاہ وغفرلہ نائب مفتی مدرسہ قاسم العلوم ملتان  
۶ ربیع الاول ۱۳۹۵ھ

جس شخص نے چاولوں کی دیگ کی نذر مانی ہو کیا وہ رقم دے سکتا ہے

﴿س﴾

کیا فرماتے ہیں علماء دین دریں مسئلہ کہ ایک آدمی نے نذر مانی تھی کہ اگر میرا فلاں کام ہو گیا تو میں ہر مہینہ کی گیارہ کو ایک دیگ چاولوں کی پکا کر غرباء میں تقسیم کروں گا لیکن نذر ماننے والا اب کہتا ہے یہ چاول کپے ہوئے تو گھر والے اور دوست کھا جاتے ہیں اس وجہ سے کہ اگر میں چاولوں اور نمک اور مرچ کا حساب کر کے جو رقم۔ بنے گی اس کو غرباء میں تقسیم کر دوں تو کیا یہ جائز ہے یا کہ نہیں۔ علاوہ ازیں ایسی نذر کا پورا کرنا ٹھیک ہے یا کہ نہیں۔

خدا بخش متعلم مدرسہ ہذا

﴿ج﴾

نذر صحیح ہے اور چاول وغیرہ کی قیمت لگا کر فقیروں کو دینا بھی جائز ہے۔ فی الدر المختار ص ۴۳۶ ج ۳



ومن نذر مطلقاً اور معلقاً بشرط و كان من جنسه واجب ای فرض وهو عبادة مقصودة خرج به الوضوء وتكفين الميت ووجد الشرط المعلق به لزوم النذر لحديث من نذر وسمي فعليه الوفاء بما سمي كصوم وصلاة وصدقة ووقف واعتكاف واعتقاق رقبة وحج ولو ما شيا فانها عبادات مقصودة ومن جنسها واجب لوجوب العتق في الكفارة والمشى للحج على القادر من اهل مكة والقعدة الاخيرة في الصلوة وهي لبث كالاعتكاف ووقف مسجد للمسلمين واجب على الامام من بيت المال والافعلي المسلمين انتهى۔ وفي الدر المختار ايضاً ۷۴۱ ج ۳ نذر ان يتصدق بعشرة دراهم من الخير فتصدق بغيره جاز ان ساوى العشرة كتصدق به بثلثه انتهى والله اعلم

حرره محمد انور شاہ غفرلہ خادم الافتاء مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۹ رجب ۱۳۸۸ھ

کیا کسی پیر کے مزار پر منت پوری کرنا جائز ہے

جس منت کے پوری کرنے کو مزار سے مشروط کیا گیا ہو گھر میں ادا ہو سکتی ہے

﴿س﴾

کیا فرماتے ہیں علماء دین دریں مسئلہ کہ آج سے بیس سال قبل میں اپنی برادری کے ہمراہ آٹا گھٹا کے سلسلہ میں جہانیاں پیر گیا تھا۔ یہ منت ہماری برادری کے ایک فرد کی طرف سے تھی۔ وہاں میں نے بھی یہ منت مانی تھی کہ اگر اللہ تعالیٰ مجھے مکان کا مالک بنا دے تو میں بھی یہاں پیر جہانیاں پر آ کر اسی طرح آٹا گھٹا دوں گا۔ جہاں تک مجھے یاد پڑتا ہے میں نے یہ منت اللہ کے نام کی مانی تھی۔ یہ بھی شبہ ہے کہ شاید جہانیاں پیر کے نام کی منت ہو۔ اب اللہ تعالیٰ کے فضل و کرم سے میں ایک مکان کا مالک بن گیا ہوں۔ لہذا (۱) یا شرعاً یہ منت وہاں جا کر دینا جائز ہے۔ (۲) یا اس سے انحراف کر دینا جائز ہے یا اس کو اپنے گھر ہی پر ادا کر دینا جائز ہے۔ ان صورتوں میں کون سی صورت شرعاً جائز اور درست ہے۔

نوٹ: وہاں پر گوشت میں صرف نمک ڈال کر بخنی پکائی جاتی ہے۔

غلام محی الدین زرگر ملتان

﴿ج﴾

اگر منت اللہ تعالیٰ کے نام کی اور اس کی رضا و تقرب کے لیے ہو تو صرف اتنا کہا جائے کہ ایصال ثواب کسی

بزرگ کی روح کو کیا جائے تو یہ نذر جائز ہے۔ اس میں ضروری ہے کہ جو کچھ کھلائے فقراء مساکین کو کھلائے۔ صاحب نصاب لوگوں کو اس میں سے کچھ نہ کھلائے اور اس نذر کو اس پیر کی مزار پر۔ جا کر کھلانا ضروری نہیں ہے۔ البتہ اگر یہ نذر اس بزرگ کے نام کی ہو یعنی اس سے اس بزرگ کا تقرب مقصود ہو تو یہ نذر حرام ہے اور نہ کہ انا بھی حرام ہے۔ سنن ابی داؤد میں یہ حدیث ہے۔ لا نذر الا فی ما ینبغی بوجه اللہ اور بحر الرائق ص ۲۹۸ ج ۲ میں ہے واما النذر الذی ینذره اکثر العوام الی ان قال فما یؤخذ من الدراهم والشمع والزیت وخیرها ینقل الی ضرائح الاولیاء الکرام تقرباً الیہم فحرام باجماع المسلمین۔ مع قوله لانه سر سحت۔

(۱) اگر یہ نذر مزار والے کے نام کی ہے تو پھر اس سے انحراف جائز ہے۔

(۲) اگر یہ نذر اللہ کے نام کی ہو تو گھر میں بھی دے سکتے ہو۔ فقط واللہ تعالیٰ اعلم

بندہ محمد اسحاق غفر اللہ لہ نائب مفتی مدرسہ قاسم العلوم ملتان  
۱۶ جمادی الاولیٰ ۱۳۹۶ھ

جس بکرے کو کسی خانقاہ یا مزار کی نذر کی ہو وہ اپنے استعمال میں لایا جاسکتا ہے، نہیں

اگر نماز میں ”اتَّخَذَ إِلَى رَبِّهِ مَآبًا“ کے بجائے ”اتَّخَذَ إِلَى رَبِّهِ سَبِيلًا“ پڑھا گیا تو نماز ہو گئی

﴿س﴾

کیا فرماتے ہیں علماء دین مسئلہ ذیل میں کہ

(۱) زید نے ایک بکرہ خانقاہ کی منت کا بعض گوشت کے جو کہ پیر کی منت کا بکرا (چھترا) خانقاہ پر چھوڑ آتے ہیں جس کا اب حکومت کی طرف سے ٹھیکیدار گوشت وصول کرتا ہے۔ لہذا اب قابل دریافت امر یہ ہے کہ یہ بکرہ زید مذکور کے لیے کیسا ہے کیا وہ اس کو اپنے استعمال میں لاسکتا ہے یا نہ کیونکہ اب اختلاف پڑا ہوا ہے۔ بعض کہتے ہیں یہ بکرہ حرام ہے اس کو استعمال نہیں کیا جاسکتا ہے۔ کیونکہ یہ غیر اللہ کے نام کا ہے اور بعض کہتے ہیں کوئی حرام نہیں ہے اور اس کو استعمال میں لانا جائز ہے اس لیے کہ زید نے تو قیمتاً خرید کیا ہے لہذا برائے مہربانی اس مسئلہ کو مدلل و مفصل تحریر فرمائیے۔ بینوا بالکتاب تو جروا بیوم الحساب۔

(۲) امام فرض نماز میں ”اتَّخَذَ إِلَى رَبِّهِ مَآبًا“ کی جگہ ”اتَّخَذَ إِلَى رَبِّهِ سَبِيلًا“ پڑھ لے تو نماز ہو جائے گی یا دوبارہ نماز پڑھنی ہوگی برائے کرم بحوالہ کتب مسئلہ تحریر فرمادیں۔

﴿ج﴾

(۱) تقرب الی غیر اللہ کے لیے کسی جاندار کو نماز دکرنا اور نذر ماننا بافتاق و باجماع حرام ہے اور یہ بھی متفق علیہ

ہے کہ اس فعل سے یہ جانور اپنے مالک کی ملک سے خارج نہیں ہوتا لیکن یہ بات محل غور و تامل ہے کہ اگر مالک خود اس جانور کو بیع کر دے یا ہبہ کر دے اور ذبح کرنے کی اجازت دے دے تو دوسروں کے لیے اس کا کھانا اور اس سے نفع اٹھانا جائز ہے یا نہیں۔ اس خاص جزئیہ کے ماتحت تو فقہاء حنفیہ کی کوئی تصریح نظر سے نہیں گزری لیکن تعظیم غیر اللہ کے لیے جو نذر یا منت مانی جائے اس کے حرام و ناجائز ہونے کی تصریحات نہایت واضح طور پر کتب فقہ میں موجود ہیں اور جس طرح وہ شیرینی وغیرہ جو کسی غیر اللہ کی نذر مانی جائے حرام و ناجائز ہے اسی طرح یہ جانور بھی حرام ہونا چاہیے اور اس کا گوشت کھانا یا بیچنا ناجائز ہونا چاہیے۔ البتہ اگر مالک اپنی نیت تعظیم غیر اللہ سے توبہ کر لے تو یہ حرمت رفع ہو جائے گی اور اس کا کھانا یا بیچنا اس کے لیے بھی جائز ہوگا اور دوسروں کے لیے بھی کھانا جائز ہو جائے گا۔ (تفصیل فتاویٰ دارالعلوم امداد المفتین دیوبند ص ۷۲ جلد دوم میں ملاحظہ ہو) یہاں بظاہر معلوم ہوتا ہے کہ اس شخص نے بکرے کی نیت سے رجوع کر لیا ہے ورنہ وہ کیوں فروخت کرتا اگر رجوع کر لیا ہے تو جائز ہے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

(۲) نماز جائز ہے معنی میں خطا فاحش نہیں ہے نیز یہ بھی قرآن کا لفظ ہے۔

الجواب صحیح محمود عفا اللہ عنہ مفتی مدرسہ قاسم العلوم ملتان  
۴ ربیع الاول ۱۳۸۹ھ

غیر اللہ کی نذر حرام ہے اور اللہ کی نذر کسی کے ایصال ثواب کے لیے جائز ہے

﴿س﴾

کیا فرماتے ہیں علماء دین دریں مسئلہ کہ نذر غیر اللہ جائز ہے یا کہ نہ۔

﴿ج﴾

واضح رہے کہ نذر کی دو صورتیں ہیں ایک تو یہ کہ نذر بزرگوں کے نام کی ہو یعنی ان سے بزرگوں کا تقرب مقصود ہو تو اس کا کرنا اور کھانا حرام اور سخت گناہ ہے۔ بلکہ تقرب الی غیر اللہ میں خوف کفر ہے۔ کیونکہ یہ نذر غیر اللہ ہے جس کی صریح مخالفت احادیث صریح میں وارد ہے۔ سنن ابی داؤد میں حدیث ہے لا نذر الا فیما ابتغی بوجه اللہ درمختار میں ہے۔ واعلم ان النذر الذی یقع للاموات من اکثر العوام وما یؤخذ من الدراهم والشمع والزیت ونحوها الی ضرائح الاولیاء الکرام تقربا الیہم فهو بالاجماع باطل و حرام مالم یقصد و اصرفها للفقراء الانام وقد ابتلی الناس بذلك ولا سیما فی هذه الاعصار (الی قولہ) لان حرام بل سحت الخ رد المحتار میں ہے قولہ باطل و حرام لوجہ منها انہ نذر لمخلوق والنذر للمخلوق لا یجوز لانه عبادة والعبادة لاتكون للمخلوق (الی قولہ) ومنها ان ظن ان المیت یتصرف فی

الامور دون الله تعالى واعتقاده ذلك كفر اللهم الا ان قال يا الله انی نذرت لك ان شفیت مریضی اور ددت غائبی او قضیت حاجتی ان اطعم الفقراء الذین بباب السيدة النفیسة الی قوله مما یكون فیہ نفع للفقراء والنذر لله عزوجل وذكر الشیخ انما هو محل لصرف النذر المستحقہ القاطنین الخ ص ۴۳۹ ج ۲ (من البحر ملخصا)

دوسری صورت یہ ہے کہ نذر اللہ تعالیٰ کے نام کی اور اس کی رضا و تقرب کے لیے ہو صرف اتنا کیا جائے کہ ایصال ثواب کسی بزرگ کی روح کو کر دیا جائے تو یہ جائز ہے۔ کما فی الشامیة قوله مالم یقصد والخ ای بان تكون صیغة النذر لله تعالى للتقرب الیه ویكون ذكر الشیخ مراداً به فقراء ه كما مر ولا یخفی ان له الصرف الی غیرہم كما مر سابقاً (ایضاً) اه فقط واللہ تعالیٰ اعلم

حررہ محمد انور شاہ غفرلہ خادم الافتاء مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۱۸ ربیع الثانی ۱۳۸۸ھ

کسی بزرگ کے مزار پر ذبح کرنے کی منت ماننا شرک ہے

﴿س﴾

کیا فرماتے ہیں علماء دین مفتیان شرع دریں صورت مسئلہ میں کہ

(۱) ایک شخص نذر غیر اللہ کی مانتا ہے فلاں پیر بزرگ کی جگہ داستان پر بکرا ذبح کروں گا حالانکہ اس کے ہمسائے زیادہ محتاج اور غریب ہیں۔ اس کو کہا گیا ہے کہ اگر بزرگ کی جگہ پر جانا ہے تو بکرا کو ذبح کر کے ہمسائگان کو کھلا دیا جائے اور بعد بزرگ کی جگہ پر بلا کسی روک ٹوک کے جاسکتے ہو کیونکہ ہمسائگان بھی ایسے مفلس اور نادار ہیں کہ ایک وقت کا کھانا ہوتا ہے اور دوسرے وقت میں بھوک ہڑتال تو بکرا غیر اللہ کی جگہ پر جا کر ذبح کرنا کیسا ہے۔ بمع حوالہ کتب صفحہ اور عورتوں کو بھی ساتھ لے جا کر بکرا ذبح کیا جاتا ہے اور کھایا جاتا ہے کیا یہ حلال ہے یا حرام ہے۔

نوٹ: ساتھ یہ عقیدہ بھی ہوتا ہے کہ ہم نے بزرگ کی جگہ بکرا ذبح نہ کیا تو ہمارے بال بچوں کو تکلیف و نقصان پہنچے گا دفع مضرت کے لیے یہ سب کچھ کیا جاتا ہے۔

(۲) دو بہنیں باپ اور بیٹے سے نکاح کر سکتی ہیں یا نہ (ایک بہن لڑکے کے باپ سے اور دوسری بہن لڑکے سے

نکاح کرے) کیا یہ جائز ہے یا نہ۔ بینوا تو جروا

المستفتی سلطان احمد سکندر آباد ضلع ملتان

﴿ج﴾

(۱) نذر غیر اللہ حرام ہے جس میں خوف کفر ہے لان النذر عبادة والعبادة لاتكون الا لله لہذا نذر پر توبہ



لازم ہے اور اس نذر کا ایفاء واجب تو نہیں بلکہ حرام ہے بکرا اس کا بوجہ توبہ کرنے کے اور نذر کو توڑنے کے جیسا چاہے استعمال کرے البتہ غریبوں کو کھانا موجب ثواب ہے۔ عقیدہ بالانفاظ عقیدہ ہے۔ شرک کے اثرات سے اللہ تعالیٰ محفوظ رکھے۔

(۲) یہ نکاح جائز ہے کوئی وجہ عدم جواز کی نہیں احل لکم ماوراء ذلک الایۃ

محمود عفا اللہ عنہ مفتی مدرسہ قاسم العلوم ملتان شہر  
۲۳ ذی قعدہ

جس شخص نے زمین کی پیداوار سے چالیسواں

حصہ دینے کی نذر مانی ہو تو درست ہے اور عشر الگ دینا ہوگا

﴿س﴾

ہمارے علاقہ میں خصوصاً اور عموماً ہندو پاک میں یہ بدعقیدہ مسلمانوں میں دیکھا گیا ہے کہ چالیسواں حصہ اپنی ملکیت کا پیران پیر یعنی غوث اعظم شیخ عبدالقادر جیلانی کا دیتے ہیں۔ منت ہے یا ایسے ہی ہے خوش عقیدتی خاطر۔ یہ ایسا اپنے ذمہ سمجھتے ہیں جیسے زکوٰۃ کا فریضہ سونا چاندی کا چالیسواں حصہ مسلمان اسلام میں سمجھتے ہیں۔ شیطان نے اغوی کر کے رب تعالیٰ کی زکوٰۃ کے بحالت پیر صاحب چالیسواں حصہ لوگوں کے قلب میں منور کھا ہے۔ ان میں پیر کے نام پر پڑھانے کے سوا ایک فریضہ غیر کے واسطے ہو بہو زکوٰۃ پیر کو دینے کا طریقہ نظر آ رہا ہے اب ایک شخص پہلے تو اسی جہالت میں پھنسا ہوا تھا۔ اب بالکل مضبوط موحد ہے۔ اس میں شرک اور رسوم جاہلیت نظر نہیں آتی۔ مگر اس شخص نے شاید کسی مصیبت کی وجہ سے اپنی زمین کی پیدائش کا چالیسواں حصہ محض خدا تعالیٰ قدوس کے واسطے نذر کر دیا ہے۔ اب ان کو لگہ لگہ انے شبہ ڈالا ہے کہ چالیسواں کیوں۔ یہ بھی آپ کا مشتبہ شرک جہال مشرکین کے جیسا ہے۔ بہ نذر نیز ناجائز ہے۔ بہر حال اس کی وفاتیرے ذمہ نہیں۔ وہ بہتا ہے کہ نذر کرنے کے وقت سے لے کر اب تک میرے خیال میں وہ پرانی رسم جہال جو چالیسواں پیر کا دیتے ہیں نہیں میں نے محض اب اللہ تعالیٰ کے نام پر نذر کی ہے۔ اب یہ شخص پوچھتا ہے کہ اس نذر کی وفا ذمہ ہے یا نہ اور ہر سال دیتا رہوں کہ یہ فقط اسی سال کا ذمہ میرے اوپر واجب تھی۔ میرے فکر میں یہ یاد نہیں پڑتا کہ میں نے ہمیشہ کے واسطے نذر کی ہے یا فقط ایک سال کی۔ مینو اتو جروا

مولوی فقیر محمد مہتمم مدرسہ احیاء العلوم

﴿ج﴾

جب وہ موحد ہے اور وہ کہتا ہے کہ میں خالصہ لہذا اپنی زمین کی پیدائش کا چالیسواں حصہ نذر کر چکا ہوں تو یہ نذر صحیح شمار ہوگی۔ کیونکہ یہ نذر صدقہ کرنے کی ہے اور صدقہ کرنے کی نذر صحیح ہوا کرتی ہے۔ ہذا اس کے ذمہ واجب ہے کہ وہ

اپنی زمین کی پیدائش کا چالیسواں حصہ بموجب نذر صدقہ کرے اور عشر تو اس کے علاوہ اس کے ذمہ واجب الاداء ہوگا۔ باقی اگر وہ ایک سال کی فصل کے متعلق نذر کر چکا ہو تو ایک سال کی فصل کا چالیسواں حصہ ادا کرے اور اگر ساری عمر کے لیے کر چکا ہو تو ساری عمر فصل کا چالیسواں حصہ صدقہ کرے۔ کما فی التنبیہ ص ۳۵ ج ۳ ومن نذر نذراً مطلقاً او معلقاً بشرط وکان من جنسہ واجب وهو عبادة مقصودة ووجد الشرط لزوم النذر کصوم وصلاة وصدقة واعتکاف فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
۱۹ شوال ۱۳۸۷ھ

جس شخص نے مکہ اور مدینہ کے مدارس و فقراء پر خرچ کرنے کی منت مانی

اور وہاں نہ جاسکا تو کیا حکم ہے

﴿س﴾

کیا فرماتے ہیں علماء دین دریں مسئلہ کہ زید نے عہد کیا ہوا ہے کہ ۲ آنہ فی روپیہ اپنے کاروبار اور آمدنی سے فی سبیل اللہ خرچ کیا کروں گا۔ ایک آنہ فی روپیہ پاکستان کے غریبوں اور اداروں پر خرچ کروں گا اور ایک آنہ فی روپیہ مکتہ المکرمہ اور مدینہ طیبہ کے مدارس عربیہ اور غرباء پر خرچ کیا کروں گا۔ تین چار سال سے عرب نہیں جاسکا اس کے پاس تتریا بندرہ سولہ ہزار روپیہ جمع ہو چکا ہے کہ وہ عرب فنڈ پاکستانی غرباء اور مدارس پر خرچ کر سکتا ہے یا نہیں یا وہاں ہی اس روپیہ کو بھیجا جائے۔

مہر اللہ تہ سفیر مدرسہ قاسم العلوم ملتان  
۸ ربیع الاول ۱۳۸۷ھ

﴿ج﴾

صورت مسئلہ میں اگر شخص مذکور نے عہد کیا ہے نذر نہیں مانی تب اس پر یہ بھی واجب نہیں کہ وہ رقم ضرور خیرات کرے۔ البتہ ایفاء عہد کی حد تک اسے صرف کرنا چاہیے اور اگر وہ باقاعدہ نذر کر چکا ہے تو بھی ان مخصوص غرباء و فقراء پر صرف آنہ نذر میں ضروری نہیں ہوتا جن کی تفصیل نذر ماننے وقت کی جائے۔ بلکہ ایک خاص مقام کے فقراء کی تخصیص کی صورت میں بھی نذر ماننے والا دوسرے مقام کے فقراء پر ترجیح رکھتا ہے۔ حضرت مولانا اشرف علی صاحب تھانوی رحمہ اللہ تعالیٰ نے امداد الفتاویٰ ص ۵۶۰ ج ۲ میں تحریر کیا ہے۔ اس نذر سے یہ تخصیص لازم نہیں ہو جاتی۔ دوسرے مقام کے فقراء پر صرف کرنا بھی جائز ہے۔ علامہ شامی رحمہ اللہ تعالیٰ نے رد المحتار ص ۴۱ ج ۳ میں لکھا ہے۔ ولا یخفی ان له الصرف الی غیر لهم انتھی۔ واللہ اعلم

محمود عفا اللہ عنہ مفتی مدرسہ قاسم العلوم ملتان  
۱۲ ربیع الثانی ۱۳۸۷ھ

اللہ کے سوا کسی اور کے نام کی منت ماننا  
بزرگ کے نام نذر کیا ہوا جانور بسم اللہ پڑھ کر ذبح کرنے سے حلال ہو سکتا ہے

﴿س﴾

کیا فرماتے ہیں علماء دین اندریں مسئلہ کہ

(۱) منت، نذر، نیاز سوائے اللہ کے کسی اور کی ماننا جائز ہے یا نہیں۔

(۲) اگر ایک بکرا منت برائے مراد کسی بزرگ کی خانقاہ پر جا کر ذبح کرنا اور تکبیر بھی بسم اللہ پڑھنے پر جو منت بزرگ کی مانی گئی ہے کھانا گوشت کا جائز ہے یا نہیں۔

سائل محمد عبداللہ

﴿ج﴾

(۱) نذر حقیقت میں عبادت ہے اور عبادت غیر اللہ کی جائز نہیں۔ اس لیے نذر بھی سوائے اللہ تعالیٰ کے کسی کے نام کی جائز نہیں۔ کرنے والے پر توبہ لازم ہے۔ درمختار میں ہے واعلم ان النذر الذی يقع للاموات من اکثر العوام وما یؤخذ من الدراهم والشمع والزیت ونحوها الی ضرائح الاولیاء الکرام تقربا الیہم فہو بالاجماع باطل وحرام الخ کتاب الصوم ص ۴۳۹ ج ۲۔

(۲) جب نذر غیر اللہ بوجہ تقرب الی غیر اللہ حرام ہو گیا تو یہ بھی واضح رہے کہ تقرب بغیر اللہ کی صورت میں اگرچہ ذبح کے وقت تسمیہ اور تکبیر کہی بھی جائے تب بھی ذبیحہ حرام ہوتا ہے۔ ذبح لقدم الامیر ونحوہ لو احد من العظماء یحرم لانہ اهل به لغير الله ولو ذکر اسم الله تعالى ولو ذبح للضيف لا یحرم لانہ سنة الخلیل الخ (درمختار کتاب الذبائح ص ۳۰۹ ج ۶ واللہ اعلم

محمود عفا اللہ عنہ مفتی مدرسہ قاسم العلوم ملتان  
۲ صفر ۱۳۷۵ھ

کیا مزار کی آمدن کو دینی مدرسہ یا فقراء پر خرچ کیا جاسکتا ہے

﴿س﴾

کیا فرماتے ہیں علماء دین اس مسئلہ میں کہ ہمارے علاقہ میں ایک بزرگ کا مزار ہے۔ جہاں کہ ہر سال میلہ لگتا ہے۔ جس پر لوگ غیر اللہ کے نام کی نذر نیاز دیتے ہیں اور بکرے آ کر ذبح کرتے ہیں اور دوسری قسم کے چڑھاوے بھی چڑھاتے ہیں۔ جیسا کہ آج کل رواج ہے اور اس مزار کا متولی کوئی نہیں اس لیے اس کی آمدنی ڈسٹرکٹ بورڈ ہی وصول

کرتا ہے اور رفاہ عامہ کے کاموں میں استعمال کرتے ہیں چنانچہ ایک ممبر نے عربی مدرسہ کے لیے بھی اس آمدنی سے کچھ منظور کرا لیا ہے۔ کیا اس قسم کی رقم استعمال میں لانا یا وصول کرنا جائز ہے یا ناجائز۔ کیا کسی صرف پر اس کو لایا جاسکتا ہے یا نہ۔ بحوالہ کتب جواب فرمائیں۔

﴿ج﴾

اگرچہ اس قسم کے چڑھاوے اور نذر و نیاز کرنے جائز نہیں ہیں لیکن جب ان لوگوں نے ایسا فعل کیا تو اگرچہ وہ گنہگار ہیں اور ان کا یہ مال خبیث ہے تو اس مال خبیث کو فقراء پر تصدق کر لیا جائے لیکن ثواب کی نیت اس میں نہ ہو مدرسہ عربیہ کے فقراء طالب العلوم پر یہ مال نہ ف ہو سکتا ہے۔ البتہ اگر مالک کی اجازت ہو جائے خواہ ان کی اجازت صریح ہو یا دلالتہ تو اس کا صرف کرنا فقراء طلبہ پر بالکل جائز ہوگا۔ زیلعی شرح کنز میں ہے۔ وان کان مرسل فہو مال ایفر فلا یجوز تناولہ الا باذن صاحبہ۔ درالمختار پر ہے وکذا فی الابتنہ کما ستبہا کی بسطر الشر جنالہی واللہ اعلم

محمود عفا اللہ عنہ مفتی مدرسہ قاسم العلوم ملتان

اگر پیر کے نام نذر شدہ مزار پر ذبح ہو اور کوئی مفتی اسے جائز قرار دے دے تو کیا حکم ہے

﴿س﴾

کیا فرماتے ہیں علماء دین کہ ہماری قوم بلوچستان کی یہ مروجہ رسم ہے کہ جس وقت وبائی مرض پھیل جائے تو سنت بنام فلاں پیروں کے اس بکرے یا گائے بیل کو بعد از چند سال یا چند ایام اس پیر کے درگاہ یا خانقاہ پر لے کر وہاں بنام خدا ذبح کرتے ہیں کیا یہ مذبوح حرام ہے یا حلال اور قائل بالحرمت پر کفر کا فتویٰ دینا جائز ہے یا نہ اگر فتویٰ دیا جائے تو ایسے مفتی کے متعلق شرعی کیا فیصلہ ہے۔ بحوالہ کتب تحریر فرمادیں۔

﴿ج﴾

صورت مسئلہ میں یہ نذر بغیر اللہ ہے۔ لہذا یہ مذبوح حرام ہوگا۔ شامی ص ۴۳۹ ج ۲ تحت قوله (باطل وحرام) لوجوه منها انه نذر لمخلوق والنذر للمخلوق لا یجوز۔ لانہ عبادۃ والعبادۃ لا تكون لمخلوق ومنها ان المنذور میت والمیت لا یملک ومنها انه ان ظن ان المیت یتصرف فی الامور دون الله واعتقاده ذلک کفر الخ اگرچہ بحالت ذبح نام خدا کا ذکر کیا جائے۔ شامی ج ۶ ص ۳۰۱ میں ہے۔ وینبغی ان یزد فی الشروط ان لا یقصد معہا تعظیم مخلوق لما سیأتی انه ذبح لقدم امیر ونحوہ یحرم ولو سمی انتہی قائل بالحرمت پر کفر کا فتویٰ دینا ناجائز ہے اگر کسی نے دیا تو ایسے مفتی کو توبہ کرنا لازم ہے۔ واللہ اعلم

محمود عفا اللہ عنہ مفتی مدرسہ قاسم العلوم ملتان



جس شخص کے پاس تھوڑی زمین اور دینی کتب ہوں کیا وہ کفارہ یمین روزہ سے ادا کر سکتا ہے

﴿س﴾

کیا فرماتے ہیں علماء دین اس مسئلہ میں کہ چند کفارات یمین کی ادائیگی کسی شخص کے ذمہ ہے اور وہ اطعام یا اکساء جو کہ کفارہ یمین کی ادائیگی کے لیے منصوص علیہ ہیں ان میں سے کسی ایک پر بھی طاقت نہیں رکھتا سوائے اس کے کہ اس کے پاس کچھ زمین ہے جو کہ کاروباری کا ذریعہ ہے اور کچھ دینی کتابیں ہیں پھر فن فن کی کئی کئی مثلاً اصول حدیث، تفسیر، اصول فقہ، فقہ، نحو، منطق کی کئی کئی کتابیں ہیں لیکن ایک جیسی نہیں۔ ہر نسخہ دوسرے نسخہ سے متن و شرح اختصار اور طوالت کے لحاظ سے ممتاز ہے۔ گویا کہ کسی ایک کتاب کا اس لحاظ سے ایک سے زائد نسخہ نہیں ہے اور وہ شخص ایک طالب علم دین بھی ہے۔ ان کتابوں کی اسے ضرورت بھی رہتی ہے۔ وہ شخص اس زمین اور ان کتب کو تحت الکفاف سمجھتا ہے اور کفارات کو روزوں کے ذریعے ادا کرنا چاہتا ہے اور سوائے اس جائیداد کے اس کے پاس اتنا سامان نہیں ہے کہ اسے طعام یا اکساء پر استطاعت حاصل ہو جائے تو کیا یہ زمین اور یہ کتب واقعی تحت الکفاف ہیں کہ کفارہ دونوں کے ذریعہ ادا کرنا صحیح ہے یا فوق الکفاف ہیں کہ روزوں کے ذریعے کفارہ ادا کرنا صحیح نہ ہو۔ براہ کرم مدلل بیان فرمائیں تاکہ مزید تسلی کا باعث ہو نیز یہ فرمائیں کہ کون کون سی چیزیں تحت الکفاف ہوتی ہیں اور کون کون سی فوق الکفاف ہوتی ہیں۔

المستفتی غلام محمد منعم خیر المدارس ملتان

﴿ج﴾

کفارہ یمین میں عجز کفارہ مالیہ سے اس وقت متحقق ہوتا ہے جبکہ اس کے پاس ایک دن کے کھانے کا اور لباس پہننے کا اور منزل رہنے کا نہ ہو ان امور کے تحقیق کے بعد باقی ضروریات و حاجات کو سبب عجز قرار نہیں دیا جاتا۔ ان کے علاوہ باقی حاجات سے مال کے مشغول ہونے کے باوجود کفارہ بالمال ہی ادا کرنا ہوگا۔ بالصوم کافی نہ ہوگا۔ شامی ص ۲۷ ج ۳ فقہ الخانیہ لا یجوز الصوم لمن یملک ما ہو منصوص علیہ فی الکفارہ او یملک بذلہ فوق الکفاف والکفاف منزل یسکنہ وثوب یلبسہ ویستر عورتہ وقوت یومہ ولولہ عبد یحتاج للخدمة لا یجوز له الصوم۔ لہذا کتب مذکورہ تحت الکفاف نہیں ہیں۔ ان کو فروخت کر کے کفارہ ادا کیا جائے۔ واللہ اعلم

محمود عفا اللہ عنہ مدرسہ قاسم العلوم ملتان

۳۱ جمادی الثانی ۱۳۷۷ھ

جس شخص نے چند غریبوں کو کھانا دینے کی نذر مانی ہو کیا رقم دے سکتا ہے؟

﴿س﴾

کیا فرماتے ہیں علماء دین مسئلہ ذیل میں کہ زید نے نذر مانی تھی کہ اگر لڑکا اچھا ہو گیا تو میں پانچ غریبوں کو کھانا کھلاؤں گا لیکن لڑکا اچھے ہونے کے بعد اس نے بجائے پانچ غریبوں کے صرف ایک غریب کو پانچ غریبوں کے کھانے کے پیسے دے دیے تو نذر پوری ہوگئی یا نہیں اور کیا ان پیسوں کو کھانے میں استعمال لانا ضروری ہے یا دیگر اشیاء میں بھی خرچ کر سکتا ہے۔ بنیوا تو جروا

﴿ج﴾

صورت مسئلہ میں اگر ایک غریب کو دے دیا تو تب بھی جائز ہے اگر کھانے کے بجائے پیسے دے تو بھی جائز ہے۔ لیکن پیسے صدقۃ الفطر کی تعداد سے ایک وقت کے کم نہ ہوں درمختار میں ہے ص ۴۱ ج ۳ نذر ان یتصدق بعشرة دراهم من الخبز فتصدق بغيره جاز ان ساوی العشرة الخ قلت وکما لا یتعین عددہ ففی الخانیة ان زوجت بنتی فالف درهم من مالی صدقة لكل مسکین درهم فزوج و دفع الالف الی مسکین جملة جاز الخ واللہ اعلم

محمود عفا اللہ عنہ مفتی مدرسہ قاسم العلوم ملتان

۳۰ ذی قعدہ ۱۳۷۷ھ

اگر یہ نذر مانی ہو کہ لڑکا بیماری سے ٹھیک ہو تو اسے عالم دین بناؤں گا تو نذر نہیں ہوئی

﴿س﴾

کیا فرماتے ہیں علماء دین دریں مسئلہ کہ مثلاً زید کا بیٹا بکر بیمار ہو گیا تھا۔ حالت بیماری میں زید نے اپنے بیمار بیٹے بکر کے لیے نذر مانی تھی کہ اگر اللہ تبارک و تعالیٰ نے بکر کو شفا کاملہ بخشی تو اس سے دنیاوی کام نہیں لوں گا۔ بلکہ حصول علم کے لیے پیش کروں گا الا انتھاء بکر کو اللہ تعالیٰ نے شفاء عطاء فرمائی۔

تو پھر بکر کو حصول علم کے لیے مدرسہ میں داخل کیا گیا۔ دریں اثنا بکر نے قرآن مجید وہاں ختم کیا۔ کچھ فارسی وغیرہ بھی پڑھی آگے بکر کا دل نہ لگنے کی وجہ سے اس کو مدرسہ سے نکال کر دنیاوی کام میں مشغول کر دیا گیا۔ بکر کے استاد سے مشورہ کیا کہ اس کو دنیاوی کام میں لگائیں یہ پڑھ نہیں سکتا۔ واضح رہے کہ زید کے چار لڑکے مدرسہ میں زیر تعلیم تھے۔ گھر کا کام وغیرہ کرنے والا اور کوئی نہیں تھا۔ بنا بریں بکر کو دنیاوی کام میں اور باقی تین کو دنیاوی کام میں مشغول کر دیا۔ زید نے اپنے بیٹے بکر کو اس لیے تاکہ کام میں کچھ سہارا بنے جواب میں کیا فرماتے ہیں کہ بکر کو دوبارہ دنیاوی کام میں مشغول کرے یا کوئی کفارہ وغیرہ دے۔

عبدالواحد قاصر ڈیروی

﴿ج﴾

نذر اپنے فعل کی منعقد ہوتی ہے نہ کہ دوسرے کے فعل کی۔ لہذا یہ نذر بھی منعقد نہیں ہوئی۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۲۹ جمادی الاولیٰ ۱۳۹۳ھ

اگرچہ نذر نہیں ہے لیکن ایک قسم کا عہد ہے۔ لہذا جب موقع ملے پھر دینی تعلیم میں لگایا جائے۔

والجواب صحیح محمد عبداللہ عفا اللہ عنہ

۳۰ جمادی الاولیٰ ۱۳۹۳ھ

جس نے جانور قربان کرنے کی نذر مانی ہو جانور ذبح کرنا ضروری ہے یا قیمت کافی ہے

﴿س﴾

کیا فرماتے ہیں علماء دین اس مسئلہ میں کہ

(۱) زید نے منت مانی کہ اگر اس کے بچے کو صحت ہوگی تو وہ ایک بکر اقربانی دے گا۔ کیا زید کے لیے یہ ضروری ہے کہ وہ بکر ایہی قربانی میں دے یا اس کی قیمت کے برابر روپیہ کسی مستحق کو دے سکتا ہے۔

(۲) زید کے پاس ایک گھڑی ہے سونے کی جو رغبت کے ساتھ بنائی گئی یعنی اس کے پرزوں کا خول سے یہ تناسب ہے کہ مثلاً ایک روپیہ بھروزن ہر آنے سونا بھر ہو کیا اس کا استعمال جائز ہے۔

غلام دہلیگراہور میڈیسن کمپنی مسلم مسجد چوک انارکلی

﴿ج﴾

(۱) زید کو اختیار ہے کہ بکر ذبح کرے یا اس کی قیمت کے برابر روپیہ کسی مستحق کو دے دے یہ اس صورت میں ہے جبکہ اس کی نیت میں یہ ہو کہ صحت ہونے میں بکر اخیرات کروں گا اور اگر یہ نیت کی تھی کہ عید قربانی کے موقع پر ایک بکرے کی قربانی کروں گا تو پھر قربانی کرنا لازم ہے۔ ”قربانی دوں گا“ سے مقصود بظاہر کلام میں تصدیق ہے اس لیے نذر ہے۔

(۲) جس گھڑی میں سونا غالب ہو اس کا پہننا اور باندھنا مردوں کے لیے حرام ہے البتہ عورتوں کے لیے جائز ہے۔ واللہ تعالیٰ اعلم

عبداللہ عفا اللہ عنہ مفتی مدرسہ قاسم العلوم ملتان

جس نے یہ کہا ہو جب یہ دن بڑا ہو جائے اللہ کے نام دوں گا وہ فقراء و مالداروں کو کھلانا جائز ہے کیا طلاق کے خیالات آنے سے طلاق پڑ سکتی ہے، کیا یہ درست ہے کہ حضور وتر کے بعد نفل بیٹھ کر اور فجر کی سنتوں میں قل یا ایہا الکافرون قل ہو اللہ پڑھتے تھے

﴿س﴾

(۱) میں زید نے ایک دنبہ کے بچے کو اس نیت پر پالا کہ جب وہ بڑا ہوگا تو اس کو اللہ کے نام کروں گا۔ جب وہ دنبہ بڑا ہو گیا تو اس طریقہ پر کھلایا گیا کہ اس دعوت میں برادری کے اور شہر کے متمول افراد کو مدعو کیا گیا اور کوئی مستحق جو کہ اس کا مستحق تھا کو مدعو اس طریقہ پر نہیں کیا گیا جس طرح کہ اور باقی افراد کو ہاں البتہ دوران کھانا جو دو ایک فقیر (یعنی مانگنے والے) آئے ان کو کھانا دے دیا گیا۔ لہذا براہ کرم شرعی حکم سے مطلع فرمادیں کہ یہ کھانا اللہ تعالیٰ کے نزدیک مقبول ہوا یا نہیں اور یہ کہ ایسے کو قبول کرنا چاہیے یا نہیں۔

(۲) زید مسائل طلاق کتاب پڑھ رہا تھا کتاب پڑھتے پڑھتے اس کے ذہن میں ایسے فاسد خیالات نے جنم لیا اور اس کے ذہن میں یہ خیالات گھوم گئے کہ میں نے اپنی بیوی کو طلاق دی طلاق دی واضح رہے کہ ان خیالات کی نوعیت بعینہ ایسی تھی جس طرح اکثر نماز کے وقت ذہن میں پیدا ہو جاتے ہیں۔ لہذا شرعی حکم سے مطلع فرما دیں کہ آیا اس طرح کے ذہن میں خیالات آنے سے طلاق واقع ہوئی یا نہیں۔ اگر ہوئی تو کون سی طلاق واقع ہوئی۔ نیز زید ان خیالات کے بعد بھی اپنی بیوی سے رجوع کرتا رہا ہے۔ لہذا شرعی حکم سے مطلع فرمادیں۔

(۳) ہمارے مسجد کے پیش امام نے فرمایا کہ نبی کریم صلی اللہ علیہ وسلم فجر کی سنت میں اکثر قل یا ایہا الکافرون اور دوسری رکعت میں قل ہو اللہ احد پڑھا کرتے تھے اور وتر کے بعد دو نفل بیٹھ کر پڑھتے تھے اور باقی تمام نفل کھڑے ہو کر ادا کرتے تھے۔ لہذا مطلع فرمائیں کہ یہ طریقہ سنت ہے یا کہ محض امام کی ذہنی کاوش۔ ہر تین مسائل سے جلد از جلد مطلع فرمائیں۔

﴿ج﴾

(۱) صورتہ مسئلہ میں جبکہ زید نے ان کے کہنے سے (کہ جب یہ دنبہ بڑا ہو جائے تو اللہ کے نام کروں گا) نذر نہیں تو فقیروں کو دینا واجب نہیں۔ البتہ اگر اس نے اللہ کے نام پر خیرات کر دیا تو اس خیرات سے متمول لوگوں کو کھانا جائز ہے۔ لہذا جب زید نے برادری اور شہر کے متمول لوگوں کو مدعو کیا اور انہیں اس دنبہ کو کھلایا تو یہ کھلانا جائز ہوگا۔

(۲) جب کہ زید زبان سے طلاق کے الفاظ نہ کہے یا طلاق تحریر نہ کرے طلاق واقع نہیں ہوتی۔ لہذا زید کے محض ذہن میں خیالات آنے سے طلاق واقع نہیں ہوگی۔



(۳) پیش امام صاحب نے صحیح فرمایا ہے یہ دونوں طریقے سنت ہیں۔ فقط واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان  
الجواب صحیح عبد اللہ عفا اللہ عنہ  
۱۲ جمادی الاولیٰ ۱۳۸۲ھ

جب مدعی کے پاس صحیح گواہ موجود ہیں تو مدعا علیہ کے حلف کا اعتبار نہ ہوگا

﴿س﴾

کیا فرماتے ہیں علماء دین دریں مسئلہ کہ ایک شخص نے اپنی بیٹی کا شرعی نکاح بچپن میں اپنے بھتیجے کے ساتھ کر دیا تھا۔ جب لڑکی بالغ ہوئی تو شادی کے لیے کہا گیا۔ تو منکوحہ لڑکی کا والد نکاح سے انکاری ہو گیا اور یہ کہنا شروع کر دیا کہ میں نے کوئی نکاح نہیں کر کے دیا۔ نکاح واقع تھا اگرچہ اندراج رجسٹر نہیں تھا لیکن شرعاً کر دیا گیا تھا۔ جبکہ نکاح کے گواہان بھی موجود ہیں اور نکاح خواں مولوی صاحب بھی زندہ ہے۔ دوران تنازعہ فیصلہ یہ طے پایا کہ اگر لڑکی کا والد حلفیہ کہے کہ میں نے لڑکی اپنی کا نکاح نہیں کر دیا تھا تو فریق دوسرا جس کے ساتھ نکاح منعقد ہوا تھا وہ چپ کر کے گھر بیٹھ جائے گا۔ تو لڑکی کے والد نے ایک دربار پر جا کر قرآن اٹھا کر کہہ دیا کہ میں نے اپنی لڑکی فلاں نام والی کا نکاح شرعی بچپن میں مذکورہ شخص کے ساتھ نہیں کر دیا تھا۔ میرے فریق غلط کہتے ہیں اب قابل دریافت بات یہ ہے کہ آیا نکاح اس حالت میں باقی ہے یا نہیں۔ بہرہ زکے سن و زبان یا تحریرین طلاق نہیں دی اور جبکہ اسی مذکورہ لڑکی کا نکاح دوسری جگہ کر دیا گیا ہے۔ جبکہ پہلے نکاح کا کوئی فیصلہ نہیں ہوا۔ بیوا تو جروا

﴿ج﴾

صورت مسئلہ میں بشرط صحت سوال اگر مدعی کے پاس ایسے دو شاہد (گواہ) موجود ہیں جو شرعاً معتبر ہوں اور وہ اس بات کی شہادت دیتے ہیں کہ لڑکی کی صغریٰ میں شرعی طریقہ سے ایجاب و قبول کے ساتھ گواہوں کی موجودگی میں والد نے لڑکی کا نکاح اپنے بھتیجے کے ساتھ کر دیا تھا تو فیصلہ گواہوں پر ہوگا۔ مدعی علیہ لڑکی کے والد کے حلف پر نہ ہوگا۔ لقولہ علیہ السلام الک بینة فقال لا فقال لک یمینہ سأل ورتب الیمین علی فقد البینة الخ ہدایہ ص ۲۰۱ ج ۳۔ پس صورت مسئلہ میں اگر خاوند نے زبانی یا تحریری کسی قسم کی طلاق نہیں دی تو والد کے انکار کرنے اور حلف اٹھانے سے نکاح فسخ نہیں ہوا۔ صغریٰ کا نکاح بدستور باقی ہے۔

البتہ اگر صغریٰ میں باقاعدہ شرعی نکاح کا ثبوت موجود نہیں تو دوسری جگہ نکاح جائز ہوگا۔ معتمد علیہ عالم کو ثالث مقرر کر کے تحقیق کی جائے اور اس کے مطابق عمل کیا جائے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح بندہ محمد اسحاق غفر اللہ عنہ نائب مفتی مدرسہ قاسم العلوم ملتان  
۸ ربیع الثانی ۱۳۹۸ھ

جس عورت نے شوہر کی موت کے وقت اس سے عقد ثانی نہ کرنے کا عہد کیا ہو

لیکن اب نکاح کرنا چاہتی ہے

﴿س﴾

کیا فرماتے ہیں علماء دین اس مسئلہ کے بارے میں کہ کسی آدمی نے قریب موت کی حالت میں اپنی عورت کو کہا ہے کہ میرے مرنے کے بعد عقد نکاح نہ کرنا اور اس کی گود میں قرآن رکھا کہ میرے مرنے کے بعد نکاح نہ کرنا اور اس عورت نے بھی اقرار کر لیا۔ اب وہ عورت عقد نکاح کرنا چاہتی ہے اب نکاح کر سکتی ہے یا نہیں۔

﴿ج﴾

بسم اللہ الرحم الرحیم۔ اگر قرآن شریف گود میں رکھ کر اقرار کر چکی ہے تو یہ قسم شمار ہوگی۔ اب اگر وہ نکاح کرنا چاہتی ہے تو کر سکتی ہے لیکن قسم کا کفارہ اس کے ذمہ واجب ہو جائے گا۔ نکاح کرنا چونکہ کار خیر ہے لہذا اس کے لیے قسم توڑ سکتی ہے۔ اگر اس کے حالات اس کو نکاح کرنے پر مجبور کریں۔ کما قال فی الدر المختار مع شرحہ ردالمختار ص ۱۲ ج ۳ (لا) یقسم (بغیر اللہ تعالیٰ کالنبی والقرآن والکعبۃ) قال الکمال ولا یخفی ان الحلف بالقرآن الآن متعارف فیكون یمیناً۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۲ جمادی الثانیہ ۱۳۸۷ھ

جہڑ بول لر قرآن اٹھانا گناہ کبیرہ ہے۔

﴿س﴾

کیا فرماتے ہیں علماء دین دریں مسئلہ کہ غلام عیسیٰ ولد عثمان قوم سکھرہ سکھہ نے بلا وجہ ناحق مسیحی خنی محمد وند قطب الدین قوم سکھرہ کے خلاف رنج جیب سکھرہ کے کیس سے پانچ سو روپیہ کا دائر دعویٰ عرصہ سے کر رکھا ہے۔ پنچائیت کے روبرو غلام عیسیٰ نے خنی محمد سے قسم مانگی تھی۔ خنی محمد نے بالکل صحیح قسم دے دی تھی۔ سائل کی بیوی ہو چکی ہے۔ صرف چالیس روپے دینے تھے۔ وہ اقبال کر چکا ہے سید فدا حسین ماہ ستمبر کو بطور امانت رکھ دیے تھے۔ اب مدعہ صفائی تسلیم نہیں کرتا ہے۔ کئی دفعہ سائل کی صفائی ہوئی ہے لیکن مدعی صفائی قبول نہیں کرتا ہے۔ شریعت کے حکم کے مطابق کیا مدعی کو سزا ہونی چاہیے۔ شرعی حکم فرمایا جائے۔ مدعی علیہ کا کوئی گناہ نہیں ہے۔ مدعی پہلے بھی کئی کیسوں میں جھوٹے قرآن اٹھا چکا ہے۔

﴿ج﴾

جھوٹ گناہ کبیرہ ہے۔ اگر جھوٹ بول کر قرآن اٹھا چکا ہے تو اس سے توبہ تائب ہو جائے اور صاحب حق کو اس کا حق ادا کر دے۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
۲۲ جمادی الاولیٰ ۱۳۸۷ھ

زمین میں کسی کو داخل نہ ہونے سے متعلق یمین کا تعلق  
اس زمین سے نہیں ہے جس کا قبضہ پہلے دیا جا چکا ہے

﴿س﴾

(۱) کیا وہ تین ایکڑ جبکہ تمہاری اراضی ہے جو پٹواری حلقہ نے غیر کو دے کر اسے قبضہ دیا۔ اس کا تجھے حلف سے پہلے علم تھا۔ جواب ہاں۔

(۲) باقی اراضی جب تم کو مل گئی اس سے بعد حلف کے کوئی قبضہ دیا یا نہ۔ جواب نہیں۔

استفتاء متعلق بهذا المذکور۔ ولایت حسین نے حلف اٹھایا کہ میں اپنی سابقہ اراضی میں کسی کو داخل نہ ہونے دوں گا۔ مگر قبل حلف کچھ اس اراضی سے پٹواری نے غیر کو قبضہ دیا اور بعد حلف کے ولایت کی جو اراضی تھی اس میں کسی کو داخل نہیں ہونے دیا اور نہ کوئی داخل ہوا۔ ولایت اپنے حلف طلاق معلقہ کا حاث ہو گیا نہ۔

﴿ج﴾

بتوفیق ملہم الصواب ولایت حسین کا حلف اٹھانا کہ میں اپنی سابقہ مقبوضہ مملوکہ اراضی میں کسی کو داخل نہیں ہونے دوں گا۔ تو صحیح ہے لیکن وہ تین ایکڑ جس پر پہلے سے دوسرے شخص کو قبضہ دیا جا چکا تھا اور وہ اس میں داخل ہو چکا تھا وہ ظاہر ہے کہ اس کا محل یمین نہیں ہے۔ حلف کے وقت جو زمین قبضہ دلانے کی مستحق ہے اور جس کا قبضہ دلانا محل نزاع ہے اسی سے حلف کا تعلق ہوگا اور حسب بیان سائل اسے بعد از حلف اس کی زمین کا کوئی بھی حصہ دوسرے کے پاس نہیں گیا۔ بلکہ پیمائش پر پٹواری نے ہی وہ زمین دلائی۔ تو حلف میں ولایت حسین کے حاث ہونے کا سوال ہی پیدا نہیں ہوتا۔ لہذا صورت مسئلہ میں ولایت حسین حاث نہیں۔ واللہ اعلم

محمود عفا اللہ عنہ مفتی مدرسہ قاسم العلوم ملتان

اپنا مال بیوی کو ہبہ کر کے روزوں سے کفارہ ادا کرنا، کسی کو کفارات ادا کرنے کے لیے رقم دے کر وکیل بنانا جائز ہے، کیا مسکین کی تعریف مدرسہ کے طلباء پر صادق آتی ہے

﴿س﴾

(۱) زید کے ذمہ چند کفارات یمین ہیں۔ وہ اپنے کل مال سے بقدر کفارف رکھ کر باقی کل مال جو فوق الکفارف ہے وہ اپنی بیوی کو ہبہ کر دیتا ہے۔ پھر روزوں سے کفارہ ادا کر لیتا ہے۔ بعد میں موہوبہ مال بیوی کی رضا لوٹا لیتا ہے۔ تو کیا اس طرح کفارات ادا ہو جائیں گے یا نہیں۔

(۲) زید کے ذمہ چند کفارات یمین ہیں اور وہ کسی عالم یا فقیہ کو کچھ رقم دے دیتا ہے کہ اس سے میری طرف سے مسکینوں کو کھلا کر کفارات کو ادا کر دیں یا یوں کہتا ہے کہ میں نے آپ کی طرف سے مسکین کو کھلا کر آپ کے کفارات کو ادا کر دیا ہے تو کیا اس وکیل سے کفارات ادا ہو جائیں گے۔

(۳) وہ مسکین جن کی فقہاء تعریف کرتے ہیں کہ جس کے پاس کچھ نہ ہو آیا یہ تعریف آج کل کے عربی مدارس کے طلباء پر صادق آتی ہے۔

﴿ج﴾

(۱) یہ حیلہ ایک دنیاویہ کی خاطر عمل میں لایا جا رہا ہے ہم اس کے جواز کا فتویٰ نہیں دے سکتے۔ کسی مولوی نے محض مال کو بچانے کے لیے ایجاد کر لیا ہے۔

(۲) یہ توکیل بالکل جائز ہے جب بھی وکیل کھلا دے موکل کا ذمہ فارغ ہو جائے گا۔

(۳) من لا شئ لہ تو فقیر کی تعریف ہے۔ اگرچہ بعض محشیوں نے بالعکس لکھا ہے جیسا کہ ہدایہ کے حاشیے پر لکھا ہے۔ بہر حال طالب علم اس کا مصرف ہے۔

عبدالرحمن نائب مفتی مدرسہ قاسم العلوم ملتان  
۳۱ ذی قعدہ ۱۳۷۹ھ

جس شخص نے دو مرتبہ قسم توڑی تو کیا حکم ہے

﴿س﴾

کیا فرماتے ہیں علماء دین دریں مسئلہ کہ زید نے بکر کے سامنے قرآن مجید اٹھا کر عہد کیا کہ میں فلاں کام نہیں کروں گا۔ مگر زید نے اس قسم کو دو دفعہ توڑ دیا۔ زید کے ذمہ اس کا کوئی کفارہ وغیرہ ہو تو تحریر فرمادیں۔  
نوٹ: زید نے دو دفعہ قسم کو توڑا ہے۔ کفارہ ایک دفعہ ادا کرنا پڑے گا یا دو دفعہ۔



﴿ج﴾

بسم اللہ الرحمن الرحیم۔ کفارہ قسم توڑنے کا یہ ہے کہ دس غریب آدمیوں کو دو وقت پیٹ بھر کر کھانا کھلا دے یا دس فقیروں کو کپڑا پہنا دے۔ اگر اتنا مقدور نہ ہو تو تین روزے لگا تار رکھے۔

قال فی الدر المختار ص ۱۳ ج ۳ قال العینی وعندی ان المصحف یمین۔ فی رد المحتار وعندی لو حلف بالمصحف او وضع یدہ علیہ وقال وحق هذا فهو یمین ولا سیما فی هذا الزمان الذی کثرت فیہ الایمان الفاجرة ورغبة العوام فی الحلف بالمصحف ۵۱۔ وقرہ فی النہر وفی الہدایہ ص ۲۶۱ ج ۲ کفارة الیمین عتق رقبة یجزی فیہا ما یجزی فی الظہار وان شاء کسا عشرة مساکین کل واحد ثوباً فما زاد وادناه ما یجوز فیہ الصلوة وان شاء اطعم عشرة مساکین کا لا طعام فی کفارة الظہار فان لم یقدر علی احد الاشیاء صام ثلثة ايام متتابعات۔ زید کو کفارہ ایک دفعہ ادا کرنا پڑے گا۔ کما فی الہدایہ ص ۲۸۶ وان حلف یفعلن کذا ففعله مرة واحدة بر فی یمینہ۔ واللہ اعلم

حررہ محمد انور شاہ غفرلہ خادم الافاء مدرسہ قاسم العلوم ملتان

۲۳ جمادی الاولیٰ ۱۳۸۸ھ

الجواب صحیح محمود عفا اللہ عنہ مفتی مدرسہ قاسم العلوم ملتان

۲۳ جمادی الاولیٰ ۱۳۸۸ھ

”اگر میں تیرے ساتھ کاروبار کروں تو میں اپنے باپ کا نہیں“ کیا ان الفاظ سے قسم ہو جائے گی

﴿س﴾

کیا فرماتے ہیں علماء دین دریں مسئلہ کہ دو دوست مل کر کاروبار کرتے ہیں کسی بات پر ان کا آپس میں جھگڑا ہو جاتا ہے۔ ان میں سے ایک فرد جذبات میں آ کر کہتا ہے کہ اگر اب میں تیرے ساتھ کاروبار کروں تو میں اپنے باپ کا نہیں۔ ان الفاظ کے ادا کرنے سے قسم ہو جاتی ہے یا یہ الفاظ لغو جاتے ہیں۔ بینوا تو جروا

محمد صدیق ملک

﴿ج﴾

یہ الفاظ لغو ہیں اور ان سے یمین یعنی قسم منعقد نہیں ہوتی۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۲ جمادی الاولیٰ ۱۳۹۵ھ

الجواب صحیح محمد عبد اللہ عفا اللہ عنہ

قرآن کریم پر حلفیہ معاہدہ کرنے والوں کا عدالت میں انکار کرنے سے قسم ٹوٹ گئی یا نہیں

﴿س﴾

کیا فرماتے ہیں علماء دین دریں مسئلہ کہ ہمارے ہاں دو پارٹیاں ہیں کسی عہدہ کے لیے ایک پارٹی کثرت سے کامیاب ہو گئی (اور بطور معاہدہ کے قرآن مجید کو ضامن لائی)۔

دوسری پارٹی نے عدالت میں سوال اٹھایا کہ اس پارٹی نے قرآن مجید کو ضامن لے کر اور باہمی قسمیں کھا کر اور اس عہدہ کو بلحاظ تقسیم کر کے کثرت رائے حاصل کی ہے۔ لہذا یہ خلاف قانون ہے۔ عدالت کے سامنے برسر اقتدار پارٹی (کامیاب پارٹی) کے تمام ممبران نے بیک آواز حلفیہ بیان یا حلفیہ تحریر دی کہ ہمارا کسی قسم کا کوئی وعدہ یا قسم یا ضمانت قرآن مجید بالکل نہیں ہوئی۔

عدالت نے اس بیان یا تحریر کو معتبر اور صحیح تسلیم کرتے ہوئے مخالف پارٹی کے دعویٰ کو کالعدم قرار دے دیا۔ اس کے کچھ عرصہ بعد برسر اقتدار پارٹی میں پھوٹ پڑ گئی۔ اب وہ برسر اقتدار فرد کو کرسی اقتدار چھوڑنے پر مجبور کرتے ہیں اور کہتے ہیں کہ حسب وعدہ و قسم ضمانت قرآن مجید وغیرہ وغیرہ عہدہ ہمارے لیے چھوڑ دو اور وہ شخص عہدہ چھوڑنے کو قطعاً تیار نہیں ہے۔

دریافت طلب امر یہ ہے کہ جو معاہدہ عدالت میں حاضر ہونے سے پہلے ہوا تھا کیا عدالت کے روبرو حلفیہ بیان یا حلفیہ تحریر کے بعد (جبکہ عدالت نے اس بیان یا تحریر کو درست تسلیم کرتے ہوئے فریق مخالف کا دعویٰ خارج کر دیا ہو) کیا اس وعدہ کو پورا کرنا زید کے ذمہ شرعاً ضروری ہے یا زید کی پارٹی کا زید کو مجبور کرنا شرعاً اور قانوناً ناجرم ہے۔ حکم شرعی سے مطلع فرمادیں۔

محمد اسلم غلہ منڈی بورے والا

﴿ج﴾

بسم اللہ الرحمن الرحیم۔ اگر فی الواقع پہلے ان کا حلفیہ وعدہ آپس میں دوبارہ مدت عہدہ داری ہو چکا ہو تو روبرو عدالت کے انکار کرنے سے وہ سابقہ وعدہ حلفیہ ختم نہیں ہو جاتا ہے۔ وہ حلفیہ وعدہ بدستور باقی رہے گا اور اس کا ایفاء بشرطیکہ اس میں کوئی شرعی قباحت موجود نہیں ضروری ہوگا اور اگر وعدہ سابقہ کے ایفا میں کوئی واضح شرعی قباحت موجود ہے تو ایسی صورت میں حلفیہ وعدہ توڑنے اور حلف توڑنے کا کفارہ ادا کرے۔ فقط واللہ تعالیٰ اعلم

حررہ عبد اللطیف غفرلہ معین مفتی مدرسہ قاسم العلوم ملتان

۶ صفر ۱۳۸۷ھ

## کیا حلف بالقرآن یمن ہے یا نہیں

﴿س﴾

کیا فرماتے ہیں علماء دین اس مسئلہ میں کہ زید نے حلف بدیں صورت کی کہ قرآن کریم پر ہاتھ رکھ کر کہا کہ فلاں شخص سے لڑکی کا نکاح نہ کروں گا۔ اگر کر دیا تو مجھ پر یہ حلف عائد ہوگا۔ یعنی قرآن سے بیزار ہوں گا۔ اب استفسار یہ ہے کہ حلف بالقرآن شرعاً و عرفاً حلف ہے یا نہیں اگر حلف ہے تو بصورتِ حث کیا لازم آئے گا۔ بینوا تو جروا

﴿ج﴾

اقول وبالله تعالی التوفیق۔ صورتِ مسئلہ میں قرآن کریم پر ہاتھ رکھ کر حلف کرنا کہ فلاں کو لڑکی کا نکاح نہ کر دوں گا۔ یہ بعرف زمانہ حاضرہ حلف ہے۔ اگر نکاح کر دے یا کر دیا ہے تو بصورتِ حث یعنی نکاح کر دینے سے کفارۃ یمن لازم آئے گا۔ چنانچہ درمختار کتاب الایمان ص ۱۲ ج ۳ میں ہے۔ (قال الکمال ولا یخفی ان الحلف بالقرآن الآن متعارف فیکون یمیناً واما الحلف بکلام الله تعالى فیدور مع العرف وقال العینی وعندی ان المصحف یمین سیمما فی زماننا وعند الثلاثة المصحف والقرآن وکلام الله تعالى یمین۔ وقال الشامی فی شرح هذا (اما فی زماننا فیمین وبه نأخذ ونأمر ونعتقد وقال ابن مقاتل الرازی انه یمین وبه اخذ جمهور مشائخنا وایضاً فیہ (قوله قال العینی الخ عبارتہ وعندی لو حلف بالمصحف او وضع یدہ علیہ وقال وحق هذا فهو یمین ولا سیمما فی هذا الزمان الذی کثرت فیہ الایمان الفاجرة ورغبة العوام فی الحلف بالمصحف اه) وهكذا فی البحر الرائق۔ پس تحریر ہذا سے معلوم ہو گیا کہ جبلاء قرآن مجید پر ہاتھ رکھ کر اقرار کرتے ہیں کہ فلاں کام نہ کروں گا اور ارادہ میں حلف ہوتا ہے۔ پس اگر حانث ہو گیا یا ہوگا تو کفارۃ یمن لازم آئے گا۔ یعنی دس مساکین کو دو وقتہ کھانا کھلانا پڑے گا۔ کما لا یخفی علی ماهر هذا الفن الشریف فقط واللہ تعالی اعلم وعلیہ اتم وافی واحکم

حررہ ضعیف النسخ اللہ بخش غفی عنہ

الجواب صحیح عبد العزیز غفی عنہ

الجواب صحیح عبد الکریم غفی عنہ کلاچی

الجواب صحیح عبداللطیف غفرلہ معین مفتی مدرسہ قاسم العلوم ملتان

۱۳۸۵ھ

مدعی سے قسم لے کر جو فیصلہ ہوا وہ خلاف شرع ہے

﴿س﴾

اب مدعی اور مدعا علیہ ہیں۔ ان کا کیس عدالت میں زیرِ سماعت تھا۔ عدالت عالیہ نے مدعی الف سے قرآن

پاک کا حلف لینے کو کہا چنانچہ مدعی نے قرآن پاک کا اٹھانا قبول کیا۔ اسکے بعد مدعی الف اور مدعا علیہ ب کی رضا مندی سے مدعی الف سے قرآن پاک کا حلف لیا اور فیصلہ مدعی کے حق میں ہو گیا۔ اس صورت میں مدعا علیہ اگلی عدالت میں اپیل کا حق رکھتا ہے یا نہیں۔

بشیر احمد قیصرانی میجر ہائی سکول دیواڈاک خانہ دیو پو تحصیل تونہ ضلع ڈیرہ غازی خان

﴿ج﴾

شرعاً مدعی پر قسم نہیں ہے۔ لہذا یہ فیصلہ شرعاً صحیح معلوم نہیں ہوتا۔ فقط واللہ اعلم

نائب مفتی بندہ محمد اسحاق غفرلہ مدرسہ قاسم العلوم ملتان

۱۳ شعبان ۱۴۰۰ھ

گواہوں کے بروقت دستیاب نہ ہونے کی وجہ سے  
اگر مدعا علیہ نے قسم اٹھائی تو دوبارہ گواہ گواہی دے سکتے ہیں

﴿س﴾

کیا فرماتے ہیں علماء دین اندریں مسئلہ کہ زید نے عمر کو مبلغ صد روپیہ بطور قرض دیا گواہان کے سامنے لیکن اس سے رسید نہ لکھوائی۔ کچھ عرصہ بعد زید نے اپنے مقروض سے رقم کا مطالبہ کیا جسے وہ ثالث رہا اور اس طرح کافی عرصہ گزر گیا۔ مقروض کی طرف سے صراحتہ انکار بھی نہ تھا اور اقرار بھی نہ تھا قرض خرامہ کے متواتر تقاضوں پر مقروض نے انکار کیا اور کہہ دیا کہ اس نے مدعی سے کبھی کوئی رقم قرض نہیں لی مدعی کے پاس اس وقت گواہ موجود نہ تھے مقروض کے انکار سے تنگ آ کر کہا کہ اگر تم نے رقم نہیں دینی تو قسم اٹھاؤ۔ مقروض نے بلا تامل قسم اٹھا دی۔ اب جواب للیب امر یہ ہے کہ مقروض کے قسم اٹھانے کے بعد قرض خواہ پھر اس سے از روئے شریعت مطالبہ کر سکتا ہے یا اپنے شواہد اپنے دعویٰ پر پیش کر سکتا ہے۔ کیا مقروض کی قسم اٹھانے کے بعد اب قرض خواہ ان سے از روئے شریعت کسی قسم کا مطالبہ نہ کرے۔ کیا مقروض قسم اٹھانے کے بعد بری الذمہ ہو گیا یا مدعی کو شواہد پیش کرنے کی از روئے شریعت اجازت ہو سکتی ہے۔

﴿ج﴾

حلف اٹھانے سے مدعی علیہ اس وقت بری ہوتا ہے جب حلف قاضی یا ثالث (مقرر کردہ) کے سامنے ہو اور وہی مدعی کے مطالبہ پر اسے حلف دے کر اٹھوائے خود مدعی اور مدعی علیہ آپس میں بغیر قاضی یا ثالث کے اگر قسم لے دے کر فیصلہ کریں یہ قسم شرعاً معتبر نہیں۔ مدعی اب بھی دعویٰ کر سکتا ہے اور قاضی یا ثالث کے سامنے گواہوں سے ثابت کر سکتا ہے درمختار کتاب الدعوی ص ۵۲۸ ج ۵ میں ہے اصطلاحاً علی ان یحلف عند غیر قاض ویکون بریناً فهو باطل لان الیمین حق القاضی مع طلب الخصم ولا عبرة بالیمین ولا نکول عند غیر القاضی۔

محمود عفا اللہ عنہ مفتی مدرسہ قاسم العلوم ملتان شہر



## صرف قرآن کریم ہاتھ میں لینے سے یمن نہیں ہوتی

﴿س﴾

کیا فرماتے ہیں علماء دین دریں مسئلہ کہ ایک شخص نے عدالت میں قرآن مجید ہاتھ میں لے کر کہا کہ مسماۃ وحیدہ فاطمہ کا نکاح مسمی اللہ بخش سے نہیں ہے حالانکہ نکاح تھا۔ اگر حلف مذکور ایسا نہ کرتا تو مبلغ پانچ ہزار روپیہ بے گناہ ڈگری ہو جاتا۔ تو حالف مذکور نے ظلم کے خوف سے ایسا کیا تو آیا حالف گنہگار ہوگا یا نہیں۔ جیسا کہ شرح وقایہ و ہدایہ میں ہے۔ لا حلف بغير الله كالنبي والقرآن تو کیا ایسے حلف کا کفارہ ادا کرے یا نہ یا فقط توبہ استغفار کرے۔

﴿ج﴾

صرف قرآن مجید کو ہاتھ میں اٹھا کر کوئی کلمہ کہے اس سے حلف نہیں ہوتا۔ البتہ اگر وہ بات غلط ہو تو جھوٹ کا گناہ ہوگا۔ جس سے استغفار کرنا لازم ہے۔ فقط واللہ تعالیٰ اعلم

محمد عبداللہ عفا اللہ عنہ

۲ ذی قعدہ ۱۳۹۲ھ

## قسم اٹھانے کی نیت سے وضو کرنے یا غسل کرنے سے یمن منعقد نہیں ہوتی

﴿س﴾

کیا فرماتے ہیں علماء دین دریں مسئلہ کہ لڑکے نے رقعہ کسی لڑکی کے نام تحریر کر دیا۔ لڑکی کا والد وہ رقعہ لے کر لڑکے کے والد کے پاس آیا اور کہا کہ یہ رقعہ تمہارے لڑکے نے تحریر کیا ہے۔ جس پر لڑکے کے والد نے لڑکے سے رقعہ تحریر کرنے کی نسبت تسلی کی۔ لڑکے نے بالکل اپنے والد صاحب کو مطمئن کر دیا کہ یہ رقعہ میں نے تحریر نہیں کیا۔ لڑکی کے والد نے کہا کہ تم اپنے لڑکے کی صفائی میں قسم دو۔ چنانچہ لڑکے کے والد نے کہا ٹھیک اور وضو کرنا شروع کر دیا کہ میں قسم دوں گا۔ اس پر لڑکی کے والد نے کہا بس اب تم نے وضو کرنا شروع کر دیا تو ہمیں یقین ہو گیا کہ تم نے کلام پاک کی قسم کھائی۔ بس اب قصہ ختم کرو۔ اس کے ۶ ماہ بعد اب کسی فقیر کی معرفت سے معلوم ہوا ہے کہ لڑکے کے والد نے اور اس کے بھائی نے جھوٹی قسم کھائی تھی۔ جس کا وہ کفارہ ادا کریں تو اس کا کیا کفارہ ہے۔

ظفر دکاندار ملتان کچہری روڈ ملتان

﴿ج﴾

واضح رہے کہ قسم کے لیے وضو شروع کرنے سے یمن یعنی قسم منعقد نہیں ہوتی۔ لہذا صورت مسئلہ میں یمن منعقد نہیں ہوئی تو کفارہ کہاں سے لازم آئے گا۔ نیز اگر بالفرض قسم کو صحیح بھی سمجھا جائے تو بھی یہ یمن فعل ماضی یعنی

گزشتہ کام کے بارے میں ہے۔ جس میں حث کی صورت میں کفارہ لازم نہیں آتا۔ کما فی الہدایہ ص ۴۵۸ ج ۲ ولا کفارة فیہا الا التوبۃ والاستغفار۔ الحاصل صورت مسئلہ میں کفارہ لازم نہیں ہے۔ فقط واللہ تعالیٰ اعلم  
حررہ محمد انور شاہ غفرلہ نائب مفتی مدرسہ قاسم العلوم ملتان  
۱۰ ربیع الثانی ۱۳۹۲ھ

مدعا علیہ کی قسم اٹھانے کے بعد اگر مدعی عدالت میں گواہ پیش کر دے

تو مجسٹریٹ کا فیصلہ درست ہوگا

﴿س﴾

کیا فرماتے ہیں علماء کرام مسئلہ ذیل میں کہ زید اور عمر کا آپس میں چند دنوں سے جھگڑا شروع ہے۔ عمر نے زید کو لوگوں کی موجودگی میں کہا کہ اگر زید مسجد میں قرآن مجید اٹھالے تو میں اس کو بری سمجھوں گا۔ پھر زید نے مسجد میں جا کر دوسرے لوگ بھی موجود تھے دو دفعہ قرآن مجید سر پر اٹھالیا اور زبانی قسم بھی اٹھالی۔ عمر کو اعتبار آ گیا اس کے چند دن بعد عدالت میں زید کے خلاف مقدمہ دائر کر دیا۔ اب شرعاً اس کے لیے کیا سزا ہونی چاہیے۔

﴿ج﴾

اگر کسی ثالث کے سامنے مدعی علیہ کو مدعی قسم دلا دے اور وہ اس کے مطالبہ پر قسم اٹھالے تو اس کا دعویٰ خارج ہو جاتا ہے۔ اب اگر مجسٹریٹ کے پاس مدعی نے دوبارہ دعویٰ دائر کر دیا تو اگر اس نے دو گواہ عادل دیندار اپنے دعویٰ پر گزارے۔ تو مجسٹریٹ اس کے حق میں فیصلہ دے سکتا ہے۔ خواہ اس سے پہلے مدعی علیہ قسم بھی اٹھا چکا ہو۔ بصورت عدم گواہاں مجسٹریٹ پہلے ثالث کے فیصلہ کی توثیق کر دے اور دوبارہ مدعی علیہ کو قسم نہ دلائے اور دعویٰ خارج کر دے اس کے لیے کوئی سزا مقرر نہیں ہے۔ واللہ اعلم

محمد عفا اللہ عنہ مفتی مدرسہ قاسم العلوم ملتان

۳ جمادی الثانیہ ۱۳۷۶ھ

کیا وقوعہ کی سچائی کے لیے مظلوم لوگوں کا کوئی رشتہ دار قسم اٹھا سکتا ہے

﴿س﴾

کیا فرماتے ہیں علماء دین متین اس مسئلہ میں کہ چند ملزمان نے ایک خطرناک پارٹی بنا کر اپنے حریفوں پر ناروا حملے شروع کر رکھے ہیں۔ جب مظلومین تھانہ جاتے ہیں تو وہاں سے برضا مندی ملزمان یہ طے حکم ہو جاتا ہے کہ مظلومین کے خاندان سے فلاں آدمی مسجد میں داخل ہو کر قرآن شریف ہاتھ میں لے کر یہ تصدیق کر دے کہ ”یہ وقوعہ سچا“

ہے اور رقم جبراً چھینی گئی ہے ورنہ ملزمان بے خطا ہوں گے، استدعا ہے کہ ایسی صورت میں بروئے شریعت محمدی کتاب و سنت کی روشنی میں درج ذیل سوالات کا جواب عطا فرما کر عند اللہ ماجور و عند الناس مشکور ہوں۔

(۱) کیا حق کو ثابت کرنے کے لیے ایسی قسم اٹھائی جائے۔

(۲) ایسی قسم میں قسم اٹھانے والا یا قسم اٹھوانے والوں میں سے کون اللہ تعالیٰ کو جوابدہ اور عند اللہ ماخوذ ہوگا جبکہ

وقوعہ سچا ہو۔

(۳) بروئے شریعت محمدی ایسی قسم کا کیا جواز ہے۔

(۴) کیا آفیسر تھانہ متعلقہ جو ایسی قسم کی ترویج کر رہا ہے بھی عند اللہ ماخوذ ہوگا۔

(۵) کیا مسجد میں داخل کر کے قرآن اٹھوانا شرعی قسم ہے۔

(۶) اگر حق کو ثابت کرنے کے لیے ایسی قسم اٹھائی جائے تو شرعاً کوئی جرم ہے۔

(۷) اگر کوئی ایسی قسم اٹھانے والے پر پھبتی، ہنسی اور بدنام کرنے کی یا الزام لگانے کی کوشش و پروپیگنڈہ کرے تو

ایسا کرنا شرعاً کیسا ہے۔ بینا تو جروا

العارض سائل سومر و حاجی محمد سکندہ گوگڑوں تحصیل لودھراں ضلع ملتان

﴿ج﴾

حق کو ثابت کرنے کے لیے سچی قسم کھانا جائز ہے اور قسم اٹھانے والا اور اٹھوانے والا دونوں جبکہ حق پر ہوں نہ ہی

مجرم اور نہ ہی جواب دہ ہے سچی قسم کھانے والے پر ہنسی کرنا یا مذاق اڑانا گناہ ہے۔ فقط واللہ اعلم

مفتی محمد عبداللہ عفا اللہ عنہ

۱۲ رمضان ۱۴۱۳ھ

جب ایک شخص دوسرے کو قسم کے الفاظ کی تلقین کرے لیکن وہ نہ دہرائے تو قسم نہیں ہوگی

﴿س﴾

کیا فرماتے ہیں علماء دین اس مسئلہ میں کہ دو نابالغ آدمی آپس میں لڑ پڑے۔ ایک نے کہا تو حرام زادہ ہے اور

دوسرے نے کہا تو حرام زادہ ہے۔ اسی طرح لڑتے لڑتے غصہ کی حالت میں ایک آدمی نے قسم اٹھائی اور قسم اس طریقہ

سے اٹھائی تجھے کلمہ کی قسم التزوج اصالة ووكالة وفضولاً فہی ثلثة تو حرام زادہ ہے۔ اس طرح اس نے قسم

اٹھائی ہے اور وہ اصالة ووكالة وفضولاً ان کے معنی بھی نہیں جانتا۔ فقط الفاظ اس نے یاد کیے ہوئے ہیں اور تھا

بھی غصہ کی حالت میں اس وقت معنی وغیرہ کی طرف خیال بھی نہ تھا اور نیز اس نے یہ سمجھا کہ اس طرح قسم نہیں ہوتی

کیونکہ میں دوسرے پر ڈال رہا ہوں نہ کہ اپنے اوپر کیونکہ تجھے کہا ہے مجھے نہیں کہا۔ اب فرمائیے کہ قسم ہو جاتی ہے یا نہیں۔ اگر ہو جاتی ہے تو کوئی ایسی صورت ہے جس سے اس کی شادی کر سکیں اگر نہیں تو یہ بتائیں کہ جنت میں بھی اسی طرح محروم رہے گا یا نہیں۔ نیز ایک اور مسئلے میں بھی واقف فرمائیں کہ ایک آدمی کو پندرہ سال ہو چکے ہیں لیکن اس کو احتلام اور احبال چھ مہینے بعد میں شروع ہوا تو بتلائیں کہ وہ بالغ پندرہ سال سے ہو جائے گا یا پندرہ سال چھ ماہ کے بعد ہوگا۔ ان دونوں مسئلوں سے واقف فرمادیں۔

غلام یسین معلم مدرسہ عربیہ دارالعلوم عمید گاہ کبیر والا ضلع ملتان

﴿ج﴾

(۱) الفاظ مذکورہ تجھے کلمہ کی قسم التزوج اصالة ووكالة وفضولاً فہی ثلثة تو حرام زادہ ہے سے بظاہر یہی معلوم ہو رہا ہے کہ ان الفاظ کا کہنے والا خود قسم نہیں اٹھا رہا بلکہ دوسرے مد مقابل کو یہ خاص قسم اٹھوا رہا ہے اور اسے یہ تلقین کر رہا ہے کہ آپ مجھے حرام زادہ کہنے میں جھوٹے ہو ورنہ اس خاص قسم کی قسم اٹھاؤ تو پہلے شخص نے قسم محض اٹھوائی ہے اٹھائی نہیں اور دوسرے شخص نے یہ الفاظ بولے تک نہیں اور نہ قسم اٹھائی لہذا الفاظ مذکورہ لغو چلے گئے۔

(۲) پندرہ سال کی عمر ہو جانے کے بعد بالغ شمار ہوگا ہے اگرچہ کوئی علامت ظاہر نہ ہوئی ہو۔ وعلیہ الفتویٰ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان

علامات بلوغت پہلے جواب میں باحوالہ لکھ دیے تھے دونوں جواب صحیح ہیں۔

بندہ احمد عفا اللہ عنہ نائب مفتی مدرسہ قاسم العلوم ملتان

خدا کی قسم فلاں دو شخصوں کے پسندیدہ لیڈر کو ووٹ دوں گانہ دینے کی صورت میں کفارہ ہوگا

﴿س﴾

کیا فرماتے ہیں علماء دین اس مسئلہ میں کہ ایک آدمی نے حلف اٹھائی کہ میں فلاں دو آدمیوں کے پسندیدہ امیدوار کو ووٹ دوں گا۔ اگر وہ اس دن دونوں آدمیوں کے امیدوار کو ووٹ نہ دے تو کیا یہ حانث ہوگا یا نہیں اور اس پر کیا کفارہ آئے گا۔

مفتی عبداللطیف

﴿ج﴾

بشرط صحت واقعہ سوال عبداللطیف موصوف نے اس حلف سے کہ میں آپ کے پسند کے امیدوار کو ووٹ دوں گا یا جس طرف مولوی عبدالحق جائیں گے میں بھیجاؤں گا یہی معلوم ہوتا ہے کہ اس کا یہ حلف اٹھانا مولوی صاحب وغیرہ کے



تعاون کرنے کے ساتھ مشروط نہیں ہے۔ لہذا عبداللطیف صدارتی امیدوار کو ووٹ دینے میں انہی آدمیوں کے پسند کے تابع ہوں گے اور بصورت خلاف اسے قسم کا کفارہ ادا کرنا ہوگا اور اگر اس کا یہ حلف ان کے تعاون کے ساتھ مشروط تھا تو پھر بصورت عدم تعاون ان کی پسند کے پابند نہیں ہوں گے۔ فقط واللہ تعالیٰ اعلم

۲۷ رجب ۱۳۸۳ھ

کسی مجرم کی صفائی کے لیے دوسرے شخص کا حلف اٹھانا جائز نہیں ہے

﴿س﴾

کیا فرماتے ہیں علماء دین دریں مسئلہ کہ ایک شخص چوری کرتا ہے اور پانچ دس آدمی کے روبرو اقرار کرتا ہے کہ تھوڑی چوری کی ہے اور بہت نہیں کی اور مالکوں نے تھانہ کے سپرد کیا تھا مگر تھانیدار صاحب نے پندرہ دن تھانہ میں رکھ کر واپس گھر بھیج دیا تھا اور جس وقت گھر پہنچا تو مالکوں نے کہا کہ آپ کی اور آدمی صفائی دیوے اب شرع کی رو سے دیکھ کر مسئلہ عنایت فرمائیں کہ اس آدمی کی قسم پر صفائی ہوگی یا نہ۔

اللہ بخش تحصیل میلی ضلع ملتان

﴿ج﴾

صورت مسئلہ میں شرعاً ایسے آدمی کی صفائی کوئی دوسرا شخص نہیں دے سکتا وہ خود اپنی صفائی پر قسم کھائے۔ کیونکہ البینۃ للمدعی والیمین علی من انکر۔ مدعی کے پاس گواہ نہیں ہیں تو مدعی علیہ سے قسم لی جائے۔ واللہ اعلم حکیم اللہ مدرسہ تعلیم القرآن میلی

ہوالمصوب

کسی مجرم کی صفائی میں کسی دوسرے شخص کا حلف اٹھانا شرعاً درست نہیں۔ ولا تنذر وازرة وذر اخوی الا یہ۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۷ محرم ۱۳۹۰ھ

جھوٹی قسم اٹھانے والے کا ساتھ دینا، تعاون کرنا گناہ کبیرہ ہے

﴿س﴾

کیا فرماتے ہیں علماء دین اس مسئلہ میں کہ اگر ایک شخص کسی مکان میں بطور چوکیدار بغیر کسی قسم کے کرایہ کے ۱۹۶۵ء سے رہ رہا ہو اور اس کے مکان خالی نہ کرنے پر عدالت میں اس کے خلاف مقدمہ جانے کی صورت میں مدعیان

کی اس پیشکش کے جواب میں کہ اگر مدعا علیہ اس امر کا قرآن مجید پر ہاتھ رکھ کر حلف اٹھا دے کہ وہ متنازعہ مکان میں ۱۹۳۷ء سے رہائش پذیر ہے تو مدعا علیہ کے خلاف مقدمہ مذکورہ خارج کر دیا جائے۔ اس پیشکش کو قبول کرتے ہوئے مدعا علیہ نے مذکورہ حلف اٹھا لیا۔

اب دریافت طلب امر یہ ہے کہ مدعا علیہ نے جھوٹا حلف دیدہ دانستہ اٹھا کر گناہ کبیرہ کا ارتکاب کیا ہے۔ تو اب اس کے جھوٹا حلف اٹھانے پر جو لوگ ہر حال میں اس کی حمایت پر تل چکے ہوں ان لوگوں کے بارے میں قرآن و سنت کے فیصلہ سے آگاہ فرمادیں۔ بینوا تو جروا

مستری احمد میاں صاحب معرفت محمد عاشق صاحب مدرس گورنمنٹ مڈل سکول

﴿ج﴾

جھوٹا حلف اٹھانے والا گناہ کبیرہ کا مرتکب اور سخت گنہگار ہے اور اس کی حمایت کرنا قرآن مجید کی آیت ولا تعاونوا علی الاثم والعدوان کی صریح خلاف ورزی اور مخالفت ہے۔ لہذا اس شخص کی اس سلسلہ میں امداد کرنا یا حمایت کرنا جائز نہیں۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۲۸ شوال ۱۳۸۹ھ

جس امام نے جھوٹی قسم اٹھائی ہو سچی توبہ کے بعد اس کی امامت درست ہے

﴿س﴾

کیا فرماتے ہیں علماء دین دریں مسئلہ کہ ایک عالم امام مسجد میں رات کو ایک شخص کے خلاف پروگرام بناتا ہے اور صبح کو جس وقت لوگوں کو اس پروگرام کا علم ہوتا ہے تو مولانا سے دریافت کیا جاتا ہے تو مولانا قرآن پاک پر ہاتھ رکھ کر صاف انکار کر دیتے ہیں اور کہتے ہیں کہ میں اس شخص سے معاملہ کرتا ہوں جس نے آپ کو اطلاع دی ہے۔ تو چند لوگوں نے یہ ثابت کر دیا ہے کہ مولانا نے یہ پروگرام ہمارے ساتھ کیا تھا۔ تو اب برائے کرم یہ بتائیں کہ اس امام کے پیچھے نماز ٹھیک ہے یا نہیں اور نیز مسجد کی امامت بھی کرا سکتے ہیں یا نہیں۔ بینوا تو جروا

﴿ج﴾

بشرط صحت وافتحہ اس طرح جھوٹی قسم کھانا سخت گناہ ہے۔ امام صاحب کو توبہ کرنا چاہیے پھر اس کی امامت درست ہے۔ فقط واللہ تعالیٰ اعلم

حررہ محمد انور شاہ غفرلہ خادم الافاء مدرسہ قاسم العلوم ملتان

۷ ذوالحجہ ۱۳۸۷ھ

اگر میں نے فلاں کام کیا ہو تو خدا مجھے کفر پر موت دے کیا ان الفاظ سے قسم ہو جائے گی

﴿س﴾

کیا فرماتے ہیں علماء دین دریں مسئلہ کہ زید اور بکر کی کسی بات پر ترش کلامی ہوئی زید نے بکر کو کہا تیرے متعلق چھو کرے بازی کا شبہ ہے۔ اسی پر بکر نے خود قرآن مجید ہاتھ میں لے کر یہی الفاظ کہے میں نے اپنی زندگی میں ایسا فعل نہیں کیا اگر میں نے ایسا فعل کیا ہو تو خدا مجھے کفر پر موت دے۔ ورنہ زید کو خدا کفر پر موت دے۔

اب قابل دریافت امر یہ ہے کہ ان الفاظ کی ادائیگی سے قسم ہو گئی اور اس قسم کی قسم کا پہلے بھی کہیں ثبوت ملتا ہے یا بدعت ہے۔ اگر بدعت ہے تو اس کے لیے یعنی بکر کے لیے کیا سزا ہے۔ ایسے آدمی کے پیچھے نماز پڑھنا کیسا ہے۔ اگر یہ قسم اسی طرح کی ثابت اور صحیح ہے تو زید کے متعلق کیا سزا یا کفارہ ہے جبکہ قسم کو تسلیم کرنے سے بھی اس پر کفر عائد ہوتا ہے اور تسلیم نہ کرے تب بھی کافر ہے۔

سائل غلام قادر محلہ قدیر آباد ملتان

﴿ج﴾

فی الهدایۃ ان فعلت کذا فهو یهودی او نصرانی او کافر یکون یمینا۔ لانه لما جعل الشرط علما علی الکفر فقد اعتقده واجب الامتناع وقد امکن القول بوجوبه لغيره بجعله یمینا کما نقول فی تحریم الحلال ولو قال ذلک لشی قد فعله فهو الغموس ولا یکفر اعتبارا بالمستقبل وقیل یکفر لانه تنجیز معنی کما اذا قال هو یهودی والصحیح انه لا یکفر فیہما ان کان یعلم انه یمین فان کان عنده انه یکفر بالحلف یکفر فیہما لا نه رضی بالکفر حیث اقدم علی الفعل (ہدایہ ص ۲۶۱ ج ۲)۔ وفی الحاشیۃ ولو قال ذلک الخ یعنی لو حلف بهذا اللفظ علی امر ماض فان کان عنده انه صادق فلا شیء علیہ وان کان یعلم انه کاذب فهو المغموس ع) اس عبارت سے معلوم ہوا کہ صورت مسئلہ میں یمین (قسم) ہو چکی ہے۔ اب اگر بکر اپنے قول میں سچا ہے تو اس پر یمین کی وجہ سے کوئی کفارہ نہیں ہے اور اگر جھوٹا ہے تو یمین غموس ہے۔ جس میں کفارہ تو واجب نہیں لیکن یہ شخص سخت گنہگار ہوگا۔ لقولہ علیہ السلام من حلف کاذبا ادخلہ اللہ النار (الحديث) ولا کفارة فیہا الا التوبۃ والاستغفار۔ لہذا اس شخص پر توبہ واستغفار لازم ہوگا۔ باقی ان الفاظ سے تو مجھے خدا کفر پر موت دے الخ یہ کفر کا حکم لگایا جاسکتا ہے یا نہیں تو اس میں صاحب ہدایہ کی تحقیق کے مطابق تفصیل ہے۔ اگر ان الفاظ سے اس شخص کا ارادہ صرف یمین (قسم) کو مغلف کرنا ہے اور ان الفاظ کو صرف قسم کے ارادہ سے استعمال کیا ہے تو پھر تو کفر کا حکم نہیں لگایا جائے گا لیکن اگر اس شخص نے یہ جانتے

ہوئے کہ اس قسم کے الفاظ کہنے سے آدمی کافر ہو جاتا ہے یہ الفاظ کہے ہوں تو پھر بنا برضا مندی کفر اس پر کفر کا حکم لگایا جاسکتا ہے۔ جیسا کہ ہدایہ میں ہے۔ فان کان عنده انه یکفر بالحلف یکفر فیہا لانه رضی بالکفر حیث

اقدام علی الفعل (ہدایہ ص ۲۶۱ ج ۲)

بہر حال کفر کے حکم میں بہت احتیاط کی ضرورت ہے لیکن یہ الفاظ بہت سنگین قسم کے ہیں۔ اس شخص کو توبہ تائب ہونا چاہیے۔ فقط واللہ تعالیٰ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
الجواب صحیح محمد عبداللہ عفا اللہ عنہ  
۲۱ محرم الحرام ۱۳۹۰ھ

قرآن کریم ہاتھ میں اٹھا کر قسم اٹھانا درست ہے

﴿س﴾

زید نے بکر سے کسی معاملہ میں قرآن شریف اٹھوا کر قسم لے لی لیکن زید بعد میں اس پر ایمان نہیں رکھتا۔ کیا زید یا بکر کے ذمے کوئی گناہ ہے۔ اگر ہے تو کس کے ذمہ ہے۔ اگر گناہ ہے تو اس کا کفارہ بیان کریں۔

﴿ج﴾

قرآن کریم ہاتھ میں لے کر قسم اٹھانا جائز ہے اور ویسے بھی قسم اٹھانا درست ہے۔ کما قال فی الدر المختار علی هامش رد المختار ص ۱۲ ج ۳ (لا) یقسم (بغیر اللہ تعالیٰ کالنبی والقرآن والکعبۃ) قال الکمال ولا یخفی ان الحلف بالقرآن الآن متعارف فیکون یمینا۔ لیکن اسے قرآن اٹھانے پر مجبور نہیں کیا جاسکتا۔

اگر زید بکر کی قسم اور قرآن لینے کا اعتبار نہ کرے بوجہ اس کے کہ بکر کو جھوٹا آدمی سمجھے اور اس پر اعتماد نہ کرے تو اس میں زید کا کوئی گناہ نہیں ہے۔ اگر اس پر اعتبار نہ کرنے کا کوئی منشا موجود ہو باقی کفارہ گناہ وغیرہ کے متعلق واقعہ کی تفصیل کے بعد حکم بتایا جاسکے گا۔ فقط واللہ تعالیٰ اعلم

حررہ عبداللطیف غفرلہ معین مفتی مدرسہ قاسم العلوم ملتان  
الجواب صحیح محمود عفا اللہ عنہ مفتی مدرسہ قاسم العلوم ملتان  
۴ صفر ۱۳۸۸ھ



اگر متعدد باتوں سے متعلق قسم کھائی ہو اور ایک کا کفارہ دے دیا تو دوبارہ ضرورت نہیں ہے

﴿س﴾

کیا فرماتے ہیں علماء دین دریں مسئلہ کہ دو حقیقی بھائیوں اللہ یوایا اور گلو کا کسی رشتہ کے بارے میں جھگڑا ہو گیا۔ عرصہ تقریباً تیس سال گزر گئے ہیں اللہ یوایا نے قرآن سر پر رکھا اللہ یوایا خود کہتا ہے کہ مجھ کو قرآن اُس وقت نہیں دیا گیا تھا اللہ یوایا نے کہا کہ گلو کے ساتھ اور اُن کے لڑکے اور پوتوں تک رشتہ نہیں کروں گا اور ان کی خوشی اور غمی میں شریک نہیں ہوں گا۔ پھر کچھ عرصہ کے بعد گلو کا لڑکا فوت ہو گیا اور کسی عالم نے کہا کہ کفارہ دے کر ان کی غمی میں شریک ہو جا تو اب گلو بھی فوت ہو چکا ہے اللہ یوایا گلو کے لڑکے کے ساتھ رشتہ کرنا چاہتا ہے۔ آیا شرعاً یہ رشتہ جائز ہو گا یا نہیں اور پہلا کفارہ کافی ہے یا پھر کفارہ ادا کرنا ہو گا۔

مولوی محمد حسن مدرسہ نصرت العلوم دیوالہ تحصیل بھکر ضلع میانوالی

﴿ج﴾

اللہ یوایا نے اگر گلو کے لڑکے کی تجہیز و تکفین وغیرہ میں شرکت کے بعد کفارہ ادا کر لیا ہے تو اب دوبارہ کفارہ واجب نہیں۔ صورت مسئلہ میں یہ رشتہ کرنا جائز ہے۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان  
۲۱ ذوالحجہ ۱۳۹۹ھ

جھوٹی قسم کے ذریعہ غصب کرنا ہرگز جائز نہیں ہے

﴿س﴾

کیا فرماتے ہیں علماء دین دریں مسئلہ کہ سائل ایک غریب اور عیالدار آدمی ہے۔ مالکان کی حسب رضا مندی رقبہ کاشت کرتا اور ادائیگی مطالبہ کر کے حق محصول حوالہ مالکان کر رہا تھا جس کو عرصہ آٹھ سال ہو چکا ہے۔ ایک سال کا عرصہ ہوا کچھ رقبہ مالکان نے بحق سائل جمع کرایا اور باقی رقبہ زرعی املاعات ہو گیا۔ اب ایک اجنبی نے جو شرعی امور سے بالکل بے بہرہ ہے اور اسلام سے بالکل نا آشنا ہے محکمہ مال میں ناجائز درخواست دی ہے کہ وہ اس رقبہ کا ابتدائی مزارع ہے۔ حالانکہ اس کی یہ سراسر دروغ گوئی اور ڈاکہ زنی ہے۔ اس سلسلے میں اس نے جھوٹی قسم کھائی ہے۔ تو کیا اگر کوئی شخص جھوٹی قسم کھا کر کسی کا حق غصب کر لے تو شرعاً اس کا کیا حکم ہے۔

منشی رسول بخش نمبر دار ضلع شاہ پور ڈاک خانہ احسان پور تحصیل ضلع رحیم یار خان

﴿ج﴾

بر تقدیر صحت واقعہ شخص مذکور کا جھوٹی قسم کھا کر کسی کے حق کو غصب کرنا جائز نہیں ہے اور اس سے وہ اس زمین کا

مالک نہیں بنے گا۔ لہذا اس شخص پر لازم ہے کہ اپنا قبضہ اس زمین سے اٹھا دے اور مالک کو وہ زمین حوالہ کر دے اور جھوٹی قسم کھانے کی بنا پر توبہ واستغفار کرے۔ فقط واللہ اعلم

بندہ محمد اسحاق غفر اللہ نائب مفتی قاسم العلوم ملتان

بے گناہ شخص کا مسجد میں کلمہ پڑھ کر اپنی صفائی پیش کرنا جائز ہے

﴿س﴾

کیا فرماتے ہیں علماء دین اس مسئلہ کے بارے میں کہ چند لوگوں نے ایک اہل علم معزز آدمی پر بدگمانی کا خیال کیا۔ فی الحقیقت وہ اس چیز سے صاف تھا۔ آیا اگر محلہ کے چند آدمیوں کی بدگمانی دور کرنے کے لیے اس نے مسجد میں بیٹھ کر کلمہ پڑھ کر اپنی صفائی پیش کی ہو تو شرعاً اس بات پر کوئی گناہ تو نہیں ہے۔ جبکہ وہ اس فعل بدگمانی سے بے قصور ہو ان کی بدظنی دور کرنے کے لیے اگر ایسا کیا تو شرعاً کوئی ممانعت تو نہیں۔ وضاحت فرمادیں۔

غلام مصطفیٰ رحمانی مقیم ملتان

﴿ج﴾

بے قصور و بے گناہ آدمی اگر اپنے سے بدگمانی دور کرنے کے لیے مسجد میں کلمہ پڑھ کر اپنی صفائی پیش کرے تو شرعاً اس بات پر کوئی جرم و گناہ نہیں۔ واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان

جب دو آدمیوں نے کسی معاملہ کے متعلق قسم کھائی ہو تو جو خلاف کرے گا کفارہ واجب ہو گا

﴿س﴾

کیا فرماتے ہیں علماء دین دریں مسئلہ کہ زید نے قرآن مجید پر ہاتھ رکھا اور ہندہ نے بھی۔ دونوں نے قسم کھائی زید نے کہا کہ میں قرآن مجید کی قسم کھا کر کہتا ہوں کہ میں تیرے ساتھ شادی کروں گا اور ہندہ نے بھی قرآن کی قسم کھائی کہ میں تیرے ساتھ شادی کروں گی۔ اب زید نے کہا اگر تو نے میرے ساتھ شادی نہ کی تو میں تجھے اغوا کر جاؤں گا۔ ہندہ نے کہا کہ ٹھیک ہے میں تیرے ساتھ ہوں۔ اب اگر وہ اس کے خلاف چلنا چاہیں تو کس طرح کریں۔ اب جو زید اور ہندہ نے قرآن مجید کی قسم کھائی ہے کیا وہ قسم ہو گی یا نہ ہو گی۔ تاکہ ہمارا اشکال ختم ہو جائے۔

قمر الہی خان شہر سلطان تحصیل علی پور ضلع مظفر گڑھ

﴿ج﴾

حلف یعنی قسم درست ہے۔ ایفاء قسم ضروری ہے۔ اگر اس کے خلاف کرے گا تو کفارہ یمین واجب ہو گا۔ فقط واللہ اعلم

حررہ محمد انور شاہ غفرلہ نائب مفتی مدرسہ قاسم العلوم ملتان

۱۲ رمضان ۱۳۹۹ھ

نابالغ نے اگر کلمہ کی قسم اٹھائی ہو تو بلوغ کے بعد وہ کام کرنے سے حائث نہ ہوگا

﴿س﴾

کیا فرماتے ہیں علماء دین و مفتیان شرع متین مسئلہ ہذا میں کہ زید نے عمر کو کسی معاملہ پر کلمہ طلاق والی قسم اٹھوائی ہے۔ اس حال میں اس وقت عمر کو جو قسم اٹھانے والا ہے اس کی تعریف کا پتہ بھی نہیں تھا اور عنوان بھی ایسا تھا کہ اس میں لفظ طلاق موجود نہیں تھا مثلاً زید نے عمر کو کہا کہ اگر فلاں معاملہ کو تو نے ظاہر کیا تو تجھے کلمہ کی قسم ہے تو عمر نے اس بات کو قبول کرتے ہوئے کہا کہ اگر میں نے فلاں معاملہ کو ظاہر کیا تو مجھے کلمہ کی قسم ہوگئی لیکن لفظ طلاق زبان پر نہ زید نے لایا ہے اور نہ عمر نے لایا ہے۔ نیز عمر کو یہ بھی ڈر تھا کہ اگر میں نے قسم نہ اٹھائی تو مجھے مارے گا اور عمر اس وقت تھا بھی نابالغ۔ کیا طلاق واقع ہو جائے گی یا نہ۔

﴿ج﴾

صورت مسئلہ میں جبکہ نابالغی میں عمر نے کلمہ کی قسم اٹھائی ہے۔ تو اس کے توڑنے سے اور حث سے عمر کی زوجہ پر طلاق واقع نہیں ہوتی۔ کیونکہ نابالغی میں لڑکے کی طلاق تجیز اور معلق دونوں لغو ہیں۔ جس کا شرعاً اعتبار نہیں۔ علاوہ اس کے جبکہ عمر کو اس کی تعریف و معنی بھی معلوم نہیں تھا تو اس وجہ سے بھی عمر کی اس قسم کا اعتبار نہیں ہوگا اور بلاشبہ مذکورہ قسم اٹھانے سے اس کی طلاق واقع نہیں ہوگی۔ واللہ تعالیٰ اعلم

بندہ احمد عفا اللہ عنہ نائب مفتی مدرسہ قاسم العلوم ملتان

کسی بھی جائز کام کے لیے حلف و فاداری جائز ہے

﴿س﴾

کیا فرماتے ہیں علماء دین دریں مسئلہ کہ اگر دو مسلمان کسی جائز کام میں تعاون و اتحاد کے لیے ایک دوسرے سے خدا و رسول کے نام پر اور کتاب اللہ پر ہاتھ رکھ کر حلف و فاداری اٹھوانا چاہیں تو جائز ہے کہ نہیں۔ حالانکہ کتب صالحین کی روشنی میں یہ معلوم ہوتا ہے کہ بصورت مذکورہ کے قسم کھانا صحیح نہیں۔

عبدالسلام

﴿ج﴾

کسی بھی جائز کام پر تعاون و اتحاد کی غرض سے خدا کی قسم اور کتاب اللہ کی قسم کے الفاظ سے حلف و فاداری دلوانا جائز ہے لیکن خدا کے سوا کسی اور کی قسم کھانے سے قسم (حلف) نہیں ہوتی۔ جیسے رسول اللہ کی قسم، کعبہ کی قسم اس طرح قسم کھانا سخت گناہ ہے۔ والیمین باللہ او باسم آخر من اسماء اللہ کما الرحمن الرحیم او بصفة من

صفاته التي يحلف بها عرفا كعزة الله وجلاله وكبريائه (ہدایہ ص ۲۵۹ ج ۲) ولا يحلفي ان الحلف بالقرآن الآن متعارف فيكون يمينا الخ وقال العيني وعندى ان المصحف يمينا لا سيما في زماننا الخ (در مختار ص ۱۲ ج ۳) ومن حلف بغير الله لم يكن حائثا كالنبي والملئكة فقط واللہ تعالیٰ اعلم

حررہ محمد انور شاہ غفرلہ خادم الافاء مدرسہ قاسم العلوم ملتان  
۳۰ ذی الحجہ ۱۳۸۸ھ

کیا یتیم بچے کو دس دن کھانا کھلانے سے کفارہ ادا ہو جائے گا

﴿س﴾

کیا فرماتے ہیں علماء دین اس مسئلہ کے بارے میں کہ ایک یتیم بچہ بارہ سال عمر کا ہے اور اس کی خوراک عام بڑے آدمیوں جتنی ہے۔ تو اگر وہ شخص جس پر کفارہ یمین کا ادا کرنا ہے۔ اس بارہ برس کے یتیم بچہ کو پورے دس دن تک کھانا کھلاتا رہے۔ کفارہ یمین کی ادائیگی کی نیت سے تو اس کا کفارہ ادا ہو جائے گا یا نہیں جبکہ اس بچہ کی خوراک پاؤ بھریا اس سے زائد ہو۔

المستفتی غلام محمد فیروز پوری محترم مدرسہ عربیہ خیر المدارس ملتان شہر

﴿ج﴾

بلاشبہ کفارہ صورت مسئلہ میں ادا ہو جائے گا۔ واللہ اعلم

محمود عفا اللہ عنہ مفتی قاسم العلوم ملتان



